

ئابدۇرېھىم ئۆتكۈر

كويغانغان زېمىن

(ئۈچ قىسىملىق تارىخىي رومان)

2

شىنجاڭ خەلق نەشرىياتى



قائىدۇرىمىم ئىقتىسادى

تەھرىردىن

تارىخىي رومان «ئويغانغان زېمىن» نىڭ نەشىردىن چىققان بىرىنچى قىسمى 4 - نۆۋەتلىك مەملىكەتلىك ئاز سانلىق مىللەتلەر ئەدەبىي ئەسەرلىرىنى باھالاشتا مۇنەۋۋەر ئەسەرلەر مۇكاپاتىغا ئېرىشتى. قولىڭىزدىكى بۇ كىتاب شۇ روماننىڭ ئىككىنچى قىسمى بولۇپ، بۇنىڭدا 30 - يىللارنىڭ بېشىدىكى قۇمۇل دېھقانلار قوزغىلىڭىنىڭ داۋامى، راۋاجى ۋە ئاقىۋىتىدىن تارتىپ تاكى 40 - يىللار ئوتتۇرىسىدا، ئىلى ۋادىسىدا «ئۈچ ۋىلايەت ئىنقىلابى» يارتىلغانغا قەدەر بولغان ئۇزۇن ۋە مۇرەككەپ بىر تارىخىي دەۋر ئارقا كۆرۈنۈش قىلىنغان.

تارىخىي ۋەقەلەر تېما قىلىنغان رومانلاردا شۇ ۋەقەلەر يۈز بەرگەن دەۋرنىڭ ماددىي ھاياتى بىلەن بىر قاتاردا مەنىۋى قىياپىتىنىمۇ ئەينەن ئەكس ئەتتۈرۈش زۆرۈر بولغانلىقتىن، شۇ دەۋر كىشىلىرىنىڭ تۇرمۇش، ئۆرپ - ئادەت، دۇنيا قاراش، پىكىر - ئىدىيە، ئېتىقاد ۋە سۆزلەش ئۇسۇللىرىنىمۇ چىنلىق بىلەن سۈرەتلەپ بېرىش تەقەززا قىلىنىدۇ. «ئويغانغان زېمىن» گە ئارقا كۆرۈنۈش قىلىنغان تارىخىي دەۋردە شىنجاڭدىكى بەزى يەرلەر ۋە مىللەتلەرنىڭ ناملىرى بۈگۈنكىدىن باشقىچە ئاتىلاتتى. مەسىلەن، ھازىرقى جەنۇبىي شىنجاڭ رايونى «ئالتىشەھەر» دەپ ئاتالسا، خەنزۇلارنى «خىتاي»، خۇيزۇلارنى «تۇنگان»، ئۇيغۇرلارنى «چەنتۇ»، موڭغۇللارنى «قالماق» دەپ ئاتاش ئادەت ئىدى. بىر قىسىم كىشىلەر ئارىسىدا، ئىسلام دىنىدا بولىمىغانلارنى «كاپىر» دەپ ئاتاشمۇ بار ئىدى، بۇ روماندا ئەنە شۇ ئەھۋاللارنى ئەينەن ئەكس ئەتتۈرۈشكە توغرا كەلگەن، جۈملىدىن، بەزى سەلبىي ئوبرازلارنىڭ ئۆزىگە ۋەكىللىك قىلىدىغان خاتا كۆز قاراش ۋە پىكىر - مۇلاھىزىلىرىمۇ تارىخىي نۇقتىدىن ئەينەن ئەكس ئەتتۈرۈلگەن.

ھۈرمەتلىك كىتابخانلارنىڭ بۇ مەسىلىلەرنى توغرا چۈشىنىپ، ئۇنىڭغا تەنقىدىي قاراشلىرىنى ئۈمىد قىلىمىز.

مۆندەرىجە

1.....	ئىبلىس ھەرىكەتتە	بىرىنچى باب
27.....	«ئەمدى نەيزىلەشمەيلى»	ئىككىنچى باب
47.....	پاجىئە مۇشۇ يەردىن باشلاندى	ئۈچىنچى باب
64.....	كاڭدىن چىققان «پەرىزات»	تۆتىنچى باب
82.....	قەشقەردىن خەت	بەشىنچى باب
102.....	«بالا سەركەردە» تۇرپاندا	ئالتىنچى باب
117.....	جادۇگەرنىڭ ئەپسۇنى	يەتتىنچى باب
137.....	باش ئەگم جىلغىسىدا	سەككىزىنچى باب
150.....	جىر جىس ھاجى	توققۇزىنچى باب
175.....	قەشقەر ئاسمىنىدا تۇمان	ئونىنچى باب
200.....	يول كۇچاغا	ئون بىرىنچى باب
211.....	سەكسەن قويغا بىر مىلتىق	ئون ئىككىنچى باب
229...	«مېنىڭ بۇ بېشىمغا تاج ياراشمايدۇ»	ئون ئۈچىنچى باب
239.....	ئەجەل كۆلەڭگىسى	ئون تۆتىنچى باب
253.....	ھاۋادا رادىئو دولقۇنلىرى	ئون بەشىنچى باب
265.....	ئۈرۈمچى قامال كۈنلىرىدە	ئون ئالتىنچى باب
287.....	يول قەشقەرگە	ئون يەتتىنچى باب
298.....	قانغا بوياغان دىيار	ئون سەككىزىنچى باب
325.....	غەلىتە مەھبۇسلار	ئون توققۇزىنچى باب
342.....	سىرلىق قاچقۇن	يىگىرىمىنچى باب
357.....	تۇمانلىق قىسمەت	يىگىرمە بىرىنچى باب
378.....	«ئۈرۈمچى سىزنى كۈتىدۇ»	يىگىرمە ئىككىنچى باب
399.....	سەرلەۋھىسىز پاراڭلار	يىگىرمە ئۈچىنچى باب
458.....	ھەسرەتلىك ئىدا	يىگىرمە تۆتىنچى باب
471.....	قىسىمىنىڭ ئاخىرى	يىگىرمە بەشىنچى باب

بىرىنچى باب

ئىبلىس ھەرىكەتتە

يىلان يىلاننى يەپ ،
ئەجدىھا بولىدۇ .

— قەدىمكى غەرب ماقالى

1

رىۋايەت قىلىنىشىچە ، ئىبلىس ، يەنى ئازازۇل ئەسلىدە خۇداغا يېقىن پەرىشتىلەرنىڭ بىرى بولۇپ ، ھەممە پەرىشتىلەرگە دەرس ئېيتىش مەرتىۋىسىگە يېتىپتىكەن ؛ خۇدا ئۇنىڭ ئالىملىقى ، پەم - پاراستى ، قابىلىيىتى ، ئىبادەتتىكى سادىقلىقى ۋە تەقۋادارلىقىغا قاراپ ، ئاسماننىڭ ھۆكۈمرانلىقىنى ، جەننەتنىڭ خەزىنىچىلىكىنى ، ھەتتاكى يەر يۈزىنىڭ پادىشاھلىقىنىمۇ ئۇنىڭغا بېرىپتىكەن . كۈنلەردە بىر كۈن خۇدا يەر يۈزىنى گۈللەندۈرۈش ئۈچۈن ، پەرىشتىلەردىنمۇ ئالىمراق ۋە قابىلراق بىر مەخلۇق يارىتىش مەقسىتىدە تۇپراقتىن ئادەم ئاتىنى بىنا قىلىپ ، ھەممە پەرىشتىلەرنى ئۇنىڭغا سەجدە قىلىشقا بۇيرۇپتۇ ، پەرىشتىلەر بىر بۇ بۇيرۇقنى دەرھال بەجا كەلتۈرۈپتۇ . پەقەت ئىبلىسلا ئۆزىدىن ئالىمراق ۋە قابىلراق بولغان ئادەمنىڭ يارىتىلغىنىغا چىدىماي ، «مەن ئوتتىن يارالغان تۇرسام ، تۇپراقتىن يارالغان ئادەمگە نېمىشقا سەجدە قىلغۇدەكمەن» دەپ

بويۇن تاۋلىق قىپتۇ ھەمدە بۇ ھەسەتخورلۇق ، مەنمەنچىلىك ۋە تەكەببۇرلۇقى تۈپەيلى ، شۇ ھامان خۇدانىڭ غەزىپىگە ئۇچراپ ، جەننەتتىن قوغلىنىپتۇ . بىراق ، ئۇ ئۆزىنىڭ مۇنداق بەختسىزلىككە ئۇچرىشىنى ئادەمدىن كۆرۈپ ، « سېنىمۇ ئۆزۈمگە ئوخشاش لەنەتكەردى قىلمايدىغان بولسام » دەپ قەسەم ئىدى . چىپ ، قىساس ئېلىشقا كىرىشىپتۇ . دە ، ئاخىر پەيتى كەلگەندە ئادەم ئاتا بىلەن ھاۋا ئانىنى مىڭبىر ھىيلە - نەيرەڭ بىلەن ئازدۇرۇپ ، جەننەتتىن ئايرىپ تاشلاپتۇ . شۇنىڭدىن باشلاپ ، ئۇنىڭ ئۆزىمۇ پۈتۈن شۇملۇق ، ياۋۇزلۇق ، ھىيلە - مىكر ، سۈپقەست ، قارا نىيەتلىكنىڭ قاراڭغۇ كۆلەڭگىسى سۈپىتىدە تاكى قىيامەت كۈنىگىچە قارغىش ۋە لەنەت ئاستىدا خارۇ - زاپۇن ياشايدىغان شەيتانغا ئايلىنىپ ، ئادەمزاتنىڭ گۆشى بىلەن تېرىسى ئارىسىدا كۆزگە كۆرۈنمەي يۈرىدىغان بولۇپ قاپتىمىش ...

— بۇغۇ رىۋايەت ياكى ئەپسانە ، ئەلۋەتتە ! ئەمما رېئال تۇرمۇشتا خۇددى شۇ ئېلىسقا ئوخشايدىغان ئادەملەرنىڭ مەۋجۇتلۇقىغا گۇمان قىلماستىن ، بەلكى ئۇنداقلارنى ئۆز كۆزىڭىز بىلەن كۆرگەن ، ھېچ بولمىغاندا ئاڭلىغان ياكى بىرەر كىتابتىن ئوقۇغان بولۇشىڭىز مۇمكىن .

شۇنداق ، شىنجاڭدىن بىرنەچچە مىڭ كىلومېتىر يىراقلىقتىكى سېرىق دېڭىز بويىغا جايلاشقان لياۋنىڭ ئۆلكىسىنىڭ كىچىككىنە بىر كەنتىدىكى ۋەيران بولغان پومېشچىك ئائىلىسىدە يېڭى كالىندار ھېسابى بىلەن 1897 - يىل 1 - ئاينىڭ 18 - كۈنى دۇنياغا كەلگەن بىر بوۋاقنىڭ ئاخىر بېرىپ ، رېئال تۇرمۇشتىكى ئېلىس بولۇپ قېلىشىنى ھېچ كىم ئويلىمىغان بولغىدۇ !

بىر رىۋايەتتە ئېيتىلىشىچە ، تېمورچىن يەنى چىنگىزخان ھەر ئىككى مۇشتۇمى مەھكەم تۈگۈلگەن ۋە بارماقلىرى ئارىسىدىن قان تېمىپ تۇرغان ھا - لەتتە تۇغۇلغان ئىمىش . تۇغۇت ئانىسى ئۇنىڭ بارماقلىرىنى قايرىپ قارىسا ، ھەر ئىككى ئالغىنىدا ئۇيۇپ قالغان قان پارچىسى تۇرغۇدەك ، موڭغۇل قېرىملىرى بۇ ئىشنى ئاڭلاپ « خۇدانىڭ ئۆزىگە ئامانەت ! » دەپ ئەنسىرىگەن ئىكەن . ئەمما ، بىز يۇقىرىدا ئېيتقان بوۋاقتا بولسا ، ھېچقانداق غەلىتىلىك

كۆرۈنمەيتتى . ئۇ ئادەتتىكى بوۋاقلاردەك كۆزلىرىنى يۇمۇپ ، ئانچە - مۇنچە يىغلاپ قوياتتى ، خالاس . شۇنىڭ ئۈچۈن بولسا كېرەك ، ئاق سۈتۈمنى ئاققا ساغدىم ، كۆك سۈتۈمنى كۆككە دەپ ، ئۇنى ئاق سۈتى بىلەن بېقىپ ئۆستۈرگەن ئانىسىمۇ ياكى يەتتە يېشىدىن باشلاپ ئۇنىڭ ئاغزىغا ئىلىم سېلىپ ، كۇڭزى ، مىڭزى قاتارلىق مەشھۇر مۇتەپەككۇرلەرنىڭ ئىنساپ ، دىيانەت ، مېھىر - شەپقەت ، ۋاپا ۋە ساداقەت ھەققىدىكى ئەخلاق كىتابلىرىنى يادقا ئالدۇرغان ئۇستازلىرىمۇ ، بۇ بالىنىڭ ئاخىرى بېرىپ ، بىر قانخور جاللاتقا ئايلىنىپ قېلىشىنى ھەرگىز خىيالغا كەلتۈرمىگەن بولغىدۇ ! ئەكسىچە ، ئۇلار بۇ بالىنىڭ قويۇق قاشلىرى ئاستىدا پارقراپ تۇرغان يوغان كۆزلىرى ۋە كەڭ پېشانىسىگە قاراپ ، ئۇنى «چوقۇم ئەقىللىك ۋە ياراملىق ئادەم بولىدۇ» دەپ ھۆكۈم قىلىشتى . شۇنىڭ ئۈچۈن ئاتا - ئانا ۋە ئۇرۇق - تۇغقانلىرى ئۇنى ئوبدان ئوقۇتۇشقا كۆڭۈل بۆلدى ۋە ئاخىرى 1917 - يىلى ياپونىيىگە ئوقۇشقا ئەۋەتتى . بۇ يىگىرمە ياشلىق يىگىت ياپونىيىنىڭ پايتەختى توكيو يېرىدىكى «مىڭجىز» داشۆسىدە سىياسىي - ئىقتىساد پېنىنى ئۆگىنىشكە ، ماركسىزم بىلەنمۇ تونۇشۇشقا باشلىدى .

بۇ چاغلاردا ئىچكى جۇڭگودىكى چوڭ - كىچىك مىلىتارىستلار ھوقۇق ۋە يەر - زېمىن تالىشىپ ، بىر - بىرى بىلەن قان بولۇشۇۋاتاتتى . قايسىسى زور كەلسە ، ئاجىزلىرىنى يۇتۇپ كەتمەكتە ۋە شۇ يول بىلەن ئۆزىنىڭ تەسىرىدا - ئىرىسىنى كېڭەيتىمەكتە ئىدى . مۇنداق قاراشتا ، كىم ھەربىي ھوقۇقنى ئىگىلەشكە ۋە قوشۇن تارتىشقا ماھىر بولسا ، ئۇنىڭ قولى ئۇزۇن بولۇپ ، ئا - مەت شۇنىڭ ، جاھان شۇنىڭ ، ئىش شۇنىڭ ، ئاتاق شۇنىڭ بولۇۋاتاتتى . قىسقىسى ، زېمىنى كەڭ ، بايلىقى مول بۇ قەدىمكى مەدەنىيەت يۇرتى خۇددى تارىختىكى «ئۇرۇشقا بەگلىكلەر» ياكى «ئۈچ پادىشاھلىق» دەۋرىدىكىگە ئوخشاش قارا - نىيەتلىك ياۋۇز تەۋەككۈلچىلەرنىڭ ئۆزىنى كۆرسىتىدىغان سەھنىسىگە ئايلىنىپ قالغانىدى . قويۇق قاشلىرى ئاستىدىكى يوغان بۆرە كۆزلىرىدىن ئىچكى دۇنياسىدىكى دەھشەتلىك ھېرىس ئۇچقۇنلىرى چاچراپ

تۇرىدىغان بايىقى يىگىتىمۇ ئەمدى ئۆز كۆڭلىدە پۈكۈپ كەلگەن مۇددىئالەرنى ئەمەلگە ئاشۇرۇشقا بۇرسەت كەلدى دەپ ئويلىدى - دە ، توكيودىكى «مىگجىر» داشۆسىدە سىياسىي - ئىقتىساد ئۆگىنىشنى تاشلاپ ، ۋەتەنگە قايتتى ۋە ئىشنى ھەربىي ھوقۇق ئىگىلەشتىن باشلاش ئۈچۈن ، يۈننەن ئۆلكىسىدىكى ھەربىي مەكتەپكە كىردى ھەمدە شۇنىڭدىن باشلاپ ، كۈل رەڭ ھەربىي كىيىم كىيىپ ، پاقالچە كىلىرىگە گوجەي يۆگەپ ، بېلىنى تاسما بەلباغ بىلەن مەھكەم باغلىدى .

بۇ يىگىت رومانىمىزنىڭ بىرىنچى قىسمىدىن باشلاپ كىتابخانلىرىمىزغا تونۇش بولۇپ كېلىۋاتقان شېڭ شىسەي ئىدى .

ئۇ بايىقى ھەربىي مەكتەپنى ئوفىتسىرلىق دەرىجىسى بىلەن پۈتتۈرگەندىن كېيىن ، چوڭ - كىچىك مىلتارستلارنىڭ بوسۇغىسىنى ياقلاپ يۈرۈپ ، ئاخىر شەرقىي شىمال ئۆلكىلىرى بويىچە چوڭ مىلتارستلارنىڭ بىرى ئاتىلانغان گوسۇڭلىڭنىڭ ھۇزۇرىدا جۇڭشياۋ (يود پولكوۋنىڭ) دەرىجىلىك مۇشاۋىرلىققا ئېرىشتى ۋە غۇنچە بوي كەلگەن قىزىم چاچلىق قالماق چىرايى بىر قىزغا ئۆيلەندى . بۇ قىز گوسۇڭلىڭنىڭ جىيەن قىزى چۇيۇفاڭ ئىدى . 1923 - يىلى گوسۇڭلىڭ ئۆزىگە ياراملىق ئىزباسارلار يېتىشتۈرۈش مەقسىتىدە شېڭ شىسەي بىلەن چۇيۇفاڭنى ياپونىيىگە ئوقۇشقا ئەۋەتتى . شېڭ شىسەي ياپونىيە قۇرۇقلۇق ئارمىيە داشۆسىگە ، ئۇنىڭ خوتۇنى چۇيۇفاڭ توكيودىكى قىزلار داشۆسىگە كىردى . 1925 - يىلى گوسۇڭلىڭ ئۆزىدىن چوڭراق مىلتارست جاڭ زولىنىغا قارشى قوزغىغان ھەربىي ئۆزگىرىشتە مەغلۇپ بولۇپ ، ئۆلگەندىن كېيىن ، باشپاناھسىز قالغان شېڭ شىسەي ئۆزىنى جياڭ كەيشىنىڭ قۇچىقىغا ئاتتى ۋە ئۇنىڭ ياردىمى بىلەن ياپونىيىدە ھەربىي مەكتەپنى پۈتتۈرۈپ ، 1927 - يىلى ۋەتەنگە قايتقاچ ، گومىنداڭ ئارمىيىسى باش قوماندانلىق شتابىنىڭ شياڭشياۋ (پولكوۋنىڭ) دەرىجىلىك مۇشاۋىرلىقىغا تەيىنلەندى . كېيىنكى چاغلاردا ئۇنىڭ جياڭ كەيشى ئالدىدا ئۆزىنى «مەن سىزنىڭ ئوقۇغۇچىڭىز مەن» دېيىشىنىڭ سەۋەبى ئەنە شۇ ئىدى .

كۆز كۈنلىرىنىڭ بىرى . شېڭ شىسەي چۈشلۈك تاماقتىن كېيىن ، يا-
 تاق ئۆيىدىكى يوغان بويىئەنەك ئالدىغا كېلىپ توختىدى . ئۇ ئۆزىنىڭ ئارقىغا
 تارالغان قويۇق قارا چاچلىرىنى ، قېلىن قاشلىرى ئاستىدا پارقراپ تۇرغان
 بۆرە كۆزلىرى ، قويۇق بۇرۇتى ئۈستىدە چاپلاپ قويغاندەك كۆرۈنىدىغان
 يوغان بۇرنى ، ماشرەڭ ھەربىي كېيىمگە لىق كەلگەن تولغۇن گەۋدىسىگە
 بىردەم قاراپ تۇرۇپ ، قاتتىق بىر ئۆھ تارتتى . يۇمشاق دىۋاندا پوفىكا توقۇپ
 ئولتۇرغان خوتۇنى دەرھال ئۇنىڭغا قاراپ «سىزگە يەنە نېمە بولدى ؟» دېدى .
 — ھەي سۆيۈملۈكۈم ، گېيىمگە قۇلاق سال ، خېلى كۈنلەردىن بېرى
 مېنىڭ يۈرىكىمنى ئېچىتىۋاتقان دەرلىرىمنى ساڭا ئېيتسام «ناشۇكۈرلۈك
 قىلماڭ» دەپ مېنى ئەيىبلەپ كەلدىڭ ، ئويلاپ باق ، مەنزە ، ئۆمۈرنىڭ ئالتۇن
 دەۋرى بولغان مۇشۇ نەۋقران ياشلىقىم ، مۇشۇ يولۋاستەك بەستىم ، مۇشۇ
 قابىلىيىتىم بىلەن بۇ لايىغەزەل ، قىمارۋاز ، بىكار تەلەپ مۇشاۋىرلار ئارىسىدا
 قورسىقى تويسا بۇرۇتسىنى يالاپ ياتىدىغان مۇشۇكە ئوخشاش كۈنۈم
 ئۆتكىنىگە شۇكۈر قىلىپ يۈرۈۋېرىمەن ؟ ياق ، ياق ! مۇنداق ئېتى ئۇلۇغ
 سۈپۈرىسى قۇرۇق مەنسەپكە گۈل بولۇپ يېتىشنى خالىمايمەن . «ئۇرۇشقا
 بەگلىكلەر» نى ئىنقىراز قىلىپ ، شۇ چاغدىكى جۇڭگو قۇرۇقلۇقىدا تۇنجى قې-
 تىم يېگانە خانلىق تەختىگە ئولتۇرغان چىڭ سخۇاڭ بىلەن «ئۈچ
 پادىشاھلىق» دەۋرىدىكى پادىشاھلارنىڭ بىرى بولغان ليۇبى قانچىلىك ئادەم
 ئىدى دەيسەن ! دۇنيانى زىلزىلىگە كەلتۈرگەن چىڭىزخانچۇ ؟ ناپاليونچۇ ؟
 ناپاليونمۇ ئاددىي ئوفىتسېرلىكتىن خانلىققا كۆتۈرۈلمىگەنمىدى ؟
 گەپ شۇ يەرگە يەتكەندە ، چۇيۇفاڭ ئۆز ئېرىنىڭ تارىختا ئۆتكەن
 مەشھۇر كىشىلەرنىڭ تەرجىمىھاللىرىنى ناھايىتى قىزىقىپ ئوقۇيدىغانلىقىنى
 ئېسىگە ئېلىپ ، غەلتە بىر تەبەسسۇم بىلەن مۇنداق دېدى :
 — سىزنىڭمۇ خان بولۇش نىيىتىڭىز بارمۇ نېمە ؟ مەنغۇ سىزنىڭ
 ئىرادە ۋە قابىلىيىتىڭىزگە قايىلمەن ، ئەمما ، جۇڭگودا خانلىق تۈزۈمنىڭ بىكار
 بولغانلىقىنى ئۇنتۇپ قالماڭ .

— ياق ئەزىزىم، سەن مېنى ياخشى چۈشىنىسەن. ماڭا قارا، جۇڭگودا خانلىق تۈزۈم بىكار قىلىنغانىدى بىلەن بۇ مەملىكەت خۇددى كەلكۈندىن كېيىن، ئۇزۇن يىللىق قۇرغاقچىلىقتا چەك - چېكىدىن يېرىلىپ كەتكەن لاتقىنىڭ يۈزىدەك پارچە - پارچە بولۇپ كەتكەن. مۇنداق مەملىكەتتە بىرەر ئۆلكىنىڭ ئالىي ھۆكۈمدارلىقىنى قولغا كەلتۈرۈش ئانچە قىيىن ئىش ئەمەس. شۇنداق، ھېچ قىيىن ئىش ئەمەس. ئاسمان خۇداسى نېسىپ قىلىپ بىرەر چەت ئۆلكىگە، مەسىلەن، شىنجاڭ ياكى ئىچكى موڭغۇلغا بېرىپ قالسام، باشقىچە بىر ۋەزىيەت يارىتىپ مۇرادىمنى ھاسىل قىلىشقا كۆزۈم يېتىدۇ. مەسىلەن، بىرەر قېرى مەنەسپدارنى تاپمەن - دە، ئۇنىڭغا ساداقەت بىلدۈرۈپ قويىنىغا كىرىمەن. ئۇ ئۆلگەندىن كېيىن، ھوقۇقىغا ۋارىسلىق قىلىشنى قولغا كەلتۈرىمەن، خالاس! ھېچ بولمىغاندا بىرەر موڭغۇل قەبىلىسىنىڭ ئىچىگە سۇقۇنۇپ كىرىمەن - دە، موڭغۇل قىياپىتىگە كىرىۋېلىپ، موڭغۇل ۋاڭىنىڭ ئىخلاسىمەن ئوغلى بولۇۋالىمەن. ۋاڭ ئۆلگەندىن كېيىن، ئۇنىڭ قەبىلىسى ماڭا قالمادۇ؟ دۇنيادا قىلاي دېسە ئىش جىق!

— بۇ بولمىغان گەپ، — دېدى چۇيۇفاڭ، ئۇنىڭ كېيىنكى سۆزلىرىدىن نارازى بولغاندەك تۇمشۇقنى تۇرۇپ، — مېنى ئەمدى موڭغۇللارنىڭ ئىس پۇراپ تۇرىدىغان كىگىز ئۆيىگە ئاپىرىپ قويماقچىمۇ سىز؟

— ياق ئەزىزىم، گېپىمنى چۈشەنمەي قاپسەن، — دەپ ئىزاھات بېرىشكە باشلىدى شېڭ شىسەي، بۇرۇتنى سىلاپ تۇرۇپ، — موڭغۇللارنى تىلغا ئالغىنىمدا، ئالاھىدە ئەسكەرتىش بىلەن «ھېچ بولمىغاندا» دېگەن شەرتلىك ئىبارىنى ئىشلەتكىنىمگە دىققەت قىلمىغان ئوخشايسەن. ساڭا ئوخشاش مۇدەنگۈلنى چۆلگە ئاپىرىپ تاشلاشقا مېنىڭ كۆڭلۈم قىيامتى؟ ئەمما ئۆز دەۋرىدە پادىشاھ خەن ۋۇدىنىڭ بۈيۈك مەقسەتلىرى ئۈچۈن مەلىكە جىيەيۇنىڭ شاھانە ئوردىلارنى تەرك ئېتىپ، ئۆز ئىختىيارى بىلەن ياۋايى ئۇيسۇنلار ئارىسىدا، خۇددى سەن ئېيتقاندەك ئىس پۇراپ تۇرىدىغان كىگىز ئۆيلەردە 50 يىل ئۆمرىنى ئۆتكۈزگەنلىكىنى ئېسىڭگە سېلىپ ئۆتمەكچىمەن. بىز ئۆز مەق

سىتىمىزگە يېتىش يولىدا ھەرقانداق ئىشقا تەييار تۇرۇشىمىز كېرەك . موڭغۇل
ۋاڭىغا ئىخلاسمەن ئوغۇل بولۇش مەسلىسىگە كەلسەك ، بۇ ھەرگىز مېنىڭ
ئاساسىي نىشانىم ئەمەس . مېنىڭ ئاساسىي نىشانىم بىرەر ئۆلكىنىڭ
ھۆكۈمدارلىقىنى قولغا كەلتۈرۈش دېدىمغۇ ، ۋەسسالام .

— سىز ھەرقانداق ئىشقا قايىل ئادەمسىز ، — دېدى چۇيۇفاڭ ، —
سىزنىڭ ئالىي مەقسەتلىرىڭىز ئۈچۈن جېنىم تەسەددۇق ، سىز چوقۇم
مەقسەتكە يېتىسىز .

— ئىلاھىم ئېيتقنىڭ كەلسۇن ! — دېدى شېڭ شىسەي قولىغا تاماكا
ئېلىۋېتىپ .

چۇيۇفاڭ ئۇنىڭغا نازلىنىپ تۇرۇپ ، دەرھال سەرەڭگە چېقىپ بەردى .

2

ئۇلارنىڭ تىلىكى تېزلا ئەمەلگە ئېشىپ قالدى .

بۇ كۈنلەردە ياڭ زىڭشىننىڭ ئورنىغا ئولتۇرغان جىڭ شۇرىن ئۆز
ھاكىمىيىتىنى مۇستەھكەملەش ۋە كۈچەيتىش غەرىزىدە ، كۈچلۈك بىر قوشۇن
تۈزۈشكە كىرىشىپ ، ئۈرۈمچىدە ھەربىي مەكتەپ تەسىس قىلغان ، گېرمانىيە
يېدىن قورال - ياراغ ، سوۋېت ئىتتىپاقىدىن ھەربىي ئايروپىلان سېتىۋالغان ،
ئاۋىئاتسىيە مەكتىپى قۇرۇشقىمۇ تەييارلىق كۆرۈپ قويغانىدى ۋە ئۆز يېقىنلىرى
رىنىڭ پەرزەنتلىرىنى گېرمانىيىگە ئوقۇشقا ئەۋەتتى . بىراق يېڭىدىن تەسىس
قىلىنغان ھەربىي مەكتەپ ۋە قوشۇننى تەربىيەلەشكە شىنجاڭدا ياراملىق ھەر-
بىي مۇتەخەسسسلەر ناھايىتى كەمچىل ئىدى . شۇڭا ھەربىي مۇتەخەسسسلەر
تېپىپ كېلىش نىيىتىدە نەنجىنگە مەخسۇس كىشى ئەۋەتتى . يۇقىرىدا بايان
قىلىنغانىمىزدەك ، شېڭ شىسەي نەنجىندىكى خىزمىتىدىن بىزار ، يېڭى بىر
ئاشيانغا ئىنتىزار بولۇپ ئىچى پۇشۇپ يۈرگەندە ، تەقدىر - ئىرادە ئۇنى جىڭ
شۇرىن ئەۋەتكەن ھېلىقى كىشىگە ئۇچراشتۇرۇپ قويدى . ئۇ ئۆز ئارزۇلىرىغا

يېتىش يولىنىڭ مۇنداق تاسادىپىيلىق بىلەن ئېچىلغىنىغا خۇش بولۇپ، دەر-
ھال سەپەرگە جابدۇندى ۋە كۈندىلىك خاتىرە دەپتىرىگە مۇنۇ قۇرلارنى
يېزىپ قويدى :

« مىنگونىڭ 18 - يىلى ① 6 - ئاينىڭ 20 - كۈنى ... ئاسمان خۇداسىغا
مىڭ قەتلە شۈكرىكىم، مۇراد - مەقسەتكە يەتمەكنىڭ تۇنجى مەنزىلى كۆز
ئالدىمدا نامايان بولدى. نەچچە ۋاقىتتىن بېرى خىيال بولۇپ كۆرۈنگەن
ئىشلار — رېئاللىققا ئايلانماقتا. مېنىڭ ئىقبال يۇلتۇزۇم چۆل - جەزىرە دەپ
تونۇلۇپ كېلىۋاتقان يىراقتىكى شىنجاڭ ئاسمىنىدا كۈلىدىغان ئوخشايدۇ. بۇ
قېتىم جاننى ئالغانغا ئېلىپ قويدۇم. بېرىش بار، قايتىش يوق. »

بىراق، ئۇزۇنتۇرا جىڭ شۇرىن شېڭ شىسەينىڭ ياپونىيە قۇرۇقلۇق
داشۆسىدە ئوقۇغان يۇقىرى سەۋىيىلىك ھەربىي مۇتەخەسسسى ئىكەنلىكىدىن
خەۋەر تاپقاچ، ياڭ جىڭجۇڭنى قوناق دانىسىدەك ئىككى تال قوغۇشۇن بىلەن
ئۇ دۇنياغا ئەۋەتۋەتكەن پەن ياۋنەننى، پەن ياۋنەننىڭمۇ ياپونىيىدە ئوقۇغان
زىيالىي ئىكەنلىكىنى ئېسىگە ئېلىپ، «بۇمۇ پەن ياۋنەن II» بولۇپ
قالغىنىدى دېگەن ئەندىشە بىلەن ھېلىقى كىشىگە «شېڭ شىسەينىڭ ئورنىغا
باشقا ئادەم تېپىڭ» دەپ تېلېگرامما ئەۋەتتى. بىراق، ئۇ كېچىككەننىدى.

شۇنداق قىلىپ، شېڭ شىسەي ئۆزىنىڭ خوتۇنى بىلەن ھېلىقى
كىشىنىڭ ھەمراھلىقىدا 1930 - يىلى كۈز كۈنلىرى سىبىرىيە تۆمۈر يولى ئارقى-
لىق ئۈرۈمچىگە يېتىپ كەلدى ۋە ئۇزۇن ئۆتمەي دۈبەن مەھكىمىسىنىڭ
يۇقىرى دەرىجىلىك مۇشاۋىرلىقىغا تەيىنلەندى. بىراق، ئۇنىڭ كۆڭلى تېخى
ئارام تاپمىغانىدى.

«قىزىق ئىش! — دەپ يازدى شېڭ شىسەي شۇ كۈنلەردىكى خاتىرە
دەپتىرىگە، — بىزنىڭ بۇ سەردارىمىز (جىڭ شۇرىننى دېمەكچى) غەلىتە ئادەم
ئىكەن. مېنى شۇنچە يىراقتىن چىللاپ كەلگىنى نېمە يۇ، ئەمدى ئۆزىدىن
خۇدۇكىسىرەپ دومىسىيىپ ئالغىنى نېمىسى! شىنجاڭنىڭ ھۆكۈمدارلىرى

بىلىملىك كىشىلەردىن خەۋىسەرەيدىكەن ، نېمە دېسە «خوش» دەيدىغان بىلىمسىز لەبەيچىلەرنى ياخشى كۆرىدىكەن . بۇ ياك زىڭشىندىن قالغان ئۇدۇم ئىمىش دېگەن گەپلەر راست ئوخشايدۇ . ئۇنىڭ ئەتراپىدىكىلەرنى قارىمىدىغان ، ھەممىسى نانقېيى ، ئىچى تار ، يۇرتۋاز بىرنېمىلەر ئىكەن . گەنسۇلۇق بولمىغانلارنى يەكلەيدىكەن . مېنىمۇ شەرقىي شىماللىق دەپ يەكللىگىلى تۇردى . مەن خۇددى قىتغۇر قېيىن ئانىنىڭ ئالدىغا كەلگەن يېڭى كېلىنگە ئوخشاپ قالدىم . ھېچقىسى يوق ، تېخىمۇ كەمتەر ، مۇلايىم ۋە چىشقاق بولۇپ ، ھەممىگە چىداپ تۇرۇشۇم كېرەك . بۇ پور كۆتەكنىڭ ئۆم-رىمۇ ئۇزۇنغا بارمايدىغاندەك تۇرىدۇ . ئەمما ، ھەرگىز جىم ياتماسلىقىم دەركار .

دەرۋەقە ، ئۇ جىم ياتىدى . جىڭ شۇرىن تەرىپىدىن تەسىس قىلىنغان ھەربىي مەكتەپتە تاكتىكا دەرسى بېرىپ يۈرۈپ ، بىرمۇنچە ياش ئوفىتسېرلار-نىڭ كۆڭلىنى ئوۋلىۋالدى . مۇھىمى ئۈرۈمچى ناھىيىسىنىڭ ھاكىمى تاۋمىنيۇ ، ياپونىيە قۇرۇقلۇق ئارمىيە ئۇچقۇچىلار مەكتىپىنى پۈتتۈرگەن لى شياۋتىيەن ، شىمالىي مىلىتارىستلارغا قارشى ئىنقىلابىي ھۆكۈمەت تەرىپىدىن سابىق سوۋېت ئىتتىپاقىغا ئوقۇشقا ئەۋەتىلىپ ، كېيىن ئۈرۈمچىگە قايتىپ كەلگەن ۋە دۇبەن مەھكىمىسىدە مۇشاۋىرلىق ۋەزىپىسىدە تۇرغان چېڭ جۇڭ قاتارلىق كىشىلەر بىلەن بېرىش - كېلىش قىلىپ يۈرۈپ ، ئۇلار بىلەن مەلۇم دەرىجىدە پىكىر بىرلىكى ھاسىل قىلىۋالدى . بۇ كىشىلەرمۇ ، جىڭ شۇرىن ھاكىمىيىتىنىڭ مۇستەبىتلىك سىياسىتىگە قارشى ئىدى . بولۇپمۇ قەددى - قامىتى كېلىشكەن ، ياشلىق غۇرۇرى جۇش ئۇرۇپ تۇرىدىغان ، زىلۋا بويلىق يىڭىت چېڭ جۇڭغا ئۇنىڭ كۆزى كۆپرەك چۈشەتتى .

بىر كۈنى ئۇ چېڭ جۇڭنىڭ ياتىقىدا پاراڭلىشىپ ئولتۇرۇپ ، ئەينەك ئىشكاپتىكى كىتابلارغا قىزىقىپ قالدى . بۇ كىتابلار ئارىسىدا ماركسىزم كلاسسىكىلىرىنىڭ خەنزۇ تىلىدا نەشر قىلىنغان بەزى ئەسەرلىرىمۇ بار ئىدى . شېڭ شىسەي ئاۋۋال «كاپىتال» نى ، ئاندىن «كوممۇنىستىك پارتىيە

مانېفىستى» (خىتابنامىسى) نى ۋاراقلاپ تۇرۇپ :
— بۇ كىتابلىرىڭىز مېنىڭ ياپونىيىدە سىياسىي - ئىقتىساد مۇتالىئەسى
بىلەن شۇغۇللانغان چاغلىرىمنى ئەسلەتتى . ئۇ چاغلاردا مەنمۇ سىزدەك
جۇشقۇن بىر يىگىت ئىدىم ، — دېدى ۋە ، — سىزنىڭ ماركسىزم تەتقىقاتىدىن
ھاسىل قىلغان نەتىجىلىرىڭىز كۆپ بولسا كېرەك . ھە ! — دەپ مەنىلىك
كۈلۈپ قويدى .

— نەدىكىنى ، مەن ماركسىزمدىن پەقەت بەزى باشلانغۇچ ساۋاتلارنىلا
ئۆگەندىم خالاس ! — دېدى چېڭ جۇڭمۇ ساددىلىق بىلەن كۈلۈپ ، ئاندىن
ئۈستەل سېرتىمىسىدىن قاتتىق مۇقاۋىلىق خاتىرە دەپتەرلىرىنى
چىقىرىپ ، «مېنىڭ ئۆگەنگەنلىرىم شۇنچىلىكلا» دەپ ، ئۇنىڭغا ئۇزاتتى .
شېڭ شىسەي بىر دەپتەرنى دىققەت بىلەن ۋاراقلاۋېتىپ ، بىرنەچچە
قېتىم «بەللى ئىنىم يارايىسىز ، يارايىسىز» دەۋەتتى .

3

رومانىمىزنىڭ بىرىنچى قىسمىدا بايان قىلىنغانىدەك ، 1931 - يىلى
ئەتىيازدا پارتلىغان قۇمۇل دېھقانلار قوزغىلىڭىنىڭ تەسىرى بىلەن پۈتۈن
شىنجاڭ زېمىنىدا مەيدانغا كەلگەن قاتتىق داۋالغۇش ۋەزىيىتى نەتىجىسىدە ،
1933 - يىلى 12 - ئايرىل كۈنى ئۈرۈمچىدە چوڭ سىياسىي ئۆزگىرىش يۈز بېرىپ ،
جىڭ شۈرىن تەختتىن قوغلاندى . شېڭ شىسەي تاسادىپىي ھالدا
تەخت ئىگىسى بولۇپ قالدى . چېڭ جۇڭ ، تاۋمىنيۋ ۋە لى شياۋتيەن قاتارلىق
كىشىلەر ئەنە شۇ سىياسىي ئۆزگىرىشنىڭ باش رولىچىلىرى بولغان ۋە چوڭ
ئۆمىدلەر بىلەن شېڭ شىسەينى يۆلەپ تەختكە چىقىرىشقا بىۋاسىتە
قاتناشقانىدى . ئەمما ، شېڭ شىسەي تەختكە چىقىۋېلىپلا ئۇلارنى داغدا قوي-
دى . يەنى تاۋمىنيۋگە ئاران ئۆلكىلىك ھۆكۈمەتنىڭ باش كاتىپلىقى ، لى
شياۋتيەنگە ئاۋىئاتسىيە مەكتىپىنىڭ مۇدىرلىقى ، چېڭ جۇڭغا بولسا ، ئاران

دۇبەن مەھكىمىسىنىڭ باش مۇشاۋىرلىق مەنسىپى تەگدى. ئۇلار لېۋىنى چىشىلەپ قالدى. بىراق، ھازىرچە بىرەر قارشىلىق كۆرسىتىشكە ئىمكانىيەت بولمىغىنى ئۈچۈن دەردىنى ئىچىگە يۇتۇپ، پەيت كۈتمەكتە ئىدى.

شۇ ئارىدا خوجىنىياز ھاجى بىلەن ماجۇگىيىڭ ئوتتۇرىسىدا ھېلىقى جىمىسار ۋەقەسى يۈز بېرىپ، شېڭ شىسەينىڭ ئوشۇقى ئالچۇ قوپتى. تەقدىر بۇرۇنقى ئىتتىپاقداشلارنى بىر - بىرىگە دۈشمەن، دۈشمەنلەرنى بىر - بىرىگە ئىتتىپاقداش قىلىپ قويدى ۋە ئىككى ئارىدا قاتتىق ئۇرۇش باشلىنىش ۋەزىدى. بىستى شەكىللەندى. جياڭ كەيشى توپىلاڭدىن توقاچ ئوغرىلاپ، شىنجاڭدا ئۆز ھۆكۈمرانلىقىنى تىكلەش مەقسىتىدە خۇاڭ موسىڭ دېگەن بىر چوڭ ئەر - بابىنى ئايروپىلان بىلەن دەرھال ئۈرۈمچىگە ئەۋەتتى. خۇاڭ موسىڭ شىنجاڭدىكى «دۇبەنلىك» تۈزۈمىنى ئەمەلدىن قالدۇرۇپ، ئۇنىڭ ئورنىغا شېڭ شىسەي، ماجۇگىيىڭ، خوجىنىياز ھاجى ۋە ئىلىدىكى مىلتارست جاك پېيۋەندىن تەركىب تاپقان ھەربىي ئىشلار كومىتېتى تەسىس قىلىش، شېڭ شىسەينى بولسا، شۇ كومىتېتقا باشلىق بولۇشنى تەشەببۇس قىلدى.

«چۆچۈرىنى خام ساناپسىز جانابى خۇاڭ موسىڭ ئەپەندىم، — دەپ يازدى شېڭ شىسەي شۇ كۈنلەردىكى خاتىرە دەپتىرىنىڭ بىر بېتىگە، — مەن سىز ئويلىغاندەك ئادۇڭلاردىن ئەمەس، مەن شۇنداق ئىشلارنى قىلايىكى، ئۇنى كۆرۈپ كۆزىڭىزگە ياكى قۇلىقىڭىزغا ئىشەنمەي قالغايىز!»

ئۇنىڭ يېنىدىكى يۇمشاق ئورۇندۇقتا قىرقىم چاچلىرىنى تۈزەشتۈر - گەچ، شېڭ شىسەينىڭ قەلەم تۇتقان قولىدىن كۆزنى ئۈزمەي ئولتۇرغان چۇيۇفاڭ خۇددى بىر نېمىدىن چۆچۈپ كەتكەن كىشىدەك:

— يەنە نېمە قىلماقچىسىز؟ — دەپ ئەندىكىپ سورىدى.

① ئادۇ — جۇڭگونىڭ «ئۈچ پادىشاھلىق ھەققىدە قىسسە» ناملىق مەشھۇر تارىخى رومانىدىكى پادىشاھ لېۋېنىڭ ئوغلى لېۋجەننىڭ ئىككىلەتمە ئېتى. ئۇ دادىسىنىڭ ئورنىغا پادىشاھ بولغان بولسىمۇ، قابىلىيەتسىزلىكىدىن ھېچ ئىشنى باشتا ئېلىپ چىقالمىغان ۋە بارا - بارا دۆت، پارامسىز ۋە بىرەر غايىسىنىڭ تايىنى يوق شەخسلەرنىڭ تېپى بولۇپ قالغان.

شېڭ شىسەي قولىدىكى يۇڭ قەلەمنى ئۈستەلگە تاشلاپ ، بېشىنى كۆتۈردى .
يوغان كىرىسىن لامپىنىڭ يورۇقىدا ئۇنىڭ چىرايى مىس ھەيكەلدەك پارقراپ
شۇنداق سۈرلۈك كۆرۈنىدىكى ، چۇيۇڭ بۇ سۆرۈن چىرايىنى تۇنجى قېتىم
كۆرۈۋاتقاندا ، ئىختىيارسىز ھالدا يەرگە قارىۋالدى . شېڭ شىسەي ئۇنىڭغا
تىكىلىپ تۇرۇپ ، «سېنىڭدىن يوشۇرىدىغان سىرىم يوق» دەپ گەپ باشلاپ
تۇرۇشىغا چۇيۇڭ ئورنىدىن دەس قوپتى ۋە ئىشىك - دېرىزىلەرنى كۆزدىن
كەچۈرۈپ پەردىلىرىنى باشقىدىن تۈزەشتۈرۈپ قويدى - دە ، ئاندىن :

— قېنى سۆزلەڭ قۇلىقىم سىزدە ، — دەپ ، جايىغا كېلىپ ئولتۇردى .
— مانا بۇ ئىشىك يارايدۇ . ئېھتىيات كېرەك ، ئېھتىيات — دەپ
ئاۋازىنى تۆۋەنلەتتى شېڭ شىسەي ، بىر قولىدا بۇرۇتنى سىلاپ ئولتۇرۇپ ،
— كىم بىلىدۇ بىزنى قوغداپ تۇرغان مۇھاپىزەتچىلىرىمىزنىڭ قانچىسى
دۈشمەننىڭ كۆز - قۇلىقىدۇ ! شۇنداق ، ھاكىمىيەتنى قولغا كەلتۈرۈشكە قارمى-
خانىدا ، ئۇنى قولدا تۇتۇپ تۇرماق تەس . ھاكىمىيەت رەھبەرلىكىنى ئەمەس ،
قاتتىق قوللۇقنى تەلەپ قىلىدۇ . كۆڭلى يۇمشاق ئادەم قولغا كەلگەن ئاممەتنىمۇ
ئاسانلا قاچۇرۇپ قويدۇ . ئۆزۈڭ بىلىسەن ، مەن يەر تېگىدە يىلاننىڭ
كۆشىگىنىنى تۈپىدىن ئادەمەن . خۇاڭ مۇسكىنىڭ نىيىتى ماڭا ئايان . دۇ-
بەنلىك تۈزۈمنى ئەمەلدىن قالدۇرۇش — مەندىن ھوقۇق تارتىۋېلىش دېگەن
سۆز . بۇ ئۇنىڭ چۈشى ! مەن شۇنداق بىر ئىش قىلالايمەن ، خۇاڭ مۇسكى
دەرھال قۇيرۇقىنى تىكىۋېتىشكە مەجبۇر بولسۇن . ئۇنىڭغا ئەگەشكەن
سۈپىتەستىچىلەرنىڭ ھەممىسىنى ، ھە ... دېمەكچى ، سەن بىلەن ياپونچە سۆز-
لىشىدىغان ھېلىقى لى شياۋتيەننىمۇ ، بىلىملىك قابىل يىگىت ئىكەن دەپ
ماختاپ يۈرگەن ھېلىقى چېڭ جۇڭ دېگەن ئىنىڭنىمۇ ، ھە ... شۇنداق ، ھەم-
مىسىنى ، يەنە بىرسى كۈڭزى تەلىماتىنىڭ تەرغىباتچىسى بولغان ھېلىقى
دانىشمەن باش كاتىپ تاۋمىنيۈننىمۇ ئاسمان خۇداسىنىڭ دەرگاھىغا ئەۋەتىۋې-
تىمەن .

— نېمە ؟ — ئەندىكىپ سورىدى چۇيۇڭ — بۇ ئۇچەيلەننىڭ ياردىمى

بولمىغان بولسا ، سىز قانداق قىلىپ دۇبەنلىك ...

— قوي بۇ گېيىڭنى ئىزىم ، — دېدى شېڭ شىسەي ، خوتۇننىڭ قىرقىم چاچلىرىنى سىلاپ ئولتۇرۇپ ، — بۇنىڭ ھەممىسى ئۆتمۈش . ۋاقتا-
نىۋاق كەلسە ، تۇنۇگۈنكى دوستىنى بۈگۈن دۈشمەن قاتارىدا يوقىتىۋېتىشكە
توغرا كېلىدۇ . ھاكىمىيەتنى قولدا تۇتۇشنىڭ بىر يولى شۇ ، تارىختىكى نۇر-
غۇن ھۆكۈمرانلار مۇشۇنداق قىلغان .

— باشقىسىغۇ مەيلى ، چېڭ جۇڭغا بەك ئۇۋال بولۇپ كېتەرمىكىن ،
— دېدى چۇيۇفاڭ غەمكىنلىك بىلەن ۋە قوشۇپ قويدى ، — ئۇ بىلىملىك ،
قابىل ۋە تېخى ياش ئىدى . خاتالىقى بولسا ، توۋا قىلغۇزۇپ ، ئۆزىڭىزگە رام
قىلىۋالسىڭىز ، كېيىنكى ئىشلىرىڭىزدا ئوبدان ئەسقاتاتتىمىكىن !

— ھەي سىلەر ، خوتۇن خەقلەر ، بەك يۇمشاق كۆڭۈل بولىدىكەنسى-
لەر ، — دېدى شېڭ شىسەي كەمسىتىش ئاھاڭىدا ، — بايا ئېيتتىمغۇ ،
ھاكىمىيەت رەھبەرلىكىنى ئەمەس ، قاتتىق قوللۇقنى تەقەززا قىلىدۇ دەپ ،
ئەسلىدە ھە ... قەدىمدىن بۇيان بىلىملىك كىشىلەر ئەركىن پىكىرلىك بولغىنى
ئۈچۈن ، ياقى - ياقى ، ئەمەلىيەتتە كۆپىنچە مەنەنچى بولغىنى ئۈچۈن تولا بەگ-
باش بولىدۇ . ماڭا ئۇنداق بەگباشلار ئەمەس ، گەپ ئاڭلايدىغان ياۋاشلار
كېرەك . ھاكىمىيەت ئۈچۈن ھېلىغۇ نەۋقيران يىگىتلىك دەۋرىدە ياشاۋاتقان
چېڭ جۇڭ ئىكەن ، ئەگەر لازىم تېپىلسا ، سۈت ئېمىۋاتقان بوۋاقلارغىمۇ
رەھبەرلىك قىلمايمەن .

چۇيۇفاڭ كۆزلىرىنى ئۇنىڭدىن قاجۇرۇپ ، قىرقىم چاچلىرىنى تۈزەش-
تۈرگەن پېتى جىم ئولتۇرۇپ قالدى . شېڭ شىسەي يەنە نېمىدۇر دېمەكچى
بولۇپ تۇرغاندا ، بوسۇغا يېنىدا «باۋگاۋ» دېگەن جىددىي ئاۋاز ئاڭلاندى .
شېڭ شىسەينىڭ ئىشارىتى بىلەن چۇيۇفاڭ بېرىپ ئىشكىنى ئاچتى . باش
مۇھاپىزەتچى ئالدىراشلىق بىلەن سالام بەجا كەلتۈرۈپ بولۇپ :
— ۋەكىللەر قۇرۇق قول قايتىپ كەپتۇ . ئۇلارنىڭ دۇبەن جانابلىرىغا
مەلۇم قىلىدىغان جىددىي گەپلىرى بار ئىكەن ، — دېدى .

ئەسلىدە ، شېڭ شىسەي خوجىنىياز ھاجى بىلەن يارىشىپ ئالغاندىن كېيىن ، ئۆز ھاكىمىيىتىنى مۇستەھكەملەپ ئالغىچە ماجۇڭيىڭنى تىزگىنلەپ تۇرۇش غەرىزىدە ئۇنىڭ بىر قىسىم تەلەپلىرىنى ئورۇنلاش بەدىلىگە تىنچلىق سۆھبىتى ئۆتكۈزۈش ئۈچۈن گۇچىڭغا ھەربىي ۋەكىللەر ئۆمىكى ئەۋەتكەن. نىدى . بىراق ، ماجۇڭيىڭ ئۇنىڭدىن سەزگۈررەك چىقىپ ، شەرتنى قوبۇل قىلمىدى . شۇنىڭ بىلەن ماجۇڭيىڭنىڭ ئۇرۇمچىگە ھۇجۇم قىلىشنى توسۇش ياكى كېچىكتۈرۈش مۇمكىن بولماي قالدى . بايقى ۋەكىللەر بىرنەچچە كۈن ئىچىدە ئۇرۇمچىگە چوقۇم ھۇجۇم باشلىنىشىنى بايقاپ ، بۇنى شېڭ شىسەيگە مەلۇم قىلىش ئۈچۈن دەرھال قايتىپ كەلگەنىدى .

شېڭ شىسەي بۇ ۋەكىللەرنى يوغان كىرىسىن لامپىلار بىلەن يورۇتۇلغان ئازادە مېھمانخانىدا كۈتۈۋالدى . قوماندانلىق شتابىنىڭ باشلىقى قاتارلىق مۇھىم ئوفىتسېرلارمۇ بۇ سورۇنغا ھازىر بولغانىدى . يېرىم سائەتلىك ھەربىي كېڭەشتىن كېيىن ، ئەتە تاڭ سۈزۈلۈش بىلەن تەڭ ئەسلىدىكى پىلان بويىچە ئۇرۇشقا ئاتلىنىش قارار قىلىندى .

4

شېڭ شىسەي ماجۇڭيىڭنىڭ ئۇرۇمچىگە ھۇجۇم قىلىشى چوقۇم دەپ ، ئاللىبۇرۇنلا تەييارلىق كۆرۈپ ، ئۇنى ئۇرۇمچى بىلەن گۇچىڭ ئارىسىدىكى مۇھىم قاتناش تۈگۈنى فۇكاڭ ئەتراپىدا توسۇشنى پىلانلىغان ۋە پىلان بويىچە فۇكاڭ تەۋەسىدىكى زىنچۇەن بازىرىنى مەركەز قىلىپ ، غەربىي شىمالدىن شەرقىي جەنۇبقا توغرىلاپ ئىككى قات مۇداپىئە لىنىيىسى قۇرۇپ قويغانىدى . بۇ لىنىيىنىڭ ئۇزۇنلۇقى تەخمىنەن 13 كىلومېتىر كېلەتتى . 1933 - يىل 6 - ئاينىڭ 9 - كۈنى يىڭناغۇچقا ئوخشايدىغان ئىككى ئايروپىلان گۇچىڭ ۋە جىمىسار ئاسمىنىدا رازۋېتكا قىلىپ ماجۇڭيىڭ قىسىملىرىنىڭ غەربكە قاراپ جىددىي ھەرىكەت قىلىۋاتقانلىقىدىن ئۇچۇر بەردى .

شۇ ئاخشىسى شېڭ شىسەي ئۆز قىسىملىرىغا ئاتىلىنىش بۇيرۇقى بېرىپ ، ياتاق ئۆيىگە كىردى . چۇيۇفاڭ ئۇنى بوسۇغا تۇۋىدە سەل غەمكىن كۈتۈۋالدى . شېڭ شىسەي گەپ - سۆز قىلماستىن ، چۇيۇفاڭنىڭ ئىككى مۇرىسىدىن تۇتۇپ ، كۆزلىرىگە تىكىلىپ قارىدى ۋە :

— ئامان بول ئەزىزىم ، — دېدى ، ئاندىن خوتۇنىنىڭ پېشانىسىگە لېۋىنى تەگكۈزۈپ ، — بۇ جەڭدىن سالامەت قايتىشىمنى تىلەپ ئىبادەت قىلىپ تۇر ، — دەپ پىچىرلىدى .

— ئاسمان خۇداسى سىزگە مەدەتكار بولسۇن ، ھەر ھالدا ئېھتىيات قىلىڭ ، — دېدى چۇيۇفاڭ كۆزىگە ياش ئېلىپ .

— دېمىسەڭمۇ بۇ قېتىم ناھايىتى ئېھتىياتكار بولۇپ قېلىۋاتىمەن . ما-جۇڭيىڭ كىچىك دۈشمەن ئەمەس . مېنىڭ تەقدىرىم مۇشۇ جەڭگە باغلىق . مۇبادا تەلپىم ئوڭدىن كەلمەسە ...

— ياق ، ئۇنداق گەپلەرنى قىلماڭ ، — دەپ ئۇنىڭ سۆزىنى بۆلدى چۇيۇفاڭ ، — سىز ھەر زامان غالىپ بولۇپ كەلگەن . بۇ قېتىمۇ چوقۇم غەلبە قىلىسىز .

— ئىلاھىم ئېيتقىنىڭ كەلسۇن ، ئەمما سەن ئۆيىدە بولساڭمۇ ، كۆز - قۇلىقىڭ سىرتتا بولسۇن . مېنىڭ دۈشمىنىم كۆپ . ھەممىگە دىققەت قىلىپ تۇرۇشۇڭ كېرەك .

— ئېيىقىڭىزدەك قىلىمەن ، — دېدى چۇيۇفاڭ ئۇنىڭ بويىنىدىن قۇچاڭلاپ .

شېڭ شىسەينىڭ بەختىگە ھاۋا ناھايىتى ئوچۇق بولۇپ ئون تۆت كۈنلۈك تولۇن ئاي ئۇنىڭ كېچىلەپ يۈرۈش قىلىشىغا ئوڭايلىق يارىتىپ بەردى . شۇنداق قىلىپ ، 6 - ئاينىڭ 11 - كۈنى چۈشتىن بۇرۇن ئۇ ئۆزىنىڭ تۆمۈر كوڭكا (برونىڭ) ۋە توپ - زەمبىرەكلەر بىلەن قوراللانغان ئىككى مىڭدىن ئوشۇق ئەسكىرى بىلەن فۇكاڭ ئارقىلىق زىنچۇەنگە يېتىپ كەلدى . مۇداپىئەدە تۇرغان ئاق ئورۇس ۋە موڭغۇل ئاتىلىق پولكىلىرىنى قوشۇپ

ھېسابلىغاندا ، ئۇنىڭ پۈتۈن ئەسكىرى تۆت مىڭدىن ئاشمايتتى . بىراق ، ئۇ جايلاشقان ئورۇننىڭ جۇغراپىيىلىك شارائىتى مۇداپىئە ئۈچۈن ناھايىتى ئەپلىك ئىدى . يەنى ئۇنىڭ مۇداپىئە لىنىيىسى ئاساسەن توغراقلىق جىلغا ۋە بۈك - باراقسان ئورمانلىققا توغرا كەلگەچكە ، جەڭ ئاتلىرى بىلەن توپ - زەمبىرەك ۋە تۆمۈر كوڭكىلارنى يوشۇرۇشقا قولاي ئىدى . ھەتتا ئۇ يەردە جەنۇبتىن شىمالغا سوزۇلغان بىر ئۆستەڭ بولۇپ ، بۇ ئۆستەڭ تەبىئىي ئاكوپ بولالايتتى .

6 - ئاينىڭ 12 - كۈنى شېڭ شىسەي بىر قىسىم كۈچىنى ئاق ئورۇس پولكى بىلەن ئوڭ قاناتقا ئورۇنلاشتۇرۇپ ، ئۆزىنىڭ شتابىنى سەپنىڭ يۈرەك (مەركەز) قىسمىغا قۇردى .

ماجۇڭيىڭ قىسىملىرى شېڭ شىسەيدىن بىر كۈن كېيىن زىنچۇەننىڭ شەرقىي تەرىپىدىكى ئوچۇقچىلىققا كېلىپ ئورۇنلاشتى ۋە ھۇجۇمنى شۇ يەردىن باشلىماقچى بولدى . ماجۇڭيىڭ بۇ قېتىم ئارقا سەپ قىسىملىرىنى ھېسابقا ئالغاندا خۇيزۇ ، خەنزۇ ۋە ئۇيغۇرلاردىن تەركىب تاپقان يەتتە مىڭ كىشىلىك قوشۇن بىلەن كەلگەنىدى . ئۇ ئەسكەرلىرىنى غىزالاندۇرۇپ بولغاندىن كېيىن جەڭگە كىرىدىغان ھەر بىر ئەسكەرنىڭ بىردىن مىللىتى ، قىلىچ ، تۆت دانە قول بومبىسىدىن باشقا ، ھېچقانداق يۈك ئالماسلىقىنى ، ھەتتا چىغ قالپاق ۋە ئوزۇق خالتىلىرىنىمۇ تاشلاپ ، يالاڭباش ۋە كۆڭلەك - تامبال بىلەنلا جەڭگە كىرىشنى قەتئىي بۇيرۇق قىلىپ جاكارلىدى . ئۆزىمۇ يېلىڭ كىيىنىپ ، بويىنىدا دۇربۇن ، تاسما بەلبېغىدا ماۋزىر قىسقىلىق ھالدا ، بوز ئاتقا مىنىپ توپنىڭ ئارىسىغا كىردى - دە ، يىگىتلىك غۇرۇرى ئۇرغۇپ تۇرغان ياشلارغا خاس كۆتۈرەڭگۈ ئاۋاز بىلەن مۇنداق دېدى :

— ئەي لاچىن سۈپەت ئەزىمەتلەر ، گېپىمگە قۇلاق سېلىڭلار ! توپ - زەمبىرەك ۋە پىلىموتلار بىلەن قوراللانغان بەش مىڭ چېرىك ساقلاپ تۇرغان گۇچىڭ شەھىرىنى تۆت سائەتتە ئېلىپ ، دۈشمەننى تەسلىم قىلدۇردۇق . سىلەر مېنىڭ ئەزىمەتلىرىم يولۋاستەك جەڭ قىلىدىڭلار ، ماڭا ئىشەندىڭلار ،

ھېلىمۇ ماڭا ئىشىنىڭلار ، مەن بار يەردە نۇسرەت بار ، چوقۇم غەلبە قىلىمىز .
ھەرقانداق ئەھۋالدا چېكىنىشكە رۇخسەت يوق . پەقەت ئالغا بېسىشقا بولىدۇ .
ئەنە قاراڭلار ! — ئۇ شۇنداق دەپ ، قوشۇننىڭ ئارقا تەرىپىدە ، ئۇزۇندىن -
ئۇزۇنغا سوزۇلۇپ تۇرغان تارتىم - تارتىم تۆگىلەر بىلەن توپ - توپ ئات -
ئۇلاقلارنى كۆرسەتتى . دەرۋەقە بۇ مەنزىرە خۇددى يىراققا كۆچۈپ كېتىۋاتقان
بىر چوڭ كۆچنى ئەسلىتەتتى

— ھە ، مانا گەپ شۇ ، — دەپ داۋام قىلدى ئۇ ، — بىز گۇچىڭدىن
ئۈرۈمچىگە كۆچۈپ كېتىۋاتىمىز . بىرشەھەردىن يەنە بىر شەھەرگە كۆچكەن
كىشى يېرىم يولدىن قايتمايدۇ . بۈگۈن 6 - ئايغا ئون ئىككى ، يەنە ئۈچ
كۈندىن كېيىن ، ئۈرۈمچى بىزنىڭ بولۇشى كېرەك . ئاڭلىدىڭلارمۇ !
ئۇنىڭغا جاۋابەن «ئاڭلىدۇق ، ئاڭلىدۇق» دېگەن ئەكس سادالار پۈ-
تۈن دالانى زىلزىلىگە كەلتۈرۈۋەتتى .

بىر چەتتە قاراپ تۇرغان ياپونىيىلىك مۇشاۋىر داي سېيكو ① تۈرك-
يىلىك كامال ئەپەندىگە ئىنگىلىز تىلىدا پىچىرلىدى :

— مۇنداق قەيسەر ۋە زېرەك ، شىجائەتلىك سەركەردە ئاز تېپىلىدۇ .
ئەگەردە ئۇ بىزنىڭ مەملىكەتتىكى يۇقىرى دەرىجىلىك ھەربىي بىلىم يۇرتلىرىدا
مەلۇم زامان ھەربىي ئىلىم تەھسىل قىلغان بولسا ، نېمە بولۇپ كېتەردىكىن ؟!
— بۇ مۇلاھىزىڭىزغا تامامەن قوشۇلىمەن . ئەپسۇسكى ، بۈيۈك ئىشلار
ئۈچۈن ئۇنىڭ بېشى كىچىكلىك قىلىپ قالمىغىدى دەپ ئەنسىرەيمەن . ئۇنىڭ
ئۈستىگە گۇچىڭ غەلبىسىدىن كېيىن خېلىلا مەغرۇرلىنىپ قالدى ، — دەپدى
كامال ئەپەندى تۇرۇپكىسىغا تاماكا سېلىۋېتىپ .

— توغرا ئېيتتىڭىز ، ياشلار ئاسانلا مەغرۇرلىنىپ قالىدۇ ، — دەپدى
داي سېيكو ، كىچىككىنە بۇرۇتتىنى سىلاپ تۇرۇپ ، ئاندىن مۇنداق دەپ قو-
شۇمچە قىلدى ، — مەن ئۇنىڭغا ناپالىيون بۇناپارت ھەققىدە كۆپ سۆزلەپ

① بۇ ئىسىم كىتابىمىزنىڭ بىرىنچى قىسمىدا خەنزۇچە خەتلەر تەلەپپۇزى بويىچە
«داشجۇڭ» دەپ بېرىلگەن .

بەردىم ۋە ناپالىيونىنىڭ جەڭ ئۈستىدىكى بەزى مەغلۇبىيەتلىرى دۈشمەن كۈچىنى سەل چاغلانغانلىقىدىن بولغانلىقىنى ئالاھىدە ئەسكەرتتىم .

— بۇ گەپلەرگە ئانچە پىسەنت قىلىپ كەتمىدى دەڭ ، شۇنداقمۇ ؟ — ئالدىراش سورىدى كامال ئەپەندى .

— شۇنداق ، ھەممە گەپنى دىققەت بىلەن ئاڭلايدۇيۇ ، مېيىقىدا كۈلۈپ قويدۇ ، خالاس .

شۇ ئارىدا پۈتۈن سەپ بويىچە ھۇجۇمغا ئۆتۈشكە چاقىرىغان ھەربىي كاناي ئاۋازلىرى ياڭراپ كەتتى . ماجۇگىيىڭ چىلان تورۇق ، قارا ۋە بوز ئات-لىقلار بىلەن بىر قىسىم خىل پىيادىلەردىن تەركىب تاپقان مىڭدەك چېرىكىنى باشلاپ ، دەل شېڭ شىسەينىڭ قوماندانلىق پونكىتى جايلاشقان لىنىيە مەركىزىگە ، ماخوسەننىڭ ئاتلىق بىرىگادىسى لىنىيىنىڭ سول قانىتىغا ، ئۇيغۇر چېرىكلەر ئارىلاش تۈزۈلگەن پىيادىلەر قىسمى لىنىيىنىڭ ئوڭ قانىتىدىكى ئاق ئورۇسلار سېپىگە ھۇجۇم باشلىدى .

شىنجاڭنىڭ 30 - يىللار ئۇرۇش تارىخىدىكى مەشھۇر زىنچۇەن جېڭى ئەنە شۇنداق باشلاندى .

بۇ جەڭ شۇنداق دەھشەتلىك بولدىكى ، توپ - زەمبىرەك ، مىلتىق - پىلىموت ئاۋازلىرى ۋە مىڭلىغان جەڭ ئاتلىرىنىڭ قاتتىق دۈكۈرلەشلىرى بىلەن ئادەملەرنىڭ قىقاس - چۇقانلىرى قوشۇلۇپ ، يەر - زېمىن تىترەپ كېتىۋاتقان دەك تۇيۇلاتتى . يەردىن كۆتۈرۈلگەن ئىس - تۈتەكلەر ئارىلاش قويۇق چاڭ - توزانلار ئۆز ياتىقىغا ئالدىراش كېتىۋاتقان ياز قۇياشنىڭ يۈزىنى قارا بۇلۇتتەك تۈسۈپ ئالەمنى قاراڭغۇلاشتۇرۇۋەتكەندەك بىلىنەتتى .

شىنجاڭنىڭ ھۆكۈمرانلىق تەختىنى تالىشىپ ، ھاكىمىيەت ھېرىسلىقى بىلەن خۇددى بۇغرىسىغا كىرگەن مەست تۆگىدەك ئەس - ھوشنى يوقاتقان بۇ ئىككى تەرەپ سەركەردىنىڭ مەشئۇم ئارزۇلىرى تۈپەيلى ھەر ئىككى تەرەپ-تىن يۈزلەپ - يۈزلەپ ئادەملەر نابۇت بولماقتا . بىر زېمىندا تۇغۇلۇپ ، بىر ماكاننىڭ ھاۋاسىدا نەپەس ئېلىپ ، كۆپىنچىسى بىر تىل ، بىر قىياپەتتە بولغان

بۇ دېھقان پەرزەنتلىرى بىر - بىرىنى خۇددى غالجىر ئىتلاردەك تالماقتا ، چىشلەپ كەتە ، قىرماقتا .

ئۇلارغا نېمە ئىلاج !

سانا بۇياقتا ماجۇگىيىڭ ئاتلىقلىرىنىڭ قىلىچىدىن بېشىنى قاجۇرۇپ ، جىلغىنىڭ ئىچكىرىسىگە قېچىۋاتقان ئۈندەك چېرىكنى شېڭ شىسەي پىلىموتقا تۇتۇۋەتتى . دەل شۇ چاغدا بىر تۆمۈر كوڭكىدىن ئېتىلىۋاتقان پىلىموت ئوقىغا بەرداشلىق بېرەلمەي ، ئارقىغا چېكىنگەن تۆت - بەش چېرىك ئۆز قوماندانى ماجۇگىيىڭنىڭ ماۋزىرى بىلەن يەر چىشلەپ قالدى .

بۇ جەڭ قاش قارايمىچە مانا شۇنداق داۋام قىلىپ ، ماجۇگىيىڭ تەرەپ بىر ئاز ئۈستۈنلۈك قازىنىۋاتقان چاغدا ، غەربىي شىمال ئاسمىنىدا بىردىنلا قارا بۇلۇتلار پەيدا بولۇپ ، ھايت - ھۇيت دېگۈچە قاتتىق بوران چىقىپ ، ئالەمنى مالىم قىلىۋەتتى . ئارقىدىنلا ھاۋا گۈلدۈرلەپ چاقماق چېقىپ ، چېلەكلەپ سۇ قۇيۇلغاندەك قارا يامغۇر يېغىپ كەتتى . تېمپېراتۇرا تۆۋەنلەپ ، ئەگرىتاغنىڭ شىمالىي ئېتەكلىرىدىكى جۇدۇنلۇق قىش ھاۋاسىغا ئوخشاپ قالدى . كۆڭلەك - تامبال بىلەن يالاڭباش تاق جەڭگە كىرگەن ماجۇگىيىڭ چېرىكلىرى خۇددى سۈدىن چىققان مۈشۈكتەك دۇغدىيىپ ، ئۆزىنىمۇ مۇداپىئە قىلالايدىغان ھالغا چۈشۈپ قالدى .

شېڭ شىسەي جۇڭغار ئويمانلىقىدا ئاب ھاۋانىڭ ھەمىشە ئۆزگىرىشچان بولىدىغانلىقىدىن خەۋەردارمۇ ياكى يازلىق كىيىم - كېچەك تارقىتىشقا ئۈلگۈرەلمىگەنمۇ ، ئىش قىلىپ ، ئۇنىڭ چېرىكلىرى تېخىچە پاختىلىق كىيىم - لىرىنى تاشلىمىغانىدى . شۇنىڭ ئۈچۈن ئۇلار جەڭنى بىمالال داۋاملاشتۇرۇپ ، قارشى تەرەپنى ئالدىرىتىپ قويدى .

ماجۇگىيىڭ ئالاقىزادە بولۇپ تەمتىرەپ قېلىۋاتقان قوشۇنى روھلاندۇرۇش ئۈچۈن ، بىر ياقىتىن جەڭگىۋارلىققا ئۈندەپ كاناي چالدۇردى . يەنە بىر ياقىتىن ماكسىم پىلىموت ئورنىتىلغان پۈتەيگە يۈگۈرۈپ چىقىپ قارشى تەرەپكە ئوق ئۈزدۈرمەكچى بولدى . بىراق ، پىلىموت مىشەك قىسىۋالدى .

مىشەكنى ئاران چىقىرىپ تاشلاپ، ئىككىنچى قېتىم تەپكىنى باسقاندا پىستان چىقىپ قالدى. يەنە ئوڭشىدى، يەنە بولمىدى.

— ھەي، بۇ نېمە پېشكەللىك؟ — دېدى ئۇ، پىلىموتىنى پۇتى بىلەن

تېپىپ تاشلاپ.

دەل شۇ چاغدا، شتاب باشلىقى پوتەيگە يۈگۈرۈپ چىقىپ، خوجىنىياز ھاجى قىسىملىرىنىڭ فۇكاڭ تاغلىرىدىن سەنتەي تەرەپكە يۆتكىلىۋاتقانلىقى توغرىسىدا جىددىي مەلۇمات تاپشۇرۇپ ئالغانلىقىنى مەلۇم قىلدى.

— ئاپلا، — دەپ يوتىسىغا بىرنى ئۇردى ماجۇڭنىڭ، — بۇ ساقال

شېڭ شىسەي بىلەن يارىنىۋالغانىنى ئاز دەپ، ئەمدى مېنىڭ ئارقا يولۇمنى كېسىپ قويماقچى بويۇتۇ. دە! جىددىي بۇيرۇق: ھەممە قىسىملار پۈتۈن سەپ بويىچە ئېتىش. ئېتىش دەرھال چېكىنسۇن!

بىراق، ئۇنىڭ بۇيرۇقى يەتكۈزۈلۈپ بولغۇچە، قارا يېغىن مۆلدۈرگە ئايلىنىپ كەتتى. مۆلدۈر دانىلىرىنىڭ كىچىكى ئاق پۇرچاقتەك، چوڭلىرى ئۆرۈكتەك كېلەتتى. مۆلدۈر تېخى توختا - توختىمايلا قار يېغىشقا باشلىدى. تەبىئەتنىڭ بۇ كۈتۈلمىگەن قەھەر - غەزىپى ھەر ئىككى تەرەپكە تەڭلا دەھشەت سېلىۋاتقان بولسىمۇ، شېڭ شىسەينىڭ پاختىلىق كىيىم ۋە قۇلاقچا كىيگەن چېرىكلىرى قېلىن ئورمان ۋە ئاكوپلاردا پاناھلىنىشقا ئۈلگۈرەلگەنىدى. ما-جۇڭنىڭ يالاڭباش تاق بىر قۇر كۆڭلەك - تامبال بىلەنلا قالغان چېرىكلىرى بولسا، دەل - دەرەخسىز قاراڭغۇ ئايدالدا پاناھلانغۇدەك جاي تاپالماي تىرىپ رەن بولۇپ كەتتى. ئەس - ھوشىنى يوقاتىغانلار كاناي ئاۋازى كېلىۋاتقان تەرەپكە مۆلچەرلەپ گۇجۇڭ تەرەپكە قاچماقتا. ھوشىنى يوقىتىپ يولدىن ئېزىپ كەتكەنلەر شېڭ شىسەي قوشۇنلىرىغا ئەسەر چۈشمەكتە. بىر مۇنچىلىرى تېپىلىپ، يىقىلىپ ياتقان يېرىدە توڭلاپ قالماقتا ئىدى. شېڭ شىسەي بۇ پۇرسەتنى غەنىيەت بىلىپ، قېچىۋاتقان قوشۇن ئۈستىگە زەمبىرەكلەردىن ئوق ياغدۇرۇشقا باشلىدى. بۇ دەھشەتتىن ئۇر كۈپ كەتكەن تۆگىلەر يۈك - تاقلىرى بىلەن قېچىپ يۈرۈپ، ئارقا - ئارقىدىن يىقىلىپ چۈشەتتى ۋە

ئورنىدىن تۇرالماي قېچىۋاتقانلارنىڭ يولىنى توسۇۋالاتتى .

شۇنداق قىلىپ ، 6 - ئاينىڭ 13 - كۈنى تاڭ سەھەردە قار - يامغۇر توختاپ ھاۋا ئېچىلغىچە ، ماجۇڭيىڭ ئاساسلىق قوشۇنىنىڭ ئازكەم يېرىمىدىن ۋە نۇرغۇن قورال - ياراغ ، ئوق - دورا ، ئات - ئۇلاڭلىرىدىن ئايرىلىپ قالدى . ياپونىيىلىك مۇشاۋىر داي سېيكومۇ ئەنە شۇ پاتپاراقچىلىقتا شېڭ شىسەيگە ئەسر چۈشۈپ قالدى .

شېڭ شىسەي ماجۇڭيىڭنى گۇچۇڭغىچە قوغلاپ باردى . ماجۇڭيىڭ ئەمدى قارشىلىق كۆرسىتىشكە كۆزى يەتمەي ، ئۇنىڭ ئۈستىگە خوجىنىياز ھاجىنىڭ ئۆزىدىن بۇرۇن تۇرپاننى ئىگىلەپ ئېلىشىدىن ئەنسىرەپ ، مورى تاغلىرى ئارقىلىق تۇرپان تەرەپكە تېز چېكىندى .

ئۇ قوشۇنىنىڭ ئالدىنقى قاتارىدا بوز ئات ئۈستىدە كېتىۋېتىپ ، پات - پات توختايتتى - دە ، ئۇزۇندىن - ئۇزۇنغا سوزۇلۇپ ، ئەرەڭ - سەرەڭ ھالدا سالىيىپ كېلىۋاتقان چېرىكلىرىگە بىر ھازاغىچە خىيالچان قاراپ تۇراتتى . بىراق ، ئۇنىڭ ياداڭخۇ چېرايىدا ھېچقانچە پەرىشانلىق ئالامىتى كۆرۈنمەيتتى . پەقەت يوغان قوي كۆزلىرىدە نۇرغۇن پۇلنى ئۇتتۇرۇپ قويۇپ ، يەنە بىر قېتىمقى تاۋكادا ئۇتۇۋېلىش ئىشەنچىسىدە يۈرگەن كەسپىي قىمارۋازنىڭكىدەك ياۋايى بىر ھېرىسمەنلىك ئالامىتى كۆرۈنۈپ تۇراتتى .

ئۇنىڭ بالىلىقتىن باشلاپ قەلبىگە سىڭىپ كەتكەن مەغرۇر شان - شۆھرەت ، تەخت - ھاكىمىيەت ھېرىسلىقى كاسپىتىدىن ، ئۆزىگە ئوخشاش نەچچە مىڭلىغان نەۋقىران يىگىتلەرنىڭ سېپىل تۇۋىلىرىدە قانغا مىلىنىپ ياتقانلىقى ، دەشت - باياۋانلاردا قالغانلىرىنىڭ كۆزنى قاغا - قۇرغۇنلار چو - قۇپ ، ئاپتاپتا قاغىچىراپ كەتكەن ئۈستىخانلىرىنىڭ قۇم دۆۋىلىرى ئاستىدا قالغانلىقى شۇ تاپتا ئۇنىڭ ئېسىگە كېلەلمىغاندۇ !

ياق ! ياق ! تارىختا ئۆتكەن ئۇرۇشخۇمار ئاۋانتىيۇرىستلارغا ئوخشاش بۇ بوز ئاتلىق ياش ئاۋانتىيۇرىسنىڭ قەلبىدىمۇ مۇنداق نازۇك ھېسسىياتلارغا ئورۇن يوقتۇر بەلكى ! مۇبادا شۇنداق ھېسسىيات ئويغانغان تەقدىرىدۇمۇ ، ئۇ -

نىڭ يۈگەنسەز ئاتتەك تۇتۇق بەرمەيدىغان شۆھرەت ھېرىسلىقى بۇ خىل
ھېسسىياتنى بوغۇپ تاشلايتتى ، ئەلۋەتتە !

5

شېڭ شىسەي زىنچۇەن جېڭدىكى غەلىبىسىدىن بېشى كۆككە ئۇلد-
شىپ ، ئۈرۈمچى شەھىرىگە تەنتەنە بىلەن كىرگەندىن كېيىن دەرھال مۇنۇ
ئىككى ئىشقا تۇتۇش قىلدى :

بىرىنچى بولۇپ ، داي سېيكونى سوراققا تارتتى . سوراق نەتىجىسىدە
داي سېيكونىڭ خەنزۇ تىلىدىن باشقا رۇس ، ئىنگلىز ۋە نېمىس تىللىرىنى
پىششىق بىلىدىغانلىقى ۋە بىرقانچە خىل مەخپىي تېلېگرامما شىفىرلىرىنى يې-
شەلەيدىغانلىقى مەلۇم بولدى . ئۇنىڭ ئۈستىگە ، ياپون جاھانگىرلىكى
جۇڭگونىڭ شەرقىي شىمالىدىكى ئۈچ ئۆلكىسىنى بېسىۋېلىپ ، پۈتۈن جۇڭ-
گوغا كۆز ئالايىتىپ تۇرغان بىر پەيتتە ، غەربىي شىمالدىكى چېگرا ئۆلكە
شىنجاڭدا مۇئەييەن سالاھىيەتكە ئىگە بىر ياپون كىشىسىنىڭ قولغا چۈشۈشى
شېڭ شىسەي ئۈچۈن چوڭ «سىياسى دەسمايە» ئىدى . شۇنىڭ ئۈچۈن ئۇ
قانداقتۇر بىر مەقسەت بىلەن داي سېيكونى مەخسۇس تۈرمىگە سولاپ ئالاھىدە
كۈتۈشنى ئورۇنلاشتۇردى .

شېڭ شىسەي شۇ ئىشتىن كېيىن يۇقىرى دەرىجىلىك ئەمەلدارلىرىنىڭ
جىددىي يىغىنىنى چاقىردى . ئۆلكە رەئىسى ليۇۋىنلۇڭ باشلىق ئەمەلدارلار «بۇ
ھەربىي ئىشلارغا دائىر مۇھىم يىغىن بولسا كېرەك» دەپ ، ئارقا - ئارقىدىن
يىغىن زالىغا كىرىشكە باشلىدى . بۈگۈن بۇ زالىنىڭ ئۇلۇغ ئوچۇق تۇرغان ئى-
شەك - دېزىرلىرى ئالدىدىكى قوراللىق پوستلار كۆپىيىپ قالغاندەك
كۆرۈنەتتى . زالىدا ئولتۇرغان كىشىلەر سىرتتىكى ئەھۋالنى ئېنىق كۆرۈپ
تۇراتتى . شېڭ شىسەي قاش - قاپقى سېلىنغان ھالدا يەلپۈگۈچ بىلەن ئۆزىنى
يەلپۈپ كارىدوردا ئايلىنىپ يۈرەتتى .

شۇ ئارىدا ئۆلكىلىك ھۆكۈمەتنىڭ باش كاتىپى تاۋمىنيۇ بىلەن ئاۋىئاتسىيە مەكتىپىنىڭ مۇدىرى لى شياۋتيەنلەر (يەنى شېڭ شىسەينىڭ ئۆز تەسەۋۋۇرىدا كۆزگە چىققان ئۈچ سۆڭەلنىڭ ئىككىسى) بەخىرامان كېلىپ زالىنىڭ ئالدىدا توختىدى. شېڭ شىسەي ئۇلارنى كۆرۈش بىلەن قولىدىكى يەلپۈگۈچنى قاتلاپ، ئاللىقىنىغا بىرنى ئۇردى، شۇ ھامان ئالتە چېرىك تۇيۇقسىز ئېتىلىپ كېلىپ، ھەر ئىككىسىنى چەمبەرچەس باغلىدى ۋە قارشىلىق كۆرسەتكەنلىكىگە قارىماي ئېغىزلىرىغا لاتا تىقىپ، زالىنىڭ يېنىدىكى باغقا ئېلىپ كەتتى. زالىدىكىلەر بۇ غەلىتە ئەھۋالنى كۆرۈپ، ئەس - ھوشىنى يوقاتقان ھالدا تاشتەك قېتىپ قېلىشتى. ئارىدىن بىرنەچچە مىنۇت ئۆتكەندە، چىرايىدا يىڭىتلىك غۇرۇرى جۇش ئۇرۇپ تۇرغان چېڭ جۇڭ چوڭ - چوڭ قەدەم تاشلاپ كېلىپ زالغا كىرمەكچى بولدى. ئەھۋالدىن قارىغاندا ئۇنىڭمۇ كۆڭلىدە ھېچقانداق ئەندىشە يوقتەك كۆرۈنەتتى. شېڭ شىسەينىڭ بايقىمىدەك بىر ئىشارىتى بىلەن كۆزنى يۇمۇپ ئاچقۇچە ئۈمۈ چەمبەرچەس باغلىنىپ، باغ تەرەپكە سۆرەپ كېتىلدى. زالىدىكىلەر ھېچنېمىگە چۈشەنمەستىن تېخىمۇ ساراسىمىگە چۈشۈپ ئۆرە - تۆپە بولۇشۇپ كەتتى.

ئىككى - ئۈچ مىنۇتتىن كېيىن، باغ تەرەپتىن بىرنەچچە پاي مىللىق ئاۋازى ئاڭلاندى. ئارقىدىنلا شېڭ شىسەينىڭ باش مۇھاپىزەتچىسى يۈگۈرۈپ كېلىپ، ئۇنىڭغا ھەربىي سالام بەجا كەلتۈرۈپ بولغاچ، ئۇنلۇك ئاۋاز بىلەن: — بۇيرۇققا بىنائەن، ئاسىيلار ئاسمان خۇداسىنىڭ دەرگاھىغا ئەۋەتىلىپ بولدى، — دەپ دوكلات قىلدى.

— ئۆلۈكىنى سېپىلدىن ئارتىلدۇرۇپ كوچىغا تاشلا! — دېدى شېڭ شىسەي ئۇنلۇك ئاۋاز بىلەن، خۇددى زالىدىكىلەر ئېنىق ئاڭلىسۇن دېگەندەك قىلىپ، ئاندىن، زالغا كىرىپ ھەممىگە شۇنداق دەھشەت بىلەن چەكچىيىپ قارىدىكى، زالىدىكىلەر ئىختىيارسىز ھالدا يەرگە قارىۋالدى. بەزىلىرى لاغىلداپ ئىستىرىيتتى. پەقەت ياۋروپاچە كىيىنگەن ئوتتۇرا ياشلىق بىر كىشى ئىپكە ياغلىق بىلەن كۆزەينىكىنى سۈرتە - سۈرتە بېپەرۋا قاراپ تۇراتتى. ئۇ بۇ -

گۈنكى ئىشلاردىن ئالدىن خەۋەردارمۇ ياكى مۇنداق ئىشلارنىڭ يۈز بېرىشى تەبىئىي دەپ ئويلىدىمۇ ، ئىشقىلىپ ، ئۇنىڭ چىرايىدا ھېچقانداق ئۆزگىرىش ئىپادىسى كۆرۈنمەيتتى . بۇ كىشى سوۋېت ئۆزبېكىستانى پايتەختى تاشكەنتتىكى سابىق جۇڭگو كونسۇلى ، بۇ كۈنلەردە بولسا ، مەركىزىي ھۆكۈ-مەتنىڭ شىنجاڭدا تۇرۇشلۇق تاشقى ئىشلار باشقارمىسىنىڭ باشلىقى چېڭ دېلى ئىدى .

— قۇلاق سېلىڭلار ، جانابلار ! — دېدى شېڭ شىسەي قوللىرىنى ئار-قىسىغا قىلىپ ، — مەۋجۇت ھۆكۈمەتنى غۇلىتىش غەرىزىدە ماڭا سۈيقەست قىلماقچى بولغان ئۈچ ئاسىي — چېڭ جۇڭ ، تاۋمىنيۋ ، لى شياۋتيەنلەرگە ئۆلۈم جازاسى بېرىلدى . كىمدە كىم مۇشۇنداق باتىل غەرىزلەردە بولىدىكەن ، ئۇنىڭغا مۇتلەق كەڭچىلىك قىلىنمايدۇ . مەيلى ئۇ باشتا ھەرقانچە چوڭ خىز-مەت كۆرسەتكەن ، ئەلھال قانداق يۇقىرى مەنەسەپتە بولسۇن ماڭا بەربىر . ھېچكىمنى ئاياپ قويمايمن . گەپ شۇ . يىغىن تۈگىدى ، ئەمدى كەتسەڭلار بولىدۇ .

ئۇ شۇ گەپلەردىن كېيىن بۇرۇتتىنى سىلاپ ، مەغرۇر ھالدا زالدىن چىقىپ كەتتى .

ئۆلكىلىك ھۆكۈمەتنىڭ رەئىسى — مۇكچىيىپ قالغان لېۋۇۋىنلۇڭ قور-قۇپ كەتكەنلىكتىنمۇ ياكى بۇ ئىشلارنى ئۆزىگە قىلىنغان قاتتىق ھاقارەت بىلىپ ، ھار ئېلىپ كەتكىنى ئۈچۈنمۇ ، ئۆزىنى تۇتالماي ئۇن سېلىپ يىغلاپ تاشلىدى ۋە يىغىن زالىدىن چىقىپلا پوۋىتسكىغا ئولتۇرۇپ ، جياڭ كەيشىنىڭ ۋەكىلى خۇاڭ موسكىنىڭ قېشىغا باردى . خۇاڭ موسىڭ ئۇنىڭ گەپلىرىنى ئاڭلاپ تامدەك تاتىرىپ كەتتى ۋە ئاخىرىدا تىلىنى چايناپ ئولتۇرۇپ ، تەسەللى بېرىش ئاھاڭىدا :

— سەۋر قىلىڭ ، مەن مەركەزگە ھەممىنى مەلۇم قىلىمەن . ئۇنىڭ بۇ باشباشتاقلىقىغا چوقۇم چەك قويۇلۇشى لازىم ، — دېدىيۇ ، ئەمما «بۇ يەردىن تېزىرەك كەتمەسمەن ئىشىم چاتاق ، بۇ ئاۋانتىيۇرستىنىڭ قولىدىن ھەر ئىش كې-

لىدىغان ئوخشايدۇ» دەپ ، ئەتىسىلا نەنجىنگە قايتىپ كېتىشنى كۆڭلىگە يۈكۈپ قويدى .

شۇ كۈنى كەچقۇرۇنلۇقى ھېلىقى باش مۇھاپىزەتچى شېڭ شىسەينىڭ خاس كۈتۈپخانىسىدا چىرايلىق خوتەن گىلىمى سېلىنغان پولدا دۆۋىلىنىپ ياتقان كىتابلارنى ئىشكاپلارغا تىزىۋاتاتتى ، بۇ كىتابلار ھېلىراققا چېڭ جۇڭنىڭ ياتىقىدىن مۇسادىرە قىلىنىپ كەلگەن كىتابلار ئىدى . شېڭ شىسەي كىتابلارغا كۆز يۈگۈرتۈپ چىقىپ ، ماركس ، ئېنگىلس ، لېنىن ، ستالىن ئەسەرلىرىنى بىر چەتكە ئايرىدى . دە ، ئۇلارنى كۆزگە تاشلىنىپ تۇرىدىغان يەرگە تىزىشنى جىكىلىدى . ئاندىن :

— ئۇنىڭ خاتىرە دەپتەرلىرى قېنى ؟ — دەپ سورىدى .

باش مۇھاپىزەتچى ئايرىم بىر خالتىدىن خاتىرە دەپتەرلەرنى چىقىرىپ ئۇنىڭغا ئۇزاتتى . شېڭ شىسەي دەپتەرلەرنى ئاندا - مۇندا ۋارقىلاپ چىقىپ ، سېرىمغا سېلىپ قويدى .

كىتابلار تىزىلىپ بولغاندىن كېيىن شېڭ شىسەي بىر قەدەر ھاراقنى قولغا ئېلىپ ، باش مۇھاپىزەتچىگە ئۇزاتتى ۋە :

— بۈگۈن بەك چارچىدىڭ ، بۇنى ئىچىۋېتىپ ئوبدان دەم ئال ، — دېدى .

باش مۇھاپىزەتچى ئىخلاىس بىلەن تەزىم بەجا كەلتۈرۈپ ، قەدەمنى بىر تىنىقتىلا بوشىتىۋەتتى . بىراق ، بىر ئازدىن كېيىن ئۆزىنىڭ ياتىقىدا تۇيۇقسىز ئۆلۈپ قالدى . ھەربىي دوختۇر جەسەتنى تەكشۈرۈپ چىقىپ ، «يۈرەك سانجىقى بىلەن ئۆلگەن» دەپ خۇلاسە چىقاردى . شېڭ شىسەي بۇ سادىق خىزمەتچىسىنى دەپنە قىلىشقا ياخشى بىر گۈەنسەي (ئۆلۈك ساندۇقى) تەقدىم قىلدى .

شۇ ئاخشىمى شېڭ شىسەي چىراغ يورۇقىدا بايىقى خاتىرە دەپتەرلەرنى قايتىدىن ۋارقىلاشقا باشلىدى ۋە «چېڭ جۇڭ» دېگەن ئىسىم - فامىلىنى خىمە - يىۋى دورا بىلەن ئۆچۈرۈپ تاشلاپ ، ئورنىغا ئۆزىنىڭ ئىمزاىنى قويۇپ

چىقتى .

ئەتىسى ئەتىگەنلىك چايدىن كېيىن ئۇ چىڭ دېلىنى چاقىرتىپ كەلدى
ۋە ئۇنىڭ بىلەن ئۇزۇن سۆزلەشكەندىن كېيىن خۇددى گەپنى خۇلاسىلىگەن
دەك مۇنداق دېدى :

— خۇلاسىە كالام ، شىنجاڭدا ئۇزۇن يىل ھۆكۈمران بولۇش ئۈچۈن
سوۋېت روسىيىسى بىلەن ئىتتىپاق ئۆتمەي ، ئۇنىڭ ياردىمىگە تايانماي مۇمكىن
ئەمەس . ھازىرقى ئەھۋالدا بىزگە نىسبەتەن ئېيتقاندا ، بۇ مەسىلە بەزىدە ئادەت-
تىكى دېپلوماتىك مۇناسىۋەت دائىرىلىرىدىن ھالقىپ كېتىشىنىمۇ تەقەززا
قىلىدۇ . مېنىڭچە ، سىزنىڭ سوۋېت كونسۇلى بىلەن ئوچۇق - ئاشكارا سۆز-
لىشىشىڭىز ئۈچۈن ھەممە شەرتلەر ھازىرلاندى . مەن ھەرقانداق يول بىلەن
بولسىمۇ ، سىتالىننىڭ ئىشەنچىسىگە ئېرىشىشكە موھتاجمەن .

— دۇبەن جانابلىرىنىڭ يىراقنى كۆرەلەيدىغان سىياسىيونلارغا خاس
دانىشمەنلىكلىرىگە قايىلمەن ، — دېدى چىڭ دېلى ، كۆزەينىكىنى سۈرتۈپ
ئولتۇرۇپ .

— ئەمەسە شۇنداق بولسۇن ، — دەپ ئورنىدىن تۇردى شېڭ شىسەي ،
ئاندىن ، — سىزنىڭ ئۇزۇن يىللىق دېپلوماتىك تەجرىبىلىرىڭىز بىلەن رۇس
تىلىغا ماھىرلىقىڭىزنى بىر سىناپ كۆرەيلى ، — دەپ مەنىلىك كۈلۈپ قويدى .
— كونسۇل بىلەن بۈگۈن ئاخشاملا كۆرۈشمەن ، — دېدى چىڭ
دېلىمۇ كۈلۈمسىرەپ ، ئاندىن ، — خوجىنىياز ھەققىدە سوراپ قالسا ، نېمە
دېسەك بولار ؟ — دېدى .

— گەپنىڭ راستىنى ئېيتىڭ ، مەن خوجىنىياز بىلەن ماجۇگېيىڭنىڭ
تارىم ئويمانلىقىدا بىر - بىرى بىلەن قان بولۇشۇپ ، ھەر ئىككىسىنىڭ ھالىدىن
كېتىشىنى كۈتمەن خالاس ! — دېدى شېڭ شىسەي جىددىي قىياپەتتە .

ئىككىنچى باب

«ئەمدى نەيزىلەشمەيلى»

بىر قولۇڭ ئوتتا بولسا ،
بىر قولۇڭ سۇدا بولسۇن .

— ئۇيغۇر خەلق ماقالى

1

زىنىچۈەندىكى جەڭدىن كېيىن ، غوجىنىياز ھاجىلار ماجۇڭيىڭنىڭ ئويلىغىنىدەك ئۇنىڭ تۇرپان تەرەپكە ئۆتۈش يولىنى توسۇشقا ھەرىكەت قىلماي ، تاغ ئارىسى بىلەن مېڭىپ ، توقسۇن ناھىيىسىنىڭ يىلانلىق يېزىسىغا كېلىپ ئورۇنلاشتى ۋە يېقىندىلا سوۋېت كونسۇلىنىڭ شاھىتلىقى بىلەن ئىمزالانغان ھېلىقى بىتىمنىڭ روھى بويىچە ، بۇ يەردىن جەنۇبىي شىنجاڭغا ئۆتۈپ كەتمەكچى بولدى .

شۇ كۈنلەرنىڭ بىرىدە ، توقسۇن خەلقىنىڭ ھەر ساھە ۋە كىلىلىرى (ئۇلارنىڭ تولىسى مۇيسىپىتلار ئىدى) شۇ يېزىغا ھال سوراپ كېلىپ ، ھاجى باشلىق چوڭلارنى شەھەردە بىر - ئىككى كۈن مېھمان بولۇپ چىقىشقا تەكلىپ قىلغاندا ، ھاجى كۆپ رەھمەت - ھەشقاللا بىلەن بۇ تەكلىپنى قوبۇل قىلمىدى ۋە قېنىق دەملەنگەن چايىنى خور تىلدىتىپ ئىچكەچ ئىزاھات بېرىشكە باشلىدى :
— ئاڭلىسام بۇ ئىككى يىلدىن بۇيانقى ئەنسىزچىلىكتە ، توقسۇن خەل

قىنىڭ بېشىغا نۇرغۇن دىشۋارچىلىقلار كەپتۇ . نۇرغۇن قان تۆكۈلۈپتۇ . بىزنى چىلىمىسىلارمۇ شەھەرگە كىرىپ تىرىكلەردىن ھال سورايدىغان ، شېھىتلارنىڭ ياتقان يەرلىرىنى يوقلايدىغان يولمىز بار ئىدى . شۇنداق ئەمەسمۇ ئاغىنىلەر ؟ ئەممازە ، بۇ پىژغىرىم ئىسسىقتا پۇقرانى جۇۋاتمايلى دەيمەن ، يىلانلىقمۇ ئاسمىنى سۈزۈك ، ئېتىكى كەڭ ، ئوت - سۈيى مول ، ئا- دەملىرى مېھماندوست ئوبدان يەر ئىكەن . ئۇنىڭ ئۈستىگە ، ماڭا ئوخشاش چورۇقى يوغان تاغچىلارغا سېپىلى بار شەھەر ئانچە قاملاشمايدىكەن ، قانداق دېدىم ؟ — ئۇ شۇنداق دېگەن پېتى ، سەپداشلىرىغا قاراپ ، قاقاقلاپ كۈلۈۋەتتى ، بىراق ، قانداقتۇر بىر كۆڭۈلسىزلىك ئېسىگە چۈشكەندەك دەر- ھال ئۆزىنى بېسىۋېلىپ جىم بولۇپ قالدى . شۇ تاپتا ئۇنىڭ پىيالە تۇتقان قولى سەل تىتىرەپ ، دۈگىلەك كۆزلىرىگە ياش يۈگۈرۈپ ، بۇرۇن تۆشۈكلىرى كېرىلىپ كېتىۋاتقاندا كۆرۈنەتتى . سالاپەتلىك يۈزى بۇلۇتلۇق ئاسماندەك تۇتۇلۇپ كەتتى . باياتىن بېرى يوغان تېرەك ئاستىدىكى كەڭ سۈپىغا سېلىنغان كىگىز پالاسلار ئۈستىدە خاتىرجەم كۈلۈمسىرەپ ئولتۇرغان سۆھبەتداشلىرىمۇ ئۇنىڭ كەيپىياتىدا مۇنداق تۇيۇقسىز ئۆزگىرىش بولغانلىقىنىڭ سەۋەبىنى چۈشەنمەي ھاڭ - تاڭ قېلىشتى . پەقەت مەھمۇت مۇھىتىلا «بىزگە سېپىل قاملاشمايدىكەن» دېگەن گەپنىڭ بىرنەچچە ئايلار بۇرۇن لۈكچۈن سېپىلىنى بۆسۈپ چىقىشتا يۈز بەرگەن پاجىئەگە قارىتىلغانلىقىنى چۈشىنىپ : — شۇنداق ھاجى ئاكا ، بىزدەك ئايدالادا ئات چاپتۇرۇپ ئۆگەنگەن خەققە سېپىل دېگەن بىر نېمە ... — دېدى .

مەھمۇت مۇھىتىنىڭ گېپى تۈگىمەيلا ھاجى :

— شۇ لەنتى سېپىلگە كىرىۋالغان بولساق ، ۋاي ئىسىت ، ۋاي ئىسىت ، مەخسۇت بايدىن ئايرىلىپ قالمايتتۇق ، — دېدى ، ئاندىن توقسۇنلۇق ۋەكىللەردىن سورىدى ، — مەخسۇتباينىڭ قانداق شېھىت بولغانلىقىنى ئاڭلىغانمۇ ؟

— ئاڭلىغان ، ئاڭلىغان ، — دېيىشتى ئۇلارمۇ غەمكىنلىك بىلەن .

— ئۆزۈمدىن ئۆتتى، ئاغىنىلەر! — داۋام قىلدى ھاجى، — ئۇ رەھ-
مەتلىكتىن ئايرىلىپ، قاننى سۇنغان قۇشتەك بولۇپ قالدىم. ئەمدى ئۇنىڭدەك
كىشى بىزگە نېسىپ بولامدۇ - يوق، ئاللا بىلىدۇ!

سورۇننى جىمجىتلىق باستى. پەقەت تەڭرىتاغلىرى تەرەپتىن
كېلىۋاتقان مەيىن شامال ئۇلارنىڭ بېشىغا سايىۋان بولۇۋاتقان يوغان تېرەك-
نىڭ زۈمرەتتەك يېشىل يوپۇرماقلىرىنى ئاستا شىلدىرلىتىپ تۇراتتى.
قاسىم ئەپەندى بۇ سۆھبەتكە ئارىلاشماي، بۇرۇتنى ئويناپ مېيىقىدا
كۈلۈپ ئولتۇراتتى. ھاجى ئۇنى كۆرۈپ قېلىپ:

— قانداق دېدىم، ئەپەندى؟ — دەپ تۇيۇقسىز سوراپ قالدى.
— شۇنداق ھاجى ئاكا، — شەھەرگە كىرمىگىنىمىز ياخشى، —
دېدى قاسىم ئەپەندى، سورۇندا بولۇۋاتقان گەپنىڭ ئاخىرىغا ئوبدان قۇلاق
سالماقچا، سەل ھودۇقۇپ كېتىپ.

— مەن ئۇنى دېمىدىم، مەخسۇتباينى دەۋاتىمەن. قاننى سۇنغان
قۇشتەك بولۇپ قالدىم دەۋاتىمەن، سىلەر ئوقۇغان ئادەملەر يوچۇن
بولدىكىەنسىلەر، — دېدى ھاجى ئاۋازىنى كۆتۈرۈپ.

قاسىم ئەپەندى قىزىرىپ كەتتى ۋە يەرگە قارىغان پېتى جىم بولۇپ
قالدى. ئۇ، مەخسۇت مۇھىتى قازا تاپقاندا ھاجىنىڭ بوتىسىدىن ئايرىلغان
تۆگىدەك بوزلاپ، ساقال - بۇرۇتنى يۇلغۇدەك بولۇپ كەتكەنلىكىنى ئۆز
كۆزى بىلەن كۆرگەن ۋە خېلى چاغلارغىچە ھەسرەت چېكىپ، ئاھ ئۇرۇپ
يۈرگىنىنى قۇللىق بىلەن ئاڭلىغان بولسىمۇ، ۋاقىت ئۆتكەنسېرى ئۇنىڭ بۇ
دەرد - ئەلەملىرى سەل يېنىكلەپ كېتەر ۋە شۇنداق بولۇشقا تېگىش دەپ
ئويلايتتى. شۇنىڭ ئۈچۈن ھاجىنىڭ بايا توقسۇن شەھىرىگە كىرمەسلىك
مەسلىسى ئۈستىدە گەپ قىلىۋېتىپ، بىردىنلا ماۋزۇدىن شۇنچە يىراقلاپ
كەتكىنىنى ئانچە ياراتماي، باشقا خىياللار بىلەن بۇرۇتنى ئويناپ ئولتۇرغان
ئىدى. ئەمدىلىكتە بولسا، ئىككى يىلدىن بېرى ھاجى بىلەن كېچە - كۈندۈز
بىللە يۈرۈپ، ئۇنىڭ مىجەز - خۇلقىغا ئۆگىنىپ قالغان بولسىمۇ، يۈرۈش -

تۇرۇشى ۋە گەپ - سۆزى قوپال بولغان بىلەن كۆڭلى بەك ئىنچىكە ئادەم ئىكەنلىكىنى تۈزۈك ھېس قىلالىغىنىغا خىجىل بولدى ۋە «ھاجى راست ئېيتىدۇ، بىز ئوقۇغان ئادەملەر غەلىتىرەك بولىدىكەنمىز، كۆپ ئىشلاردا بىلەرمەنلىك قىلىپ، ئادەملەرنىڭ ئىچكى دۇنياسى بىلەن ھېسابلاشمايدىكەنمىز. بۈگۈنمۇ، راسا ئەدەبىمنى يېدىم» دەپ ئويلاپ: — ئۆزلىرىنى خاپا قىلىپ قويدۇم ھاجى ئاكا، مېنى كەچۈرسىلە، — دېدى.

ھاجى ھېچنەمە دېمىدى، سورۇننى يەنە جىمجىتلىق باستى. يېقىنلا يەردىن ئاڭلانغان ئات تۇياقلىرىنىڭ دۈكۈرلەشلىرى بۇ جىمجىتلىقنى بۇزدى. ئۈچ يىگىت سورۇندىن يىگىرمە قەدەمچە نېرىدىكى تېرەك تۈۋىدە جەڭچىلەر بىلەن پاراڭلىشىپ تۇرغان مېرۇل پۈگەننىڭ ئالدىغا ئات چاپتۇرۇپ كېلىپ، ئۇنىڭغا بىر نېمىلەر دېدى. مېرۇل پۈگەن ئىتتىك قەدەم تاشلاپ ھاجىنىڭ قېشىغا كەلدى. دە، ئۈرۈمچى تەرەپتىن تاھىر بەگ دېگەن ئادەمنىڭ ھاجى بىلەن كۆرۈشكىلى كەلگەنلىكىنى، ئۇلارنىڭ ئون بىر ئاتلىق كىشى ئىكەنلىكىنى مەلۇم قىلدى.

«تاھىر بەگ» دېگەن ئىسىمنى ئاڭلاش بىلەن ھاجىنىڭ چىرايى گۈلدەك ئېچىلىپ كەتتى ۋە ئورنىدىن دەس تۇرۇپ: — ئۇلار نەدىكەن؟ — دېدى.

— بىرىنچى قاراۋۇلدا قاپتۇ.

— چاپسان ئات تەييارلاڭلار! — دېدى ھاجى مېرۇل پۈگەنگە، ئاندىن سالى دورغا بىلەن مەھمۇت مۇھىتىلارغا قاراپ:

— تاھىر بەگ كۆپ ئوقۇغان، كۆپنى كۆرگەن ئادەم، مېنىڭ جان دوستۇم، كۆرۈشمىگىنىمىزگە بەش يىلچە بوپتۇ. ئاللا بىزگە مۇشۇ يەردە دىدار كۆرۈشۈشنى نېسىپ قىلغان ئوخشايدۇ. يۈرۈشسىلە، ئالدىغا بارايلى، — دېدى. ئاندىن، ئارىدا ھېچقانداق گەپ ئۆتمىگەندەك، قاسىم ئەپەندىگە قاراپ، «سىزمۇ بېرىڭ» دەپ كۈلۈمسىرەپ قويدى.

بىرەر سائەتتىن كېيىن ، بايقى سۇپىغا باشقىدىن داستىخان سېلىنىپ چاي تارتىلدى . نېرىراقتىكى ئوچاقلارغا ئېسىلغان مىس قازانلاردا يېڭى سويۇلغان پاخان گۆشلىرى قايناپ تۇراتتى .

تاھىر بەگكە ھەمراھ بولۇپ كەلگەنلەردىن سەككىز ئۇيغۇر چېرىك بىلەن يول باشلىغۇچى بىر قازاق كىشى ھاجىنىڭ يىگىتلىرى ئارىسىغا جايلاشتى . پەقەت زىلۋا بويلۇق ، يۇمىلاق يۈزلۈك ، بۇرۇتى ئەمدىلا خەت تارتقان بىر يىگىتلا تاھىر بەگنىڭ ئىشارىتى بىلەن چوڭلار بار سۈرۈنغا كېلىپ بىر چەتتە ئولتۇردى . ئۇ ھايان ئۇچقۇنلىرى چاچراپ تۇرغان شەھەر كۆزلىرىنى ھاجىدىن ئۆزىگە ئەدەب بىلەن يۈكۈنۈپ ئولتۇراتتى .

— قېنى بالام چايغا باققاچ ئولتۇر ، — دېدى تاھىر بەگ ، ئاندىن ھاجىغا قاراپ ، — بۇ بالام ئۆزلىرىنىڭ دىدارلىرىنى كۆرۈشكە مۇيەسسەر بولغىنى ئۈچۈن ھوشنى يوقىتىپ قوياي دەۋاتىدۇ ، — دەپ كۈلدى .

— يىگىت بولۇپ قالغان ئوغۇللىرى بار ئىكەن بېگىم ، — دېدى ھاجى بالغا زوقلىنىپ قاراپ .

— ئۆز ئوغۇلۇم دېسەممۇ بولىدۇ ، — دەپ گەپ باشلىدى تاھىر بەگ ، — ئاز كەم بەش يىل بۇرۇن ، يەنى پەن ياۋنەن ۋەقەسىدىن كېيىن شامەخ سۇت ۋاڭ يۈسۈپ تەيىجىنى ياڭ جاڭجۇڭنىڭ ئۆلۈمىگە تەزىيە بىلدۈرۈش ئۈچۈن ئۈرۈمچىگە چىقارغاندا ، ئۆزلىرى شۇ يۈسۈپ تەيىجىگە ھەمراھ بولۇپ كەلگەنلىرى يادىلىرىدا بولسا كېرەك . ھە شۇ قېتىم خاڭچىڭدىكى قەبرىستانلىقتا ، يەنى رەھمەتلىك تۆمۈر خەلپەمنىڭ قەبرىسى ئالدىدا ئۆزلىرى بىلەن ئۇچراشتۇق ، شۇنداق ئەمەسمۇ ؟

— ھە شۇنداق ، شۇ كۈنى بىر مېيىتمۇ يەرلىككە قويۇلغان ، — دەپ تەستىقلىدى ھاجى ، غەمكىنلىك بىلەن .

— بۇ بالا ئەنە شۇ كۈنى يەرلىككە قويۇلغان ھەسەن دولان دېگەن كىشىنىڭ ئوغلى تۇرسۇن بولىدۇ، — دېدى تاھىر بەگ، ئاندىن ھەسەن دولاننىڭ كىملىكى ۋە ئۇنىڭ پاچىئەلىك تەقدىرىنى، بۇ بالىنىڭ بولسا، كىچىكىدىنلا ھەيدەر ئەپەندىدە ئوقۇغانلىقىنى، دادىسىدىن كېيىن، ئانىسىدىنمۇ يېتىم قىلىپ، باشتا ھەيدەر ئەپەندىنىڭ ئۆيىدە، كېيىن ئۆزىنىڭ تەربىيىسىدە ئۆسكەنلىكىنى، ئەمەلىيەتتە رۇس ۋە خەنزۇ تىللىرىدىن بىرقەدەر ساۋاتى بار ياراملىق بىر يىگىت بولۇپ قالغانلىقىنى بايان قىلىپ كېلىپ مۇنداق دېدى:

— بۇ بالىنىڭ قەلبىدە قىساس ئوتىنىڭ يېلىنچاپ تۇرغىنى ماڭا كۈندەك روشەن ئىدى. بۇ قېتىم ھوزۇرلىرىغا كېلىدىغانلىقىمنى ئاڭلاپ، دادامنىڭ قىساسى ئۈچۈن بولسىمۇ، ھاجى ئاتاملارنىڭ سېپىگە قوشۇلمەن، مېنى بىللە ئالغاچ بارسىلا، ھېچ بولمىسا ئېتىنى يېتىلەشكە يارارمەن دەپ قاتتىق تۇرۇۋالدى. جەڭچى يىگىتلەر ئارىسىدا يۈرۈپ، بوران - چاپقۇندا چېنىقسۇن دەپ خىزمەتلىرىگە ئېلىپ كەلدىم. جەڭگە يارىمىسا، پۈتۈن كىچىلىككە ياراپ قالار. قانداق بوپتۇ ھاجىم؟

— ئوبدان بوپتۇ بېگىم. ئەر يىگىت شۇنداق بولغۇلۇق، قەلەم تۇتقان قوللىرىنىڭ ئەمدى مىلتىق تۇتۇشنىمۇ ئۆگەنسۇن ئوغلۇم، قانچە ياشقا كىردىڭ؟ — دېدى ھاجى يىگىتكە قىزىقىپ قاراپ.

بالا ئورنىدىن تۇرۇپ:

— يىگىرىمگە، — دېدى.

— بۆرىدەك ئالغۇر چاغلىرىڭ ئىكەن. مەنمۇ يىگىرمە ياشلىرىمدا تۆمۈر ئاكاملارنىڭ سېپىگە قېتىلغان، — دېدى ھاجى، ئاندىن، — ئېتىڭ نېمە ئىدى، بىردەمدىلا ئېسىمدىن چىقىپ كەتكىنىنى، — دەپ كۈلدى.

يىگىتنىڭ ئورنىدا تاھىر بەگ جاۋاب بېرىپ:

— ئېتى تۇرسۇن، تەڭ تۇشلىرى دادىسىنىڭ لەقىمى بىلەن ئۇنى

تۇرسۇن دولان دېيىشىدىكەن، — دېدى.

— دولان دېگەن لەقىمىڭ ئاناڭدىن قالغان بولسا، ئوبدان بوپتۇ.

ئوغۇل بالا دېگەن ئاتىنىڭ ئىزىنى باسىدىغان نېمە . بىزنىڭ يۇرتلاردا ئالتىشەھەرلىكنىڭ ھەممىسىنى دولان دېيىشىدۇ ، مانا بىز ئالتىشەھەرگە يېتىپ بارماي تۇرۇپلا سېپىمىزگە بىر دولان قوشۇلدى . يولمىز ئاق بولغۇدەك بىزنىڭ ، — دېدى ھاجى ، ئاندىن مىرول پۈگەنگە قاراپ ، — بۈگۈندىن باشلاپ ، بۇ بالا دولانغا مەرگەنلىكىنى ئۆگەت ، — دەپ كۈلۈپ قويدى .

— رەھمەت ھاجى ئاتا ، — دېدى تۇرسۇن خۇددى كاماندىرنىڭ بۇيرۇقىنى ئاڭلاۋاتقان جەڭچىدەك قەددىنى رۇسلاپ .

ئۆتەر - كېتەر گەپلەر بىلەن غىزا يېيىلىپ بولۇپ ، داستىخان يىغىلغاندا ، تاھىر بەگ ئورنىدىن تۇرۇپ ، ھاجىنىڭ قوماندانلىقىدىكى پىدائىيلار قوشۇنىنىڭ جىمىساردىكى بىتىم بويىچە يېڭى ھۆكۈمەت تەركىبىدىكى 6 - شى (دىئۇنىيە) قىلىپ رەسمىي بېكىتىلگەنلىكىنى ، مەھمۇت مۇھىتىنىڭ سىجاڭلىققا تەيىنلەنگەنلىكىنى جاكارلاپ ، ھەممەيلەننى قىزغىن تەبرىكلەيدى ۋە سۆزىنىڭ ئاخىرىدا بۇ قوشۇننىڭ بىر قىسىم راسخوتى بىلەن جەڭچىلەرنىڭ ئىككى ئايلىق مائاشىنىمۇ ئېلىپ كەلگەنلىكىنى ئېيتتى . سورۇندىكىلەر خۇشال - خۇرام تارقىلىشتى . توقسۇنلۇق ۋەكىللەر خۇش ئېيتىپ ، شۇ ئەتراپتىكى بىر مەھەللىگە كېتىشتى . تاھىر بەگ ھاجىنىڭ قۇلىقىغا :

— خاسراق ئولتۇرۇپ ، گەپلىشىۋالايلىقمىكىن ، مەن مۇھىم ئىش بىلەن كەلدىم ، — دەپ پىچىرلىدى .

— خوپ ، مەنمۇ شۇنداق ئويلىغان ، — دېدى ھاجىم كەسكىن قىلىپ .

نامازشامدىن كېيىن مۇم شاملار بىلەن يورۇتۇلغان كەڭ سۇپىلىق ئۆيدە ھاجى ئۆز يېقىنلىرىدىن ئۈندەك كىشى بىلەن بىللە تاھىر بەگنىڭ گېمىسىگە قۇلاق سېلىپ ئولتۇراتتى . تۇرسۇنمۇ سۇپىنىڭ گىرۋىكىدە سېرىق تېرە سومكىسىنى تىزىغا قويۇپ ، گەپكە قۇلاق سالماقتا ئىدى . تاھىر بەگ ئەگرى ساپىلىق غاڭزىسىغا تاماكا بېسىۋېلىپ ، بىر ئاز خىرىلىدىغان ئاۋاز بىلەن داۋام قىلدى :

— دېمەك ، شېڭ دۇبەن مېنى ھاجىمىڭ قەدىناس دوستى ، ھاجىم سىزنىڭ گېپىڭىزنى پىرالمىدۇ دەپ بۇ ئەلچىلىككە ئەۋەتمەكچى بولدى . مەن ھاجىمغا يەتكۈزىدىغان گەپنىڭ مۇھىملىقىنى بىلىپ رازى بولدۇم . ئۇنىڭ بۇ خۇسۇستا ھاجىمغا يازغان مەخسۇس مەكتۇبى بار .

تاھىر بەگ شۇ گەپلەرنى قىلىۋېتىپ ، تۇرسۇنغا قارىدى . تۇرسۇن سومكىدىن ئاغزى چاپلانمىغان يوغان بىر سېرىق لىپاپىنى چىقىرىپ ، ھاجىغا ئىككى قوللاپ ئۇراتتى . ھاجىم بىر ۋاراق سۈت قەغەزگە قۇمۇچ قەلەم بىلەن دانە - دانە قىلىپ ناھايىتى چىرايلىق يېزىلغان خەتنى بىر قۇر ئوقۇپ چىقىپ ، مەھمۇت مۇھىتىغا بەردى ۋە :

— ئۇنىڭ ئوقۇسلا ، ھەممەيلىن ئاڭلىسۇن ، — دېدى . بۇ خەت باشتىن ئاخىر دېگۈدەك چوڭقۇر ھۇرمەت ۋە ناھايىتى سىلىق سۆزلەر بىلەن بەكمۇ پاساھەتلىك يېزىلغان بولۇپ ، قىسقىچە مەزمۇنى : زىنچۇەن جېڭىدە ماجۇڭنىڭ قاتتىق ھالسىزلىنىدى . مۇشۇنداق پەيتتە مەن داۋانچىڭ تەرەپتىن ، ھاجىم توقسۇن تەرەپتىن تۇرپانغا بىرلا ۋاقىتتا ھۇجۇم باشلىساق ، ماجۇڭنىڭ يەر بىلەن يەكسان قىلىپ ، ئاپەتتىن ئۇزۇل - كېسىل قۇتۇلۇش مۇمكىن . ئەگەر ھاجىم بۇ تەكلىپكە قوشۇلسا ، يېتەرلىك قورال - ياراغمۇ ئەۋەتىپ بېرىمەن ، دېگەنلەردىن ئىبارەت ئىدى . خەتنىڭ ئاخىرىغا «دۇبەن شېڭ شىسەي» دېگەن سۆزلەر ئۇيغۇرچە يېزىلغاندىن تاشقىرى ، ئۇنىڭ ئۆز ئىمزاسى قويۇلۇپ ، شەخسىي نامىسى بېسىلغانىدى .

خەت ئوقۇلۇۋاتقاندا ، ھاجى ئوڭ تىزىنى قۇچاقلىغىنىچە ئېغىرلىقىنى سول پۇتىغا سېلىپ ، يانتۇنلۇكتىن كۆرۈنۈپ تۇرغان ئاسمان پارچىسىغا قارىغان پېتى خىيال سۈرۈپ ئولتۇراتتى .

خەت ئوقۇلۇپ بولۇش بىلەن كىمدۇر بىرسى «پاھ ، تازا پەيتى كەپتۇ» دەپ ۋارقىراپ تاشلىدى . ھاجى ئاۋاز كەلگەن تەرەپكە «يالت» قىلىپ قارىدى . كۆتەككە ئوخشاش چۈخچىيىپ ئولتۇرغان دىنماق بىر ئادەم ھاجىغا ھىجايىدى .

— قايىسى پەيتىنى دەۋاتىسىز ؟ — دېدى ھاجى ئۇنىڭ كۆزىگە تىكىلىپ .

— ماجۇڭىيىڭدىن ئۆچ ئالدىغان پەيتىنى دەۋاتىمەن . ئۇ خۇنپەرنىڭ جىساردا بىزگە قىلغىنى ئازمۇ ؟ — دېدى ھېلىقى ھىجايغان كىشى .
— توغرا ، — دەپ ئۇنى ياقلىدى كوسا ساقال بىر ئادەم ، — ھېچ بولمىغاندا ئاشۇ مىلتىقلارنى ياندۇرۇپ بەرگەي .

شۇنداق قىلىپ ، ھاجى پۈتۈن بىر قوشۇننىڭ بېشى بولۇش سۈپىتى بىلەن مەسلىنى ئوتتۇرىغا قويغۇچىلىك ، سورۇندا ئۆز - ئۆزىدىن گەپ باشلىنىپ كەتتى . جۈۋەككىنە كەلگەن پازىل دورغا يۇقىرىدىكى ئىككى كىشىنىڭ پىكىرىگە قارشى چىقىپ :

— ئويىناپ گەپ قىلساڭمۇ ئويلاپ قىل دەيتىكەن ، ئەمدىزە شېڭ دۈبەن دېگەن كاپىر بىلەن بىر بولۇپ ، مۇسۇلمان بىلەن سوقۇشمىزمۇ ؟ — دېدى .

— قىزىق گەپ قىلىدىلا دورغام ، — دېدى نەمەت خەلپەت ، — ياتنىڭ ياندىن ، ئۆزىنىڭ جانىدىن ئۆتەر دېگەن گەپنى ئاڭلىمىغانمۇ ؟ ئۆزى مۇسۇلمان تۇرۇپ بىزگە نېمىلەرنى قىلىدى ؟

— راست ، ئۇ بىزگە نېمىلەرنى قىلىدى ؟ — دەپ غەزەپ بىلەن سۆزگە ئارىلاشتى سالى دورغا ، سېرىق ساقىلىنى سىقىمداپ ، — مانا مەن جەڭگە تەييار ، بۇ پۇرسەتنى قولدىن بەرمەيلى !

يەنە كىمدۇر بىرسى سالى دورغىنى ياقلاپ چىقتى . مەھمۇت مۇھىتى بىلەن قاسىم ئەپەندى جىم ئولتۇراتتى . ھاجى قاسىم ئەپەندىگە « سىز نېمە دەيسىز » دېگەندەك قىلىپ ، تىكىلىپ قارىدى . قاسىم ئەپەندى ھاجىغا سىنچى كۆزلىرى بىلەن بىر قارىۋېلىپ مۇنداق دېدى :

— ماجۇڭىيىڭنىڭ كىملىكى بىزگە مەلۇم . بۈگۈن بولمىسا ئەتە بىزگە ئوق ئېتىشى تۇرغان گەپ . بىز شېڭ دۈبەن بىلەن ھامان بىرلەشكەن بولغاندىن كېيىن ئۇنىڭ بىلەن بىرلىكتە تۇرۇپ ...

— ھە ... سىزمۇ شۇنداق دېمەكچىمۇ ، — دېدى ھاجى ئۇنىڭ گېپىنى بۆلۈپ ، ئاندىن زەردە بىلەن مۇنداق دېدى ، — مەن سىزنى ئوقۇغان - بىلگەن ئادەم بولغاندىن كېيىن ئوبدانراق مەسلىھەت بېرەرمىكىن دەپتىمەن . ھەي مەخسۇت ، ھەي مەخسۇت ، سېنىڭدىن ئايرىلىپ ، راستتىنلا قانىتى سۇنغان قۇشتەك بولۇپ قالدىم . شۇنداق ، قانىتى سۇنغان قۇشتەك ... سىز ئويلىدىڭىزمۇ ئەپەندىم ، ماجۇڭىيىڭ ھەرقانچە ئەسكى بولغىنى بىلەن ئىمان ئېيتقان مۇسۇلمان . بىز مۇسۇلمان تۇرۇپ ، مۇسۇلمانغا بىرىنچى ئوق ئاتساق ، ئاللا راۋا كۆرەمدۇ ؟ قىيامەتتە نېمە دەيمەن ؟

ئۆيىنىڭ ئىچى گۆرىستان جىملىقىغا چۆمدى ، ھەممەيلەن قىمىرلىماي شۈك ئولتۇراتتى . پەقەت تاھىر بەگلا سېپى ئەگرى غاڭزىسىغا يەنە تاماكا بېسىپ سەرەڭگە چاقتى .

— سىلەر ، ئاغىنىلەر ئويلىدىڭلارمۇ ، — دەپ داۋام قىلدى ھاجى ، — مۇبادا ماجۇڭىيىڭ بىزگە تەڭ كېلەلمەي قۇمۇل تەرەپكە قاچسا ، قۇمۇللۇقنىڭ ھالى نېمە بولغاي ؟ ئۇ بىزدىن ئالالمىغان ئۆچىنى پۇقرادىن ئالغايۇ ؟ خەير ، ئارقىدىن قوغلايمۇ بارارىمىز ، «قاچقانمۇ خۇدا دەيدۇ ، قوغلىغانمۇ خۇدا دەيدۇ» دەپتىكەن بۇرۇنقىلار ، قۇمۇلنى يەنە قانغا بويىلىمۇ ؟ مۇبادا تۇرپاندا ئۇرۇش ساقچۇ ؟ تۇرپانمۇ قانغا بويالغايۇ ؟ ياق ، شېڭ دۈبەن ماڭا قورال بەرگەن تەقدىردىمۇ ، مەن ماجۇڭىيىڭ بىلەن ئۇرۇشمايمەن ، مېنى ماجۇڭىيىڭدىن قورقتى دېسەڭلارمۇ دەرگاھلار . ئەمما مېنىڭ مەجەزىمنى بىلىسىلەر ، خۇدادىن باشقا ھېچكىمدىن قورقمايمەن . قۇمۇل تاغلىرىدا شېڭ دۈبەندىنمۇ قورقىمىغان . قىسقىسى ، مەن ئەمدى قان تۆكۈشنى خالىمايمەن . ئەمدىچۇ دورغام ، — دېدى ئۇ سالى دورغىغا قاراپ ، — بولدى قىلساق بولارمىكىن !

— كېيىنچۇ ، — دېدى سالى دورغا ئاۋازىنى كۆتۈرۈپ ، — كېيىن قانداق قىلىمىز ؟ بۇ مۇرتەت تۇرپاندا تىنچ ياتارمۇ ؟

— كېيىنلىكىنى خۇداغا قويدۇم . خۇدا نېمىنى بۇيرۇغان بولسا شۇنى

كۆرۈرمىز .

— ئۇنىڭ ئۈستىگە ، — دەپ گەپكە ئارىلاشتى مەھمۇت مۇھىتى ، —

شېڭ دۈبەننىڭ بىزنى دەيدىگە سېلىشىدا بىر ئويۇن بار دەپ ئويلايمەن . بولمىسىزە ، زىنچۈەن ئۇرۇشىدا ماجۇڭيىڭنى ھالىدىن كەتكۈزگەن كىشى ئۇنى نېمىشقا مورىغىچە قوغلاپ كېلىپ ، يەر بىلەن يەكسان قىلىۋەتمەي ، گۇچىڭدا توختاپ قالىدۇ ؟ ھەممىدىن مۇھىمى ، ھېلىقى توختام بويىچە بىزگە بېرىدىغان قوراللارنى ۋاقتىدا بەرمەي ، سىلەر ماجۇڭيىڭ بىلەن سوقۇشىدىغان بولغاندا بېرىمەن دېگىنىنى قارىمايدىغان ! بۇنىڭدا چوقۇم بىر ئويۇن بار .

— ھە بەللى ، مانا بۇ گەپنى ئوبدان دېدىلە . مەن شۇنىڭ ئۈچۈن بۇ ئەلچىلىككە ئۆز رازىمەنلىكىم بىلەن كەلدىم ، — دەپ گەپ باشلىدى تاھىر بەگ ، — ئۇنىڭ نىيىتى ياخشى بولسا ، ۋەدە قىلىنغان نەرسىنى نېمىشقا ۋاقتىدا بەرمەيدۇ ؟ ئۇنىڭ ئۈستىگە ، ماجۇڭيىڭ زىنچۈەندىن قاچقاندا شېڭ دۈبەننىڭ ئۇنى ئۈزۈل - كېسىل يوقىتىشقا كۈچى يېتەتتى . ئەمدى بولغاندا ، باشقىچە بىر ئويۇن ئوينىماقچى ، خەنزۇچە كىتابلاردا «باشقىلارنىڭ قولى بىلەن ئادەم ئۆلتۈرمەك» دېگەن گەپ بار ، شېڭ دۈبەن خۇددى شۇنداق قىلماقچى . يەنى بىزنى ماجۇڭيىڭ بىلەن سوقۇشتۇرۇپ قويۇپ ، ئارىدىن ئۆزىگە نەپ تاپماقچى . يەنى مەسىلەن ، ئۇرۇش داۋامىدا ھەر ئىككى تەرەپ ئاجىزلاش قاندىن كېيىن ، مەسىلەن ، بىزمۇ چىقىمدار بولغاندىن كېيىن ...

— ھە ، ئاندىن كېيىن مېنى يوقاتماقچى . شۇنداق ئەمەسمۇ ؟ — دېدى

ھاجى تاھىر بەگنىڭ گېپىنى بۆلۈپ .

— دەل شۇنداق . شۇنىڭ ئۈچۈن ھاجىمنىڭ باياتىن بېرى ئېيتقان گەپلىرىگە تامامەن قوشۇلمەن . ھاجىمۇ شېڭ دۈبەننىڭ دېيىغا ئۇسسۇل ئويناپ ، بىھۇدە قان تۆكمەيلى دېمەكچى . شۇنداق ئەمەسمۇ ھاجىم ؟

— شۇنداق . مەن تاغچى ، تاغچىنىڭ چورۇقى يوغان . يوغان چورۇق بىلەن شېڭ دۈبەننىڭ دېيىغا ئۇسسۇل ئوينىيالمىمەن ، ئاغىنىلەر ، — دېدى ھاجى بىردىنلا كۈلۈپ تاشلاپ .

بۇ كۈلكە سوزۇندىكىلەرنىڭ كەيپىياتىنى يېنىكلەتتى . باياتىن

قىزىشىپ كەتكەن كىشىلەر ئەمدى يېنىك - يېنىك كۈلۈپ ، شۋىرلىشىشقا باشلىدى . پەقەت قاسىم ئەپەندىلا چىرايدىكى خاپىلىقنى يوشۇرماقچى بولغاندەك ئۆتۈكنىڭ قونچىنى تارتقان بولۇپ يەرگە قارىۋالدى .

— ئەمەسە شۇنداق بولسۇن ، يىلانلىقتىمۇ ئۇزۇن تۇرماي ، ئالتىشەھەر تەرەپكە چاققانراق مېڭىپ كېتەيلى ، — دېدى ھاجى ، ئاندىن تاھىر بەگكە قاراپ ، — ئۆزلەمۇ بىز بىلەن بىللەلا ماڭسالا بېگىم ، — دەپ قوشۇپ قويدى . — مېنىڭ مەيلىچە بولسا ، ئاللىقاچانلا قاشلىرىغا كېلىپ ، خىزمەتلىرىدە بولاتتىم ، — دېدى تاھىر بەگ تېتىكىلىشىپ ، — ھازىرقى ئەھۋالدا مېنىڭ ئۈرۈمچىدە ، يەنى شېڭ دۈبەننىڭ كۆز ئالدىدا تۇرغىنىم ياخشى . ھەيدەر ئەپەندىلەرمۇ شۇنداق پىكىردە . ئۇنىڭ ئۈستىگە بۇ قېتىم ئالدىلىرىغا ئەلچىلىككە كەلگەن ئادەم تۇرۇپ ، جېمجىلا قېپقالسام شېڭ دۈبەن بىمە دەپ ئويلاپ قالىدۇ . ئۇ بەكلا گۇمانخور ئادەم ئىكەن . مەن ئۆزلىرىنىڭ جاۋاب مەكتۇپلىرىنى يەتكۈزۈشكە بولامدۇ ؟ مۇمكىن بولسا ، مەن ئەتە - ئۆگۈنلا يولغا چىقاي .

— بۇ گەپلىرىمۇ راست ، — دېدى ھاجى سادىقلىق بىلەن كۈلۈپ ، ئاندىن نەمەت خەلپەتكە قاراپ ، — ئەمەسە خەلپىتىم بۈگۈن كېچە قەلىمىنى تازا بىر يورغىلاتقاچۇ ! — دېدى .

— نېمە دەپ يازساق بولۇر كىن ؟ — سورىدى نەمەت خەلپەت . — بۇ نېمە دېگىنىڭىز ؟ — دېدى ھاجى قاپقىنى سېلىپ ، — مەن مۇسۇلمان ، مۇسۇلمان تۇرۇپ يەنە بىر مۇسۇلمانغا بىرىنچى بولۇپ ئوق ئاتالمايمەن . مۇبادا ئۇ ماڭا ئوق ئاتسا ، شۇ گاхта كۆرىمىز . مانا شۇنداق دەپ يازمامسىز .

نەمەت خەلپەت چېكىسىنى تاتىلاپ قويدى .

ئەتىسى كۈن سەل يانغاندا ، تاھىر بەگ ھاجىلار بىلەن خوشلىشىپ يولغا چىقماقچى بولۇۋاتاتتى . دەل شۇ چاغدا كۈتۈلمىگەن بىر ۋەقە يۈز بەردى : تۇرپان يولىغا قويۇلغان قاراۋۇللاردىن ئىككى يىگىت ئات چاپتۇرۇپ كېلىپ ، ماجۇڭيىڭنىڭ ئەلچىلىرى كېلىۋاتقانلىقىنى خەۋەر قىلدى . ھەممەيلەن ھەيران بولۇپ ، بىر - بىرىگە قاراشقان يېتى جىم تۇرۇپ قالدى .

نەمەت خەلپەتنىڭ بوم ئاۋازى جىمجىتلىقنى بۇزدى .
— ئالدىرىمايراق ماڭسىلا دېمىدىمۇ بېگىم ، مېڭىپ كەتكەن بولسىلا ، بۇ قىزىقچىلىقنى كۆرمىي كىتۈر كەنلا .

— راست ئېيتىشىڭىز خەلىپىتىم . گاسلىڭنىڭ يېڭى ئويۇنىنى كۆرۈشتىن مەرھۇم قالغىلى تاس قاپتىمەن ، — دەپ خىرقىراپ كۈلدى تاھىر بەگ . ئاندىن ، — مانا ھاجىم ، يەنە بىر پېرىخون مەيدانغا چۈشتى . ئۇنىڭ دېيى قايىسى مۇقامغا چېلىنىدىكىن ، — دېدى .

— قايسىلا مۇقامغا چالغان بىلەن ، — دېدى ھاجى قاپقى سېلىنغان ھالدا ، — مېنىڭ چورۇقۇم يوغان ، يوغان چورۇق بىلەن ئۇسسۇل ئوينىيالايمەن دېدىمغۇ ، گەپ شۇ بېگىم .

دەرۋەقە ماجۇڭيىڭنىڭ يېڭى سېھىر - ئەپسۇنلىرى ھاجىغا كار قىلمايدى .

بۇ قېتىم ماجۇڭيىڭ يەرلىك مۆتىۋەرلەردىن بىر نەچچە كىشىنى مەخسۇس خەت بىلەن ھاجىغا ئەلچىلىككە ئەۋەتكەنىدى . ئۇنىڭ خېتى ئاللاغا ھەمدۇ - سانا ، پەيغەمبەرگە نەئەت ۋە دۇرۇت بىلەن باشلىنىپ ، ئاساسىي قىسمى كەچۈرۈم سوراش ماھىيىتىدە ناھايىتى پاساھەتلىك يېزىلغان ۋە «سىز قاچانلا بولسىڭىز ئاتا ، مەن كەمىنىڭىز بالا . ئاتا ئۆزىنىڭ بالىسىدىن ئۆتكەن ھەرنە سەھۋەنلىكنى ئەپۇ ئېتىكى بىلەن يېپىپ ، لۇتقى كەرەمى بىلەن ئەپۇ قىد

لىشىنى دەرىخ تۇتمايدۇ. ئىلتىماسم شۇكى، سىز يەنىلا نەيزىنىڭ سېپى، مەن نەيزىنىڭ ئۇچى بولسام، قايسى تەرەپكە شىلتىسىڭىز شۇ تەرەپكە سانچىلىسام، بىز باشلىغان بۇ مۇقەددەس غازات ئەنجامىغا يەتسە دەيمەن» دېگەنگە ئوخشاش گەپلەر بىلەن ئاياغلاشقانىدى.

ئەلچىلەر ئىچىدىن چىرايلىق سەللا يۆگىۋالغان چار ساقال كىشى بۇ خەتنى ھېلىقى تېرەكنىڭ سايسىدىكى كەڭ سۇپىغا ھازىرلانغان داستىخان ئۈستىدە ئورنىدىن تۇرۇپ، ھاجىغا ئىككى قوللاپ تاپشۇرماقچى بولغاندا، ھاجى قاپىقىنى سېلىپ ئولتۇرۇپ:

— نەمەت خەلىپىتىگە بەرسىلە، — دېدى. نەمەت خەلىپەت ئورنىدىن دەس تۇرۇپ خەتنى ئالدى ۋە ھاجىنىڭ بۇيرۇقى بىلەن ئوقۇشقا باشلىدى. خەت ئوقۇلۇپ بولۇش بىلەنلا، ھاجى ئاغزىنى بۇزۇپ:

— بۇ لومودىنىڭ شۇنداق دەيدىغىنىنى كۆڭلۈم تۇيۇپ تۇرغان. ئەمدى بىر نېمىسىگە يوق قاپلاشقاندا قىلىۋاتقان گەپلىرىنى قارىمىدىغان، ھوي ھارامزادە، مېنىزە كىچىك بالىنى گۈللەنغاندەك گۈللىماقچىمۇ؟ بولدى، ياغاچ قازاندا بىرلا قېتىم ئاش پىشيدۇ، — دەپ كايىپ كەتتى. ئاندىن، — ئاخۇنۇم، — دېدى ھېلىقى كىشىگە قاراپ، — ئەلچىگە ئۆلۈم يوق، مېنىڭ دېگەنلىرىمنىڭ ھەممىسىنى ئۇ لومودىغا ئېيتىسلا، ھە راست، يەنە بىر گەپ، بىزنىڭ قۇمۇللاردا:

«سۇغا سالسا، سۇ كۆتۈرمەس مىسقال تۆمۈرى،

ئالتۇن بېرىپ ئېلىپ بولماس قالغان كۆڭۈلنى»

دېگەن گەپ بار، بۇنىمۇ توڭچىغا ئۆردۈرۈپ، ئۇنىڭغا ئۇختۇرۇپ قويسىلا. سورۇندىكىلەرنىڭ ھەممىسى، جۈملىدىن ئەلچىلەرمۇ ماڭۇڭنىڭ بىلەن ھاجىنىڭ ئارىسىدا بولۇپ ئۆتكەن ئىشلاردىن خەۋەردار بولغاچقىمىكىن، ئۇنىڭ بۇ گەپلىرىگە ھېچكىم ھەيران قالمايدى ۋە ئارتۇق گەپ قىلىشنىڭ ھاجىتى يوقلۇقىنى چۈشەنگەن بولسا كېرەك، ھېچكىم ھېچنېمە دېمەي، جىم ئولتۇرۇپ غىزا يېيىشمەكتە ئىدى.

پەقەت مەھمۇت مۇھىتى بىر نېمە دېمەكچى بولۇپ، تاهىر بەگكە مەنىلىك قارىدى. تاهىر بەگ ئۇنىڭ كۆز قارىشىدىن بىر نېمىنى چۈشەنگەندەك قىلىپ، باش ئىشارىتى بىلەن ماقۇللىدى.

— ھاجى ئاكا، — دېدى مەھمۇت مۇھىتى قولىدىكى پىيالىنى داستىخانغا قويۇپ، — ئەلچىلەرنى قۇرۇق قول ياندۇرساق بولماسىمىكىن، بىرەر پارچە جاۋاب خەت يازغىنىمىز ياخشىمىكىن.

— بوپتۇ. يازساق يازايلى، — دېدى ھاجى، ئاندىن نەمەت خەلپەتكە قاراپ، — ھەممىنى يېزىڭ، مەن بايا ئېيتتىمغۇ، شۇ گەپلەرنىڭ ھەممىسىنى يېزىڭ، مەنمۇ نەيزىنىڭ سېپى بولماي، ئۇمۇ نەيزىنىڭ ئۇچى بولمەن دېمىگەي، بىز شېڭ دۇبەن بىلەن پۈتۈشتۈق. مەن شۇ پۈتۈم بويىچە ئالتە شەھەرنى زالىملاردىن قۇتقۇزۇپ، ئۆزىمىز سوراشقا كېتىۋاتىمەن. گاسلىڭمۇ كىشىنىڭ يۇرتىنى پاراكەندە قىلماي، ئۆز يۇرتىغا كەتكەي، دېمىسىمۇ خەقنىڭ يۇرتىدا ئۇنىڭغا نېمە بار؟ مانا شۇلارنى يېزىڭ، ئەمدى ھېچقايسىمىز نەيزىلەشمەيلى دەپ يېزىڭ. ئەل - يۇرتقا تىنچلىق كېرەك، مانا شۇلارنىڭ ھەممىسىنى يېزىڭ.

— توۋا، بۇ راستتىنلا ئاجايىپ ئادەم ئىكەن، — دەپ پىچىرلىدى تاهىر بەگ، مەھمۇت مۇھىتىنىڭ قۇلىقىغا، — بىر قارىسىڭىز ئۆمرى تاغدا ئۆتكەن مالچىغا ئوخشايدۇ؛ بىر قارىسىڭىز، ئەزىم دەريالاردا تولا ئۈزگەن سالچىغا ئوخشايدۇ. ئوقۇمىغان ئادەم بولغان بىلەن ...

شۇ ئارىدا ھاجىنىڭ ئاۋازى تاهىر بەگنىڭ گېپىنى ئۈزۈپ قويدى:

— ھوي مېرۇل، قېنى سەن! — دەپ ۋارقىردى ئۇ، ئەلچىلەرنىڭ سايىغا باغلاپ قويۇلغان ئاتلىرىغا قاراپ، — ئاۋۇ جانىگەرلەرنى كۆردۈڭمۇ، ئىسسىقتا يول يۈرۈپ، ئۆپكەسى قېقىلىپ كېتەي دەپ قاپتۇ. بالىلارغا ئېيت، ئوبدان سوۋۇتۇپ، بوغۇزنى ئايىمىغاي، بولمىسا ئەتە بۇ ئاخۇنۇملار يولدا قالىدۇ.

تاهىر بەگ بىلەن مەھمۇت مۇھىتى بىر - بىرىگە قاراپ سەمىمىي كۈلۈپ

شۇ كۈنى ئاخشى تۇرسۇن ئۆزىنىڭ بىرنەچچە كۈنلۈك تەسىراتىنى
بىرلا يىغىپ ، يول خاتىرىسىگە مۇنۇ پارچىلارنى يازدى :
1933 - يىل 22 - ئىيۇن .

يىلانلىققا كەلگىنىمىزگە بۈگۈن تۆت كۈن بولدى . بۇ تۆت كۈن
ئىچىدە ئاجايىپ ئادەملەرنى كۆرۈپ ، ئاجايىپ گەپلەرنى ئاڭلاپ ، خۇددى
تۆت ئايلىق كۇرستا ئوقۇغاندەك بولۇپ قالدىم . پىژغىرىم ئىسسىق ، ئىزغىرىم
سوغۇق ۋە بوران - چاپقۇنلاردا چىرايلىرى قارىداپ ، تۈچ ھەيكەلگە ئوخشاپ
قالغان بۇ ئادەملەرنىڭ كۆزلىرى ماڭا خۇددى تاڭ ۋاقتىدىكى چولپان يۇلتۇزنى
ئەسلىتىدۇ . قاچانلا قارىسام ، بۇ كۆزلەردە ئۆچمەس بىر ئۈمىد ۋە سۇنماس بىر
ئىرادە شولەپسىنىڭ يالتىراپ تۇرغىنىنى كۆرىمەن . ئالىيجاناب غايە ئۈچۈن
ئۆزىنى پىدا قىلغان كىشىلەر شۇنداق بولىدىغان ئوخشايدۇ . مۇشۇنداق ئادەم
لەر سېپىگە قوشۇلۇش نەسىبىسىگە ئېرىشكىنىم ئۈچۈن خۇشالمەن ، راستتىنلا
خۇشالمەن .

× × ×

ئوتتۇرا بوي كەلگەن ، كەڭ غوللۇق ، قوللىرى ئۇزۇن ، قېلىن قاش-
لىرى ئاستىدىكى دۈگىلەك كۆزلىرى ئۆتكۈر قارايدىغان قارا ساقال كىشى ،
يەنى ئاشۇ ئادەملەرنىڭ سەردارى ھاجى ئاتام مەندە ناھايىتى چوڭقۇر تەسىرات
قالدۇردى . بۇ ئادەمنىڭ سۆز - ھەرىكەتلىرى قوپال ، مېجەزى چۇس ، چالا
ساۋات بولغان بىلەن ئۆزى كۆڭلى يورۇق ، پىكرى ئوچۇق ئىكەن . ئۇنىڭ
ئىككى - ئۈچ كۈندىن بېرى شېڭ شىسەي بىلەن ماجۇگېڭنىڭ ئەلچى ئەۋە-

تېشى يولى بىلەن قۇرغان توزاقلېرىدىن شۇنچە ئاسان قۇتۇلغىنى مېنى ھەيران قالدۇردى. راستىنى ئېيتسام، شۇ كۈنلەردە بۇ ئادەم نېمە دەپ جاۋاب بېرەر-كىن دەپ بېشىم قاتقان ۋە خېلى ئەندىشە قىلغانىدىم.

× × ×

ھاجى ئاتامنىڭ ھەمراھلىرىدىن مەھمۇت مۇھىتى ئۆز بەستىگە لايىق تاغنى كۆتۈرگۈدەك تەمكىنى بار، ئېغىر بېسىق كىشى ئىكەن. بۇ كىشىمۇ ھاجى ئاتامغا ئوخشاش ناھايىتى تەقۋا كۆرۈنىدۇ. تۈنۈگۈن كېچە ئۇخلاپ قېلىپ، ناماز بامداتقا چىقالمىغىنىم ئۈچۈن «ياشلىقتىكى ئىبادەت تاشقا مۆھۈر باسقاندەك بولىدۇ ئۇكام، نامازنى تەرك قىلماڭ» دېدى. ناھايىتى ئىزا تارتىپ كەتتىم. بۇ ئادەم كېچىلىرى ئۇخلىمامدۇ نېمە؟ بۈگۈن تاڭ سەھەردە ئۆزۈمچە ھەممىدىن بۇرۇن ئويغاندىم دەپ، تاھارەت ئالغىلى ئېرىق بويىغا بارسام، مەھمۇت مۇھىتى تۆۋەندىكى مەھەللىدىن ئۆزى يالغۇز ئاتلىق كېلىۋېتىپتۇ. ئەھۋالدىن قارىغاندا قاراۋۇللارنى تەكشۈرۈپ كەلگەن ئوخشايدۇ.

× × ×

سالى دورغا — ئېگىز بويلۇق، كەڭ غوللۇق، ياپىلاق يۈزلۈك، قا- تاغغۇر كەلگەن بۇ سېرىق ساقال كىشى ماڭا خۇددى بىر پارچە ئوتتەك كۆرۈنىدۇ. ئۇ، شىكار ئىزدەپ يۈرگەن بۇر كۈتتەك، كۆزلىرىنى دائىم يىراق- يىراقلارغا تاشلاپ تۇرىدىكەن. تۆت كۈندىن بۇيان، مەن بۇ ئادەمنىڭ بىرەر قېتىم كۈلگىنىنى كۆرمىدىم. پەقەت تۈنۈگۈن ماڭا «رەھمەتلىك مەڭلىك بالا ھايات بولغان بولسا، بىر جۈپ بولۇر ئىكەنسىلەر» دەپ غەمكىن كۈلۈمسىرەپ قويدى. «دورغا ئاتا، مەڭلىك بالا دېگەنلىرى كىم؟» دېۋىدىم، «مىرۇل

مەرگەندىن سورا» دەپ يەنە قوشۇمىسىنى تۇرۇۋالدى . مېرۇل ئاكام ماڭا مەڭ-
لىك بالىنىڭ خائىنلار قولىدا شېھىت بولغىنىنى سۆزلەپ بېرىۋېتىپ ، يوغان
مۇشتۇمى بىلەن يەرنى بىر مۇشتلىدى - دە ، مۇنداق دېدى : « كۆردۈڭمۇ ئۇ-
كام ، بۇ مۇناپىقلارنى ، ئۆز ئىچىمىزدىن مۇناپىق چىقسا ، ھەممىدىن يامان
بولىدىغىنى شۇ ئىكەن . دۈشمەننىڭ يامغۇردەك ياغدۇرغان ئوقلىرىنىڭ ئاس-
تىدىن ئامان چىققان مەڭلىك بالا ئاخىر شۇ مۇناپىقلارنىڭ قولىدا شېھىت
بولدى . شۇڭىزە ، بىزنىڭ پەيغەمبىرىمىز مۇناپىقلار كاپىردىنمۇ يامان دەپتە-
كەنتۇق . بۇ گەپنى مەن موللاردىن ئاڭلىغان » ، « مەڭلىك بالىنىڭ مەشۇقى
ئاينىساقىز ھېلىمۇ قۇمۇلدىمۇ ؟ » دېدىم مەن ، ئۆزۈمنى ئاران بېسىۋېلىپ ،
« قۇمۇلدا ئۇكام ، قۇمۇلدا . ھەي بۇ دورغامنى ، نېمە دېسەم بولۇر شۇ گاختا
ئىككىسىنىڭ بېشىنى بىر قىلىپ قويغان بولسا ، بىچارە مەڭلىك مۇرادىغا يېتىپ
ئاندىن پېشانىسىگە يېزىلغاننى كۆرگەن بولسىمۇ كاشكى » دېدى مېرۇل ئاكام ،
كۆز ياشلىرىنى يېڭى بىلەن سۈرتۈپ ، مېنىڭمۇ كۆڭلۈم بۇزۇلدى . شۇ ئارىدا
خىيال قۇشلىرىم بىردىنلا ئۇرۇمچى ئاسمىنىدا غەمكىن پەرۋاز قىلىشقا باشلى-
دى . ئاھ ... ئۇرۇمچى ، ئاھ ... مەن تۇغۇلۇپ ئۆسكەن دىيار ، ئاھ ... ھېلىقى
كوچىدىكى سېھىرلىك دەرۋازا . شۇ دەرۋازە ئالدىدىن يەنە ئۆتىدىغان كۈنلەر
بولارمۇ ؟ شۇ دەرۋازىنىڭ قىيا ئېچىلىشىغا تەلپۈرۈپ ، كۆزۈمنىڭ نۇرلىرى
ئاققان چاغلار ، شۇ دەرۋازا ھەر قېتىم « غىج » قىلىپ ئېچىلغاندا يۈرىكىمنىڭ
گۈپۈلدەپ سوقۇشلىرى ... دۇنياغا كۆز ئېچىپ تۇنجى قېتىم كۆڭلۈم قۇشنى
ئوۋلىغان شۇ جانان قىزنى يەنە كۆرىدىغان كۈنلەر نېسىپ بولارمۇ ؟ ياكى
مەڭلىك بالىغا ئوخشاش ... ياق ، ياق ، بۇ گەپلەرنى مۇشۇ يەردە بەس قىلايلى .

× × ×

قىزىق ئىش ، قاسىم ئەپەندى مېنى كىچىك دېمەي ، قىسقىغىنە بىر

نەچچە كۈن ئىچىدە مەن بىلەن خېلى پاراڭلاشتى. رۇس تىلىدىن ماڭا ياردەم بېرىپ تۇرىدىغان بولدى. ئۆزى كۆپ ئوقۇغان ئادەم ئىكەن، ئۇ نامىنى ئاتىغان كىتابلارنىڭ مۇتلەق كۆپ قىسمىنى مەن تېخى ئاڭلاپمۇ باقمىغان ئىكەنمەن. بىراق، بۇ ئادەمنىڭ كۈلۈپ تۇرىدىغان كۆزلىرىنىڭ ئىچىگە قانداقتۇر بىر سىر يوشۇرۇنۇپ تۇرغاندەك كۆرۈنىدۇ. ئۇلۇشكۇن مەن ئۇنىڭدىن بۇ قوشۇننىڭ نېمىشقا بايرىقى يوق دەپ سورىسام، ئۇ چىرايلىق بۇ-رۇتىنى سىلاپ قويۇپ، «ھاجىنىڭ ئۆزى بايراق ئەمەسمۇ؟» دېدى. «ئۇغۇ شۇنداق، بىراق قوشۇن دېگەننىڭ لاتىندىن قىلىنغان بايرىقى بولىدەك ئۇغۇ» دېسەم، «سېنىڭچە، قانداق بايراق بولسا بولار» دېدى. مەن دەرھاللا «ھەيدەر ئەپەندىم بىلەن تاهىر بەگ دادامنىڭ ئېيتىشىچە، مۇسۇلمانلارنىڭ ئاي - يۈل تۈزلۈك بايرىقى بولىدەك ئۇغۇ» دېدىم. قاسىم ئەپەندى كۈلۈپ تاشلاپ، «سەن تېخى ياش، مۇنداق خىياللاردا بولما» دېدى، «ئۇنداق بولسا، ھەيدەر ئەپەندىم بىلەن بەگ داداملارنىڭ گېيى خاتامۇ؟» دېدىم. «خانا دېگىلى بولمايدۇ، بىراق، ئاي - يۈلتۈزلۈك بايراق بىزگە توغرا كەلمەيدۇ» دېدى قاسىم ئەپەندى يەنە كۈلۈپ، «نېمىشقا توغرا كەلمەيدۇ؟ بىزنىڭ قوشۇنمۇ مۇسۇلمان قوشۇ-نىغۇ؟» دېسەم، ئۇ قايىقىنى تۇرۇپ، «قوي بۇ گەپلەرنى، كېيىن چۈشىنىپ قالسىن» دەپ گەپنى ئۈزۈۋەتتى. مەن ھەيران بولۇپ قالدىم.



تۈنۈگۈن قىزىق بىر ئىشنى كۆردۈم. ھوشۇر پەيىجاڭ دېگەن شادا پا-چاق بىر ئادەم (بەزىلەر ئۇنى ھوشۇر كانتو دېيىشىدىكەن) ئۈچ ھەمراھى بىلەن تۆۋەنكى مەھەللىگە يەم - بوغۇز ئۈچۈن دېھقانلارغا پۇل تارقىتىشقا ماڭغاندا مەنمۇ بىللە باردىم. بەزى دېھقانلار پۇلنى ئالدى. بەزىلىرى «ھاجىمنىڭ پىدا-ئىيلىرى بىز ئۈچۈن جەڭ قىلىۋاتسا، يەم - بوغۇزغا نېمىشقا پۇل ئالغۇدەكمىز» دەپ ئالامىدى. ئۇ يەردىن قايتىپ كېلىۋېتىپ، يېرىم يولدا ھوشۇر پەيىجاڭنىڭ

بېلى قاتلانمىغان بىر باغلام قەغەز پۇلىنى يوشۇرۇپ قويىنغا تىقۋاتقىنىنى كۆرۈپ قالدىم. ئۇ ماڭا قاراپ مۇغەمبەرلىك بىلەن كۆزىنى قىسىپ قويدى. «ھەي ئۇكام، سەندىن گەپ يوشۇرمايمەن. يېشىم قىرىقتىن ئاشتى، تېخى ئۆيلەنمىدىم. ئانچە - مۇنچە تويۇلۇققا پۇل يىغىسام بولامدۇ» دېدى ئۇ بىپەرۋا. لىق بىلەن. «بۇ بىز ئەپكەلگەن ھېلىقى پۇلدىنكەنغۇ، قوشۇننىڭ پۇلىنى مۇنداق قىلىشىڭىز بولامدۇ» دېدىم ئۇنىڭغا ئاچچىقىم كېلىپ. «خاپا بولما ئۇ. كام، بىزگە دائىم ئايلىق يوق. بۇ دورەم بىر پۇرسەت كېلىپ قالدى دېگەنە، ئۆزۈڭ كۆردۈڭغۇ، بىرمۇنچىسىنى دېھقانلارغا تارقىتىپ بەردىم. دېھقانلارنىڭ ئالىمىغىنى ماڭا قالدى شۇ» دېدى ئۇ. ئاندىن «بۇ گەپنى بىرسىگە ئېيتىپ يۈرمە» دەپ ماڭا يالۋۇردى. مەن «قىزىق ئادەم ئىكەن بۇ» دەپ ئىچىمدە كۈلۈپ قويدۇم.

ئەسلىدە جەڭ ئاتلىرىنىڭ تۇياقلىرىدىن چاچراپ چىققان ئوت ئۇچقۇنلىرى بىلەن قىلىچلارنىڭ قۇياش نۇرىدا ۋال - ۋۇل قىلىپ پارقىراشلىرىنى كۆرۈرمەن، تاراسلاپ ئېتىلغان مىلىتىق ئاۋازلىرىنى ئاڭلارمەن دېگەنلىدىم. نەچچە كۈندىن بېرى توقسۇن خەلقى ئىچىدىن يۈزلەپ ئەزىمەتلىرىنىڭ ئۆز ئىختىيارى بىلەن سەپكە قوشۇلۇۋاتقىنىنى كۆرۈپ، بۇ ئارزۇلىرىم پات ئارىدا ئەمەلگە ئاشىدىغان بولدى دەپ ئويلىغانىم، لېكىن ھاجى ئاتام ماجۇڭىڭغا ئەۋەتىدىغان خەتكە «ئەمدى ھېچقايسىمىز نەيزىلەشمەيلى، ئەل - يۇرتقا تىنچلىق كېرەك» دېگەن گەپلەرنى يازدۇردى. شۇنىڭغا قارىغاندا بۇ - نىڭدىن كېيىنكى يۈرۈشلىرىمىز تىنچ شارائىتتا بولىدىغان ئوخشايدۇ. بوپتۇ، ئىش قىلىپ، يۇرتتا تىنچلىق بولغىنى ياخشى!

× × ×

بىراق، تۇرسۇننىڭ شۇ خاتىرىسى يېزىلىپ ئارىدىن ھەپتە ئۆتەر - ئۆتمەي، تارىم ۋادىسىنى دەھشەتلىك ئۇرۇش تۇمانلىرى قاپلاشقا باشلىدى.

ئۈچىنچى باب

پاجىئە مۇشۇ يەردىن باشلاندى

خەق ماڭا چېقىلمىسا ، مەنمۇ ئۇنىڭغا چېقىلمايمەن ؛
ئەگەر ماڭا چېقىلىدىكەن ، مەن ئۇنىڭغا چوقۇم بوش
كەلمەيمەن .

- خەنزۇ ئىدىئومى .

1

خوجىنىياز ھاجى قوماندانلىقىدىكى پىدائىيلار قوشۇنى ئەل - جامائەتەنىڭ نۇسرەت تىلەپ ئاسمان - پەلەككە ياڭراتقان دۇئا - تەكبىرلىرى ساداسى ئىچىدە يىلانلىقتىن چىقىپ ئارغىبۇلاق ① تاغلىرى بىلەن كۈمۈش ، قارا قىزىل دېگەن ئۆتەڭلەردىن ئۆتۈپ ، ئىككى يېرىم كۈندە ئۇششاققالغا يېقىنلاشقاندا ، ئالدى تەرەپتىن ئالدىراش كېلىۋاتقان بىر يالغۇز ئاتلىقنىڭ قارىسى كۆرۈنۈپ قالدى . ئۇنىڭ ھەدەپ ئېتىنى دېۋىتىپ ، پات - پات قامچا ئۇرۇشلىرىدىن مۇھىم بىر ئىش بىلەن كېلىۋاتقانلىقى بىلىنىپ تۇراتتى . چۈنكى مۇنداق پىش-غىرىم ئىسسىقتا قاقاس چۆللۈك بىلەن يول ماڭغان كىشى ئادەتتە ئاتنى بۇ

① ئەسلىسى «ئارغۇ بۇلاق» ، مەھمۇت قەشقىرىنىڭ ئىزاھلىشىچە ، «ئارغۇ — ئىككى تاغنىڭ ئارىسى دېمەكتۇر . شۇنىڭدىن ئېلىنىپ ، تىراز (تالاس) بىلەن بالا ساغۇن ئارىسىدىكى شەھەرلەرمۇ «ئارغۇ» دېيىلىدۇ . چۈنكى ، ئۇ يەرلەر ئىككى تاغنىڭ ئارىسىدا . «تۈركى تىللار دىۋانى» 1 - جىلد ، 172 - بەت ، شىنجاڭ خەلق نەشرىياتى 1981 - يىل ، ئۇلۇرۇمچى .

خىلىدا چاپتۇرۇپ ماڭمايتتى. شۇڭا چارلىغۇچىلار قىسمىنىڭ باشلىقى ھېيتەم ئەھۋال ئۇقۇپ كېلىش ئۈچۈن يالغۇز ئاتلىقنىڭ ئالدىغا ئات چاپتۇرۇپ كەتتى ۋە بىر ئازدىن كېيىن، قىرىق بەش ياشلار چامىسىدىكى سېرىق ساقال، ئورا كۆز، ياپىلاق يۈزلۈك بىر كىشىنى باشلاپ كەلدى. ئۇمۇ ھېيتەم بىلەن تەڭلا ئاتتىن چۈشۈپ، ھاجىلارغا سالام بەردى، ھېيتەم ئۇنىڭ مۇھىم ئىش بىلەن كەلگەنلىكىنى مەلۇم قىلغاندىن كېيىن، ھاجى ئات ئۈستىدە تۇرۇپلا گەپ سوراشقا باشلىدى.

مەلۇم بولدىكى، تۈنۈگۈن قاراشەھەر تەرەپتىن ئاتلىق، پىيادە بولۇپ، مىڭدەك چېرىك ئۇششاققا كەلگەن ۋە دەرھال يۇرتنى ھاشارغا ھەيدەپ، شىمالدىن جەنۇبقا يىلان ئىزىدەك سوزۇلغان ئۇزۇن ئاكوپ قازدۇرۇشقا كىرىشكەن؛ يۇرت خەلقىنى خۇرجۇن، تاغلارغا قۇم توشقۇزۇپ كېلىپ، يول ئېغىزلىرىنى توسۇشقا زورلىغان. يۇرت خەلقى تىڭ - تىڭلاپ يۈرۈپ، ئۇلارنىڭ قاراشەھەردىكى تۇنگان چېرىكلىرى ئىكەنلىكىنى، ماجۇگېيىنىڭ بۇيرۇقى بويىچە خوجىنىياز ھاجىلارنى قاراشەھەرگە ئۆتكۈزۈپ سەلىك ئۈچۈن مۇشۇ يەردە توسۇپ، ئۇرۇشماقچى بولغانلىقىنى ئۇققان ۋە بۇ ئىشتىن ھاجىنى خەۋەردار قىلىش ئۈچۈن بۇ كىشىنى ئەۋەتكەن.

— سىزنى چېرىكلەر كۆرمىدىمۇ؟ — سورىدى ھاجى.

— كۆرمىدى. مەن ئارقا تەرەپتىن ئايلىنىپ، تاغ ئارىسى بىلەن ماڭدىم.

چېرىكلەردىن ئۇزاقلاشقاندىن كېيىن، چوڭ يولغا چۈشتۈم.

— بىزنىڭ كېلىۋاتقانلىقىمىزنى كىمدىن ئۇقتۇڭلار؟

— چېرىكلەر ئېيتىپتۇ.

— رەھمەت ئاغىنە، تازىمۇ يۈزۈڭ ① خەۋەر ئەكەپسىز، بولمىسا، بىز

غەپلەتتە قالۇر كەنىمىز. بۇ خىزمىتىڭىز ئۈچۈن سىزنى نېمە بىلەن رازى قىلساق بولۇر كىن، — دېدى ھاجى، يانچۇقنى ئاڭتۇرۇپ.

— غوجام، ماڭا ھېچنېمىنىڭ كېرىكى يوق. مېنى رازى بولسۇن دې-

① مۇھىم دېمەكچى (خەنزۇچە)

سىلە ، غازى خوجىنىياز ھاجى ئاتىمىزنىڭ يۈزىنى بىر كۆرۈۋالسام بولىدى ، — دېدى سېرىق ساقال كىشى ، ھەممىگە تەكشى كۆز يۈگۈرتۈپ . ئەتراپتا قاراپ تۇرغانلار كۈلۈپ تاشلىدى . ھېيتەم دەرھال ئۇنىڭ قېشىغا كېلىپ پىچىرلىدى . سېرىق ساقال كىشى چۆچۈپ كەتكەندەك ، بىر قەدەم ئارقىغا داچىپ ، ھاجىغا باشقىدىن سالام بەردى ۋە كۆرۈشمە كىچى بولۇپ ئىككى قولىنى ئۇزاتتى . ئۇنىڭ قوڭۇر كۆزلىرىدە ياش ئەگىۋاتقانداك كۆرۈنەتتى . ھاجىمۇ ئاتتىن سەكرەپ چۈشۈپ ، ئۇنىڭغا قول ئۇزاتتى . سېرىق ساقال كىشى ھاجىنىڭ قوللىرىنى ئالتىنلىرى ئارىسىغا ئېلىپ ، سۆيىمە كىچى بولغاندا ، ھاجى : — ئۇنداق قىلماڭ بۇرادەر ، يامان بولىدۇ ، — دەپ قولىنى تارتتى . سۋالىدى . سېرىق ساقال كىشى ئىزا تارتىپ كەتكەندەك خۇرسىنىپ ، مۇنداق دېدى :

— مېنى خوشامەت قىلىۋاتىمىدۇ دەمدىلا ، ئەزىرايى خۇدا مەن ئۆمرۈمدە ھېچكىمنىڭ قولىنى سۆيگەن ئەمەس . قاچانلاردۇر بىر زامانلاردا ئاپئاق غو-جامىنىڭ ئەۋلادى دەپ بىر غوجا ئىشان بىزنىڭ يۇرتقا كەلگەندە ، خەقلەر ئۇنىڭ ئېتىكىنى سۆيۈپ ، كۆزىگە سۈرتۈپ ، كىمخاپ تونىنى يىرتىۋەتكىلى تاس قالغان . مەن شۇ چاغدىمۇ ، ئۇ غوجامنىڭ ئېتىكىنى تۇتمىغان . سىلىنىڭ قوللىرىنى تاۋاپ قىلاي دېگىنىم ، ئاڭلىساق سىلى ئۆزلىرى پۇقرانى دەپ غازات قىلغان غازى ئىكەنلا ، ئاشۇ قوللىرى بىلەن يۇرت - يۇرتتا پۇقرانى جەبرۇ - زۇلۇمدىن قۇتقۇزۇپ ، كېلىۋېتىپلا . مەن بۈگۈرلۈك توختى كارۋاننىڭ ئات - ئۇلىغىنى ھەيدەپ ، نۇرغۇن يۇرتلارغا بارغان . ئالتىشەھەر تەۋەسىدە مېنىڭ تاپنىم تەگمىگەن يەر يوق . ھەممە يۇرتتا پۇقرانىڭ كۈنى ئېغىر . يامۇللارنىڭ ئالۋان - ياسىقى بىلەن بەگلەرنىڭ زورلۇق - زومبۇلۇقى دەستىدىن ئەلنىڭ يىلىكى قۇرۇپ كەتتى . مەنمۇ دۇنيالىقتا بار - يوقۇم بولغان بەش ئىشكىمدىن ئايرىلىپ ، قانات - قۇيرۇقى قىرقىۋېتىلگەن قۇشقا ئوخشاپ قالدىم . بالا - چاقامدىنمۇ ئايرىلىپ ، دۈم يېتىپ ، داڭگال قويۇپ ، بېشىمدىن ئەمگەك ئۆك-سۈمەيدىغان بەندە بولۇپ يۈرمىن . ئۈچ يىلدىن بېرى ئۇششاقئالدا ئۇنىڭ -

بۇنىڭ يۈگۈر - يېتىم ئىشلىرىنى قىلىپ جان بېقىۋاتىمەن . سىلىنى كېلىۋاتىدۇ دەپ ئاڭلاپ ، يۇرت خەلقى ئاۋۇۋاتىنى ھەسەن شاڭيۇدىن جەپىلىگە ئېلىپ مېنى قاشلىرىغا ئەۋەتتى . غازى ئاتىسىمىزنىڭ يۈزىنى ھەممىدىن بۇرۇن مەن كۆرىدىغان بولدۇم دەپ تولىمۇ خۇشال بولغانىدىم .

گەپ شۇ يەرگە كەلگەندە ئۇ خۇددى ئېيتىدىغان سۆزىنى يىتتۈرۈپ قويغاندەك شۇك تۇرۇپ قالدى . ھاجى غۇلىچىنى كەڭ يېيىپ :

— خاپا بولماڭ ئاغىنە ، كېلىڭ ، باشقىدىن كۆرۈشەيلى ، — دەپ ئۇنى قۇچاقلىدى ۋە ئىسمىنى سورىدى . سېرىق ساقال كىشى ئىسمىنىڭ روزى ئىكەنلىكىنى ئېيتتى .

— قېنى ئېيتىڭا روزاخۇن ، — دېدى ھاجى ، ئاندىن ، — ھە ... ياق ، سىزنى روزى كارۋان دېسەك بولغۇدەك ، بۇ يەر بىلەن ئۇششاققالنىڭ ئارىسى قانچىلىك كېلەر ؟ — دېدى .

— بىر يېرىم پوتەي ① كېلەر .

— يېقىنلا كېلىپ قاپتىمىز . ئەمدى قانداق قىلساق بولۇر ؟ — دېدى ھاجى ئۆز سەپداشلىرىغا قاراپ .

— ئەستايغۇرۇللا ، — دېدى مەھمۇت مۇھىتى ، شالاڭ ۋە قىسقا

ساقىلىنى سىلاپ ، — دەرەخ لىڭشىمايمەن دېگەن بىلەن شامال ئۇنى تىنچ قويىمسا ، ئۇنداق قازانغا مۇنداق چۆمۈچ قىلىشتىن باشقا نېمە ئىلاج بار ؟

— سىجاڭ راست ئېيتتى ، — دېدى سالى دورغا ، — ئاتىسا ئاتۇرمىز ،

چاپىسا چاپۇرمىز . نىيىتى ياماننىڭ قازىنى تۆشۈك دەپتىكەن . ئۆزىنىڭ نىيىتى ئۆزىگە ھەمراھ بولمامدۇ .

ھەممەيلىن يۇقىرىدىكى پىكىرلەرگە قوشۇلۇپ ھۇجۇمغا قارشى

تەييارلىنىشنى تەشەببۇس قىلدى . بولۇپمۇ قاسىم ئەپەندى «مۇشۇ پەيتتە تۈن گانلارغا ئۆزىمىزنى كۆرسىتىپ قويۇشىمىز لازىم» دەپ قاتتىق تۇردى .

— بۇغۇ شۇنداق ، ئەمما ئۇلار نېمىلا دېگەن بىلەن مۇسۇلمان . مەن

① بىر پوتەي ئون چاقىرىمغا تەڭ .

ئۆزۈم مۇسۇلمان تۇرۇپ مۇسۇلمانغا بىرىنچى بولۇپ ئوق ئاتمايمەن . بۇ ئۇلاردىن قورققانلىقىم ئەمەس ، خۇدادىن قورققانلىقىم . تاڭنا مەھشەردە نېمە دېمىسەن ؟ — دېدى ھاجى ، ئاندىن نەمەت خەلپەتكە قاراپ مۇنداق دېدى ، — ئارىسىزدا سىزدىن موللىراق كىشى يوق خەلپىتىم . قېنى ئېيتىڭچۇ ، بىزنىڭ دىنى ئىسلامىمىزدا بۇ مۈشكۈلگە يول بارمۇ ؟

— يول بار . ئاللاتائالا ئۆزىنىڭ كالامىدا مۇنداق دېگەن ، — دېدى نەمەت خەلپەت بوم ناغرىدەك ئاۋازى بىلەن «قۇرئان» ئايەتلىرىدىن بىر - ئىككى كىشىنى ئوقۇپ ، ئاندىن ، — بۇنىڭ مەنىسى : سىلەرگە ئۇرۇش ئاچقان ئادەملەرگە قارشى ، ئاللا يولىدا جەڭ قىلىڭلار ، (ئۆزۈڭلار) تاجاۋۇز قىلماڭلار ، ئاللا تاجاۋۇز قىلغۇچىلارنى ھەقىقەتەن دوست تۇتمايدۇ . .. ئەگەر ئۇلار ئۆزلىرى ئۇرۇش ئاچسا ، ئۇلارنى ئۆلتۈرۈۋېرىڭلار ، دېمەكتۇر ، — دېدى .

— ماجۇگىيىنىڭ ھەرنېمە دېگەن بىلەن مۇسۇلمان تۇرسا ، بۇ قانداق بولغىنى ؟ — سورىدى ھاجى جىددىي قىياپەتتە .

— توغرا ، ئۇ مۇسۇلمان . ئەمما ئۆزى مۇسۇلمان تۇرۇپ ، مۇسۇلمانغا تاجاۋۇز قىلماقچى . ئاللا سۇبھانە ۋە تائالا ئۆز كالامىدا يەنە «پىتنە - ئېغۋا چىقارماق ئادەم ئۆلتۈرگەندىنمۇ ياماندۇر» دەيدۇ . ماجۇگىيىنىڭ ئۇرۇش ئېغۋا - گەرچىلىكى قىلغان ئىكەن ، ئەمدى بۇنىڭغا نېمە دېگۈلۈك !

— بۇ ئايەتلەر قايسى سۈرىدە ؟

— «سۈرە بەقەر» دە .

— مانا ئىلىمىنىڭ خاسىيىتى ، — دېدى ھاجى سەل ئېچىلىپ ، —

بىزدەك قارا تۈرۈكلەر «قۇرئان» ئوقۇشنى بىلگەن بىلەن مەنىسىنى ئوقىمايمىز ، دەريا بويىدا يۈرۈپ سۇ ئىچەلمىگەنگە ئوخشاش . خەلپىتىمغۇ بىزگە ياخشى پەتىۋا چىقىرىپ بەردى . شۇنداقنىمۇ ئىلاج بولسا ، ئۇرۇشماسلىق ئۈچۈن ئال - گال ئىلچى ئەۋەتىپ كۆرەيلى ، ئۇنىمىسا ئاللانىڭ بۇيرۇغىنى كۆرەيمىز . قانداق دەيمىلەر ؟

شۇنداق قىلىپ ، ھاجىنىڭ بۇيرۇقى بىلەن قاسىم ئەپەندى ئەلچىلىككە بارىدىغان بولدى . ئۇنىڭغا ئىككى يىگىت قوشۇپ بېرىلدى . بىرى تۇرسۇن دولان بولۇپ ، ئۇ تىلماچلىق ۋەزىپىسىنى ئۆتمەكچى ؛ يەنە بىرى ، تۇرپان يەمىشلىك سەيپۇل دېگەن يىگىت بولۇپ ، ئۇنىڭ ۋەزىپىسى ئەلچىلىك بەلگىسى بولغان ئاق بايراقنى كۆتۈرۈپ مېڭىش ئىدى .

— شۇنداق بولسۇن ئەپەندى . سىز ئوقۇغان ئادەم ، گەپنى قانداق قىلىشنى ئوبدان بىلىسىز . قىسقىسى ، بىز ئۇلارغا يول بېرەيلى ، گا سىلىڭنىڭ قېشىغا تىنچ . ئامان بېرىۋالسۇن ؛ ئۇلارمۇ بىزگە يول بەرسۇن ، قاراشەھەرگە ئۆتۈۋالايلى ، ئەل - يۇرتقا تىنچلىق كېرەك . ئەمدى بىر - بىرىمىزگە ئوق ئېى تىشمايلى ، — دېدى ھاجى قاسىم ئەپەندىلەرنى ئۇزىتىپ تۇرۇپ . ئاندىن تۇرسۇنغا قاراپ ، — ئەپەندى ئاكاڭنىڭ گېپىنى ئوبدان ئۆرۈپ بەر ، ئۆزۈڭ تۈرگۈن بول بالام ، — دەپ كۈلۈپ قويدى .
— خوپ ، ھاجى ئاتا ، — دېدى تۇرسۇن تۇنجى قېتىم ۋەزىپىگە بۇيرۇلغىنىغا پەخىرلەنگەندەك قەددىنى رۇسلاپ .

× × ×

ئەلچىلەردىن كېيىن قوشۇنمۇ ئۇلارنىڭ قارىسىنى يوقاتماي ئاستا تەۋ-

رىدى ...

قاسىم ئەپەندى قارشى تەرەپتىكى چېرىكلەرنىڭ قارىسى ئېنىق كۆرۈنگەن ھامان ، سەيپۇلغا بايراقنى پۇلاڭلىتىپ مېڭىشنى بۇيرۇدى . بىراق ، قارشى تەرەپتىن ھېچقانداق سادا چىقمىدى . ئارىلىق ئۈچ - تۆت يۈز قەدەمچە

قالغاندا ، بىردىنلا ئوق ئاۋازلىرى ئاڭلىنىپ ، بايراقچى يىگىت ئاتتىن غۇلاپ كەتتى ، ئۇنىڭ قولىدىكى بايراقمۇ قانغا بويالدى . ئارقىدىنلا قاسىم ئەپەندى ئاتنىڭ يايلىنى تۇتقان پېتى ئىگەرگە ئېگىشىپ قالدى . تۇرسۇن ھودۇقۇپ كېتىپ ، ئۆزىنى ئاتتىن تاشلىدى - دە ، كەلكۈن ئويۇۋەتكەن ئازغالغا يېتىۋالدى .

ئەھۋالنى ئات ئۈستىدە دۇربۇن بىلەن كۆزىتىپ تۇرغان ھاجى تېخى بىرنەمە دېيىشكە ئۈلگۈرمەيلا قارشى تەرەپتىن چىرقىراق كاناي ئاۋازلىرى ياڭراپ ، قىلىچلىرىنى يالىڭاچلىغان چېرىكلەر «شا - شا» ، ① دەپ ۋارقىراشقان پېتى ھۇجۇمغا ئۆتتى .

— ئات ، بۇ لومودىلارنى ! — دەپ ۋارقىرىدى ھاجى ، ئاچچىقىدىن يېرىلىپ كەتكۈدەك بولۇپ .

بۇ ئاۋاز بىلەن تەڭلا بۇياقتىنمۇ ئوق يامغۇرى يېغىشقا باشلىدى . مەھمۇت مۇھىتى چاپچىپ تۇرالمىۋاتقان قارىگىر ئاتنىڭ تىزگىنىنى قويۇۋېتىپ ، ئۇزۇن قىلىپچىنى ئېگىز كۆتۈرگەن ھالدا «ئالغا» دەپ ، بىر توپ ئاتلىقلار بىلەن يان تەرەپتىن چېرىكلەرگە ئېتىلدى .

بۇ جەڭ شۇنداق دەھشەتلىك بولدىكى ، ئۇياقتا «شا - شا» ، بۇياقتا «ئاللاھۇئەكبەر» سادالىرى بوراندىك گۈركىرەپ ، بىپايان دالانى زىلزىلىگە كەلتۈرمەكتە ؛ مىلتىق دورىسىنىڭ ئاچچىق ئېسىلىرى بىلەن ئات تۇياقلىرىدىن كۆتۈرۈلگەن چاڭ - توزانلار قوشۇلۇپ ، قۇياش يۈزىنى خۇددى قارا بۇلۇتتەك توسۇۋالماقتا ؛ ئونلاپ - ئونلاپ باشلار كېسىلىپ ، ئونلاپ - ئونلاپ تەنلەر يەنجىلىپ ، كەلكۈن يالاپ كەتكەن يەرلەردە ئەمدى قىزىل قانلار ئاقماقتا ؛ كەڭ دالانىڭ چەت ياقلىرىدا ئوتلاپ يۈرگەن جەرەن - كىيىكلەرمۇ بۇ دەھشەتتىن ھۆركۇپ باغراش كۆلى تەرەپكە قاچماقتا ئىدى .

باياراقتا ئەلچىلىك بەلگىسى ئاق بايراقنى پۇلاڭلىتىپ كېلىۋاتقان سەيپۇلنى بىر تال ئوق بىلەن ئاتتىن غۇلىتىۋەتكەن سونۇر دېگەن خۇيزۇ يىگىتىمۇ

① «شا - شا» (خەنزۇچە) قىر - چاپ .

تۇرپانلىق بولۇپ، بۇلتۇر مۇشۇ كۈنلەردە ماشىنىنىڭ قوماندانلىقىدىكى پىدائىيلار توپىغا قوشۇلغان ۋە ئەسلىدە سەيپۇلنىڭ دوستى ئىدى. سەيپۇل ھەر قېتىم بازار - ۋېلىققا كىرگەندە سونۇر ئۇنى ئۆزىنىڭ ئاش - لەڭپۇڭ دۇكىنىدا مېھمان قىلاتتى. ئۇ بايا سەيپۇلنى تونىدىمۇ يوقمۇ، ئىشقىلىپ، بىر تال ئوق بىلەن ئۆز دوستىنى جېنىدىن جۇدا قىلدى. ھايت - ھۇيت دېگۈچە تۇرپانلىق نەمتۇل بۇرۇت دېگەن كىشى ئات چاپتۇرۇپ كېلىۋېتىپ، سونۇر - نىڭ بېشىغا قىلىچ ئۇرۇۋەتتى. ئەسلىدە نەمتۇل بۇرۇت سونۇرنىڭ ئاكىسى بىلەن باردى - كەلدىسى ناھايىتى قويۇق دوست ئىدى. ئۇ، بايا سونۇرنى تونىدىمۇ يوقمۇ بۇنىسى ئاللاغا مەلۇم، ئىشقىلىپ كۆزىگە ھېچنېمە كۆرۈنمىگەن بولسا كېرەك، ئۆز دوستىنىڭ ئىنىسى سونۇرنىڭ ياش جېنىغا زامىن بولدى. يارەمىسىم، بۇ نېمىدېگەن دەھشەت، نېمىدېگەن شۇملۇق، ياۋۇزلۇق ! ئۇرۇش دېگەن شۇنداق نېمىمۇ ؟ ئۇرۇش ئەسەبىيلىكى ئادەملەرنى شۇنداق تەلۋە، شۇنداق ياۋۇز، قارا كۆڭۈل قىلىپ تاشلامدىغاندۇ ؟ كاشكى بۇ ئادەملەر ئوتتۇرىسىدا ئەزەلى ۋە ئەبەدىي دۈشمەنلىك بولسا ؛ كاشكى، ئۇرۇشۇۋاتقان تەرەپلەرنىڭ بىرى يات ئەلدىن ئىككىنچى تەرەپنىڭ ۋەتىنىگە باستۇرۇپ كىرگەن تاجاۋۇزچىلار بولسا نېمە دەي ! ھالبۇكى، بۇلارنىڭ ھەممىسى مۇشۇ ئەلدە تۇغۇلۇپ ئۆسكەن، ھەتتا بىر كارىزنىڭ سۈيىنى ئىچىپ چوڭ بولغان ۋەتەنداشلار، يۇرتداشلار، ھەتتا قېلىسى بىر، پەيغەمبىرى بىر دىنداشلار ئىدى.

1931 - يىلى ئەتىيازدا پارتلىغان قۇمۇل دېھقانلار قوزغىلىڭىدىن بۇيان، ئىككى يىل مابەينىدە گاھ ئۇنداق، گاھ مۇنداق كۆڭۈل قېلىشلىقلاردىن قەتئىينەزەر، قۇمۇل، تۇرپان، توقسۇن، پىچان دىيارلىرىدا زۇلۇم ئىستىبدات ۋە تەڭسىزلىككە قارشى كۈرەش قىلىپ كەلگەن بۇ ئىتتىپاقداش قوشۇن ئەنە شۇ جەڭدىن كېيىن، بىر - بىرى بىلەن غانجۇغا بېشىدا كۆرۈشىدىغان ئەشەددىي رەقىپلەرگە ئايلاندى. پەقەت بىرەر سائەتلا داۋام قىلغان بۇ جەڭ، ماھىيەتتە، شىنجاڭ تارىخىنىڭ 30 - يىللار سەھىپىسىدىكى ئۆچمەس قارا داغ - مىللەتلەر

ئارا قىرغىنچىلىقنىڭ باشلىنىش نۇقتىسى بولۇپ قالدى . شۇ كۈندىن باشلاپ ، گۈزەل تارىم ۋادىسى خېلى كۈنلەر بەلكى خېلى ئايلارغىچە دەھشەتلىك ئەجەل تۇمانلىرى ئىچىدە قالدى .

بۇ پاچىئەنىڭ باش رېژىسسورى زادى كىمكىن - ھە ؟!

3

بۇ جەڭدە پىدائىيلار قوشۇنى ماجۇڭنىڭ چېرىكلىرىنى ئېغىر چىقىمدار قىلىپ ، قاراشەھەر تەرەپكە چېكىنىدۇرگەن ۋە يۈز نەچچە تال مىلىتىق غەنىيمەت ئالغان بولسىمۇ ، بۇ غەلىبىدىن ھېچكىم خۇشال بولغاندەك ئەمەس . ئەكسىچە ھەممە كىشى ئۆزىنى چىۋىن يەۋالغاندەك ھېس قىلاتتى . بۇنىڭ سەۋەبى ئۆز سەپداشلىرىدىن يىگىرمە بىر كىشىنىڭ قازاغا ئۇچراپ ، قاسىم ئەپەندى باشلىق يەتتەيلەننىڭ يارىدار بولغانلىقىمۇ ، ياكى باشقا ئىشۇ ، بۇ توغرىلۇق ھېچكىم ھېچنېمە دېمەيتتى . گويىا بۈگۈن ھەممەيلەن گەپ - سۆز قىلىشماستىنلا ئەھدىلىشىۋالغاندەك ، بىر - بىرى بىلەنمۇ سۆزلەشمەي ، گاھىلىرى يەرلىك كولاش ، گاھىلىرى يارىدارلارنىڭ يارىسىنى تېگىش بىلەن بەنت ئىدى . ھاجىنىڭ ئۆزىمۇ قاسىم ئەپەندىنىڭ يارىسىنى تېگىشقا ياردەملىشىپ يۈرەتتى . قاسىم ئەپەندى سول بېقىنىدىن يارىلانغان بولۇپ ، ئوق تەگكەن يېرى پىچاق تىلىۋەتكەندەك ئېچىلىپ قالغانىدى . باياتىن قىنقى - چۇقان ھۆكۈم سۈرگەن كەڭ دالامۇ گۇرستان جىمجىتلىقىغا چۆمگەن ، پەقەت ئاغرىقتا بەرداشلىق بېرەلمىگەن يارىدارلارنىڭ ئاندا - ساندا ئىگراپ قو - يۇشلىرى بىلەن قارا تەرگە چۆمگەن ئاتلارنىڭ بەزى - بەزى پۇشقۇرۇپ قويۇشلىرىلا ئاڭلىنىپ قالاتتى .

يىگىرمە بىر يەرلىك كۈلىنىپ تەييار بولغاندا ، نەمەت خەلىپەنىڭ ئاۋازى ئاڭلاندى :

— كۆپچىلىك دىققەت! ھازىر شېھىتلارغا ناماز چۈشۈرىمىز. تاھارەت ئېلىشقا سۇ يوق يەردە تەيەممۇم دۇرۇس. تەيەممۇم قىلىشنى بىلىمەيدىغانلار مۇنداق قىلسۇن...

ئۇ، شۇنداق دەپ، يوغان ئالىقلارنى ئىككى تىزغا تەڭلا ئۇرۇپ، ئاۋۋال يۈزىنى، ئاندىن قوللىرىنى جەينەكلىرىگىچە يۇغاندەك قىلىپ كۆر-سەتتى. شۇ ئارىدا يىگىتلەر يىگىرمە بىر جەسەتنى يەتتىدىن ئۈچ قاتار قىلىپ تىزىپ قويدى. ھەممەيلەن سەپكە تىزىلدى. نەمەت خەلپەت ئىمامەتچىلىككە ئۆتتى. ھاجىمۇ ئۇن - تىنىسىز كېلىپ ئۇنىڭ ئارقىسىدا قول قوۋۇشتۇرۇپ تۇردى. ئۇنىڭ كۆزلىرىدە غەزەپ ئارىلاش غەم - ئەندىشە ئۇچقۇنلىرى چاچراپ تۇراتتى.

نامازدىن كېيىن يىگىتلەر شېھىتلەرنى قانلىق كىيىملىرى بىلەنلا يەرلىككە قويۇشقا باشلىدى. ھاجى ھېرىپ قالغان كىشىدەك ئىككى قولى بىلەن قىلىچىنىڭ دەستىسىگە تايىنىپ، يىگىتلەرنىڭ ھەرىكىتىگە دىققەت بىلەن قاراپ تۇردى. دە، نۆۋەت سەيپۇلغا كەلگەندە، «تېخى بۇرۇتى خەت تارتىمىغان ياش بالا ئىكەنتۇق، ئىست!» دەپ كۆزىگە ياش ئالدى.

شېھىتلەرنىڭ روھىغا قۇرئان تىلاۋەت قىلىنىپ بولۇپ، ھەممەيلەن ئورۇنلىرىدىن تۇرۇشقاندىمۇ، ھاجى قىمىرلىماي جىم ئولتۇراتتى. ئۇنىڭ قانداقلىرى سېلىنىپ، چىرايى تۇتۇلۇپ كەتكەنىدى. مەھمۇت مۇھىتى ئۆزىنى تېتىك تۇتۇشقا تىرىشىپ:

— بولار ئىش بولدى، ئەمدى ماڭساق بولۇرمىكىن، ھاجى ئاكا، —

دېدى.

— ھەي بۇ دۆيۈزلەرنى قارىمامدىغان، — دېدى ھاجى ئورنىدىن تۇرۇۋېتىپ، — بىزنىمۇ، ئۆزىنىمۇ نېمە كويلارغا سېلىپ قويدى - ھە! ئەم-دىزە، بىر - بىرىمىزنى قىرىپ، ئۆلۈكلىرىمىزنى چۆلدە قويۇپ، شېڭ دۈبەنگە تاماشا بولۇپ بېرىدىغان ئوخشايمىز...

— ھاجىم، بىز نېمىشقا قوزغالغان؟ — تۇيۇقسىز سوئال قويدى قاتمال

كەلگەن ئېگىز بويلۇق بىر ئادەم .

بۇ ئاۋاز ئاڭلىنىش بىلەن ئەتراپتا تۇرغانلارنىڭ ھەممىسى ، ھەتتا سالى دورغىمۇ ئەندىكىىپ كەتتى . چۈنكى سوئال قويۇۋاتقان كىشى ئۆزىنىڭ قورقۇمسىزلىقى ، سۆزگە سۆز كەلگەندە ھېچكىمنى ئاياپ تۇرمايدىغان توغرا كېسەللىكى بىلەن تونۇلغان توخنىياز زور ئىدى . شۇنىڭ ئۈچۈن ئۇلار ھاجىنىڭ كەيپى بۇزۇلغان مۇشۇنداق پەيتتە ، توخنىياز زور بىرەر قاتتىق گەپ قىلىپ قويىمىغىدى دەپ ئەنسىرەپ كېتىشتى .

— ئېيتىسىلاچۇ ، بىز زادى نېمىشقا قوزغالغان ؟ — تەكرارلىدى توخنىياز زور ، ھاجىنىڭ ئالدىغا كېلىپ ، — بىزنى ئادەم قاتارىدا كۆرمىگەن زالىم ھۆكۈمەتنى يوقىتىپ ، بىزمۇ باشقىلارغا ئوخشاش ئەركىن ياشايلى ، ئۆزىمىزنىڭ يۇرتىغا ئۆزىمىز ئىگىدارچىلىق قىلايلى دەپ قوزغالغان ئەمەسمىدۇق ! شۇنى دەپ ، باشتا شېڭ شىسەي دېگەن مەلئۇن بىلەن سوقۇشتۇق ، كېيىن يارىشىمىز دېدۇق ، ياراشتۇق . ئەمدى ئۇنىڭ بىلەن يارىشىپ ، ئۆز دىنىداشلىرىمىز بىلەن قان بولۇشۇۋاتىمىز . بۇ نېمە بولغىنى ؟ بىز شۇنى دەپ قوزغىلاڭ قىلغانىمۇ ؟ ئەمدى نەگە بېرىپ ، نەدە توختىماقچىمىز ؟

بۇ سوئاللار ، بولۇپمۇ «ئەمدى نەگە بېرىپ ، نەدە توختايمىز» دېگەن مەسىلە كۆپچىلىكنىڭ كۆڭلىدە يېشىلمەي تۇرغان مۇھىم بىر تۈگۈن بولغاچقا ، توخنىياز زورنىڭ گەپلىرى ھەممىنىڭ دىققىتىنى قوزغىۋەتتى . نەچچە يۈزلىگەن كۆزلەر «ھاجىم نېمە دەپ جاۋاب بېرەر كىن» دەپ دەرھال ئۇنىڭغا قادىلىپ قالدى . كىمدۇر بىرسى يېنىدىكى ھەمراھىنىڭ قۇلىقىغا پىچىرلاپ مۇنداق دېدى : «ئاپلا ، ئاغرىمىغان باشقا ئالتە تايلاق دەپ ، توخنىياز زور ئۆزىگە ئىش تېپىۋالدىغان بولدى ، جۇمۇ ! ئېغىز يۈگۈركى باشقا دېگەن گەپنى ئاڭلىمايتىمىكىن بۇ ئاداش» .

ھاجىم بولسا ، خۇددى ئوقۇتقۇچىنىڭ تۇيۇقسىز سورىغان قىيىن سوئالغا جاۋاب تاپالماي تەمتىرەپ قالغان ئوقۇغۇچىدەك بىردەم جىم تۇردى . دە ، بىردىنلا ئوڭ قولىنى توخنىياز زورنىڭ مۇرىسىگە تاشلاپ :

— سەن جىڭ گەپنى قىلىدىڭ ئاغىنە ، گېپىڭ ھەق بولسا ، خانغا ئېيىپ
تىشتىن قورقما دەيتىكەن ، مەرد ئادەملەر شۇنداق بولىدۇ ، مەن سەندىن رازى ،
— دېدى . ئاندىن ھەممەيلەن ئېنىق ئاڭلىسۇن دېگەن مەقسەتتە بولسا كېرەك ،
بىر قىرنىڭ ئۈستىگە چىقىپ ، ئۇزۇن قوللىرىنى پۇلاڭلاتقان پېتى سۆزلەپ
كەتتى ، — توخنىياز توغرا ئېيتتى . بىز زادى نېمىشقا قوزغالغان ؟ ئەمدى
نەگە بېرىپ ، نەدە توختىماقچى ؟ مەنمۇ شۇنى ئويلاۋاتىمەن . مەن ئاڭال
سىلەرگە بورتالادىكى موڭغۇل دوستۇم ئېردىناتتىن ئاڭلىغان بىر چۆچەكنى
ئېيتىپ بېرى : بۇرۇننىڭ بۇرۇنىسىدا بىر ئاۋات يۇرت بوپتىكەن ، ئۇ يۇرتنىڭ
تەسكەي تەرىپىدە ئېگىز بىر تاغ بولۇپ ، ئۇ تاغنىڭ ئىچىدىن بىر ئۆستەڭ سۇ
ئېقىپ چىقىدىكەن . يۇرت خەلقى شۇ سۇ بىلەن تىرىكچىلىك قىلىدىكەن .
كۈنلەردە بىر كۈن بۇ سۇ تۇيۇقسىزلا سوغۇلۇشقا باشلاپتۇ . بېرىپ قارىسا ، سۇ
چىقىدىغان غارنىڭ ئاغزىنى يوغان بىر ئەجدىھا توسۇپ ياتقۇدەك . يۇرت
خەلقى نېمە قىلىشنى بىلمەي غەم - قايغۇغا پېتىپتۇ . شۇ ئارىدا يۇرت چوڭ
لىرى مەسلىھەتلىشىپ ، ئەجدىھانىڭ ھەققىگە نەزىر - چىراغ ئۆتكۈزسەك ،
بىزگە رەھىم قىلار دېگەن ئۈمىد بىلەن نۇرغۇن قوي - كالىلارنى ھەيدەپ بې-
رىپ ئۇنىڭ ئالدىدا قۇربانلىق قىپتۇ . ئەجدىھا زۇۋانغا كېلىپ ، «مۇنداق
قىلىغىنىڭلار بىكار ، سىلەرگە سۇ كېرەك بولسا ، ماڭا ھەركۈنى بىر قىز ئەكە-
لىسىپ بېرىسىلەر ، مەن ئۇنى تىرىك يۇتۇپ ھۇزۇرلىنىمەن ، بولمىسا ، سىلەرگە
سۇ يوق » دەپتۇ . شۇنىڭ بىلەن ئەل - يۇرت يىغلاپ - قاقشاپ ھەر كۈنى بىر
قىزنى ئۇنىڭ ئالدىغا ئاپىرىپ بېرىدىغان بوپتۇ . كۈنلەر ، ئايلار ئۆتۈپ ، يۇرتتا
قىز تۈگەشكە باشلاپتۇ . شۇ چاغدا بىر باتۇر يىگىت ئوتتۇرىغا چىقىپ ،
«ئەجدىھادىن قۇتۇلۇشنىڭ يولى بۇ ئەمەس ، ھەممىمىز قولىمىزغا قورال ئېلىپ ،
بىر ياقىدىن باش چىقىرىپ ، ئەجدىھانى يوقىتايلى » دەپتۇ . نەرد - ئەلەمنىڭ
دەستىدىن ئوغىسى قايناپ تۇرغان خەلق ھېلىقى باتۇرنى ئۆزىگە باش قىلىپ ،
شۇ ھامان جەڭگە ئاتلىنىپتۇ . ئەمما ، ئەجدىھاغا تەڭ كېلەلمەپتۇ . يەنە جەڭ
قىپتۇ ، يەنە تەڭ كېلەلمەپتۇ . شۇ ئارىدا كىمدۇر بىرسى قوشنا ئەلدىن ياردەم

سورساق بولمامدۇ دەپتۇ . بۇ گەپ ھەممىسىگە پىسەت كېلىپ ، قوشنا ئەلگە ئەلچى ئەۋەتىپتۇ . ئۇ ئەلنىڭ پادىشاھى ھېلىقى غاردا نۇرغۇن دۇنيا - دەپنە بارلىقىنى ئاڭلاپ يۈرگەنىكەنتۇق ، مانا ئەمدى شۇ دۇنيا دەپنىنى قولغا چۈشۈرۈشكە پۇرسەت كەلدى دەپ ، شۇ زامات خالىس ياردەم بېرىشكە رازى بولۇپ ، لەشكەر تارتىپ كەپتۇ . ئىككى يۇرت خەلقى بىر بولۇپ ، ئەجدىھانى ئۆلتۈرۈپتۇ . ئەمما قوشنا ئەلنىڭ پادىشاھى يامان نىيىتىنى ئاشكارىلاپ ، غار - دىكى دۇنيا دەپنىنى يۆتكەپ كەتمەكچى بوپتۇ . يۇرتنىڭ ئەسلى ئىگىلىرى «بۇنداق قىلساڭ بولماس ، ئالساڭمۇ يېرىمنى ئال ، قالغىنى ئۆزىمىزگە قالسۇن» دېسىمۇ ، ھېلىقى پادىشاھ كۆكرىملىك قىلىپ ، نىيىتىدىن يانماپتۇ . شۇنىڭ بىلەن ئىككى ئارىدا جاڭجال تۇغۇلۇپ ، تىخ تەڭلىشىپتۇ ، قانمۇ تۆكۈلۈپتۇ ، ھەممىنى كۆرۈپ تۇرغۇچى ئاللانائالا بۇنداق ناھەقلىقنى راۋا كۆرمەي ، ھېلىقى دۇنيا دەپنىنى كۆزدىن غايىب قىلىپ تاشلاپتۇ . شۇنىڭ بىلەن ھەر ئىككى تەرەپ لېۋىنى چىشلەپ قاپتۇ .

گەپ شۇ يەرگە يەتكەندە ، ھاجى مەيدە يانچۇقىدىن ئازراق يېرى قانغا مىلەنگەن بىر پارچە خەنزۇچە خەتنى چىقىرىپ ، كۆپچىلىككە كۆرسەتتى ۋە : — مانا قاراڭلار ، بۇ خەت ئاۋۇ ئۆلۈكلەر ئارىسىدا ياتقان خەن تۈمەن جاڭنىڭ يانچۇقىدىن تېپىلغان ، بۇنى گاسىلىڭ ئۆز قولى بىلەن يازغان ، ھەي ، تۇرسۇن ، قېنى سەن بالا . بۇنى كۆپچىلىككە ئوقۇپ بەر ! — دېدى . تۇرسۇن دولان يۈگۈرۈپ كېلىپ ، ھاجىنىڭ قولىدىن خەتنى ئالدى . دە ئۇيغۇرچىلەشتۈرۈپ ، ئەمما سەل دودۇقلاپ ئوقۇشقا باشلىدى :

36 - دىۋىزىيە شتابىدىن

071 - نومۇرلۇق بۇيرۇق

تېلېگرامما ئورنىدا جىددىي بۇيرۇق شۇلكى ، خوجىنىياز باشلىق چەنتۇلار ئالتىشەھەر تەرەپكە بارماقچىدۇر ، بۇ بۇيرۇق خەت تەڭگەن ھامان تاغ ئارقىلىق كىچىك يول بىلەن كېچە - كۈندۈزلەپ يۈرۈپ ، قاراشەھەردىكى ما تۈەنجاڭ بىلەن بىرلىشىپ ، خوجىنىياز باشلىق چەنتۇلارنىڭ ئالدىنى تو-

سۇپ ، قوراللىرىنى ئېلىپ ، دەرھال ئۇچۇر بېرىسەلەر ، ئەگەر سۇسلۇق قىلىپ ، خوجىنىياز باشلىق بىرەر چەنئۇ ئەسكىرىنى ئالتىشەھەر تەرەپكە ئۆت-كۆزۈۋەتسەڭلار ، ئېغىر جازا بېرىمەن دەپ چۈشۈرگەن بۇيرۇق .

خەت ئوقۇلۇپ بولۇش بىلەن ئالامان ئىچىدە ۋاراڭ - چۇرۇڭ باشلىنىپ كەتتى . گاهىلار مۇشتۇملىرىنى ، گاهىلار مىلتىق قىلىچلىرىنى ھاۋادا پۇلاڭلىتىپ ، بىر نېمىلەر دەيتتى ، لېكىن ئۇلارنىڭ نېمە دەۋاتقىنىنى ئاڭلىغىلى بولمايتتى . ھاجىنىڭ ئاۋازى ئاڭلىنىش بىلەن يەنە جىمجىتلىق باشلاندى :

— گەپ شۇ ئاغىنىلەر ، بىز زۇلۇمغا قارشى ، مۇستەبىت ھۆكۈمەتكە قارشى ، تەڭسىزلىككە قارشى ، مىللىي ئازادلىق ۋە باراۋەرلىك ئۈچۈن ، ھەق - ئادالەت ئۈچۈن قوزغىلاڭ قىلدۇق . قان كەچتۇق . مۇستەبىت ھۆكۈمەتنى يو-قاتتۇق . شېڭ دۇبەن مىللەتلەرنى باراۋەر كۆرىدىغان ، پارىخورلۇق قىلمايدىغان ، ئادىل - ئادالەتلىك سىياسەت يۈرگۈزىدىغان ھۆكۈمەت قۇرىمىز ، يۇرتنى تەڭ سورايمىز دېدى . بۇنىڭغا شورالار ھۆكۈمىتىنىڭ كونسۇلى كېيىل بولدى . بىز ماقۇل دېدۇق ، بولمىسا ، ئۇنىڭ بىلەن ياراشمايتتىم . شۇنداق ئەمەسمۇ ؟ قېنى قاسىم ئەپەندى گەپ قىلىڭ !

نەچچە يۈزلىگەن كۆزلەر ئىككى تال چېدىر ياغىچىدىن ياسالغان جىر-غىدا ئوڭدىسىغا ياتقان قاسىم ئەپەندىگە قارىدى ، قاسىم ئەپەندى بېشىنى سەل كۆتۈرۈپ :

— شۇنداق ، بۇ توغرىدا تۈزۈلگەن بىتىمگە سوۋېت كونسۇلى كېيىل بولۇپ قول قويغان ، — دەپ گۇۋاھلىق بەردى . ئۇنىڭ ئاۋازى ئۇزۇلۇپ - ئۇزۇلۇپ تىترەپ چىققانقاندەك ئاڭلىناتتى .

— شۇنداق ئاغىنىلەر ، — دەپ داۋام قىلدى ھاجىم ، — شۇ پۈتۈم بويىچە پۈتكۈل جەنۇبىي شىنجاڭنى ، ھە راست ، قۇمۇل ، تۇرپان ، توقسۇن ، پىچاننىمۇ ئۆزىمىز سورايمىز . ئەمەلدارلارنى ئۆزىمىز قويىمىز . ئالۋان - ياساقنى ئازايتىمىز . جەبەر - زۇلۇمنى تۈگىتىمىز ، ئۆزىمىز قوشۇن قۇرۇپ يۇرتنىڭ تىنىچ - ئامانلىقىنى ساقلايمىز . بۇ گەپلەرنى بىز فۇكاڭدىكى چاغدىلا ھەممەي-

لەنگە ئېيتقان . بۇ پۈتۈم ئۈچ نۇسخا پۈتۈلگەن . بىرى مەندە ، بىرى شېك دۈبەندە ، بىرى مەركىزىي ھۆكۈمەتتە . مەن مەركەزدىن ئايرىلمايمەن . ئايرىلىپ نېمە قىلىمەن ؟ پۇقراغا تەڭلىك ، ئەركىنلىك بەرسىلا ، بىزنى ئەزمىسىلا بولدى . مېنىڭ ئۆز ئالدىمغا پادىشاھ بولىدىغان نىيىتىم يوق ، پادىشاھلىقىنىمۇ قاملاشتۇرالمايمەن . ماجۇگىيىنىڭ جىمساردا بىزنىڭ ھەققىمىزنى يېۋالغىنى يەتمىگەندەك ، پادىشاھ بولىمەن ، ھەممىنى ئاغزىمغا قارىتىپ ، ئۆزۈمنىڭ جو-رۇقىغا كىرگۈزىمەن دەپ ئىشنى بۇزدى . ئۇ پۈتۈن جۇڭگونى ئالماقچى ، روسىيىنىمۇ ئالماقچى ، چېگرامنى ھەرەمگە تۇتاشتۇرىمەن دەيدۇ ئۇ تېخى ! ئورۇق ئۇيغۇغا يوغان مۇڭگۈز دەپ ، ئۇنىڭ يوغانچىلىقىنى قاراڭلار . بىزىزە كەر بالانىڭ ئىتىدەك ، ئۇنىڭ ئارقىسىدىن سوكۇلداپ يۈرۈپ ، ئۇنىڭ تېجىمەللىكىنى قىلغۇدەكمىز ، ئۇنىڭغا قان تۆكۈشۈپ بەرگۈدەكمىز ! بۇنى خۇدا راۋا كۆرەمدۇ ، ئەل - يۇرت راۋا كۆرەمدۇ ؟ مانا شۇ ۋەجىدىن مەن ئۇنىڭدىن ئايرىلدىم . ئۇنىڭدىن ئايرىلىپ خاتا قىلدۇقمۇ - يە ؟

— ياق ، ياق ، توغرا قىلدۇق ، — دەپ ۋارقىراشتى توپ ئىچىدىن بىر مۇنچىلار .

— ھە ، توغرا قىلدۇق ئاغىنىلەر ، توغرا قىلدۇق ، — دەپ داۋام قىلدى ھاجىم ، — مانا كۆردۈڭلارمۇ ئۇنىڭ نىيىتىنى ! نىيىتى يامان ھەمراھ باشقا بالا . دېمىسىمۇ مانا بۈگۈن بىرمۇنچە ناھەق قان تۆكۈلدى . بۇنىڭ ھەممىسىگە تاڭنا مەھشەر كۈنى ماجۇگىيىنىڭ دېگەن لومودى ئۆزى جاۋاب بېرىدۇ . بىز جا-نابى ئالانىڭ كالامى بويىچە ئىش قىلدۇق . بۇنىڭدىن كېيىنىمۇ ئاللا نېمىنى بۇيرۇغان بولسا ، شۇنى كۆرىمىز ، قانداق دېدىم ؟

— توغرا ، توغرا ، — دەپ تەستىقلاشتى كۆپچىلىك .

— سېنىڭچۇ ، يەنە گېپىڭ بارمۇ ئاغىنە ؟ — دېدى ھاجىم توخنىياز زورغا قاراپ .

— باشقا گېپىم يوق ھاجىم ، — دېدى توخنىياز زور ، ئۆزىنى تېتىك تۇتۇپ ، — گەپنى كولىساڭ گەپ چىقىدۇ ، يەرنى كولىساڭ سۇ چىقىدۇ

دەپ، مەن گەپ كولاپ قويۇندىم، بىرمۇنچە ئوبدان گەپلەر چىقتى. ئىچى - قارىسىمىز يورۇپ قالدى. سەرگە سەگەك بولسا، پادا ئاداشمايدۇ، ئۆزلەگە ئەگەشكىنىمىز ئەگەشكەن، نەگە باشلىسىلا مېڭىۋېرىمىز.

— سەنمۇ بىر سەرگە، ئاغىنە! لەنجاڭ دېگەن يۈز ئەسكەرنىڭ بېشى. ھەممىمىز سەگەك بولايلى!

ھاجى بىلەن بىللە يۈرگەن كىشىلەرنىڭ ھېچقايسىسى ئۇنىڭ بۈگۈن كىدەك ئۇزاق سۆزلىگىنىنى ھېچقاچان كۆرۈپ باقمىغانىدى. ئۇنىڭ ئۆزى بولسا، گەپنى نېمە بىلەن ئاياغلاشتۇرۇشنى ئۇقالىغاندەك، جىم تۇرۇپ قالدى.

مەيداننى يەنە جىمجىتلىق باستى. پەقەت تەرلىرى قۇرۇمىغان جەڭ ئاتلىرىنىڭ ئاندا - ساندا پۇشقۇرۇپ قويۇشلىرى، قان پۇرىقىنى ھىدلاپ، ئال - لىقايىقلاردىن ئۇچۇپ كەلگەن قاغا - قۇزغۇنلارنىڭ ئېغىر قاناتلىرىنى پالاقلىتىپ ئەنسىزلىك بىلەن قاقىلداشلىرى ئاڭلىنىپ تۇراتتى. بايراقتا جەڭ بولغان كەڭ دالادا بولسا، چېرىكلەرنىڭ كۆمۈكسىز قالغان ئۆلۈكلىرى خۇددى تاشلاندىق كونا چاپان - چارىلاردەك يېيىلىپ ياناتتى. ھاجىم شۇ تەرەپكە كۆز يۈگۈرتۈپ چىقىپ، توخنىياز زورغا بۇيرۇق قىلدى:

— سەن ئادەملىرىڭنى باشلاپ بېرىپ، ئاۋۇ ئۆلۈكلەرنى كۆمدۈرۈۋەت. قاغا - قۇزغۇنلارغا يەم بولمىسۇن. دۈشمەن بولسىمۇ ئادەم ئەمەسمۇ!

— ئەمەسمە شۇنداق بولسۇن، — دېدى ھاجىم ئاندىن توپقا قاراپ، — بۈگۈن ئاخشام ئۇششاقتالدا قونۇپ، ئەنە تاڭ سەھەر بىلەن قاراشەھەرگە ماڭىمىز.

— مېنىمۇ توپقا قېتىۋالسىلا ھاجى ئاكا، — دېدى بايراقتا ئۇششاقتالدىن خەۋەر ئېلىپ كەلگەن ھېلىقى سېرىق ساقال كىشى.

— خوپ بۇرادەر، بىزگىمۇ ساڭا ئوخشاش يول باشلىغۇچى كېرەك، ئېتىڭمۇ يار ئىكەن، مىلتىقنى چېرىكلەردىن ئۆزۈڭ تېپىۋال، — دەپ كۈلۈپ قويدى ھاجى.

× × ×

شۇ ئاخشىمى تۇرسۇن دولان قارا چىراغ يورۇقىدا خاتىرە يېزىشقا كىرىشتى. بۇگۈنكى پاجىئەلەر تەسۋىرلەنگەن بىرنەچچە بەتلىك خاتىرىنى قايتىدىن ئوقۇپ چىقىپ، تۆۋەندىكى قۇرلارنىڭ ئاستىغا سىزىپ قويدى: «نەچچە ۋاقىتتىن بۇيان، قاينام - تاشقىنلىق جەڭ مەيدانلىرىنى بىر كۆرسەم ئىدىم دېگەنلىرىم ياش يىگىتلەرگە خاس ماختانچاقلىق ئىكەن، بۇگۈن بىرىنچى ئوق ئاۋازىنى ئاڭلىشىم ۋە رەھمەتلىك سەيپۇلنىڭ ئاتتىن غۇلاپ چۈشكىنىنى كۆرۈشۈم بىلەنلا، كۆزۈمگە قاراڭغۇلۇق تىقىلىپ كەتتى. ئۆزۈمنى ئاتنىڭ ئۈستىدىن بىر ئاز گالغا تاشلىدىم، نومۇس، نومۇس!»

تۆتىنچى باب

كاڭدىن چىققان «پەرزات»

كىشىلەرگە ئەتىرگۈل سۇنغان قولىدىن
ھەمىشە خۇش پۇراق پۇراپ تۇرىدۇ .
— خەنزۇ خەلق تەمسىلى

1

ئۇرۇش بورانلىرى ئۇششاققالدا باشلانغان ئاشۇ پاجىئەنىڭ ۋەھىمىسىنى
ھايت - ھۇيت دېگۈچە ، قارا شەھەر دىيارىغا ئۇچۇرۇپ كەلدى . قاراشەھەر
دەرياسى بىلەن ئۇلاستاي دەرياسىنىڭ قوشۇلۇشىدىن ھاسىل بولغان مۇنبەت
بوستانلىقتا ئۇزۇن ئەسىرلەردىن بۇيان ئۆز ئارامى بىلەن تىنچ ئۆمۈر سۈرۈۋات-
قان كۆپ مىللەتلىك بۇ قەدىمىي شەھەر بىردىنلا دەھشەتلىك يانغىندا قالغان
جاڭگالغا ئوخشاپ قالماقتا ، لاۋۇلداپ كۆيۈۋاتقان ئۆيلەر ، دۇكانلار ۋە ساراي -
ئايۋانلاردىن كۆتۈرۈلگەن ئىس - تۈتەكلەر خۇددى قارا بۇلۇت پارچىلىرىدەك
ئاسماننى قاپلىۋالماقتا ئىدى . قۇيرۇقلىرى كېسىلگەن چاپقۇر ئاتلارنىڭ
ئۈستىدە كەڭ يۈزلۈك قىسقا قىلىچلىرىنى ئوينىتىپ ، ئۈر - چاپ بىلەن شە-
ھەرنى ئوڭتەي - توڭتەي قىلىۋاتقان چېرىكلەردىن قېچىپ يۈرگەن خوتۇن -
بالىلارنىڭ قىيا - چىيالىرى ، بوۋاي - مومايلارنىڭ دادۇ - پەريادلىرى ، ئۆيەر -
بۇيەردە ياتقان جەسەتلەرنىڭ ئارىسىدىكى چالا ئۆلۈكلەرنىڭ ۋاي - داتلىرى
قوشۇلۇپ ، پۈتۈن شەھەرنى خۇددى مۇقەددەس كىتابلاردا تەسۋىرلەنگەن

قىيامەت دەھشتى باسقانىدى .

سىپىل ئىچىدىكى ھەربىي گازارمىنىڭ مەشق مەيدانىدا قىلىچلىرىنى يا-
لىڭاچلىغان بىر توپ ئاتلىق چېرىك يوغان قارا ئاتقا مىنگەن باشلىقنىڭ
گېپىگە قۇلاق سېلىپ تۇراتتى . كۆرۈنۈشىدىن بۇ چېرىكلەر ھەر دەرىجىلىك
ئوفىتسېرلار بولۇپ ، ھەممىسى يەڭلىرىنى جەينەكلىرىگىچە تۇرۇۋېلىشقانىدى .
سۆزلەۋاتقان باشلىق بولسا ، ئۇششاقئالدىكى ھېلىقى جەڭدە مەغلۇپ بولۇپ ،
قاراشەھەر تەرەپكە قاچقان چېرىكلەرنىڭ باشلىقى ۋە بۈگۈنكى قىيامەت
دەھشتىنىڭ باش جىنايەتچىسى چى لۈيچاڭ ئىدى .

شۇ ئارىدا ، تولىسى ئاق بۆك كىيگەن بىر توپ جامائەت مەيدانغا ئال-
دىراش كىرىپ كەلدى . ئۇلارنى نەنگۈەندىكى تۇنگان مەسچىتنىڭ ئىمامى
شالاڭ ساقاللىق كەلگەن قىزىل يۈزلۈك ما ئاخۇن باشلاپ كېلىۋاتاتتى ، ئۇ
يىراقتىنلا ، « چى لۈيچاڭ ، چى لۈيچاڭ ! » دەپ ۋارقىراشقا باشلىدى . چى
لۈيچاڭ ئۇنى كۆرۈش بىلەن دەرھال گېپىنى توختىتىپ ، ئاتتىن چۈشتى . ما
ئاخۇن ئۇنىڭ قېشىغا ئېتىك كېلىپ ، مۇنداق دېدى :

— چى لۈيچاڭ ، سىز مېنىڭ بالامغا ئوخشاش ، مەن سىزگە ئاتا
يوللۇق كىشى ، مېنىڭ گېپىمگە قۇلاق سېلىڭ ، بۈگۈنكى ئىشنىڭلار دۇرۇس
بولمىدى ، زادى دۇرۇس بولمىدى . تېچ ياتقان بىگۇناھ پۇقرانى قىرىپ نېمە
قىلماقچىسىلەر ؟ خۇدادىن قورقماسىلەر ؟ « ئەلقىساسۇل مىنلەھق » دېگەن
گەپنى بىلمەمسىلەر ؟ چېرىكلىرىڭىزغا ئېيتىڭ ، بۇ ئىشلارنى دەرھال
توختاتسۇن .

— سىز ئاقساقال ، ھازىرقى ئەھۋالدىن خەۋەرسىز ئەمەس . خوجىنى-
يازنىڭ ئۆزى مۇسۇلمان تۇرۇپ ، شېڭ شىسەي دېگەن كاپىر بىلەن ئاپاق -
چاپاق بولۇۋېلىپ ، بىزگە دۈشمەنلىك قىلىۋاتقىنىنى بىلسىزغۇ ؟ ئۇششاقئالدا
جىق ئادىمىمىزنى ئۆلتۈردى . ئەمدى بۇ چەنتۇلارغا رەھىم قىلىنمايدۇ .
خەنزۇلاردىنمۇ ، چەنتۇلاردىنمۇ ئۆچ ئالىمىز .

— ھەي بالام ، بۇ نېمە دېگىنىڭىز ؟ بىزگە دۈشمەن بولسا ، شېڭ

شېسەي بىلەن خوجىنىياز دۈشمەن . شېڭ شېسەينى دەپ ھەممە خەنزۇلارنى ، خوجىنىيازنى دەپ ھەممە چەنتۇلارنى قىرىپ ، ئۆلتۈرۈپ ، بۇلاپ - تالاپ ئۆي-لىرىگە ئوت قويساڭلار قانداق بولىدۇ ؟ بازارلىق ئۈچۈن تاغدىن كەلگەن موڭغۇللارنىمۇ ئامان قويىمىدىڭلار .

— موڭغۇللارنىڭ بەيسى نوپىن دېگەن باشلىقى شېڭ شېسەي بىلەن تىل بىرىكتۈرۈپ نۇرغۇن گۇناھلارنى قىلدى . ئەمدى قانغا قان ئالىمىز !

— ھەي بالام ، ياشلىق قىلماڭ ! سىلەر قانغا قان ئالىمىز دەپ ، بۈگۈن موڭغۇل ، خەنزۇ ، چەنتۇ پۇقرالارنى ئۆلتۈرسەڭلار ، ئەتە ئۇلارنىڭ ئادەملىرى كېلىپ ، بىز خۇيزۇلارنى ئۆلتۈرمەمدۇ ؟ ۋاقتانىۋاق كەلگەندە سىلەرغۇ قۇيرۇ-قىڭلارنى خادا قىلار سىلەر ، بىزچۇ ، بىز قانداق قىلىمىز ؟ بىز پۇقرالارغا ئىچىڭلار ئاغرىسۇن ، خۇدادىن قورقۇڭلار !

— سىزچۇ ئاقساقال ، بۇ ئىشلارغا ئارىلاشماي ئىمامەتچىلىكىڭىزنى قىلىڭ ، — دېدى چى لۈيچاڭ سەل ئۆڭۈپ .

— ئىمام توغرا ئېيتتى ، توغرا ئېيتتى ، — دېدى ھاسسىسىغا تايانغان بىر مويىسىپىت كىشى ، بىر قەدەم ئالدىغا چىقىپ ، — بىز پۈتكۈل جامائەتكە ۋەكىل بولۇپ كەلدۇق . نوچى بولساڭلار جەڭ مەيدانىغا بېرىپ سوقۇشۇڭلار ، بىزگە جودا تېپىپ بېرىمەڭلار ، سىلەرگە ئوغۇللىرىمىزنى ئەسكەرلىككە بەرگىنىمىزمۇ يېتەر ؟

— سەن نېمە ئادەم ؟ زادى سىلەر نېمە قىلماقچى ؟ سىلەرمۇ بۇزۇلماقچىمۇ ؟ — دېدى چى لۈيچاڭ ئەلپازىنى بۇزۇپ .

توپ ئىچىدىن «بىزگە تىنچلىق كېرەك !» ، «پۇقرادا گۇناھ يوق !» ، «خۇدادىن قورقۇڭلار !» دېگەن ئاۋازلار ياڭراپ كەتتى . چى لۈيچاڭ :

— چاپسان كېتىڭلار ، ما ئاخۇننىڭ يۈزىنى قىلمايدىغان بولسام ... —

دەپ ئاپتاپچىسىنى ئوقلىدى .

... ئاتەم ! ئاتۇۋال مېنى ئات ! ئاتىدىن ھەممىمىزنى ئات ! تەلىپىمىز ئورۇندالسا ، بۇ يەردىن ئۆلۈكىمىز چىقسا چىقىدىكىن ، تىرىكىمىز چىقمايدۇ !

— دېدى ما ئاخۇن ، ئاندىن داق يەرگە بەداشقان قۇرۇپ ئولتۇرۇۋالدى . جا-
مائەتمۇ خۇددى مەسچىتتە ئۇنىڭغا ئىقتىدا قىلغاندەك ، ھەممىسى تەڭلا يەرگە
ئولتۇرۇۋالدى .

چى لۇيچاڭ ئالا - سېرىق بولۇپ ، تاپانچىسىنى پۇلاڭلاتقان پېتى ئۇيان
- بۇيان مېڭىشقا باشلىدى .

شۇ ئارىدا ئۈچ ئاتلىق چېرىك ئات چاپتۇرۇپ كېلىپ ، خوجىنىياز
قوشۇنلىرىنىڭ شىددەت بىلەن ئىلگىرىلەپ ، شەھەرگە يېقىنلىشىپ قالغانلىقىنى
خەۋەر قىلدى . ما ئاخۇن باشلىق جامائەت ئۆرە - تۆپە بولۇشۇپ كەتتى .

— بۇيرۇق : پۈتۈن قوشۇن جەڭگە ئاتلانسۇن ! مەن بۇ چەنتۇلارنى
شەھەر بوسۇغىسىدا ئوچۇقتۇرۇپ تاشلايمەن ، — دەپ ۋارقىرىدى چى لۇيچاڭ
ئەسەبىيلىك بىلەن .

2

بىراق ، چى لۇيچاڭ بىر سائەتمۇ بەرداشلىق بېرەلمەي ، پۈتۈن قوشۇنى
بىلەن باغراش تەرەپكە قاچتى . شەھەر ھاجىنىڭ قولىغا ئۆتتى . ھاجىنىڭ
قولىغا ئۆتتى - يۇ ، بۈگۈن ئەتىگەن تاڭ سەھەردىن بېرى داۋام قىلىۋاتقان با-
يىقى قىيامەت دەھشىتىگە ئۇلاپلا يېڭى بىر دەھشەت باشلاندى . بايىراقتا تۇنگان
مەسچىتنىڭ ئىمامى ما ئاخۇن توغرا ئېيتقانكەن .

دەل شۇنداق بولدى . كوچا - كويىلاردا قانغا مىلىنىپ ياتقان
جەسەتلەرنى ، كۆيۈپ كۈلگە ئايلانغان ئۆي - ئىمارەتلەرنى ، ئۆي - ماكانسىز
قېلىپ تىنەپ يۈرگەن خوتۇن - بالىلار ۋە قېرى - چۆرىلەرنى كۆرۈپ ،
غەزىپىنى باسالماي قالغان بەزى پىدائىيلار خۇددى بۇغرىسىغا كىرگەن تۆگە-
دەك غالىجىرلىشىپ ، يوشۇرۇنۇشقا ئۈلگۈرەلمەي قالغان خۇيزۇ پۇقرالارنىڭ
بېشىدا قىلىچ ئوينىتىشقا باشلىدى . ئۇلارنىڭ ئاتىلىرى چىغىدا ئىگىلىرىنىڭ قو-
لىدىكى قانلىق قىلىچلار ھەر قېتىم ئېگىز كۆتۈرۈلگەن ھامان ، خۇددى بۇ

ناھەقچىلىككە چىدىيالمىغاندەك ، ئالدىنقى ئاياغلىرىنى ئېگىز كۆتۈرۈپ ، قاتتىق كىشىنەپ تاشلايتتى . قوماندانلىق شتابى مۇشۇ خىلدىكى ۋەقەلەرنىڭ سادىر بولۇۋاتقانلىقىدىن خەۋەر تېپىپ ، قەتئىي توسۇش توغرىلۇق جىددىي بۇيرۇق چۈشۈرۈپ بولغۇچە ، بىرقانچە كىشىنىڭ بېشى تېنىدىن جۇدا قىلىنىپ بولدى . توخنىياز زورغا قاراشلىق ئۈچ پەيجاڭنىڭ بىرى بولغان ھوشۇر كانتومۇ ئاشۇ ئىشلارنىڭ ئىشتىراكچىسى ئىدى . ئۇ كوچىنىڭ ئوتتۇرىسىدا ئات چاپتۇرۇپ كېتىۋاتقاندا ، كىمدۇر بىرسى ئۇنىڭغا ۋارقىرىدى :

— توختىسلا غوجام ، سىلگە گېپىم بار .
شاپاق دوپپىسىنى قىرلاپ ، قارا پوتىسىغا گۈل چېكىلگەن چەندازا ئې سىۋالغان بىر كۆزى ئالغاي ئادەم ئۇنىڭغا قاراپ كېلىۋاتاتتى .
— نېمە دەيسەن ؟ — دېدى ھوشۇر كانتو ئېتىنىڭ تىزگىنىنى تارتىپ .

— ماڭا قايلىسلا غوجام ، — دېدى ھېلىقى ئالغاي كىشى سول قولىدىكى بىر ھويلىنى كۆرسىتىپ ، — ماۋۇ ھويلىدىچۇ ، سىلى ئىزدەپ يۈرگەنلەردىن ئۈچ - تۆتى بار دەيمەن . تۇنۇگۈن ئاشام بۇ يەردە قىمار بولغان ، ئۇلارنىڭ ئامىتى كېلىپ ، جىق ئۇنۇۋالدى . ھەممىسى ئاق تەنگە دەيمەن .

— راستمۇ ؟

— ئەزىرايى خۇدا ، ئۆز كۆزۈم بىلەن كۆردۈم . ھەممىسى ئاق تەنگە دەيمەن .

— يۈر ئەمىسە ، بىللە كىرىمىز ، — دېدى ھوشۇر مىلتىقنى بەتلەپ . ھېلىقى ئادەم كۆرسەتكەن ھويلىنىڭ دەرۋازىسى مەھكەم تاقاقلىق ئىدى . ھوشۇر ئانتىن چۈشۈپ ، مىلتىقنىڭ پايىكى بىلەن دەرۋازىنى بىر - نەچچە قېتىم تاقىلداقتى . دەرۋازا ئېچىلمىغاچ ، ئىچىدىكى ئىلگەككە توغرىلاپ ، بىر پاي ئوق ئاتتى . دەرۋازا يەنە ئېچىلمىدى . ھوشۇر ھۇ ... ئاناڭنى ... دەپ تىللاپ تۇرۇپ يەنە بىر پاي ئاتتى . دەل شۇ چاغدا ، توخنىياز زور بەش يىگىت

بىلەن ئات چاپتۇرغان پېتى يان كۈچىدىن چىقىپ قالدى (ئېھتىمال مىللىتىق ئاۋازىنى ئاڭلاپ كەلگەن بولسا كېرەك).

— نېمە قىلىۋاتىسەن ؟ — ۋارقىراپ سورىدى ئۇ .

— ماۋۇ ھويلىدا ئاق بۆكەنلەر بار ئىكەن ، تازا بىر ئەدەبىنى بېرىي دېۋىدىم .

— بۇيرۇقنى ئاڭلىمىدىڭلارمۇ ، كىمدە كىم تىنچ پۇقراغا تەگسە بېشى كېتىدۇ . سەنمۇ ياسىن خورەكتەك بېشىڭدىن ئايرىلاي دەمسەن !
ھوشۇر ئىگىلىكىنى سىلاپ « كەلمىگەن تەلەيدە ئىنەڭنىڭ ھەققى بارمۇ ، دېگەن راست گەپ ئىكەن » دەپ غودۇڭشىدى .

— ئادەملىرىڭ قېنى ؟

— شەھەرگە كىرىپلا تارقىلىپ كەتكەن ، خاتىرجەم بول ، ئۇلارنى ھېچكىم كانتولاپ كەتمەيدۇ ، — دەپ ھىجىيىپ قويدى ھوشۇر .

— بۇ نېمە دېگىنىڭ ، ئۆزۈڭ بىر پەيچاڭ تۇرۇپ ، ئادەملىرىڭنىڭ نەدىلىكىنى بىلمىسەڭ قانداق بولغىنى ؟ ھەي كانتو ، سېنى نېمە قىلسام بولۇر ، خەير ... بوپتۇ ، چاققان بېرىپ ھەممىسىنى تېپىپ كەل . ئاخشاملىققا يوقلىما قىلىمەن .

ھوشۇر ھېلىقى ئالغاي ئادەمگە قاراپ قويۇپ ، ئاستا ئېتىغا مىندى . ئالغاي ئادەم غەلىتە بىر قىياپەتتە بېشىنى چايقاپ ، « بىتەلەيگە سۇ كەلسە ئاللا كۈدىن يا كەتتى ، دېگەن شۇ » دەپ پىچىرلاپ ئۆز يولىغا راۋان بولدى .

3

قالايىمقانچىلىق بېسىلىپ ، جاھان تىنجىغاندىن كېيىن قاش قارىيىشقا باشلىغاندا ، پىدائىيلارنىڭ بىر قىسمى شەھەر سىرتىغا تىكىلگەن چېدىرلىرىغا ، بىر قىسمى ھەربىي گازارما ، كارۋان سارايلىرى ۋە بەزى ئىگىسىز قالغان ھويلىلارغا جايلاشتى . شۇنداق ھويلىلارنىڭ بىرى سودىگەرلەرنىڭ

ئاقساقىلى — ئادەتتە ئېتىنى ئاتىمايلا قامىلىسى بىلەن قوشۇپ بەي شاڭزۇڭ دەپ ئاتىلىدىغان بىر باي خەنزۇنىڭ ھويلىسى بولۇپ، بۇ ئەسلىدە ناھايىتى ھەشەمەتلىك جاي ئىدى. چى لۈيچاڭنىڭ چېرىكلىرى قىرغى باشلىغاندا، بىرىنچى بولۇپ شۇ ھويلىغا تىگىش قىلىپ، قاتتىق بۇلاڭ - تالاڭ يۈرگۈزگەننىڭ ئۈستىگە، بەزىسى بەي شاڭزۇڭنىڭ بويىغا يەتكەن قىزىغا، بەزىسى كېلىنىگە زورلۇق قىلىشقا باشلىدى. بەي شاڭزۇڭنىڭ ئوغلى بۇنىڭغا قارشىلىق قىلغىنى ئۈچۈن، ئۇنى شۇ يەردىنلا ئېتىۋەتتى. ئاياغ ئاستى قىلىنغان قىز بۇ نومۇسقا چىدىماي ئۆزىنى قۇدۇققا تاشلىۋەتتى. قىزنىڭ ئانىسى يۈرىكى يېرىلىپ ئۆلدى. چېرىكلىر بەي شاڭزۇڭنى كۆمۈكتىكى ئالتۇن - كۈمۈشلىرىنى تاپ دەپ قىيناشقا باشلىغاندا، ئۇ پېشايۋان تۈۋرۈكىگە ئۇسۇپ ئۆلۈۋالدى. شۇنداق قىلىپ، پۈتۈن بىر ئائىلىدە يالغۇز بىرلا جان، يەنى بەي شاڭزۇڭنىڭ كېلىنى تىرىك قالدى. چېرىكلەر ئالدىنقىنى ئېلىپ، كېتىش ئالدىدا ھويلىغا ئوت قويۇۋەتتى. ھويلىنىڭ تۆر تەرىپىدىكى ياغاچ ئۆيلەرنىڭ قەغەز چاپلانغان ئىشىك - پەنجىرە ۋە تورۇسلىرى چاراسلاپ كۆيۈشكە باشلىغاندا، ھېلىقى كېلىنمۇ كۆزدىن غايىپ بولغانىدى. ئەمدىلىكتە بولسا، بۇ ھويلىدا تۆر تەرىپتىكى ئاشۇ كۆتەمىلىك ياغاچ ئۆيلەردىن مەلۇم بوشلۇق بىلەن ئايرىلىپ تۇرىدىغان بىر نەچچە ئېغىزلىق ئاددىي تام ئۆيلا ساق قالغانىدى.

ھوشۇر كانتو ئەنە شۇ تام ئۆيلەرنىڭ بىرىدىكى بورا سېلىقلىق كاڭدا ئۈچ ھەمراھى بىلەن سوزۇلۇپ ياتاتتى. باش توخۇ چىلىنغان چاغدا، قارا باستىمۇ ياكى ياستۇق قىلىپ قويۇۋالغان كىچىككىنە ئالا خۇرجۇندىكى قاتتىق قۇرۇقلىرى بېشىغا پېتىپ كەتتىمۇ، ئىش قىلىپ، ئۇ تۇيۇقسىز ئويغىنىپ كەتتى ۋە تامغا يۆلىنىپ ئولتۇرۇپ، ئاغزىغا بىر چېكىم ناس تاشلىدى - دە، ئوچۇق تۇرغان پەنجىرىدىن سىرتقا قاراشقا باشلىدى.

شالاڭ بۇلۇتلار ئارىسىدا ئۈزۈپ يۈرگەن تولۇن ئاي ئەتراپى تەكشى يورۇتماقتا. پۈتۈن ئەتراپ قاتتىق ئۇيغۇغا كەتكەن، پەقەت مەھەللە ئىتلىرى-

نىڭ ئاندا - ساندا قاۋاپ قويۇشلىرى ، يىراقتىن قاراشەھەر دەرياسىنىڭ يېنىك شارقىراشلىرى ، ھويلىدىكى جەڭ ئاتلىرىنىڭ توۋرىلىرىنى سىلكىتىپ ، قار-سىلىدىتىپ بوغۇز چاپناشلىرى بىلەن بەزى يىگىتلەرنىڭ قاتتىق خورەكلىرىلا ئاڭلىنىپ تۇراتتى . ھوشۇر كانتو ئوچۇق پەنجىرىدىن كۆرۈنۈپ تۇرغان تو-لۇن ئايغا قارىغان پېتى خىيالغا كەتتى :

مانا ئۇنىڭ تۇغۇلۇپ ئۆسكەن يۇرتى — ئېگىز قارلىق تاغلار بىلەن ئورالغان گۈزەل تال تېغى ... بىپايان كەتكەن چىمەنزار يايلاقلىرى ، شۇ يايلاقلىرىنى بىر - بىرىگە تۇتاشتۇرۇپ تۇرغان جىلغىلاردا تاشتىن - تاشقا ئۇرۇلۇپ ئېقىۋاتقان سۈپسۈزۈك تاغ سۇلىرى ... سۇ بويىدا قاتار ئۆسكەن قىرچىنتالار ... بۈك - باراقسان تاغ تېرەكلىرىنىڭ شاخلىرىدا سايىراۋاتقان تاغ قۇشلىرىنىڭ جانغا ئارام بېرىدىغان شوخ ئاۋازلىرى ... قاچاندۇر بىر چاغلاردا ، دەل ئۇنىڭ خەتنە تويى بولغان كۈنلەردە شەھەردىن چىققان سۆرۈن چىراي ياساۋۇللارنىڭ ۋاڭ ئوردىسىغا ھاشارغا ئىشلەشكە تال تېغىدىن بىر توپ ئادەم بىلەن ئۇنىڭ دادىسىنىمۇ ھەيدەپ كەتكىنى ۋە دادىسىنىڭ شۇ كەتكەنچە ئىككىنچىلەپ ئۆيگە قايتىپ كەلمىگىنى ، ئارىدىن ئۇزۇن ئۆتمەي ئانىسىنىڭمۇ ئالەمدىن ئۆتۈپ ئۆزىنىڭ تىكەندەك يالغۇز قالغىنى ... شۇنىڭدىن بۇيان ، «تېرىق تۇلۇمدا ، يېتىم بۇلۇڭدا» ، «ھۆيۈپ دۆڭگە چىقسا قۇش يەيدۇ ، يېتىم دۆڭگە چىقسا مۇشت يەيدۇ» دەپ ، ئۇيانغان ئىتتىرىلىپ ، بۇيانغا ئىتتىرىلىپ ، ئىشقا يارىغۇدەك بولغاندا ، ۋاڭ ئوردىسىنىڭ «تۆمۈر چارۋىلىرى» نى بېقىشقا تۇتۇلۇپ ، ئون نەچچە يىللىق ئۆمرىنىڭ قاتمۇ قات قېلىن تاغلار ئارىسىدا ئۆتۈپ كەتكىنى ۋە تېخى بەش يىل بۇرۇنلا پېشانىسىنى قورۇق ، ئېگىكىنى ساقال باسقان قېرى يىگىت بولۇپ يۇرت ئىچىگە قايتقىنى ، بويى ئۇزۇن بولغان بىلەن قولى قىسقا بۇ قېرى يىگىتكە ھېچكىم قىز بەرمەي يۈرگەندە ، ئىككى قېتىم قوي ئوغرىلاپ يېگىنى ئۈچۈن كانتو ئانىلىپ قالغىنى ، ئەنە شۇنداق كۈنلەرنىڭ بىرىدە سالى دورغىنىڭ باشچىلىقىدا قوزغىلاڭ باشلىنىپ كېتىپ ، شۇنىڭدىن بۇيان ، پىدائىيلار سېپىدە جەڭ قىلىپ يۈرۈپ ، تۈنۈگۈنكى «ھو-

شۇر كانتو» نىڭ بۇگۈن «ھوشۇر پەيىجاڭ» بولۇپ قالغىنى — مانا شۇ سەرگۈزەشتىلىرىنىڭ ھەممىسى ئۇنىڭ كۆز ئالدىدىن بىر - بىرلەپ ئۆتمەكتە ئىدى .

ئۇ شۇنداق خىياللار بىلەن ئولتۇرۇپ ، ئۆزىنىڭ قىرىقتىن ئاشقۇچە ئۆيلەنمىگەنلىكى بىردىنلا يادىغا كېلىپ ، «ھۇ ئاناڭنى ... تىرىك دېسە ئۆيى يوق ، ئۆلۈك دېسە گۆرى يوق بولۇپ ، قاچانغۇچە بويتاق ئۆتىمەن» دېدى - دە ، تالاغا چىقىپ سەگىپ كىرىش نىيىتىدە ئورنىدىن چاچراپ تۇرماقچى بو-لۇپ ، كاڭىنى ئويۇۋەتتى ۋە پۇتى بىلەن يۇمشاق بىر نېمىنى دەسسەۋەتتى ، كاڭىنىڭ ئىچىدىن بىر خوتۇن كىشىنىڭ خەنزۇ تىلىدا «ۋاي جان» دەپ ۋار-قىرىغان ئاۋازى ئاڭلاندى .

ھوشۇر كاڭىدىن يەرگە سەكرەپ چۈشۈپ «كىم سەن ؟» دەپ ۋارقىرىغان پېتى مىلتىقىنى بەتلىدى . كاڭىنىڭ ئىچىدىن سادا چىقىمغاچ ، «ئا-دەم بولساڭ چىق بېرى ، بولمىسا ... » دەپ تامغا قارىتىپ بىر پاي ئوق ئاتتى . ئۇنىڭ ھەمراھلىرى ئوق ئاۋازىدىن چۆچۈپ ئويغىنىپ ، ئۆرە - تۆپە بولۇشۇپ كەتتى . باشقا ئۆيلەردە ۋە ھويلىدا ياتقان يىگىتلەرمۇ ئويغىنىپ يۈگۈرۈپ كېلىشتى .

— قۇلىقىڭغا شۇنداق ئاڭلانغاندۇ ! — دېدى ئوتتۇرا ياشلىق بىر جەڭچى ، ھوشۇرنىڭ گېپىگە ئىشەنمەي .

— قەسەم ئىچىپ بېرىمەن ، ئېنىق ئاڭلىدىم . بىر خوتۇن كىشىنىڭ ئۇنى ، — دېدى ھوشۇر قەتئىيلىك بىلەن .

— خوتۇن كىشى بولسا ، خۇدايىم بېرىپتۇغۇ ساڭا ھوشۇر ئاكا ، — دېدى ئاق سېرىق كەلگەن بىر يىگىت چاقچاق قىلىپ .

— تولا گەپ قىلما ، لالا ، — دېدى ھوشۇر ، ئاندىن ، — كاڭىنى بۇزۇڭلار ! — دەپ بۇيرۇق قىلدى .

شۇ ئارىدا ، كاڭىنىڭ پەۋەز تەرەپتىكى ئاغزىدىن بىرنەچچە پارچە كې-سەك ئۆرۈلۈپ چۈشتى . ئارقىدىنلا كاڭىنىڭ ئىچىدىن بىر گەۋدە ئۆمىلەپ

چىقىپ ، ھەدەپ باش قويۇشقا باشلىدى . ئۇلۇغ ئوچۇق تۇرغان پەنجىرىدىن كىرىۋاتقان ئاي نۇرى ئۇنىڭ يۈز - كۆزى ۋە ھەممە ئۈستىباشلىرى قۇرۇم بىلەن قارىداپ كەتكەن ، چاچلىرى چۇۋۇق بىر ئايال ئىكەنلىكىنى ئوچۇق كۆرسىتىپ تۇراتتى . ئۇ ھەدەپ يەرگە باش قويۇۋېتىپ ، يېرىم ياتا ئۇيغۇرچە بىلەن «مېنى ئۆلتۈرمە ، مېنى ئۆلتۈرمە» دەپ يالۋۇراتتى . ھەممەيلەن ھاڭ - تاڭ بولۇپ ، ئۇنىڭغا قاراپ قېلىشتى . بىر ھازادىن كېيىن :

— سەن نېمە خوتۇن ، كاڭنىڭ ئىچىدە نېمە قىلىپ يۈرسەن ؟ — سورىدى ھوشۇر ، ئۇنىڭغا قانداقلىق تۇرۇپ .

ئايال يوپۇرماقتەك تىترەپ ئولتۇرۇپ ، يېرىم - يارتا ئۇيغۇرچە بىلەن بىر نېمىلەر قىلىپ ئەھۋالنى ئۇقتۇردى . مەلۇم بولدىكى ، بۇ ئايال بەي شاڭزۇڭنىڭ ھېلىقى كېلىنى بولۇپ ، تۈنۈگۈنكى قىرغىندا مۇشۇ كاڭنىڭ ئىچىگە يوشۇرۇنۇۋالغانىكەن .

ئۇ قان يىغلاپ ئولتۇرۇپ ، تۈنۈگۈن بۇ ھويلىدا يۈز بەرگەن پاجىئەنىڭ ھەممىسىنى ئېيتىپ ، «مېنى ئۆلتۈرمەڭلار» دەپ يەنە يالۋۇرۇشقا باشلىدى .

— ۋاي گۇۋال ، سەنمۇ جېنىڭدىن ئايرىلغىلى تاسلا قاپسەن - دە ، بولدى ئەمدى قورقما . بىز سېنى ئۆلتۈرمەيمىز ، بىز خوجىنىياز ھاجىنىڭ ئا - دەملىرى ، — دېدى ھوشۇر ئۇنىڭغا تەسەللى بېرىپ .

— خوجىنىياز ؟! — دېدى ئايال ، ھوشۇرغا سوئال نەزەرى بىلەن قاراپ .

— ھەئە ، بىز خوجىنىياز ھاجىنىڭ ئەسكىرى ، بىز شېڭ دۈبەن بىلەن بىر ، — دېدى ھوشۇر ئىككى قولىنىڭ بېگىز بارماقلىرىنى جۈپلەپ .

ئايال بۇ ئادەملەرنىڭ ئۇنى ھايات قويىدىغانلىقىغا ئەمدى ئىشەنگەندەك «ھەئە ، خوجىنىياز — شېڭ دۈبەن» دەپ تەكرارلىدى . ھوشۇر «ھە شۇنداق . ئەمدى سەن قورقما ، سۇ ئەپكىرىپ يۈز - كۆزۈڭنى يۇۋال» دېدى . ئاندىن ئادەملىرىگە قاراپ : «يۈرۈڭلار ، بۇ ئۆينى ئۇنىڭغا بوشتىپ بېرىيلى» دەپ

ئەتىسى يىگىتلەر ئەتىگەنلىك چايغا تەييارلىنىۋاتقاندا ، ھوشۇر ھېلىقى ئايال ياتقان ئۆينىڭ پەنجىرىسىدىن قاراپ «سەنمۇ چاي ئىچىۋال» دېدى . يۇ ، ھاڭ . تاڭ بولۇپ قاققان قوزۇقتەك قېتىپ قالدى . چۈنكى ، تۈنۈگۈن كېچە يۈز - كۆزى قارا ، چاچلىرى چۇۋۇق ، ئۆزى دۈمچەك ئالۋاستىدەك كۆرۈنگەن ھېلىقى ئايالنىڭ ئورنىدا ، ئەمدى ئاي يۈزلۈك بىر پەرى ئولتۇراتتى . ھوشۇر ئۆزىنىڭ كۆزىگە ئىشەنمىگەندەك ، قايتا - قايتا سىنىچلاپ قارىۋالغاندىن كېيىن ، ھەتتا سەنلەشكىمۇ پېتىنالمىي :

— يۈرسىلە خېنىم ، چاي ئىچىۋالسىلا ، — دېدى . ئايال ئۇنىڭغا جاۋا . بەن غەمكىن بىر تەبەسسۇم بىلەن ئورنىدىن تۇرۇپ ، ھويلىغا چىقتى . يىگىتلەرنىڭ ھەممىسى دېگۈدەك ئۇنىڭغا قاراپ قېلىشتى ۋە توپ ئىچىدىن شۇ ھامان پىچىرلاشلارمۇ ئاڭلىنىشقا باشلىدى :

— توۋا ، پەرىزاتنىڭ ئۆزىگە نىغۇ بۇ !

— قاشلىرىنى قارا ، قىيغان قەلەمدەك .

— بىزنىڭ يۇرتلاردا مۇنداق جۇگانلارنى بادام قاپاق ، يۇپقا تاماق

دەيدۇ ... ھى - ھى - ھى ...

— ئۇنىڭ ئۈستىگە مېھرى ئىسسىق نېمىگە نىغۇ تېخى ، — دېدى . ھې .

لىقى سېرىق يىگىت كالىۋىلىرىنى يالاپ .

— ھەي سېرىق ، ئۇنىڭغا كۆيۈپ قالمىغىن يەنە ، — دېدى بىرسى

ئۇنىڭ بېقىنىنى نوقۇپ .

— ھوشۇر ئاكامدىن ئاشمايدىغاندەك قىلىدۇ ، — دېدى يىگىت ،

كۆزى بىلەن ھوشۇرنى كۆرسىتىپ .

دەرۋەقە ، ھوشۇر كاتتو بىردەم نان سۇندۇرۇپ ، بىردەم چاي قۇيۇپ

بېرىپ ، ئۇ ئايال بىلەن بىر چەتتە پاراڭلىشىپ ئولتۇراتتى .

— ئاتىلىرى نېمە خېنىم ؟

— مۇلەن .

— ئەمىسە ئۆزلەنى «مولەن خان» ، ياق - ياق ، «مودەن خان» دېسەك

بولغۇدەك ، — دېدى ھوشۇر ، ئاندىن ، — قانداق دەيسىلەر ئاغىنىلەر ؟ —
دەپ كۆپچىلىككە قارىدى .

— بۇ ئات خويىمۇ ياراشتى . ئۆزىمغۇ مودەن گۈلگە ئوخشايدىكەن ، —

دېدى ھېلىقى يىگىت مەنىلىك كۈلۈپ .

ئايالۇم رازىلىق بىلدۈرۈپ كۈلۈپ قويدى .

شۇنداق قىلىپ بۇ ئايالنىڭ ئېتى مودەنخان بولۇپ قالدى . ھوشۇر بىر

لەن مودەنخان ئارىسىدىكى پاراڭلاردىن مەلۇم بولىدىكى ، بۇ ئايال ئەسلىدە بەي

شاڭزۇڭنىڭ شەھەر سىرتىدىكى يەرلىرىدە ئىشلەيدىغان ، تېگى گەنسۇلۇق بىر

ئوتاقچىنىڭ يالغۇز قىزى بولۇپ ، ئاتا - ئانىسىدىن كىچىك يېتىم قالغان ۋە

ئۇنى قوشنىسى قاسىم دېھقان دېگەن كىشى بېقىۋالغان ، ئۇيغۇر تىلىنىمۇ شۇ

ئۆيىدە تۇرۇپ خېلى ئۆگىنىۋالغان . ئون ئىككى ياشلارغا يەتكەندە ، قاسىم

دېھقاندىن بەي شاڭزۇڭ سورىۋېلىپ ئۆي خىزمىتىگە سالغان . ئايلار ، يىللار

ئۆتۈپ ، بەي شاڭزۇڭ بۇ قىزغا ئوغلىنىڭ كۆڭلى چۈشۈپ قالغانلىقىنى

سېزىپ ، ئۇنىڭ ئۈستىگە ، تويۇلۇق تەلەپ قىلمايدىغان تەييار كېلىنىنى قولىدىن

چىقىرىپ قويماسلىق ئۈچۈن ئۇلارنىڭ بېشىنى بىر قىلىپ قويغان .

— ئۆزلەمۇ ماڭا ئوخشاشلا كىچىك يېتىم قىلىپ ، جەبىر - جاپانى كۆپ

تارتىپتەكەنلا ، ئەمدى بەي شاڭزۇڭمۇ يوق ، قاسىم دېھقانمۇ يوق ، نەگە بېر

رىپ ، نەدە تۇراي دەيدىلا ؟ — دېدى ھوشۇر ئۇنىڭغا غەمكىن قاراپ .

— مەن بىلمەيدۇ ، — دېدى مودەنخان كۆزىگە ياش ئېلىپ .

— غەم يېمىسىلە ، بىزدە «يالغۇزنىڭ يارى خۇدا» دېگەن گەپ بار ،

نېمە بولساق بىللە بولايلى ، ماقۇلۇم ؟

مودەنخان بىر نېمىنى سەزگەندەك ۋىلىدە قىزىرىپ يەرگە قارىۋالدى .

ھېلىقى ئاق سېرىق يىگىت يېنىدىكى ھەمراھىغا پىچىرلىدى :
— ئىش پۈتتىمۇ نېمە ؟ بۇ كانتوغا دادىسى ئوبدان دۇئا قىپتىكەنمۇ

دەيمەن .

— قورسىقىڭنى كەڭ تۇت ئاداش ، سەن بىلەن مەن ياش تۇرۇپلا
بىرەر دىن بالىلىقمۇ بولۇپ قالدۇق . ئۇ گوۋالغا قارىماسەن ، يېشى قىرقتىن
ئاشقۇچە قېرى يىگىت بولۇپ يۈرگىنىنى .

قوماندانلىق شتابىنىڭ ئورۇنلاشتۇرۇشى بويىچە ، قوشۇن قاراشەھەردە
ئىككى كۈن تەييارلىق كۆرۈۋېلىپ ، يەنە جەڭگە ئاتلانماقچى . شۇنىڭ ئۈچۈن
ھوشۇرنىڭ يىگىتلىرىمۇ چايدىن كېيىنلا ئات تاقىلىتىش ، ئىگەر - توقۇمىلىرىنى
تۈزەشتۈرۈش ، مىللىتى ياغلاش ، قىلىچ - نەيزىلىرىنى بىلەش قاتارلىق ئىشلارغا
كىرىشىپ كەتتى .

ھوشۇر كانتو توخنىياز زورنى تېپىپ ، بولۇپ ئۆتكەن ئىشلارنىڭ
ھەممىسىنى ئېيتتى ۋە ئاخىرىدا مودەنخاننى ئۆزىگە نىكاھلىتىپ قويۇشنى تەلەپ
قىلدى . توخنىياز زور بۇ تەلەپنى قەتئىي رەت قىلىپ ، ھەتتا ئۇنى «ھەممىمىز
قان كېچىپ يۈرگەن بۇ كۈنلەردە مۇشۇنداق بولمىغۇر خىياللاردا يۈرگىنىڭنى
ھاجىمغا ئېيتىپ ، تېرەڭنى تەتۈر سويغۇزۇۋېتىمەن» دەپ قورقۇتتى .

بىراق ، ھوشۇر ئۆز نىيىتىدىن يانمىدى . ئۇ مەھەللە مەسچىتىنىڭ
مەزىنىنى تېپىپ ، ئەھۋالنى ئۇنىڭغا ئېيتتى ۋە بىرەر ئۆي ھەم بىرەر قۇر ئايالچە
كىيىم - كېچەك تېپىپ بېرىشنى ئىلتىماس قىلىپ ، ئۈچ سەر تەڭگە بىلەن بىر
تۇنام قەغەز پۇلنى مەزىن ئاخۇننىڭ ئالدىغا قويدى . ئاندىن «يەتمىسە مەن
بار ، ئاۋۋال ئۇنىڭغا ئىمان ئېيتقۇزۇپ ، نىكاھنى ئۆزلىرى ئوقۇيدىلا ، غىدىڭ -
پىدىڭ قىلسا ، ياش جېنىڭغا ئۆزۈڭ زامىن بولما ، دەپ قورقۇتۇپ قويسىلا»
دېدى .

ھوشۇرنىڭ تەلىپى ئوڭدىن كېلىپ ، شۇ كۈنى كەچكە ھەممە ئىشلار
ئۇنىڭ دېگىنىدەك ئورۇنلىنىپ بولدى . ئۇمۇ ئۆمرىدە تۇنجى قېتىم «سۇلتان
يىگىت» بولۇپ ھۇجرىغا كىردى .

بىراق ، ئۇنىڭ بۇ ئىشلىرى ئەتىسى چاي ۋاقتىغا قالماي پۈتۈن قوشۇنغا پۇر كېتىپ ، چوڭلارنىڭ قۇلىقىغىمۇ يەتتى . ھاجى ناھايىتى خاپا بولدى . بولۇپمۇ مەھمۇت مۇھىتى بىلەن سالى دورغا بەكلا خاپا بولۇپ كەتتى .

— بۇ قانداق گەپ ؟ ئۇنىڭ ئۆزى بىر پەي ئادەمنىڭ بېشى تۇرۇپ شۇنداق قىلسا ، قالغانلار نېمە قىلماقچى ! ھىلىتىنلا مۇنداق ئىشلار بولغىلى تۇرسا ، كۇچا ، ئاقسۇ ، قەشقەر دېگەن ئاۋات شەھەرلەرگە بارغاندا نېمە ئىشلار بولۇپ كېتۇر ؟ ئەستەغپۇرۇللا ! — دېدى مەھمۇت مۇھىتى ئورنىدىن چاچراپ تۇرۇپ .

— بۇ كانتو زادى تۈزەلمەيدىغان ئوخشايدۇ ، — دېدى سالى دورغا ئاچچىق بىلەن ، — ئۇ قوزغىلاڭنىڭ بىرىنچى كۈنىلا ھېلىقى جاڭ جىسانىڭ دۈكىنىنى ئاچىدىغان قېرىنىڭ خوتۇنىنى تارتىۋالماقچى بولغان . توپىلاڭدىن توقاچ ئوغرىلايدىغان مۇنداق مۇرتەدلەرنى قاتتىق ئۇچۇقۇپ قويمىساق بولمايدۇ .

ھاجىم ساقىلىنى تىترىتىپ ، توخنىياز زورغا ۋارقىرىدى :
— ماڭ ، ئۆزۈڭ بېرىپ ، ئۇ خوتۇنتالاقنى پۇت - قولىنى يەرگە تەگ-كۈزمەي ئەپكەل ! تېرىسىنى تەتۈر سويغۇزمىسام ئۇنىڭ ...

توخنىياز زور يوغان دالان ئۆيىدىن ئىتتىك چىقىپ كېتىۋېتىپ بوسۇغا تۈۋىدە ھوشۇر بىلەن دوقۇرۇشۇپ قالدى ۋە دەرھاللا :

— ھە ، ئۆز ئايىغىڭ بىلەن كەپسەنغۇ كانتو ! مېنىڭ گېپىمگە كىر-مەي ، ئەمدى كۆرگىلىكىڭنى كۆرىدىغان بولدۇڭ ، — دېدى .

ھوشۇر ئۇنىڭغا بېپەرۋالىق بىلەن كۈلۈمسىرەپ قويۇپ ئۆيگە كىردى ۋە ئالدىراش سالام بېرىپ :

— مەن بىر خۇش خەۋەر ئېلىپ كەلدىم ھاجى ئاكا ، — دېدى .
ئۇنىڭ چوڭلاردىن بىسوراق شۇنچە ئىشلارنى قىلىپ قويۇپ ، يەنە غەم تارتىماستىن ئۆز ئايىغى بىلەن بۇ يەرگە كەلگەنلىكى ، بولۇپمۇ «خۇش خەۋەر ئېلىپ كەلدىم» دېيىشى بەكلا تاسادىپىي تۇيۇلغان بولسا كېرەك ، ھەممەيلەن

ھەيران بولۇپ بىر - بىرىگە قاراشتى .
 — ھە ئېيتە ، قانداق خۇش خەۋەر ئېلىپ كەلدىڭ ؟ — سورىدى
 ھاجىم ئۇنىڭ كۆزىگە تىكىلىپ تۇرۇپ .
 — جىقلا دۇنيا - دەپنە تېپىۋالدىم .
 — نېمە دەيسەن ، نەدىن تېپىۋالدىڭ ؟
 — خوش ھاجى ئاكا ، رۇخسەت قىلسىلا ، مەن ئاستا سۆزلەپ بېرەي .
 — ھە ، سۆزلە .
 عوشۇر تۈنۈگۈن بولۇپ ئۆتكەن ئىشلارنى قىسقىچە بايان قىلىپ
 كېلىپ مۇنداق دېدى :
 — شۇنىڭ بىلەن مېنىڭ مۇدەن خېنىم ئاخشام گەپ ئارىسىدا ، ئەس-
 تاغپۇرۇللا ، گۇناھىمدىن ئۆتسىلە ھاجى ئاكا .
 — ھە ، ئېيتىۋەر .

— ھە شۇنداق ، گەپ ئارىسىدا بەي شاڭزۇڭنىڭ كۆمۈپ قويغان
 نۇرغۇن ئالتۇن - كۈمۈشى بارلىقىنى ئېيتتى . مەن ئالدىراقسانلىق قىلىپ «ئە-
 مىسە ، شۇنىڭدىن ئازراق ئېلىپ ، ئەتىلا بۇ يەردىن قېچىپ كېتەيلى ، جاھان
 تىنىجىغاندىن كېيىن ھەممىسىنى ئېلىپ ، قۇمۇل تەرەپكە كېتىپ ، تىنچ كۈن
 كەچۈرەيلى دېيىشىم بىلەن ، كاپتىمغا بىرنى سېلىپ ، «سەن شۇنداق
 ئادەمىدىڭ ؟ مەن سېنى زۇڭ سىلىڭ خوجىنىيازنىڭ پەيچاڭى دېسە ، خېلى
 ئەرمەككىن دەپتەكەنمەن . بۇنى بىلگەن بولسام ، ئۆلتۈرۈۋەتسەڭمۇ ساڭا
 تەگمەيتتىم ، ماڭا چى لۇيچاڭنىڭ چېرىكلىرىدىن ئۈچۈمنى ئېلىپ بېرىدىغان
 ئوغۇل بالا كېرەك . ئىستى ، سەن بىر لالما ئىت ئىكەنسەن» دېگەن مەنىدە
 گەپ قىلىپ ، يىغلاپ تاشلىدى ، ئۇنىڭ تىل - ھاقارىتىگە چىدىماي ، تازا بىر
 سالاي دېۋىدىم ، تۇرۇپلا ئىچىمدە ئىسسىق بىر نېمە ماڭغاندەك بىر قىسىملا
 بولۇپ قالدىم . ئويلاپ باقسام ، ئۇنىڭ گېپى راست ، ئىزا تارتقىنىمدىن ماڭا
 ئاسمان يىراق ، يەر قاتتىق كېلىپ ئۇنىڭدىن ئەپرە سورىدىم .
 — ھە ، ئاندىن كېيىنچۇ ؟

— ئاندىن كېيىن ئۇ، مەن بۇ ئالتۇن - كۈمۈشنى زۇڭ سىلىڭ
خوجىنىيازغا بېرىمەن. ئۇ، چى لۈيجاڭنىڭ چېرىكلىرىنى يوقىتىپ، يۇرتقا
تىنچلىق ئەپكېلىدۇ دېدى.

— يالغان ئېيتمايۋاتقانسەن؟

— يالغان ئېيتقىلى مېنىڭ بېشىم ئون ئەمەس، ھاجى ئاكا!

— ئۇ ئالتۇن - كۈمۈشلەر نەدىكەن؟

— بار يېرىنى ماڭا ئېيتىمدى.

— خوتۇنۇڭ ھازىر نەدە؟

— تالادا قالدى، ئۆزلىرى بىلەن كۆرۈشمەن دەيدۇ.

— چاپسان قىچقىرىپ كىر.

بۇ ئاي، بۇ كۈنلەردە پۈتۈن قوشۇن خىراجەتتىن قىسىلۋاتاتتى، ئەل
- يۇرتنىڭ ئۆز ئىختىيارى بىلەن بەرگەن ئوزۇق - تۇلۇك، يەم - خەشەكلىرى
يېتىشمەي، شۇنچە ئالۋان سېلىنغاننىڭ ئۈستىگە، ئەمدى ئەلگە يەنە بىر نېمە
دېمەكنىڭ ئورنى يوق ئىدى. بولۇپمۇ يىگىتلەرنىڭ يازلىق كىيىم - كېچىكى ۋە
ئاقساق - چولاق ئاتلارنى يەڭگۈشلىۋېلىشقا كۆپ پۇل لازىم ئىدى. ئۇرۇش
قالايمىقانچىلىقى بىلەن مال باھاسى ئۆسۈپ، پۇل پاخاللاشقانلىقتىن، ئۇرۇمچى
ھۆكۈمىتى تەرىپىدىن ئەۋەتىلگەن قەغەز پۇللارغا ھېچنېمە كەلمەيدىغان بولۇپ
قالماقتا ئىدى. مۇشۇنداق ئەھۋالدا ھوشۇر بىلەن مودەنخاننىڭ ئارىسىدىكى
تاسادىپىيلىق باھانىسىدە مۇنداق بىر «غايىب خەزىنە» نىڭ تېپىلىپ قالغانلىقى
ھەقىقەتەنمۇ ئالەمچە چوڭ ئىش بولغانىدى. شۇنىڭ ئۈچۈن ھاجىمۇ، باشقا
چوڭلارمۇ ھوشۇرغا جازا بېرىشنى ئېسىدىن چىقىرىپ، مودەنخاننىڭ ئۆز
ئاغزىدىن گەپ ئاڭلاشقا تەقەززا بولۇشۇپ ئولتۇراتتى.

ئۈستىدىكى خان ئەتلەس كۆڭلىكى، بېشىدىكى ھاۋارەڭ شايبى رومىلى
بىلەن ئۇيغۇر قىزىغا ئوخشاپ قالغان مولەن، يەنى مودەنخان ئىشىكتىن كىرىپلا
تەزىم بەجا كەلتۈردى. ھاجىم ئۇنى ئولتۇرۇشقا تەكلىپ قىلىپ، بىر - ئىككى
ئېغىز ئەھۋال سورىغاندىن كېيىن:

— چى لۈيجاڭ دېگەن مۇرتەت ، يۇرتقىمۇ ، سىلەرنىڭ بېشىڭلارغىمۇ
جىق كۈلپەتلەرنى ساپتۇ ، بىز كېچىكىپتىمىز ، — دېدى .

مودەنخان بۇ سالاپەتلىك كىشىنىڭ خوجىنىياز ھاجى ئىكەنلىكىنى
پەملىدى چېغى ، ئۇنىڭغا قاراپ تۇرۇپ :

— زۇڭ سىلىڭ مېنىڭ دادام ئوخشاش ، چى لۈيجاڭدىن ئۆچ ئالمىسا
بولمايدۇ ، — دەپ ئۆكسۈپ - ئۆكسۈپ يىغلاشقا باشلىدى .

— چى لۈيجاڭ دېگەن لومودىدىن چوقۇم ئۆچ ئالمىز ، خاتىرجەم بو-
لۇڭ ، — دېدى ھاجى ، ئاندىن ، — «مالچى تايىقىدىن ، كېلىن ئايىغىدىن»
دەپ ، سىزنىڭ ئايىغىڭىز ياراشتى قىزىم . سىزگە كۆپ رەھمەت . قېنى ئېيتى-
ڭا ، سىز دېگەن ئالتۇن - كۈمۈشلەر نەدە ؟ — دەپ سورىدى .

— بىزنىڭ ئۆيىدە ، مەن باشلاپ بارىدۇ ، — دېدى مودەنخان ئورنىدىن
دەس تۇرۇپ .

— ئۇنداق بولسا ، بىزنىڭ سەنمۇجاڭ سىز بىلەن بىللە بارسۇن ، —
دېدى ھاجى نەمەت خەلپەتكە قاراپ .

تەخمىنەن ئىككى سائەتتىن كېيىن نەمەت خەلپەت بىر توپ يىگىت
بىلەن بەي شاڭزۇڭنىڭ ھويلىسىدىكى تاشلاندىق قۇرۇق قۇدۇقنىڭ ئىچىدىن
تېپىلغان ئىككى يۈز يامبۇ ۋە كىچىككەنە بىر تۆمۈر ساندۇقنى ھارۋىلارغا بې-
سىپ ، شتابقا كەلتۈردى . ھېلىقى ساندۇقچاقتىن يىگىرمە تال زىنچە ئالتۇن
چىقتى .

ھاجى قارامەخمەل جىلىتكىسىنىڭ يانچۇقىدىن بىر جۈپ ئالتۇن ئۈزۈك
چىقىرىپ ، «بۇ كېلىن ئايغا كۆرۈملۈك بولغاي» دەپ ، مودەنخاننىڭ قولىغا
سېلىپ قويدى ۋە ئىگەر توقۇملۇق چىرايلىق بىر تورۇق ئاتنىڭ تىزگىنىنى
ئۇنىڭغا تۇتقۇزۇپ :

— بۇ بىزنىڭ سىزگە ھەدىيىمىز قىزىم ، — دېدى . ئاندىن ، — ئات
مىنىشنى بىلەمسىز ؟ بىلىمىڭىز ھوشۇر پەيجاڭ سىزگە ئۆگەتسۇن ، — دەپ
ھوشۇرغا قاراپ كۈلۈپ قويدى .

بۇ كۈنلەردە ماجۇڭنىڭ قوشۇنىنىڭ ئاتاقلىق سەركەردىلىرىدىن ماشىنىنىڭ توقسۇندا بىرنەچچە مىڭ چېرىك بىلەن ھاجىغا قارشى جەڭ تەييارلىقىنى قىلىۋاتاتتى. ھېلىقى چى لۈيجاڭمۇ قاراشەھەردىن باغراش ئارقىلىق توقسۇنغا قېچىپ كېلىپ، ماشىنىنىڭ سېپىگە قوشۇلغانىدى. ھاجى قاراشەھەردە ئۆز قىسىملىرىنى ئانچە - مۇنچە تەرتىپكە سېلىۋېلىپ، ئالدىراش - تېنەش توقسۇنغا يۈرۈش قىلماقچى بولدى. ھاپىز لۈيجاڭ دېگەن كىشىنىڭ بۈگۈر تەرەپتىن باشلاپ كەلگەن بىرنەچچە يۈز كىشىسىمۇ ھاجىنىڭ قوشۇنىغا قوشۇلغانىدى. ھاجى يۈرۈش ئالدىدا ھوشۇرنى يارىدارلاردىن خەۋەر ئالغاچ قاراشەھەردە قېلىشقا بۇيرۇدى؛ مودەنخانىنىڭ «ئۇ جەڭگە كېتىۋەرسۇن، يارىدارلاردىن خەۋەر ئېلىشقا مەن قارىشىپ تۇراي» دېگەن مەزمۇنىدىكى تەكلىپىگىمۇ قۇلاق سالمايدى. مەھمۇت مۇھىتى باشلىق چوڭلارنىڭ ھەممىسى دېگۈدەك ھوشۇرنى ئىنتىزامسىزلىق قىلغىنى ئۈچۈن ئازراق بولسىمۇ جازالاپ، باشقىلارغا ئىبەرەت قىلىش لازىم دېگەن پىكىردە ئىدى، ئۇلار بۇ پىكىرنى ھاجىغا ئېيتقاندا، ئۇ بېپەرۋالىق بىلەن كۈلۈپ:

— ھوشۇرنىڭ بانىسىدا نۇرغۇن ئالتۇن - كۈمۈشكە ئىگە بولغىنىمىزنى ئۇنتۇپ قېلىشمىسلا، — دېدى.

— ھاجى ئاكا، — دېدى مەھمۇت مۇھىتى ئاۋازىنى سەل كۆتۈرۈپ، — ئۇغۇ شۇنداق، ئەمما ئالتۇن - كۈمۈشتىنمۇ قوشۇننىڭ ئىنتىزامى مۇھىم ئىدى. مۇبادا ھەممەيلىن ھوشۇرنى دوراپ، بارغانلا يېرىدە خوتۇن ئالغىلى تۇرسا، بىزنىڭ بېشىمىزنى دۈشمەن ئەپكەتەرمىكىن دەپ ئەنسىرەيمەن.

ھاجى قاپقىنى سېلىپ، جىم ئولتۇردى. ئۇنىڭ يا خاپا بولۇۋاتقىنىنى ياكى قىلىپ قويغان ئىشىغا پۇشايمان يەۋاتقىنىنى بىلگىلى بولمايتتى.

بەشىنچى باب

قەشقەردىن خەت

پىكىر (ئىدىيە) دېگەن تېگىپ
بېرىشكە بولىدىغان خوتۇن ئەمەس .

— مىرزا ئىبراھىم (ئىران)

1

يېرىم كېچە ... شالاڭ بولۇت پارچىلىرى ئارىسىدىن ئېرىنچە كىلىك بىلەن ئۇزۇپ يۈرگەن تولۇن ئاي جىمى ئەتراپىنى كۈندۈزدىكىدەك يورۇتۇپ تۇراتتى . قاراشەھەر دەرياسىنىڭ شەھەرگە قارشى قىرغىقىدىكى كېمىچىلەر مەھەللىسىنىڭ چەت ياقىسىدا قاراۋۇللۇقتا تۇرغان يىگىتلەر غەرب تەرەپتىن ئالدىراش كېلىۋاتقان بىر ئادەمنىڭ قارىسىنى كۆرۈپ قېلىشتى . ئۇ ياچىۋەك نىڭكىدەك ئىنچىكە ئۇزۇن پۇتلىرى بىلەن شۇنچىلىك تېز قەدەم تاشلايتتىكى ، بىر قاراشتا ئۇنىڭ تاپىنى يەرگە تەگمەيۋاتقاندا كۆرۈنەتتى ، يىگىتلەر يېرىم كېچىدە مۇنداق ئالدىراش كېلىۋاتقان ئادەمدىن گۇمانسىراپ ، يېقىن كەلگەن ھامان ئۇنى توسۇپ ئالدى . دە ، گەپ سوراشقا باشلىدى . نەتىجىدە ، ئۇنىڭ قەشقەر دوتىيىدىن ① خوجىنىياز ھاجىغا مۇھىم خەت ئېلىپ كېلىۋاتقان كىشى ئىكەنلىكى مەلۇم بولغاچقا ، ئۇنى ئۆزلىرىنىڭ باشلىقى جايلاشقان كۆرۈمىسىز بىر ھويلىغا ئېلىپ كېلىشتى .

① ئۇ چاغلاردا ۋىلايەت ۋالىسى «دوتەي» دېيىلەتتى .

ئۇلارنىڭ باشلىقى بۇلتۇر باش ئەتىياز كۈنلىرى تۇرپان ئاستانىدىكى قوز-غۇلانىڭ تۇنجى ئوقنى ئاتقان ھېلىقى ئاق سېرىق ، ئېگىز بويلۇق قورقۇمسىز يىرگىنت ئوغلاقچى مەنسۇر ئىدى . ئۇنى ھازىر كىشىلەر مەنسۇر پەيچاڭ دەپىشەتتى . مەنسۇر پەيچاڭ مەھەللە ئىتلىرىنىڭ ئەنسز قاۋاشلىرى بىلەن ئال-لىقچان ئويغىنىپ كېتىپ ، قاشا بىلەن توسۇپ قويۇلغان ھويلا دەرۋازىسى ئالدىغا چىقىپ تۇراتتى . ھېلىقى كىشى مەنسۇرنىڭ باشلىق ئىكەنلىكىنى ئۇق-قاچ ، لىساپا شەكلىدە ئاغزى مەھكەم تىكىلگەن كىچىككىنە بىر تېرە خالتىنى قويىندىن چىقىرىپ :

— بۇ قەشقەر دوتىسى يۇنۇس بەگنىڭ ① ھاجى ئانىمىزغا يازغان مۇھىم خېتى ئىكەن ، بۇنى ھاجى ئانىمىڭ قولىغا دەرۋازى تەگكۈزمىسەك بول-مايدۇ ، غوجام ، — دەپ ئۇنىڭغا بەردى . مەنسۇر ئۇنىڭدىن گەپ سوراۋېتىپ ، ئاياغلىرى بىلەن خۇددى زېرىنكە توپقا ئوخشاش لىكىلداپ بىر خىلدا سەكرەپ تۇرغان بۇ ئېگىز بويلۇق ، ئورۇق ئادەمگە ھەيران قالدى جېيى :

— نېمانداق تىنچ تۇرالمىدىغان نېمە سەن ، ئادەمنىڭ ئىچىنى پۇشۇ-رۇپ ! — دېدى .

— ئادىتىم شۇنداق ، غوجام خاپا بولمىسىلا .

— ئات - ئۇلىڭ يوققۇ ، ياياق كەلدىڭمۇ نېمە ؟

— شۇنداق غوجام ، بىز ئات - ئۇلاغ مىنمەيمىز ، ياياق ماڭمىز .

— نەچچە كۈندە كەلدىڭ ؟

— يەتتە كۈندە .

— نېمە ، يەتتە كۈندە ؟ ئۇچۇپ كەلدىڭمۇ ، مېڭىپمۇ ؟

① كىتابىمىزنىڭ 1 - قىسمىدا (بىرىنچى باب ، 10 - بەتكە قاراك) نامى زىكىر قىلىنغان بۇ كىشى 1933 - يىلى 2 - ئايدا مەھمۇت مۇھىتىلار تەرىپىدىن تۆمۈر ئېلى يەنى كېيىنكى چاغلاردا تۆمۈر سىجىڭ دەپ ئاتالغان سەركەردىگە ياردەملىشىشكە ئەۋەتىلگەن ، كېيىن قەشقەرگە ۋالى بولۇپ تەيىنلەنگەن .

— مېڭىپ كەلدىم غوجام، مېڭىپ. مەن دېگەن شاتىر ①، شاتىرلىق مېنىڭ ئاتا كەسپىم، — دەپ ئىزاھات بېرىشكە باشلىدى ئۇ ئالدىراشلىق بىلەن.

مەلۇم بولدىكى، بۇ ئادەم «بە دۆلەت» زامانىدا نام چىقارغان نىزام شاتىرنىڭ ئەۋلادلىرىدىن بولۇپ، ئۇلار ئۈچ ئاكا - ئۇكا ئىكەن. چوڭ ئاكىسى قەشقەردە، ئوتتۇراڭچى ئاكىسى ئاقسۇدا، ئۇنىڭ ئۆزى كۇچادا ياشايدىكەن. بۇ ئاكا - ئۇكا ئۈچىيلەن ھېلىقى خەتنى قولدىن - قولغا يۆتكەپ، بىر كۈنمۇ توختىماي يەتتە كۈندە بۇ يەرگە يەتكۈزۈپ كەپتۇ.

— يارايىسەن ئاغىنە، — دېدى مەنسۇر، ئۇنىڭ ئىزاھاتىنى ئاڭلاپ بولغاندىن كېيىن، ئەمما ئۆزى تاقەتسىزلىنىپ ئۇيان - بۇيان مېڭىشقا باشلىدى. چۈنكى خوجىنىياز ھاجىلار دەريانىڭ ئۇ قېتىدا، يەنى شەھەردە ئىدى. ئۇنىڭ ئۈستىگە، ماجۇڭيىڭ چېرىكلىرى بىلەن سوقۇشۇش ئۈچۈن تاڭ ئېتىش بىلەنلا قاراشەھەردىن توقسۇنغا ئاتلانماقچى، دەريانىڭ بۇ قېتىدا بولسا، بىر مۇساق كېمە يوق ئىدى. بولغان تەقدىردىمۇ بۇ كۈنلەردە كېچىسى دەرياغا كېمە سېلىش ئىنتايىن خەتەر ئىدى. تاڭ ئېتىپ ئۇ قاتتىن كېمە كەلگۈچە، ھاجىلار يولغا چىقىپ خېلى ئۇزاق كېتىشى مۇمكىن. ئۇنىڭ ئۈستىگە قەشقەردەك يەردىن ھېچنەدە توختاپ قالمىغان خەت بۇ يەردە بىر كېچە توختاپ قالسا، قانداق بولغىنى؟ ناتونۇش شاتىر چېغىدا «بۇ خەتنى ھاجى ئاتامنىڭ قولىغا دەرھال تەگگۈزمەسەك بولمايدۇ» دەۋاتسا، شۇنىڭغا قارىغاندا، بۇ راستتىنلا بەك مۇھىم خەت بولسا كېرەك. ئەستاغپۇرۇللا، ئەمدى قانداق قىلغۇلۇق!

مەنسۇر ئەنە شۇ خىياللار بىلەن ئىچى تىتىلداپ، بىرەر مەسلىھەت

① قەدىمكى زامانلاردا، خان ياكى بەگلەرنىڭ ئاتىلىرىنى يېتىلەپ ماڭىدىغان يولۇچىلار «شاتىر» دېيىلەتتى. كېيىنچە يۇرتتىن - يۇرتقا پىيادە يۈرۈپ خەت - ئالاقە توشۇيدىغان يەلتاپانلار «شاتىر» دەپ ئاتىلىدىغان بولغان.

چىقىپ قالارمىكىن دېگەن ئۈمىد تە بولسا كېرەك ، ھەمراھلىرىغا قارىدى . ئۇلارنىڭ ھېچقايسىسىدىن زۇۋان چىقمىدى . ھېلىقى شاتىر بولسا «ئامانەتنى ساڭا بەردىم نېمە قىلساڭ قىل ، جايىغا يەتكۈز» دېگەندەك قېلىپ مەنسۇرنىڭ كۆزىگە قاندىلىپ تۇراتتى . مەنسۇر بىردىنلا «يۇرۇڭلار ، دەريا سۈيىنى كۆرۈپ كېلەيلى» دەپ ماڭدى . ھەممەيلەن ئۇنىڭغا ئەگەشتى .

بۇ يىل ھۆل - يېغىن كۆپ بولغاچقا ، دەريا سۈيى ئادەتتىكى يىللاردىن نەچچە ھەسسە دېگۈدەك ئۇلغىيىپ كەتكەنىدى . شۇ تاپتا گويا يەنە بىر توپان بالاسى بولۇپ ، يەر - زېمىننىڭ ھەممىسى سۇ ئاستىدا قېلىپ كەتكەندەك بىلىنەتتى . بولۇپمۇ ئاي شولىسىدا پارقىراپ تۇرغان يوغان - يوغان قايناملار ، بىرىنىڭ كەينىدىن بىرى ئاپئاق كۆپۈكلەر چاچرىتىپ كېلىۋاتقان دولقۇن ئۆركەشلىرى تولىمۇ ھەيۋەتلىك كۆرۈنەتتى . ئۇنىڭغا قارىغان كىشىنىڭ كۆڭلىنى چوقۇم سۇر باستاتتى .

مەنسۇر بىردەم قاراپ تۇردى - دە :

— ماڭ ، چاپسان بېرىپ ، ئاتنى ئىگەرلەپ كەل ، — دەپ يېنىدىكى يىگىتكە جىددىي بۇيرۇق قىلدى .

— ئۆزلىرى نېمە قىلماقچى ئۇكام ، دەرياغا ئات سالايمىدەنلا ؟ — دېدى يېشى چوڭراق بىر جەڭچى خاۋاتىرلىنىپ .

— باشقا ئىلاج يوق .

— ھەي ، بۇ بەك خەتەرلىك ئىشقۇ .

— خۇدايىم بار .

— ماڭا قارىسىلا ئۇكام ، ئۆزلىرى دېگەن مۇشۇ بىر توپ يىگىتنىڭ

بېشى . يەلكىلىرىدىكى يۈك ئېغىر ، خەتنى ماڭا بەرسىلە ، مەن يەتكۈزەي .

— راست ئېيتىلا ، مەن ھەممىلىرىنىڭ باشلىقى بولغىنىم ئۈچۈن ، ھە

شۇنداق ، سەركىمۇ سۇغا ئاڭال سەكرەيدۇ ئەمەسمۇ ! — دېدى مەنسۇر ،

ئاندىن ، — خاتىرجەم بولسىلا ، مەن ئات ئۈستىدە چوڭ بولغان ، — دەپ كۈلۈپ قويدى .

شۇ ئارىدا بىر يىگىت پۇتلىرى ئىنچىكە ، بوينى ئۇزۇن ، قۇلاقلىرى قىيغان قەلەمدەك ، كۆكرىكى كەڭ ، بوينى ئېگىز ، كىيىك قورساق بىر قارىگىر ئاتنى يېتىلەپ كەلدى . كۇچا ئۇستىلىرىنىڭ قولىدىن چىققان قۇشباش ئىگەر بىلەن پېشانىسىدىكى قاشقىسى ئۇنى تېخىمۇ چىرايلىق كۆرسىتىپ تۇراتتى . ئات مەنسۇرنى كۆرۈپ ئەر كىلىگەندەك ئۇنى پۇراشقا باشلىدى . مەنسۇر ئاتنىڭ كۆز - قۇلاقلىرىنى سىلاپ ، قاشقىسىغا بىرنى سۆيگەچ ، ئىگەرنىڭ تاسما ئۇلاڭلىرىنى باشقىدىن چىڭىتىۋېلىپ ، «خۇدا بەرگەن قاننىم ، بۇگۈن ئۇ - زۇڭنى بىر كۆرسەت ، ئىرادە خۇدادىن ، مەدەت سەندىن» دەپ ئۆزەڭگىگە پۇتىنى قويدى . ھەممەيلەن ئۇنىڭغا ئاق يول تىلەپ دۇئاغا قول كۆتۈردى .

مەنسۇر سول قولنى بويلاپ ، قىرغاق بىلەن دەريا ئېقىمىغا قارشى ئىككى يۈز قەدەمچە يۇقىرى ئۆرلىگەندىن كېيىن ، «ياپىرىم غەۋس!» دەپ ئېيتىشنىڭ بېشىنى سۇغا بۇرىدى . قارىگىر قاشقا خۇددى سۇغا ئۆگەنگەن ھۆ - كۈزگە ئوخشاش ، دەريانى قىيپاش كېسىپ ، ئالغا ئۆزۈپ كەتتى . گاھىدا ئۇنىڭ بېشى بىلەن مەنسۇرنىڭ كىگىز قالىپىلا كۆرۈنۈپ قالاتتى . گاھىدا قارىگىر قاشقا دولقۇن ئۆر كەشلىرى ئىچىگە چۆكۈپ كەتكەندەك كۆرۈنەتتى .

بىر رىۋايەتتە ئېيتىلغىنىدەك قاچاندۇر بىر زامانلاردا ، تۈرك خاقانلىرىدىن بىرى تارىخىي يىللارنى ئېنىقلاشتا خاتالىشىپ قالماسلىق ئۈچۈن ، ئون ئىككى ئاي ۋە ئاسماننىڭ ئون ئىككى بۇرجىغا ئاساسلىنىپ ، ھەر بىر يىلغا بىر ئات قويۇشنى ۋە يىل ھېسابىنى شۇ يىللارنىڭ ئايلىنىشى بىلەن ھېسابلاشنى تەشەببۇس قىلغان ھەمدە شۇ مەقسەتتە ئوۋغا چىقىپ ، ھەممە ھايۋانلارنى ئىلى دەرياسىغا قاراپ قوغلاشنى بۇيرۇغان . نەتىجىدە نۇرغۇن ھايۋانلار ئۆزىنى سۇغا ئاتقان ۋە ئۇلاردىن چاشقان ، كالا ، يولۋاس ، توشقان ، لەھەڭ ، يىلان ، ئات ، قوي ، مايىۋن ، توخۇ ، ئىت ، توڭگۇز دەريادىن ئۆزۈپ ئۆتكەن ۋە بۇ ئون ئىككى ھايۋاننىڭ نامى ئون ئىككى مۆچەلگە نام بولۇپ قالغان ، چاشقان كالانىڭ مۇڭگۈزگە ئېسىلىۋېلىپ گىرۋەككە ئاز قالغاندا ، بىرلا سەكرەپ قۇرۇقلۇققا چىقىۋالغاچقا ، مۆچەل بېشى شۇنىڭ نامى بىلەن

ئاتالغان . قاراشەھەر دەرياسىدىكى بايىقى مەنزىرىنى كۆرگەندە ، ئۆز ۋاقتىدا ئۆتكەن ئاشۇ ئاتمۇ مەنسۇرنىڭ قارىگىر قاشقىسىدەك ئۆرگەن بولغىمىدى دەپ ئويلاپ قالاتتى كىشى .

2

قوشۇن تومۇز ئاپتىپى يەر - جاھاننى قىزىتتۇەتكۈچە بىرەر مەزىلگە يېتىۋېلىش ئۈچۈن ، تاڭ سۈزۈلە - سۈزۈلمەيلا جەڭگىۋار يۈرۈشكە ئاتىلىش ئالدىدا تۇرغاندا ، مەنسۇر پەيچاڭ يۇنۇس بەگنىڭ خېتىنى ھاجىنىڭ ئۆز قولىغا تەگكۈزدى . بۇ ئۇزۇن خەتنىڭ ئاساسىي قىسمىدا مۇنداق دېيىلگەن :

قۇمۇل دىيارىدىن باشلانغان ئۇلۇغ ئىنقىلابنىڭ شاراپىتىدىن جاھان تەۋرەپ ، قەشقەر يېڭىشەھەرنى ھېسابقا ئالمىغاندا ، پۈتكۈل ئالتىشەھەر دىيارى مۇستەبىت ھۆكۈمەتنىڭ زۇلمىدىن قۇتۇلۇپ بولدى ، ئەمما لېكىن ، ئىچكى ئەھۋالىمىز پەۋقۇلئاددە مۇرەككەپلىشىپ كەتتى . بۇ ئەھۋاللار ۋەتەن - مىللەتنىڭ ئىستىقبالى ئەندىشىسىدە جىگەر - باغرى خۇن بولۇپ يۈرگەن كىشىلەرنىڭ دىلىنى غەش ، تىلىنى كېكەچ قىلىپ ، غەم - قايغۇمىزنى تېخىمۇ ئاشۇرۇۋەتتى . ئەھۋالنىڭ تەپسىلاتى تۆۋەندىكىچە :

كەمىنلىرى بۇنىڭدىن ئالتە ئاي مۇقەددەم بۇيرۇقلىرىغا بىنائەن ، تۆمۈر تۈەنجاڭغا (يەنى ، ئەلھال بۇ كۈنلەردىكى تۆمۈر سىجاڭغا) مەسلىھەتچى بولماق ئۈچۈن ئاقسۇغا كەلگىنىدە ، ئارقىمىزدىن ماجۇڭيىڭنىڭ سەركەردىلىرىدىن ماشىنىڭ ئەۋەتكەن ماجەنىساڭ (يەنى ئەلھال بۇ كۈنلەردە «چولاق زىخۇي» دەپ نام چىقارغان كىشى) مۇ ، ئۈچ يۈزدەك چېرىكى بىلەن ئاقسۇغا كېلىپ ، بىزگە قوشۇلدى . بىز كەلگۈچە تۆمۈر سىجاڭ كورلىدىن ئاقسۇغىچە بولغان يۇرتلاردا ھۆكۈمەت چېرىكلىرىگە غالىپ كېلىپ ، بىرمۇنچە قورال - ياراغ ئولجا ئېلىپ ، بىزنىڭ كىشىلىك قوشۇنىنىڭ سەردارى بولۇپ قالغانىكەن . بىز كەلگەندىن كېيىن ئىرەھال قەشتەرىگە يۈرۈش قىلىنىماقچى بولدى . بۇنىڭدىن خەۋەر تاپقان

قەشقەردىكى ھۆكۈمەت چېرىكلرىنىڭ قوماندانى جىڭ شۇجى (يەنى جىڭ شۈرىننىڭ تۆتىنچى ئىنىسى) قورقۇپ كەتكىنىدىن دورا يەپ ئۆلۈۋاپتۇ. ئۇنىڭ ئورنىغا سابىق قەشقەر دوتىيى ماشاۋۇ ھەربىي قوماندالىقىنىمۇ قوشۇمچە ئۆتەپ، خىتاي، تۇنگان ۋە بىز خەقتىن تەركىب تاپقان مىڭدىن ئارتۇق چېرىكىنى بىزگە قارشى مارالبېشىغا ئەۋەتىپتۇ. شۇنىڭ بىلەن مارالبېشىنىڭ تۇمشۇق دېگەن يېرىدە قىرىق نەچچە كۈن قاتتىق جەڭ بولۇپ، ئاخىرى ھۆكۈمەت چېرىكلرى قەشقەر تەرەپكە قاچتى.

بۇ جەڭ بولۇۋاتقان كۈنلەردە ما دوتەي (يەنى ماشاۋۇ) ئۇچتۇرپان تەرەپتىن كېلىپ قېلىش ئېھتىمالى بولغان قوزغىلاڭچى قىسىملارنى توسۇش ئۈچۈن، سوغۇن چارغا ① خىتاي، تۇنگان، ئۇيغۇر، قىرغىزلاردىن بولۇپ، بىر يىڭ ئاتلىق چېرىك ئەۋەتكەنىكەن. ئۇيغۇر - قىرغىز قىسىملىرىنىڭ ليەنجاڭى ئوسمانبەگ (قىرغىز) ئۆز يىگىتلىرى بىلەن ئىسيان كۆتۈرۈپ، بىز تەرەپكە ئۆتكەنلىكىنى خەۋەر قىلدى، بىز تولىمۇ خۇش بولدۇق. كېيىن ئوسمانبەگ ئاتۇشتا يىغىلغان 7 - 8 يۈز پىدائىيىنى پەيزىۋاتقا باشلاپ كېلىپ، بىزگە قوشۇلدى ۋە تۆمۈر سىجاڭدىن قەشقەر شەھىرىگە دەرھال تېگىش قىلىشقا ئىجازەت سورىدى. تۆمۈر سىجاڭ شەھەردە ئاھالە كۆپلۈكىنى، ئۇرۇش بولۇپ قالسا، كۆپ ئادەم قىرىلىپ كېتىش خەۋىپى بارلىقىنى، ئۇنىڭ ئۈستىگە، چولاق زىخۋى بىلەن مەسلىھەتلەشمەسە بولمايدىغانلىقىنى ئېيتىپ، ئۇنى توستى. ئەمما ئوسمانبەگ ئەتىسىلا قەشقەر شەھىرىگە تېگىپ، دوتەي يامۇلىدىن باشقا ھەممە يەرنى ئىگىلەپ بولۇپ، دوتەي يامۇلىنىمۇ تېگىش قىلىدىغان چاغدا، تۆمۈر سىجاڭ ئۇنى باشباشتاقلقتا ئەيىبلەپ قاتتىق كايىدى ۋە دوتەي يامۇل مەسلىسىنى چولاق زىخۋى بىلەن بار مەسلىھەت تىنچلىق يولى بىلەن ھەل قىلماقچى بولدى. ئۇ چاغدا مەنمۇ شۇ پىكىردە ئىدىم.

چۈنكى، بۇ كۈنلەردە ھاجىم بىلەن ماجۇگىڭ ئىتتىپاقداش بولغانلىقى

① سوغۇن — ئاتۇشتىن ئۇچتۇرپانغا بارىدىغان يول ئاغزىدىكى تار جىلغىغا جايلاشقان مۇھىم سىرتا تېگىيلىك ئورۇن.

ۋەجىدىن چولاق زىخۇينىڭ رايىغا باقمىسا بولماس ئىدى . ئۇ كۈنلەردە چولاق زىخۇينىڭ مادوتەي بىلەن تىلى بىر ئىكەنلىكى ئۇخلاپ چۈشمىزگىمۇ كىرمەپتۇ . شۇ ۋەجىدىن ئۇ نېمە دېسە ، شۇنىڭغا ماقۇل دەپتىمىز . ئوسمان لۈكچەك مىجەز بولسىمۇ ، بىزدىن ھوشيارراق ئىكەن ، ئۇ بىر نېمىنى سەزگەندەك بىزنىڭ قارارىمىزغا قارشى چىقتى . ئەمما تۆمۈر سىجاڭ چولاق زىخۇيغا بولغان ئەقىدىسىدىن يانمىدى . نەتىجىدە ھەممە ئىشلار چولاق زىخۇينىڭ رايى بويىچە بولدى . يەنى مادوتەي ھەممە چېرىكلىرىنى چولاق زىخۇيغا ئۆتكۈزۈپ بېرىپ ، ئۆزىمۇ ئۇنىڭ بىلەن يېڭىشەھەرگە چىقىپ كەتتى . يېڭىشەھەردىكى ھۆكۈمەت چېرىكلىرىنى چولاق زىخۇي ئۆز سېپىگە قوشۇۋالدى . پەقەت يېڭىشەھەر ئامبىرىدىكى قورال - ياراغ ۋە ھەربىي مەنقۇلاتنى ئىككى تەرەپ تەڭ بۆلۈشۈپ ئالدىغان بولدۇق . ئەمما ، بۇمۇ كېيىن قۇرۇق گەپ بولۇپ قالدى . توقسۇندىن ئۈچ يۈز چېرىك بىلەن كەلگەن چولاق زىخۇي ئەمدى بىر مىڭ بەش يۈز كىشىلىك ، قوراللىرى خىل مۇنتىزىم قوشۇنغا ئىگە بولۇپ قالدى . مانا شۇ ۋەقەلەردىن كېيىن ئوسمان بىلەن تۆمۈر سىجاڭ ئارىسىغا سوغۇقچىلىق چۈشتى . تۆمۈر سىجاڭ ئوسماننى گەدەنكەش ، قارام ، ھەتتا مېنىڭدىن سىجاڭلىقنى تالىشىدىغان يامان نىيىتى بار دەپ ئەيىبلەيدۇ . ئوسمان بولسا ، تۆمۈر سىجاڭنى دوست - دۈشمەننى پەرق ئېتەلمەيدىغان سامان قورساق ، قورقۇنچاق ، مەنسەپپەرەس دەپ يامانلايدۇ . ئەلھال بۇ كۈنلەردە ئوسماننىڭ مىڭدىن ئوشۇق ئادىمى بار . ئۇ تۆمۈر سىجاڭغا قاراشلىق بىر مىڭ بەش يۈز ئادەم بىلەن بىرلىكتە يېڭىشەھەرگە تېگىش قىلىشنى نەچچە قېتىم ئېيتتى . ئەمما تۆمۈر سىجاڭ ئۇنداق قىلساق ، ھاجىم بىلەن ماجۇڭيىڭنىڭ ئىتتىپاقلىقىغا دەخلى يېتىدۇ دەپ ئۇنىمىدى . شۇ ئارىدا ھاجى ئاكىمنىڭ ماجۇڭيىڭدىن ئايرىلىپ ، شېڭ شىسەي بىلەن پۈتۈم تۈز-گەنلىكى ۋە بۇ پۈتۈمنىڭ مەزمۇنى ھەققىدە شۇرالار ئىتتىپاقىنىڭ قەشقەردىكى كونسۇلخانىسىدىن ئېنىق ئاڭلىغانلىرىمنى تۆمۈر سىجاڭغا ئېيتىپ ، ئۇنى ئا-گاھلاندۇردۇم . ئەمما ، ئۇ : «مۇنداق بولۇشى مۇمكىن ئەمەس ، بۇ

ئورۇسلارنىڭ تاپقان گېپى» دەپ بۇنىڭغا ئىشەنمىدى. ئەكسىچە، «يېڭىشەھەر مەسلىسىنى باقى قالدۇرۇپ، ھاجىلارغا ياردەم كۈچ ئەۋەتىش لازىم» دېگەن گەپتە چىڭ تۇرۇۋالدى. ئوسمان بولسا، «بېقىنىمىزدىكى دۈشمەننى يوقاتماي تۇرۇپ، بىر قىسىم كۈچنى ھاجىم تەرەپكە ياردەمگە ئەۋەتىۋەتسەك، قەشقەرنى ساقلاپ قېلىش تەس» دەپ تۆمۈر سىجاڭنىڭ گېپىگە قۇلاق سالمىدى. شۇنداق ۋەج - سەۋەبلەر تۈپەيلى تۆمۈر سىجاڭ بىلەن ئوسماننىڭ ئارىسىدىكى زىددىيەت بارغانسېرى كۈچىيىپ كەتتى، خۇسۇسەن تۆمۈر سىجاڭ بىر تۈر - كۈم موللا - ئىشان ۋە بايلارنىڭ بەزمە - سۆھبەتلىرىدىكى شېرىن سۆز ۋە نازۇ - نېمەتلەرگە غەرق بولۇپ كېتىپ، ئەسكەرىي تەلىم ئىشلىرى بىلەن كارى بولماي يۈرگەننىڭ ئۈستىگە، ئابدۇرېھىم بايۋەچچە بىلەن ئابدۇللا بايۋەچچىگە ئوخشاش بايلارغا تۈەنجاڭلىق مەنسىپىنى بېرىپ، ئۇلارنى ئەسكەر تۇتۇش ئىمتىيازىغا ئىگە قىلدى. ئۇلار ئەسكەر ئېلىش باھانىسى بىلەن ئۆز يانچۇقىنى توشقۇزۇش بىلەنلا قالماي، قوشۇننىڭ ساپاسىنى چۈشۈرۈۋەتتى. باج، ئالۋان - ياساق، غەللە - پاراق ئىشلىرى بۇرۇنقى قائىدە بويىچە مەلۇم ئادەملەرگە كۆتۈرە بېرىلدى. بۇ ھەقتە ھېچكىمنىڭ گېپىنى ئاڭلار ئەمەس.

ئوسمانغا كەلسەك، ئۇ غەيرەت - جاسارەتلىك، سەزگۈر ۋە جەڭ مەيدانىدا قورقۇمسىز بولسىمۇ، ئۆزى تەرسا، ناھايىتى قارام ۋە مەنمەنچى. ئۇنىڭ شېرىكلىرىنىڭ تولىسى روسىيە ئىنقىلابىدىن كېيىن، ئەنجان تەرەپتىن قېچىپ ئۆتكەن كاللىكېسەر باسمىچىلار ئىكەن. ھە دېسلا قونچىدىن پىچاق چىقىرىشىدۇ.

چولاق زىخۇينىڭ كىملىكى ھەر بىرلىرىگە ئايدەك روشەن. ئۇ ماجۇڭ يىڭنىڭ بىزگە ئەگىشىۋالغان كۆلەڭگىسى. ئەمدىلىكتە بولسا، ئۆزىنى ئاشكارىلاش ئالدىدا تۇرغان يالماۋۇز ئالۋاستى. ئۇنىڭ قولىدىن ھەرقانداق يا - مانلىق كېلىدىغانلىقى كۆزۈمگە كۆرۈنۈپلا تۇرۇپتۇ.

بۇ ئىشداي، قونۇق ئىككى تاش ئارىسىدا يەنجىلىپ ئۇن بولىدۇ. مەن بولسام مۇ شۇنداق ئۈچ تاش ئارىسىدا خۇن بولۇپ كېتىۋاتىمەن. قولۇمدىن

ھېچنېمە كەلمەيدۇ . گېپىم ھېچكىمگە ئۆتمەيدۇ . شۇ ۋەجىدىن ئاكاڭ كىمنى ئالسا ، يەڭگەڭ شۇ دەپ ، مادارا يولىنى تۇتۇشقا مەجبۇر بولۇپ قالدىم . ئاقىد ۋەتنىڭ نېمە بولۇشى ئالانىڭ ئۆزىگە مەلۇم .

ئىككىنچى ئەھۋال : بىزنىڭ ۋاقىپ بولۇشىمىزچە ، بۇ يىل يەنى (1933 - يىل دېمەكچى . ئا) 2 - ئاينىڭ 24 - كۈنى مۇھەممەت ئىمىن ھەزرەت دېگەن كىشىنىڭ باشچىلىقىدا خوتەن قارىقاشتا مۇستەبىت ھۆكۈمەتكە قارشى قوزغىلاڭ باشلىنىپ ، ئۇزۇن ئۆتمەي خوتەن دىيارىنىڭ ھەممە يېرىگە يېيىلىپتۇ . 4 - ئاينىڭ 5 - كۈنى خوتەنلىكلەر ئۆز ئالدىغا بىر ھۆكۈمەت قۇرۇپتۇ . بۇ ھۆكۈمەتنىڭ نامى «ھۆكۈمىتى ئىسلامىيە خوتەن» ، بايرىقى «ياردەم ئالادىن ۋە غەلبە پات يېقىندا بولىدۇ» دېگەن ئايەت كەرىمە يېزىلغان ئاي - يۇلتۇزلۇق كۆك بايراق ئىكەن . مۇھەممەت نىياز ئەلەم دېگەن كىشى ھۆكۈمەت باشلىقلىقىغا ، سابىت داموللا دېگەن كىشى باش مەسلىھەتچى ۋە شەيخۇل - ئىسلاملىققا ، مۇھەممەت ئىمىن ھەزرەت باش قوماندانلىققا سايلىنىپتۇ . سابىت داموللام ئەسلى ئاتۇشلۇق كىشى بولۇپ ، تۈركىيە ، ئەرەبىستان ، مىسىر ۋە ھىندىستان تەرەپلەرنى كۆرگەن ، شۇنداقلا بىرقانچە كىتابلارنى تەلىق قىلغان زور ئالىم ئىكەن ؛ مۇھەممەت ئىمىن ھەزرەت خوتەننىڭ ئەڭ مۆتىۋەر كىشىلىرىدىن بولۇپ ، ئۆزى چوڭ ئۆلىما ھەم ئەل - يۇرت ئىچىدە زور ئابروي ساھىبى ئىكەن . بۇ ئادەم قوزغىلاڭدىن ئىككى يىل مۇقەددەم ئەھۋال ئۇقۇپ كېلىش ئۈچۈن ئالتىنچەھەر ، تۇرپان ، ئۈرۈمچى ، ئىلى ، چۆچەك تەرەپلەرگە سايا . ھەتكە بېرىپ ، غۇلجىدا سابىت داموللام بىلەن ئۇچراشقان ھەمدە مەلۇم پىكىر بىرلىكىگە كەلگەن . شۇ سەۋەبلىك سابىت داموللا ھەرمەدىن ھىندىستان ئار - قىلىق ئۇدۇل خوتەنگە كېلىپ ، مۇھەممەت ئىمىن ھەزرەت قۇرغان يوشۇرۇن تەشكىلاتقا كىرىپ ، قوزغىلاڭغا بىۋاسىتە ئىشتىراك ئەتكەن . ئەلھال بۇ كۈندىمىزدە پۈتكۈل خوتەن دىيارى شۇ ئىسلام ھۆكۈمىتىنىڭ ئىدارىسى ئاستىغا ئۆتۈپ بويۇپتۇ . ھازىر ئۇلارنىڭ ئازراقى مىللىتى ۋە مۇتەلىق كۆپ قىسمى قىلىچ - نەيزە ، تايلاق - توقماق بىلەن قوراللانغان ئىككى تۈمەنگە يېقىن ئەسكىرى بار

ئىكەن . بۇ ئەسكەرلەر ھۈنەرۋەن ، كاسىپ ، دېھقان ، مەدىكار ۋە مەدرىسە تاللىغۇچىلاردىن تەشكىل تاپقان بولۇپ ، بېشىغا قىزىل ياكى يېشىل سەللە ئوراپ ، ئۇزۇن چاچ قويىدىكەن . ئۇلارمۇ ھەممە پىدائىيلىرىمىزغا ئوخشاش «ئۆلسەك شېھىت ، قالساق غازى» دېگەن ئەقىدىدە بولغانلىقى ئۈچۈن جەڭدە ناھايىتى پىداكار ئىكەن ، شۇنىڭ ئۈچۈن ئۇزۇن ئۆتمەي قاغىلىق بىلەن يەكەنىنىمۇ قولغا كىرگۈزۈپ ، پوسكامغىچە يېتىپ كەلدى . ئەز جۈملە خوتەن سەردارلىرى قەشقەر يېڭىشەھەرنى تۇنگانلاردىن ئازاد قىلماق نىيىتىدە ، قەشقەرگە قوشۇن ئەۋەتىش قارارىغا كېلىپ ، بۇ خۇسۇستا تۆمۈر سىجاڭغا ۋەكىل ئەۋەتكەنىدى . مەلۇم بولۇشىچە ، ئۇلارنىڭ مەزكۇر قارارىغا كېلىشىگە سابىت داموللىنىڭ قەشقەر دىيارىنى خوتەن ھۆكۈمىتى ئىدارىسىگە كىرگۈزۈش مۇددىئاسى ھەمدە تۆمۈر سىجاڭدىن رەنجىگەن قەشقەر ئەربابلىرىنىڭ ئۆكىتىشىنى قەشقەرگە كېلىپ ، ھاكىمىيەتنى قولغا ئېلىشقا قىلغان دەۋىتى سەۋەب بولغانىشىمىش . تۆمۈر سىجاڭ بۇنىڭدىن ۋاقىپ بولۇپ ، سابىت داموللىنىڭ قەشقەرگە كېلىشىگە نارازىلىق بىلدۈرگەن بولسىمۇ ، سابىت داموللا بىلەن شامەنسۇر (يەنى مۇھەممەت ئىمىن ھەزرىتىنىڭ ئىنىسى) ئىككى مىڭچە ئادىمى بىلەن قەشقەر شەھىرىگە كىرىپ كەلدى ۋە شەھەر ئاھالىسى تەرىپىدىن قىزغىن ئىستىقبال قىلىندى . بۇ ھال تۆمۈر سىجاڭنىڭ ئەندىشىسىنى تېخىمۇ كۈچەيتتى . شۇ ۋەجىدىن ئۇلارنى نەزەربەنت قىلىپ ، ئادەملىرىنى قورالسىزلاندۇرۇپ ، قەشقەردىن قوغلاپ چىقاردى . ئەلەلئاخىر ، تۆمۈر سىجاڭ بىلەن خوتەن ھۆكۈمىتى ئارىسىدا قاتتىق زىددىيەت پەيدا بولۇپ ، قان تۆكۈشمەك خەۋپى قاش بىلەن كىرىپ ئارىسىدا تۇرماقتا ، بۇنىڭ ئاقىۋىتى ئاللانىڭ ئۆزىگە مەلۇم .

ئۈچىنچى ئەھۋال : سابىت داموللا مەسىلىسى . ئۇ نەزەربەنت قىلىنغاندىن كېيىن ، مەن تەسەللى بېرىش ۋە ئۇنى قەشقەر دىيارىنى خوتەن ھۆكۈمىتى ئىدارىسى ئاستىغا كىرگۈزۈش پىكرىدىن ياندۇرۇش نىيىتىدە ئۇنىڭ بىلەن سۆھبەتلەشتىم . سۆھبەت ئەسناسىدا ، ئۇ ئۆز پىكرىدىن يېنىش ئورنىغا

ئۆزىنىڭ تارىخ ۋە ھازىرقى دۇنيا ئەھۋالىدىن خەۋەردار ، ۋەتەن - مىللەت ئىس-
تىقبالغا غەمغۇۋار ھەمدە ئۆزى توغرا دەپ ئېتىقاد قىلغان مەسلىكىدە بەر قارار
ئىكەنلىكىنى بايان ئەيلەپ ، ئاخىرقى غايىسى «ھۆكۈمىتى ئىسلامىيە خوتەن»
بىلەن ئىتتىپاقەن «شەرقىي تۈركىستان ئىسلام جۇمھۇرىيىتى» قۇرماق
ئىكەنلىكىنى ئاشكارا جاكارلىدى . ئەز جۈملە ، تۆمۈر سىجاڭ بىلەن ئىككى-
مىزنى بۇ ئىشتا ھەمكار بولۇشقا دەۋەت ئەتتى . مەن بۇ غايىنىڭ ئەمەلگە
ئاشمايدىغان خام خىيال ئىكەنلىكىنى ئېيتىشىم بىلەن داموللام بۇنىڭغا دەلىل -
ئىسپات تەلەپ قىلدى . مەن بىرىنچىدىن ، مەركىزىي ھۆكۈمەتنىڭ بۇنىڭغا يول
قويمىدىغانلىقىنى ، ھازىرلا ئەمەس ، تارىختا (مەسىلەن «بەدۆلەت» دەۋرىدىمۇ)
يول قويمىغانلىقىنى ، مۇنبادا مەركەزنىڭ رايىغا باقمىغاندا ، زور كۆلەملىك قان-
لىق پاجىئە سادىر بولىدىغانلىقىنى ئېيتتىم ؛ ئىككىنچىدىن ، قوشنىمىز شۇرالار
ئىتتىپاقىمۇ يول قويمىدۇ دېدىم . چۈنكى ، بىز مۇستەقىل دۆلەت بولۇپ قال-
ساق ، شۇرالار ئىتتىپاقىنىڭ ئوتتۇرا ئاسىيادىكى قوشما جۇمھۇرىيەتلىرىمۇ
مۇستەقىللىك دەۋاسى قىلىپ قوپىدۇ . بۇ ھال شۇرالار ھۆكۈمىتىنىڭ بېشىغا
ئېغىر سىياسىي بۆھران كەلتۈرىدۇ . ئۇنىڭ ئۈستىگە بۇنداق بىر مۇستەقىل
دۆلەت قۇرۇش ئۈچۈن ، مەلۇم خارىجى ئەلنىڭ سىياسىي ۋە ئىقتىسادىي جە-
ھەتتىكى ھىمايىسىگە موھتاج بولىمىز . شۇرالار ھۆكۈمىتى بىزنىڭ مۇستەقىل
بولۇشىمىزنى خالىمايدىغانلىقى ئۈچۈن ، بۇ خىل ياردەمنى باشقا بىر ئەلدىن ،
مەسىلەن ، ھىندىستان ئارقىلىق ئەنگلىيىدىن ئېلىشقا توغرا كېلىدۇ . ئىنگلىزلار
ھېچقاچان بىكارغا ياردەم بەرمەيدۇ . شۇ باھانىدە بىزنىڭ يۇرتىمىزغا پۇتنى
تىقىۋالىدۇ ، ئىنگلىز تەسىرىنىڭ شىنجاڭغا كىرىشىنى شۇرالار ھۆكۈمىتى تې-
خىمۇ خالىمايدۇ . ھەتتا پادىشاھ رۇسىيىسىمۇ خارىجى ئەللەر بىلەن ئالاقىسى
بولغان «بەدۆلەت» نىڭ مەۋجۇدىيىتىنى خالىمىغان . شۇرالار ھۆكۈمىتىنىڭ
قۇمۇل ئىنقىلابىنى قوللاپ - قۇۋۋەتلىشىدىكى مەقسىتىمۇ بىزگە مۇستەقىللىك
ئېلىپ بېرىش ئەمەس ، ئۇلار ماجۇگىيىنىڭ شۇم ئايىغى ئارقىلىق ياپون تە-
سىرىنىڭ شىنجاڭغا كىرىپ قېلىشىدىن ئەنسىرەيدۇ . مانا شۇ سەۋەبلەر

تۈپەيلى ، بىزنىڭ مۇستەقىل دۆلەت بولۇشىمىزغا ھەممىدىن ئاۋۋەل شۇرالار ھۆكۈمىتى قارشى چىقىدۇ . مۇبادا تەقدىر يار بېرىپ ، شۇنداق بىر دۆلەت دۇنياغا كېلىپ قالسا ، شۇرالار ھۆكۈمىتى ئۇنى ئۆز قولى بىلەن ئۇجۇقتۇرۇپ تاشلىشى مۇقەررەر ؛ ئۈچىنچىدىن ، بىزنىڭ ئىنقىلاب قىلىشتىكى ئەسلى مەقسىتىمىز — شىنجاڭنى جۇڭخۇا مىنگودىن ئايرىپ چىقىپ مۇستەقىل بىر دۆلەت قۇرۇش ئەمەس . پەقەت مۇستەبىت زالىم ھۆكۈمەتنى ئاغدۇرۇپ ، مىللىي ئازادلىق ۋە تەڭلىككە ئېرىشىش ، ئەھلى پۇقرانى يەرلىك زوراۋانلارنىڭ جەبىر - زۇلۇمىدىن قۇتۇلدۇرۇپ ، ئىنسانىي ھوقۇققا ئېرىشتۈرۈش ئىدى . يول باشچىمىز ھاجى ئاكام «مېنىڭ مەقسىتىم ئۆز ئالدىمغا بىر پادىشاھلىق قۇرۇش ئەمەس ، باشقىلارنىڭمۇ ئۇنداق قىلىشىغا يول قويمايمەن» دەپ بىرنەچچە قېتىم جاكارلىغان ؛ تۆتىنچىدىن ، قۇمۇلدا باشلانغان ئىنقىلابنىڭ شاراپىتىدىن جىڭ شۇرىن ئىستىبدات ھۆكۈمىتى ئاغدۇرۇلۇپ ، يېڭى بىر ھۆكۈمەت مەيدانغا كەلدى ھەمدە بۇ ھۆكۈمەت شىنجاڭدا مىللەتلەر باراۋەرلىكى ، خەلقچىللىك ، ئەھلى پۇقرانىڭ ھوقۇقىنى قوغداش سىياسىتىنى يۈرگۈزۈشكە كاپالەت بەرگەندىكى ئۈچۈن ، شۇرالار ھۆكۈمىتىنىڭ رەسمىي ۋەكىلى ئىشتىراكىدا ھاجىم بىلەن شېڭ دۇبەن ئوتتۇرىسىدا جىمىسار پۈتۈمى ئىمزالىنىپ ، شىنجاڭ مەسىلىسىنىڭ ھەل بولۇشىغا ئاساس بەرپا بولدى . شۇنىڭغا قارىماي ، «شەرقىي تۈركىستان ئىسلام جۇمھۇرىيىتى» قۇرىمىز دېسەك ، جىمىسار پۈتۈمى بىكار قىلىنىپ ، شېڭ دۇبەن بۇ تەرەپلەرگە چوقۇم ئەسكەر تارتىدۇ . ھەتتا ۋەزىيەت تەقەززاسىدىن ئۆزىنىڭ رەقىبى ماجۇگىيىڭ بىلەن بىرلىشىپ ئېلىشىمۇ ئېھتىمالدىن خاراڭ ئەمەس . بۇنىڭ ئاقىۋىتى تېخىمۇ يامان بولىدۇ . مانا شۇ سەۋەبلەر تۈپەيلى «شەرقىي تۈركىستان ئىسلام جۇمھۇرىيىتى» قۇرۇشنى خام خىيال دەيمەن .

داموللام مېنىڭ بۇ گەپلىرىمنى ئاڭلاپ مېيىقىدا كۈلۈپ قويدى ۋە مۇنداق دېدى : «سىلى بۇ گەپلىرى بىلەن تۇخۇمنى تاشقا ئۇرغىلى بولمايدۇ دېمەكچى ، شۇنداقمۇ ؟ ھالبۇكى ، تۇخۇمنىڭ دەردى بولمىسا ، تاشقا

ئۇرۇلمايدۇ. سىلى ئوقۇمۇشلۇق كىشى بولغانلىرى بىلەن تېخى ياش ئىكەنلا. كۆڭۈللىرىگە كەلمىسۇن بېگىم، سىلى تارىختىن، خۇسۇسەن مەزلۇم مىللەتلەرنىڭ ئازادلىق يولىدىكى كۈرەش تارىخىدىن خەۋەرسىز ئوخشايدۇ. ھەرقانداق ھەقىقەت باشتا خام خىيال، ھەتتا ئەپسانە بولۇپ كۆرۈنىدۇ. بارا-بارا ئەمەلىيەتكە ئايلىنىدۇ. مەسىلەن، «مىڭ بىر كېچە» ھېكايىلىرىدىكى «ئۇچار گىلەم» بۈگۈن بىپايان سامادا پەرۋاز قىلىۋاتقان ئايروپىلانغا، «تۆمۈر بېلىق» بۈگۈن تۈپسىز بەھر - ئۇمانلاردا ئۈزۈپ يۈرگەن كېمە - كاراپلارغا ئايلاندى. مەزلۇم مىللەتلەرنىڭ زۇلۇمدىن قۇتۇلۇپ، ئەرەكەن، ئازاد ۋە مۇستەقىل ياشاش ئارزۇلىرىمۇ باشتا خام خىيال دەك كۆرۈنۈشى مۇمكىن. ئەمما، ئاخىر بەتەھقىق ئەمەلگە ئاشىدۇ. بىزنىڭ مۇستەقىل بولۇشىمىزغا مەركىزىي ھۆكۈمەت يول قويمايدۇ، دېدىلە. ئەجەب، تاشقى موڭغۇلدا موڭغۇلىستان خەلق جۇمھۇرىيىتى بەرپا بولغىنىغا يول قويغان مەركىزىي ھۆكۈمەت بىزنىڭ شەرقىي تۈركىستان ئىسلام جۇمھۇرىيىتى قۇرۇشىمىزغا نېمە ۋەجدىدىن يول قويمايسۇنلەر؟ ئېھتىمال، مەركىزىي ھۆكۈمەت موڭغۇللارنىڭ خاقانى چىنىڭ ① قەدىمكى چېگرا - ھۇدۇدى بولمىش سەددىچىن سىرتىدىكى زېمىندا ياشىغان ۋە تارىختا بۈيۈك سۇلالىلەر قۇرغان بىر مىللەت ئىكەنلىكىنى نەزەردە تۇتمىشتۇر. ھالبۇكى، بۇ جەھەتلەردە بىزمۇ موڭغۇللارغا ناھايىتى ئوخشايمىز. شۇنداق ئىكەن، مەركىزىي ھۆكۈمەت بىزگىمۇ شۇنداق نەزەردە قارىشى لازىم. تارىخىي تەرەققىياتلار جەريانىدا، جاھان خەرىتىسىدە مەلۇم ئۆزگىرىشلەر بولۇپ تۇرغانلىقى راست. ئەمما لېكىن، ھەر بىر مىللەتنىڭ ئاللاتائالا ئاتا قىلغان، يەنى ئۆزى تۇغۇلۇپ ئۆسكەن ئانا يۇرتى بولىدۇ. ھەر بىر مىللەت ئۆز ئانا يۇرتىنىڭ ئىگىسى بولۇشقا ھەقلىق. بىز پەقەت ئۆز ئانا يۇرتىمىزنىڭ ئىستىقلالىيىتىنى تەلەپ قىلىۋاتىمىز، خالاس! بۇنى مەركىزىي ھۆكۈمەت چۈشىنىدۇ دەپ ئويلايمەن. سىلى شۇرالار ھۆكۈمىتى بىزنىڭ ئىستىقلال دۆلەت بولۇشىمىزنى خالىمايدۇ دەيدىلا. تاشقى

① ئۆز زامانىسىدا بەزى ئىسلام ئەللىرى جۇڭگونى «خاقانى چىن» دەپ ئاتايتتى.

موڭغۇلنىڭ ئىستىقلال دۆلەت بولۇشىغا ياردەم قىلغان شۇرالار ھۆكۈمىتى ئە-
مەسمۇ ؟ مەزلۇم ئەللەرنىڭ ئازادلىقىغا ياردەم بېرىشنى شوئار قىلغان شۇرالار
ھۆكۈمىتى بىزگە كەلگەندە بۇ شوئارنى مەنسۇق قىلسا ، جاھان ئالدىدا ئۆز
ئابرويىنى ئۆزى پايىمال قىلىپ قويىمىدۇ ؟ شۇرالار ھۆكۈمىتى ئىسلام دىنىنىڭ
كوممۇنىزم بىلەن چىقىشالمايدىغانلىقىنى نەزەردە تۇتۇپ ، بىزگە ياردەم بەر-
مەسلىكىمۇ مۇمكىن . ئۇ ھالدا بىز ئىنگىلىزلاردىن ياردەم سوراشقا مەجبۇر بولۇپ
قالساق ، ئۆزىمىزنىڭ تەقدىر چۆلۈۋرىمىزنى ئۇلارنىڭ قولىغا تۇتقۇزۇپ
قويغىلى بىز ئەخمەقمىدۇق ! خوجىنىياز ھاجىغا كەلسەك ، ئۇ كىشى ئىككى
ئىشنى خاتا قىلدى . يەنى ، ئىنقىلابنىڭ دەسلەپىدىلا ماجۇڭيىڭنى چىللاپ
چىقماسلىقى ، كېيىن شېڭ دۈبەن بىلەن پۈتۈم تۈزمەسلىكى لازىم ئىدى .
ھاجىم ماجۇڭيىڭنى چىللاپ چىقىش بىلەن بۆرىنى قوتانغا باشلىغان بولسا ،
شېڭ دۈبەن بىلەن پۈتۈم تۈزۈپ ، ئۆزىنىڭ پۈتۈمگە كىشەن سېلىۋالدى . دې-
مەك ، ھاجىم ئالدىدى . لازىم تاپسىلا مېنىڭ بۇ گەپلىرىمنى ھاجىغا يەتكۈزۈپ
قويسىلا يامان بولمايدۇ . ئەمما ، شۇنى ھەم ئىزاھلاپ قويسۇنلاركى ، ھاجىم
بىزنىڭ يولباشچىمىز ، بىز ھاجىمىڭ قەشقەر دىيارىغا تېزىرەك قەدەم تەشرىپ
قىلىشىغا مۇنتەزىمىز »

ئەھۋال شۇ . مەن ھەرقانچە ئىجتىھات قىلىپ كۆرسەتمىمۇ ، سابىت
داموللىنى ئۆز پىكرىدىن قايتۇرۇشقا ئاجىزلىق قىلىپ قالدىم . بۇ ئادەم ئۆز
مەسلىكىدىن ياندىغاندەك ئەمەس .

شۇ ئارىدا مەركەزنىڭ شىنجاڭ مەسلىسىگە كۆڭۈل بۆلۈپ ، مەخسۇس
ئەلچى ئەۋەتكەنلىكىنى ئاڭلاپ ① ، تۆمۈر سىجاڭ قاتارلىق مەسلىە كىشىلىرىمىز
بىلەن بامەسلىھەت ھاجى ئاكام باشلىق ھەممە يۇرت چوڭلىرى نامىدىن

① شۇ چاغدىكى مەركىزىي ھۆكۈمەت شىنجاڭنى كۆزدىن كەچۈرۈپ مەسلىنى
تىنچلىق بىلەن ھەل قىلىش ئۈچۈن ئىرانى ھەرب (باش ھەربىي شتاب) نىڭ ئىككىنچى
دەرىجىلىك كاتىبىشى خۇاڭ مۇسكىنى 1933 - يىلى 6 - ئاينىڭ بېشىدا ئۇرۇمچىگە
ئەۋەتكەن ، بۇ يەردە شۇ ئىش كۆزدە تۇتۇلدى .

مەركىزىي ھۆكۈمەت رەئىسى لىن سىڭ جۇشى بىلەن ھەربىي ئىشلار باشلىقى جياڭ ۋىيۈەنجاڭغا شىنجاڭدىكى ھەر مىللەت خەلقىنىڭ مەركەزدىن ئايرىل-ماسلىق رايسىنى ئىزھار ئەيلەپ ۋە ياردەم سوراپ تېلېگرامما يوللىدىۇق . 7 - ئاينىڭ 14 - كۈنى مەركەزنىڭ بىزنى تەقدىرلىگەن ھەمدە شىنجاڭ مەسىلىسىنى تىنچ يول بىلەن ھەل قىلىش ئىرادىسى ئىزھار قىلىنغان جاۋاب تېلېگرام كەلدى .

كەمىنلىرى ھەقىقىي ئەھۋالنى ھەر بىرلىرىگە ۋاقتىدا مەلۇم قىلىشنى ئۆزۈمنىڭ مەسئۇلىيىتى دەپ بىلىپ ، يۇقىرىدىكى مەلۇماتنى يازدىم ۋە بەزى مۇلاھىزىلىرىمنىمۇ ئىزھار قىلىپ ئۆتتۈم . مەمەدانلىق قىلىپ قويغان بولسام مېنى مائاق قىلۇرلا . ھەر بىرلىرىدىن ئىلتىماسم شۇلكى ، مۇشۇنداق ئەھۋالدا يەنە ئۇ تەرەپلەردە ماجۇڭنىڭ بىلەن ئاۋارە بولماي ، مەزكۇر مەكتۇپ تەگكەن ھامان تېزدىن قەشقەر تەرەپكە يۈزلەنگەيلەر . سەپەرلىرى قانچە كېچىكسە ، بۇ تەرەپلەردىكى ئەھۋال شۇنچە يامانلىشىدۇ ، ھەتتاكى كۈتۈلمىگەن ئېغىر ئاقىۋەتلەر بەتەھقىق يۈز بېرىپ قالىدۇ ، ۋاللاھۇ ئەلەم بىسلاۋاب .

3

بۇ خەت ئوقۇلۇپ بولۇش بىلەن سورۇننى ئېغىر سۈكۈنات باستى . ئا-دەملەرنىڭ ئاپتاپتا قارىداپ كەتكەن چىرايلىرىدا ئاللىقانداق چۈشىنىكسىز ئىپادە ئىزلىرى قېتىپ قالغاندەك كۆرۈنەتتى . ھاجى ئۆزىنىڭ ئۇدۇلىدا ئولتۇر-غان نەمەت خەلپەتنىڭ قولىدىن خەتنى ئېلىپ ، ئۇ يەر - بۇ يېرىگە بىر قۇر كۆز يۈگۈرتۈپ چىققاچ ، بىردىنلا ئاغزىنى بۇزدى :

— نېمە قىلىپ يۈرىدۇ بۇلومودىلار ، ئىشنى بۇزۇپ ؟! ئورۇق ئۇيغا يو-غان مۇڭگۈز دەپ ، سابىت داموللا دېگىنى بۆلەكلا بېشى يوغان بىر نېمىكەنغۇ . ھېچنېمىدە ھېچنېمە يوق ، بىر نېمە ئىستان قۇرىمىش تېخى . تۆمۈر دېگەن ھارۋىكەشنى خېلى ئادەم دەپتىكەنمەن ، بىر پارچە پوق ئىكەنغۇ .

— پۇلى يوق ئاشىق، تەييارغا مەشۇق دەپ، بۇ بىر نېمىلەرنى قارد
مامدىغان تېخى، — دېدى سالى دورغا ھاجىنىڭ گېپىنى بۆلۈپ، — قان
كېچىپ، جان بېرىپ يۈرۈپ ئىشنى بىز قىلساق، ھېلىتىنلا مەنسەپنىڭ كوپىغا
چۈشكىنىنى! شۇمۇ گەپ بولدىمۇ زە! مەنغۇ خەتتىكى گەپلەرنىڭ ھەممىسىنى
ئۇقۇپ كېتەلمىدىم، ئەممازە، يۇنۇس بەگنىڭ ھەق گەپ قىلىۋاتقىنىنى
چۈشىنىۋاتىمەن. توقسۇنغا بېرىپ تۇنگان بىلەن سوقۇشىمىز دېمەي، ئەتىلا
قەشقەرگە ئاتلىنىلى ھاجىم.

— توغرا، توغرا، ئەتىلا ئاتلىنىلى! — دەپ چۇرۇلداشتى
كۆپچىلىك.

— ئۆزلە نېمە دەيدىلا؟ — دېدى ھاجى، گەپ - سۆز قىلماي قاپقىنى
سېلىپ ئولتۇرغان مەھمۇت مۇھىتىغا قاراپ.

— دورغام توغرا ئېيتتى، — دېدى مەھمۇت مۇھىتى، — قەشقەر
شۇنچە مالىمەتلىك بولۇۋاتقان يەردە، توقسۇنغا بېرىپ نېمە قىلىمىز؟ يۇنۇس
بەگ ئۆزىنىڭ خېتىدە ھېلىقى چولاق زىخۇنىنى ماجۇگىنىڭ قەشقەردىكى
كۆلەڭگىسى، يالماۋۇز ئالۋاستى دەپتۇغۇ. ئاڭال شۇنى يوقاتىمىساق بولماس،
ئۇنىڭ ئۈستىگە خوتەنلىكلەر بىر سۇلتان، قەشقەرلىكلەر بىر نېمە ئىستان بو-
لىمىز دەپ ئىشنى بۇرۇۋاتقاندا، ئۆزىمىز قول قويغان جىمىسار پۈتۈمى بويىچە
ئىش قىلىمىساق بولامدۇ ھاجى ئاكا؟!

— توغرا، توغرا، — دېيىشتى يەنە كۆپچىلىك.

— سىز نېمە دەيسىز؟ — دېدى ھاجى، قاسىم ئەپەندىگە قاراپ. يا-
رىدار قاسىم ئەپەندى تامغا يۆلىنىپ خىيال سۈرۈپ ئولتۇراتتى. ھاجىنىڭ
ئاۋازى ئاڭلىنىش بىلەن قەددىنى رۇسلاپ مۇنداق دېدى:

— يۇنۇس بەگ ئوقۇمۇشلۇق ئادەم بولغاچقا، ۋەزىيەتنى ئىنچىكە
مۇلاھىزە قىلغان. ھەر قايسىلىرىنىڭ گەپلىرىمۇ توغرا، بىراق، بىز قازاقلاردا:
«مىللىتىق بېرىپ ئۆگەتتىم، مەرگەن بولۇپ مېنى ئاتتى،

كۈچۈك ئىدى ئىت ئەتتىم، ئاياغىمنى قاناتتى» دېگەن گەپ بار.

ئۆزىمىز چىللاپ چىققان ماجۇگىيىڭ جىمساردا بىزگە نېمىلەرنى قىلىمىدى ؟
تېخى بىر نەچچە كۈن بۇرۇنلا ئۇششاققالدا بىزگە ئوق ئاتقانلار يەنە شۇ
ماجۇگىيىڭنىڭ چېرىكلىرى ئەمەسمۇ ؟ قەشقەر تەرەپكە ماڭغۇچە بۇ غالجىر
ئىتنىڭ تۇمشۇقىنى قانىتىپ قويىمىساق ، ئارقىمىزدىن كېلىپ ، بىزنىڭ
ئايغىمىزنى قانىتىدۇ .

— مانا بۇ گەپ جايىدا بولدى ، ئىت ئۇرغۇچىغا ئامراق دېگەن گەپ
بار ، دېدى ھاجى ، — مەن توقسۇنغا بېرىپ ، ئۇ لومودىلارنىڭ ئەدىبىنى
بېرىپ قويغۇچە ، قەشقەر تەرەپكە ماڭمايمەن .

شۇنىڭ بىلەن گەپ تۈگىدى . ھاجى بىلەن قاسىم ئەپەندىدىن باش
قىلار قاش - قاپقى سېلىنغان ھالدا جىم - جىم تارقىلىشقا باشلىدى . مەھمۇت
مۇھىتى قاسىم ئەپەندىنىڭ يېنىدىن ئۆتۈپ كېتىۋېتىپ ، ئۇنىڭغا يەر ئاستىدىن
قاراپ ھومىيىپ قويدى . ھەممىدىن كېيىن ئۆيدىن چىقىپ كېتىۋاتقان
ئۇرسۇن دولان تېخى ھەممە ئىشنىڭ تېگى - تەككىگە تولۇق چۈشىنىپ يې-
تەلمىگەن بولسىمۇ ، ياش يىگىتلەرگە خاس ساددىلىق بىلەن قاسىم ئەپەندىگە
ئەجەبىسىنىپ قاراپ قويدى . قاسىم ئەپەندى بولسا ، كۆزلىرىدىكى مەمنۇلۇق
ئىپادىسىنى يوشۇرۇش ئۈچۈن بولسا كېرەك ، دەرھال يەرگە قارىۋالدى . ئەمما
ئۇنىڭ لەۋلىرىدە بىلىنەر - بىلىنمەس بىر تەبەسسۇم ئالامىتى جىلۋە قىلىپ
تۇراتتى . چۈنكى ، ھاجى بىلەن ماجۇگىيىڭنىڭ زىددىيىتى قانچە
كەسكىنلەشسە ، ئەڭ ياخشىسى ئۇلارنىڭ ئارىسىدا بىۋاسىتە يۈز بېرىش ئالدىدا
تۇرغان قانلىق جەڭلەر قانچە كەڭ ۋە قانچە دەھشەتلىك بولسا ، قاسىم
ئەپەندى ئۆز زىممىسىدىكى پەۋقۇلئاددە ۋەزىپىنى شۇنچە ئوڭۇشلۇق ئورۇنلى-
غان ھېسابلىناتتى . مانا ئەمدى ئۇنىڭ بۇ ئارزۇسى پات ئارىدا توقسۇندا
بولدىغان قانلىق جەڭ بىلەن ئەمەلگە ئاشىدىغان بولدى .

شۇ كۈنى كەچقۇرۇن سائىتى چۈشكەندە پۈتۈن قوشۇن توقسۇن تە-
رەپكە ئاتلاندى . پەقەت ھوشۇر كانتو ۋە ئۇنىڭ خوتۇنى مودەنخان بىلەن
ياشىنىپ قالغان يەنە بىر جەڭچى قاسىم ئەپەندى باشلىق يارىدارلارغا قاراش

ئۈچۈن قاراشەھەردە قالدى .

ماجۇگېيىنىڭ ئەڭ ياراملىق سەركەردىلىرىدىن ماشىمىڭ بۇ يۈرۈشتىن ئاللىقاچان خەۋەر تاپقىنى ئۈچۈن ، توقسۇننىڭ بۇر جاي ، يىلانلىق ، ئاقتاغ ، سېرىقدۆڭ ، قوشتېرەك ۋە سۈبېشى دېگەن يەرلىرىنى ئىگىلەپ ، غەربىي شەھەردىن شەرقىي جەنۇبقا تەخمىنەن قىرىق نەچچە كىلومېتر ئۇزۇنلۇققا سوزۇلغان بىر لىنىيە قۇرۇۋالغانىدى . بۇ يەرلەر مۇداپىئەلىنىشكە ئەپلىك بولغانىنىڭ ئۈستىگە سۇ مەنبەلىرىگە يېقىن ئىدى . ئۇرۇش ئەنە شۇ يەرلەرنىڭ ئوتتۇرىسىدىكى غىڭ سايدا بولدى . ھاجىنىڭ قوشۇنلىرى سۇ مەنبەلىرىدىن بەك يىراق بولغاچقا ، تونۇردەك قىزىپ كەتكەن غىڭ سايدا سۇسىز قېلىشنىڭ ئۆزىلا ئۆلۈمگە تەڭ ئىدى . ئۇنىڭ ئۈستىگە ماشىمىڭ چېرىكلىرى سان ۋە قورال - ياراغ جەھەتتىكى ئۈستۈنلۈكىدىن تاشقىرى ، ھاجىنىڭ قوشۇنىغا قارىغاندا ئالاھىدە مۇنتىزىم بىر قوشۇن ئىدى .

نەتىجىدە يېرىم كۈنگە يەتمەيلا ھاجىنىڭ قوشۇنى پەرىشان ھالدا قېچىشقا مەجبۇر بولدى . ماشىمىڭ چېرىكلىرى ئۇلارنى ئازغىبۇلاق تاغلىرىنىڭ ئىچىگىچە قوغلاپ كەلدى . نۇرغۇنلىغان پىدائىيلارنىڭ جەستى سايدا قالدى . بۇ جەسەتلەرنىڭ كۆپ قىسمى بۈگۈر ، كورلا تەرەپتىن كېلىپ قوشۇلغان ۋە ئاساسەن قىلىچ ، نەيزە بىلەن قوراللانغان پىيادىلەر قىسمى ئىدى .

ھاجى بىر نەچچە مۇھاپىزەتچىسى بىلەن قوشۇننىڭ قۇيرۇق تەرىپىدە كېتىۋېتىپ ، پات - پاتلا ئاتتىن سەكرەپ چۈشەتتى ۋە مىرول پۈگەننىڭ قولىدىن قول پىلىموتىنى ئېلىپ ، ئەپلىك بىر يەرگە يېتىۋالاتتى . دە ، قوغلاپ كېلىۋاتقانلارنى بىر ئاز چېكىندۈرۈۋېتىپ ، يەنە قاچاتتى ۋە پات - پاتلا ساقەلنى سىقىمداپ «ئەستاغپۇرۇللا ، ئەستاغپۇرۇللا» دەپ پىچىرلايتتى .

«ئەستاغپۇرۇللا» — بۇ ئەزەبچە ئىبارە ، ئادەتتە تەقۋادار كىشىلەر ئارىسىدا ، ئاللاغا ئىستىخپار (تۈۋە) ئېيتىپ ، گۇناھىنى تىلەش مەنىسىدە ، ئاۋام خەلق ئىچىدە بولسا ، ئەجەبلىنىش ، ھەيران قېلىش ، ئاچچىقلىنىش ، ھەسرەت - نادامەت چېكىش ياكى پۇشايمان قىلىش مەنىلىرىدە ئىشلىتىلەتتى . باياتىن

بېرى، ھاجىنىڭ بۇ سۆزنى قايسى مەنىدە ئېيتىۋاتقانلىقى ھەققىدە ئېنىق بىر نېمە دېيىش تەس بولسىمۇ، ئۇنىڭ بۇر كۈتۈنگىدەك دۈڭلەك كۆزلىرىنىڭ چوڭىدەك يېنىپ، نېپىز لەۋلىرىنىڭ يوپۇرماقتەك تىترەپ كېتىشلىرى شۇ تاپتا ئۇنىڭ يۈرىكىگە ئاچچىق ئەلەم. ھەسرەتنىڭ يىرىك تىكەنلىرى قاتتىق ساند-جىلىۋاتقىنىدىن دېرەك بېرىپ تۇراتتى. ئېھتىمال، ئۇ شۇ تاپتا، شۇنچە يىللاردىن بېرى، جاپا - مۇشەققەتنى بىللە تارتىپ، بىللە قان كېچىپ، جانغا جان، قانغا قان ئۇلاشتۇرۇپ كەلگەن سەپداشلىرىنىڭ گېپىگە قۇلاق سالماي، ھەتتا دۈشمەن تەرەپنىڭ مۇداپىئەلىنىش ئەھۋالىدىن قىلچە خەۋەر تاپماي، بۇ جەڭنى باشلاپ، خاتا قىلغانلىقىنى، يەنى بۇ قېتىمقى مەغلۇبىيەتنىڭ باش سەۋەبچىسى ئۆزى بولۇپ قالغانلىقىنى ئەمدى چۈشىنىپ يەتكەندۇ؛ ئېھتىمال، ئۆزىنىڭ شۇ قارام - قەيسەرلىكى كاساپىتىدىن، كېسەك قۇيرۇقلۇق دىقماق ئاتلارغا مىنگەن ماجۇڭيىڭ چېرىكلىرى بوراندەك باستۇرۇپ كەلگەندە، دۈشمەننى ئاتقۇدەك مىلتىقى ياكى مىنىپ قاچقۇدەك ئېتى بولمىغان بىرنەچچە يۈز «ئالتىشەھەرلىك» يىگىتلەرنىڭ سايدا قالغان قانلىق جەسەتلىرى ئۇنىڭ كۆزىگە كۆرۈنۈۋاتىدىغاندۇ؟ ئېھتىمال شۇلارنىڭ ھەممىسىنى ئۆزىدىن ئۆتكەن گۇناھ ھېسابلاپ، تۆۋە - ئىستىخبار بىلەن ئىچ - ئىچىدىن كۆيۈپ يېنىۋاتىدۇ. خاندۇ؟ ئېھتىمال، ئۆزىنىڭ سىياسىي كومىسسارى قاسىم ئەپەندىنىڭ زادى قانداق ئادەم ئىكەنلىكىگە چۈشىنەلمەي، ئىچى پۇشۇۋاتىدىغاندۇ! ئەنە شۇنداق سەۋەبلەردىن بولسا كېرەك، ئۇ خېلى كۈنلەرگىچە ھېچكىم بىلەن سۆزلەش-مەي، ئىچىنى تىڭشاپ يۈردى.

ئالتىنچى باب

«بالا سەر كەردە» تۇرپاندا

مەن بۇ بوز ئاتقا قارىدىم ۋە سەپىلىپ چىقتىم .
بۇ ئاتقا مىنىۋالغان كىشىنىڭ ئىسمى «ئۆلۈم» ...

«تۇرات» رىۋايەتلىرىدىن

شىمال تەرىپى يالقۇنتاغ ، غەرب تەرىپى ئىسسىق شامال گۇرۇلدەپ تۇر-
رىدىغان بىر پارچە غىڭ ساي ، جەنۇب تەرىپى دېڭىز يۈزىدىن 154 مېتر
تۆۋەنلىكتىكى ئايدىڭكۆل بىلەن قورشالغان تۇرپان شەھىرى بۇ كۈنلەردە تو-
نۇردەك قىزىپ ، ئوتتۇرىچە تېمپېراتۇرا 50 گرادۇسقا يېتىپ قالغانىدى . شەھەر
ئاھالىسىنىڭ كۆپ قىسمى كۈندۈزلىرىنى كېمىر ئۆيلەردە ياكى ئېرىق - ئۆستەڭ
بويلىرىدىكى دەل - دەرەخلەر سايىسىدە ، كېچىلىرىنى بولسا ، ئۆگزىلەردە
ئۆتكۈزەتتى . پەقەت شەھەرنىڭ شەرقى شىمالىدىكى قاقاس تاغلار ئارىسىدا
چوڭقۇر جىلغىغا جايلاشقان بۇيۇق ① يېزىسى خۇددى بىر مۆجىزە ماكانى
كەبى ئۆزىنىڭ شارقىراپ ئېقىپ تۇرغان سۇپسۇزۇك سۇلىرى ، باراقسان باغ-
لىرى ۋە سالىقىن شامىلى بىلەن يۈرەكنى سەگىتىپ ، كۆڭۈلگە ئارام ،
شائىرلارغا ئىلھام بەخش ئېتىپ تۇراتتى . شائىرنىڭ مۇنۇ مىسرالارنى يازغانلىق

① بۇيۇق — «ئۈزۈملۈك» دېمەكتۇر . بۇ سۆزنىڭ ئەسلى «بورلۇق» بولۇپ ، قەدىمكى
ئۇيغۇرچىدا ئۈزۈم ۋە ئۈزۈمدىن ياسالغان ئىچىملىكلەر «بور» دېيىلەتتى . كېيىنچە «ر» تا-
ۋۇشىنىڭ «ي» لىشى بىلەن «بورلۇق» بۇيۇق بولۇپ قالغان .

قىمۇ تاسادىپىي ئەمەس ئىدى :

بىر قەدىمكى توپا تاغ ، ئۈستى قاقاس ،
باغرىدا چاقنار ئىكەن گۈل ئەتىياز .
شۇ قاقاس تاغدىن تامار چىم - چىم بۇلاق ،
مەرۋايىتتەك تامچىسى زەپ پارقىراق .
ئاندا بىر كۆل ، چايقلار كۈن شولىسى ،
قويندا ئالتۇن بېلىقلار جىلۋىسى ...
ئاندا چوغلۇق ، گۈلى رەيھان ، مىرزىگۈل ،
مۇندا ئەترە بىرلە نەركەس ، سەبىدگۈل .
بۈك - باراقسان باغلىرىنى نېمە دەي ،
قايسى تىل بىرلە ئۇنى تەرىپ ئېتەي .
پارقىراپ تۇرغاچ باراڭدا ساپ ئۈزۈم ،
جىلۋىسىدىن ھەر نەپەس تالدى كۆزۈم .
«نېمە بۇ ، ياقۇتمۇ ياكى قەھرىۋا ،
ياكى زۇمرەت ، قاشتېشى زەپ دىلرەبا» —
دەر ئۇنى شاخ - شاخدا كۆرگەن كىشى ،
ئاق ، قىزىل سايۋا ، بىجاقى ، كىشىمىشى .
قىزىرىپ تۇرسا ئانارنىڭ غۇنچىدەك ،
خۇددى تۇرپان قىزلىرىنىڭ مەڭزىدەك .
تامسا شاپتۇل ، ئەنجۈرىڭنىڭ شەربىتى ،
جانغا جان قوشسا ئۇنىڭ تەم - لەززىتى .
ئويلىدىم «جەننەت» دېگەن يەر قانچىلىك ؟
بولسا باردۇر ئۇزلۇقى بىر سەنچىلىك .
ئەي گۈزەل بۇيۇلۇق دېگەن جەننەت ماكان ،
كىم ساڭا بەرمەس كۆڭۈل كۆرگەن ھامان !

ماجۇگىيىڭ زىنچۇەن جېڭىدە مەغلۇپ بولغاندىن كېيىن ، تۇرپان ئوي-مانلىقىغا چېكىنىپ ، تۇرپان شەھىرىنى قارارگاھ قىلغان ۋە بۇ كۈنلەردە سەرەتان ئىسسىققا بەرداشلىق بېرەلمەي ، ئۆزىنىڭ شتابىنى شەھەردىن ئەنە شۇ بۇيۇققا ۋاقىتتىنچە كۆچۈرۈپ چىققانىدى .

كۈن يېتىپ سالقىن چۈشۈشكە باشلىغان چاغدا ، يەڭسىز ئاق كۆڭلەك كىيىپ ، پۇچقاقلارنى تىزغىچە تۇرۇۋالغان ئېگىز بويلۇق ، ئاق يۈزلۈك ، قارىقاش بىر يىگىت شارقىراپ ئېقىۋاتقان ئۆستەڭنىڭ ئوتتۇرىسىدا چىرايلىق بىر بوز ئاتنى سۇغا پىشىلدۇرماقتا ئىدى . ئۇنىڭ بىلەك مۇسكۇللىرى خۇددى سىپورتچىلارنىڭ بۇلجۇڭ گۆشلىرىدەك كۆبجۈپ تۇراتتى . يىگىت بوز ئاتنى يۇيۇۋېتىپ ، ئۇنىڭ ئاھۇنىڭكىدەك چىرايلىق كۆزلىرىگە پات - پات سۆيۈپ قوياتتى . بوز ئات ئىگىسىگە جاۋابەن ئۇنى پۇراپ قوياتتى .

نېرىراقتىكى سۆگەت سايىسىدە ئۈچ ھەربىي كىشى بۇ مەنزىرىنى تاماشا قىلغاچ ، قىزغىن پاراڭلاشماقتا ئىدى . ئۇلارنىڭ بىرى ماجۇگىيىڭنىڭ ئاچىسى - نىڭ ئېرى - ئاتلىق قىسىملار قوماندانى ماخۇسەن ؛ ئىككىنچىسى ، ئەللىك ياشلار چامىسىدىكى شالاڭ ساقاللىق ، يۈزلىرى قىپقىزىل كەلگەن دوغىلاق بىر كىشى بولۇپ ، ئۇ ماجۇگىيىڭنىڭ ئىمامى ئاخۇن تۇەنجاڭ ئىدى ؛ ئۈچىنچىسى ، كۆك كۆز ، قاڭشارلىق ۋە سېرىق چېكە چاچلىرى بىلەن قىسقا بۇرۇتى ئاقىرىپ كەتكەن ئېگىز بويلۇق كىشى ئىدى . بۇ كىشى بىرىنچى جاھان ئۇرۇشى مەزگىلىدىكى تۈركىيە سۇلتانلىق ئارمىيىسىنىڭ شياڭشاۋ (پول-كوۋىنىك) دەرىجىلىك ئوفىتسېرى كامال گازىمى بولۇپ ، تۈركىيىدە جۇمھۇرىيەت قۇرۇلغاندىن كېيىن ، چېگرىدىن قېچىپ چىققان ۋە 1931 - يىلى نىڭ ئاخىرىدىن بۇيان ، ماجۇگىيىڭغا مۇشاۋىرلىق قىلىپ كەلمەكتە ئىدى .

— ياشلىق قانداق ياخشى - ھە ! — دېدى ئۇ ئۆز ھەمراھلىرىغا ، — كىشى يىگىتلىك دەۋرىدە ئۆزىنى ئارسلاندەك باقۇۋەت ، قۇشتەك ئىركىن ، بوراندەك ئۇچقۇر ، چاقماقتەك چاققان ھېس قىلىدۇ . گاسىلىڭنى ھەر بىر كۆرگىنىدە مېنىڭمۇ يىگىتلىك چاغلىرىم يادىمغا چۈشىدۇ .

— ئەمدى ئۇنى گناسىلىك دېمىسەكمۇ بولار ، — دەپ كۈلدى ماخۇ .
سەن ، — مېنىڭ ھېسابىمچە ئۇ بۇ يىل يىگىرمە ئۈچ ياشقا تولدى . بىر -
ئىككى بالغا ئاتا بولىدىغان چېغى بولدى . ئەپسۇسكى ، ئۇنىڭ ياشلىقى جەڭ
تۈلپىرىنىڭ ئۈستىدە ، دەشت - باياۋاندا قىلىچ ئوينىتىش بىلەن ئۆتۈپ
كېتىۋاتىدۇ . ئۇنىڭغا ھەيرانمەن . قارىمىسىلەر ئۇنىڭ بېپەرۋالىقىنى ... جاھاندا
شۇنچە ئىشلار بولۇۋاتسا ، ياش بالىلار دەك غېمىدىمۇ يوق ، ئات بىلەن ئوينى -
شۇاتقىنى !

— خاتالاشتىڭىز گېنىرال جانابلىرى ، — ئېتىراز بىلدۈردى كامال
كازىمى كۈلۈپ تۇرۇپ ، — سىز خۇددى چاتقاللىقلار ئارىسىدا غىل - پال
كۆرۈنۈپ قالغان قاپلاننى ياۋا مۈشۈك دەپ خاتا پەرەز قىلغان ئوۋچىدەك گەپ
قىلىۋاتىسىز . ئۇنى بېپەرۋا دېيىشىڭىزگە قوشۇلمايمەن . شۇ تاپتا ئاتنى
پىشىلدۇرۇۋېتىپ ئۇنىڭ قانداق مۇھىم ستراتېگىيىلىك پىكىرلەر بىلەن بەنت
ئىكەنلىكى بىر ئاللاغا مەلۇم . قەلبى ئۇلۇغ غايىلەر بىلەن دولقۇنلىنىپ تۇرغان
كىشىلەر ئادەتتە ساددا ياكى بېپەرۋا كۆرۈنىدۇ . ئون يەتتە يېشىدا پۈتۈن بىر
باتالىيونغا كوماندىر ، يىگىرمە ئۈچ يېشىدا بىر نەچچە مىڭ كىشىلىك قوشۇنغا
سەركەردە بولۇپ جاھاننى زىلزىلىگە كەلتۈرۈۋاتقان كىشىنى بېپەرۋا دېيىشكە
بولامدۇ ؟ مېنىڭچە ، ئۇنىڭدىكى بۇ ئاجايىپ قابىلىيەتنى ئاتايى ھەق دېيىش
كېرەك . شۇنداق كىشىلەر ئەرەب تىلىدا ئىستىدات ساھىبى ، يۇنانچىدا تالانت
دېيىلىدۇ . ئەمما ، ئۇنىڭ ياشلىق باھارى جەڭ تۈلپىرىنىڭ ئۈستىدە ئۆتۈپ
كېتىۋاتىدۇ دېگەن گېپىڭىزگە قوشۇلمىمەن . مېنىڭ پەرىزىمچە ، ئۇ تېخى بىرەر
قىزنىڭ بىلىكىنى تۇتۇپ باقمىغان بولسا كېرەك ، ئۇمۇ بىزگە ئوخشاش ئەر -
كەك بەندىغۇ ! مانا بۇ جەھەتتىگە غەمخورلۇق قىلىشنى بىزنىڭ بۇرچىمىز دەپ
ھېسابلايمەن .

— مۇشاۋىر جانابلىرى ، سىزمۇ خاتالاشتىڭىز ، — دەپ ئېتىراز بىل -
دۈردى ئاخۇن تۈەنجاڭ ، — ئۇنىڭغا خوتۇن زاتىدىن بىرەر گەپ قىلىشتىن

ھەزەر ئەيلەڭ . بولمىسا ، ياۋسىلىڭغا ① ئوخشاش ئازار يەپ قالسىز .
— خوش تەقسىر ، يولۋاس بەگكە نېمە ئىش بولغان ؟ — سورىدى
كامال كازىمى .

— يېقىندا ، — دېدى ئاخۇن تۈەنجاڭ ، — ياۋسىلىڭ بىزنىڭ ياش
سەركەردىمىزنىڭ شەخسىي تۇرمۇشىغا غەمخورلۇق قىلىش نىيىتى بىلەن
ئۇزاقتىن گەپ باشلاپ كېلىپ ، «سىزگە قىز تېپىپ قويدۇق ، دادىسى تەقۋادار
ئادەم ، يەنى ھېلىقى كۈنى ئالدىڭىزغا سالامغا كىرگەن ياڭ ھاجى ، ئەگەر
ماقۇل كۆرسىڭىز ...» دېۋىدى ، گا سىلىڭ غەزەپتىن يېرىلىپ كەتكۈدەك بو-
لۇپ ، «ياۋ سىلىڭ ، ساقلىڭىزنى دېمىسەم ، يۈزىڭىزگە بىرنى تۈكۈرۈۋەتكەن
بولار ئىدىم . ماڭا مۇنداق گەپلەرنى قىلماڭ ، مەن بۇ مۇقەددەس جاھاتنى ئەن-
جامىغا يەتكۈزۈپ ، ئىسلام دۆلىتى قۇرمىغۇچە ، خوتۇن زاتىغا قارىمايمەن .
ئۇنىڭ ئۈستىگە ، گۈچۈڭ جېڭىدە شېھىت بولغان ئىننىڭ قارىلىقىنى تۈ-
تۈۋاتقىنىم ئېسىڭىزدە يوقمۇ ؟» دەپ كايىپ كەتتى .

— ماشائاللا ، — دېدى كامال كازىمى ، — ئۇنىڭغا ئەقىدە باغلاپ خاتا
قىلىمىغانىكەنمەن . ئەرەبلەردە مۇنداق بىر ھېكمەت بار : ئىنساننىڭ ۋۇجۇدىدا
كۆز ، قۇلاق ، ئېغىز ، بۇرۇن ، ئەمچەك ، كىندىك ۋە تاناسىل ئەزالاردىن
ئىبارەت ئون ئىككى تۆشۈك بولىدۇ . ئىنسانغا كېلىدىغان پالاكەتلەرنىڭ تو-
لىسىغا بۇ ئون ئىككى تۆشۈكنىڭ ئىككىسى ، يەنى ئېغىز بىلەن تاناسىل ئەزا
سەۋەب بولىدۇ . كىمەرسكى ، بۇ ئىككى تۆشۈككە ئىگە بولالسا ، مۇرات -
مەقسىتىگە ئاسان يېتىدۇ . بۇ ھېكمەتتىن مۇرات ئالايىچاناب غايىگە ئىنتىلگۈچى
كىشى ئۆز نەپسىگە تېخىمۇ ئىگە بولالسىۇن دېمەكتۇر . ياشلىق غۇرۇرى جۇش
ئۇرۇپ تۇرغان كۈنلەردىمۇ ئۆز نەپسىگە ئىگە بولالىغان مۇشۇنداق بىر
سەركەردىنىڭ نەۋكىرى بولغانلىقىدىن پەخىرلىنىمەن ، مۇنداق ئادەم ...
— ئەنە ياۋسىلىڭمۇ كېلىپ قالدى ، — دەپ ئۇنىڭ گېپىنى بۆلۈۋەتتى

① يولۋاسنى دېمەكچى ، ئۇ بۇ كۈنلەردە ماجۇمىيىڭ تەرىپىدىن تۇرپان گارنىزون
قوماندانلىقى (سىلىڭلىقى) غا تەيىنلەنگەنىدى .

ئاخۇن تۇەنجاڭ .

دەرۋەقە ، يولۋاس بىر نەچچە ئاتلىق مۇھاپىزەتچىسى بىلەن سوقما تامللىق باغنىڭ دوقمۇشىدىن قايرىلىپ ، ئۇلارغا يېقىنلا كېلىپ قالغانىدى . يولۋاش بىلەن يانداش كېلىۋاتقان يىگىرمە يەتتە - سەككىز ياشلار چامىسىدىكى بىر يىگىت ئۆزىنىڭ خۇشپىچىلىقى ، قوي كۆزلىرىنىڭ ئىپادىسى چانلىقى بىلەن كۆزگە تاشلىنىپ تۇراتتى . ئۇ ، 20 - يىللارنىڭ كېيىنكى يېرىمىدا ، شىمالىي مىلتارتىلارغا قارشى ئۇرۇش مەزگىلىدىكى ئىنقىلابىي ھۆكۈمەت تەرىپىدىن موسكۋاغا ئوقۇشقا ئەۋەتىلگەن ۋە موسكۋادىن قايتقاندىن كېيىن ، ماجۇڭيىغا قوشۇلۇپ ، بۇ كۈنلەردە ئۇنىڭ ئاساسلىق مۇشاۋىرلىرىدىن بىرى بولۇپ قالغان جاڭ ياشاۋ ئىدى .

جاڭ ياشاۋ بىلەن يولۋاس ماجۇڭيىنى كۆرۈش بىلەنلا ئاتلىرىدىن دەرھال چۈشۈپ ، ئۇنىڭ ئالدىغا ئالدىراش مېڭىشتى . ماجۇڭيىگىمۇ مۇھاپىزەتچىلىرىنىڭ ياردىمى بىلەن ئىتتىك كىيىنىشكە باشلىدى . چۈنكى بۈگۈن جاڭ ياشاۋ ئۇنىڭغا مۇھىم خەۋەر ئېلىپ كېلىشى ۋە شۇ مۇناسىۋەت بىلەن جىددىي يىغىن ئۆتكۈزۈلۈشى لازىم ئىدى .

— ئىشلار ئوڭۇشلۇقمۇ ؟ — ئالدىراپ سورىدى ماجۇڭيىنىڭ ئۆتۈكىنى كېيىۋېتىپ .

— ئەكسىچە .

— نېمە ؟ ماقۇلغا كەلمەپتۇمۇ ؟

— مانا ئۇنىڭ جاۋابى ، — دېدى جاڭ ياشاۋ بىر لىپايىنى ماجۇڭيىغا

سۇنۇپ .

گەپ بىرنەچچە ئاي ئىلگىرى ماجۇڭيىنىڭ گۇجۇڭنى ئىشغال قىلغاندا ئەسىر ئالغان گېنېرال لى خەيرۇ بىلەن ياپونىيىلىك دايىسىكونى ئالماشتۇرۇش توغرىسىدا شېڭ شىسەيگە بېرىلگەن تەكلىپ ئۈستىدە كېتىۋاتاتتى . لى خەيرۇ گۇجۇڭدىكى بىرنەچچە مىڭ كىشىلىك ھۆكۈمەت قوشۇنىنىڭ قوماندانى بولۇپ ، ئۇنىڭ قوشۇنى تارمار قىلىنغاندىن كېيىن ماجۇڭيىغا تەسلىم بول-

خان ، ماجۇگىيىڭ ئۇنى قانداقتۇر بىر غەرىز بىلەن مۇشاۋىرلىققا تەيىنلەپ ، ئۆز قېشىدا ساقلاپ يۈرگەنىدى . داي سىيكو بولسا ، (بەزى ماتېرىياللارغا قارىغاندا) ياپونىيە باش ھەربىي شتابىدىكى گېنېرال مايۇر يىمادا (خەنزۇچە ئىسمى جىنىتسەن) تەرىپىدىن 1930 - يىلى ئاۋغۇست ئايلارىدا تىيەنجىن شەھىرىدە تۇرۇشلۇق ياپون گېنېرالى ماسۇما توكېنجى (خەنزۇچە ئىسمى سۇگېن جى-يەنپېر) نىڭ ھۇزۇرىغا مەخپىي ئەۋەتىلگەن ؛ كېيىن ، ماسۇما توكېنجى ئۇنى گەنسۇغا ، يەنى ماجۇگىيىڭنىڭ خىزمىتىگە ئەۋەتكەن . بويى - تۇرقى پاكارراق ، ئۆزىگە قارىغاندا بېشى يوغانراق كەلگەن داي سىيكو جەڭ سەنئىتى ئىلمىگە كامىل بولغاننىڭ ئۈستىگە ، بىرنەچچە خىل چەت ئەل تىللىرىغا پىششىق ، بولۇپمۇ مەخپىي تېلېگراف شىفىرلىرىنى يېشىشكە مۇتەخەسسس ئىدى . ئۇنىڭ ئۈستىگە ، شېڭ شىسەيگە نىسبەتەن ئېيتقاندا ماجۇگىيىڭنى «ياپون جاھانگىر-لىكىنىڭ قۇيرۇقى» دەپ ئىسپاتلاشقا بۇنىڭدىن ياخشى پاكىت تېپىلمايتتى . شۇنىڭ ئۈچۈن ، داي سىيكو ئەسىر چۈشكەن كۈندىن ئېتىبارەن شېڭ شىسەي ئۇنى «مىرزا قاماق» تا ساقلاپ ، ئۇنىڭدىن كەڭ - كۆشادە پايدىلانماقتا ئىدى . لى خەيرۇ ئۆز ۋاقتىدىكى جىڭ شۇرىن ھاكىمىيىتىدىن قالغان قوشۇننىڭ يۇقىرى دەرىجىلىك گېنېرالى بولسىمۇ ، شېڭ شىسەينىڭ نەزەرىدە داي سىيكوغا نىسبەتەن ھېچقانچە قىممىتى يوق قۇرۇق سۆڭەك ئىدى . شېڭ شىسەي ئەنە شۇ سەۋەبلەر تۈپەيلى ماجۇگىيىڭنىڭ بۇ ئىككى ئەسىرىنى ئالماشتۇرۇش ھەققىدىكى تەكلىپنى رەت قىلغانىدى .

— دېمەك ئۇنىڭ سۆھبەت ئۆتكۈزەيلى دېگىنى يالغان ، ئۇرۇشقا تەييارلانغىنى راست ئىكەن ، شۇنداقمۇ ؟ — دېدى ماجۇگىيىڭ ، شېڭ شىسەينىڭ جاۋاب خېتىنى ئوقۇپ چىققاندىن كېيىن .

— شۇنداق . ئىتنى گۆش مانتا بىلەن ئۇرغىلى بولمايدۇ . ئەمدى مەسىلىنى ئۇرۇش خۇداسى ھەل قىلىشى كېرەك ، — دېدى جاڭ ياشاۋ ، ئاندىن ، — مەن ئۇنىڭ سۆھبەت ئۆتكۈزۈش تەكلىپىگە شۇ چاغدىلا گۇمان بىلەن قارىغانىدىم ، — دەپ قوشۇمچە قىلدى .

بۇ گەپلەر بولۇۋاتقاندا ، كامال كازىملارمۇ بۇ سورۇنغا جەم بولۇشقا-
نىدى . ماجۇگىيىڭ «قېنى ئۆيگە يۈرۈڭلار» دەپ باغ تەرەپكە ماڭدى . گويا
باياتىن ھېچقانداق گەپ بولمىغاندەك ئۇنىڭ چىرايىدا قىلچە جىددىيلىشىش
ئالامىتى كۆرۈنمەيتتى . ئەكسىچە ، ئاتىقارنىڭ يېنىدىن ئۆتۈپ كېتىۋېتىپ ،
بوز ئاتنىڭ دۈمبىسىنى بىر - ئىككى سىلاپ ، ساغرىسىغا ئۇرۇپ قويدى - دە :
— ئەتە تاقىسىنى يەڭگۈشلەشنى ئۈنتۈپ قالساڭ ، قۇلىقىڭنى ئۈزۈپ
قۇلۇڭغا تۇتقۇزۇپ قويىمەن ! — دەپ كۈلۈپ قويدى .

باغنىڭ تۆر تەرىپىدىكى كۆتەملىك ئۆي بىر قاراشتا چاققانغىنا
كەلگەن زالغا ئوخشاپ كېتەتتى . بۇ ئۇيغۇرلارنىڭ مىللىي ئۇسلۇبىدا تەڭدىن
تولىسى سۇپىلىق قىلىپ سېلىنغان ئۆي بولسىمۇ ، ئەمەلىيەتتە ماجۇگىيىڭنىڭ
بۇيرۇقى بىلەن سۇپىسى بۇزۇپ تاشلىنىپ ، يەرگە پىششىق خىش يېيىتىلغان .
نىدى . تەسكەي تەرەپتىكى گۈللۈك پەنجىرىدىن غۇبۇلداپ كىرىپ تۇرغان
سالتىن شامال ئۆيىنىڭ ھاۋاسىنى تەڭشەپ تۇراتتى . ئۆيىنىڭ ئوتتۇرىسىغا ياڭاق
ياغىچىدىن ياسالغان تۆت بۇرجەكلىك ئۈستەلدىن ئۈچى جۈپلەپ قويۇلغان ،
ئۇنىڭ چۆرىسىدە بىرنەچچە ياغاچ ئورۇندۇق ، پەنجىرىگە يېقىن بۇلۇڭدا
ئاددىي كۈلرەڭ رەختتىن تىكىلگەن نېپىز كۆپرە سېلىقلىق ياغاچ كارىۋات ،
ئۇنىڭدا بىر سامان ياستۇق بىلەن ئاقۇش يىپ ئەدىيال يىغىقلىق تۇراتتى .
ئۆيىنىڭ بار - يوق بىساتى شۇ بولۇپ ، بۇ ئۆي ماجۇگىيىڭنىڭ ھەم ياتىقى ھەم
مەجلىس خانىسى ئىدى .

قاراڭغۇ چۈشە - چۈشمەيلا ئۈستەل ئۈستىگە ئىككى گازۋاي لامپا
كەلتۈرۈپ قويۇلدى . بۇ گازۋاي لامپىلار تېخى يېقىندىلا ئاستاندىكى
مەقسۇتبايلارنىڭ ئۆيىدىن ئېلىپ كېلىنگەن ، ئېھتىمال ، تۇرپان بويىچە بۇنىڭ-
دىن باشقا گازۋاي لامپىمۇ بولمىسا كېرەك . ئۈستەلگە تىزىپ قويۇلغان مېۋە -
چېۋىلەر شۇ لامپىلارنىڭ يورۇقىدا جۇلالىنىپ تۇراتتى .

— گېنىرال لى خەيرۇ كۆرۈنمەيدۇغۇ ؟ — سورىدى ماجۇگىيىڭ بو-
سۇغىدا تىك تۇرغان بىر كانىۋايدىن .

— نېرىقى ئۆيدە . تاۋى يوق بولۇپ قاپتۇ .

— يەنە ئەپپۇن خۇمارى تۇتۇپتۇ - دە .

—

— بوپتۇ ، بىز پاراڭلىشىۋېرىمىز . خوش ياۋسىلىڭ ، گەپ قىلىڭ .

تۇرپان ئويماڭلىقىدىن ئېلىنغان يېڭى ئەسكەرلەر قانچىگە يەتتى ؟

— بىر مىڭ بەش يۈز ، ئازراقى خەنزۇ .

— كەملىك قىلىدۇ . ئاز دېگەندە ئىككى مىڭ بەش يۈزگە يەتكۈزۈڭ .

— قارشىلىق كۈچلۈك . ھەممە ئوغۇللىرىمىزنى ئەسكەرلىككە تۇتۇپ

كەتسەڭلار ، تېرىقچىلىقنى كىم قىلىپ ، كىم سىلەرگە لياڭ ① تۆكىدۇ ؛ كىم

سىلەرگە ئوتۇن - سامان توشۇيدۇ دەيدۇ قېرىلار .

— قېرىلار نېمە دېسە دېسۇن ، ماڭا جاھاتقا يارايدىغان يىگىتلەر كې-

رەك ، كاپىر بولسىمۇ مەيلى . سىز ئۆز چەنتۈلىرىڭىزغا يۇمشاق كۆڭۈللۈك

قىلىۋاتامسىز نېمە ؟

— يوغسۇ ، — دەپ خورسىندى يولۋاس .

— ياۋسىلىڭنى مۇنداق دېمەڭ ، ئۇنىڭغا ئۇۋال بولىدۇ ، — دېدى

ماخۇسەن يولۋاسنىڭ تەرىپىنى ئېلىپ . ئاندىن ، — ھەتتا ياۋسىلىڭ ماڭا

جەڭگە ياراملىق مىڭ ئات جابدۇپ بەردى ، — دەپ قوشۇمچە قىلدى .

— خىزمىتىڭىزنىڭ ئەجرىنى كۆرىسىز ، — دېدى ماجۇڭىيىڭ يولۋاسقا

كۈلۈمسىرەپ . ئاندىن ، — مەن چىقارغان پۇل قانداق ئۆتۈۋاتىدۇ ؟ — دەپ

سورىدى .

— بۇ خېلىلا ئېغىر مەسىلە بولۇپ قېلىۋاتىدۇ ، — دېدى جاك ياشاۋ

يولۋاسنىڭ ئورنىدا جاۋاب بېرىپ ، — بازاردىكى مال قىس . خېرىدار «پالانى مال

بارمۇ ؟» دەپ سورىسا ، دۇكاندار ئۇ مالنىڭ بار - يوقلۇقىنى ئېيتماي تۇرۇپ ،

«پۇلىڭىزنى كۆرسىتىڭ» دەيدىكەن . ئۆلكە پۇلى بولسا ، ئۇ مال بار

بولىدىكەن ، بىز چىقارغان قەغەز پۇل بولۇپ قالسا ، ئۇ مال يوق بولۇپ قال-

① لياڭ (خەنزۇچە) ئاشلىق ، بۇ يەردە غەللە - پاراق مەنىسىدە كەلگەن .

دىكەن . ئەھۋال شۇ .

— مېنىڭ نامىمدىن يېڭى پەرمان چىقىرىڭ ، — دېدى ماجۇڭيىڭ قاپىقىنى تۇرۇپ ، — كىمەرسكى مېنىڭ پۇلۇمنى ئالمايدىكەن ، ئۇنىڭغا ئۆلۈم جازاسى بېرىلىدۇ . ئاڭلىدىڭىزمۇ ؟

شۇ ئارىدا كۆزەينەك تارتقان كېسەل چىراي بىر ئوفىتسېر بوسۇغىدا پەيدا بولۇپ ، يىغىلىشقا كېچىكىپ قالغانلىقى ئۈچۈن كەچۈرۈم سورىدى .

— دەل ۋاقتىدا كەلدىڭىز ، بىز تېخى ئاساسىي مەسىلىگە كۆچمىدۇق . قېنى ئولتۇرۇڭ . دوستىڭىز شېڭ شىسەي دېگەن ئەخمەقنى قارىمامسىز ، بىر ياپون پاكىرىنى سىزدەك گېنېرالغا تېگىشكىلى ئۇنىمايتۇ . مانا ئوقۇڭ ، — دېدى ماجۇڭيىڭ ئۇنىڭغا شېڭ شىسەينىڭ بايىقى جاۋاب خېتىنى ئۆزىنى تېتىتىپ ، كىنايىلىك كۈلۈپ قويدى .

— تىلىكىمنىڭ ئىجاۋەت بولغىنىغا مىڭ قەتلىە شۈكرى ، — دېدى لى خەيرۇ خەتنى ئوقۇماي تۇرۇپلا ، — ئۇنىڭ ئالدىغا بېرىش ئۆلمەي تۇرۇپ دوزاخقا كىرىش دېگەن سۆز ئىدى . ئۇنىڭدىن سىزنىڭ ھۇزۇرىڭىزدا ئەسر بولۇپ يۈرگىنىم ياخشى .

— سىز ھازىر ئەسر ئەمەس ، مېنىڭ ئەتىۋارلىق مۇشاۋىرىم .

— شۇنىڭ ئۈچۈن سىزنىڭ مۇقەددەس ئىشىڭىزغا جېنىم پىدا . بەزىدە كىچىككىنە چۈمۈلە يوغان بىر پىل قىلالمايدىغان ئىشنىڭ ھۆددىسىدىن چىقىپ قېلىشى مۇمكىن .

— ياق ، ئۆزىڭىزنى چۈمۈلىگە ئوخشاتقىنىڭىزغا قوشۇلمايمەن . سىز ئۆز نۆۋىتىدە پىلدەك ئادەمسىز . ئەمدى ئۆزىڭىزنىڭ ئەقىل - دانىشىڭىزنى ناما- يىش قىلىدىغان چاغ يەتتى . كۆرۈپ تۇرۇپسىزكى ، شېڭ شىسەي بىزنى ئۇرۇشقا چاقىرىۋاتىدۇ . ئەسر ئالماشتۇرۇش ھەققىدىكى تەكلىپىمىزنى قوپال- لىق بىلەن رەت قىلغانلىقى بۇنىڭ دەلىلى . قېنى ئېيتىڭچۇ ، بىز ئىشنى نېمىدىن باشلىشىمىز كېرەك .

— ئىشنى نېمىدىن باشلىشىمىز كېرەك دەپ مەسلىھەت سوراشنىڭ

ھاجىتى يوق ئۇكام، — دېدى ماخۇسەن، لى خەيرۇنىڭ ئورنىدا جاۋاب بېرىپ، — ئەمدى خۇدايىممۇ زىنىچۇەندىكىدەك يازدا قار - مۆلدۈر ياغدۇرۇۋەرمەس. ئەرگە بىر نۆۋەت، يەرگە بىر نۆۋەت دەپتىكەن، بىز جەڭگە تەييار، بۇ دورەم ئۇرۇمچى كۈچىسىدا قىلىچ ئوينىتالمايدىغان بولسام، ئېتىمنى يۆتكەپ تاشلايمەن.

— ھىممىتىڭىزگە بارىكالا ئاكا! — دېدى ماجۇڭنىڭ كۈلۈمسىرەپ، — دەرۋەقە بۇ دورەم غەلبە چوقۇم بىزنىڭ بولۇشقا ئىمانىم كامىل. ئەمما ئۆزىگە ئىشىنىش بىلەن بىللە كۆرەڭلىكتىن ساقلىنىپ، ئاز قۇربانلىق بەدىلىگە زور غەلبىلەرگە ئېرىشەلەي دېگەن كىشى ھەقىقىي سەركەردە بولالايدۇ. زىنىچۇەن جېڭىدىكى مۇھىم تەجرىبە - ساۋاقلارنىڭ بىرى شۇ. مەن بۇ يەردە «دۈشمىنىمنىڭ دۈشمىنى مېنىڭ دوستۇم» دېگەن ھېكمەت بويىچە، شېڭ شىسەينىڭ كۈشەندىسى جاڭ پېيىۋەننى كۆزدە تۇتۇپ، گېنېرال لى خەيرۇندىن شۇ ھەقتە مەسلىھەت سورىماقچىمەن.

جاڭ پېيىۋەن دېگەننى جىڭ شۇرىننىڭ مەشھۇر سەركەردىلىرىدىن بىرى بولۇپ، ئۆز ۋاقتىدا قۇمۇل دېھقانلار قوزغىلىڭىنى باستۇرۇشقا باش قوماندان قىلىپ ئەۋەتىلگەندە، شېڭ شىسەي ئۇنىڭ قول ئاستىدىكى باش مۇشاۋىر ئىدى. 1933 - يىلى ئۇرۇمچىدە يۈز بەرگەن ئاتالمىش «12 - ئاپرىل» ۋەقەسى بىلەن جىڭ شۇرىن تەختتىن قوغلانغاندا، جاڭ پېيىۋەن ئۇنىڭ ئورنىغا دۈبەن بولۇش تەمىنى سىندە ئىدى. بىراق ئۇنىڭ ئارزۇسىغا قارشى بۇ ئورۇننى شېڭ شىسەي ئىگىلەپ ئالغان. شۇنىڭدىن كېيىن، جاڭ پېيىۋەن ئىلى رايونىنى مۇستەقىل بىر ھەربىي كىنەزلىك قىلىۋېلىپ، شېڭ شىسەي بىلەن قارشىلاشماقتا ۋە قاچانلا بولمىسۇن شېڭ شىسەيدىن ھاكىمىيەتنى تارتىۋېلىش خىيالىدا بولماقتا ئىدى. شۇنىڭ ئۈچۈن لى خەيرۇ ماجۇڭنىڭ نېمە دېمەكچى بولغانلىقىنى دەرھال چۈشىنىپ، «خىزمىتىڭىزگە تەييارمەن» دەپ ئورنىدىن تۇردى.

— ئەمىسە، بىز ئىشنى جاڭ پېيىۋەندىن باشلايلى، — دېدى

ماجۇگىيىڭ ، — ئەگەر ئۇنىڭ بىلەن ئىتتىپاق تۈزۈشكە مۇۋەپپەقىيەت بولالسا ، شېڭ شىسەي ئامبۇرغا قىسىلىپ قالغان بىر تال مىخقا ئوخشاپ قالىدۇ . دە ، بىرلا كۈچىگە ، ئۇنى ئۈزۈل - كېسىل يۇلۇپ تاشلىيالايمىز . ئۇ ھېلىمۇ يېتىم - يېسىر ھالەتتە . قۇمۇل ، بارىكۆل ، تۇرپان ، پىچاندىن داۋانچىغىچە بىزنىڭ قولىمىزدا ، توقسۇن بىلەن قاراشەھەر مۇ بىزنىڭ ، جەنۇبىي شىنجاڭدىمۇ بىزنىڭ كۈچىمىز بار . خوجىنىيازنىڭ ئىشى چاغلىق ، چۈنكى ئارقىسىدىن بىز قوغلايمىز ، ئالدىدىن قەشقەردىكى ماجەنساڭ توسايدۇ . شېڭ شىسەي خوجىنىيازغا ھەرگىز ياردەم بېرەلمەيدۇ . گۇچۇڭ بىلەن چۆچەكنى ھېسابقا ئالمىغاندا شىمالىي شىنجاڭمۇ بىزنىڭ تەسىر دائىرىمىزدە . دېمەك ئىلى تەرەپتىن جاڭ پېيىيۈەن ، بۇ تەرەپتىن بىز تېگىش قىلىدىغان بولساق ، ئۇ - رۇمچى چوڭىغا قىسىلغان بىر لوقما سەيگە ئوخشاپ قالىدۇ ، خالاس ! شۇنىڭ ئۈچۈن ، جاڭ پېيىيۈەنگە دەرھال ئەلچى ئەۋەتسە كىمكىن دەيمەن . بۇ ئەلچى - لىسكىگە سىزلا لايىق ئىدىڭىز . بىراق ، بۇ جاپالىق ئۇزۇن سەپەرگە چىدىيالايمىز كىن ؟

— سەركەردىمىزنىڭ ئىشەنچىسىگە ئائىل بولالغانلىقىمىدىن پەخىرلىنمەن . جاڭ پېيىيۈەن بىلەن ئاكا - ئۇكىدەك ئۆتىمىز . ئۇنىڭ تومۇرىنىڭ قاياققا سوقۇۋاتقانلىقى ماڭا ئايدەك روشەن . ئەپسۇسكى ، ھەي مېنىڭ بۇ كېسەلمەنلىكىم ...

ماخۇسەن تۇمشۇقىنى سوزۇپ ، ئاخۇن تۈەنجاڭنىڭ قۇلىقىغا پىچىرلىدى : «ئوسۇرغاققا ئارپا نېنى باھانە دەپ ، ماۋۇ قېرى شەيتاننىڭ تاپقان ھىيلىسىگە قاراڭ . ئاق ئىت ، كۆك ئىت ، بەربىر ئىت . ئۇ ئىلىغا بېرىۋالسا ، بىزگە ۋاپا قىلامتى ، مېنىڭ بۇ ئىنىم يەنىلا ياشلىق قىلىۋاتىدۇ » . ئاخۇن تۈەنجاڭمۇ پىچىرلىدى : «خاتىرجەم بولۇڭ بۇرادەر ، بىزنىڭ سەركەردىمىز ياشلىق قىلىۋاتقىنى يوق ، بۇ شەيتاننى سىناۋاتىدۇ » .

ماجۇگىيىڭنىڭ ئاۋازى ئاڭلاندى :

— دەرۋەقە ، تاغ - داۋانلاردىن ئاتلىق ئېشىپ ماڭىدىغان سەپەرگە

سىزنىڭ سالامەتلىكىڭىز يار بەرمەيدۇ . ياخشىسى ، سىز جاڭ پېيىۋەنگە مېنىڭ نامىمدىن بىر پارچە ، ئۆز نامىڭىزدىن بىر پارچە خەت يېزىڭ . ئەگەر ئۇ بىز بىلەن ئىتتىپاق تۈزۈشكە رازى بولسا ، شېڭ شىسەينى يوقاتقاندىن كېيىن شەمالىي شىنجاڭنى ئۇنىڭ ئىختىيارىغا بېرىشكە تەييارمەن . جەنۇبىي شىنجاڭ ماڭا قالسا كۇپايە ياكى بىرىمىز جۇشى ، بىرىمىز دۇبەن بولۇپ ، شىنجاڭنى ئىككىمىز تەڭ سورىساقمۇ بولىدۇ . ھە ئېيتماقچى ئارىمىزدا مەخسۇس تېلېگراف ئالاقىسى ئورنىتىش توغرىسىدا يېزىشنىمۇ ئۇنتۇپ قالماڭ . خەتلەرنى بىزنىڭ تۈەنجاڭلىرىمىزدىن بىرى قوراللىق چاپارمەنلەر بىلەن تېز ئاپىرىپ ئۇنىڭغا يەتكۈزسۇن . قانداق دەيسىلەر ؟

ھەممەيلەن بۇ پىكىرگە قوشۇلدى .

— ئەمدى سوۋېت ئىتتىپاقىنىڭ ئۈرۈمچىدىكى كونسۇلى بىلەن ئالاقە باغلاش مەسىلىسى قالدى ، — دېدى ماجۇڭيىڭ ، بارماقلىرى بىلەن ئۈستەلنى چىكىپ ئولتۇرۇپ ، — كامال ئەپەندىنىڭ چۆچەكتىكى سوۋېت كونسۇلى بىلەن ئالاقە باغلاش ئىشى باشقا چىقىمدى . ئۈرۈمچىدىكى تىلچىلىرىمىزدىن كەلگەن مەخپىي مەلۇماتلارغا قارىغاندا ، شېڭ شىسەي دېگەن خۇنپەر سوۋېت كونسۇلخانىسىغا كۆپ قاترايدىغان بولۇپ قاپتىمىش . بۇ بىز ئۈچۈن خەتەرلىك ئەھۋال . مەن شۇنى چۈشىنىپ يەتتىمكى ، شىنجاڭدا بىرەر چوڭ ئىشنى ۋۇ-جۇدقا چىقىرىمەن دېگەن كىشى سوۋېت ئىتتىپاقى بىلەن كېلىشىمىسە زادى بولمايدىكەن . شۇنداق ئەمەسمۇ جاڭ ئەپەندى ؟

— شۇنداق ، — دەرھال جاۋاب بەردى جاڭ ياشاۋ ، — بىزدىن كېيىنكى سىياسەتچىلەرمۇ بۇ يەكۈنگە ئېتىبارسىز قارىيالمايدۇ . چۈنكى شىنجاڭنىڭ سىياسىي ، ئىقتىسادىي ئەھۋالى بىلەن جۇغراپىيىلىك مۇھىتى شۇنى تەقەززا قىلىدۇ . بىز بۇ قېتىم سەل كېچىككەن بولساقمۇ ، يەنە بىر ئۇرۇنۇپ كۆرسەكمىكەن دەيمەن .

— توغرا ، — دەپ تەستىقلىدى ماجۇڭيىڭ ، — بىز شېڭ شىسەينىڭ سۈيىقەستچى ئىكەنلىكىنى ، ۋاقتى كەلگەندە رۇسلارغىمۇ ۋاپا قىلمايدىغانلىقى

قىنى ، ئەگەر رۇسلار بىزنى قوللىسا ، ھېچ بولمىغاندا بىتەرەپ تۇرىدىغان بولسا ، ئۇلارنىڭ ھەممە تەلەپلىرىنى بەجا كەلتۈرۈشكە ۋەدە بېرىدىغانلىقىمىزنى كونسۇلغا ئېنىق ئۇقتۇرۇشىمىز لازىم . بۇنىڭ ئۈچۈن سىز مېنىڭ شەخسىي ۋەكىلىم سۈپىتىدە ئۇرۇمچىگە بېرىپ كېلىشىڭىز كېرەك .

سورۇندىكىلەر خاۋاتىرلىنىپ بىر - بىرىگە قاراشتى . ماجۇڭنىڭ ئۇلارنىڭ كۆڭلىدىكىنى سېزىپ ، بېپەرۋا كۈلۈپ قويدى ۋە مۇنداق دېدى :
— خاتىرجەم بولۇڭلار ، جاڭ ئەپەندى ئۇرۇمچىگە قانداق قىلىپ خەۋپ - خەتەرسىز بېرىپ كېلىشىنى ئۆزى بىلىدۇ . شۇنداق ئەمەسمۇ ؟
جاڭ ياشاۋ مەنلىك كۈلۈپ قويدى .

— ئۇكام ، — دېدى ماخۇسەن سەل جىددىيلىشىپ ، — داي سىيكو شېڭ شىسەينىڭ قولىدا ، بۇنى ئۇنتۇپ قالدىڭمۇ ؟

— ئۇنىڭ كارى چاغلىق ، — جاۋاب بەردى ماجۇڭنىڭ ، — داي سىيكونى مەن چىلاپ كەلمىدىم . مېنىڭچە داي سىيكونىڭ كىملىرى تەرىپىدىن ۋە نېمىشقا مېنىڭ قېشىمغا ئەۋەتىلگەنلىكىدىن رۇسلار ئاللىقاچان خەۋەردار . مۇبادا ، مەن ياپونلار بىلەن بولغان بارلىق ئالاقەمنى ئۈزۈپ ، رۇسلارنىڭ دېگەن يېرىدىن چىقالايدىغان ، مەسىلەن ، ئۇلارنىڭ تەلەپلىرىنى ئورۇنداشتا شېڭ شىسەيدىن ئېشىپ چۈشىدىغان بولسام ، ئۇلار مېنى قوللايدۇ دەپ ئويلايمەن . دىپلوماتىيە دېگەن شۇنداق بىر نېمىغۇ . ھە ، كامال ئەپەندى ؟

— سىلىڭ توغرا ئېيتتى ، دىپلوماتىيە قىمارغا ئوخشايدۇ . ئۇستاقىدە مارۋاز قايسى تەرەپتە ئامەت بارلىقىغا كۆزى يەتسە ، شۇ تەرەپكە دو چىقىدۇ . رۇسلارمۇ بۇنىڭدىن مۇستەسنا ئەمەس ، — دەپ كۈلدى كامال كازىمى .

— ئەمىسە شۇنداق بولسۇن ، — دېدى ماجۇڭنىڭ ، ئاندىن يولۋاسقا قاراپ ، — سىزنىڭ قىشقا تەييارلىقىڭىز قانداقراق ؟ — دېدى . يولۋاس سودىگەرلەردىن يىغىپ ئېلىنغان رەخت - پۇچەك بىلەن تۆت مىڭ كىشىلىك پاختىلىق كىيىمنىڭ تەييار بولغانلىقىنى ، 9 - ئاينىڭ ئاخىرىغىچە قالغان تەييارلىقلارنىڭمۇ پۈتىدىغانلىقىنى دوكلات قىلدى .

ماخۇسەن :

— يەنە نېمە قىشلىق كىيىمنىڭ گېپى ؟ قىشقىچە يېتىۋېرەمدۇق بۇ يەردە ؟ — دەپ ئورنىدىن چاچراپ قوپتى .

— چېچىلغاق بولۇپ قاپسەن ئاكا ! — دېدى ماجۇگىيىڭ تەمكىنىلىك بىلەن ، — چەنتو قېرىنداشلىرىمىزدا « قىشتا ئوزۇقۇڭ ، يازدا يېيىنچاڭ » دېگەن گەپ بار ئىكەن ، بۇ ھېكمەتلىك گەپنى بۇرۇنراق ئاڭلىغان بولسام ، زىنىچۇەندىكى پاجىئەگە يولۇقمىغان بولاتتۇق . ئۇ چاغدا زىنىچۇەن ئاسمىنىدىن ياز كۈنى قار - مۆلدۈر ياغقان بولسا ، مەن ئەمدى ئۈرۈمچى ئاسمىنىدىن قان ياغدۇرىمەن ، قان !

سورۇندىكىلەر ئۇنىڭ ئاغزىغا قارىغان پېتى شۇك بولۇپ قېلىشتى .
ياش قورامى جەھەتتە 23 ياشلىق ماجۇگىيىڭا نىسبەتەن بەزىسى ئاتا ، بەزىسى ئاكا يوللۇق بۇ كىشىلەر ئارىسىدا ، ئۇ ئۆزىنىڭ ياش يىگىتلەرگە خاس چەبەدەس ۋە تۇرگۈنلۈكى ، ئۈستىباش ۋە سۆز - ھەرىكەتتە ئاددىي - سادىدلىقى بىلەن ئۇلارنىڭ سەردارى ئەمەس ، بەلكى قول ئاستىدىكى ئاددىي بىر ئوفىستېرەڭ كۆرۈنىمۇ ، ئۇنىڭ ئاغزىدىن چىققان ھەر بىر ئېغىز سۆز ئۇلار ئۈچۈن دەخلى - تەرۈزسىز بىر قانۇن - پەرمان بولۇۋاتقانلىقى سېزىلىپ تۇراتتى .

كامال كازىمى يىغىلىشتىن تارقاپ چىقىۋېتىپ ، ماخۇسەنگە مۇنداق دېدى :

— ماشائاللا ! مەن بايا ئۇنى ياش ۋە بىپەرۋا دېيىشىڭىزگە قوشۇلمايمەن . شۇ تاپتا ئاتنى پىشلىدۇرۇۋېتىپ ، ئۇنىڭ قانداق مۇھىم سىترا - تېگىيىلىك پىكىرلەر بىلەن بەنت ئىكەنلىكى ئاللاغا مەلۇم دېمىگەنمىدىم ، راستىمىكەن ! قاراپ تۇرۇڭ ، سىزنىڭ بۇ كەپسىز قېيىن ئىنىڭىز ئەمدى شۇنداق ئىشلارنى باشلايدۇكى . خەير ئۇنىڭ ئاخىرىنى كۆرۈشنى ئاللا بىزگە نېسىپ قىلسۇن .

يەتتىنچى باب

جادۇگەرنىڭ ئەپسۇنى

ئېلىس (يەنى شەيتان) ئادەم زاتىنىڭ تېرىسى بىلەن گۆشلىرى ئارىسىدا يۈرەرمەش. ئۇنى ئادەمنىڭ ئۆزى بىلمەسمەش.

— «قىسسە سۇل ئەنبىيا» دىن

I

— خۇش خەۋەر! بۈگۈن بىزگە قۇتلۇق كۈن ئوخشايدۇ، — دېدى شېڭ شىسەي ئاغزى قۇلىقىغا يەتكەن ھالدا، تېلېفون تۇرۇپكىسىنى جايغا قويۇۋېتىپ، — باش كونسۇل زىلاتكىن بۈگۈن كەچقۇرۇن خانىمى بىلەن بىزنىڭ ئۆيگە پەتلىپ كېلىدىغان بوپتۇ.

— سىزنى قىزغىن تەبرىكلەيمەن سۆيۈملۈكۈم، — دېدى ئۇنىڭ ئايالى چۇيۇفاڭ مۇلايىملىق بىلەن، — خۇداغا مىڭ قەتلىە شۈكرى، سىزنىڭ ئەمگىكىڭىز بىكارغا كەتمەپتۇ.

— دەرھەقىقەت، بۇ ئىش ئاسانغا چۈشمىدى. پۇرسەت غەنىيەت، بۇ كۆك كۆزلەرگە تەسىرىمىزنى ئوبدانراق ئۆتكۈزۈپ ئېلىش كېرەك. دەرھال ئاشپەزلەرگە بۇيرۇڭ، ئۇلارنىڭ ئاغزىدا قالغۇدەك تائاملارنى تەييارلىسۇن، تائاملىرىمىز ھەم تاڭسۇق، ھەم يېنىك بولسۇن. رۇسلاردىمۇ، باشقا ياۋروپا-لىقلارغا ئوخشاش «ئەتىگەندە بەگدەك، چۈشتە پادىشاھتەك، ئاخشىمى

گادايدەك ئوزۇقلان» دېگەن گەپ بار ئىشىش .

— ئۆزىمىزنىڭ جۇڭگوچە سەيلىرىمىز ئوبدانراق تۇ .

— شۇنداق ، ئاڭلىشىمچە ، بۇ كۆك كۆزلەرمۇ بىزنىڭ سەيلىرىمىز بىر

مەن ئۇزۇن ساقلانغان ئاق ھارنىقىمىزغا ئامراقىمىش .

— جەمئىي قانچە كىشى بولار ؟

شېڭ شىسەي بارماقلىرىنى پۈكۈپ ساناشقا باشلىدى :

— ئۇلار ، ئەر - خوتۇن ئىككىسىلەن ، چېڭ دېلى خوتۇنى بىلەن

ئىككىسى ، ھە راست ، تەرجىمان سۈپىتىدە يېڭ ئەپەندىنى چاقىرىمىساق بولمايدۇ ،

بەش ، بىز ئىككىمىز بىلەن قوشۇلۇپ ئەيتاۋۇر بىر ئۈستەللىك

بولمىدىكەنمىز ، شۇنداقمۇ ؟ شۇنى ئۇنتۇماڭكى ، — دېدى ئۇ يەنە ئالاھىدە تە

كىتىلەپ ، — ئۈستەل ئاۋۇ تاماقخانىمىزغا ئەمەس ، مېنىڭ قوبۇلخانىمغا

راسلانسۇن ، مېھمانلارنى توپتوغرا شۇ ئۆيگە باشلايمىز ، چۈشەندىڭىزمۇ ؟

— چۈشەنمەيدىغان ، — دېدى چۈيۇفاڭ تەننازلىق بىلەن كۈلۈپ ، —

قوبۇلخانىغا يانداش كىتابخانىمىڭ ئىشىكىنى يوغان ئېچىپ قوي ، باش كۈند

سۇل ئۆز ئورنىدا ئولتۇرۇپ ، كىتاب ئىشكاپلىرىنى ئېنىق كۆرۈپ تۇرىدىغان

بولسۇن دېمەكچىسىزغۇ !

شېڭ شىسەي قاقاقلاپ كۈلۈپ تاشلىدى ۋە چۈيۇفاڭنى مۇرىسىدىن

قۇچاقلاپ :

— سىزنىڭ دانىشمەنلىكىڭىزگە قايىلەن ، مېنىڭ جۇڭگىي لياڭم ! —

دېدى ، — يەنە بىر گەپ ، كونسۇلنىڭ خانىمىغا تۇنجى دىدار كۆرۈشۈش

خاتىرىسى ئۈچۈن سوۋغات بېرىشنى ئۇنتۇپ قالماڭ .

1933 - يىلى ، ياز كۈنلىرىنىڭ بىرى ، شېڭ شىسەينىڭ ئەتىگەنلىك

پائالىيىتى ئەنە شۇنداق باشلاندى . ئۇ سوۋېت ئىتتىپاقىنىڭ ئۈرۈمچىدىكى باش

كونسۇلى زىلاتكىن بىلەن تالاي قېتىملار ئۇچراشقان بولسىمۇ ، مۇنداق ئۈچ

رىشىشنىڭ ئۆز ئۆيىدە بىرەر قېتىم بولۇشىنى تەقەززالىق بىلەن كۈتەتتىكى ،

ئۇنىڭ نەزەرىدە بۇ ئۇچرىشىشنىڭ نېمە نەتىجە بىلەن ئاخىرلىشىشى ئۆز تەقە

دېرىنىڭ قانداق بولۇشىنى بەلگىلەيدىغان مۇھىم ئامىل ئىدى. شۇنىڭ ئۈچۈن بولسا كېرەك، ھېلىقى تېلېفون خەۋىرىنى ئاڭلىغاندىن باشلاپ، ئۇ شادلىق بىلەن غەم، ئۈمىد بىلەن شۈبھە، ئىشەنچ بىلەن تەرەددۇتلىنىش ئارىسىدا تېخىراق، ئۆزىنى قويدىغان يەر تاپالمايۋاتقانداك خوتەن گىلىسى سېلىنغان ئازادە ئۆيىنىڭ ئىچىدە ئاغزىدىن تاماكىسىنى چۈشۈرمەي تىنىمىسىز مېڭىشقا باشلىدى. قازارا، كونسۇلنىڭ كۆزى كىتاب ئىشكاپلىرىغا چۈشمەسە ياكى ئوقۇمۇشلۇق كىشىلەرنىڭ ئۆيىدە كىتاب ئىشكاپلىرىنىڭ بولۇشىنى ئادەتتىكى ئەھۋال دەپ، بۇنىڭغا ئېتىبارسىز قاراپ قالسا، گەپنى نېمىدىن باشلاش كېرەك؟ ھەتتا كىتابلار ھەققىدە گەپ بولغان تەقدىردىمۇ، بۇنىڭ تەسىرى قانچىلىك بولار؟ كىتابلاردىمۇ مۇھىمراق بولغان سىرلىق ئەڭگۈشتەر، يەنى چېڭ جۇڭنىڭ ئۆيىدىن بۇلاپ كېلىنگەن ھېلىقى خاتىرە دەپتەرلىرى قانچىلىك رول ئوينار؟ «ئالدىمىزغا بالا ياخشى، خۇدا ئۇرسۇن قاقباشنى» دەپ، بۇ كۆك كۆزلەرنى شۇنىڭ بىلەن قايىل قىلغىلى بولارمۇ؟ توختا، زىلاتكىنىمۇ خام سۈت ئەمگەن ئادەمغۇ، «قۇشنى دان ئالدايدۇ، ئادەمنى سۆز» دېگەن گەپ بار ئەمەسمۇ؟

شېڭ شىسەي ئەنە شۇ خىياللار بىلەن كۆڭلىنى توختاتتى چېغى، خوتۇنىغا مۇلايىم كۈلۈپ قويۇپ، ئەمەسە شۇنداق بولسۇن دەپ قويۇپ ئىشخا- نىسىغا چىقىپ كەتتى.

ئۇيغۇر ھېكايەتلىرىنىڭ بىرىدە شۇنداق دېيىلگەن: «بىر مۇنچە تالىپلار مەدرىستە ئوقۇيدىكەنمىش. شۇ يىلقى رامزان ئېيى يازنىڭ تازا ئىسسىق ھەم ئۇزۇن كۈنلىرىگە توغرا كېلىپ قاپتۇ. نەپىسى يامانراق بىر تالىپ ھەر كۈنى چىڭقى چۈش ۋاقتىدا (غىپ) قىلىپلا يوقاپ كېتىدىغان بوپتۇ. بۇنىڭدىن گۇمانلانغان مۇدەررىس بىر كۈنى ئۇنىڭ ئارقىسىغا چۈشۈپتۇ، قارىسا، ھېلىقى تالىپ قازناققا كىرىپ كېتىۋاتقۇدەك، مۇدەررىسمۇ ئۇنىڭ كەينىدىن بېرىپ قازناق ئىشىكىنىڭ يۈچۈكىدىن مارىغۇدەك بولسا، ھېلىقى تالىپ شام ياندۇرۇپ بىر تۇخۇمنى شۇنىڭ ئوتىدا يىلىتىپ ئىچىۋاتقۇدەك. > ھەي بەد بەخ، بۇ

نېمە قىلىق؟ خۇدادىن قورقاسەن؟ > دەپ ۋارقىراپتۇ مۇدەررىس. تالىپ دەرھال يەرگە تىزلىنىپ، < مېنى كەچۈرسىلە ئۇستاز، شەيتاننىڭ كەينىگە كىرىپ تاشلايتمەن > دەپ يالۋۇرۇشقا باشلاپتۇ. شۇ ئارىدا شەيتان پەيدا بولۇپ، < بۇنىڭ گېپىگە ئىشەنمىسىلە تەقسىر! مەن شەيتان بولغىنىم بىلەن شامنىڭ ئوتىدا تۇخۇم يىلىتىپ ئىچىشنى بىلمەيدىكەنمەن. بۈگۈندىن باشلاپ، مەن بۇ ئادىمىي شەيتاننى ئۇستاز تۇتسام بولغۇدەك > دەپتۇمىش. شەيتاننى ھەيران قالدۇرغان شۇنداق «ئادىمىي شەيتان» لارنىڭ بىرى بولغان شېڭ شىسەينىڭ بۈگۈن ئاخشام نېمە ئويۇنلارنى كۆرسەتمەكچى بولغانلىقى ھازىرچە ئۇنىڭ سىرداش دوستى پېڭ ئەپەندى بىلەن چۇيۇغاڭدىن باشقىلارغا ئانچە ئايان ئەمەس ئىدى.

2

ئۇنىڭ تەلىيى ئوڭ كەلدى.

ساھىبخان ۋە باشقا مېھمانلار تەرىپىدىن شېرىن - شېكەر سۆزلەر بىلەن كۈتۈپ ئېلىنغان باش كونسۇل زىلاتكىن چىرايلىق كىيىنگەن ياش خانىمى ۋېرا زىلاتكىننى قولىتۇقلاپ مېھمانخانىغا كىرىش بىلەنلا، ئىشكى ئۇلۇغ ئوچۇق تۇرغان كىتابخانىغا كۆزى چۈشتى. ئىككى يوغان دېرىزىدىن كىرىپ تۇرغان ياز قۇياشنىڭ ئاخىرقى نۇرلىرى بۇ ئۆينى ئوبدانلا يورۇتۇپ تۇراتتى. يوغان - يوغان ئىشكاپلارغا لىق تولدۇرۇپ تىزىپ قويۇلغان ھەر خىل قېلىنلىقتىكى كىتابلار، بولۇپمۇ يېزىق ئۈستىلىدىكى قەغەز - كىتاب دۆۋىلىرى ۋە قاشتېشىدىن ياسالغان چىرايلىق قەلەمدان بىلەن بىر قاتاردا تۇرغان كىچىككەنە ھەيكەل — لېنىننىڭ تەخمىنەن ئوتتۇز سانىمىيتر ئېگىزلىكتىكى مىس ھەيكىلى — ئالاھىدە كۆزگە تاشلىنىپ تۇراتتى.

زىلاتكىن كىتابخانا ئىشكى ئالدىدا جىندەك توختاپ، ئىچكىرى

كىرمەكچى بولدىيۇ «ئۈچىن خاراشو، ئۈچىن خاراشو» ① دەپ قويۇپ، مېھمانخاننىڭ تۆر تەرىپىگە بۇرۇلدى. ئۇنىڭ كىتابخانىغا دەرھال كىرمىگەننى كۆرۈپ شېڭ شىسەينىڭ ئۇڭى ئۈچۈپ كەتتى. ئەمما ئۇ، ئۆزىنى دەرھال تۇتۇۋېلىپ، ئۈچۈك چىراي بىلەن يەنە سۇخەندىلىق قىلىشقا باشلىدى. ئۆز كۆڭلىدە بولسا، ھەي تەدان، سەنزە ئۆزۈڭنى دىپلومات چاغلاپ، يەڭگىلەتە كىلىك بىلەن قۇيرۇقۇمنى تۇتقۇزۇپ قويماي دەۋاتسىەنغۇ. ھە! — بىردەمدىن كېيىن، «كىتابخانىڭىزنى ئېكسكۇرسىيە قىلسام بولامدۇ» دېمىگىنىڭنى بىر كۆرەي دەپ ئويلايتتى.

دەرۋەقە شۇنداق بولدى.

مېھمانلار ئاندا - مۇندا پاراڭلىشىپ ئولتۇرۇپ، ھاراق شارابلار بىلەن ئوبدان غىزالىنىپ بولغاندىن كېيىن، زىلاتكىن بىردىنلا چېڭ دېلىگە قاراپ مۇنداق دېدى:

— شېڭ دۇبەن جانابلىرىنىڭ شەخسىي كىتابخانىسىدىكى كىتابلىرىنى كۆرۈپ بېقىشقا بولارمۇ؟

چېڭ دېلى كونسۇلنىڭ سۆزىنى تەرجىمە قىلىپ بولار - بولمايلا شېڭ شىسەينىڭ يوغان بۆرە كۆزلىرى ئويناپ كەتتى ۋە ئالدىراپ - تېنەپ:

— مەرھەمەت، باش كونسۇل جانابلىرىدەك دوستلارغا كىتابخانىمىنىڭ ئىشىكى ھەر زامان ئۈچۈك، — دېدى ئاندىن بىر تۇرلۇك ياسالما كەمتەرلىك بىلەن، — ئەپسۇسكى، باش كونسۇل جانابلىرىنىڭ نەزەرىدىن ئۆتكۈزۈشكە ئەرزىگۈدەك كىتابىمنىڭ تايىنى يوق، — دەپ ئۆزى خاھلىق بىلدۈردى.

باياتىن بېرى جۇڭگوچە سەيلەرنىڭ تەم - لەززىتىنى ماختاپ، ئۇلار - نىڭ تەييارلىنىش ئۇسۇللىرى توغرىلۇق، يېڭى ئەپەندىنىڭ تەرجىمانلىقىدا چۇيۇفاڭ بىلەن قىزغىن پاراڭلىشىپ ئولتۇرغان ۋېرا زىلاتكىنا دەرھال گەپكە ئارىلىشىپ:

— مېنىڭ ئېرىم ياخشى تەكلىپ قويدى. بۇ داستاندىكى نازۇ -

① ناھايىتى ياخشى، ناھايىتى ياخشى

نېمەتلەر ئۈستىگە شېك دۈبەن جانابلىرىنىڭ كىتابلار خەزىنىسىدىن مەنمۇ بەھرىمەن بولالسام، ئۆزۈمنى بەختىيار ھېسابلار ئىدىم، — دېدى. پېڭ ئەپەندى ئۇنىڭغا ئۇلاپلا «بۇغداينىڭ باھانىسىدە قارىمۇق سۇ ئىچىپتۇ» دېگەن ماقالغا ئوخشاپ كېتىدىغان بىر رۇس ماقالىنى خەنزۇ ۋە رۇس تىللىرىدا شېپە كەلتۈرۈپ:

— مۇشۇ باھانىدە بۇ باي كىتابخاننى كۆرۈش شەرىپىگە بىزمۇ مۇيەسسەر بولۇپ قالساق ئەجەب ئەمەس، — دەپ كۈلدى. سورۇندا يېنىك كۈلكە كۆتۈرۈلدى.

ئەمەلىيەتتە بولسا، بۇ كىتابخاننى قانداق جاھازلاش، قايسى كىتابلارنى قەيەرگە قويۇش، ھەتتا لېنىننىڭ مىس ھەيكىلىنى تېپىپ كېلىش كىچە بولغان ئىشلارنىڭ ھەممىسىگە پېڭ ئەپەندى بىۋاسىتە قاتناشقانىدى. شۇ گەپلەر بولۇۋاتقاندا، تورۇستىكى ئېلېكتر لامپىلىرى كىتابخاننى ئوبدان يورۇتالمايۋاتقانلىقىنى سەزگەن شېك شىسەي كۈتكۈچىلەرگە ھومىسىپ قويدى. كۆزنى يۇمۇپ - ئاچقۇچە، ئۈستەلدە پايىلىق گازۋاي لامپىدىن بىرى پەيدا بولدى.

كىتابخاننىڭ ئىچى كۈندۈزدىكىدەك يورۇپ كەتتى. زىلاتكىن بىلەن ئۇنىڭ خانىمى ھەممىدىن بۇرۇن لېنىننىڭ مىس ھەيكىلىنى قولى - قولغا ئۆتكۈزۈپ نېمىدۇر دېيىشمەكتە ئىدى. پېڭ ئەپەندى ئۇلارغا يېقىنلىشىپ: — بۇ ھەيكەل موسكۋادىكى چاغلاردا مېنىڭ ئىش ئۈستىلىمدە تۇرىدىغان قىممەتلىك بايلىقىم ئىدى. دۈبەن جانابلىرى دوستلۇق ۋە يۇرتداشلىق خاتىرىسى بولسۇن دەپ، ئۈچ يىل بۇرۇن مەندىن سوراپ ئالغان، — دېدى ۋە قويۇن يانچۇقىدىن بىر ئالتۇن سائەتنى چىقىرىپ، — ئۇنىڭ ئورنىغا ماڭا مۇشۇ سائەتنى ھەدىيە قىلغان، — دەپ قوشۇمچە قىلدى. ئەمەلىيەتتە بۇ ھەيكەل بىر نەچچە ئاي بۇرۇن چېڭ جۇڭ ئېتىپ تاشلانغان كۈنى ئۇنىڭ ئۆيىدىن تېپىلغان ئەسكى - تۈسكىلەر قاتارىدا تاغارغا قاچىلىنىپ، ئامبارغا تاشلانغان ۋە تېخى يېقىندىلا پېڭ ئەپەندىنىڭ «چېڭ جۇڭنىڭ ئۈستىلىدە

لېنىننىڭ ھەيكىلىنى كۆرگەندەك قىلىۋىدىم» دېگەن ئەسكەرتىمىسىدىن كېيىن ئامباردىكى ئەسكى - تۈسكىلەر ئىچىدىن تېپىپ كېلىنگەنىدى . سائەت بولسا ، مەخسۇت مۇھىتتىنڭ بېشى كېسىلگەن چاغدا ئۇنىڭ يانچۇقىدىن تېپىلغان ۋە شۇ ھامان شېڭ شىسەينىڭ چۆنتىكىگە چۈشۈپ كەتكەن ھېلىقى ئالتۇن سا . ئەت ئىدى . ئۇنى شېڭ شىسەينىڭ يېڭ ئەپەندىگە ھەدىيە قىلغانلىقى راست بولسىمۇ ، بىراق ئۇنىڭ ئېيتقىنىدەك ئۈچ يىل بۇرۇن ئەمەس ، تېخى ئىككى ئاي بۇرۇن بولغان ئىش ئىدى .

بۇ ئىشنىڭ ئۆزىمۇ قىزىق بولغان . يېڭ ئەپەندى خارېندىدىكى بىر قېرى ئادۋوكاتنىڭ ئوغلى بولۇپ ، دادىسى ئۇنى 1929 - يىلى خەلقئارا ھوقۇقشۇناسلىق ئىلمىنى ئۆگىنىشكە موسكۋاغا ئەۋەتكەن ، 1931 - يىلدىكى «18 - سىنتەبر» ۋەقەسىدە ئۇنىڭ ئائىلىسى ياپون باسقۇنچىلىرى تەرىپىدىن خانىۋىران قىلىنغاندا ، دادىسى بۇ ئەلەمگە چىدىماي ئۆزىنى ئۆلتۈرۈۋالغان . شۇنىڭدىن كېيىن راسخوتسىز قالغان يېڭ ئەپەندى موسكۋادىن ئۆرۈمچىگە قايتىپ كېلىپ ، روسىيىدە تونۇشقان دوستى ، يەنى جۇڭگىنىڭ ئاشكەنتتىكى سابىق كونسۇلى ۋە بۇ كۈنلەردە بولسا ، مەركىزىي ھۆكۈمەتنىڭ شىنجاڭدىكى خارجى ئىشلار ۋەكىلى چېڭ دېلىسنىڭ باشپاناھلىقىدا كۈن كەچۈرۈپ تۇرغانىدى . شېڭ شىسەي سوۋېت ئىتتىپاقى بىلەن يېقىنلىشىش يولىنى تۇتقاندىن كېيىن ئۇنىڭغا رۇسچە بىلىدىغان ، مۇھىمى سوۋېت ئىتتىپاقىنى بىر قەدەر چۈشىنىدىغان ئادەملەر لازىم بولۇپ قالغاندا ، چېڭ دېلى ئۇنى شېڭ شىسەيگە تونۇشتۇرغان . شۇنىڭدىن باشلاپ ، يېڭ ئەپەندى شېڭ شىسەينىڭ رۇس تىلى تەرجىمانىلا ئەمەس ، روسىيە مەسىلىسى بويىچە خاس مەسلىھەتچىسى ھەم سىرداش دوستى بولۇپ قالغانىدى . ئۇ ، شېڭ شىسەينىڭ مۇشۇ كۈنلەردە ئولتۇرسا - قوپسا ئويلايدىغىنى باش كونسۇل ئارقىلىق ستالىننىڭ ئىشەنچىسىگە ئېرىشىش ئىكەنلىكىنى ، مۇبادا شېڭ شىسەينىڭ مۇشۇ سىياسىي قىماردا ئۇتۇپ چىقىشىغا ۋاستە بولالسا ، بۇ خىزمىتى بەدىلىگە ئۆز ئىستىقبالىنىڭ پارلاق بولىدىغانلىقىنى ياخشى چۈشەنگەچكە ، بۈگۈنكى سورۇننى

ماھارەت كۆرسىتىشنىڭ ئەپلىك پەيتى دەپ بىلەتتى . شۇنىڭ ئۈچۈن باش كونسۇل زىلاتكىن شېڭ شىسەينىڭ يېزىق ئۈستىلىدە لېنىننىڭ ھەيكىلىنى كۆرگەنلىكىدىن ئىنتايىن خۇشال بولغانلىقىنى ئېيتىپ ، ئۆز نەزەرىنى كىتاب ئىشكاپلىرى تەرەپكە بۇرىغان ھامان ، (بۇ كىتابلارنىڭ مۇتلەق كۆپ قىسمى خەنزۇ تىلىدىكى كىتابلار ئىدى) پېڭ ئەپەندى ئالدىنلا كۆزۈلەپ قويغان كىتابلارنى قولىغا ئېلىپ ، گويا بۇ كىتابلارنىڭ بۇ يەردە بارلىقىدىن پەقەت خەۋىرى يوق كىشىدەك ئاغزى - ئاغزىغا تەگمەي جاۋىلداپ كەتتى :

— ئوھوي ، جانابلىرى ، مانا قاراڭ بۇ «كوممۇنىستىك پارتىيە خىتابنامىسى» ئىكەن ! مانا بۇ يەردە «كاپىتال» نىڭ I تومى ، مانا بۇلار «لېنىن تاللانما ئەسەرلىرى» نىڭ I ، II توملىرى ئىكەن ، مانا لېنىننىڭ «پەلسەپە دەپتەرلىرى» ، ئوھوي ، مانا ستالىننىڭ «ماركىسىزم ۋە مىللەت مەسىلىسى» ، «ئانارخىزمۇ ياكى سوتسىيالىزمۇ ؟» دېگەن مەشھۇر ئەسەرلىرىمۇ بار ئىكەن . شۇ ئارىدا ، ۋېرا زىلاتكىنا مۇقاۋىسىغا لېۋ . تولستويىنىڭ سىزما سۈرىتى بېسىلغان بىر كىتابنى قولىغا ئېلىپ :

— بۇ «ئاننا كارائېنا» مۇ ؟ — دېدى .

— يوغىسۇ خانىم ، — دېدى پېڭ ئەپەندى كىتابقا قاراپ ، — بۇ «ئۇرۇش ۋە تىنچلىق» ئىكەن .

— شېڭ دۈبەن جانابلىرى ئەدەبىياتقىمۇ قىزىقىدىكەن . ھە ؟

شېڭ شىسەي ۋاقىت تاپالسىلا ئەدەبىي ئەسەرلەرنى ، بولۇپمۇ ، رۇس - سوۋېت ئەدەبىياتىنى ئوقۇپ تۇرىدىغانلىقىنى ، ئەمما ، تەرجىمە قىلىنغانلىرى بىلەنلا چەكلىنىپ قالدىغانلىقىنى ئېيتىپ ، رۇس تىلىنى ئۆگەنمىگەنلىكى ئۈچۈن ئەپسۇسلىنىدىغانلىقىنى بىلدۈردى .

— جۇڭگو تەرجىمانلىرىغا قايىلمەن ، — دەپ گەپكە ئارىلاشتى زىلاتكىن ، — ئۇلار ماركىسىزم - لېنىنىزم كلاسسىكىلىرىنىڭ ھەممە مۇھىم ئەسەرلىرىنى خەنزۇ تىلىغا تەرجىمە قىلىپ بولغان ئوخشايدۇ ، دۈبەن جانابلىرى تەرجىمە ئارقىلىق بولسىمۇ ماركىسىزم - لېنىنىزمدىن كۆپ بىلىملەرنى

ھاسىل قىلغان بولسا كېرەك ، ئاڭلىشىمچە ، دۈبەن جانابلىرى ماركىسىزمنى خېلىدىن بېرى ئۆگىنىۋاتقان ، شۇنداقمۇ ؟

شېڭ شىسەي كونسۇل زىلاتكىنىڭ ئاغزىدىن شۇنداق بىر گەپنىڭ چىقىشىنى تەقەززالىق بىلەن كۈتۈپ تۇراتتى . شۇنىڭ ئۈچۈن بۇ پەيتنى غە-
نىيمەت بىلىپ ، ئۆزىنىڭ ياپونىيىدىكى چاغلىرىدىن باشلاپلا ماركىسىزم
مۇتالىئەسىگە كىرىشكەنلىكىنى ، بولۇپمۇ كېيىنكى چاغلاردا ماركىسىزم - لېنىن-
نىزم كلاسسىكىلىرىنىڭ ئەسەرلىرىنى قېتىرقىنىپ ئۆگىنىشكە كىرىشكەنلىكىنى ،
ئۆگىنىشتىن ھاسىل قىلغانلىرىنى ئالاھىدە خاتىرىلەپ ماڭغانلىقىنى ئېيتىپ
كېلىپ ، مۇنداق دېدى :

— ئەگەر باش كونسۇل جانابلىرى مالال كۆرمەي ، مېنىڭ شۇ ئەرزىد-
مەس خاتىرىلىرىمنى بىر قۇر كۆزدىن كەچۈرۈپ ، قىممەتلىك تەنقىدىي
پىكىرلىرىنى مەندىن دەرىخ تۇتمىسا ، بەكمۇ خۇشال بولار ئىدىم . بۇنىڭ
ماركىسىزمنى تېخىمۇ ئوبدان ئۆگىنىشىمگە چوڭ ياردىمى بولاتتى .

— دۈبەن جانابلىرىنىڭ بۇ سەمىمىيلىكىدىن ناھايىتى مەمنۇنمەن ،
قېنى مەرھەمەت ، خاتىرە دەپتەرلىرىڭىزنى ماڭا بېرىڭ . تەرجىمانىمىزغا ئوقۇ-
تۇپ كۆرۈپ ، مەنمۇ بەھرە ئالاي .

شېڭ شىسەي ئۈستەل سېرتىمىسىدىن قاتتىق مۇقاۋىلىق ئىككى
دەپتەرنى دەرھال ئېلىپ ، چۇيۇفاڭنىڭ ياردىمى بىلەن قەغەزگە ئورنىدى ۋە
زىلاتكىنىڭ ئىككى قوللاپ ئۇزاتتى .

3

ئارىدىن بەش كۈن ئۆتكەندە ، باش كونسۇل مەخسۇس باغاق ئارقىلىق
شېڭ شىسەي ، چېڭ دېلى ۋە پېڭ ئەپەندىلەرنى ئاياللىرى بىلەن كەچلىك
غىزاغا تەكلىپ قىلدى . شۇنداق پەيتنىڭ كېلىشىنى تەقەززالىق بىلەن كۈتۈپ
تۇرغان شېڭ شىسەي خۇشاللىقىدىن ئاغزى قۇلىقىغا يېتىپ ، چېڭ دېلى ۋە

پېڭ ئەپەندىلەر بىلەن خاس ئۆيدە يەنە بىر قېتىم باش قوشۇۋالدى ۋە ئاخىرىدا مۇنداق دېدى :

— قۇمۇل تاغلىرىدا خوجىنىياز بىلەن سوقۇشۇپ يۈرگەن كۈنلىرىدىمۇ تاغلىقلارنىڭ «پىچاق ھەرقانچە ئىتتىك بولغان بىلەن ئۆزىنىڭ سېپىنى كېسەلمەيدۇ» دېگەن تەمسىل سۆزىنىڭ بارلىقىنى ئاڭلىغانىدىم. بۇ گەپنى سىلەرگە ئەسكەرتىپ قويۇشۇمدىكى مەقسەت شۇكى ، بۈگۈنكى سو-رۇندا سىلەر كۆپرەك رول ئوينىشىڭلار لازىم دېمەكچىمەن . ئۇنىڭ ئۈستىگە ھەر ئىككىڭلار رۇسلارنىڭ تىلىدىن باشقا مېجەز - خۇلقىنىمۇ ياخشى بىلىسىلەر ، شۇنداق ئەمەسمۇ ؟

— دۈبەن جانابلىرى خاتىرجەم بولغاي ، — دېدى چېڭ دېلى ، — بىز پېڭ ئەپەندى بىلەن كېلىشىۋالدۇق . ئۇنىڭ ئۈچىنچى شەخس ، يەنى خالىس كىشى سۈپىتىدە قىلىدىغان گەپلىرى كونسۇلنى چوقۇم قايىل قىلىدۇ دەپ ئىشىنىمەن .

— مېنىڭچە ، زىلاتكىن ئاشۇ كۈنى دۈبەن جانابلىرىنىڭ كىتابخانىسىدىلا قايىل بولۇشقا باشلىغان . ئەمدى ھېلىقى خاتىرە دەپتەرلەرنى ئوقۇتۇپ كۆرگەن بولسا ، ئالدىمىزغا ئۆزى سەكرەپ چۈشەمدۇ تېخى ، ھەرھالدا رۇسلارنىڭ لەقىمى ئېيىق ، — دېدى پېڭ ئەپەندى بىر قىسما كۈلۈپ ، قالغانلارمۇ مەمنۇنىيەت بىلەن كۈلۈشۈپ كەتتى .

كەچتۇرۇنلۇقى زىلاتكىننىڭ ئۆيىدىكى مېھماندار چىلىقمۇ كۈلكە بىلەن باشلاندى . زىلاتكىن پېڭ ئەپەندىنىڭ تېخىچە ئۆيلەنمىگەن «قېرى يىگىت» ئىكەنلىكىنى ئۇقماي ، ئۇنىڭغىمۇ «خانمىڭىز بىلەن» دەپ باغاق يېزىپ قويغانلىقى ئۈچۈن كەچۈرۈم سوراپ بۇ گەپنى «تۈگىدى» قىلغان بولسىمۇ چاقچاق قىلغۇسى كەلدى چېڭ ، مېھمانلار ئۈستەلگە ئولتۇرۇپ بولغاندىن كېيىن ئۇنىڭغا كۈلۈپ تۇرۇپ مۇنداق دېدى :

— خوش ، پېڭ ئەپەندى ، ھەممەيلەن ئۆز جۈپتىمىز بىلەن ئولتۇر-دۇق ، يېنىڭىزدىكى ئورۇندۇق بوش قالدىم دەپ دەۋا قىلسا ، قانداق قىلىمىز ؟

— مۇبادا شۇنداق بولغاندا ، بۇ دەۋانى باش كونسۇل جانابلىرىنىڭ ئادىل سوراپ قويۇشىغا ئىشىنىمەن .

— ئۇنداق بولسا ، — دېدى زىلاتكىن ، پولىدىكى ئىران نۇسخا گىلەم ئۈستىدە ئېغىنلاپ ياتقان چىرايلىق ئاق كۇكا ئىتتىنى كۆرسىتىپ ، — يېنىڭىزدىكى ئورۇندۇقنى ئاشۇ كىشىگە بەرسەك قانداق ؟

— ناھايىتى ياخشى بولاتتى ، — دېدى پېڭ ئەپەندى كۇكىغا بىر قاراپ ئېلىپ ، — بىراق ئۇ ئىركەك ئىكەن ئەمەسمۇ ؟

دېرىزىلىرىگە ھاۋارەڭ يىپەك پەردىلەر تارتىلىپ ، كۆزنى چاقمايدىغان رەڭدار لامپۇچكىلار بىلەن يورۇتۇلغان ئۆينى كۈلكە قاپلاپ كەتتى . زىلاتكىننىڭ ئۆزىمۇ قاتتىق كۈلۈۋەتتى . پەقەت يېنىدا ئولتۇرغان چېڭ دېلى ئارقىلىق ھەممە گەپنى ئۇقۇپ تۇرغان شېڭ شىسەيلا ، پېڭ ئەپەندىگە ئەيىبلەش نەزەرى بىلەن قاراپ ھومىيىپ ئولتۇراتتى . شۇ ئارىدا زىلاتكىن قەدەمنى قولغا ئېلىپ :

— ئولتۇرۇشنىڭ خۇشال كۈلكە بىلەن باشلانغىنىغا خۇشالمەن . بىز رۇسلار كۈلكىنى ياخشى كۆرىمىز . كۈلكە سالامەتلىك ئۈچۈن پايدىلىق ، قېنى دوستلار ، سالامەتلىك ئۈچۈن كۆتۈرەيلى ، — دېدى . شېڭ شىسەيمۇ ئۆز ئىچىدە «رۇس مىجەزى شۇنداق بولسا كېرەك» دەپ ئويلاپ ، چىرايىغا كۈلكە يۈگۈرتكەن يېتى ئورنىدىن تۇردى .

ھېلىراق زىلاتكىن ئېيتقاندا خۇشال كۈلكە بىلەن باشلانغان بۇ مېھماندارچىلىق كەچكە لايىق ياۋروپاچە تاڭسۇق تاماقلار ، ئېسىل ئىچىملىكلەر ۋە پاتىفوندىن ئاڭلىنىپ تۇرغان لەرزىلىك مۇزىكا ناۋالىرى بىلەن تېخىمۇ قىزىپ كېتىۋاتقان بولسىمۇ ، پېڭ ئەپەندى ئانچە رازى ئەمەستەك كۆرۈنەتتى ، چۈنكى ياقۇتتەك قىزىرىپ تۇرغان ۋىنو ، بوتۇلكىدىن بۇزۇلداپ ئېتىلىپ چىقىدىغان شامپان ھاراقلىرى بولغان بىلەن بىرەر بوتۇلكىمۇ ئاق ھاراق كۆرۈنمەيتتى . «بىز جۇڭگولۇقلارنىڭ ئاق ھاراق ئىچىدىغانلىقىمىزنى ئۇنتۇپ قالدۇرمىسەن . ھە ، بۇ ساھىبخان» دەپ ئويلايتتى ئۇ ، بىر قەدەر شامپانىنى

خۇشياقماسلىق بىلەن ئىچىۋېتىپ . بىراق ئۇنىڭ كاللىسىدا بىردىنلا باشقا بىر پىكىر چېقىلىپ ، «ياق ، ياق ... مەن خاتا ئويلايتىمەن . ئۈستىلگە يۇقىرى گرادۇسلۇق ئاق ھارقلارنىڭ قويۇلمىغانلىقى بۇ مېھماندارچىلىقنىڭ ئاخىرىدا مۇھىم سۆھبەت بولىدىغانلىقىدىن دېرەك بېرىدۇ . ئاسمان خۇداسىغا مىڭ قەتلە شۈكۈركىم ، مېنىڭ ماھارەت كۆرسىتىشىمگە پۇرسەت كەلدى چېغى» دېگەن ئويلار بىلەن باشقىدىنلا ئېچىلىپ - ياپراپ ئولتۇرۇشقا كىرىشتى .

دەرۋەقە ، ئۇنىڭ مۆلچىرى توغرا بولۇپ چىقتى . تاماق تەرتىپى بويىچە ، ئاخىرىدا كېلىدىغان شېرىن شەربەت ئىچىلىپ بولغاندىن كېيىن زىلاتكىن ئورنىدىن تۇرۇپ :

— ھۈرمەتلىك خانىملار ، ئالدىڭلاردا ئەدەبىيىتى بولمىسۇن دەپ داستىخان ئۈستىدە چەكمەي ئولتۇردۇق ، ئەمدى بىزگە رۇخسەت ، بىرەر تالادىن چېكىشۋالايسىز ، — دېدى . دە ، ئەر مېھمانلارنى يان تەرەپتىكى ئۆيگە باشلىدى .

مېھمانلار ئوبدان يورۇتۇلغان ئازادە ئۆيىنىڭ ئوتتۇرىسىدىكى يۇمشاق دىۋانلارغا جايلىشىپ ، بىرەر تالدىن پاپىروس چېكىشكەچ ، ئۆز ئارا پاراڭ بىلەن بىر ئاز ئولتۇرۇشقاندىن كېيىن زىلاتكىن مۇنداق دېدى :

— مەن گەپنى ئەگىتمەي ئۇدۇل قىلىشقا ئادەتلەنگەن . كۆپ ۋاقىتلىقلارنى ئېلىشنى خالىمايمەن . مېنىڭ دەيدىغىنىم مۇنداق : بىرىنچى ، شىنجاڭنىڭ سىياسىي سەھنىسىدە شېڭ دۇبەن جانابلىرى بىلەن ماجۇڭيىڭ ۋە خوجىنىيازىدىن ئىبارەت ئۈچ خىل كۈچ پەيدا بولغاندىن باشلاپ ، يولداش ستالىن بۇ ئۈچەيلەندىن كىمنى قوللاش مەسىلىسىدە كۆپ باش قاتۇردى . ماجۇڭيىڭنى قوللاش — ياپون تەسىرىنىڭ شىنجاڭغا كىرىپ ، سوۋېت ئىتتىپاقىغا خەۋپ تۇغدۇرۇشقا يول قويۇش دېگەن سۆز ئىدى ؛ خوجىنىيازنى قوللاش — ئاخىرى بېرىپ شىنجاڭدا جۇڭگو ۋە سوۋېت ئىتتىپاقىنىڭ دۆلەت مەنەپپەئىتىگە زىيانلىق بولغان قانداقتۇر ئىسلام دۆلىتىنىڭ قۇرۇلۇپ قېلىشىغا پۇرسەت تۇغدۇرۇپ بېرىش بولاتتى ؛ يولداش ستالىن شېڭ دۇبەننى ئىلغار

پىكىرلىك ۋە تەنپەرۋەر دەپ تونىدى ۋە قوللاشنى قارار قىلدى . ھازىرقى ئەمە-
لىيەت يولداش ستالىننىڭ بۇ داھىيە تەدبىرىنىڭ مۇتلەق توغرا بولغانلىقىنى
ئىسپاتلىدى . دېمەك ، بىز شېڭ دۇبەننى قوللاپ خاتا قىلمىغان ئىكەنمىز .
مۇندىن كېيىنمۇ داۋاملىق قوللايمىز . مەن بۇنى ھۆكۈمىتىمىز نامىدىن
ئېيتىۋاتىمەن . شۇنى قوشۇمچە قىلىمەنكى ، يېقىندا ماجۇڭيىڭ ئۆزىنىڭ شېڭ
دۇبەن بىلەن بولغۇسى جەڭلىرىدە بىزدىن بىتەرەپ تۇرۇشنى ، بۇنىڭ
بەدىلىگە سوۋېت ھۆكۈمىتىنىڭ ھەرقانداق تەلپىنى ئورۇنداشقا تەييار ئىكەن-
لىكىنى بىلدۈرۈپ مەخسۇس ۋەكىل ئەۋەتپتۇ . مەن ئۇنى بىزگە ھېچ نېمە
كېرەك ئەمەس ، ياخشىسى ماجۇڭيىڭ ئۆز يۇرتىغا كەتسۇن دەپ قايتۇرۇۋەت-
تىم . بۇمۇ بىزنىڭ شېڭ دۇبەننى قوللىغانلىقىمىز ، بۇ بىر . ئىككىنچى ،
يېقىندىن بېرى دۇبەن جانابلىرىغا بولغان تونۇشۇم تېخىمۇ چوڭقۇرلاشتى .
مەن دۇبەن جانابلىرىنىڭ ماركسىزمچى - لېنىنىزمچى ئىكەنلىكىگە قاتتىق
ئىشەندىم ۋە بۇ ئىشەنچىمنى يېتەرلىك پاكىتلار بىلەن ئىسپاتلاپ موسكۋاغا مە-
لۇمات يازدىم . موسكۋانىڭ پات ئارىدا ئىجابىي جاۋاب بېرىشىگە ئىشىنىمەن .
ئەمما ، بۇ گەپنى ئۆز نامىدىن ئېيتىۋاتىمەن . بۈگۈن مانا مۇشۇ ئىككى گەپنى
دۇبەن جانابلىرىغا ئېيتىپ قويۇش ۋە باشقا پىكىر - تەلەپلىرى بولسا ، ئاڭلاپ
بېقىش ئۈچۈن ئازراق ۋاقىتلىقلارنى ئېلىشقا توغرا كەلدى .

شېڭ شىسەي سوۋېت ھۆكۈمىتىدىن ، شەخسەن باش كونسۇل زىلات-
كىندىن ئىنتايىن مىننەتدار بولغانلىقىنى ، ئۆزىنىڭ ماركسىزم - لېنىنىزمىنى
خېلىدىن بېرى ئۆگىنىپ كېلىۋاتقان بولسىمۇ ، تېخى باشلانغۇچ مەلۇماتقىلا
ئىگە ئىكەنلىكىنى ، بۇنىڭدىن كېيىن تېخىمۇ تىرىشىپ ئۆگىنىپ ، لېنىن -
ستالىننىڭ شاگىرتى بولۇشقا ۋە شۇنىڭغا مۇناسىپ ئەمەلىي ھەرىكەت قىلىپ ،
لېنىنىزمنىڭ ۋەتىنى بولغان سوۋېت ئىتتىپاقىغا مەڭگۈ ساداقەت كۆرسىتىشكە
تىرىشىدىغانلىقىنى قىزغىن ھاياجان بىلەن بايان قىلىپ ، ئاخىرىدا مۇنداق
دېدى :

— مەن كوممۇنىستىك پارتىيىگە ئەزا بولۇش پۇرسىتىگە تېخى

مۇيەسسەر بولالمىغان بولساممۇ ، ئۆزۈم كوممۇنىزمچى بولغانلىقىم ئۈچۈن ، سوۋېت ئىتتىپاقىنىڭ مەنپەئىتىنى ئۆزۈمنىڭ مەنپەئىتى دەپ بىلىمەن . جۈملىدىن مېنىڭ مەنپەئىتىمنىڭمۇ سوۋېت ئىتتىپاقى مەنپەئىتى بىلەن بىۋاسىتە ئالاقىدار ئىكەنلىكى دەرھال ھېسابقا ئېلىنسەكەن دېمەكچىمەن .

شۇ گەپلەردىن كېيىن شېڭ شىسەي تاماكا چەككەن بولۇپ جىم تۇرۇۋالدى .

— پېڭ ئەپەندى ، — دېدى زىلاتكىن ، — دۇبەن جانابلىرىغا

ئېيتىڭ ، ھەرنېچۈك پىكىر - تەلەپلىرى بولسا ، ئوچۇق قويسۇن .

— رەھمەت ، — دەپ داۋام قىلدى شېڭ شىسەي ، — سوۋېت ھۆكۈ-

مىتىنىڭ ، شەخسەن باش كونسۇل جانابلىرىنىڭ ياردىمى بىلەن خوجىنىيازنى

ئۆز تەرىپىمىزگە تارتىپ ، ماجۇڭيىڭنى يېتىم قالدۇرۇشقا مۇۋەپپەقىيەت بولغانى-

دۇق . بۇ مېنىڭ ئۈچۈن تاغدەك زور ئىش بولغانىدى . بىراق ، ھازىر مېنىڭ

بېشىمغا يەنە كۈن چۈشتى . ئېنىق مەلۇماتلارغا قارىغاندا ماجۇڭيىڭ ئىلىدىكى

جاڭ پېيىۋەن بىلەن ھەربىي ئىتتىپاق تۈزۈپ ، ئۈرۈمچىگە ھۇجۇم قوزغاشقا

تەييارلانماقتا . مەركىزىي ھۆكۈمەت تەستىقلىغان شىنجاڭ ئۆلكىلىك ھۆكۈمەت

رەئىسى ليۇۋىنلۇڭ ۋە ئۇنىڭ ئەتراپىدىكى ئوڭچى ئۇنسۇرلار ماجۇڭيىڭ بىلەن

جاڭ پېيىۋەنگە ئىچكى جەھەتتىن ماسلاشماقچى ، جەنۇبىي شىنجاڭدا بولسا ،

قەشقەر بىلەن خوتەندىكى شەرقىي تۈركىستانچى ئۇنسۇرلار ئىسلام بايرىقى

ئاستىدا زور ئىجتىمائىي ئاساسقا ئېرىشىپ ، ئىنتايىن خەتەرلىك كۈچكە

ئايلىنىپ قالماقتا . بولۇپمۇ ماجۇڭيىڭ بىلەن جاڭ پېيىۋەننىڭ بىرلەشمە ھۇ-

جۇمى باشلىنىپ قالسا ، مەندە ئۇلارغا تاقابىل تۇرغۇدەك كۈچ يوق ، شۇنىڭ

ئۈچۈن ھۆكۈمىتىڭىزنىڭ ماڭا دەرھال ياردەم بېرىشىنى تەلەپ قىلىمەن . بۇ-

نىڭ بەدىلىگە ھۆكۈمىتىڭىزنىڭ ھەرقانداق تەلەپلىرىنى ئورۇنداشقا تەييارمەن .

— مەسىلەن ، دۇبەن جانابلىرى قايسى جەھەتلەردە ، قانچىلىك ياردەم

دېمەكچى ، — سورىدى زىلاتكىن .

— بىرىنچىدىن ، — دېدى شېڭ شىسەي ، — دەرھال ئون مىڭ كى-

شىلىك قوشۇنى جابدۇشقا يەتكۈدەك زامانىۋى قورال - ياراغ ، ئوق - دورا ۋە باشقا ھەربىي ئەسلىھەنىڭ تېز سۈرئەتتە يەتكۈزۈپ بېرىلىشىنى ؛ ئىككىنچىدىن ، مۇبادا مېنىڭ تەييارلىقنىم يۈتكۈچە دۈشمەن تەرەپ ھۇجۇم باشلاپ قالسا ، سوۋېت قىزىل ئارمىيىسىنىڭ بىۋاسىتە ياردەمگە كېلىشىنى تەلەپ قىلدۇم .

— مۇنداق دەڭ ، — دېدى زىلاتكىن چېكىسىنى قاشلاپ ، — بۇ ناھايىتى چوڭ مەسلىھەت ئىكەن . بۇ ھەقتە موسكۋادىن يوليورۇق ئالماي بىر نېمە دېيەلمەيمەن . بۇ ئەلۋەتتە چۈشىنىشلىك . ئەمما موسكۋانىڭمۇ دەرھاللا بىر نېمە دېيىشى تەس . چۈنكى شىنجاڭ جۇڭگونىڭ زېمىنى ، سىلەرنىڭ مەركىزىي ھۆكۈمىتىڭلار بار ئەمەسمۇ ؟ شۇنداقتىمۇ ھەرھالدا كېلىشىپ قېلىشىمىزغا ئىشەنچىم كامىل .

— گېپىڭىزگە قوشۇق سېلىۋاتقانلىقىم ئۈچۈن مېنى كەچۈرۈڭ ، باش كونسۇل جانابلىرى ، — دېدى چېڭ دېلى ، — مەن مەركىزىي ھۆكۈمىتىمىزنىڭ ئەھۋالى ھەققىدە ئازراق ئىزاھات بېرىپ ئۆتەي ، خەنزۇلاردا قامچا ئۇزۇن بولغان بىلەن جايىغا بېرىپ تېگەلمەيدۇ دېگەن تەمسىل بار . ھازىرقى مەركىزىي ھۆكۈمىتىمىز خۇددى شۇ ھالغا چۈشۈپ قالغان يەنى ئېتى ئۇلۇغ ، سۈيۈرسى قۇرۇق دېمەكچىمەن . شۇ ھالغا باقماي ، شىنجاڭنى ئۆز كونتروللۇقىغا ئېلىش ئۈچۈن يوغان كىشىلەرنىمۇ ① ئەۋەتىپ كۆردى . بۇ يوغان كىشىلەر خۇددى بوران ۋاقتىدا كۆلگە چۈشۈپ قالغان خازاندەك ئۇيان چايقىلىپ ، بۇيان چايقىلىپ ، ئاخىر كەشىنى قولىتۇقىغا قىستۇرۇشقا مەجبۇر بولدى . چۈنكى ئۇلارنىڭ شىنجاڭدا ھېچقانداق ئىجتىمائىي ئاساسى ياكى سىياسىي ئابرويى يوق ئىدى ، مەركەزنىڭ بۇ مەغلۇبىيىتى شىنجاڭ ۋەزىيىتىنى تىزگىنلەپ

① خۇاڭ مۇسلىڭ (5 - بابتىكى ئىزاھاتقا قارال) بىلەن لوۋنىڭەننى دېمەكچى . لوۋنىڭەن گومىنداڭ مەركىزىي ھۆكۈمىتىنىڭ تاشقى ئىشلار ، قوشۇمچە ئەدلىيە مىنىستىرى بولۇپ ، شىنجاڭ مەسلىسىنى ھەل قىلىش ئۈچۈن 1933 - يىلى 8 - ئايلاردا نەنجىڭدىن ئۈرۈمچىگە كەلگەن .

تىنچلىق ۋە بىرلىكنى ئەمەلگە ئاشۇرالايدىغان بىردىنبىر كۈچ شېڭ دۈبەن ئىكەنلىكىنى يەنە بىر قېتىم ئىسپاتلىدى. ئۇنىڭ ئۈستىگە، شېڭ دۈبەننى مەركەز ئۆزى ئېتىراپ قىلغان. شۇڭا، شېڭ دۈبەننىڭ مۇخالىپ كۈچلەرنى بىر ياقلىق قىلىپ، شىنجاڭنى تىنچىتىش تەدبىرلىرىگە مەركەز ئېتىراز بىلدۈرەلمەيدۇ. ھەممىدىن مۇھىمى، شېڭ دۈبەننىڭ ئىدىيىسى جەھەتتە قانداق ئېقىمغا مەنسۇپلۇقى سىزگە بەش قولىدەك ئېنىق. مېنىڭچە، شېڭ دۈبەن ھاكىمىيىتىنى قوللاش ۋە كۈچەيتىش ئالدى بىلەن سوۋېت ئىتتىپاقىغا مەنپەئەتلىك.

چېڭ دېلى ئەمدى نۆۋەت سېنىڭكى دېگەندەك قىلىپ، كۆزىنىڭ قۇي-رۇقىدا پېڭ ئەپەندىگە بىر قارىۋالدى. دە، ئاستا تاماكاغا قول سۇندى.

— شۇنداق، بۇ مۇلاھىزىلەرگە تامامەن قوشۇلمەن، — دېدى باياتىن چېڭ دېلىنىڭ گېپىنى شېڭ شىسەيگە ئۇدۇللۇق ئۆرۈپ بېرىۋاتقان پېڭ ئەپەندى گەپكە ئارىلىشىپ، — خۇسۇسەن، شېڭ دۈبەن ھاكىمىيىتىنى قوللاش ۋە كۈچەيتىش، ئالدى بىلەن سوۋېت ئىتتىپاقىغا مەنپەئەتلىك دېگەن گەپكە تامامەن قوشۇلمەن، مېنىڭچە، شېڭ دۈبەن ھاكىمىيىتىنىڭ مەۋجۇت بولۇپ تۇرۇشى سوۋېت ئىتتىپاقىنىڭ ياردىمىگە باغلىق. سوۋېت ئىتتىپاقىنىڭ شىنجاڭدىكى بارلىق مەنپەئەتلىرى شېڭ دۈبەن ھاكىمىيىتىنىڭ مەۋجۇتلۇقى بىلەن قۇدرەت تېپىشىغا باغلىق.

— سوۋېت ئىتتىپاقىنىڭ قايسى مەنپەئەتلىرىنى دېمەكچىسىز؟ — سو-رىدى زىلاتكىن، ئۇنىڭ ئاغزىدىن كۆپرەك گەپ ئاڭلاشقا قىزىقىپ

— بارلىق مەنپەئەتلىرىنى دېمەكچىمەن. مەسىلەن ئېيتايلىق، ماجۇگىيىنىڭ چاققان كېلىپ، جالڭ پېيۇەننىڭ ياردىمى بىلەن شېڭ دۈبەن ھاكىمىيىتىنى ئاغدۇرۇۋەتسە، ھەئە... بۇنى پەقەت مىسال ئۈچۈن دەۋاتىمەن. ئۇ ھالدا شىنجاڭ ئۆلكىسى ماجۇگىيىنىڭ ۋاستىسى بىلەن ياپون جاھانگىرلىكىنىڭ سوۋېت ئىتتىپاقىغا قارشى بازىسىغا ئايلىنىپ قالىدۇ؛ مۇبادا ماجۇگىيىنىڭ

«ھەممە مۆمىنلەر بىر قېرىنداش» دېگەن شوئارى بويىچە ، خوجىنىياز ۋە جەنۇبىي شىنجاڭدىكى ئىسلامچى ئۇنسۇرلار بىلەن بىرلىك ياساپ ، كوممۇنىزىمغا قارشى چەت ئەل كۈچلىرىنىڭ ياردىمى بىلەن قانداقتۇر ئىسلام دۆلىتى قۇرۇۋالسا ، بۇ سوۋېت ئىتتىپاقىغا تېخىمۇ خەۋپلىك . پەقەت شېڭ دۈبەن ھاكىمىيىتى مەۋجۇت بولۇپ قۇدرەت تاپقاندىلا بۇ خەۋپلەرنىڭ ھەر ئىككىسىنى شىنجاڭغا يولاتماسلىق مۇمكىن . بۇ بىر ؛ ئىككىنچى ، شىنجاڭ چەكسىز مول خام ئەشيا مەنبەسى . بۇ يەردە سانائەت ئاساسى بولمىغاچقا ، ھازىرقى ئەھۋالدا بۇنىڭدىن ئۆزى پايدىلىنالمىدۇ . يول يىراق ، قاتناش قىيىن بولغانلىقتىن ئىچكى ئۆلكىلەر بىلەن كەڭ كۆلەمدە ئالماشتۇرۇش مۇمكىن ئەمەس . پەقەت سوۋېت ئىتتىپاقىلا بۇ بايلىق مەنبەسىدىن ئەرزان باھادا كەڭ - كۈشادە پايدىلىنىشى مۇمكىن . بىراق ، بۇنىڭ ئۈچۈن شىنجاڭدا سوۋېت ئىتتىپاقىغا مايىل بىر ھاكىمىيەت بولۇشى كېرەك ؛ ئۈچىنچى ، شىنجاڭ چار پادىشاھلىقى زامانىسىدىن تارتىپ ، روسىيىنىڭ سانائەت مەھسۇلاتلىرى ئۈچۈن كەڭ بازار بولۇپ كەلگەن . سوۋېت ئىتتىپاقى بۇ بازاردىن ئايرىلىپ قېلىشنى خالىماس دەيمەن . ھالبۇكى ، شېڭ دۈبەن ھاكىمىيىتىلا شىنجاڭنىڭ سوۋېت تاۋارلىرى ئۈچۈن بازار بولۇشىغا كاپالەت بېرەلەيدۇ . ئاخىرىدا مۇھىم بىر تارىخىي پاكىتنى ئەسلىتىپ ئۆتمەكچىمەن . باش كونسۇل جانابلىرىغا سىر ئەمەستۇركى ، ئۆز ۋاقتىدا زوزۇڭتاڭ ياقۇپ بەگ ئىسيانىنى باستۇرۇشقا كەلگەندە ، چار پادىشاھلىقى زوزۇڭتاڭنى ئاشلىق ۋە ئاخبارات بىلەن تەمىنلىگەن . بۇ ھال زوزۇڭتاڭنىڭ تېز غەلبە قىلىشىدا مۇھىم رول ئوينىغان . دېمەك ، شىنجاڭ دېگەن بۇ بىر پارچە زېمىننىڭ روسىيە ئۈچۈن قانداق مۇھىم ستراتېگىيىلىك ئەھمىيەتكە ئىگە ئىكەنلىكىنى چار پادىشاھ چېغىدا ئوبدان چۈشىنىپ ، شۇنىڭغا مۇناسىپ پائال تەدبىر قوللانغان . ھازىرقى ئەھۋال مۇ شۇنىڭغا ئوخشاپ كېتىدۇ . سوۋېت ئىتتىپاقى سىياسىئونلىرىنىڭ ئەقىل - دانىش ۋە يىراقنى كۆرەرلىكتە چار پادىشاھتىن مۇتلەق ئۈستۈن تۇرىدىغانلىقىغا ئىشەنچىم كامىل . يېڭى ئەپەندى نۇتۇققا ئوخشاپ كېتىدىغان بۇ سۆزلىرىنىڭ ئورۇنلۇق

چىققانلىقىدىن مەغرۇرلانغاندەك ، بېشىنى دېۋان يۆلەنجۈكىگە تاشلاپ ، شۇك ئولتۇرۇۋالدى . چېڭ دېلى ئارقىلىق ھەممە گەپنى ئۇقۇپ ئولتۇرغان شېڭ شىسەيمۇ بۇرۇتنى سىلاپ قويۇپ ، ئۇنىڭغا رازىمەنلىك بىلەن قاراپ قويدى . پېڭ ئەپەندى ئۆز خوجايىنىنىڭ چىرايىدىكى رازىمەنلىك ئىپادىسىدىن خۇشال بولۇشقا ئۈلگۈرە - ئۈلگۈرمەيلا ، ئۇنىڭ مېڭىسىدە قورقۇنچلۇق بىر پىكىر پەيدا بولۇپ ، خۇددى تىلىنى چىقىرىپ جەز قىلىۋاتقان زەھەرلىك يىلانغا تۇيۇقسىز دۇچ كېلىپ قالغان يولۇچىدەك ، پۈتۈن ئەزاىى بەدىنى شۈركىنىپ كەتتى . ئۇ ئويلايدۇ : «زامان - زامانلاردىن بۇيان ، ھۆكۈمرانلارنىڭ ھەممىسى ۋاپاسىز قارا كۆڭۈل بولۇپ كەلگەن . ئۇلار بولۇپمۇ ئىككى خىل كىشىگە : بىرى ، ئەقىل - دانىش ، چارە - تەدبىر ۋە ئابروي نوپۇزدا ئۆزىدىن ئارتۇق بولغانلارغا ؛ يەنە بىرى ، ھۆكۈمراننىڭ سىرى — ئەسرارىدىن خەۋەردار بولغانلارغا زادى ۋاپا قىلمايتتى ، ھاجەتتىن چىقىۋالغاندىن كېيىن ئۇلارنى قانداقلا يول بىلەن بولمىسۇن ئوچۇقتۇرۇپ تاشلايتتى . مەن بىرىنچى خىلدىكىلەر قاتارىغا كىرەلمىسەممۇ ، ئىككىنچى خىلدىكىلەرنىڭ قاتارىغا كىرىپ قالدىم . ئىشىم تۈگىگەندىن كېيىن ھە شۇنداق ، ئۇ ئۆز مەقسىتىگە يېتىۋالغاندىن كېيىن ، مېنىڭ تەقدىرىم نېمە بولار ؟ چېڭ جۇڭنىڭ ئۆيىدىن كىتابلارنى بۇلاپ كەلگەن ھېلىقى يىگىتتەك بولۇپ قالمىساملا بولاتتى ، خۇدانىڭ ئۆزىگە ئامانەت !»

زىلاتكىنىڭ ئاۋازى ئاڭلاندى :

— ياخشى ، — دېدى زىلاتكىن مەنۇنىيەت بىلەن ، — بىردەمدە شۇنچە كۆپ نەرسىلەر ئۈستىدە ئوچۇق - يورۇق سۆزلىشىۋالغىنىمىزغا خۇشال مەن . مېنىڭ ئەمدىكى ۋەزىپەم دۈبەن جانابلىرىنىڭ تەلەپلىرىنى باياتىن ئېيتىلغان ئاساسلار بىلەن ئىسپاتلاپ ، تېزلىكتە موسكۋاغا يوللاش ۋە تېزەرەك جاۋاب ئېلىش ، شۇنداق ئەمەسمۇ ؟

شېڭ شىسەي دېۋاندىن يېرىم كۆتۈرۈلۈپ مىننەتدارلىق بىلدۈردى .
 — ھە ... ئېيتماقچى ، خوجىنىيازنىڭ يېقىنقى كۈنلەردىكى ئەھۋالى ھەققىدە ھېچ نېمە دېمىدىڭلار ، مەن ئۇنىڭغا كۆپ قىزىقاتتىم ئەمەسمۇ ؟ —

دېدى زىلاتكىن سوئال نەزەرى بىلەن .

— ھازىر بۇ تاغ قاپلىنى ئېغىر ئەھۋالدا ، — دېدى شېڭ شىسەي كىنايىلىك كۈلۈپ ، — ئۇ «مۇسۇلمان مۇسۇلمانغا بىرىنچى بولۇپ ئوق ئاتىمايدۇ» دەپ ئارقىغا تىرەجەپ تۇرغان بولسىمۇ ، ماجۇڭنىڭ ئاخىر ئۇنى ئۇرۇشقا سۆرەپ كىردى . ئەمدى ئۇ ئىككى «غازاتچى» مۇسۇلمان تارىم ئوي-مانلىقىدا بىر - بىرىنى چىشلەپ - تالاپ قان بولۇشىدۇ . ئەمما تارىم ئويمانلىقى — قۇمۇل تاغلىرى ئەمەس . بىزگە كەلگەن مەلۇماتلارغا قارىغاندا ، خوجىنى يازدا بىرەر ئايغا يەتكۈدەكلا ئوق - دورا قايتۇ . مىلتىق - ياراغلىرىنىڭ تېخىمۇ تايىنى يوق . تولىسى تەيىپىگىنەم زامانىسىدىكى قوشۇغۇن ئوقلۇق مىلتىقلار ، ئاندىن قالسا ، قىلىچ - نەيزىدىن ئىبارەت . بۇنىڭ بىلەن ماجۇڭنىڭ قوراللىرى خىل ، مۇنتىزىم قوشۇنغا تەڭ كېلەلمەيدۇ . بۇ ئەھۋالدا ئۇنىڭ يېڭىلىپ قېلىشى مۇمكىن ياكى تەلىپى ئوڭ كېلىپ ، مەسىلەن ئېيتايلىق ، كەڭ ئىجتىمائىي ئاساسقا تايىنىپ ، قىسمەن غەلبە قىلىشىمۇ مۇمكىن . بىراق ، مېنىڭچە مەيلى ئۇ غالىپ كەلسۇن ياكى مەغلۇپ بولسۇن ، ھەر ئىككى ئەھۋالدا بىزگە پايدىلىق ، يەنى ئۇ غالىپ كەلسە ، ماجۇڭنىڭ ئاجىزلىشىدۇ ؛ مەغلۇپ بولسا ، ئىككى دۈشمەننىڭ بىرىدىن قۇتۇلىمىز . دېمەك ، شەخسەن ئۇنىڭدىن ئەندىشە قىلىپ كەتمەيمەن . يامىنى شۇكى ، ئۇنىڭ قەشقەر - خوتەن تەرەپلەردىكى ئىسلامچىلار بىلەن بىرلىشىۋېلىشىدىن قورقىمەن .

— بۇ مۇلاھىزىڭىز توغرا . قەشقەردىكى كونسۇلىمىزنىڭ مەلۇماتىغا قارىغاندا ، سابىت داموللىلارنىڭ ئايىغى ئىتتىكەلپ قاپتۇمىش . ئۇلار خوجىنى يازنى چوقۇم ئۆزىگە تارتىدۇ . بۇ ئەلۋەتتە چوڭ خەۋپ . ئەمما خوجىنىياز ھازىر تاغ قاپلىنى ئەمەس ، بەلكى ئاغزىغا يۈگەن سېلىنىپ قالغان ئاساۋ ئايغىرغا ئوخشاپ قالدى . چۈلۈۋۇرنىڭ ئۇچى بىزنىڭ قولىمىزدا ، — دېدى زىلاتكىن مەنىلىك كۈلۈپ .

شۇ ئارىدا ئىشىك قىيا ئېچىلىپ ۋېرا زىلاتكىننىڭ بېشى كۆرۈندى :
— ۋىيەي ... تاماكاڭلارنى تېخىچە چېكىپ بولمىدىڭلارمۇ ؟ خانىملار

ئانسا ئوينايمىز دەپ ساقلاپ تۇرغىلى نەۋاق .
— مانا ... ھازىر چىقىمىز سۆيۈملۈكۈم .

× × ×

ئەل يېتىپ ، جاھان جىمىققان چاغدا ، قوش ئارغىماق قېتىلغان
پوۋۇسكىلار سوۋېت كونسۇلخانىسىدىن چىقىپ شەھەر ئىچى تەرەپكە بۇ-
رۇلدى . ئاتلىق مۇھاپىزەتچىلەر بىلەن قورشالغان ئەينەكلىك پوۋۇسكىدا شېك
شىسەي بىلەن چۇيۇفاڭ بىر - بىرىگە چاپلىشىپ دېگۈدەك يېقىن ئولتۇراتتى .
— سىزنى تەبرىكلەيمەن بولار ! — دېدى چۇيۇفاڭ ئېرىنىڭ قۇلىقىغا
پىچىرلاپ .

— ھازىر تېخى بالدۇر .

— نېمە ، بۇ كۆك كۆزلەر قايىل ئەمەسمىكەن ؟

— قايىللىقى قايىل . موسكۋا زۇۋان سۇرمىگۈچە ... ھە ... ياق ، ياق

ئىشەنچىم كامىل .

— موسكۋا ، ئىلاھىم تېزىرەك زۇۋان سۇرمىگەن !

سەككىزىنچى باب

باشئەگم جىلغىسىدا

باشئەگم تارام - تارام
مەندىن زوھراغا سالام

— «تامىر - زوھرا» قوشاقلاردىن

خۇددى شېك شىسەي بىلەن زىلاتكىن ئېيتقانداك ، بۇ كۈنلەردە ھا-
جىم ۋە ئۇنىڭ قوشۇنى قىيىن ئەھۋالدا قالغانىدى . توقسۇن جېڭىدىكى
مەغلۇبىيەتتىن كېيىن ، ماجۇڭيىڭنىڭ قارام - قەيسەرلىكتە داڭقى چىققان ياش
سەركەردىسى ماڧۇيۈەن توپ - زەمبىرەك ۋە ئېغىر - يېنىك پىلىموتلار بىلەن
قوراللانغان ئىككى مىڭدەك سەرخىل ئاتلىق چېرىك بىلەن ئۇلارنى قاراشە-
ھەرگىچە ، قاراشەھەردىن كورلا چېگرىسىغىچە شىددەت بىلەن قوغلاپ
كەلدى ؛ ئەمما ، باشئەگم جىلغىسىغا كىرگەندىن كېيىن ئەھۋال ئۆزگىرىشكە
باشلىدى . پىدائىيلار قوشۇنى تاغ قايتاللىرىغا يوشۇرۇنۇۋېلىپ ، قاتتىق
قارشىلىق كۆرسىتىشكە كىرىشتى . چېرىكلەر تار جىلغىغا ئۇسۇپ كىرىشكە
جۈرئەت قىلالماي ، بىر ئىزدا توختاپ قېلىشقا مەجبۇر بولدى . بىراق پىدائىيلار
قوشۇنى قورال - ياراغ ، بولۇپمۇ ئوق - دورىنىڭ قىسلىقىدىن قايتۇرما ھۇجۇمغا
ئۆتۈشكە پىتىنالمىتتى . شۇنداق قىلىپ ، ئىككى قوشۇن ئوتتۇرىسىدا تىرىك-
شىش ھالىتى مەيدانغا كەلدى . قاتمۇ قات تاغلار بىلەن قورشالغان باشئەگم
جىلغىسى خۇددى ئۆز پەرزەنتلىرىگە قۇچاق ئاچقان مېھرىبان ئانىدەك ، پىدا-

ئىيلار قوشۇنىنى قوينىغا ئېلىپ ، ئۇلارنىڭ ئالدىنقى مۇداپىئە لىنىيىسى بولۇپ قالدى . كورلا ، بۈگۈر خەلقلىرى ئارقا سەپ لاۋازىمىتىنى بىجاندېل ئۆتەپ ، پىدائىيلارغا زور مەدەت بېرىپ تۇراتتى .
باشئەگىم توغرۇلۇق گەپ بولغاندا تۆۋەندىكى قۇرلارنى يازماي ئۆتۈشكە بولمايدۇ .

قاراشەھەردىن شۇ جىلغا تەرەپكە كېتىۋېتىپ ، ئايدىڭ كېچىلىرى بىر رەر دۆڭلۈكتىن سول قول تەرەپتىكى كەڭ ۋادىغا قارىسىڭىز ، خۇددى چۆچەكلەردە ئېيتىلغىنىدەك بىپايان چۆلىنىڭ ئوتتۇرىسىدا گاھ ئەينەكتەك پار-قىراپ ، گاھ كۆزدىن غايىپ بولىدىغان بىر تىلىسم ماكاننى كۆرگەندەك بولاتتىڭىز . بۇ — تەكلىماكان قۇملۇقىنىڭ قېشىدا ساقلىنىپ قالغان مۆجىزىلەرنىڭ بىرى باغراش كۆلىدۇر . شۇ كۆلدىن چىقىپ ، ئاۋۋال غەربكە ، ئاندىن جەنۇبقا قاراپ ئېرىنچەكلىك بىلەن مۇڭلىنىپ ئاقىدىغان كۆنچى دەرياسى باشئەگىم جىلغىسىغا كىرىش بىلەنلا شۇنچىلىك جانلىنىپ كېتىدۇكى ، بىر قاراشتا ئۇ خۇددى دەرىستىن كېيىن سىنىپتىن چىقىپ ، چۇرقۇراشقان پېتى توپ مەيدانىغا يۈگۈرۈشۈپ كېتىۋاتقان شوخ ئۆسمۈر بالىلارغا ئوخشاپ كېتىدۇ . شۇنىڭ ئۈچۈن ، بۇ دەريانىڭ ئەگىم - ئەگىم جىلغا ئىچىدە يىلاندىك تولىغىنىپ ، تاشتىن - تاشقا ئۇرۇلۇپ ، ئاپئاق كۆپۈكلەر چاچرىتىپ ئاقىدىغان ئەنە شۇ قىسمىنىڭ ئادەتتە «كۆنچى دەرياسى» دەپ ئەمەس ، «باشئەگىم سۈيى» دەپ ئاتىلىشىمۇ تاسادىپىي بولمىسا كېرەك . باشئەگىمنىڭ «تاھىر - زوھرا» ھەققىدىكى ئاجايىپ گۈزەل قىسسىدە تۇتقان ئورنى ئۇنىڭغا شۇنداق بىر پارلاق رومانىك ئوبراز يارىتىپ بەرگەنكى ، باشئەگىم دېگەن نام ئۇيغۇر خەلقى ئارىسىدا ئەۋلادتىن - ئەۋلادقا تىللاردا داستان بولۇپ كەلمەكتە . ئۇيغۇرلار «تاھىر - زوھرا» نى قانداق چوڭقۇر مۇھەببەت بىلەن ئەسلىسە ، باشئەگىمنىمۇ شۇنداق زوق - شوق بىلەن تىلغا ئالىدۇ . مۇشۇ قۇرلارنى يېزىۋاتقان مۇئەللىپنىڭ قىرىق نەچچە يىل بۇرۇن باشئەگىم ھەققىدىكى خەلق رىۋايەتلىرى ئاساسىدا يازغان بىر نەرسىي شېئىرى بۇنىڭغا مىسال بولالايدۇ :

ئاھ، باشئەگىم !

ئەجەبمۇ ياراشقان بۇ ئىسمىڭ ساڭا، زاتىغا قاراپ ئېتى بولۇر دېگەندەك، زوھرانىڭ ئىشىكىدىن كۈندە مىڭ ئەگىپ ئۆتكەن تاھىر كەبى ھەر دوقمۇشتا يۈز قېتىم ئەگىپ ئاقسەن، خۇددى كىمىنىڭدۇر ئارقىسىدىن يەتمەك بولۇپ قوغلاشقانداك، تاشتىن - تاشقا ئۇرۇلۇپ شىددەت بىلەن چا- پىسەن ...

نېمە بۇنچىۋالا تەشۋىشتە قالدىڭ ؟

بىر قاراپلا بىلىدىم، چېھرىڭدە چوڭقۇر بىر قاينۇنىڭ، ئاچچىق بىر ئەلەمنىڭ ئىزى بار. خۇددى يىلانداك تولغىنىشلىرىڭمۇ مەنىسىز ئەمەس ... تاپتاينىلىق ئوبدان بىلىمەنكى، ئۇ بىر جان ئاچچىقىدۇر ... ئايدىڭ كېچىلەردە بولسا، مۇڭلىنىپ ئېيتقان قوشاقلىرىڭ خۇددى قاناتلانغان قۇشلارداك ئۇچۇپ بېرىپ ئالەمنى قاپلار، ئۇزاقلاردا تۇرۇپ، بۇ مۇڭلۇق قوشاقلىرىڭنى ئاڭلىغان كىشىنىڭ يۈرەك - باغرى خۇددى سىمپاتىكە تىترەر، ئۇ ئۆزىنى ئۇنتار؛ يېقىن كەلگەنسېرى ھېچ تاقىتى قالماستىن، چىداپ تۇرالماي، مۇڭلىرىڭغا قوشۇلۇپ تاھىر تاققان جىلغىلىرىڭدا كۆز ياشلىرى بىلەن ئاققۇسى كېلەر ...

ئاھ، باشئەگىم ! دىمىغىڭدىن ھامان بىر ھىجران پۇرىقى پۇرار. بۇ- نىڭغا قاراپ، پەقەت كۆز ياشلىرىم بىلەن كۆمۈلۈپ قالىمەن. سەنچۇ ؟ ھامان ئۆز غېمىڭ بىلەن ... قىلچىلىكىمۇ پەرۋا قىلمايسەن، ئېيتقىنا، نېمە بۇنچىۋالا دەردلىكسەن ؟ قاچاندىن بېرى شۇنداق مۇڭلۇقسەن ؟

ئەي مۇڭلۇق باشئەگىم ! ئېيتىمىساڭمۇ ئوبدان بىلىمەن نېچۈن غەمكىن، نېچۈن مۇڭلۇقلۇقۇڭنى ... ئەگەر بىلىمىسەم، دەردىڭگە ئورتاقلاشماي سام، قاپقارا ۋاپاسىزلىق، ئۇياتسىزلىق، توغرىسى خائىنلىق قىلغان بولىمەن. چۈنكى، سۆيگۈ، ۋاپا، نومۇس ۋە ئەزگۈلۈك سېنىڭ ئۇلۇغلۇقۇڭدىن، يۈك سەكلىكىڭدىن يارقىن بىر نەمۇنە ئەمەسمىدى ؟ سەن ئەزەلدىن بىزگە شۇنى - سۆيگۈ، ۋاپا، نومۇس ۋە ئەزگۈلۈكنى ئۆگەتمىگەنمىدىڭ ؟

سۆيگۈ تۇتقۇنى تاھىر تاغدىن تاشلانغاندا ، سېنىڭ سۈرلۈك ، قاتتىق ۋە قىلىچتەك ئۆتكۈر تاشلىرىڭ مامۇق بولۇپ قارشى ئالغان ئەمەسمىدى ؟ تاھىرنىڭ ساندۇق بىلەن بىر ئەگىمدە ئۈچ كېچە - كۈندۈز تۇرالىشى سېنىڭ ئەزگۈلۈك ۋە ۋاپادارلىقىڭ ئەمەسمۇ ؟ كىم بىلمەيدۇ تاھىر ساندۇقىنىڭ ئىسسىق قوينۇڭدا نەچچە يىللار كۆز قارچۇقۇڭدەك ئاسراغىنىنى ! بۇ ، كىم نىڭ قولىدىن كېلىدىغان ئەزگۈلۈك ؟ بۇ ساڭا ۋە «پەرىشتە» لەرگىلا خاس ئەزگۈلۈك ۋە يۈكسەكلىكتۇر ...

ئەمدىلىكتە بولسا ، دەردلىك كۆزلىرىڭ بىلەن ئېگىز تاغ بېشىغا قارايدىكەن سەن ؛ ياش ئۇنچىلىرى بىلەن تولغان غەمكىن ، كۆزلىرىڭنى بىر نەپەسمۇ ئۈزلەلمەيسەن .

نېمە كۆرۈنۈر ؟

تۇغ قالدالغان كونا بىر مازار ... ئۇزاق ئەسىرلەرنىڭ ، ئېغىر يىللارنىڭ ، قارا كۈنلەرنىڭ قانلىق يەكۈنى ...

نە سۆيگۈ ، نە ھايات ، نە تەنتەنە !

بىر جۈپ قىزىلگۈل ئارىسىدا ھامان بىر تال ياۋۇز تىكەننىڭ ئىپلاس ۋە تەكەببۇر گەۋدىسى ياتار ... مانا ، سەن شۇنى كۆرسەن . ئوبدان بىلىمەن ، ئۇ ئىپلاس ، تەكەببۇر تىكەننىڭ يىرتقۇچىلارچە قىچقىرىغان ئۆلۈم كۈلكىسى ، قۇلىقىڭغا خۇددى تىكەندەك سانجىلار ... قارا كۈنلەرنىڭ ئۇ بىر جۈپ مەسۇم قۇربانى سېنى قانچە ئاچچىق ھەسرەتكە ، چوڭقۇر مەيۈسلۈككە ، چەكسىز قايغۇغا سالسا ، ئۇلارنىڭ قاتىلى شۇ ئىپلاس تىكەن سېنى شۇنچە تىنچىسىز لاندۇرار ، غەزەپلەندۈرەر ، كاپىتار ... ناھايىت ئىنتىقام ئۈچۈن قوزغار ! ھەممە دەردىڭ ، ھەممە قايغۇڭ ، ھەممە تەشۋىشنىڭ ، ھەممە ئاچچىقلىق شۇنىڭ ئۈچۈندۇر .

ئەي مەسۇم قۇربانلار مازىرى ، سۆيگۈ دەرياسى ھەسرەتلىك باشىڭىم ! ھامان سېنىڭ ئۈستۈڭنى بىر قارا ھىجران تۇمانى باسقان ، سەن شۇنىڭ ئۈچۈن دەردلىنەنسەن ، شۇنىڭ ئۈچۈن مۇڭلىنەنسەن ، شۇنىڭ ئۈچۈن

ئاچچىقلىنىسەن ، غەزەپلىنىسەن ، ئاچچىقىڭدىن تاشتىن - تاشقا ئۇرۇلۇپ ، ئاپ-ئاق كۆپۈكلەر چاچرىتىسەن ، جان ئاچچىقىڭدىن دېڭىزدەك دولقۇنلىنىپ شىردەك ھۇۋلايسەن .

ھەقىقەت بار !

ھەر نېمە قىلماقتا ھەقىقەت بار !

يەنە دەردلەن ، يەنە مۇڭلان ، يەنە ئاچچىقلان !

تاشتىن - تاشقا ئۇرۇل ، دولقۇنۇڭ بىلەن كۆتۈرۈل ... يەنە تاش !

تاھىر بىلەن زوھرەنىڭ ياناق كۆزلىرى ھامان ساڭا تىكىلىپ تۇرماقتا . سۆيگۈ ، ۋاپا ، نومۇس ۋە ئەزگۈلۈك ئۈچۈن ئۇلارنىڭ روھىنى يادلان ! تاھىر داستانى بىلەن دولقۇنلان ! ئۇنىڭ ئۈچۈن چەككەن ئەلىمىڭ ، تارتقان دەردىڭ ، جاپا ئەمگىكىڭ — مەڭگۈلۈك راھەت ، مەڭگۈلۈك سائادەت !

«بېشىغا ھەر بالا كەلسە ،

ئۆزۈڭنىڭ شۇرى دەڭلار !»

× × ×

ھاجىم بىلەن مەھمۇت مۇھىتى ئۆيەر - بۇيەردە چۈخچىيىپ ياتقان قورام تاشلار ئارىسىدا قانداقتۇر بىر مەسىلە ئۈستىدە قىزغىن پاراڭلىشىپ كېلىۋېتىپ ، يېقىنلا بىر يەردىن كېلىۋاتقان ناخشا ئاۋازىنى ئاڭلاپ قالدى ۋە دەرھال گېپىنى توختىتىپ ، شۇ تەرەپكە قارىدى . ئون نەچچە يىگىت سۇ بويىدا كىر - قاتلىرىنى يۇغاچ ، يۇقىرىدىكى قوشاقنى تولۇق تېكىستى بىلەن ئاجايىپ بىر مۇڭلۇق ئاھاڭدا ناخشا قىلىپ ئېيتماقتا ئىدى :

سۇلار شارقىراپ ئاقسا ،

تۈگمەننىڭ نۇرى دەڭلار .

بېشىغا ھەر بالا كەلسە ،

ئۆزۈڭنىڭ شۇرى دەڭلار .

بۇ قوشاق ئاياغلىشىشى بىلەن باشقا ئاھاڭدا ئىككىنچى ناخشا باشلاندى:

ئاتام مەككە ، ئانام مەككە ،
تۇغۇلدۇم بىر كۈن ئۆلمەككە .
ئاتالاردىن مىراس قالغان ،
قارا يەرگە كۆمۈلمەككە .

× × ×

قۇمۇل شەھىرىدىن چىقتىم ،
مېنى يوقلار كىشىم بارمۇ ؟
غېرىپلىقتا ئۆلۈپ كەتسەم ،
مېنى يوقلار كىشىم بارمۇ ؟

× × ×

قازاندەك قاينىدىم تاشتىم ،
كېزىپ چۆللەر داۋان ئاشتىم ،
غېرىپلىق شەھىرىگە چۈشتۈم ،
مېنى يوقلار كىشىم بارمۇ ؟

× × ×

ئاشارمەن دەشت بىلەن سەھرا ،
كېزەرمەن چۆل بىلەن دەريا .
كىيىكلەرگە بولۇپ ھەمراھ ،
مېنى يوقلار كىشىم بارمۇ ؟

چوڭقۇر مەيۋىسلۈك ، ئۈمىدسىزلىك ۋە مۇڭ - زار بىلەن تولغان بۇ

مىسىرالار ھاجىم بىلەن مەھمۇت مۇھىتىغا قاتتىق تەسىر قىلدى چېغى ، ھەر ئىككىسىنىڭ چىرايى بىردىنلا ئۆزگىرىپ كەتتى . ئۇلارنىڭ سالاپەتلىك يۈزلىرىنى ئاچچىق ئىز تىراپ ، قاتتىق ئېچىنىش ۋە ھەسرەت - نادامەت تۇمانلىرى قاپلاپ كېتىۋاتقاندا كۆرۈنەتتى . ھاجىمنىڭ قۇشىڭكىدەك دۈگىلەك كۆزلىرى شارقىراپ ئېقىۋاتقان باشىگىم سۈيىگە قادىلىپ قالغاندەك كۆرۈنسە ، مەھمۇت مۇھىتىنىڭ يوغان بۇرۇن تۆشۈكلىرى تېخىمۇ كېرىلىپ كېتىۋاتقاندا كەك تۈيۈلاتتى .

شۇ ئارىدا ئاق سېرىق كەلگەن ئېگىز بويلۇق ئوغلاقچى مەنسۇر ئورنىدىن ئېرىغىپ تۇردى . دە ، ھەمراھلىرىغا ئۇنلۇك خىتاب قىلدى :
— قويۇڭلار ئاغىنىلەر ، مۇنداق ناخشاڭلارنى ! ئادەمنىڭ كۆڭلىنى يېرىم قىلىپ ، شۇنىمۇ ناخشا دەپ ئېيتقۇلۇقمۇ ؟ مۇنداق يىغلاڭغۇ ناخشىلار بىزگە ياراشمايدۇ . بىز دېگەن ئازادلىق ئۈچۈن بەل باغلاپ چىققان پىدائىيلار ، ھاجىمنىڭ جەڭچىلىرى ، قېنى ، كېلىڭلار ئۆزىمىزنىڭ ناخشىسىنى ئېيتايلى . مانا مەن باشلاي :

گۈلۈم ئاچىلاي دەيدۇ ، ئاچىل ،
دادەي ، باشقا سانجىلاي دەيدۇ ئاچىل .
يارىمنىڭ يۈرەك ئوتى ، ئاچىل ، گۈل ئاچىل ،
تەنگە يامشاي دەيدۇ ئاچىل ...

ھەممەيلىن ناخشىغا قوشۇلدى . ناخشا ئاۋازلىرى بوراندا كەڭ گۈرۈلدەپ ئەۋجىگە چىققاندا ، بەزى يىگىتلەر ئىختىيارسىز ئورۇنلىرىدىن تۇرۇپ ئۆس-سۇلغا چۈشتى . ناخشا رېتىمىغا ماسلاشقان قىزغىن چاۋاكىلار داپنىڭ خىزمىتىنى ئۆتىمەكتە ئىدى .

ئاچىل ، ئاچىل ، گۈل ئاچىل ، ئاچىل ،
دادەي ، ئاچىلمىساڭ گۈل قايدا ئاچىل .
كەمبەغەلگە زاغرا يوق ، ئاچىل ۋاي ئاچىل ،

بەگ - غوجامنىڭ قولى مايدا ، ئاچىل .
 ئاچىل ، ئاچىلمىساڭ گۈل قايدا ئاچىل .
 غەيرەت گۈلۈم ئاچىلغىل ، ئاچىل ،
 دادەي ، ھىممەت يولۇم ئاچىلغىل ئاچىل .
 يىگىتلەر جەڭگە چۈشتى ، ئاچىل ، ۋاي ئاچىل ،
 قاچان بولسا بىر ئۆلۈم ، ئاچىل ،
 دادەي ، ئاچىلمىساڭ ، گۈل قايدا ، ئاچىل ① .
 ھاجىم بىلەن مەھمۇت مۇھىتى يىگىتلەردىن رازى بولغاندەك ، بىر -
 بىرىگە قاراپ ، كۈلۈمسىرەپ قويۇپ ، يەنە ئۆز يولىنى داۋام ئەتتۈردى .
 — مانا ، ھاجى ئاكا ، — دېدى مەھمۇت مۇھىتى ، — يىگىتلىرىمىزنىڭ
 كۆڭلىدىكىنى ئۆز قۇلقىمىز بىلەن ئاڭلاپ ، ئەھۋالنى كۆزىمىز بىلەن كۆر -
 دۇق . ئۇلارنى تۇغۇپ ئۆستۈرگەن ئاتا - ئانىلىرىغا بارىكالا . يەنە بايقى
 گەپكە كەلسەك ، تۇنگانلارنى توسۇپ ، بۇ غولنىڭ ئىچىدە يېتىۋەرمىسە كىمكىن
 دەيمەن . ياخشىسى قەشقەر تەرەپكە تېزەرەك ماڭايلى .
 — ئۇنداق دېگەنلىرى بىلەن ، — ئېتىراز بىلدۈردى ھاجىم ، — بىز بۇ
 يەردىن قوزغالغان ھامان ئۇ لومودىلار چېلىۋىرىدەك ئارقىمىزغا چۈشىدۇ . بىزغۇ
 يول بويى ئۇرۇشۇپ ماڭارمىز ، تۇنگانلار بىزدىن ئالالمىغان ئۆچىنى يۇرت -
 يۇرتتا پۇقرادىن ئالغايۇ ؟ ياق ، مەن پۇقرانى ئۆلۈمگە تۇتۇپ بەرمەيمەن . ئۇ
 لومودىلار ئالتىشەھەرگە ئۆتۈپ ، ئەلنى ۋەيران قىلىمىسۇن دېسەك ، باششەگىمنى

① بۇ ناخشا شۇ قېتىمقى قوزغىلاڭنىڭ بىۋاسىتە قاتناشچىلىرىدىن بولغان قۇمۇللىق
 مېرول مەرگەن بىلەن تۇرپانلىق ئوغلاقچى مەنسۇرلارنىڭ ئاغزىدىن يېزىپ ئېلىنغان
 نۇسخىسى بويىچە بېرىلدى . ناخشىنىڭ ئەسلى تېكىستى قۇمۇلدا دېھقانلار قوزغىلىڭى باش -
 لىنىپ ئۇزۇن ئۆتمەي ، ئۇيغۇر خەلقىنىڭ ئاتاقلىق ۋە تەنپەرۋەر شائىرى ئابدۇخالىق ئۇيغۇر
 تەرىپىدىن يېزىلغان بولۇپ ، بۇ ناخشا شائىر ھايات چاغدىلا كەڭ تارقىلىپ ، خەلق ناخشى -
 سىغا ئايلانغان ۋە قوزغىلاڭچى قوشۇننىڭ كۈرەش مارشى بولۇپ قالغان . بىراق ، ئېيتىلىش
 جەريانىدا ئەسلى تېكىستكە بەزى ئۆزگىرىشلەر كىرگۈزۈلۈپ ، يۇقىرىدىكى مىسرالار شە -
 كىللىنىپ چىققان . بۇنىڭدىن باشقا ۋارىيانتلىرى بولۇشىمۇ مۇمكىن . (ئا)

چىڭ ساقلىشىمىز كېرەك .

مەھمۇت مۇھىتى ھاجىمنىڭ ئۆز گېيىدىن ئاسان يانمايدىغانلىقىنى بى-

لىدىغان بولغاچقا ، ئىچ - ئىچىدىن تىت - تىت بولۇپ :

— ئانداق بولسا ، بۇ غولنىڭ ئىچىدە كۆسۈتكىدەك ئۇ تۆشۈكتىن

چىقىپ ، بۇ تۆشۈككە كىرىپ يېتىۋەگۈدەكمىز - دە ! — دەپ تەتۈر قا-

رىۋالدى . ئۇنىڭ ئاۋازى شۇ قەدەر قوپال چىقتىكى ، ھاجىم ئىختىيارسىز ھالدا

ئۇنىڭغا ئىتتىك قاراپ تاشلىدى . دەرۋەقە ، مەھمۇت مۇھىتى ھېچقاچان ۋە ھېچ

يەردە ھاجىمغا مۇنداق قاتتىق تېگىپ باقمىغانىدى . ھاجىم ئۇنىڭ كەيپىياتىنى

چۈشىنىپ ، خىجالەتچىلىك ئىچىدە مۇلايىملىق بىلەن مۇنداق دېدى :

— خاپا بولۇپ قالدىلارمۇ ئۇكام ؟ ماڭا قارىسلا ، ئۆتكەن قېتىم

توقسۇندا پېشكەللىككە ئۇچراپ قېلىشىمىزغا مەن ، ھەئە مەن سەۋەبىچى بول-

دۇم . بۇ گۇناھىمنى ئاللا كەچۈرمىدىكىن ؟! پادا يولدىن ئاداشسا ، سەركىگە

قارغىش ياغىدۇ دەپ ، ماڭا ئاز قارغىش ياغىدى . ئەمدى يەنە شۇنداق بولۇپ

قالمىغىدى دەپ قورقمەن . ئۆزلىرى ماقۇل دېسىلە مۇنداق قىلساقمىكىن : تاغ

يولى بىلەن ئۈرۈمچىگە دەرھال ئادەم ماڭدۇرايلى ، شېڭ دۈبەنگە بىر پارچە ،

ئورۇس كونسۇلغا بىر پارچە خەت ئەۋەتىپ ، جىمساردىكى ھېلىقى توختام

بويىچە بىزگە بېرىدىغان ياردىمىڭنى بىر دەيلى . ئۇ توختامدا «ماجۇگىيىڭ

جەنۇبىي شىنجاڭغا ھۇجۇم قىلسا ، ئۈرۈمچى تەرەپ ھەربىي ياردەم بېرىدۇ»

دېگەن گەپ بار ئەمەسمۇ ؟ بىزگە قورال - ياراغ بەرسۇن . قورال - ياراغ كەل-

گەندىن كېيىن بىر بۆلۈك كۈچنى مۇشۇ يەردە تۇنگانلارنى توسۇپ تۇرۇشقا

قالدۇرۇپ ، دەرھال قەشقەر تەرەپكە ماڭايلى ، ئۇلارنى توسۇشقا بۇنىڭدىن

ئەپلىك يەر يوق . قانداق دەيدىلا ؟

مەھمۇت مۇھىتى ئويلىنىپ قالدى ۋە بىر ھازادىن كېيىن مۇنداق دېدى :

— شېڭ دۈبەننىڭ ئۆز گەدىسىدە تۇرۇشىغا ئىشىنەمدىلا ھاجى ئاكا ؟

بەرمەسنىڭ ئېشى پىشماس دەپ ، بىزگە قۇرۇق ئەمچەك سېلىپ يۈرۈرمىكىن ؟!

— ياق ، بۇ دورەم مەن ئۇنى قورال بېرىدىغان قىلىمەن . شېڭ دۈبەن

دىن تولاراق ئورۇس كونسۇلىنى قىستايىمەن. قېنى ئاغىنە، ئەمدى بىر نېمە دېمەسەن، ھېلىقى توختامغا ئۆزۈڭ قول قويغان ئەمەسمۇ دېمەن. ئۇ ئورۇس ئىزا تارتقىنىدىن بولسىمۇ شېڭ دۈبەنگە بىرگەپ قىلۇرۇزە، شۇنداق ئەمەسمۇ؟ — ھەي تاگەي، بۇ ئىمانسىزلار ئىزا تارتىشنى بىلۈرمىكەن؟ — دەپ ئېتىراز بىلدۈردى مەھمۇت مۇھىتى قوشۇمىسىنى تۇرۇپ. ئاندىن قەدىمىنى توختىتىپ مۇنداق دېدى، — مەن بىرگەپ قىلاي ھاجى ئاكا، كۆڭۈللىرىگە كەلمىسۇن. ئۆزلىرى ئورۇس كونسۇلىغا بەكلا ئىشىنىپ كەتتىلە جۇمۇ! ئۇ شېڭ دۈبەن بىلەن تىلىنى بىر قىلىۋېلىپ ئاقىۋەتتە بىزنى داغدا قويىمىغىدى دەپ قورقىمەن.

— ئۇنداق بولماس، — دېدى ھاجىم كەسكىن قىلىپ، — كونسۇل زىلاتكىن ھېلىقى توختامغا شۇرالار ھۆكۈمىتى نامىدىن قول قويغان تۇرسا... ئۇنىڭ ئۈستىگە، مەن بۇ كەمگىچە ئورۇسلاردىن گۇپاسىزلىق كۆرمىدىم. ئۆزلىرى بىلىمەيدىلا، مەن ئورۇسلارنى كۆپ كۆرگەن، ئورۇسلار گەپتە تۇرىدىغان خەق. ھارامزادىلىكنى بىلمەيدۇ، بىزنى ئۆزى بىلەن تەڭ كۆرىدۇ. — ئۇغۇ شۇنداق. بىزنىڭ مەخسۇتايىمۇ شۇنداق دەيدىغان، — دېدى مەھمۇت مۇھىتى دەرھال جاۋاب قايتۇرۇپ، — مەنمۇ ھەممە ئورۇسلارنى ئەسكى دېمەيمەن. مېنىڭ دەۋاتقىنىم ھېلىقى كونسۇل. نېمىشقىدۇر ئۇنىڭغا مېنىڭ كۆڭلۈم سەل قارا تۇرىدۇ.

— ئۇنداق خىياللاردا بولمىسىلا ئۇكام! ئارىدا توختام خەت بار ئەمەسمۇ، ئوغۇل بالا دېگەن لەۋزىدىن يانسا نېمە بولغىنى؟
مەھمۇت مۇھىتى بىردەم ئىچىنى تىگشاپ تۇرۇپ:

— خەير شۇنداقمۇ بولسۇن دەيلى، مۇبادا شېڭ دۈبەن دېگەن كاپىر (كۈنلەر ئۆتكەنسېرى، ئۇنىڭغا تېخىمۇ كۆڭلۈم قارا بولۇپ كېتىۋاتىدۇ)، شۇنداق، مۇبادا ئۇ «داۋانچېڭدىن تارتىپ قاراشەھەرگىچە ھەممە يوللار ماجۇڭيىڭنىڭ قولىدا، سىلەرگە قورالنى قانداق يەتكۈزۈپ بەرگىلى بولىدۇ» دەپ تۇرۇۋالسا، قانداق قىلغۇلۇق؟ — دېدى.

— بۇ تەس ئەمەس ، — دېدى ھاجىم ، — قاراشەھەردە بىزگە قوشۇلغان ھېلىقى موڭغۇل يىگىتلەرنىڭ باشلىقى سورۇنچاپ ھېلەن پاراڭلاشتىم . بۇ قالماق ئاغىنىمىز بۇ تەرەپتىن ئۈرۈمچىگە بارىدىغان تاغ يوللىرىنى بەش قولىدەك بىلىدىكەن ، كاساپەتنىڭ ئۆزىمۇ بۆلەكلا ئۈستامەر . گەن ئىكەن . ماجۇگېڭدىن ئۈچ ئالسىم ، كۆزۈم ئۈچۈك كېتىدۇ دەيدۇ . چاچ . ساقاللىرىغا ئاق سانجىلغان بىلەن ئۆزى تاغ ئۆچكىسىدەك چاققان نېمىكەن . ئۆزلىرىمۇ بىلىدىلاغۇ ئۇنى . ئۈرۈمچىگە بارىدىغانلارنى شۇ ئادەم باشلاپ ماڭسا ، بىزگە بېرىدىغان قورالنىمۇ شۇ يول بىلەن ئېلىپ كەلسە ، دەيمەن . قانداق دەيدىلا ؟

مەھمۇت مۇھىتى بىرئاز ئويلىنىۋېلىپ :

— خەير ، يېتىپ قالغۇچە ئېيتىپ قال دەيتىكەن . بۇ ئىشىنىمۇ قىلىپ كۆرەيلى ، — دەپ ھاجىمنىڭ پىكرىگە قوشۇلدى .

ئەتىسى سورۇنچاپ بىلەن تۇرسۇن دولان ئۈچ يىگىتنىڭ ھەمراھلىقىدا ئۈرۈمچىگە قاراپ يولغا چىقتى . تۇرسۇننىڭ ۋەزىپىسى شېڭ شىسەي بىلەن كونسۇل زىلاتكىسى ۋە تاهىر بەگلەرگە ئايرىم - ئايرىم يېزىلغان ئۈچ پارچە خەتنى تاهىر بەگنىڭ قولىغا تاپشۇرۇش ئىدى . تاهىر بەگكە يېزىلغان خەتتە شېڭ شىسەي بىلەن زىلاتكىنىگە ئەۋەتىلگەن خەتلەرنى خەنزۇ ۋە رۇس تىلىدە

① شېڭ شىسەي قۇمۇل دېھقانلار قوزغىلىڭىنى باستۇرۇشتا قاراشەھەر موڭغۇللىرىدىنمۇ ئەسكەر ئالغان ۋە موڭغۇل ئاقساقاللىرىدىن بەيسى نوپىن باشچىلىقىدا ئۇلاردىن بىر تۇەن (پولك) تەشكىل قىلغان . شۇ قېتىم سورۇنچاپ دېگەن ئاددىي ئوۋچىنىڭ ئىككى ئوغلىمۇ مەجبۇرىي ئەسكەرلىككە تۇتۇلغان . 1933 - يىل 8 - ئايدا قاراشەھەرنىڭ سىغاۋچۇ دېگەن يېرىدىكى جەڭدە ماجۇگېڭنىڭ ئاتاقلىق سەركەردىلىرىدىن ماشىنىڭ بەيسى نوپون قوشۇنى تەرىپىدىن ئۆلتۈرۈلگەن . شۇ جەڭدە سورۇنچاپنىڭ ئىككى ئوغلىمۇ ئۆلگەن . كېيىن ماجۇگېڭ چىرىكلىرى ماشىنىنىڭ ئۆچىنى ئېلىش ئۈچۈن قاراشەھەر موڭغۇللىرىنى قىرغىن قىلغاندا ، سورۇنچاپنىڭ ئائىلىسىدە ھايات قالغان ئون جاننىڭ ھەممىسىنى قىرىپ تاشلىغان . پەقەت سورۇنچاپنىڭ ئۆزى ئوق چالا تەگكەنلىكى ئۈچۈنلا ھايات قالغان ۋە يارىسى ساقايغاندىن كېيىن ماجۇگېڭدىن ئۈچ ئېلىش ئۈچۈن ئون نەچچە موڭغۇل يىگىتىنى ئەگەشتۈرۈپ كېلىپ ھاجىمنىڭ قوشۇنىغا پىدائىي بولۇپ قاتناشقان .

رىغا تەرجىمە قىلىپ، ئۇلارنىڭ ئۆز قولىغا تەگكۈزۈش بىلەن بىللە، خەتتە قويۇلغان تەلەپنى ئورۇنداش ھەققىدە ئۇلارغا كۆپرەك خىزمەت ئىشلەش تەۋسىيە قىلىنغان.

سورۇنجاينىڭ ئېيتقىنىدەك قاتمۇ قات تاغلار ۋە چوڭقۇر جىرالار ئارىسىدىكى جىم يوللار ئارقىلىق بولىدىغان بۇ قېتىمقى سەپەر ھەم جاپالىق ھەم خەتەرلىك بولسىمۇ، تۇرسۇننىڭ كۆزىگە ھېچنەمە كۆرۈنمەيتتى. ئۇ خۇددى تەڭتۇشلۇرى بىلەن توي بەزمىسىگە كېتىۋاتقاندا ناھايىتى خۇشال ۋە جۇشقۇن كۆرۈنەتتى. ھەتتا ئاستىدىكى كۆرەڭ قاشقىسى بۆرە يۈرۈشى بىلەن چوڭ - چوڭ قەدەم تاشلاپ كېتىۋاتقان بولسىمۇ، بەك ئاستا مېڭىۋاتقاندا سېزىلىپ، ئۇنى پات - پات دېۋىتىپ قوياتتى. تۇرسۇننىڭ مەيلىچە بولسا، خۇددى چۆچەكلەردە ئېيتىلغىنىدەك، كۈلرەڭ قاشقىسىنىڭ ئورنىدا ئۇچار گىلەم بولسا، ئۈرۈمچىگە بىردەمدە ئۇچۇپ بارسا ... ئۆزى تۇغۇلۇپ ئۆسكەن شەھەرنى، بىللە ئويناپ چوڭ بولغان دوستلىرىنى، ئۇنى تەربىيەلەپ ئۆس-تۈرگەن مۇرەببىلىرى ھەيدەر ئەپەندى بىلەن تاھىر بەگنى، بولۇپمۇ، ياش يۈرەكلىرىنى تۇنجى قېتىم ئوۋلاپ ئالغان ھېلىقى قارا كۆز جانان قىزىنى پاتراق كۆرۈشكە مۇيەسسەر بولسا ... ئۇ يەنە ئويلايدۇ: تېخى يېقىندىلا سەپكە قوشۇلغان ياش جەڭچى بولۇشىغا قارىماي، پىدائىيلار قوشۇنىنىڭ باش شتابى، يەنە كېلىپ ھاجىمنىڭ ئۆزى ئۇنىڭغا شۇنداق مۇھىم ۋەزىپىنى تاپشۇردى. بۇ ئىشنىڭ ھۆددىسىدىن چىقالسا، بۇ نېمىدېگەن بەخت، نېمىدېگەن شەرەپ!

— سورۇنجايلار ئۈرۈمچىدىن يېنىپ كەلگۈچە كورلىغا كىرىپ چىققامىكەن؟ — دېدى ھاجىم، ئۇلارنى ئۈزىتىپ قويۇپ.

مەھمۇت مۇھىتى كورلا خەلقىنىڭ پىدائىيلارنى ئوزۇق - تۈلۈك، يەم - خەشەك ۋە باشقا لازىمەتلىكلەر بىلەن تەمىنلەپ كەلگەننىڭ ئۈستىگە، چوڭلارنى شەھەرگە كىرىپ بىرنەچچە كۈن ئارام ئېلىپ چىقىشقا كۆپ قېتىم تەكلىپ قىلغانلىقىنى نەزەرگە ئېلىپ، ئۆزىنىڭ بۇ يەردە تۇرۇپ تۇرۇش

شەرتى بىلەن ھاجىمنىڭ يۇقىرىدىكى پىكىرىگە قوشۇلدى .
— كىرسەك بىللە كىرەيلى ئۇكام ، بولمىسا ...
— ياق ، ھاجى ئاكا ، ئىككىمىز تەڭلا كەتسەك بولماس . تۇنگانلارغۇ
دەككىسىنى يەپ ، بىرئاز بوشىشىپ قالدى . شۇنداقتىمۇ سۇ ئۇخلىسا ئۇخلار ،
دۈشمەن ئۇخلىماس دېگەن گەپ بار ئەمەسمۇ .
شۇنىڭدىن كېيىن ھاجىم :
— بۇ گەپلىرىمۇ ئورۇنلۇق ، بىز قايتىپ چىققاندىن كېيىن ئۆزلىرى
كىرسىلە ، — دەپ بىر نەچچە سەپداشلىرى بىلەن كورلا تەرەپكە ئاتلانماقچى
بولدى . بىراق ، شۇ ئارىدا بۈگۈر تەرەپتىن بىر ئاتلىق چېپىپ كېلىپ ، مۇھىم
بىر ئىشنى خەۋەر قىلدى ...

توققۇزىنچى باب

جىر جىس ھاجى

ئايا شاھىم ، سىزگە ئېيتار ئىززەت بار !
قىردەۋىسى : «شاھنامە» سىدىن

1

خەۋەرچىنىڭ گەپلىرىدىن مەلۇم بولدىكى ، ياشىنىپ قالغان بىر ئۆلىما كىشى خوجىنىياز ھاجىلارنى زىيارەت قىلغىلى ۋە ئىلى خەلقىنىڭ پىدائىيلارغا ئەۋەتكەن سوۋغا - سالاملىرىنى يەتكۈزگىلى بىرقانچە كىشى بىلەن بىللە مۇزداۋان ئارقىلىق باي دېگەن يۇرتقا چۈشۈپ ، ھاجىلارنى بىرنەچچە كۈن كۈتۈپتۇ ؛ ئۇ يەردىمۇ تاقەت قىلالماي كۇچاغا كەپتۇ ، كۇچادا ساقلاپ تۇرۇشقىمۇ سەۋر - تاقىتى يەتمەي ، بۈگۈرگە كەپتۇ . ئەمدى ھاجىلارنىڭ باشىگىم جىلغىسىدا ئىكەنلىكىنى ئاڭلاپ بۇ يەرگە كېلىۋاتقۇدەك . ھېلىقى ئۆلىما كىشى «مەن دېگەن ساپىقىدا پىشىپ قالغان قوغۇنغا ئوخشايمەن . كۆزۈم يۇمۇلۇپ قالماستا ، غازى خوجىنىياز ھاجىمنىڭ دىدارىنى بىر كۆرۈۋالسام ئارماندا كېتىمەن» دەپ كېچە - كۈندۈز ھەسرەت چېكىدىكەن ، بۈگۈر خەلقى بۇنىڭدىن قاتتىق تەسىرلىنىپ ، ئۇ كىشىنى باشىگىم جىلغىسىغا باشلاپ كېلىشكە ، جۈملىدىن ئۆزلىرىنىڭمۇ ئالدىنقى سەپكە ئاتىغان سوۋغا - سالاملىرىنى يەتكۈزۈشكە ئادەم قوشقانىكەن . بۇ ئاتلىق كىشى شۇلاردىن بىرسى بولۇپ ،

ھاجىملارغا خەۋەر قىلغىلى بۇ يەرگە ئالدىدا يېتىپ كەپتۇ .
— ئۇلار قەيەردىن كېلىۋاتقاندۇ ؟ — سورىدى ھاجىم سەل
جىددىيلىشىپ .
— بىرەر پوتەيدەك يەردىمىكىن ، — جاۋاب بەردى خەۋەر يەتكۈز .
گۈچى .

ھاجىم دەرھاللا :

— شۇنچە يىراق يەردىن كەلگەن ئۆلىما كىشىنىڭ ئالدىغا چىقىمىساق
بولمايدۇ . قېنى ئۇكام (مەھمۇت مۇھىتىنى دېمەكچى) چاققانراق ئاتلىنىلى ، —
دېدى ۋە مېرۇل پۈگەنگە قاراپ ، — سەن مېھمانلارغا ئورۇن راسلاپ تۇر ، —
دەپ بۇيرۇدى .

— ھېلىغۇ چوڭ ياشلىق ئۆلىما كىشىكىن ، يەتتە ياشلىق كەلسە ،
يەتمىش ياشار ئالدىغا چىقىپتۇ دېگەن گەپ بار . شۇنداقتىمۇ ھاجى ئاكىمنى
ئاۋارە قىلماي ، ئۇ مېھماننىڭ ئالدىغا بىزلا بارايلى ، — دېدى مەھمۇت مۇھىتى
كۆپچىلىككە قاراپ .

سالى دورغا باشلىق چوڭلار بۇ تەكلىپنى قوللاپ ، دەرھال ئاتلىرىغا
مىنىشتى . ھاجىم سەل نارازى بولغاندەك «ئەستايغۇرۇللا» دېگەن پېتى
ساقلىنى سىلاپ ئىزىدا تۇرۇپ قالدى .

تەخمىنەن بىرەر سائەتتىن كېيىن ، جىلغىنىڭ تۆۋەن تەرىپىدە قويۇق
چاڭ - توزان كۆتۈرۈلدى . ئالدىدا ئاتلىقلار ، ئۇلاردىن كېيىن يۈك ئارتىلغان
ئات - ئېشەك ۋە كالا ھارۋىلىرى تار جىلغا يولىدا خۇددى بىر كارۋانغا ئوخ-
شاش خېلى ئۇزۇنغا سوزۇلۇپ كېلىۋاتاتتى . ھارۋىلارنىڭ بەزىلىرىگە قوغۇن -
تاۋۇز ۋە ھۆل مېۋىلەر قاچىلانغان سۈگەنلەر ، بەزىلىرىگە پۇتلىرى چېتىپ
قويۇلغان قوي ۋە پاخانلار بېسىلغان ؛ ئات - ئېشەكلەرگە بولسا ، خۇرجۇن -
تاغارلار ئارتىلغانىدى . ھارۋىكەشلەر تەرلەپ - پىشىپ تىللىرى سوزۇلۇپ كې-
تىۋاتقان ئۆكۈزلەرنى بېقىنلىرىغا ئوقۇپ ، تېزىرەك مېڭىشقا ئالدىرىتاتتى .

توپىنىڭ ئالدىدا كېلىۋاتقان مەھمۇت مۇھىتى بىلەن سالى دورغا

ئاتلىرىنىڭ تىزگىنىنى تارتىپ ، مۇمكىنقەدەر ئاستا مېڭىشقا تىرىشاتتى . ئۇلار - دىن ئىككى قەدەمچە ئارقىدا خۇشپىچىم بىر يىگىت ناھايىتى ياۋاش كۆرۈنىدىغان بىر تورۇق ئاتنى تىزگىنىدىن تۇتۇپ يېتىلەپ كېلىۋاتاتتى . ئات ئۈستىدە ئۆگۈپ كەتكەن يېشىل دۇخاۋا تون بىلەن مۈكچىيىپ ئولتۇرغان بوۋاي ئۆزىنىڭ ئەپلىك ئورالغان سەللىسىگە ئوخشاش ئاقىرىپ كەتكەن چاچ - ساقال ۋە قويۇق قاشلىرى بىلەن ئالاھىدە كۆزگە تاشلىنىپ تۇراتتى . ئۇنىڭ ئورۇق گەۋدىسى بىلەن ياداڭغۇ يۈزىگە قارىغاندا باشقىچىلا روھلۇق ۋە جۈش - قۇن كۆرۈنىدىغان قوڭۇر كۆزلىرى تاڭ يۇلتۇزىدەك چاقناپ تۇراتتى .

بىر دوقمۇشتىن قايرىلىپ ، ئىككى - ئۈچ يۈز قەدەمچە نېرىدا قاتار تۇرغان چېدىر ۋە كىگىز ئۆيلەرنى كۆرۈش بىلەن :

— غازى خوجىنىياز ھاجىمنىڭ بارگاھى شۇمۇ ؟ — دەپ سورىدى بوۋاي ۋە مەھمۇت مۇھىتىدىن «شۇنداق» دېگەن جاۋابىنى ئېلىش بىلەنلا ئاتتىن چۈشمەكچى بولدى ھەمدە مەھمۇت مۇھىتى بىلەن سالى دورغىنىڭ توسقىنىغا قارىماي ھېلىقى يىگىتنىڭ ياردىمى بىلەن ئاتتىن چۈشۈپ ، بازگاھ تەرەپكە پىد يادە مېڭىشقا باشلىدى . مەھمۇت مۇھىتى بىلەن سالى دورغىمۇ ئاتلىرىدىن چۈشۈپ ئۇنى قولىتۇقلىدى .

بارگاھ ئالدىدا ئەھۋالنى كۆزىتىپ تۇرغان ھاجىمۇ ئىتتىك - ئىتتىك قەدەم تاشلاپ ، ئۇلارنىڭ ئالدىغا ماڭدى . قاسىم ئەپەندى باشلىق بىرقانچە كىشى ھاجىمغا ئەگەشتى . بىرەر مىنۇتتىن كېيىن ئاجايىپ بىر مەنزىرە نامايان بولدى :

— ئەسسالامۇ ئەلەيكۇم ، رەھمەتۇللاھى ۋە بەركاتىھۇ . دىدارلىرىنى كۆرمىگەن بولساممۇ ، غازى خوجىنىياز ھاجىم كىراملىرىنى قەلبەن تونۇۋاتىمەن ، شۇنداقمۇ ؟ — دېدى بوۋاي كۆزلىرىگە ياش ئېلىپ .

— ھارمىغايلا ، ئېزىز مېھنىتىمىز ، ئالدىلىرىغا بارالمىغىنىمغا خىجىل مەن ، — دېدى ھاجىم ئىككى قولىنى ئۇنىڭغا ئۇزىتىپ ، شۇ تاپتا قانداقتۇر بىر مەنىۋى كۈچ ئۇنى ھاياجانغا سېلىۋاتقاچقا ، ئۇنىڭ ئاۋازى بىلىنەر - بىلىنمەس

تېتىرىگەندەك ئاڭلىناتتى . بوۋاي قۇرۇق سۆڭەك بولۇپ قالغان ۋۇجۇدى بىلەن
ھاجىمنى قۇچاقلىدى . ئۇنىڭ قويۇق كىرىپىكلىرى ئارىسىدىن يامغۇردەك تۆ-
كۈلۈۋاتقان ياش تامچىلىرى ھاجىمنىڭ بويۇن ۋە قۇلاقلىرىنى ھۆل
قىلىۋەتتى ...

مېھمانلار بىلەن ساھىبخانلار بۈك - باراقسان دەرەخزارلىق ئارىسىدىكى
بوستانلىققا راسلانغان ئورۇنغا جايلىشىپ ، پاتىھە دۇئاسىنى ئادا قىلىشىپ
بولغاندىن كېيىن :

— غازى خوجىنىياز ھاجىمنىڭ جەڭدە مىنىدىغان ئېتى قايسىكىن ؟
شۇ ئاتنى توقۇقلۇق ھالىتىدە كۆرۈشنى ئارزۇ قىلاتتىم ، — دېدى بوۋاي
مۇلايىملىق بىلەن . مەھمۇت مۇھىتى دەرھال مېرۇل پۈگەنگە قارىدى .
ھاجىمنىڭ جەڭدە مىنىدىغان ئېتى پۇتلىرى كىيىكىنىڭكىدەك ئىنچىكە
كەلگەن ، كەڭ كۆكرەكلىك ، ئېگىز بويلۇق قۇلا ئات ئىدى . جەڭ قىزىغان
چاغلاردا ھاجىم مىلتىقنى كۆپىنچە ئاتنىڭ يايلىغا يېتىۋېلىپ ئاتاتتى . شۇ
سەۋەبتىن بولسا كېرەك ، بۇ ئاتنىڭ قۇلاقلىرى ئۆچكىنىڭكىدەك سالىيىپ
قالغانىدى . شۇنىڭ ئۈچۈن كىشىلەر بۇ ئاتنى «سالىپاڭ قۇلاق» دەپ ئاتىشاتتى .
ھاجىمنىڭ ئۆزىمۇ بۇ ئاتنى ھەر مىنگەندە ، ئۇنى ئەر كىلىتىپ ، سالىيىپ تۇر-
غان قۇلاقلىرىغا سۆيۈپ قوياتتى .

مېرۇل پۈگەن «سالىپاڭ قۇلاق» نى يېتىلەپ كەلگەن ھامان ، بوۋاي يەر
تايىنىپ ئاستا ئورنىدىن تۇردى - دە ، «سالىپاڭ قۇلاق» نىڭ قېشىغا بېرىپ ،
ئۇنىڭ باش - كۆزىنى سىلاپ قويدى ۋە ئىگەرنىڭ سول ئۈزەڭگىسىنى ئورۇق
قوللىرى بىلەن ئاغزىغا تەگكۈزۈپ ئۈچ قېتىم سۆيدى . سۆيگەندىمۇ شۇنداق
ئىختىراس بىلەن سۆيدىكى ، ئۇنىڭ لەۋلىرى ئۈزەڭگىگە يېپىشىپ قېلىۋاتقان-
دەك كۆرۈنەتتى . سورۇندىكىلەرنىڭ ھەممىسى ئورۇنلىرىدىن تۇرۇپ بۇ
مەنزىرىگە ھەيرانۇ ھەسلىك بىلەن قارىشىپ قالدى .

— بۇ قېرى نېمە ئىش قىلىۋاتىدۇ دەپ قېلىشمىسلا ، قېرىنداشلار ! —
دېدى بوۋاي كۆپچىلىككە قاراپ ، — مەن جەبىر - زۇلۇم ، قۇللۇق - ئاسارەت

دەستىدىن زارۇزار يىغلاپ ، ھۈرلۈك ، ئازادلىققا تەشنا تۇرغان مەزلۇم خەلقىمىز نامىدىن مۇقەددەس بۇرچۇمنى ئادا قىلدىم خالاس ! سەن ئۆزۈڭ كىم دېسە ، كەمىنىلىرى بىر زامانلار قەشقەر دىيارىدا ئۆتكەن مەھمۇت ھېكىم بەگنىڭ ئوغلى جىرجىس ھاجى دېگەن كىشى بولمەن . مۇشۇ يېشىمغىچە ، ئىككى قېتىم ھەج تاۋاپ قىلدىم . ئاللاھ سۇبھانە ۋە تائالانىڭ نۇسرەت ئاتا قىلىشى بىلەن قۇمۇل دىيارىدا باشلانغان ئىنقىلاب غەلبە قىلىپ ، غازى خوجىنىياز ھاجىمنىڭ ئازادلىق تۇغىنى كۆتۈرۈپ بۇ تەرەپلەرگە قەدەم قويغانلىقىنى ئاڭلاش بىلەن شۇ زاتى كەرەمنىڭ مۇبارەك دىدارىنى بىر كۆرۈشكە مۇشەررەپ بولسام ، ئۇنىڭ جەڭدە مىنىدىغان ئېتىنىڭ ئىگىرىدىكى ئۈزەڭگىگە لېۋىمنى تەگكۈزۈپ بوسا قىلىۋالسام ، ئۇنىڭ قەھرىمان جەڭچىلىرىگە بىر قېتىم تەزىم - سالىمىنى بەجا كەلتۈرۈۋېلىشقا مۇيەسسەر بولالسام ، مۇراد - مەقسىتىم ھاسىل بولار ئىدى ، يەنى ئۈچىنچى ھەج تاۋىپىم ئادا بولار ئىدى دەپ ئول خۇدا ۋەندە كېرىمگە يىغلاپ تولا يالۋۇرغانىدىم ، ئەلھەمدۇلىللا شۇ كىرى ، بۈگۈن مۇرادىمغا يەتتىم . ئەمدى ئۇ ئالەمگە كەتسەممۇ ھېچ ئارىمىنىم يوقتۇر . ئىلاھىم ، غازى خوجىنىياز ھاجىم سەردارلىقىدا ۋەتەن - مىللەتنىڭ ھۈرلۈك - ئازادلىقى ئۈچۈن جەڭ قىلىۋاتقان پىدائىيلىرىمىزگە تېخىمۇ كۆپ نۇسرەت ئاتا قىلىپ ، قاراڭغۇ زۇلمەت تۇمانلىرى قاپلىغان يۇرتىمىزدا نىجادلىق تېڭى پاتراق ئاتقاي ، ئامىن !

ئۇنىڭ بىلەن تەڭ نەچچە يۈزلىگەن قوللار ئېگىز كۆتۈرۈلۈپ ، «ئامىن ، ئامىن !» دېگەن ياڭراق سادالار پۈتۈن جىلغىنى زىلزىلىگە كەلتۈرۈۋەتتى . بەزىلەرنىڭ يۈزلىرى ئىسسىق كۆز ياشلىرى بىلەن نەملىشىپ كەتتى . بىراق مەيداندا ھازىر بولغانلار بۇ مويسىپىت كىشىنىڭ بايراقىدا ئۈزەڭگىنى سۆيگەنلىكىگە قاراپ ھەيران بولۇپ تۇرغاننىڭ ئۈستىگە ، ئەمدى ئۇنىڭ ئۈزەڭگىنى سۆيۈش سەۋەبىنى ئۆز ئاغزىدىن ئاڭلىغاچ ، بىر قىسىم كىشىلەرنىڭ ھەيرانلىقى تېخىمۇ ئاشتى . دېمىسىمۇ راست ئەمەسمۇ ؟ مۇسۇلمانلار ئۈچۈن ئېيتقاندا ، بەش پەرزنىڭ بىرى بولغان ھەج قىلىش ئەسناسىدا

مەككە - مۇكەررەمەگە بېرىپ ، «بەيتۇللا» (يەنى ئاللاننىڭ ئۆيى) دىكى «ھە-
جىرۇل ئەسۋەد» دەپ ئاتىلىدىغان قارا تاشنى سۆيۈپ تاۋاپ قىلىشتىن
مۇقەددەس ئىش بولماس ! ھالبۇكى ، جىرجىس ھاجى دېگەن بۇ كىشى خو-
جىنىياز ھاجىدەك بىر ئاددىي بەندىنىڭ پۇتلىرى دەسسەگەن ئۆزەڭگىنى شۇ
مۇقەددەس تاش ئورنىدا كۆرۈپ ، ئۇنى سۆيمەكلىك بىلەن «ئۈچىنچى ھەج
تاۋىپىم ئادا بولدى» دەۋاتسا ، بۇ قانداق بولغىنى ؟! شۇنىڭ ئۈچۈن بولسا
كېرەك ، مېھمانلارغا داستىخان تارتىلىۋاتقاندا ، بەزىلەر بىر چەتتە تۇرۇپ غۇ-
دۇڭشىشقا باشلىدى :

— بۇ قانداق ئادەم ئۆزى ، بىر قېسىملا گەپلەرنى قىلىدىغۇ ؟
— راست دېدىلە ، تازىمۇ يۈزۈن ئادەمكەن ، مەن مۇنداق ئادەمنى
ئۆمرۈمدە كۆرۈپ باقمىغان .

— ئۆزى چوڭ ئۆلىما بولغاندىن كېيىن بىر نېمىنى بىلىپ دەيدىغاندۇ ،
بىز قارا تۇرۇك ئادەملەر نېمىنى بىلەتتۇق .

— قويسىلا ئۆزلەنى ! ئۆلىما تۇرۇپ شۇنداق گەپلەرنى قىلامدۇ ؟ بۇ
كىشىنىڭ ئىمانىغا گۇمانىم بار جۇمۇ !

— ھاي ئاغىنىلەر ، قىزىككەنسىلەر ، — دەپ گەپكە ئارىلاشتى ئادەتتە
جىمغۇر يۈرىدىغان ئەنسارى ، — بىزنىڭ يۇرتلاردا مەشرەپلەردە ئېيتىلىدىغان
مۇنداق بىر ناخشا بولىدىغان :

مەككىگە بارماڭ يارىم ،

مۇندىمۇ بىر مەككە بار .

ئاي يۈزۈڭنى كۈندە كۆرسەم ،

مەككىگە بارغانچە بار .

ئەمدى خىيال قىلسام ، ئاتا - بوۋىلىرىمىز ئۆزى تۇغۇلۇپ ئۆسكەن
يۇرتىنى مەككىدىنمۇ ئەزىزراق بىلىپتىكەندۇق . شۇ يۇرت ئۈچۈن جېنىنى ئا-

لىقنىغا ئېلىپ ، كېچە - كۈندۈر جەڭ قىلىپ يۈرگەن ھاجى ئاكامدەك ئەرنىڭ پۇتى دەسسەگەن ئۈزەڭگىنى تاۋاپ قىلىپ سۆيۈپ قويغان كىشىنى ئۇنداق - مۇنداق دېسەك بولامدۇزە !

— بارىكالا ، دوستۇم ئەنسارى ، — دېدى نەمەت خەلىپەت ئۇنىڭ مۇ-
رىسىگە قولىنى تاشلاپ ، — ئەپلاتوندەك گەپ قىلدىڭىز ، پەيغەمبىرىمىز مۇھەممەت ئەلەيھىسسالام «ھۇبۇل ۋە تەنۇل مىنەل ئىمان» يەنى ۋەتەننى سۆي-
مەك ئىماننىڭ جۈملىسىدىندۇر دېگەن . ئەزىز مېھمىنىمىز جىرجىس ھاجىمنىڭ شۇنچە يىراقلاردىن ئات ئاتلاپ ، تۆگە قوغلاپ خوجىنىياز ھاجىمنىڭ دىدارىنى بىر كۆرەي دەپ كەلگىنى ، ھاجى ئاكامنىڭ پۇتى دەسسەگەن ئۈزەڭگىنى سۆيۈپ ئەمدى ئۈچىنچى ھەج تاۋىپىم ئادا بولدى دېگىنى — مانا بۇلارنىڭ ھەممىسى ۋەتەنگە بولغان ئىشقى - مۇھەببىتىنىڭ ، ئىمانى كامىللىقىنىڭ دەلىلى . ھەممەيلەنگە مەلۇمكى ، ھاجى ئاكام ئەزىز ۋەتىنىمىزنىڭ ئازادلىقى ئۈچۈن بولۇۋاتقان مۇقەددەس جەڭنىڭ بايرىقى . شۇنداق زاتنىڭ پۇتى دەسسەگەن ئۈزەڭگىنى ئۇلۇغلاپ تاۋاپ قىلسا نېمە بوپتۇ .

— ئۆزلىرى بۇ ئادەمنى كۆرگەنمۇ خەلىپىتىم ؟ — سورىدى ئەنسارى .
— نەدە يۈرۈپ كۆرەي ، ئەمما ئىسمى - شەرىپلىرى بىلەن تەئىرىپىنى ئاڭلىغان ، مەدرىستىكى مۇدەررىسلىرىمىزنىڭ سۆھبەتلىرىدە ، ئۆلىمايى - پۇزۇللارنىڭ لۈكچۈن ۋاڭ ئوردىسىدىكى پاراڭلىرىدا ، ۋاي دەيدۇ : ئىلىخودا بىر كىشى بار ئىسمى ، جاھاندا كەزمىگەن يېرى يوقمىش . ئۆزى تەقۋا ، ئۆلىمالىقتا يەكتا ، ئەل ئىچىدە ئەزىز ، سۆزلىرى لەزىز ، سەدىقە - ئىسقات ئال-
ماسىمىش ، نەزىر - چىراغ يېمەسمىش ، ئېتى جىرجىس ، سۈرىتى نەفس دەيدىغان گەپلەرنى ئاڭلىغان . بۇ ، دەل شۇ زاتنىڭ ئۆزىكەن .

شۇ ئارىدا سورۇندىكى مېھمانلار قاتارىدا ئولتۇرغان قىزىل يۈزلۈك ،
سالاپەتلىك بىر كىشى ئورنىدىن تۇرۇپ :

— غازى خوجىنىياز ھاجىم ئاتىمىز ئىجازەت قىلسا ، ئىلى خەلقىنىڭ جىرجىس ھاجىم ئارقىلىق ھەر بىرلىرىگە ئەۋەتكەن سوۋغا - سالاملىرىنى

تاپشۇرساق ، — دەيدى .

— ئاز بولسىمۇ كۆپكە تاللىق قىلىپ قوبۇل قىلىشۇرلار ، — دەيدى

جىرجىس ھاجى كۈلۈمسىرەپ .

ھاجىم باشلىق چوڭلار رەھمەت - ھەشقاللا ئېيتىشتى . ئىلىدىكى ھەر مىللەت ، ھەر سامە خەلقىنىڭ ئەۋەتكەن سوۋغاتلىرى توققۇز يۈز پار ئۆتۈك ، توققۇز يۈز پار كۆڭلەك - تامبال ، توققۇز يۈز كىشىلىك تارانچى قالپىقى ۋە مىڭدىن ئوشۇق قولىياغلىق قاتارلىق نەرسىلەردىن ئىبارەت . شۇ قاتاردا بۈگۈردىن كەلگەن مېھمانلارمۇ بۈگۈر خەلقىنىڭ سوۋغاتلىرىنى — نان ، ئۇن ، تۇز ، قوي - كالا ، يەم - بوغۇز ، يەل - يېمىش قاتارلىقلارنى تاپشۇردى . بۈگۈن باشئەگم جىلغىسى تەرەپ - تەرەپتە ئېسىلغان قازانلار ، كەڭ - كەڭ يېيىپ سېلىنغان داستىخانلار ، خۇشچاقچاق پاراڭلار ، ھەتتا غىجەككە تەڭگەش قىلىپ ئېيتىلىۋاتقان جۇشقۇن ناخشا ۋە يىگىتلەرنىڭ شوخ ئۇسسۇللىرى بىلەن خۇددى توي مەرىكىسى بولۇۋاتقان بىر ئۇيغۇر مەھەللىسىگە ئوخشاپ قالغانىدى . مېھمانلار ئولتۇرغان يەرگە يېقىنراق باشقا بىر سورۇندا ھوشۇر كانتو ئۇزۇن قوللىرىنى ئەپلىك پۇلاڭلىتىپ ، ئۇسسۇل ئوينىۋاتاتتى .

— مودەنخاننى تارتىمىسەن ، مودەنخاننى ! بولمىسا ئۆزۈم

تارتىمەن ، — ۋارقىرىدى ھېيتەم چاقچاق قىلىپ .

— نوچى بولساڭ ئۆزۈڭ تارتىپ چۈشۈر غۇلجىلىق پوچى ، — دەپ

قاقاقلاپ كۈلدى ھوشۇر .

ھېيتەم ئورنىدىن سەكرەپ تۇرۇپ مودەنخاننى ئۇسسۇلغا تارتىپ تۇرۇۋالدى ، مودەنخان خۇددى بېشىدىكى ھال شايى رومىلىدەك قىزدىرىپ «مەن بىلمەيدۇ ، مەن بىلمەيدۇ» دەپ يالۋۇرۇشقا باشلىدى .

— بوش كەلمە خوتۇن ، بىلىمىڭ مەن ساڭا ئۆگىتىمەن ، — دەيدى

ھوشۇر ۋە ئاخىر ئۇنى قولدىن سۆرەشتۈرۈپ مەيدانغا چۈشۈردى . مودەنخانمۇ بىر كۈلۈپ ، بىر ئۆڭۈپ ، ئېرى قانداق ھەرىكەت قىلسا ، شۇنداق قىلىشقا تىرىشاتتى . مەيداننى قىقاس - چۇقان ۋە كۈلكە سادالىرى قاپلاپ كەتتى .

نېرىقى سورۇندىكى چوغلارمۇ پاراڭنى توختىتىپ ئۇلارغا قاراپ قېلىشتى .
— پىدائىيلار ئارىسىدا ئايال جەڭچىلەرمۇ بار كەن . ھىممىتىگە بارىكالا
ئۇلارنىڭ ، — دېدى جىر جىس ھاجى ھاياجانلىنىپ .

ھاجىم كۈلۈپ تاشلاپ ، ھوشۇر كانتو بىلەن مودەنخانىنىڭ ، يەنى
كاڭدىن چىققان بۇ «پەرىزات» نىڭ ۋەقەسىنى قىزىقارلىق قىلىپ سۆزلەپ
بەردى . جىر جىس ھاجى كۈلكىدىن ياشلانغان كۆزلىرىنى سۈرتۈپ
ئولتۇرۇپ :

— بۇ گەرچە كىچىككەنە ئىش بولسىمۇ ، زۇلۇم كۈچەيگەنسېرى بارلىق
ئېزىلگەن خەلقلەرنىڭ ، مەيلى ئۇلار قايسى دىن ، قايسى مىللەت بولسۇن ،
زۇلۇم ۋە زوراۋانلىقتىن قۇتۇلۇش ئارزۇسى ئۇلارنى بىر نىيەتكە كەلتۈرىدۇ .
يەنى كېمىگە چۈشكەنلەرنىڭ ئۈمىدى بىر دېگەن ھەقىقەتنى يەنە بىر كەررە
ئىسپاتلايدۇ ، — دېدى .

— توغرا ، توغرا ، — دېيىشتى سورۇندىكىلەر .

— بىر ئىلتىماسم ، — دەپ گەپ باشلىدى جىر جىس ھاجى ، —
ئاللانىڭ رەھمىتى بىلەن ھەر قايسىلىرىنىڭ دىدارلىرىنى كۆرۈشكە مۇشەررەپ
بولدۇم . ئەمما ھاجىم باشلىق چوغلارغا خاس ئېيتىدىغان مۇھىم گەپلىرىم بار
ئىدى . ئىجازەت بولسا ، خاسراق ئولتۇرۇپ شۇ گەپلىرىمنى قىلىۋالاي ، ئاندىن
يولۇمغا راۋان بولاي دەيمەن ، قانداق دەيدىلا ھاجىم ؟

— خوپ ، قىممەتلىك مەسلىھەتلىرىنى بىزدىن ئايىمىسىلا خۇش بولىد
مىز . ئەممازە «كەلمەك ئىرادە ، كەتمەك ئىجازەت» دېگەن گەپ بار . كەچمۇ
كىرەي دەپ قالدى . بۈگۈن مۇشۇ يەردە قونمىسىلا بولمايدۇ .

2

ئىككى تال موم شام بىلەن يورۇتۇلغان كەڭ كىگىز ئۆيدە ھاجىم ۋە
ئۇنىڭ سەپداشلىرىدىن ئۈندەك ئادەم جىم ئولتۇرۇپ ، جىر جىس ھاجىنىڭ
گېپىگە قۇلاق سالماقتا . ھاجىم بىلەن يانمۇ يان ئولتۇرغان جىر جىس ھاجى

ئاق شاپاق دوپپىسىنى كەينىگە سۈرۈپ قويۇپ ، ئاستا ۋە تەمكىنلىك بىلەن سۆزلەشكە تىرىشاتتى . ئۇنىڭ ئاۋازى بىلىنەر - بىلىنمەس تىترەپ چىقاتتى . ئۇ باشقا ئىسلام ئۆلىمالىرىغا ئوخشاش ، ھەدىسىلا «قۇرئان» ياكى «ھەدىس» لەر - دىن قۇچاق - قۇچاق نەقىل كەلتۈرۈپ ئولتۇرماي ، ئاددىي ۋە چۈشىنىشلىك قىلىپ سۆزلەيتتى . ھەتتا ئۇنىڭ سۆزلىرىدە ئەرەبچە ۋە پارىسچە ئىبارىلەرمۇ ئاز ئۇچرايتتى . ئۇ شۇنداق سۆزلەشكە ئادەتلەنگەنمۇ ياكى سۆھبەتداشلىرىنىڭ ئەھۋالىدىن خەۋەردار بولغاچقا ئاتايىن شۇنداق قىلىۋاتامدۇ ، بۇنىسى بىزگە مەلۇم ئەمەس .

— دېمەكچىمەنكى ، — داۋام قىلدى جىرجىس ھاجى ، — مەن كەمىنلىرى ئاخىرقى بىر تىنىقىمىدىن قالغۇچە كۆڭلۈمدىكى گەپلىرىمنى سىز دوستلارغا ئىزھار ئەيلىمەككە پۇرسەت تاپالماي كېتىرمەنمۇ دەپ قاتتىق خاۋاتىرلىنارىدىم . ئەلھەمدۇللىلا شۇكرى ، بۇنىڭغىمۇ پۇرسەت بولدى . مېنىڭ دەيدىغىنىم ھەرقايسى غازىلىرىمىز شۇنچە ئۇلۇغ ئىشلارنى قىلدىلەركى ، قۇمۇلدىن باشلانغان قوزغىلاڭ ئەلھال بۇ كۈنلەردە پۈتۈن ئۆلكە مىقياسىدا ھەممە مىللەت خەلقلرىنىڭ ئىنقىلابىغا ئايلىنىپ كەتتى . ئالتاي تاغلىرىدىن كوئىنلۇنغىچە ، تىيانشاندىن پامىرغىچە ، ئالاھازەل قىياس ، ئىنقىلاب يالقۇنى تۇتاشمىغان بىرمۇ يۇرت قالمايدى . بۇ ئىنقىلاب نىشانىسىنىڭ ئېنىق ۋە توغرىلىقى ، دائىرىسىنىڭ كەڭلىكى ئېتىبارى بىلەن يېقىنقى زامان تارىخىمىزدا مىسلى كۆرۈلمىگەن زور ئىش بولدى . ئەپسۇسكى ، مۇكەممەل غالىبىيەتكە ئېرىشىش ئەرەبىسىدە ئىنقىلابنىڭ مېۋىسى شېڭ شىسەي دېگەن مەلئۇنىڭ قولىغا چۈشۈپ كەتتى . بۇ پاجىئە كۇپايە قىلمىغاندەك ، ھەر بىرلىرى ئۇنىڭ بىلەن سۈلھ تۈزۈپ دوستلاشتىلەر ، ئۇنىڭغا ئېتىقاد باغلىدىلەر . تۇنۇگۇنلا « قوزغىلاڭنى تىنچىتىش سەردارى » بولۇپ ، نەچچە مىڭلىغان قېرىنداشلىرىمىزنىڭ قېنىنى ئىچكەن بۇ جاللات بۈگۈن توپىلاڭدىن توقاچ ئوغرىلاپ كەمەك ھەييار مىسالى بىر موللاق ئېتىپلا «خەلقپەرۋەر» بولۇۋالسا ، ئۇنىڭغا نېچۈك ئېتىقاد قىلغىلى بولسۇن ؟ قەدىمكىلەر «بۆرىنىڭ ئاغزى يېسىمۇ

قان ، يېمىسمۇ قان» دەپتىكەن . بۇ ھېكمەتنى ئۇنتۇپ قالماسلىق لازىم ئىدى . ئىسلام دانىشمەنلىرىدىن شەيخ سەئىدى ھەزرەتلىرى : «دۈشمەن ۋاقتىكى چوڭ ھىيلىلەردىن ئاجىز قالسا ، دوستلۇق زەنجىرىنى قىمىرلىتار ، ئاندىن سوڭ دوستلۇق سۈرىتى بىلەن شۇنداق ئىشلارنى قىلۇركى ، ھېچقانداق دۈشمەن قىلماققا قادىر بولماس» دېگەنىدى . ئەپسۇسكى ، ھەرقايسىلىرى شېڭ شىسەيگە ئېتىماد باغلاپ ناھايىتى زور خاتالىق سادىر قىلىشتىلار ...

باياتىن بېرى ، ھاجىمغا ۋە ئۇنىڭ پىدائىيلىرىغا چەكسىز ئەقىدە ۋە ئىززەت - ئېكرام كۆرسەتكەن ، ئۇنىڭ ئۈستىگە تۇنجى قېتىم دىدارلىشىۋاتقان بۇ بوۋاينىڭ ئاغزىدىن شۇنداق تەنقىد ئارىلاش قاتتىق سۆزلەرنىڭ چىقىۋاتقانلىقى سورۇندىكىلەرگە يوچۇن بىلىندى چېغى ، ئۇلارنىڭ ھەممىسى دېگۈدەك بىر - بىرىگە ئەجەبلىنىپ قاراشتى . بولۇپمۇ ، ھاجىمنىڭ بۇ گەپ - لەرنى قاتتىق ئېلىپ ئولتۇرغانلىقى ئۇنىڭ چىرايىدىن بىلىنىپ تۇراتتى . ئاخىر ئۇ تاقەت قىلالىدى بولغاي :

— يوچۇنلا گەپلەرنى قىلىۋاتىدىلا تەقىسىر ! بىز شېڭ دۈبەننىڭ ئۆزىگە ئەمەس ، بىزنى ياراشتۇرۇپ قويغان شۇرالار ھۆكۈمىتىگە ئىشەندۇق . شۇ قېتىم ئارىدا پۈتۈلگەن پۈتۈمگە كونسۇلنىڭ ئۆزى شاھىت بولۇپ قول قويغان . بۇنى بايرىقتا ئاڭلىدىلاغۇ ! — دېدى .

— دەرھەقىقەت ئاڭلىدىم ، ھەممىنى ئاڭلىدىم . قاسىم ئەپەندىنىڭ ئىزاھاتلىرىنىمۇ ئاڭلىدىم ، — دېدى جىرجىس ھاجى جىددىيلىشىپ ، — ئەمما شۇ كونسۇلنىڭ ئۆزىگىمۇ ئىشەنگىلى بولامدۇ ؟

— نېمىشقا ئىشەنگىلى بولمىسۇن ، — كەسكىن ئېتىراز بىلدۈردى قاسىم ئەپەندى ، — شۇنى ئەسكەرتىپ ئۆتەيكى ، كونسۇل زىلاتكىن ئۇ پۈتۈمگە شۇرالار ھۆكۈمىتى نامىدىن قول قويغان .

— توغرا ، كونسۇل دېگەن ئەلۋەتتە ئۆز ھۆكۈمىتىنىڭ ۋەكىلى ، ئەمما شۇ ھۆكۈمەتنىڭ ئۆزىگىمۇ ئىشەنگۈم كەلمەيدۇ .

— ئانداقتا سىز شۇرالار ھۆكۈمىتىنى ياخشى كۆرمەيدىغان ئوخشايدۇ .

سىز .

— يوغىسۇ ئەپەندىم ، سىز مېنىڭ گېپىمنى خاتا چۈشىنىۋاتسىز . مەن شۇرلار ئىتتىپاقىغا ئىشەنمەيمەن دېمىدىم . ئۇنىڭ ھۆكۈمىتىگە ، يەنى شۇ ھۆكۈمەتنىڭ بىزگە تۇتقان سىياسىتىگە ئىشەنگۈم كەلمەيدۇ دەۋاتىمەن .

— بەربىر ئەمەسمۇ ؟

— ياق ، ياق ، زىنھار ئۇنداق ئەمەس . سىز ئوقۇمۇشلۇق ئادەم تۇرۇپ بۇنى بىلمىسىڭىز كاشكى ! بويۇتۇ ، سىز مېنىڭ ئاغزىمنى تاتىلىغاندىن كېيىن ئەمدى مەنمۇ گەپنى ئاشكارا قىلاي ، مەن شۇرلار ئىتتىپاقىغا ھۆرمەت بىلەن قارايمەن . ناھايىتى ھەۋەس قىلىمەن . ئادەملەر ئارا بىر - بىرىنى ئېزىش ، خارلاش يوق قىلىنغان ، مىللەتلەر ئارا باراۋەرلىك ئەمەلگە قويۇلغان ، ھەتتا مىللەتلەرنىڭ ئۆز تەقدىرىنى ئۆزى بەلگىلەش ھوقۇقى قانۇنىي ئاساسقا ئىگە قىلىنغان مۇنداق دۆلەتنى مەن نېمىشقا ئەزىزلىمەي ، نېمىشقا ھۆرمەتلىمەي ؟ مەرىپەت چىرىغىنى يېقىپ ، ئۇششاق مىللەتلەر ئارىسىدىن سىزگە ئوخشاش ئون مىڭلىغان زىيالىيلارنى تەربىيىلەپ ئۆستۈرگەن ئەلگە مەن نېمىشقا ئىخ-تىراس بىلەن قىزىقماي ؟ خۇسۇسەن شۇرلار ئىتتىپاقىنىڭ «بارلىق ئېزىلگەن مىللەتلەرنىڭ ئازادلىق ئىشلىرىغا ياردەم بېرىمىز» دېگەن شوئارىغا قايىل ۋە مەھلىيا بولغانلارنىڭ بىرى مەن ئىدىم . ئەپسۇسكى ، بىزگە كەلگەندە بۇ شوئارنىڭ بىر قۇرۇق گەپ بولۇپ قالغىنىنى كۆرۈپ ، شۇ بائىستىن شۇرلار ھۆكۈمىتىنىڭ سىياسىتىگە ، ئېنىق ئېيتسام ، شۇرلار ھۆكۈمىتىنىڭ كاتتاگانى ستالىن دېگەن كىشىگە ئىشەنمەس بولۇپ قالدىم .

«ستالىن» دېگەن ئىسمىنى ئاڭلاپ ، قاسىم ئەپەندى خۇددى بىر نېمىدىن چۆچۈپ كەتكەندەك ئۆڭى ئۆچۈپ ئەتراپقا قارىۋالدى ۋە دەرھال :

— بۇنىڭغا نېمە ئاساسىڭىز بار ؟ — دەپ ئۇنىڭ كۆزىگە كىرىۋالدى .

— ئاساس دەمىسىز ؟ خوپ ، ئاڭلاپ تۇرۇڭ ، مەن ئېيتاي ، — دېدى

جىرجىس ھاجى ، — شېڭ شىسەي دېگەن مەلۇمنىڭ قانداق مەخلۇق ئىكەن-لىكىنى ، خۇسۇسەن ئۇنىڭ قۇمۇلدىن باشلانغان خەلق قوزغىلىڭىنى

تىنچىتىماق بولۇپ، دەريا، دەريا قان ئاققۇزغان جاللات ئىكەنلىكىنى، ئاخىرىدا توپىلاڭدىن توقاچ ئوغرىلاپ ھاكىمىيەتنى چاڭگىلىغا كىرگۈزۈۋالغانلىقىنى ستالىن بىلمەيتتى؟ ئەلۋەتتە بىلەتتى. شۇنداق تۇرۇقلۇق، نېمىشقا شېڭ شەينى قوللاپ، يەنى ماجۇڭنىڭ دېگەن قاراقچىنى يېتىم قالدۇرۇش باھانىسىدە ھېلىقى جىمىسار پۈتۈمى ئارقىلىق ھەرقايسىلىرىنىڭ بۆكىگە جىگدە سېلىپ، شېڭ شىسەي ھاكىمىيىتىنىڭ مۇستەھكەملىنىشىگە زېمىن يارىتىپ بېرىدۇ؟ ستالىن ئېزىلگەن مىللەتلەرنىڭ ئازادلىق ئىشلىرىغا ياردەم بېرىدىغان كىشى بولسا، شېڭ شىسەي بىلەن ماجۇڭنىڭ ھېچ قايسىسىنى قوللىماي، مۇشۇ زېمىندىكى ئېزىلگەن مىللەتلەرنىڭ ئازادلىق ئىشلىرىنىڭ بايراقدارى بولغان خوجىنىياز ھاجىمنى قوللاپ، ۋەتىنىمىزنىڭ كامال ئازادلىققا ئېرىشىشىگە ياردەم بەرسە بولماسمىدى؟ ھالبۇكى، مۇنداق قىلىشتىن قاتتىق خاۋاتىرلىنىدۇ، يەنى قورقىدۇ.

— بۇ نېمە دېگەنلىرى، نېمىشقا قورقىدۇ؟ — سورىدى ھاجىم جىد-دېلىشىپ.

— شۇنىڭ ئۈچۈن قورقىدۇكى، مۇبادا بىزنىڭ يۇرتىمىز كامال ئازادلىق تېپىپ، مۇستەقىل دۆلەت بولۇپ قالسا، ئۆرۈك ئۆرۈكنى كۆرۈپ ئالا بوپتۇ دېگەندەك شۇرالار ئىتتىپاقىنىڭ بىزگە چېگرىداش جۇمھۇرىيەتلىرىمۇ مۇستەقىللىك دەۋاسىنى كۆتۈرۈپ چىقىشى مۇھەققەق. ناھاتكى، بۇ گەپلىرىم ئاساسىز بولسا!

كىگىز ئۆيىنىڭ ئىچىنى ئېغىر بىر سۈكۈنات قاپلاپ كەتتى. پەقەت ئادەملەرنىڭ ئېغىر - ئېغىر تىنىشلىرى، سىرتتا بولسا، باشىڭىم سۈيىنىڭ تاشتىن - تاشقا ئۇرۇلۇپ، شارقىراپ ئېقىشى ۋە جەڭ ئاتلىرىنىڭ ئاندا - ساندا كىشىنەپ قويۇشلىرىلا ئاڭلىنىپ تۇراتتى. بۈگۈن نېمىشقىدۇر ھاجىمنىڭ سەپداشلىرى ئىچىدە قاسىم ئەپەندىدىن باشقىلىرى خۇددى گەپ - سۆز قىلمايلىققا ۋەدىلىشىۋالغاندەك جىم ئولتۇرۇشاتتى. ھەتتا، ئادەتتە سۆزمەنلىكى بىلەن ھەممىنى ھەيران قالدۇرىدىغان نەمەت خەلىپەتمۇ زۇۋان سۈرمەي شۇك

ئولتۇراتتى . ھاجىم بولسا ، ئۆز ئادىتى بويىچە بىر تىزنى قۇچاقلاپ ئولتۇرۇپ خىيال سۈرەتتى . ئۇنىڭ كۆز ئۆڭىدە بۇ گەپلەرنى جىرجىس ھاجى ئەمەس ، يېقىندا يۈنۈس بەگنىڭ ھېلىقى خېتىدە تەسۋىرلەنگەن سابىت داموللا دېگەن كىشى قىلىۋاتقانداك نامايان بولدى . بۇ ئىككى ئادەمنىڭ گەپلىرى بىر - بىرىگە نە قاتارلىق ئوخشىشىدۇ . ھە !

قاسىم ئەپەندىنىڭ ئاۋازى ئۇنىڭ خىيالىنى ئۇزۇپ قويدى :
— شۇرالار ھۆكۈمىتىنىڭ دوستانىلىك بىلەن قۇمۇل دېھقانلار قوزغىلىڭىنى باشتىن - ئاخىر قوللىغانلىقى ھەممىگە ئايان پاكىت . بۇنى قانداق ئىنكار قىلالايسىز ، تەقىسىر ؟ — دېدى قاسىم ئەپەندى ، قوللىرىنى پۇلاڭلىتىپ .

— شۇنداق قاسىم ئەپەندى توغرا ئېيتتى ، — دېدى ھاجىم ، — شۇرالار ھۆكۈمىتى تاشقى موڭغۇل ئارقىلىق بىزگە نۇرغۇن ياردەم بەرگەن . بۇنىڭدىن كۆز يۇمىساق ، تۈز كورلۇق بولىدۇ ! مەن ئورۇسلارنى ھەرقاچان دوست دەپ بىلىمەن .

— توغرا ، مەن بۇ ھەقىقەتتىن ھەرگىز كۆز يۇممايمەن ، — داۋام قىلدى جىرجىس ھاجى ، — شۇرالار ھۆكۈمىتى ئۇ چاغدا ناھايىتى توغرا ئىش قىلغانىدى . شول بائىستىن ، سىز غازىلىرىمىز شۇرالار ھۆكۈمىتىنى دوست سانىغان ئىدىلەر . ئەمدىچۇ ؟ ئەمدى بۇ ھۆكۈمەت ئۆز مەنپەئىتى تەقەززاسىدىن ئات ئايلىغانغا ، يول سارىخانغا قىلىپ ، دوستلۇق ئەھدىگە خىلاپەن ، دۈشمەن ئىمىز بىلەن ھەمتاۋاق بولۇشقا مايىلدۇر .

بىشوي ، ئەي خىرەدمەند ئەزىزان دوست دەست

كى بادۇشمىنانەد بۇۋەد ھەمىنشەست

يەنى ئەي ئاقىل كىشى ، ئۇنداق دوستتىن قولۇڭنى يۇغىنكى ، ئۇ سېنىڭ دۈشمەنلىرىڭ بىلەنمۇ ھەمتاۋاق بولسا ! شەيخ سەئىدى ھەزرەتلىرىنىڭ بۇ نەسىھەتلىرىدىن ساۋاق ئالماق لازىم . يەنە شۇنى ئىلاۋە قىلايلىكىم ، دوستلۇق — دوستى سادىق ، دوستى خالىس ، دوستى غەرەز دەپ ئۈچ خىلغا بۆلۈنىدۇ .

سادىق دوستنى تاپماق تەس. بىزگە خالىس دوست تېپىلسا، شۇنىڭ ئۆزى كۇپايە. غەزەلنىڭ دوست — جانغا ئاپەت. بۇنىڭدىن خۇدا ساقلىسۇن.

— سىز جانابلىرى نېمە دېمەكچى، شۇرالار ھۆكۈمىتىدىن دوستلۇقنى ئۈزۈڭلار دېمەكچىمۇ؟ — سورىدى قاسىم ئەپەندى يېرىلغۇدەك بولۇپ.

— يوغىسۇ ئەپەندىم، ھەرگىز ئۇنداق ئەمەس. چۈنكى شۇرالار ھۆكۈمىتى بىزنىڭ خۇدا قوشقان قوشنىمىز. يىراقتىكى تۇغقاندىن يېقىندىكى قوشنىڭ ئەۋزەل دەپتىكەن قەدىمكىلەر. شۇرالار ھۆكۈمىتى ئارىلاشمىسا، ھېچقانداق ئىشىمىز ئەمەلگە ئاشمايدۇ. تەقدىرنىڭ بىزگە ئىرادە قىلغان قىسمى شۇ. مېنىڭ دەيدىغىنىم بىرلا سۆز، يەنى ئەجنەبىيلەر بىلەن بولىدىغان دوستلۇقتا ھوشيارلىق كېرەك، بىدارلىق كېرەك.

قاسىم ئەپەندى يەنە بىر نېمە دېيىشكە تەمشەلگەندە، ھاجىمنىڭ ئاۋازى ئاڭلاندى:

— بولدى قىلىڭ ئەپەندىم! مېھماننىڭ يەنە قانداق گەپلىرى بارىكەن، شۇنى ئاڭلايلى.

— رەھمەت، — داۋام قىلدى جىرجىس ھاجى، — دەرۋەقە، مېنىڭ يەنە بىر گېپىم بار، ئۇنىمۇ ئېيتىۋالاي: كەمىنلىرى ئىككى قېتىملىق ھەج - سەپىرىم ئەسناسىدا، بۇ يېقى روسىيە، ئۇ يېقى تۈركىيە، ئەرەبىستان، مىسىر، ھىندىستان مەملىكەتلىرىدە بىرنەچچە يىل ساياھەتتە بولدۇم. لېكىن بىزنىڭ يۇرتىمىزدەك بايلىقى مول، تۇپرىقى مۇنبەت، ھاۋاسى مۆتىدىل زېمىننى ئاز كۆردۈم. ئاللاتائالا ئۆزىنىڭ قۇدرەت كامالى بىلەن بۇ زېمىننى ئاستىمۇ ئالتۇن، ئۈستىمۇ ئالتۇن قىلىپ، ئەجەبۇ باي يارىتىپتىكەن. ئەمما، بىزنىڭ خەلقىمىز ئاللا ئاتا قىلغان بۇ بايلىقلاردىن پايدىلىنىشنى بىلمەي ياكى پايدىلىنماي، ئالتۇنغا دەسسەپ تۇرۇپ تىلەمچىلىك قىلىۋاتقان بىچارە ئادەمگە ئوخشاپ قالغىنى بىلەن، ئەجنەبىيلەر بۇ زېمىننىڭ قوينىدا پىنھان ياتقان بايلىقتىن ئاللىقاچان ۋاقىپ بولۇپ، ئۇنىڭ كوپىغا چۈشكەنلەر. مۇشۇ مىسلى يوق بايلىقلار بۇ زېمىننىڭ ئۆز بېشىغا بىر بالا بولۇپ، تۈلكىنىڭ ئايانچ ھالىغا

ئوخشاپ قالمىغىدى دەپ خاۋاتىرلىنىمەن ، يەنى كۆز پەسلىنىڭ ئاخىرلىرى تۈلكە ئۆز تۈكىنىڭ ۋايىغا يەتكەنلىكىنى كۆرۈپ ، «ئەمدى مېنى ئوۋچىلار ئا- مان قويمايدۇ» دەپ يىغلاپ كېتەرمىش . تۈلكە تۈكىدىن ، تۈگە يۈكىدىن دېگەن تەمسىل شۇنىڭدىن قالغان بولسا كېرەك . ئەز جۈملە ، ئۆز دەۋرىدە ئوتتۇرا ئاسىيا زېمىنى ئورۇس پادىشاھلىقىنىڭ ، ھىندىستان بىلەن ئافغانىستان ئىنگىلىز پادىشاھلىقىنىڭ ماللىرى ئۈچۈن ياخشى بازار بولغىنىدەك ، بىزنىڭ يۇرتىمىزنىڭمۇ ئەرزىان ئېلىپ ، قىممەت ساتقىلى بولىدىغان قوينى كەڭ بازار ئىكەنلىكىنى ھەممە ئەجنەبىيلەر ئوبدان بىلىپ بولغان . شۇ سەۋەبلەر تۈپەيلى ئەجنەبىيلەرنىڭ خېلىدىن بۇيان يۇرتىمىزغا ئاچ بۆرىلەر كەبى كۆز ئالايىتىپ خىرىس قىلىشى ، پۇرسەت تاپسىلا بۇ يەرگە تۇمشۇقنى تىقىشقا ئالدىرىشى ھەرگىز تاسادىپىي ھال ئەمەس . ئۇلار خېلىدىن بېرى ، ئۈرۈمچى ، قەشقەر ، غۇلجا تەرەپلەردە چېركاۋ ۋە شىپاخانىلارنى تەسىس قىلىپ ، كېسەل داۋالىماق ۋە دىن تارقاتماق باھانىسىدە ئۆز قەستىنى ئەمەلگە ئاشۇرۇش ئۈچۈن ھەرىكەت قىلىپ كەلمەكتەلەر . ئەمدى بۇ ئىنقىلاب ئەسناسىدىكى پاتىپاراقچىلىقتىن پايدىلىنىپ ، مەيلى قايسى ئىقلىمدىن بولسۇن ، ھەممە ئەجنەبىيلەر يۇرتىمىزغا تۇمشۇقنى تىقىشقا تېخىمۇ ئالدىرايدۇ . ھەتتا سۆڭەك تالىشۋاتقان ئىتلارغا ئوخشاش ، بىر - بىرىدىن قىزغىنىشىدۇ . بولمىسا ، بايا قاسىم ئەپەندى ئېيتقان- دەك ، ماجۇگىيىڭ قوشۇنىدا نېمىشقا ياپون مۇشاۋىرلىرى پەيدا بولۇپ قالىدۇ ؟ نېمىشقا ئورۇسلار ھېلىقى جىمىسار پۈتۈمنى تۈزۈشكە ئالدىرايدۇ ؟ نېمىشقا قەشقەر ، يەكەن ، خوتەن تەرەپلەردە ئىنگىلىز ۋە ئافغانلار ئالدىراش چېپىشىپ يۈرىدۇ ؟ خۇلاسە كالام . جىننىڭ قەستى شاپتۇلدا دەپ ، ھەممىسى ئۆز نەپ- سىگە چوغ تارتىدۇ ، شۇ تۈپەيلى ، ئەمدى بىزنىڭ يۇرتىمىزدا خېلى زامانلارغىچە تىنچلىق بولمايدۇ ، قان تۆكۈلىدۇ . سورۇقچىلىق بولىدۇ . خەلق- مىزنى يەنە قانداق قارا قىسمەتلەر كۈتۈپ تۇرغىنى پەقەت بىر ئاللانىڭ ئۆزىگە ئايان .

جىرجىس ھاجى قاتتىق يۆتىلىپ كەتتى ، ئاندىن پېشانىسىدىكى تەر -

لىرىنى سۈرتۈۋالغاج ، ھاجىغا قاراپ يەنە داۋام قىلدى :

— سىلى غازى ئاتىمىز بۇ ئىنقىلاب يالقۇنىنى تۇتاشتۇرۇپ بىناھايت بۈيۈك ئىش قىلىدىلا . مىللەتنىڭ ئۈمىدى سىلىدە . سىلى ئۆزلىرى بەئەينى بىر دولقۇنلۇق دەريايى ئەزىمىدە زور بىر كېمىنى ھەيدەپ كېتىۋاتقان . كېمىچىگە ئوخشايدىلا . ئەمما لېكىن ، شۇنىسى ھەم مەلۇمدۇركى ، مۇبادا غەپلەت ئۇيقۇسى غالىپ كېلىپ ، بۇ كېمە سۇ تېگىدە يىنھان ياتقان بىرەر تاشقا ياكى دەرياغا ئۇسۇپ كىرگەن بىرەر تۇمشۇققا تاسادىپەن ئۇرۇلۇپ كەتسە ، نەئۇزۇبىللا ① قىزىل قىيامەتنىڭ ئۆزى بولىدۇ . ئۇ چاغدا تۈمەن - تۈمەنلىگەن خەلقلەرنىڭ ئۇۋالى كىمگە ؟ مەھشەر كۈنى ئۇلارنىڭ قىزىل تىرنىقى كىمىنىڭ بويىنىدا بولار ؟ ئاللانىڭ ئالدىدا نېمە دەرلا ؟

ئۇنىڭ بۇ گەپلىرى ئېغىر كەلدىمۇ ياكى بەك غەلىتە بىلىندىمۇ ، ئېشىدەلىپ ، ھاجىمىنىڭ رەڭگى ئۆچۈپ ، دۈگىلەك كۆزلىرى مۇشۇ كىنىڭكىدەك پارقىراپ كەتتى . جۇغى كىچىككىنە بۇ بوۋاينىڭ ئاغزىدىن تېخى ھېچكىم ئاڭلاپ باقمىغان شۇنداق جۈرئەتلىك سۆزلەرنىڭ چىقىۋاتقىنىغا قاراپ ، سورۇندىكىلەرنىڭ ھەممىسى تېڭىرقاپ قېلىشتى . پەقەت شۇدەمگىچە ھېچنېمە دېمەي جىم ئولتۇرغان مەھمۇت مۇھىتىنىڭ تەمكىن ئاۋازى بۇ جىمجىتلىقنى بۇزۇۋەتتى :

— خوش تەقسىر ، — دېدى ئۇ ، — يەنە گەپلىرى بولسا ، ھەممىنى ئېيتىسلا ، ئاتىلارچە پەندە - نەسىھەتلىرىگە موھتاجىمىز .

— نەسىھەت ئەمەس ، مەسلىھەت ، داۋام قىلدى جىرجىس ھاجى ، — تۈگىدەك سۆزنىڭ تىرناقىدەك تۈگۈنى بولىدۇ دەپ ، مېنىڭ يۇقىرىدىكى ئېيتىش گەپلىرىمنىڭ مەفھۇمى بىرلا . يەنى بىدار بولايلى ، ھوشيار بولايلى دېمەكچىمەن ، خالاس ! ئەنۋەرى دېگەن پارس شائىرى مۇنداق دەپتىكەن :

ھەر بەلا ئىككى ئەز ئاسمان ئايەت ،

① خۇدا ساقلىسۇن دېگەن مەنىدە .

گەرچە بادىگەرى قەزا باشەت .

بەزىمىن نەرەسىد مىگۇ يەد ،

خانەئى ئەنۋەرى كۇجا باشەت .

يەنى ئاسماندىن ھەرقانداق بالا چۈشسە ، ئۇ گەرچە باشقىلارغا بۇيرۇل-
غان بولسىمۇ ، پۈتى يەرگە تەگمەي تۇرۇپلا ئەنۋەرىنىڭ ئۆيى نەدە دەپ مېنى
ئىستەيدۇ . دېمەكچىمەنكى ، بىز يىلىكىمىز شورلۇق مىللەت . بىزگە بالا - قازا
ناھايىتى ئاسان يېپىشىدۇ . شۇنچە شېھىتلەرنىڭ قىزىل قانلىرى بەدىلىگە
كېلىۋاتقان بۈگۈنكى نۇسرەت ۋە ئامەتلىرىمىز غاپىل قېلىشلىقتىن سادىر بول-
دىغان بىرەر سەۋەنلىكىمىز كاساپىتىدىن قولىدىن كېتىپ قالمىغاي دەپ
خاۋاتىرلىنىمەن . چۈنكى ، بىز ئۇيغۇرلار تارىختا شانۇ شەۋكەتلىك ئىشلارنى
قىلغان ئەقىل - پاراسەتلىك مىللەت بولغان بولساقمۇ ، كېيىن جەبىر - زۇلۇم ،
قۇللۇق ، ئاسارەت تۈپەيلى قالاتتى ، نادان قاششاق بىر مىللەتكە ئايلىنىپ قالغان-
مىز . نادان مىللەتتە مەنئى ئىللەت كۆپ بولىدۇ . پۇلغا ، مەنسەپكە ، خوتۇنغا
ھېرىسلىق ، خۇراپاتقا ئىشىنىش ، يۇرتتۇزلىق ، قەبىلىۋازلىق ، ئاچكۆزلۈك ، ئۆز
غۇرۇرىنى ساقلىماسلىق ، ھەر كىم ئۆز نەپسىگە چوغ تارتىپ ، مىللەتنى
ئويلىماسلىق ، خۇلاسىە كالام نادانلىق ، نادانلىق ۋە يەنە نادانلىق مانا بۇلار ئۇ-
زۇن يىللىق ئاسارەتنىڭ مىللەت روھىغا باسقان مەرەز تامغىسى . ئۇنى ئاز
دەپ ، تەقدىر ۋە قازانىڭ ئادالەتسىزلىكى بۇ مىللەتنىڭ روھىدا يەنە شۇنداق
بىر ئۆكسۈكلۈكنى پەيدا قىلغاندۇركى ، ئۇ گويى ئۆزىنى ئاتا - ئانىسىز قالغان
يېتىم بالىغا ئوخشاش سېزىدۇ ، يەنى ئۇنىڭ روھى چۈشكۈن .

كىگىز ئۆيىنىڭ ئىچى چۈش ئۇچسا شەپسى ئاڭلانغۇدەك جىمجىتلىققا
چۆمۈپ كەتتى . ئادەملەرنىڭ ئېغىر - ئېغىر نەپەس ئېلىشلىرىلا ئاڭلىنىپ
تۇراتتى .

— ئاللاھقا بىھەد ھەمدۇ - سانا ۋە شۇكرانلار بولغايمىكەن ، — دېدى
جىرجىس ھاجى قەددىنى رۇسلاپ ، — سىز غازىلار باشلىغان بۇ ئىنقىلاب

شاراپىتىدىن ئەمدى بۇ مىللەت پۇت - قوللىرىدىكى قۇللۇق - ئاسارەت زەنجىرىدىن ، ھەتتا روھى ئالىمىدىكى ئىللەتلەردىنمۇ بەتامام قۇتۇلغۇسى ، ئىنشائاللا ! ئاللاھنىڭ رەھىمىتى بىلەن دىدارلىرىنى كۆرۈشكە مۇشەررەپ بولۇپ ، ھەممە دەيدىغىنىمنى دېدىم . ئىچى - قارىم بوشاپ ، گويىا يەلكەمدىكى ئېغىر يۈكتىن خالاس بولغاندەك يېنىكلەپ قالدىم . ئاللاھنىڭ دەرگاھىغىمۇ غەم - ئەندىشىسىز يېنىك بارىدىغان بولدۇم . گەپلىرىمدە ۋە خۇلق - مەجەزىمدە ئەيبۇ - نۇقسانلار كۆرۈلگەن بولسا ، مېنى مائاق قىلىشىلا . بۇ بەلكى بىزنىڭ ئاخىرقى دىدارلاشقىنىمىز بولۇپ قالار . كۆڭلۈم ئەينىكىدە روشەن كۆرۈنۈپ تۇرۇپتۇركى ، مېنىڭ بۇ دۇنيادىن خوشلىشىدىغان سائىتىم يېقىنلاپ قالدى . ھەممىلىرىگە ئەلۋىدا ، مەندىن رازى بولۇشىلا . ئىلاھىم غازىلىرىمىزغا تېخىمۇ كۆپ نۇسرەت ئاتا قىلغاي ئامىن !

بوۋاي كۆز - ياشلىرىنى تۆكۈپ ، تىترەپ تۇرغان قوللىرىنى ئېگىز كۆتۈرۈش بىلەن ، نەچچە ئۇنىلغان قوللارمۇ ئېگىز كۆتۈرۈلۈپ ، «ئامىن ، ئا . مەن» دېگەن سادالار بورانىدەك گۈكەرەپ كەتتى . كىشىلەرنىڭ مەڭىز ۋە ساقاللىرىدىكى ياش تامچىلىرى چىراغ نۇرىدا مەرۋايىتتەك پارقراپ كەتتى .

ئەتىسى چاشكا ۋاقتىدا جىرجىس ھاجى خوشلىشىپ يولغا چىقار چاغدا ، ھاجىم ئۇنىڭغا ئىگەر - جابدۇقلۇق بىر جۈپ ئات يوللۇق تۇتتى . ئەمما ئۇ :

— ئەمدى مەندە ئاتقا مىنگۈدەك ماجال قالمايدى ، — دەپ زادى قوبۇل قىلغىلى ئۇنىمىدى .

— ئۆزلىرى مىنىمىسىلە نەۋرە بالىلار مىنگەي ، — دېدى ھاجىم بوۋاي نىڭ يىگىت بولۇپ قالغان نەۋرىسىنى كۆرسىتىپ .

— يوغىسۇ ، نەۋرىلىرىمنىڭ مىنگىنىدىن جەڭچى يىگىتلەرنىڭ مىنگىنى تۈزۈك .

— ئەستاغپۇرۇللا ، — دېدى ھاجىم ، — مېنى ئىزاتاقۇزۇپ

قويدىلاغۇ ؟

— بوپتۇ ئەمەس ، مەن بىر نېمە سورىسام ، شۇنى بېرەمدىلا ؟
— سورىسىلا تەقسىر ، سورىسىلا . كۆڭۈللىرىگە نېمە پىسەت كەلگەن بولسا ، شۇنى ئالسىلا .

— ئانداق بولسا ، باشلىرىدىكى شاپاق دويپا ماڭا تەۋەرىۋك بولۇپ قالسۇن . ئۆزلىرىنى ھەر سېغىنغاندا شۇنى بىر پۇرىۋالسام كۇپايە ، — دېدى جىر جىس ھاجى كۆزىگە ياش ئېلىپ . قاراپ تۇرغانلارنىڭ ھەممىسىنىڭ كۆڭلى بۇزۇلدى . ھاجىمۇ بىر قىسما بولۇپ ، كۆزىگە ياش ئالغان ھالدا قارا مەخمەل دويپىسىنىڭ ئىچىدىكى خېلىلا كىرلىشىپ قالغان ئاق شاپاق دويپىسىنى بېشىدىن ئېلىپ ، ئۇنىڭغا ئىككى قوللاپ ئۇزاتتى . بوۋاي ئۇنى ئاستا لېۋىگە تەگكۈزۈپ ئېلىپ ، تىترەپ تۇرغان قوللىرى بىلەن قوينىغا سېلىۋالدى ① .

3

ھۈرمەتلىك كىتابخان ، سىز بەلكى جىر جىس ھاجى كەتكەندىن كېيىن ، ھاجىم باشلىق قوزغىلاڭ رەھبەرلىرى نېمىلەرنى دېيىشتى ، جىر جىس ھاجى ئۇلاردا قانداق تەسىرات قالدۇرۇپتۇ دەپ سوراپ قالارسىز . دەرۋەقە ، مەنتىق بويىچە ئېيتقاندا ، جىر جىس ھاجىنىڭ گەپلىرى ئۇلارنى قاتتىق ھايال-جانغا سېلىشى ، شۇڭا ئۇلار ھاياجانلىرىنى باسالماي ، ئۆز تەسىراتلىرى ئۈستىدە سۆزلەپ چۈرۈلۈپ كېتىشى لازىم ئىدى . ئەپسۇسكى ، مەن ئىگىلىگەن ئەھۋاللارغا قارىغاندا ، ئۇلار بىزنىڭ تەسەۋۋۇرىمىزنىڭ ئەكسىچە ، چوڭقۇر سۈكۈت ئىچىدە قالغان . بۇنىڭ سەۋەبى ئۇلار جىر جىس ھاجىمنىڭ گەپلىرىگە تازا چۈشەنەلمىدىمۇ ياكى چۈشەنسىمۇ «توخۇمۇ ئۆزىنىڭ بىلگىنىنى چىللايدۇ» دەپ ، بۇ گەپلەرگە بىپەرۋا قارىدىمۇ ، بۇنىسى ماڭا مەلۇم ئەمەس .

① ئىشەنچلىك مەلۇماتلارغا قارىغاندا ، جىر جىس ھاجى بايدىن داۋان ئېشىپ غۇلجىغا كېلىۋاتقاندا ، يول ئۈستىدە قازا تاپقان .

مېنىڭچە ، يازغۇچىنىڭ رېئاللىقىنى پەردازلاشقا ياكى يوشۇرۇشقا ھەققى يوق .
يازغۇچى ئۈچۈن ھەممىدىن مۇھىمى تۇرمۇش چىنىلىقىغا ساداقەت . شۇنىڭ
ئۈچۈن ، باشقا گەپنى قويۇپ ، مەلۇم سەۋەبلەر بىلەن قولۇمغا چۈشكەن
ماتېرىيال سۈپىتىدە ، ئالدى بىلەن قاسىم ئەپەندىنىڭ يازما خاتىرىسىدىن تۆۋەن
ۋەندىكى قۇرلارنى كىتابخانلارغا تەقدىم قىلىمەن :

— توۋەن دېيىشىم كېرەك ، — دەپ يازىدۇ قاسىم ئەپەندى ، — مەن
ئۆمرۈمدە مۇنداق ئادەمنى ئۇچراتماپتىكەنمەن . راستىنى ئېيتسام ، دەسلەپتە
مەن ئۇنى بۇخارا كۆرگەن موللىلارنىڭ بىرىغۇ ، ئۇيغۇرلارنىڭ «موزايىنىڭ
يۈگۈرۈشى ئېغىلغىچە» دېگىنىدەك دىنىي ۋەز - نەسىھەتلەردىن ئېرى ئۆتەل -
مەيدۇغۇ دەپ ، ئانچە كۆزگە ئېلىپ كەتمىدىم . ئەمما ، سۆھبەت جەريانىدا ،
بارا - بارا سۈكۈت قىلىشقا مەجبۇر بولدۇم . قايسى بىر دانىشمەننىڭ «كىمكى
ئۆزىدىن ئالىمراق كىشى بىلەن بەس - مۇنازىرە قىلار ، ئۆزىنى ئالىم ئىكەن
دېگۈزۈش ئۈچۈن ؛ ئەمما نەتىجىدە ئۆزىنىڭ نادانلىقىنى ئاشكارىلاپ قويپار»
دېگەن ھېكمەتلىك سۆزىنىڭ ئەمەلىيىتىنى بۈگۈن كۆردۈم . بۇ ئادەمنى دىنىي
ئۆلىما دېگەندىن كۆرە ، بىر سىياسىئون ياكى مۇتەپەككۇر دېيىش توغرىراق
بولدىكەن . ئۇنىڭ ئۇيغۇرلار ھەققىدە ئېيتقان كېيىنكى گەپلىرى قازاق ئالىمى
چوقان ۋەلىخانوفنىڭ كىتابىدىكى مۇنۇ جۈملىلەرنى يادىمغا كەلتۈرۈپ قويدى :
«ئۇيغۇر خەلقى قاتتىق ئېزىلگەن خەلق ، باش كۆتۈرمەي ئىشلىگىنى
ئىشلىگەن . ئەگەر ئۇيغۇرلار ئۆز كۈچىنىڭ ھالاۋىتىنى ئۆزى كۆرەلەيدىغان
بولسا ئىدى ، ئۇ چاغدا ، ئىلگىرىكى زامانلاردا قانداق باي مىللەت بولغان بول -
سا ، ھازىرمۇ شەرق خەلقلەرى ئىچىدە شۇنداق باي مىللەتلەرنىڭ بىرى بولار
ئىدى . ئۇيغۇرلارنىڭ ھۆكۈمرانلىرى بولۇپ قالغان جاڭجۇنلار ئۈچ قىرلىق پادى -
شاھىغا ئوخشايدىكەن . ئۇلارنىڭ يېمەك - ئىچمىكى خەلقنىڭ بويىنىدا ؛
قاسساپ گۆش توشۇپ بەرسە ، ماشىنىچى كىيىم تىكىپ بېرىۋاتقان ؛ ياغاچچى
ئۆي سېلىپ بېرىۋاتقان . خىنايەت دېگەننىڭ ھەددى - ھېسابى يوق .
پارىخورلۇققا كەلگەندە بۇ يەرنىڭ ئەمەلدارلىرى ئىران شاھىدىنمۇ ئېشىپ

چۈشىدىكەن . دائىم ئېزىلىش ۋە زورلۇق - زومبۇلۇق دەستىدىن ، ئۇيغۇر خەلقىنىڭ قەلبىدە بەزىبىر ناتوغرا مىجەزلەرنى پەيدا قىلغان . شۇنداقتىمۇ ، ئۇيغۇرلار باشقا مۇسۇلمان مىللەتلەرنىڭ ۋۇجۇدىدا يوق خاسىيەتلەرگە ئىگە . مۇبادا ، باشقىچىرەك شارائىت بولۇپ قالدىغان بولسا ، بۇ خەلق ئۆزىنىڭ بار-لىق دىنىي قېرىنداشلىرىنى بېسىپ ئۆتكەن بولار ئىدى .

بىز قازاقلار قانداقلا بولمىسۇن ، ئۇيغۇرلار بىلەن قېرىنداش . مەنمۇ چۇقان ۋەلىخانوفقا ئوخشاش ئۇيغۇر خەلقىگە ئېچىنىمەن ، ئۇلارغا بەخت - سالاھىيەت تىلەيمەن ، ئۇلارنىڭ ئازادلىقى ئۈچۈن جېنىمنى پىدا قىلىشقا تەييارمەن . شۇنداق دېگۈم كېلىدۇكى ، مۇبادا ، ئۇيغۇرلار ئارىسىدا جىرجىس ھاجىدەك كىشىلەر كۆپرەك بولغاندا ئىدى ، بۇ خەلقنىڭ ئازادلىق ئىشى تېزىرەك ۋە ئوڭۇشلۇقراق ئەمەلگە ئاشارمىدىكىن ! ئەپسۇسكى ، جىرجىس ھاجى ھەققىدىكى تەسىراتلىرىمنى ئوچۇق سۆزلەپ ، بەزى پىكىر - مۇلاھىزىلىرىنى شەرھلەشتىن قورقىمەن . ھەتتا ، خوجانىياز ھاجىغا قاراپ تۇرۇپ ، « ھاجى ئاكا ، سىز ۋە سىزگە ئوخشاش قەرىمانلار ئۈچۈن بىر نەرسە كەم ، ئۈنۈم دەپسىڭىز ، جىرجىس ھاجىنىڭكىدەك ئالدىن سېزەلەيدىغان ، پىكىر قىلالايدىغان ، پىكىر - مۇلاھىزىلىرىنى يەكۈنلەپ ، ھەرىكەتكە يولباشچى قىلالايدىغان قەلب » دېمەكچى بولىمەنۇ ، دېيەلمەيمەن . چۈنكى ، مېنىڭ ۋەزىپەم بۇ ئەمەس ، مېنىڭ ۋەزىپەم باشقا ، ئاھ ، مەن نېمىدېگەن بەختسىز ئادەم !

قاسىم ئەپەندىنىڭ ئاجايىپ خاتىرىسىدىن باشقا ، شۇ كۈنلەردە جىرجىس ھاجىنىڭ ئۆزىنى كۆرگەن ، گەپلىرىنى ئاڭلىغان ۋە ئۇ كەتكەندىن كېيىنكى ئىشلارنىڭمۇ شاھىتلىرى بولغان كىشىلەرنىڭ ئاغزىدىن ئاڭلىغانلىرىمنى يېزىش بىلەن چەكلىنىمەن .

— ئۇ ئادەم كەتكەندىن كېيىن ، — دېيىدۇ مېرۇل پۇگەن ، — ھەممىنىڭ كۆڭلى بىر قىسىملا بولۇپ قالغاندەك بىلىندى . ھېچكىم ھېچنېمە دەپ ئېغىز ئاچمىدى . ھەممەيلەن دېگۈدەك ، خۇددى قاتتىق ئۇيقۇدا ئۇزۇندىن - ئۇزۇنغا سوزۇلغان بىر چۈشنى كۆرۈپ ، ئويغانغاندىن كېيىن ، شۇ چۈشتە

كۆرگەنلەرنى ئويلاپ بىر ھازاغىچە خامۇش يۈرگەن كىشىگە ئوخشاپ قالدۇق .
باشقىلارنىڭ كۆڭلىدىكى نەدىن بىلىدىلا ، ئۆزلىرى ئەۋلىيامۇ دەيدىغانلا .
ياق ، مەن قانداقسىغا ئەۋلىيا بولاي ! ماڭا شۇنداق بىلىندى دەۋاتىمەن ، ئۇ-
كام . ھاجى ئاكامنى دېمەمدىلا تېخى ! يۈجۈڭ بىرنېمىسىنى يىتتۈرۈپ قويغان
كىشىدەك ، بېشىنى تۆۋەن سېلىپ ، بىردەم ئۇيانغا ، بىردەم بۇيانغا ماڭغىنى
ماڭغان .

— بىر گاختا قارىسام ، — دەيدۇ ئوغلاقچى مەنسۇر ، — ھاجى ئاكام
يوغان بىر قورام تاشقا چىقىۋېلىپ ، جىرجىس ھاجى كەتكەن تەرەپكە قاراپ
خىيال سۈرۈپ ئولتۇرۇپتۇ . ئۇنىڭ نېمىلەرنى ئويلاۋاتقىنىنى مەن نەدىن
بىلەي . ئىچىم پۇشۇپ ، قاسىم ئەپەندىدىن سورىغىم كەلدى : « ئەپەندىم ،
ھاجى ئاكامغا نېمە بولغاندۇ ؟ سىزنىڭمۇ دېمىڭىز ئىچىڭىزگە چۈشۈپ
كېتىپتۇغۇ ؟ جىرجىس ھاجى دېگەن كىشى ھەممەيلەنگە جودۇ ① قىلىپ قوي-
دىمۇ نېمە ؟ » دېسەم ، قاسىم ئەپەندى ھېچنېمە دېمەي ، مۇرىسىنى قىسىپ
كۈلۈپلا قويدى .

بۇ شاھىتلارنىڭ ئېيتىشىچە ، شۇ ئاخشى ئۈرۈمچى يولىدىن بىر نا-
خۇش خەۋەر كېلىپ قالغاندىن كېيىنلا ، ئاندىن كەيپىيات ئۆزگىرىپتۇ .
— كەچقۇرۇنلۇقى ، — دەپ ھېكايە قىلىدۇ ھېلىقى شاھىتلارنىڭ
بىرى ، — تۇرسۇن دولان ئىككى يىگىت بىلەن ئۆڭ - سۆلى يوق يېنىپ
كەلدى . دە ، ئاتتىن چۈشۈپلا ھۆڭگىرەك ئېتىپ يىغلاپ تاشلىدى . ئۇنىڭ
ئېيتىشىچە ، ئۇلار يۇرت ئىچىدىن چىقىپ ، سورۇنچاپ باشلىغان يول بىلەن تاغ
ئىچىدە بىر كۈن ماڭغاندا ، ئۈندەك قاراقچى ئۇلارغا يوپۇرۇلۇپ كەپتۇ . ئارىدا
قاتتىق ئېتىشۋازلىق بولۇپ ، سورۇنچاپ بىلەن بىر يىگىت قازا تېپىپتۇ .
قاراقچىلار بەش ئۆلۈكنى تاشلاپ قېچىپ كېتىپتۇ . تۇرسۇنلار سورۇنچاپتىن
ئايرىلىپ قېلىپ ، ئالدىغا ماڭالماي يېنىپ كەپتۇ . بۇ شۇم خەۋەر ھەممەيلەننىڭ
كۆڭلىنى بەكلا پەرىشان قىلىۋەتتى . ھاجى ئاكام نېمە دېيىشنى بىلمەي

① جادۇ — ئەپسۇن دېمەكچى .

تامدەك قېتىپ قالدى ، بىر ھازادىن كېيىن ، «ۋاي ئىست ، سورۇنجاپتىنمۇ ئايرىلىپتىمىز ، ئۇ ئىمانسىز بولغان بىلەن خېلى - خېلى مۇسۇلمانلىرىمىزدىن ياخشى ئادەم ئىدى » دەپ كۆز يېشى قىلدى .

— ئۇرۇمچىدىنمۇ ئۈمىد ئۈزۈلدى ، ھاجى ئاكا — ئەمدى قانداق قىلغۇلۇق ؟ — دېدى مەھمۇت سىجاڭ ، بىئارام بولۇپ . ھاجى ئاكام «ئەستاغ - پۇرۇللا» دېگىنىچە ، ساقىلىنى سىقىمداپ جىم تۇرۇپ قالدى .

— قەدىمكىلەر «ئۈمىدسىز — شەيتان» دەپتىكەن ، ئۇرۇمچى يولى ئېتىلگەن بولسا ، قەشقەر يولى ئوچۇق ، قەشقەردىمۇ شۇرالار ھۆكۈمىتىنىڭ كونسۇلى بار . بىز شۇ كونسۇل بىلەن سۆزلىشىپ كۆرسەك قانداق بولۇر كىن ؟ — دېدى سېمىزىرەك كەلگەن كەكە ساقال كىشى ، — شۇرالار ھۆكۈمىتى بىزگە ئۇچتۇرپان چېگرىسى ئارقىلىق قورال - ياراغ سېتىپ بەرسۇن . مەن رۇسىيىدە سودىگەرچىلىك بىلەن خېلى زامانلار تۇرغان . ئورۇسلارنىڭ مىجەزىنى ئوبدان بىلىمەن . ئۇلارمۇ سودىگەر خەق . سودىگەر دېگەن نەدە پايدا بولسا ، شۇ يەرگە يۈگرەيدۇ ، ئۇلارغا پايدا بولسلا بولدى . يامنى كەلسە ، قىممەتەرەك ئالۇرمىز ، شۇ !

— ئۆزلىرى بۈگۈنۈزە مىڭ تىللاغا يارىغۇدەك گەپ قىلىدىلا ، تېگى چوڭقۇر دەريالار سۈيىنىڭ كۆپلۈكىدىن جىمجىت ئاقىدۇ دەپ ، جىم يۈرگەنلىرى بىلەن قورساقلىرىدا گەپ جىققەن جۇمۇ ! — دەپ كۈلۈپ كەتتى ھاجى ئاكام .

— ھاجىغا پىسەت كەلگۈدەك گەپ قىلغان بولسام ، خېلى چوڭ ئىش بوپتۇ . ئەمما ، مېنى دەرياغا ئوخشىتىپ ئىزاتارتقۇزۇپ قويدىلا ، — دېدى كەكە ساقال كىشى سەل قىزىرىپ ، بۇ ئادەم مەھمۇت سىجاڭنىڭ چوڭ ئاكىسى موسۇل باي بولۇپ ، گېپى قىممەت كىشى ئىدى . ھەربىي كېڭەشلەرگىمۇ قاتناشمايدىغان ، قاتناشمىسۇ «مەن دېگەن سودىگەر ، ئېلىم - سېتىمدىن بۆلەكنى بىلىمەن» دەپ گەپكە ئارىلاشمايدىغان ، ئەمما سىنچى كۆزلىرى بىلەن ھەم مىگە سەپسىلىپ ، كۆڭلىدە كەچكەنلىرىنى سىجاڭنىڭ ئۆزىگىلا

ئېيتىدىغانىكەن . سىجاڭ ئۇنىڭغا «سەنزە قىزىق ئادەم جۇمۇ ، ئاكا . بۇ گەپلىدە رىڭنى ھاجى ئاكاملار بار يەردە ئېيتساڭمۇ بولىۋېرىدۇغۇ» دېسە ، «ھەي ئۇكام ، سەن يەنىلا ياشلىق قىلىۋاتىسەن ، ھەر ئىشنىڭ ئۆز ئىگىسى بار ، ھەر گەپنىڭمۇ ئۆز سورۇنى دەپتىكەن . تۆمۈرچى قويۇپ ياغاچچىغا ئۇنداق قىل ، مۇنداق قىل دېسە ، كۈلكىگە قالمادۇ ؟» دەپ كۈلۈپ قوياي كەنمىش . چوڭلار بىردەم كېڭەشكەندىن كېيىن ، بۇنىڭدىن باشقا يول يوقلۇقىغا كۆزى يېتىپ ، موسۇل باينىڭ پىكرىگە قوشۇلدى ۋە ئۇنىڭ ئۆزى باشلىق . قاسىم ئەپەندى بىلەن پارىژ دورغىنى قەشقەردىكى ئورۇس كونسۇلىنىڭ ئالدىغا ئەۋەتمەكچى بولدى . ئۇلار يولغا چىقىدىغان چاغدا ھاجى ئاكام قاسىم ئەپەندىگە مۇنداق دېدى :

— خەق نېمە دېسە دېسۇن ، مەن ئورۇسلارغا بولغان دوستلۇق ئەقىدەمدىن يانمىدىم ، ھەم يانمايمەن ، باشقا كۈن چۈشكەندە ئەسقايمىغان دوستنى دوست دېگىلى بولمايدۇ ، بىزنىڭ بېشىمىزغا كۈن چۈشتى ، بۇنى ئورۇس كونسۇلىغا ئوبدان ئۇقتۇرۇڭ . بىزگە قورالنى بىكارغا بەرمەيدىغان بولغاندىن كېيىن تېزىرەك بەرسۇن . ئەممازە ، قارىغۇنى ياداڭدا قىستاپ ، ھەممە پۇلىنى بىر يولدا ئالىمەن دەپ تۇرۇۋالمىسۇن .

ئونىنچى باب

قەشقەر ئاسمىنىدا تۇمان

بېلىق بېشىدىن سېسىيدۇ ،
يامان ئايىغىدىن ...
— قازاق خەلق ماقالى

1

قەشقەر دوتەي يامۇلىنىڭ زىلچا گىلەملەر بىلەن بېزەلگەن ئازادە مېھمانخانىسىدا ئىككى كىشى قىزغىن پاراڭلاشماقتا ئىدى . ئۇلارنىڭ بىرى قەددى - قامەتلىك ، يۇمىلاق يۈزلۈك ، سىم ساقال ، كۆك كۆز كىشى بولۇپ ، ئۇنىڭ چىرايىدىن قورقۇمسىز ، قەيسەر ، چۇس مېجەزلىك ئادەم ئىكەنلىكى كۆرۈنۈپ تۇراتتى . ئۇ ئاپئاق پەر ياستۇقلارغا يۆلىنىپ ، يوغان بارماقلىرى بىلەن تەسۋى تارتىپ ئولتۇراتتى . بۇ كىشىنىڭ ئەسلى يۇرتى توقسۇن بو-لۇپ ، ئۆزى دېھقان ئائىلىسىدە تۇغۇلغان ۋە دېھقانچىلىققا قوشۇپ ھارۋىكەشلىكمۇ قىلغان ، ياشلىقىدىن تارتىپلا چىۋەر چېلىشچى بولۇپ ، توغرا سۆزلۈكلۈكى ، مەرد ۋە گاڭگۈڭلۈقى بىلەنمۇ ئات چىقارغان . كېيىن ھارۋىكەشلىك بىلەن كۇچاغا كېلىپ ، شۇ يەردە يەرلىشىپ قالغان ۋە بارا - بارا يۈز تېپىپ ، ھارۋىكەشلەر شاگىيوسى بولۇپ قالغان . قۇمۇل دېھقانلار قوزغىلى-گىنىنىڭ ئوت يالقۇنلىرى تۇرپان ، توقسۇن تەرەپلەرگە تۇتىشىپ ، ئۇنىڭ ئىنىسى توختى ئېلى توقسۇن قوزغىلاڭچىلىرىنىڭ سەردارى سۈپىتىدە ئاجايىپ قەھرىمانلىقلارنى كۆرسىتىپ ، شېھىتلىك مۇقامىگە يەتكەن كۈنلەردە ، بۇ ئا-

دەممۇ كۇچادا تېپىشقان سەپداشلىرى بىلەن بىرلىكتە قوزغىلاڭ كۆتۈرۈپ غەلىبىگە ئېرىشكەندىن كېيىن ، باي ۋە ئاقشۇنمۇ ئېلىپ ، زور قوشۇن بىلەن قەشقەرگە يۈرۈش قىلغان . كىتابىمىزنىڭ بەشىنچى بابىدا زىكىر قىلىنغان تۆمۈر سىجاڭ مۇشۇ كىشى بولۇپ ، بۇ كۈنلەردە تۆمۈر سىلىڭ دەپمۇ ئا- تىلاتتى .

ئۇنىڭ ئالدىدا ئەدەب بىلەن يۈكۈنۈپ ئولتۇرغان يوغان سەللىلىك ، گۆش يۈزلۈك ، چارساقال ئادەمنى كىشىلەر يۈز تۇرا بولغاندا ئۆز ئىسمى بىلەن پالانى داموللام دەپ ئاتىسىمۇ ، غېيىۋىدە شاپتۇل داموللا دەپ ئاتىشاتتى . مۇئەللىپمۇ شۇ چاغدىكى ئادەتكە رىئايە قىلىپ ، بىرىنچىسىنى سىجاڭلىق ئۇنۋانى ؛ ئىككىنچىسىنى شاپتۇل دېگەن لەقىمى بىلەن ئاتاشنى لايىق كۆرىدۇ . — سىجاڭ جانابلىرى ، ھېلىقى ئاتۇشلۇق سابىت داموللا بىلەن خوتەنلىك شا مەنسۇرنى نەزەرىدە ئەيلەپ بىناھايەت ئاقىلانە ئىش قىلدىلەر . ئەكس ھالدا بىزنىڭ بۇ ئەزىز دىيارىمىز ئاتۇشلۇق بىلەن خوتەنلىكنىڭ قولىغا قالار ئىدى ، — دېدى شاپتۇل داموللا ، يېرىمىدىن تولاراقى ئاقىرىپ كەتكەن قويۇق ساقىلىنى سىلاپ تۇرۇپ ، — ئەمما لېكىن ، بۇنىڭلىق بىلەن ھەممە ئىشلارنى ئەنجامغا يەتتى دېگىلى بولماس . شامەنسۇر مەھەممەت ئىمىن ھەز- رەتنىڭ ئىنىسى ، سابىت داموللا بولسا ، خوتەن ھۆكۈمىتى ئىسلامىيەنىڭ باش مۇشاۋىرى ھەمدە شەيخۇل ئىسلام . شول باشتىن خوتەنلىكلەرنى جىم ياتىدۇ دەپ خىيال ئەيلەمەك بەسى خاتادۇر .

— شۇنداق ، — دېدى تۆمۈر سىجاڭ بىپەرۋالىق بىلەن .

— سىجاڭ جانابلىرىغا يەنە بىر ئىشنى تەكرار ئاڭلايدۇرماقتى دوستلۇق قەرزىم دەپ بېلىدۇرمەنكى ، ئوسمان قىرغىزدىن قاتتىق ھەزەر ئەي- لىمەكلىك لازىمدۇر . دوستلىرىمىزنىڭ بىرى داخىل بولغان مەيخورلۇق سورۇنىدا ، ئۇ قىرغىز ئېھتىمال مەستلىكىدىن بولسەلەر كېرەك ، كۆڭلىدىكى بىر سىرى — ئەسرارنى ئاشكارىلاپ ، شۇنداق مۇدەھىش گەپلەرنى قىلىپتۇركى ، ئەلەھزەر ، ئەلەھزەر ...

— ھە نېمە دەپتۇ ئۇ ھاراقكەش يەنە ، — ئالدىراپ سورىدى تۆمۈر سىجاڭ قەددىنى رۇسلاپ .

— ئەلھەزەر ، ئەلھەزەر ، — دېدى شاپتۇل داموللا ، — ئۇنىڭ ناپاك ئاغزىدىن چىققان ناشايا سۆزلەرنى تەكرارلاپ ، كىراملىرىنىڭ مۇبارەك كۆ-گۈللىرىنى مالال قىلىشقا تىلىم بارمايدۇ سىجاڭ !

— قېنى ئېيتىۋېرىڭ ، نېمىدېگەن بولسا ، ئەينىنى ئېيتىڭ .

— خوش ، ئەدەبتىن ئەمىر ئەلا ، ئېيتسام ئېيتاي ، — دېدى ئۇ ، ئاندىن خۇددى بىراۋ ئاڭلاپ قالمىسۇن دېگەندەك قىلىپ ، ئاۋازىنى پەسەيتتى :

«ئۇ ھارامزادە شۇنداق دەپتۈركى ، تۆمۈر دېگەن تازىمۇ مەنسەپپەرەس ، دوست - دۈشمەننى پەرق ئېتەلمەيدىغان دۆت بىر نېمىكەن . بولمىسىز ، نەلەردىن كېلىپ قالغان چولاق زىخۇي دېگەن بىر نېمە سىزگە سىلىڭلىق مەنسپىنى بەردىم دېسە ، ئاغزى قۇلىقىغا يېتىپ ، ئىزا تارتماستىن ، قۇرۇق تامغىنى كوزا - كوزاڭ قىلىپ شەھەر ئايلاندۇرامدۇ ؟ ئۇنىڭ غازىلىقى قۇرۇسۇن ، كۇچادىن ئىسلام ئېچىپ كەلگەنلىكىنى دېمەيدىغان بولسام ، ئۇ سامان قورساقنى ...

— ھە ، نېمىشقا توختاپ قالسىز ؟ نېمە قىلماقچىكەن ئۇ مېنى ؟

— ئەستاغپۇرۇللا ، ئۇنىڭ قولىدىن ھەرنە يامانلىق كېلىدىغان ئوخشايدۇ ، ئەلھەزەر ، ئەلھەزەر !

— ھەي داموللا نېمە گەپ بولسا ، ھەممىنى ئېيتىۋەممەسىز ، تولا تىل - گىزنى چاپىنماي .

— ئەستاغپۇرۇللا ، ئەلھەزەر ، ئەلھەزەر ، ئۇ تېخى تۆمۈر دېگەن سامان قورساقنىڭ جېنى مېنىڭ ئالقىنىمدا ، لازىم تاپسام بىر كېچىدىلا دەپتۇ تېخى ! — بۇ گەپلىرىڭىز راستمۇ ؟ — دېدى تۆمۈر سىجاڭ ئورنىدىن سەك

رەپ تۇرۇپ .

— ئەزىرايى خۇدا ، بۇ گەپلىرىمنىڭ ھەممىسى راستتۇر . خاتىرە شىرىپلىرىدە بولسا كېرەككىم ، بۇ لۈكچەكنىڭ يامان نىيىتىنى ئىسپاتلايدىغان بەزى ئەخبارلارنى بۇندىن مۇقەددەممۇ جانابلىرىنىڭ سەمىگە بىر نەچچە بارە

سېلىپ ئۆتكەندىم . قەدىمكى دائىشمەنلەر «ھەر كىمكى كىچىككىنە دۈشمەننى زەمىپ ۋە ھەقىر سانسىسا ، ئازغىنا ئوتنى پەرۋاسىز تاشلاپ قويغانغا ئوخشاپ قالۇرلەر» دېگەن . ۋەھالەنكى ، ئوسمان قىرغىز يالغۇز ئەمەس ، ئۇنىڭ ئەتراپىدا ئۆز قىرغىزلىرىدىن باشقا ، بىرمۇنچە ئەنجانلىق قۇلاق كەستىلەرمۇ بار تېخى !

تۆمۈر سىجاڭ ئاچچىقىدىن بوزۇرۇپ كېتىپ ، چىشلىرىنى غۇچۇرلاتتى ۋە «مەن بۇ مۇتەھەم لۈكچەكنى بۈگۈنلا جەھەننەمگە ئۇزاتمايدىغان بولسام» دەپ ئىشىك تەرەپكە ماڭدى . شاپتۇل داموللا ئۆز ئەپسۇنىنىڭ بۇ ئادەمگە شۇنچە تېز تەسىر قىلغانلىقىنى كۆرۈپ ، ئىچ - ئىچىدىن سۆيۈنۈپ كەتتى . ئەمما ، ئۆز ھېسسىياتىنى دەرھال يوشۇرۇپ :

— سەۋر قىلىسىلا جانابلىرى ، ئاللاتائالا ئۆز كالامىدا ئىننەللاھۇمۇ . ئەسسابىرىن ، يەنى ، مەن سەبىر قىلغۇچىلار بىلەن بىللە دۇرەمەن دېگەن . بار مەسلىھەت ئىش قىلىشلىرىنى ئىلتىجا قىلىمەن ، — دەپ ئۇنى توستى .

— كىم بىلەن مەسلىھەت قىلىمەن ، كىم بىلەن ؟
— جانابلىرى ئۈچۈن چولاق زىخۇيدىن ياخشىراق مەسلىھەتچى بول .
جاس دەپ ئويلايمەن .

× × ×

شۇ ئاخشىمى تۆمۈر سىجاڭ ئۆزىنىڭ خاس ھۇجرىسىدا قاسقانلىق شەپكە كىيگەن ، ياغاچ يۈز ، چاشقان بۇرۇت بىر ئوفتېسېر بىلەن ئوسمان مەسىلىسى توغرىسىدا جىددىي پاراڭلىشىشقا باشلىدى . بۇ ئوفتېسېرنىڭ قولىدىن تاماكا چۈشمەيتتى . ئۈستەل ئۈستىدىكى ئونىنچى لامپا يورۇقىدا ئۇنىڭ سول قولىنىڭ باش بارمىقى يوقلۇقى ئاشكارا كۆرۈنۈپ تۇراتتى . بۇ ئادەم ئۇيغۇر تىلىدا يامان ئەمەس سۆزلەيتتى . بەزىلەرنىڭ ئېيتىشىچە ، ئۇ ئەسلىدە قاراشەھەردە تۇغۇلۇپ ئۆسكەن بىر قىمارۋاز بولۇپ ، تۆت ئوشۇق ، شىشخال ،

بەشلىك ئويناشقا بەك ئۈستىكەنمىش . بىر كۈنى ئوشۇقتا ئامىتى كەلمەي جىق ئۆتتۈرۈپ قويۇپتۇ . تىكىدىغان پۇلى قالمىغاندىن كېيىن ، يىقىلغان كۈرەشكە تويماس دېگەندەك ، «بىر قولىمنى تىكتىم ، ئون سەر كۈمۈش ، نوچى بولساڭ ئاتە ئوشۇقۇڭنى» دەپ ئۇششۇقلۇق قىلىپ تۇرۇۋاپتۇ . بىراق بۇ قېتىم ئۆتتۈرۈپ قويۇپتۇ . دە ، قىڭغىراق بىلەن سول قولىنىڭ باش بارمىقىنى چاڭاپ ئۆتقۇچىغا تاشلاپ بېرىپ ئۆيدىن چىقىپ كېتىپتۇ . شۇنىڭدىن باشلاپ ، ئۇنىڭ لەقىمى چولاق بولۇپ قالغانىكەن . قوزغىلاڭ يالقۇنى توقسۇن ، قاراشە . ھەر تەرەپلەرگە تۇتۇشۇپ ، راسا پاتىپاراقچىلىق بولۇۋاتقان كۈنلەردە بۇ چولاقنىڭ بىردىنلا ئامىتى كېلىپ قالىدۇ . ئۇ ماجۇڭىڭنىڭ شىنجاڭدىكى قارا كۆلەڭگىسى ماشىمىڭنىڭ قولىدىكى «ئىسلام ئېچىش» بايرىقى ئاستىدىن ئۆزىگە بىر كىشىلىك ئورۇن تېپىپ ، دەسلەپ ليەنجاڭ ، كېيىن يىڭجاڭ ئاتىلىپ قالىدۇ ۋە ئۇزۇن ئۆتمەي ماشىمىڭنىڭ بۇيرۇقى بويىچە ، ئۈچ يۈزدەك چېرىكى بىلەن ئاقسۇدىن تۆمۈر سىجاڭغا قوشۇلۇپ قەشقەرگە كېلىدۇ . ئەمدىلىكتە بولسا ، جىڭ شۇرىنىڭ قەشقەردىكى قالدۇق چېرىكلىرىنى ئۆزىگە قوشۇپ ئېلىش ھېسابىغا ئىككى مىڭدەك چېرىكنىڭ سەردارى بولۇپ ، چولاق زىخۇي ئاتىلىپ قالدى ۋە بۇ تەرەپلەردىكى قوزغىلاڭچىلارنىڭ كۆزىگە قادالغان مىخ بولۇپ ، خۇددى بىرەر جانىۋارنى ئوۋلاش قەستىدە چاتقاللىقتا ماراپ ياتقان يىرتقۇچتەك ، قەشقەر يېڭىشەھەر سېپىلىنىڭ ئىچىدە پۇرسەت كۈتۈپ ياتماقتا ئىدى . دەل شۇنداق پەيتتە ، تۆمۈر سىجاڭ ئۇنى ئۆز ھۇزۇرىغا چىللىدى .

چولاق زىخۇي سۆھبەتلىشىش ئۇسماننى يوقىتىشنىڭ ئاجايىپ ئەپلىك بىر چارىسىنى ئېيتتى ۋە سۆزىنىڭ ئاخىرىدا «بىر داڭگالدا ئىككى پاختەك سوقۇش دېگەن شۇ بولىدۇ» دەپ غەلىتە ھىجىيىپ قويدى .

تۆمۈر سىجاڭ تانىرىپ كەتتى . ئۇنىڭ كۆزلىرى يوغان ئېچىلىپ ، چولاق زىخۇيغا قادىلىپ قالدى .

— نېمە ، سىز قورقۇۋاتامدۇ ؟ قورقما ! — دەپ ئورنىدىن تۇردى چولاق زىخۇي . ئاندىن مەيدىسىگە مۇشتلاپ ، — مانا مەن بار ، مەن بار . مەن

سىزگە ياردەم قىلىدۇ ، — دېدى .
تۆمۈر سىجاڭ ھوشىنى يوقىتىپ قويغان كىشىدەك يەنىلا زۇۋان سۈر-
مەي جىم ئولتۇراتتى .

— سىز ماڭا ئىشەنمەيدۇ ، شۇنداقمۇ ؟
— ياق ، سىزگە ئىشىنىمەن ، سىز ماڭا دوست .
— سىز ئىشەنمەسە ، مەن «قۇرئان» تۇتۇپ بېرىدۇ .
— ياق ، ياق «قۇرئان» تۇتماڭ . مەن سىزگە چىن كۆڭلۈمدىن
ئىشىنىمەن . بولمىسا ، بۇ ئىشنى سىزگە مەسلىھەت سالامدىمەن ؟
— ئۇنداق بولسا ، شۇنداق بولسۇن .

× × ×

شۇ كۈنلەرنىڭ بىر ئەتىگىنىدە ، شاپتۇل داموللا «يۇمىلاق شەھەر»
دەپ ئاتىلىدىغان قورغاننىڭ دەرۋازىسى ئالدىدا توختاپ ، قاراۋۇللارغا ئۆزىنىڭ
ئوسمان لۈيجاڭ ① بىلەن كۆرۈشۈشكە كەلگەنلىكىنى ئېيتتى . قاراۋۇللارمۇ بۇ
كىشىنىڭ قەشقەردىكى مەشھۇر ئۆلىمالارنىڭ بىرى ئىكەنلىكىنى بىلگەچكە ،
ئۇلاردىن بىرى دەرھال ئىچكىرىگە يۈگۈردى .

ئوسمان شاپتۇل داموللىنى ئوچۇق چىراي قارشى ئالدى . سالام -
سائەتتىن كېيىن ، شاپتۇل داموللا خۇش تەبەسسۇم بىلەن مۇنداق دېدى :
— قەشقەرلىك دېگەن خەقنى قويسىلا پاشايم ② زادى ئاغزىنىڭ

سالاسى يوق خەلق ، سىلى پاشايىمنى تاۋى يوق بولۇپ قاپتۇ دەپ يۈرگىنىنى
قارمايدىغان ! مەنمۇ شۇ گەپلەرگە ئىشىنىپ ، يوقلاپ چىقاي دەپ كېلىۋىدىم ،
ئاللاغا شۈكۈر ، كەيپىلىرى چاغ ، چىرايلىرى گۈلگۈن تۇرۇپتۇ . سىلى
جانابلىرىنى ئۇشبۇ ھالەتتە كۆرگىنىم ئازىن ئەزىزى خۇدا ، بىناھايەت

① شۇ كۈنلەردە ئوسمان ئېلى ئۆزىنى لۈيجاڭ (بىرىگادا كوماندىرى) دەپ ئاتايتتى .
② قوزغىلاڭنىڭ دەسلەپكى كۈنلىرىدە بىر قىسىم كىشىلەر ئۇنى «ئوسمان پاشا» دەپمۇ
ئاتىغان .

خۇشالدۇرمەن. ئىلاھىم ئەل - يۇرتنىڭ بەختىگە ھەرئان، ھەر سائەت سەھتۇ - سالامەت بولغايلا ئامىن!

— رەھمەت داموللام! ياخشى مېھمان ئاش ئۈستىگە دەپ، مەن تېخى ناشتا قىلمىغانىدىم. قېنى مەرھەمەت، — دېدى ئوسمان، ئۇنى داستىخانغا تەكلىپ قىلىپ.

ھەقىقەتتە بولسا شاپتۇل داموللىنىڭ ئېيتقانلىرىدەك ئەمەس، ئوسماننىڭ كەيپى چۈشكۈن، چىرايى سولغۇن، ئاۋازىمۇ بىرئاز غەمكىن ئىدى. ئۇنىڭ ئاق سېرىق كەلگەن يۈزى بىلەن قىيىق كۆزلىرىدە قاتتىق ئىزتىراپ ئىپادىلىرى كۆرۈنۈپ تۇراتتى. سارغۇچ كەلگەن شالاڭ بۇرۇتى ئا- رىلاپ - ئارىلاپ تىترەپ كېتەتتى.

— خوش گەپ قىلغۇچ ئولتۇرسىلا داموللام، خەق ئىچىدە نېمە گەپلەر بار؟ — دېدى ئوسمان، ھازىرلا تونۇردىن سويۇپ ئېلىنغان گۆش ناننى سۇندۇرۇۋېتىپ.

— ھەي بۇ قەشقەرلىكنى، ئاغزىنىڭ سالاسى يوق دېدىمغۇ، شۇنداق پاشايىم. ئۇلارنىڭ دېمەيدىغان گېپى يوق. بەزىلەر جانابلىرىنى ناماز بامدادقا چىقمايدىغان بولۇپ قالدى، دېگەن گەپلەرنى تېپىپتۇ. مەنغۇ بۇ گەپلەرگە ئىشەنمەيمەن. ئەلھەزەر، ئەلھەزەر!

— ئۇلار راست ئېيتىپتۇ داموللام. تۇنىڭ قىسقىلىقىدا بەك كەچ يات- قاندىن كېيىن سەھەر قوپالمايدىكەن كىشى.

— يامان بوپتۇ جۇما! يەنە شۇ بەزمە - مەشرەپلەردە خېتىملار بىلەن بەنتدۇرمەن دېسە پاشايىم.

— شۇنداق، يالغان ئېيتالمەيمەن. بىراۋ مېنى تاغارغا سولاپ ئاغزىنى بوغۇپ قويغاندەك ئىچىم پۇشۇپ كەتتى. ئىچ پۇشۇقۇمنى چىقىراي دەپ، ھەر ئاخشىمى ... ئەستايغۇرۇللا، ئاللا كەچۈرمەيىكەن؟

— ئاللاتائالا بەندىلەرنىڭ ھەرنە گۇناھلىرىنى ئەپۇ قىلغۇچى غۇپۇ- رۇررەھىمدۇر، پاشايىم. خۇسۇسەن جانابىرىدەك غازىلارنىڭ گۇناھلىرىنى،

— دېدى شاپتۇل داموللا بىرقىسىم ياسالماق بىلەن ، — ئەگەر مېنى ھېلىمۇ ئۆزلىرىگە دوست سانسىلا ، قېنى بايان قىلسىلاچۇ ، زادى نېمە بائىستىن تولا ئىچىلىرى پۇشىدىغان بولۇپ قالدى ؟

— نېمە بائىستىن بولاتتى داموللام ، — دەپ گەپكە كىرىشتى ئوسمان سەل ئەسەبىيلىشىپ ، — قەشقەردە بولۇۋاتقان ئىشلاردىن خەۋىرى يوق كىشىدەك گەپ قىلدىلغۇ ؟

— مېنى مەنزۇر كۆرگەيلا پاشايىم . پېقىرلىرى پەرھىزكار ، تەقۋا كىشى بولغىنىم ئۈچۈن بۇ پانى دۇنيانىڭ كىرىدىكارلىرىغا ئانچە پەرۋا قىلىپ كەتمەيمەن .

— شۇنداق بولسۇنمۇ دەيلى ، تۆمۈر سىجاڭنىڭ سابىت داموللام بىلەن شامەنسۇرنى نەزەرىدە قىلىپ قويغىنىدىنمۇ خەۋەرلىرى يوقمۇ ؟

— خەۋىرىم بار پاشايىم ، بۇ بىناھايەت يامان ئىش بولدى ، ئەلھەزەر . ئەلھەزەر سابىت داموللام زور ئۆلىماڭى كەرمە ئىدى .

— ئۇنى ئاز دەپ ، تۆمۈر سىجاڭ چولاق زىخۇي دېگەن مەلۇننىڭ گېپىگە كىرىپ ، خوتەن ئىنقىلابچىلىرىنىڭ ئۈستىگە لەشكەر تارتتى . بۇنىمۇ ئاڭلىمىدىلمۇ ؟

— ئاڭلىدىم ، پاشايىم ئاڭلىدىم .
— قاچان ؟

— بىر ھەپتە بولدى . ئېھتىمالىم ئەلھەزەر - ئەلھەزەر . بۇ ئىش بەجايىكى ئوت بىلەن ئويناشماقلىق . شول بائىستىن پەقىرلىرىمۇ بىناھايەت خاۋاتىرلەندىم .

— خاۋاتىرلەنگەن بولسىلا ، ھەرقايسى ئۆلىمالىرىمىز ئۇ ھارۋىكەشكە نېمىشقا نەسىھەت قىلىشمايدىلا ؟

ئوسماننىڭ تۆمۈر سىجاڭنى «ھارۋىكەش» دەپ ئاتىغانلىقىنى ئۆز قۇ-لىقى بىلەن ئاڭلىغان شاپتۇل داموللا دەرھال ئوت ئۈستىگە ياغ چاپماقچى بولۇپ ، ئاغزى - ئاغزىغا تەگمەي سۆزلەپ كەتتى :

— ھەي پاشايىم ، ئۇنى ھارۋىكەش دەپ بىناھايەت توغرا ئېيتتىلا ، ھارۋىكەش دېگەن ھارۋىكەشكەن ، بۇ ھارۋىكەش قەشقەر دىيارىغا ئۇنىگەندىن بۇيان پېقىرلىرى جانابى روسۇل ئەكرەم مۇھەممەت ئەلەيھىسسالامنىڭ سۈننەتلىرىنى بەجا كەلتۈرۈپ ، كۆپ ئەمىر - مەرۇپ قىلدىم . ياخشى مەسلىھەتلەر بەرمەكنى دەرىخ تۇتىدىم . ئەمما لېكىن ، ئۇ توقسۇنلۇق ھارۋىكەش نەسىھەت ئاڭلار ئەمەس . شول ۋەجىدىن خېلىدىن بۇيان ، ئۇ ناداننىڭ ئالدىدا سۈكۈت قىلماقنى راۋا كۆرمەكتىمەن . زىراكى ئۇلۇغلاردىن بىرى «نادان كىشىگە نىسبەتەن سۈكۈتتىن ياخشى ئىش يوق ، ئەگەر ئۇ نەسىھەتنىڭ قەدرىنى بىلسە ، نادان بولماس ئىدى» دېگەن . ئەلھەزەر - ئەلھەزەر !

ئوسمان تېخىمۇ ئەسەبىيلىشىپ ، قاينىغىلى باشلىدى :

— راستىمىنى ئېيتسام ، بۇ ھارۋىكەش يىزنىڭ ئىنقىلابىمىزغا بىر بالا بولدى . ئۇنىڭ كاساپىتىدىن ئەمدى مۇسۇلمان مۇسۇلمان بىلەن ، يەنى قەشقەرلىك خوتەنلىك بىلەن ياقىلىشىپ ، قان تۆكۈشىدۇ . چولاق زىخۇيغا ئوخشاش دۈشمەنلىرىمىزنىڭ ئوشۇق ئالچۇ قوپىدۇ . ئۇنىڭ دۆتلۈكىنى دېمەيدىغان تېخى ، مېنىمۇ شۇ سوقۇشقا بارسەن دەپ قىستاۋاتىدۇ . ئۇنىڭ نىيىتىنى مەن بىلمەيمەن ! ئۇ مېنى شۇ سوقۇشتا خوتەنلىكنىڭ چومىقىدا ئۆلسۇن دېمەكچى ياكى جەڭ مەيدانىدا گەژگەمدىن ئېتىپ ، مېنى ئۇ دۇنياغا يولغا سالماقچى . مۇبادا مەن بارمىسام ، بۇيرۇققا بويسۇنماي قېلىدى دېگەن گۇناھنى ئارتىپ ، ماڭا ئاشكارا تىغ سالماقچى . ئۇنىڭ ئالدام خالىتىسىغا چۈشىدىغان ئوسمان تېخى ئانىسىنىڭ قارىندىن يەرگە چۈشمىدى .

— ئەلھەزەر ، ئەلھەزەر . مۇنداق ئىشلار بار دېسە تېخى پاشايىم . پېقىرلىرى پەرھىزكار ئادەم بولغىنىم ئۈچۈن ، سىياسەتنىڭ بۇ يەڭلىغ نازۇك تەرەپلىرى مېنىڭ پىكىر - مۇلاھىزەمگە كىرمەپتۇ . ئەمما لېكىن ، ئۇ توقسۇنلۇق ھارۋىكەشنىڭ كۆڭلىدە جانابلىرىغا خۇسۇمەت بارلىقى پېقىرلىرىمۇ بەزمەن - بەزمەن ئايدان بولۇپ قالدۇر ئىدى .

— مەسىلەن ؟ — سورىدى ئوسمان تاقەتسىزلىنىپ .

— يەنى مەسلەن ، ئۇ ھارۋىكەش مېنىڭ ئالدىدا جانابلىرىنىڭ ئىسىم شەرىپلىرىنى ئاتاشقىمۇ ئاغزى بارماي «ھېلىقى قىرغىز» دەپ بىرنەچچە بارە ھاقارەت قىلدى .

— قىرغىز بولسام نېمە بوپتۇ ، مەن قىرغىز بولغانلىقىم بىلەن ماختىنىدەمەن . ھۇ ئاناڭنى ...

— ئۇ تېخى جانابلىرىنى ، ئەستاغپۇرۇللا ، مۇبارەك خاتىرىلىرىنى خىرە قىلىشقا تىلىم بارمايدۇ .

— ئېيتىۋەرسىلە ، تىل دېگەن سۆزلەشكە ، قۇلاق ئاڭلاشقا يارىتىلغان . ئاڭلاپ قالغاننىڭ يامىنى يوق .

— خەير ، ئەدەبتىن ئەمىر ئەلا ، ئېيتسام ئېيتاي ، پاشايىم ! ئۇ ھارۋىكەش سىلنى ھاراقكەش ، لۈكچەك ، خوتۇنباز دەيدىكەن تېخى !

— راست دەپتۇ . مەن ھاراقكەش ، لۈكچەك ، خوتۇنباز ، لېكىن مەن ئۇنىڭغا ئوخشاش دوست - دۈشمەننى ئايرىماي ، چولاق زىخۇينىڭ دېيىغا ئۇسسۇل ئوينىيدىغان قاپاقباش ئەمەس ، قورقۇنچاق ئەمەس . مەن ئۇنىڭغا ئوخشاش ئۆز سەپداشلىرىمىزنىڭ قېنىنى تۆكۈشكە لەشكەر ئەۋەتمىدىم . ئىتتىپاقسىزلىق ئۇرۇقىنى چېچىپ ، دۈشمەننىڭ تۈگىمىگە سۇ قويىمىدىم . قايسىمىزنىڭ گۇناھى ئېغىرلىقىنى خۇدايىم ئۆزى بىلىدۇ . ھۇ ئاناڭنى ...

ئىشك ئارقىسىدىن مۇھاپىزەتچىنىڭ ئاۋازى ئاڭلاندى :

— رۇخسەتمۇ ؟

— كىرئەر !

مۇھاپىزەتچى يوغانلىقى ئۈچ ئايلىق بوۋاقچىلىق كېلىدىغان بىر قورچاقنى ئوسماننىڭ ئالدىغا قويدى . قورچاقنىڭ بېشىغا ئالاھىدە تىكىلگەن كىچىككىنە قىرغىزچە قالپاق ، ئۇچىسىغا قىزىل چەكمەن تون كىيىدۈرۈلۈپ ، بېلىگە تاسما كەمەر باغلانغان . كۆرۈنۈپ تۇرۇپتۇكى ، بۇ - قىز - ئاياللار قولى بىلەن مۇنداقلا تىكىپ قويۇلغان لاتا قورچاق بولماي ، بەلكى مەخسۇس ھۈنەرۋەننىڭ قولىدىن چىققان سەنئەت بۇيۇمى ئىدى . ھەممىدىن ئەجەبلىنەر -

لىك يېرى شۇكى ، قورچاقنىڭ كۆكرىكىدە كىچىككىنە يېڭىسار پىچىقى سانجىقلىق تۇراتتى .

— بۇ نېمە گەپ ؟ — سورىدى ئوسمان ھەيران بولۇپ .
مۇھاپىزەتچى بۇ قورچاقنى كېچىلىك قاراۋۇللۇقتا تۇرغان يىگىتلەرنىڭ تاڭ ئاتقان چاغدا سېپىل ئۈستىدىن تېپىۋالغانلىقىنى ئېيتتى ۋە « كىمدۇر بىرسى سىرتتىن تاشلىغان بولۇشى مۇمكىن » دەپ قوشۇمچە قىلدى . ئوسمان قورچاقنى قولغا ئېلىپ ، بىر قۇر قاراپ چىقتى - دە ، قاقاقلاپ كۈلۈپ كەتتى ۋە نېمە دېيىشنى بىلمەي ھەيران بولۇپ ئولتۇرغان سۆھبەتدېشىغا :
— مانا ، تەقسىر ! كۆرۈۋاتامسىز ؟ — دېدى .

— ئەلھەزەر ، ئەلھەزەر ، بۇ زادى نېمە گەپ ؟ مەن زىنھار چۈشەنمىدىم ، — دېدى شاپتۇل داموللا ، ئاندىن ئالدىراش دۇئا ياندۇرۇپ :
— خوش پاشايىم ، ماڭا ئىجازەت ، — دەپ ئورنىدىن تۇردى .

2

قەشقەر كۈنئەھەردىن ئىككى مەنزىل غەربكە جايلاشقان لەنگەر دېگەن كىچىككىنە يۇرتتا تاڭ سەھەردىن باشلاپ قاتتىق ئەنسىزچىلىك بولماقتا ئىدى . قىرغىزچە قالپاق كىيگەن بىر توپ قوراللىق ئاتلىقلار يۇرتنىڭ چېتىدە گىرەك جايلاشقان ھەربىي گازارىمنى ئوڭتەي - توڭتەي قىلىۋەتتى . كېچىچە ئەپيۇن چېكىش ، قىمار ئويناش بىلەن تاڭغا ئۇلاشقان چېرىكلەر بىر پاي ئوق ئېتىشقىمۇ ئۈلگۈرمەي ھېچقانداق قارشىلىقسىز تەسلىم بولدى . ئاتلىقلارنىڭ بىر قىسمى گازارىمدىكى قورال - ياراغ ، ئوق - دورا ، يەم - بوغۇز ۋە زاپاس ئاتلىقنىڭ ھەممىسىنى ئولجىغا چۈشكەن ئات - ئۇلاغلارغا ئارتىپ ، غەرب تە - رەپكە ئىلگىرىلەپ كەتتى ؛ بىر قىسمى ئۆيۈم ئۆي يۈرۈپ ، يەنە ئاتلىق ، يەم - بوغۇز يىغىشقا ، قارشىلىق كۆرسەتكەن دېھقانلارنى قامچىلاشقا باشلىدى .

— ھەي يىگىت ماڭا قارا، ئۆزۈڭمۇ مۇسۇلمان كۆرۈنسەن. مۇسۇلمان مۇسۇلماننى بۇلاڭ. تالاڭ قىلسا بولامدۇ؟ سىلەر زادى كىمنىڭ ئادىمى؟ يا- مۇل چېبرىكلرىنىڭ جەبىر- زۇلمى ئازلىق قىلغاندەك، سىلەرمۇ بىزگە زۇلۇم سالغىلى تۇردۇڭلىغۇ! — دېدى بىر بوۋاي، قالپاقلىق يىگىتنىڭ قولىدىكى تاغارغا ئېسىلىپ، — بۇ تاغاردىكى قوناق بىزنىڭ كېلەر يىللىق ئۇرۇقلۇقىمىز. بۇنى سەن ئېلىپ كەتسەڭ بىز قانداق قىلىمىز؟

— رەھىم قىلىسلا غوجام بالام، رەھىم قىلىسلا، — يالۋۇرۇشقا باشلىدى ئاق چاپلىق موماي، — سىلى بۇنى ئېلىپ كەتسە بىز ئالتە جان ئادەم ئاچ قالىمىز جۇمۇسلا، بىزگە ئىچىلىرى ئاغرىسۇن!

— ئاچ قالامسىلەر، توق قالامسىلەر، مېنىڭ كارىم يوق. بىز ئوسمان پاشانىڭ يىگىتلىرى. بىزنى تۆمۈر سىجاڭ شەھەردە تۇرغىلى قويىمىدى. بىز ئاققا چىقىپ كېتىمىز. تاغدا ئاشلىق بولمىسا، ئاچتىن ئۆلىمىزمۇ؟ قويۇۋەت دەيمەن، ھوي قېرى! بولمىسا بېشىڭغا سالىمەن.

— ئىنىساب قىل بالام، ئوسمان پاشا پۇقرانى كاپىرلارنىڭ زۇلمىدىن قۇتقۇزىمەن دەپ ئىسلام ئاچقان ئەمەسمۇ؟ ئەمدى سىلەر بىز پۇقرالارنى مۇنداق قىلساڭلا خۇدا راۋا كۆرەمدۇ؟ — دېدى بوۋاي ئۇنىڭ ئالدىنى تو- سۇپ.

— راۋا كۆرەمدۇ يوقمۇ، بۇنى خۇدانىڭ ئۆزىدىن سورا! يولنى توسماي ئۆت بۇ ياققا! بولمىسا...

بوۋاي بىلەن موماي يەنە تاغارغا ئېسىلدى. قالپاقلىق يىگىت بوۋاينى ئىتتىرىۋەتتى. بوۋاي يىقىلدى.

باياتىن بېرى خوتۇن - بالىلارنىڭ نالە - زارلىرى ئاڭلىنىپ تۇرغان ئۆيىدىن يىرتىق ماتا كۆڭلەك كىيگەن، پالاڭئايغ تەمبەل بىر يىگىت ئېتىلىپ چىقىپ، «ھۇ، بۇلاڭچى قانخور» دېگەن پېتى قالپاقلىقنىڭ قولىدىن تاغارنى يۇلۇپ ئالدى. قالپاقلىق قامچا كۆتۈردى. يىگىت ئۇنىڭ قامچىسىنى تارتىۋېلىپ، نېرى چۆرۈۋەتتى. قالپاقلىق ئاغزىنى بۇزۇپ، قىلىچىنى سۇغاردى.

يىگىتمۇ بوش كەلمەي ، كەتمەن سېپىنى قولغا ئالدى . دەھشەتلىك ئېلىشىش باشلاندى . بىراق ، قىلىچ دېگەن قىلىچ - دە ! يىگىتنىڭ يىرتىق ماتا كۆڭلىكى قانغا بۇيىلىپ كەتتى . ئۇنىڭ ئوڭ قولى جەينىكىدىن ئۇزۇپ تاشلانغانىدى . خوتۇن - بالىلارنىڭ دادۇ - پەريادلىرى يەر - زېمىننى لەرزىگە كەلتۈرۈۋەتتى ، بوۋاي ئاستا ئورنىدىن تۇرۇپ ، تىترەپ تۇرغان ئورۇق قوللىرىنى ئېگىز كۆتۈرۈپ كۆككە باقتى :

— ئاھ خۇدا . بۇ قانداق زامان ، كۆرۈۋاتامسەن بۇنى ؟!

3

تۆمۈر سىجاڭ ئوسماننىڭ قاچقانلىقىنى ئاڭلاپ ، ئۇنى تۇتۇپ كېلىشكە دەرھال قوشۇن ئەۋەتتى . بىراق ، ئالتە يۈز كىشىدىن تەركىب تاپقان بۇ ئاتلىق قوشۇن ئوسمان بىلەن كۈچ ئېلىشالماي ، مىڭيول دېگەن يەردىن لەنگەرگە قايتىپ كەلدى . تۆمۈر سىجاڭ ئەھۋالدىن خەۋەر تاپقاچ ، چولاق زىخۇيدىن ياردەم سورىدى . چولاق زىخۇي شۇ كېچىسىلا بىر تۈەن ئاتلىق چېرىك ئەۋەتىشكە ۋەدە بېرىپ ، «سىز قورقما ، ئۇ لۈكچەكنى مەن تىرىك تۇتىدۇ» دېدى ، ئەتىسى تۆمۈر سىجاڭ كىچىك يۈك ماشىنىسى بىلەن لەنگەرگە كەلدى . بىراق ، چولاق زىخۇي ۋەدە قىلغان بىر تۈەن چېرىكنىڭ قارىسىمۇ كۆرۈنمەيتتى . تۆمۈر سىجاڭ ئاچچىقىدىن يەر تېپىپ «ھوي ئالدامچى خۇنپەر ، بۆكۈمگە جىگدە سالماقچىمۇ سەن ؟» دېدى - دە ، دەرھال شەھەر تەرەپكە قايتتى .

ماشىنا چاڭ - توزان توزدۇرۇپ ، سەمەن يېزىسىدىكى توغراقلىق مازارغا يېقىنلاشقاندا ، كابىنىكىدا چايقىلىپ ئولتۇرغان تۆمۈر سىجاڭ ۋاقتىنى بىلگۈسى كېلىپ ، قويۇن يانچۇقىدىن ئالتۇن زەنجىرلىك سائىتىنى چىقاردى . ياز قۇياشى پاتاي دەپ تۇرغىنىغا قارىماي ، سائەتنىڭ قىسقا يىگىنىسى ئۇلار

لەنگەردىن قوزغالغان چاغدىكى «Ⅲ» رەقىمى ئۈستىدە توختاپ قالغانىدى ،
ئەتىگەن بامداتتىن يېنىپلا بۇراپ قويغاندىمغۇ بۇنى» دەپ غۇدۇڭشىدى ئۇ ،
سائەتنى بۇرۇسماقچى بولۇپ . بىراق قولنى تەگكۈزە . تەگكۈزمەيلا پۇرۇنا
ئۈزۈلۈپ كەتتى . «قىزىق ئىش ، يېپيېڭى سائەتمۇ شۇنداق ئاسان بۇزۇلامدۇ»
دەپ غۇدۇڭشىدى ئۇ ، سائەتنى يانچۇقىغا سېلىۋېتىپ .

شۇ ئارىدا ، ئالدى تەرەپتە بىر توپ ئاتلىق قوشۇن كۆرۈندى . بۇ ،
چولاق زىخۇينىڭ ياردەمگە ئەۋەتكەن چېرىكلىرى بولۇپ ، ئۇلارنى كاڭ مازا
دېگەن تۈەنجاڭ باشلاپ كېلىۋاتاتتى . كاڭ مازا ماشىنىنى كۆرۈش بىلەن چېر-
ىكلىرىگە ئاتتىن چۈشۈپ ، يولنىڭ ئىككى قاسنىقىدا تىزىلىپ تۇرۇشقا
بۇيرۇق بەردى . تۆمۈر سىجاڭ ئالتە مۇھاپىزەتچىسى بىلەن ماشىنىدىن چۈش-
كەن ھامان كاڭ مازا يۈگۈرۈپ كېلىپ ، ھەربىيچە سالام بەردى . تۆمۈر
سىجاڭ ئۇنى كېچىككەنلىكتە ئەيىبلەپ بىر ئاز كايغاندىن كېيىن :

— قېنى ، دەرھال ئاتلىنىڭلار ، — دەپ ئارقىغا بۇرۇلدى . شۇ ھامان
كاڭ مازىنىڭ مۇھاپىزەتچىسى قولىدىكى ماۋزىرنىڭ تەپكىسىنى بېسىۋەتتى .
ئارقا - ئارقىدىن ئېتىلغان ئون تال ئوق بىلەن تۆمۈر ۋە ئۇنىڭ مۇھاپىزەتچى-
لىرى قانغا مىلىنىپ ، ماشىنا يېنىدا يېتىپ قالدى . ئىككى چېرىك ئوقتەك
ئېتىلىپ كېلىپ ، تۆمۈرنىڭ بېشىنى كېسىۋالدى . كاڭ مازا ئۇنىڭ يېنىنى
ئاختۇرۇپ ، قانغا مىلىنىپ كەتكەن ئون دانە تىللا بىلەن ھېلىقى ئانتۇن
زەنجىرلىك سائەتنى يانچۇقىغا سالدى . بىر نەچچە چېرىك تۆمۈرنىڭ مۇھاپىزە-
تچىلىرىنىڭ قوراللىرىنى يىغىشتۇرۇپ ماشىنىغا چىقتى . كاڭ مازا كابىنىكىغا
چىقىپ ، كەلگەن يولى بىلەن شەھەر تەرەپكە ھەيدەشنى بۇيرۇدى . قالغان
چېرىكلەرمۇ ماشىنىنىڭ ئارقىسىدىن ئاتلىرىنى پورۇتۇپ شەھەرگە قايتتى .

گۈگۈم چۈشكەندە جەسەتلەر ئارىسىدىن قانغا مىلەنگەن بىر ئادەم
دەلدەڭشىپ چىقىپ ، ئىككى قولى بىلەن قورسىقىنى تۇتقان پېتى قويۇق دە-
رەخزارلىققا كىرىپ كۆزدىن غايىب بولدى .

بۇ ، 1933 - يىل 8 - ئاينىڭ 3 - كۈنى بولغان ۋەقە ئىدى .

ئەتىسى چاشكا ۋاقتى بىلەن بىر توپ چېرىك تۆمۈرنىڭ بېشىنى نەيزىگە سانجىپ، سازايى قىلىشقا كۈچىغا ئېلىپ چىقتى. ئۇنىڭ ئوچۇق قالغان يوغان كۆك كۆزلىرى ئاۋغۇست ئېيىنىڭ كۈچلۈك كۈن نۇرىدا خۇددى بېلىقنىڭ كۆزلىرىدەك پارقىراپ تۇراتتى. بۇ كۆزلىرىدە ئاللىقانداق بىر تۇمانلىق ئۈمىد، ئاچچىق ھەسرەت، قاتتىق نادامەت ۋە غەزەپ ئىزلىرى قېتىپ قالغاندەك كۆرۈنەتتى. ئۇنىڭ سىم ساقىلىغا يېپىشىپ قالغان قان پارچىلىرى خۇددى قېتىشىپ قالغان جىگەر پارچىسىدەك كۆڭۈلگە دەھشەت سالاتتى. چېرىكلەردىن ئىككى قەدەم ئالدىن جاڭ سوقۇپ، بىر نېمىلەر دەپ تۈۋلاپ كېتىۋاتقان جاكارچىنىڭ ئاۋازى تېخىمۇ ۋەھىملىك ئاڭلىناتتى. بازارلىق ئۈچۈن كوچا - كويلارغا چىقىپ قالغان كىشىلەر ئىش - كۈشلىرىنى تېزىرەك تۈگىتىپ كېتىشكە ئالدىرايتتى. ئەتىگەن دۈكان ئاچقان سودىگەر ۋە تىجارەتچىلەرمۇ، دۇكانلىرىنى تاقاپ، ئۆيلىرىگە يۈگۈرۈشەتتى. قېرىلار ياقا تۇتۇپ «توۋا، توۋا» دېيىشسە، بالىلىق ئاياللار رومىلىنىڭ ئۇچى بىلەن قۇچاقتىكى بالىلىرىنىڭ كۆزىنى يېپىشقا ئالدىرايتتى. بەزى بىكارچى لايغەزەل يىگىتلەر بىلەن ئۇششاق بالىلار بولسا، تاماشا كۆرۈشكە قىزىقىپ، چېرىكلەرنىڭ ئارقىسىدىن يۈگۈرۈشەتتى. بېشىدىكى تەۋەگنى ئىككى قولى بىلەن تۇتۇپ ئالدىراش كېتىۋاتقان ناۋاي بالىلارغا سوقۇلۇپ كەتتى، قىزىرىپ پىشقان گىردە نانلار دومىلىنىپ بېرىپ، ئادەملەرنىڭ ئاياغ ئاستىدا قالدى.

ئەللىك ياشلار چامىسىدىكى سەللىلىك كىشى بىلەن ئوتتۇز ياشلاردىكى شىلەپىلىك كىشى جانان كۈچىسىدا ئالدىراش كېتىۋېتىپ، ھەدەپ گەپ تالشاتتى:

— قىزىق گەپ قىلىدىكەنلا بايۋەچچە، بۇ تاسادىپىي ھال ئەمەس، — دېدى سەللىلىك كىشى، — شۇنى بىلمەكلىرى لازىمدۇركى، ئامەت دېگەن نېمە بۇلۇتنىڭ سايىسىگە ئوخشايدۇ. بىر شامال بىلەن نېرى كېتىدۇ، بولمىسا تۆمۈر سىجاڭدەك پۈتكۈل قەشقەرنى سۈرىغان سەركەردىنىڭ كاللىسى بىر كېچىدىلا نەيزىگە سانجىلىپ قالارمىدى!

— بوغسۇ تەقسىر! — ئېتىراز بىلدۈردى شىلەپىلىك ئادەم، — گەپ ئامەتتىكى ئۆزىدە ئەمەس، قولغا كەلگەن ئامەتنى تۇتۇپ تۇرۇشنى بىلىش - بىلىمەسلىكتە. تۆمۈر سىجاڭ غاپىل بولمىغان بولسا...

— ياق، بۇنىڭ ھەممىسى تەقدىرنىڭ ئىشى. ئىزاجائەلقەدەر، ئائىماتۇل بەسسەر، يەنى تەقدىر قازا قادىلىپ كەلگەندە، كۆرەر كۆزۈمۈ كۆرۈمەس بولۇپ قالىدۇ، دېمەكتۇر.

— ياق، ياق! بۇ تەقدىرنىڭ ئىشى ئەمەس، تەقدىردە نېمە گۇناھ، بىزنىڭ چوڭلىرىمىز تۆر تاللىشىپ، بىر - بىرىگە ئورا كولاشمىغان بولسا، مۇنداق بولماس ئىدى. بۇنى قانداقسىغا تەقدىرنىڭ ئىشى دېگىلى بولىدۇ تەقدىر! سىر!

— ھەي بايۇمەچچە، سىلى ئۆزلىرى جېددت ① ئەينىدىلەر بىلەن باردى. كەلدى قىلىپ يۈرۈپ، يېرىم جېددت بولۇپ قايتىلا جۇمۇسلا! شۇ ئارىدا ئالدى تەرەپتىن ھېلىقى چېرىكلەرنىڭ قارىسى كۆرۈنۈپ قالدى. سۆھبەتداشلار ئالدىراش خەيرلىشىپ، ئۆز ئۆيلىرىگە كىرىشىپ كەتتى.

كەچقۇرۇن سازايىچىلار ئۆز ئۆيلىرىغا قايتىپ كېتىۋاتقاندا، يان كوچىدىن بىر توپ ئاتلىقلار پويۇرۇلۇپ كېلىپ، ئۇلارنى قىرىپ چېپىشقا باشلىدى. بىردەملىك ئېلىشىشتىن كېيىن، چېرىكلەر بىرقانچە ئۆلۈكنى قالدۇرۇپ قاچتى، ئاتلىقلار تۆمۈر سىجاڭنىڭ توپىغا بۇلغىنىپ ياتقان بېشىنى ئېلىپ كۆزدىن غايىب بولۇشتى. شۇ سائەتتىن باشلاپ، چولاق زىخۇينىڭ چېرىكلىرى بىلەن تۆمۈر سىجاڭنىڭ شەھەردىكى بىر قىسىم يىگىتلىرى ئارىسىدا كوچا ئۇرۇشى باشلىنىپ كەتتى. كېچە - كۈندۈز تاراسلاپ ئېتىلىۋاتقان ئوقلار ۋە ئۆكۈلۈۋاتقان قانلار بەدىلىگە بۇ قەدىمكى شەھەر گاھ ئۇ تەرەپنىڭ، گاھ بۇ تەرەپنىڭ قولغا ئۆتۈپ تۇراتتى. ئۈچىنچى كۈنى كەچقۇرۇن ئوسمان

① ئوتتۇرا ئاسىيا مۇسۇلمانلىرى ئارىسىدا، 19 - ئەسىر ئاخىرلىرى پەيدا بولغان «ئىسلاھاتچىلىق» بەنى يېڭىلىق تەرەپدارلىرى جېددت دەپ ئاتىلاتتى.

پۈتۈن قوشۇنى بىلەن شەھەرگە باستۇرۇپ كىرىپ ، جەڭنى تۈگەتتى ۋە غالىپلارغا خاس تەنتەنە بىلەن بۇرۇنقى بارگاھى — يۇمىلاق شەھەرگە ئورۇنلاشتى .

— بىز مازىخۇينىڭ نامىدىن جانابىڭىزنى مۇبارەكلەپ كەلدۇق . مانا سىجاڭلىق تامغىسى ، — دېدى يۇنۇس بەگ ، — مازىخۇي سىز جانابىڭىز بىلەن سۈلھى تۈزۈپ ، تىنىچ ئۆتۈشنى خالايدۇ . قەشقەر دىيارىنىڭ دوتىيى بولۇش سۈپىتىم بىلەن مەنمۇ بۇ يۇرتتا تىنچلىقنىڭ قارار تېپىشىنى ئارزۇ قىلىمەن .

— تىنچلىق ؟ قىزىق گەپ ! تىنچلىقنى كىم بۇرۇۋاتىدۇ ؟ سىز ئۆزىڭىز يۇرتىنىڭ ئاتىسى تۇرۇپ ، نەچچە ۋاقىتتىن بۇيان قايىقلاردا قالىدىڭىز ؟ — دېدى ئوسمان بېلىدىكى كەمىرىنى تۈتۈپ تۇرۇپ .

— سەۋر قىلىسلا پاشاىم ، — دېدى شاپتۇل داموللا ، مۇلايىملىق بىلەن ، — دوتەي جانابلىرىمۇ ئىلاجىسىز قالدى . قورال كىمىنىڭ قولىدا بولسا ، ئۇنىڭ تىلى ئۇزۇن بولىدىكەن .

يۇنۇس بەگ يالۋۇرغان قىياپەتتە مۇنداق دېدى :

— داموللام توغرا ئېيتتى . مېنىڭ مەيلىمچە بولسا ...

— ھە ، بىلىمەن . سىزنىڭ مەيلىڭىزچە بولسا ، تۆمۈر سىجاڭنىڭ كالى

لىسىنىڭ ئورنىغا مېنىڭ كاللام كېسىلسە بولاتتى ، شۇنداقمۇ ؟

— نەئۇزۇبىللا ، پاشاىم . دوتەي جانابلىرىدا زىنھار ئۇنداق نىيەت

يوق ، — دېدى شاپتۇل داموللا ، يۇنۇس بەگنى ئاقلاشقا تىرىشىپ .

— بولدى ، بولدى گېپىڭلار راست بولسا ، ھېلىقى چولاققا ئېيتىڭلار ،

شەھەرنى دەرھال بوشاتسۇن . مېنىڭ قىلىچىمدىن ئامان قالغان چېرىكلىرىنى

باشلاپ ، يېڭى شەھەرگە چىقىپ كەتسۇن ، قالغان گەپنى كېيىن قىلىشىمىز .

بولمىسا قان تۆككىنىم تۆككەن .

شۇنىڭدىن كېيىن تۆمۈرنىڭ «سىجاڭلىقى» ئوسمانغا قالدى . ئۇ

بىرىنچى بولۇپ سابىت داموللا بىلەن شامەنسۇرنى نەزەر بەتلىكتىن بوشاتتى ؛

تۆمۈر سىجاڭنىڭ ھەرقايسى جايلاردىكى لۇيچاڭ ۋە تۈەنجاڭلىرىغا ، جۈملىدىن خوتەن قوزغىلاڭچىلىرىدىن قاتتىق زەربە يەپ ، ياركەنتكە چېكىنىپ ، شۇمىشىپ ياتقان ھاپىز لۇيچاڭ دېگەنگە «سەۋەنلىك تۆمۈر سىجاڭدىن ئۆتتى ، ئۆتكەنگە سالاۋات ، مەن ئاداۋەت ساقلىمايمەن . ھەممىمىز بىرلىشىپ يېڭىشەھەرنى ئازاد قىلايلى» دېگەن مەزمۇندا خەت يازدى . خوتەنگىمۇ شۇ مەزمۇندا مۇراجىئەتنامە ئەۋەتتى . سابىت داموللا نەزەربەنتلىكتىن قۇتۇلغاندىن كېيىن «شەرقىي تۈركىستان ئىسلام جۇمھۇرىيىتى» قۇرۇش نىيىتىدە ئۆزىنىڭ دەسلەپكى گەۋدىسى قىلىپ «شەرقىي تۈركىستان ئىستىقلال جەمئىيىتى» نى قۇرۇشقا كىرىشىپ كەتتى .

— مەن دېمىدىمۇ پاشايىم . سابىت داموللىدىن جانابلىرىغا ۋاپا كەلمەيدۇ دەپ ، مانا ئەمدى بۇ ئاتۇشلۇقنىڭ پۇت - قولىنى بوشىتىپ ئېلىپلا ، سىلنىڭ پەيلىرىگە چۈشكىنىنى قايلىسىلا ! مۇقەددەس كىتابلىرىمىزدا «كۈللى شەيئى ئەررۇجۇلەئەلئەسلىھە» ، يەنى «ھەممە شەيئىلەر ئەسلىگە قايتىدۇ» دېگەن ھېكمەتلىك كەلىمە بار . بۇ ئاتۇشلۇقمۇ ئۆز ئەسلىگە قايتتى ، ئەلەزەر ، ئەلەزەر ، — دېدى شاپتۇل داموللا ، مايلىق پېتىر مانتا ئۈستىدىن ئاچچىق دەملەنگەن چاينى ئىچىپ ئولتۇرۇپ .

— قانداقسىغا ئۆز ئەسلىگە قايتتى دەيدىلا داموللام ؟ — سورىدى ئوسمان . قولغا يەنە بىر مانتا ئېلىپ .

— ھەي پاشايىم ، جاھان تىنچ ئەمەس . بۇ ئاتۇشلۇقنىڭ خوتەنلىكلەر بىلەن تۇمشۇق ياللىشىپ ، «شەرقىي تۈركىستان ئىستىقلال جەمئىيىتى» دېگەن بىر نېمىنى تەسىس ئەتمەك ئۈچۈن شاپاشلاپ يۈرگىنى ، بۇ ئىشنى جانابلىرى بىلەن بارمەسلىھەت قىلماي ، مەلۇم جەھەتلەردە خۇپپانە ھەرىكەتتە بولۇۋاتقىنى ئۇنىڭ بەدنىيەتلىكى ئەمەسمۇ ؟ خوتەندىن ئەۋەتىلگەن ئالتۇن - كۈمۈشلەرنى مۇبارەك نەزەرلىرىدىن ئۆتكۈزمەيلا ، جانابلىرىنىڭ قول ئاستىلىرىدىكى سەردار ۋە نەۋكەرلەرگە تەقسىم قىلىپ بەرگەنلىكىنى دېمەمدىلا تېخى !

ئوسمان ئاغزىدىكى لوقمىنى چايناپ ئولتۇرۇپ ، خىيالغا كەتتى ۋە بىر پەستىن كېيىن كۆزلىرىنى چەكچەيتىپ ، ئەسەبىيلىك بىلەن ۋارقىراشقا باشلىدى :

— مەن زادى ئىلىكىم شورلۇق ئادەم . كىمگە ۋاپا قىلسام ، شۇنىڭدىن جاپا كۆرىمەن ، جاپا ! ئەمدى چۈشەندىم ، قول ئاستىمىدىكىلەرنىڭ ماڭا دوللا چىقىرىدىغان بولۇپ قالغانلىقى بىكار ئەمەس ئىكەن . دە ! ھوي سېتىلىملار ! مەن سابىت داموللىنى پەرىشتىدەك ئادەم دەپ يۈرۈپتىمەن ، ئۇمۇ بىر ئازازۇل ئىكەنغۇ ! ئالدىرىماي تۇرسۇن ، چۈجىنى كۈزدە سانايىمىز تېخى .

— شۇنداق ، شۇنداق ، پاشايىم . ھايۋاننىڭ ئالىسى تېشىدا ، ئادەمنىڭ ئالىسى ئىچىدە دېگەن تەمسىل بىكارغا چىقىمىغان . ئەلەزەر . ئەلەزەر ، — دېدى شاپتۇل داموللا ، كۆزلىرىدىكى مەمنۇنلۇق ئىپادىسىنى يوشۇرۇشقا تىرىد شىپ .

تىل بىلەن پىتتە . پاسات ، كەك . ئاداۋەت ئۇرۇقلىرىنى چېچىش ھۈنرىنىڭ بۇ قەدەر تېز ئۈنۈم بەرگەنلىكىگە شاپتۇل داموللىنىڭ ئۆزىمۇ بۇ-گۈن ھەيران قالدى .

4

شۇنداق كۈنلەرنىڭ بىرىدە موسۇلباي ئۆز ھەمراھلىرى بىلەن سودىگەر قىياپىتىدە قەشقەر شەھىرىگە كىرىپ ، ئۆستەڭ بويى مەھەللىسىدىكى پاختا ساراىغا چۈشتى . قاسىم ئەپەندى بىلەن يازىل دورغا بۇ تەرەپلەرگە كېلىپ باقمىغىنى ئۈچۈن ، ئۇلارنى ھېچكىم تونۇمايتتى . موسۇلباي يىگىتلىك چاغلىرىدا بۇ شەھەرلەرگە سودىگەرچىلىك بىلەن بىر قېتىم كېلىپ كەتكەن بولسىمۇ ، ئەمەلىيەتتە چاچ - ساقاللىرى چارلىشىپ كەتكەن بۇ كىشىنىمۇ ھېچكىم تونۇيالمايتتى . موسۇلباي دەرھال يۇنۇس بەگ بىلەن كۆرۈشۈپ ، ئۆزلىرىنىڭ كېلىش مەقسىتىنى تەپسىلىي بايان قىلغاچ :

— كونسۇل بىلەن تېزىرەك كۆرۈشتۈرۈڭ . ئەمما بىزنى ھېچكىم بىلىپ

قالىمىسۇن . بىز ئارام خۇدا ئىشىمىزنى تېزىرەك يۇتتۇرۇپ كېتەيلى ، — دېدى .
شۇنداقنىمۇ غەلىتە . غەلىتە ئادەملەر خۇددى ساقچى ئىگىلىرىدەك نېمە
ئىسدۇر تېپىمىسىقىلاپ ، ساراي ئەتراپىدا چۆرگىلەپ يۈرەتتى . ئەمما كۆزىگە
سالاپەتلىك كۆرۈنگەن بۇ ئادەملەرنىڭ ئۆزىدىن سوراڭقا يېتىنالماس ، خىز-
مەتكار كىيىمىدىكى روزى كارۋانىدىن ئۇلارنىڭ كىملىكى ، نەدىن ۋە نېمىشقا
كەلگەنلىكىنى ئاسنا سۇرۇشتۇرۇپ كۆرەتتى . روزى كارۋان بولسا ، ئاددىيلا
قىلىپ ، «ھەممىسى باي سودىگەرلەر ، كۈچىدىن كەلدى ، سودىگەر دېگەن
سودىدىن باشقا نېمە ئىش بىلەن كېلەتتى » دەپ قۇتۇلاتتى . بۇ گەپلەر تار-
قالغاندىن كېيىن ، سودا دەلاللىرى ئۇلارغا تېخىمۇ ئارام بەرمەيدىغان بولدى .
موسۇلباي بولسا ، بۇ دەلاللارنىڭ ھەممىسىنى «ماللىرىمىز ئارقىمىزدىن ھارۋىدا
كېلىۋاتىدۇ» دەپ قايتۇراتتى . سودا دەلاللىرى بىلەن بىر قاتاردا ، يۈزىگە
چۈمبەل تارتقان خوتۇنلارمۇ ئۇلارنىڭ ئارامىنى بۇزۇپ تۇراتتى .

— ماڭا قايلىسىلا غوجام ، — دەپ پىچىرىلدى بىر ئايال ، چۈمبەردى-
سىنى يېرىم قايرىپ ، — سىلى ئۆزلىرى دۆلەتمەن كىشى كۆرۈنىدىلا ، بۇ
ساراينىڭ قاراڭغۇ ھۇجرىسىدىن نازىنى خېنىملارنىڭ ئوقۇغۇزى ئەل مېھمانخا-
نىسى مىڭ ياخشى ئەمەسمۇ ؟ نىكاھ ئوقۇپ قويىدىغان موللاممۇ تەييار .
— تولا گەپ قىلىماي كۆرۈمدىن يوقىلىڭ ، — دېدى پازىل دورغا
ئۆپكىدەك ئېسىلىپ .

— ھە دورغام ، قەشقەردىن تۇغقان تېپىلىپ قالىدىمۇ نېمە ؟ قىچقىرىپ
كەلگەن بولسا ، يۈزىدىن قالمىسىلا ، — دەپ مەنلىك قىلىپ كۈلۈپ قويدى ،
بىر چەتتە قاراپ تۇرغان موسۇلباي .

— قوپىسىلا باي ، كونسۇل بىلەن پاتراق كۆرۈشۈشنىڭ چارىسىنى
قىلىسلا ! — دېدى پازىل دورغا كىچىك بالدەك خۇپلىنىپ .

— سەۋر قىلىسلا دورغام ، يۇنۇس بەگدىن خەۋەر كەلمىگۈچە كونسۇل
بىلەن قانداق كۆرۈشكىلى بولىدۇ ؟

ئۇلارنىڭ بەختىگە ئۈچىنچى كۈنى يۇنۇس بەگ كونسۇلدىن ئىجازەت بولغانلىقىنى خەۋەر قىلدى. كەچقۇرۇن موسۇلبايلارنى ئەللىك ياشلار چامىسىدىكى سېرىق ساقال بىر ئادەم سەمەن تەرەپكە باشلاپ ماڭدى.

شەھەرنىڭ كۈنپېتىش تەرىپىدىن باشلىنىدىغان سەمەن يولى ئىككى قاسنىقى خۇددى بوي تاللىشىپ ئۆسكەندەك بىر - بىرىدىن ئېگىز ۋە قاتار - قال - تار كەتكەن سۇۋادان تېرەكلىرى بىلەن ئاجايىپ گۈزەل كۆرۈنەتتى. شامالباغ تەرەپتىن كېلىۋاتقان مەيىن شامالدا لىڭشىپ نۇرغان سۇۋادان تېرەكلەر خۇددى ئۆسۈلغا چۈشكەن ئۇيغۇر قىزلىرىنىڭ مەجنۇنلاندەك ئەۋرىشىم بويلىرىنى ئەسلىتەتتى.

— ياھ. نېمىدىگەن ھاۋالىق يەر بۇ! — دەپ تاشلىدى پازىل دورغا، ئۆسمۈر بالىلاردەك كۈلۈپ، — نەچچە كۈندىن بۇيان، بازار ئىچىدە بوغۇلۇپ، تونۇرنىڭ ئىچىدە، ئولتۇرغاندەك تىنجىقىپ، كېتىۋىدىم. بىزگە ئوخشاش ناغدا ئۆسكەن كىشىلەرگە ئوچۇقچىلىق ياخشى. كۆڭلۈم ئېچىلىپلا قالدى.

— ھەي دورغام، بۇرناكۇن ھېلىقى دەللە چېلىنغان خېنىمنىڭ ئۆيىگە بارغان بولسىلا، كۆڭۈللىرى تېخىمۇ ئېچىلىپ قانۇر ئىدى، — دېدى موسۇلباي ئۇنىڭ چىشىغا تېگىپ.

— ھەي، باي، قەشقەرگە كېلىپ تىللىرى چىقىپ قالدىغۇ، ياشلىق چاغلىرى يادىلىرىغا يېتىۋاتامدۇ، نېمە؟ — دېدى پازىل دورغىمۇ بوش كەلمەي.

— قەشقەرگە كېلىپ، ھەر ئىككىلىرىنىڭ تىللىرى چىقىپ قالدى، — دېدى قاسىم ئەپەندى چاقچاققا ئارىلىشىپ، — قەشقەرنىڭ سۈيى ئەر كەك سۇ ئوخشايدۇ. بولمىسا...

شۇ ئارىدا، ئۇلارنى باشلاپ كېلىۋاتقان سېرىق ساقال كىشى «مانا - مانا كېلىپ قاپتۇق، غوجىلىرىم. ئاۋۇ كۆرۈنگەن يوغان دەرۋازا شۇ. ئەمەسە

مەن كەتتىم» دەپ گەپنىڭ بېلىگە تېپىۋەتتى .
دەرۋازا قىيا ئوچۇق تۇراتتى . موسۇلبايلار يېقىن كېلىش بىلەن بىر ئادەم چىقىپ ، گەپ - سۆز قىلماستىن ئۇلارنى ئىچكىرى باشلىدى . ئۇلارنىڭ كۆز ئالدىدا بۈك - باراقسان دەل - دەرەخلەر بىلەن قاپلانغان مەنزىرىلىك بىر باغ نامايان بولدى . ئوڭ قول تەرەپتىكى بوستان تېرەكلەر ئارىسىدا تاملىرى سىپىتا ئاقارتىلغان كۆتەملىك ئۆيلەر قەد كۆتۈرۈپ تۇراتتى . رۇس ئۇسلۇبىدا سېلىنغان بۇ ئۆيلەرنىڭ يوغان ئەينەكلىك دېرىزىلىرى بىلەن يېشىل قاڭغالتىر - لىق ئۆگزىلىرى كۆزگە ئالاھىدە تاشلىنىپ تۇراتتى . ھېلىقى ئادەم موسۇلبايلارنى قوش قاناتلىق ئۆينىڭ ئىشىكىدىن كىرگۈزۈپ قويۇپ ، ئۆزى سىرتتا قالدى .

× × ×

بىرەر سائەتلىك سۆھبەتتىن كېيىن ، كونسۇل :
— قورال سېتىپ بېرىش كىچىك ئىش ئەمەس . بۇنى يۇقىرىدىن سوراشقا توغرا كېلىدۇ ، كۈتۈپ تۇرۇڭلار ، — دېدى .
— نەچچە كۈن كۈتىدىكەنمىز ئەپەندىم ؟ سوراپ بېقىڭچۇ ، قەشقەر بەك قالايىمىقانىكەن ، بىز ئالدىرىمىساق بولمايدۇ ، — دېدى موسۇلباي .
تەرجىمانلىق قىلىۋاتقان قاسىم ئەپەندىگە جىددىي قاراپ .
كونسۇل ھەممە گەپنى ئاڭلاپ بولغاندىن كېيىن تاماكىسىغا سەرەڭگە چېقىۋېتىپ مۇنداق دېدى :

— ھەممىدىن خەۋەردارىمىز . قەشقەردىكى ۋەزىيەت ھەقىقەتەن مۇرەككەپلىشىپ كەتتى . سابىت داموللا تولغاق يەۋاتىدۇ ، ئاتالمىش «شەرقىي تۈركىستان ئىسلام جۇمھۇرىيىتى» ئوغۇل بولۇپ تۇغۇلامدۇ ياكى قىزمۇ ؟ بۇنى ھېچكىم بىلمەيدۇ ، — كونسۇل ئۆزىنىڭ گېپىدىن مەمنۇن بولغاندەك قاقاقلاپ كۈلۈپ تاشلاپ ، يەنە داۋام قىلدى ، — «شىمالدا بولسا ، باندەت ماجۇگىيىنىڭ

ئۈرۈمچىگە ھۇجۇم قوزغاش ، مۇبادا تەلىيى سەل ئوڭىدىن كېلىشكە كۆزى يەتسە ، جەنۇبقىمۇ دەرھال چاڭگال سېلىش ئېھتىمالىنى نەزەردىن ساقىت قىلغىلى بولمايدۇ . شۇنىڭ ئۈچۈن مەن ئىشنى ئىمكان قەدەر تېزلىتىمەن . بىزنىڭ تېلېگراف ئاپپاراتىمىز ياخشى ئىشلەيدۇ . سىلەرنى ئۇزۇن كۈتتۈرۈپ قويماسلىققا ۋەدە بېرىمەن .

× × ×

شەھەر سېپىلىنىڭ غەربىي شىمال تەرىپىگە جايلاشقان چىنىباغ دېگەن باغلىق ھويلىنىڭ يوغان دەرۋازىسى ئۈستىدىكى گۈمبەزسىمان پەشتاقنىڭ يېنىدا شىل كاھىشلىرى كەچكى شەپەق نۇرىدا كۆزنى چاقىتىپ تۇراتتى . باغ ئىچىدىكى گۈلزارلىقلار ، باراقسان رىدە دەرەخلىرى ، شەرق ئۇسلۇبىدا سېلىنغان پېشايۋانلىق ئۆيلەر بۇ ھويلىغا تېخىمۇ ھۆسن قوشاتتى .

بۇ ، ئەنگلىيە كۈرۈللۈقىنىڭ قەشقەردىكى كونسۇلخانىسى ئىدى . دائىم كۆزەينەك تاقاپ يۈرىدىغان ، تاقىرباش ، ئاق بۇرۇت كونسۇل قىرىق ياشلار چامىسىدىكى ئېگىز بويلۇق ، قاقىر بويۇن بېرىشى بىلەن گۈلزارلىقلار ئارىسىدا سەيلە قىلغاچ ، قانداقتۇر بىر مەسىلە ئۈستىدە قىزغىن پاراڭلاشماقتا ئىدى . ئۇلارنىڭ ھەر ئىككىسى يېنىك ئۆي كىيىمى بىلەن بولۇپ ، ئۆزىنى ناھايىتى ئەر كىن تۇتاتتى .

— دېمەك ، سىز قەشقەرگە دەل ۋاقتىدا كەلدىڭىز جانابى دوكتورسىمىت ، — دېدى كونسۇل ، — سىزگە ئوخشاش شەرقشۇناسقا بۇ يەردە ئىستىگەنلىرىڭىزنىڭ ھەممىسى تېپىلىدۇ . خۇسۇسەن ، سىزنىڭ پارىس ۋە تۈركىي تىلىنى ياخشى بىلىدىغانلىقىڭىز سىزگە كۆپ ئوڭايلىقلارنى ياردەملىگەن بېرىدۇ . ئەپسۇسكى ، رۇس تىلىنىمۇ تولۇق بىلگەن بولسىڭىز ، نۇر ئۈستىگە نۇر قوشۇلغان بولار ئىدى . خەير ...

— ئىزاھاتىڭىزنى دەرېخ تۇتمىغايسىز ، كونسۇل جانابلىرى ، — دېدى

دوكتورى سمىت ئىلتىجا بىلەن .

— دېمەكچىمەنكى ، قەشقەر ئاجايىپ سىرلىق شەھەر ، بۇ شەھەر بىز ئۈچۈن ئېيتقاندا ، رۇسلار بىلەن ھەممە جەھەتلەردە بىۋاسىتە رىقابەتلىشىدىغان ، ياق ، توغرىسى ، بىۋاسىتە ئېلىشىدىغان بىر جەڭگاھ ؛ يەنە مەلۇم مەنىدىن ئېيتقاندا ، بۇ شەھەرنى دۇنيانىڭ كىچىككىنە بىر سىياسىي مەركىزى دېسەككۇ بولىدۇ . مەسىلەن ، كەچۈرۈڭ ، دوكتور جانابلىرى ، ئېيىم ئۆزى بىز كېتىدىغان بولدى ، ئاخشام رۇسلارنىڭ ئۈرۈمچىدىكى باش كونسۇلغا بولدى . خان مەخپىي تېلېگرافنىڭ مەزمۇنى مەسىلەن چۈشەندۈرۈشكە يېتەرلىك پاكىت بولسا كېرەك دەپ ئويلايمەن . مۇبادا ، بىزنىڭ مەخپىي تېلېگرافى شىر فىرلىرىنى يېشىش تېخنىكىمىز تۆۋەن بولغان بولسا ، بۇ مۇھىم سىردىن مەھرۇم قالار كەنمىز . ئۆزىڭىزگە مەلۇمكى ، بىز ئۆزۈڭدىن بېرى رۇسلار بىلەن قەشقەرىيىنى تالىشىپ كەلمەكتىمىز . بۇ جەڭدە كىمنىڭ غەلىبە قىلىشى ھا . زىرچە مەلۇم ئەمەس . لېكىن بىزنىڭ غەلىبە قىلىشىمىزغا ئىشىنىمەن . دوكتور جانابلىرى ، شۇنداق ئەمەسمۇ ؟

— شۇنداق ، بۇ جەڭدە سىزگە ياردەمچى بولۇش شەرىپىگە مۇيەسسەر بولاليسام ، ئۆزۈمنى بەختلىك ھېسابلارى ئىدىم ، — دېدى سمىت كەمتەرلىك بىلەن بېشىنى ئېگىپ .

— كۆرۈپ تۇرۇپسىزكى ، — دېدى كونسۇل قوللىرىنى پى-ۋالاڭلىتىپ ، — رۇسلار خوجىنىيازنى قوللايدۇ . ھەتتا ، خوجىنىيازنىڭ بىر ئەلچىلەر ئۆمىكى ھازىر قەشقەردە . سابىت داموللىدىن بولسا ، بەك خەۋپسىرەيدۇ . بۇ ئەھۋال بىزنىڭ نېمە قىلىشىمىز لازىملىقىنىمۇ كۆرسىتىپ بېرىدۇ . مۇشۇنداق شارائىتتا سىزنىڭ تۈركىي ۋە پارىسىي تىللارغا كامىللىقىڭىزنىڭ قەشقەردە ئۆز كارامىتىنى تولۇق كۆرسىتىشىگە ئىشىنىمەن .

شۇ ئارىدا باغنىڭ شەرقىي - شىمال بۇرجىكىدىكى ياداڭلىقنىڭ دوقۇمۇشىغا سېلىنغان راۋاقتا كونسۇل خانىمىنىڭ ئاۋازى ئاڭلاندى :

— ھېرىمۇ قالغانىلەر، راۋاقتا چىقىپ قەھۋە ئىچكەچ پاراڭلاشاڭلار قانداق، جانابىلار؟

— رەھمەت خانىم، ياخشى تەكلىپ بەردىڭىز، — دېدى كونسۇل. ئاندىن دوكتور سىمىنى راۋاقتا تەكلىپ قىلىۋېتىپ، — بۇ راۋاقتا تۇرۇپ، شەھەرنىڭ كۆپ قىسمىنى، جۈملىدىن شەھەر ئەتراپىدىكى ئاجايىپ مەنزىرىلەرنى، مەسىلەن، مەشھۇر تۈمەن دەرياسىنى، شامالباغ، سەمەن، قورغان، نەزەرباغ دېگەن گۈزەل جايلارنىڭ مەنزىرىسىنى تاماشا قىلالايمىز. سۆھبىتىمىز تېخىمۇ كۆڭۈللۈك بولىدۇ، — دېدى.

× × ×

سوۋېت كونسۇلىنىڭ ۋەدىسى تۆت كۈندىن كېيىن ئەمەلگە ئاشتى. موسۇلبايلار قورال توغرىسىدىكى سودا كېلىشىمنىڭ بىر نۇسخىسىنى ئېلىپ، شۇ كېچىسىلا قەشقەر شەھىرىدىن چىقىپ كەتتى.

روزى كارۋان بىرنەچچە ئاي بۇرۇن ئۇششاقئالدىن ھاجىمنىڭ ئالدىغا خەۋەر ئېلىپ بارغاندا، «ئالتىن شەھەر تەۋەسىدە مېنىڭ تاپنىم تەگمىگەن يەر يوق» دەپ پۈتۈرۈۋاتتى. ئۇ ھەمراھلىرىنى كەلگەن يول بىلەن ئەمەس، ئۆزى بەش قولىدەك پىششىق بىلىدىغان يوللار بىلەن ئۇچتۇرپان تەرەپكە باشلاپ ماڭدى. ئۇلارنى تۇتۇش ئۈچۈن، شەھەر سىرتىدىكى يول ئېغىزلىرىدا كېچىلەپ ماراپ ياتقاز چولاق زىخۇي چېرىكلىرى بارمىقىنى چىشلەپ قالدى.

ئون بىرىنچى باب

يول، كۇچاغا

كۆزۈڭنى يۇم ،
كۆزىگە ئايلانسۇن كۆڭۈل .

— جالالىدىن رومى

1

موسۇلبايلاردىن خەۋەر كۈتۈپ ، ھەممەيلەننىڭ ئىچى تازا پۇشۇپ تۇرغان كۈنلەرنىڭ بىرىدە ، ماجۇڭنىڭ چېرىكلىرىنىڭ ئىستېھكامى تەرەپتىن بەش كىشى ئاتلىرىنى ئاستا يۈرۈتۈپ كېلىپ ، پىدائىيلارنىڭ باشى گىمىدىكى ئالدىنقى قاراۋۇللىرىغا يېقىن بىر يەردە توختاپ قېلىشتى . ئۇلاردىن بىرسى قولىدىكى ئاق بايراقنى تىنماي پۇلاڭلىتاتتى . قالغانلىرىنىڭ قولىدا ھېچقانداق قورال كۆرۈنمەيتتى . بايراق كۆتۈرگەن چېرىكنىڭ يېنىدىكى سەللىلىك ئاقساقال كىشى قوينىدىن قاتتىق مۇقاۋىلىق بىر كىتابنى چىقىرىپ ، پېشانىسىگە تەگكۈزدى ۋە ئۇنىڭ بارىچە توۋلاپ :

— ئەسەلامۇ ئەلەيكۇم غازىلار ، بىز گاسىلىڭ جانابلىرىدىن ئەلچى-لىككە كەلدۇق ، نىيىتىمىزنىڭ خالىسلىقىغا مۇشۇ قۇرئان كەرىم گۇۋاھ ، — دېدى .

— گاسىلىڭ خوجىنىياز ھاجىغا خەت يازدى . مەن شۇنى ئۆزىگە بېرىدۇ ، — دېدى ئاق بۆك كىيگەن سالاپەتلىك بىر خۇيزۇ كىشى ئاتتىن

چۈشۈپ ، ئاندىن بىر سېرىق لىپاپنى كۆرسىتىپ ، ئالدىغا قەدەم تاشلىدى .
 — توختا ئىزىڭدا ! ئالدىڭغا ئۆزۈم بارىمەن ، — ۋارقىردى مەنسۇر
 پەيىجاڭ ، قولىدىكى ماۋزىرنى بېلىگە قىستۇرۇۋېتىپ ، — ئەلچىگە ئۆلۈم يوق
 دېمەيدىغان بولسام ، ئانىماناڭنى كۆرسىتىپ قويۇر ئىدىم .
 مەنسۇر ھېلىقى كىشىنىڭ قولىدىكى لىپاپنى يۇلۇپ ئېلىپ ، « جاۋاب
 كەلگۈچە ، ھەممىڭ مۇشۇ يەردە قىمىرلاشماي تۇرۇش ! بولمىسا ،
 كۆرۈۋاتامسىلەر » دەپ تاغ قايتاللىرىنى كۆرسەتتى . تاشلىقلار ئارىسىدا ئوت-
 تۈزدەك يىگىت مىلتىقلىرىنى بەتلەپ ، ھەيۋە بىلەن قاراپ تۇرۇشاتتى . مەنسۇر
 شتاب تەرەپكە دەرھال ئات سالدى .

× × ×

— ئۇ لومودىنىڭ خېتىنىمۇ ئوقۇمايمەن ، ئەلچىسى بىلەنمۇ كۆرۈشمەي-
 مەن ، تولا چىشىغا تەگمەي كۆزۈمدىن يوقالغاي ! — كايىپ كەتتى ھاجىم ،
 مەنسۇر پەيىجاڭنىڭ دوكلاتىنى ئاڭلاپ .
 مەنسۇر پەيىجاڭ ھاجىمنىڭ گېپىدىن مەمنۇن بولغاندەك ، كىگىز ئۆي-
 دىن ئالدىراش چىقىپ كېتىۋاتقاندا ، مەھمۇت مۇھىتى ئۇنى توختىتىۋېلىپ ،
 لىپاپنى قولىغا ئالدى . دە :
 — ئۇنىڭ ئەلچىسى بىلەن كۆرۈشمەسەكمۇ مەيلى ، خېتىنى ئوقۇپ
 باقساق يامان بولماس . ئۇ ھارامزادە يەنە نېمە ئويۇن كۆرسەتمەكچىكەن ، —
 دېدى .

— ئۆزلىرىزە ، — دېدى بىر تىزىنى قۇچاقلاپ ئولتۇرغان ھاجىم ،
 بويىنىنى تولغاپ . مەھمۇت مۇھىتى كۈلۈپ قويۇپ ، خەتنى ئىچىدە ئوقۇشقا
 باشلىدى :

— مانا قارىسلا ، ئۇ تېخى ھاجى ئاكام بىلەن كۆرۈشكىلى تۇرپاندىن
 قاراشەھەرگە كېلىپمۇ بوپتۇ ، — دەپ چۈشەندۈرۈشكە كىرىشتى مەھمۇت

مۇھىتى، — مانا بۇ يەرلىرى تېخىمۇ قىزىقكەن: «ئارىدا ئوقۇشماسلىق بولۇپ، بىرمۇنچە قان تۆكۈلدى. مەن سىزنىڭ ئالدىڭىزدا خىجىلمەن. سىز قاچانلا بولسا ئاتا، مەن بالا. ماڭا ئىشەنسىڭىز قاراشەھەرگە كېلىڭ ياكى مەن ھۇزۇرىڭىزغا باراي. بۆلەكتىن سۆزلىشىپ، مۇسۇلمان مۇسۇلماننىڭ قېنىنى تۆككىدىغان ئىشلارنى توختىتايلى. بۇ ئىخلاسىمنى ئىزھار ئەيلىمەك ئۈچۈن، قاراشەھەر ئۆلىمالىرىدىن موللاسىدىق ئەلەم بىلەن ئۆزۈمنىڭ مۇشاۋىرىم ما. ئاخۇندىن ئۆزۈم ئوقۇپ يۈرىدىغان <قۇرئان> نى گۇۋاھلىققا ئەۋەتتىم. مۇبادا قاراشەھەرگە كېلىشىنىمۇ، مېنىڭ ھۇزۇرىڭىزغا بېرىشىمنىمۇ مەقبۇل كۆرمىسىڭىز، ئىككى تەرەپ دەرھال ئۇرۇش توختىتىپ، سىلەرنىڭ ئىللىكلاردىكى باشئەگىم چازىسىنى پاسىل قىلساق، مېنىڭ لەشكەرلىرىم شۇ پاسىلدىن نېرى ئۆتمەسە، سىزنىڭ لەشكەرلىرىڭىزمۇ بۇيان ئۆتمەسە، بۇنىڭ كاپالىتى ئۈچۈن بىر پۈتۈم تۈزسەك دەيمەن. مەن يېقىندا ئۈرۈمچىگە ھۇجۇم قوزغايىمەن. شېڭ شىسەي دېگەن ئەبلەخنىڭ جازاسىنى بېرىمەن. مۇبادا يۇقىرىدا ئىزھار قىلىنغان تەكلىپىمنى مەقبۇل كۆرمىسىڭىز ئۇ چاغدا، مەندىن رەنجىمەڭ. مەن قۇمۇلغا لەشكەر ئەۋەتىپ، شەھەر - يېزاڭلارنىڭ ھەممىسىنى تۈزلەپ تاشلايمەن».

— ھوي، بۇ لومودىنى قارا! مېنى قورقۇتماقچىمۇ تېخى! — ھاجىم ئورنىدىن چاچراپ تۇرۇپ، مەھمۇت مۇھىتىنىڭ قولىدىن خەتنى يۇلۇپ ئالدى. دە، يىرتىپ تاشلىماقچى بولدى. مەھمۇت مۇھىتى ئۇنى توسۇپ: — سەۋر قىلسىلا ھاجى ئاكا، ئۇ چىركىننىڭ خېتىنى قاچانلا بولسا يىرتىۋەتسەك بولۇۋېرىدۇ ئەمەسمۇ، ئاڭال بىر مەسلىھەتكە كېلىۋالساق مېكىن دەيمەن، — دېدى.

— نېمە قىلاي دەيدىلا؟

— ئانداق قازانغا مۇنداق چۆمۈچ قىلساق بولماسمۇ؟ — دېدى مەھمۇت مۇھىتى. ئاندىن خەتنى قولغا ئېلىپ، بەزى قۇرلارنى قايتىلاپ ئوقۇپ چىققاندىن كېيىن، مۇنداق دېدى، — مانا قارىسىلا، بىزنىڭ ئاڭلىغانلىرىمىز

راست بولۇپ چىقتى. ئۇ چىركىن ئىلىدىكى جاڭ يېيۈەن بىلەن بىرلىشىپ، ئۈرۈمچىگە ھۇجۇم قىلماقچى. شۇڭىزە، باشئەگم چازىسىنى پاسىل قىلىپ قويۇپ، بىز تەرەپتىن خاتىرجەم بولماقچى.

— سىجاڭ توغرا ئېيتتى، — دېدى نەمەت خەلىپەت، — دېمەك ئۇنىڭ قولى خېمىردا. بىز بىلەن سوقۇشۇشقا پۇرجىسى يوق. پالتا كۆتۈرگۈچە كۆ-تەك دەم ئاپتۇ دەپ، مۇشۇ پۇرسەتنى غەنىيەت بىلىپ، بىزمۇ ئۆز ئىشىمىزنى قىلىۋېرىمىز، ھاجى ئاكا!

— پۇرسەت غەنىيەت، — تەكىتلىدى مەھمۇت مۇھىتى، — بىز ئۇ-نىڭ بىلەن پۈتۈم تۈزۈۋېلىپ، يوللىرىغا راۋان بولايلى، ئاڭغىچە قەشقەرگە كەتكەنلەرمۇ ئىشنى پۈتكۈزۈپ بولۇر. ئورۇسلاردىن قورال ئېلىۋالغاندىن كېيىن ...

— بوپتۇ، شۇنداق قىلايلى، — دېدى ھاجىم بىرئاز يۇمشاپ، — ئەمما، ئۇ لومودىنى كۆرەر كۆزۈم يوق. مەنمۇ ئۆلسەممۇ ئۇنىڭ يېنىغا بارمايمەن. ئۇمۇ ئالدىغا كەلمىسۇن، پۈتۈمنى نەدە بولسا تۈزسەك بولىۋېرىدۇ. — ئۇنىڭ ئەلچىلىرى بىلەن بولسىمۇ كۆرۈشۈپ قويسىلا ئوبدان بولۇرمىكىن، — دېدى سالى دورغا خاۋاتىرلىنىپ.

— ياق دورغام، ئۇنىڭ ھېچنېمىسىنى كۆرەر كۆزۈم يوق، — دەپ يەنە كايىشقا باشلىدى ھاجىم، — قارىسىلا ئۇ كازاينىڭ ئىخلاسىغا «قۇرئان كەرىم» گۇۋاھ بولسۇن دېگىنىنى! ئۆز زامانىسىدا لى شۇفۇ دېگەن مەلئۇننىڭ تۆمۈر ئاكىسى «قۇرئان» بىلەن ئالدىغىنى ئۆلسەممۇ ئېسىمدىن چىقمايدۇ مېنىڭ!

شۇنىڭدىن كېيىن، ھاجىمنىڭ نامىدىن مەھمۇت مۇھىتى، سالى دورغا ۋە نەمەت خەلىپەتلەر ماجۇڭنىڭ بىلەن پۈتۈم تۈزۈش ئۈچۈن قاراشەھەرگە ئاتلاندى.

ماجۇڭنىڭ ئەلچىلىرىمۇ ئۇلار بىلەن بىللە قاراشەھەرگە قايتتى.

قاراشەھەر پۈتۈمىگە بىنائەن ، ئۇرۇش توختىتىلىپ ، باشئەگىم چازىسى پاسسىل قىلىندى . شۇنىڭدىن كېيىن ، پىدائىيلار قوشۇنى كۇچا تەرەپكە يۈز-لەنمەكچى ، مەنسۇر پەيچاڭنىڭ يىگىتلىرى باشئەگىم چازىسىنى ساقلاپ قالماقچى بولدى .

ھاجىم يولغا چىقىدىغان چاغدا ، مەنسۇرنى ئالدىغا چاقىرتىپ :
— ماجۇگىيىڭغا ئىشەنگىلى بولمايدۇ ئۇكام . مۇبادا ، ئۇ لومودى ۋەددە-سىگە گۇپا قىلماي سىلەرگە چېقىلغۇدەك بولسا ، بىزگە خەۋەر بېرىۋېتىپ ، دەرھال چېكىنىڭلار . مەن ئۇنى كۇچادا توسىيالايمەن ، — دېدى .
— مېنى ئاپام ئوغۇل دەپ تۇغقان ھاجى ئاكا ! شۇنچە يىگىتلىرىم بى-لەن مۇشۇكتىن قاچقان چاشقانەك قاچمىمەن ؟ — دېدى مەنسۇر قاتتىق خۇرسىنىپ .

— ھەي داڭازا سېرىق ، — دېدى ھاجىم كۈلۈپ تاشلاپ ، — مەن سېنى قاچ دېمىدىم ، چېكىنسەڭ بولىدۇ دەۋاتىمەن . ئوتتۇز نەچچە ئادىمنىڭ بىلەن نېمە قىلالايسەن ؟

— بىز ھازىر ئوتتۇز نەچچە ئەمەس . يۈزدىن ئېشىپ كەتتۇق . ئۆزلى-رىنى بۇ يەردىن كېتىدىكەن دەپ ئاڭلاپ ، كورلا ، بۈگۈر تەرەپلەردىن نۇرغۇن يىگىتلەر كېلىپ بىزگە قوشۇلدى . ئۇلار ئۆلسەك ئۆلىمىزكى ، تۇن-گانلارنى بۇ يەردىن ئۆتكۈزۈۋەيمىز ، دەپ قەسەم ئىچتى .

— ئەلنىڭ ھىممىتىگە رەھبەت . ئەل - يۇرت دېگەن غۇلىماس تاغ ، خورىماس دەريا ، — دېدى ھاجىم ، — ئەممازە قاراملىق قىلىپ ، خەقنىڭ با-لىلىرىنى بېھۇدە ئۆلۈمگە تۇتۇپ بەرمە !

— خوپ ! — دېدى مەنسۇر قەددىنى رۇسلاپ .
شۇ ئارىدا يىگىتلەر ئارىسىدىن مەڭىز سۆڭەكلىرى بۆرتۈپ چىققان

پالۋان سۈپەت بىر يىگىت ھاجىمىنىڭ ئالدىغا كېلىپ ، موڭغۇلچە سالام بەردى - دە ، بۇ يەرلەرنىڭ يەر شارائىتىنى ياخشى بىلىدىغانلىقى ئۈچۈن ئۆزىنى مەنسۇر پەيىجاڭنىڭ توپىغا قوشۇپ ، باشئەگىم جىلغىسىدا قالدۇرۇشنى ئىلتىماس قىلدى . ئۇنىڭ يېرىم - يارتا ئۇيغۇرچە بىلەن قىلغان بۇ گەپلىرىنى ھاجىم دەرھال چۈشىنىپ :

— يارايىسەن يىگىت ، سورۇنجاپنىڭ روھى سېنى قوللىسۇن ! — دەپ رازىلىق بەردى . بۇ — قاراشەھەردىن پىدائىيلارغا قوشۇلغان موڭغۇل يىگىتلىرىنىڭ بىرى ، سورۇنجاپنىڭ جىيەن ئوغلى جاباباتۇ ئىدى . مەنسۇر پەيىجاڭ ئۇنىڭ قەيسەر ، كۈچتۈنگۈر ۋە ئۇستا مەرگەنلىكىنى بىلىدىغان بولغاچقا ، ناھايىتى خۇشال بولۇپ ، ئۇنى شۇ يەردىلا مەھكەم قۇچاقلاپ قويدى .

— ھەرھالدا ئېھتىيات ئۈچۈن بۇلارغا يەنە بىرنەچچە تال مىلتىق قوشۇپ بەرمىسەك بولماس ، — دېدى مەھمۇت مۇھىتى ھاجىمغا قاراپ .
— بۇ ياخشى گەپ بولدى ، — دېدى ھاجىم ، ئاندىن قانداقلا قىلىپ بولمىسۇن ، ئون تال مىلتىق يىغىپ بېرىشنى مېرۇل پۇگەنگە بۇيرۇدى ۋە ئارقىدىنلا ، — مېرۇل ئۇكام ، مۇرەڭدىكى قىلىچىنىمۇ مەنسۇرغا بەر ، — دېدى . مېرۇل پۇگەن ھاڭ - تاڭ قېلىپ ، « ھاجى ئاكا ، بۇ قىلىچ ... » دېدىۇ گېلىغا بىرنەمە قاپلىشىپ قالغاندەك ، گەپنىڭ ئاخىرىنى ئېيتالماي توختاپ قالدى .

— توغرا ، بۇ قىلىچ ، — دېدى ھاجىم ، — تۆمۈر ئاكامدىن قالغان تەۋەررۈك . ئۇنى رەھمەتلىك مەڭلىك بالا تۇتقان ، مەڭلىك بالىدىن ساڭا قالغان . ئەمدى بۇ قىلىچ مەنسۇرغا يولداش بولسۇن .
— ھاجى ئاكا ، مەن بۇ قىلىچنى رەھمەتلىك مەڭلىك بالىنىڭ قەبرىسى ئالدىدا قەسەمىياد قىلىپ قولۇمغا ئالغان ، — دېدى مېرۇل ئۆپكەسى ئاغزىغا تىقىلىپ ، — ئەمدى ...
— ھە ئەمدى ، مەنسۇر سېنىڭ ئالدىڭدا قەسەمىياد قىلىپ قولغا ئالىدۇ .

بۇ قىلىچ قانلىق جەڭلەردە ساڭا قانداق مەدەت بەرگەن بولسا ، ئەمدى مەن سۇرغىمۇ شۇنداق مەدەت بېرىدۇ . شۇنداق ئەمەسمۇ ؟
شۇنىڭ بىلەن گەپ تۈگىدى .

ئىككى ئاي بۇرۇن مېرۇل پۈگەندىن مەڭلىك بالىنىڭ قانلىق جەڭلەردە كۆرسەتكەن قەھرىمانلىقلىرى ، ئۆز مەھبۇبىغا بولغان ساپ مۇھەببىتى ، بەختكە قارشى مۇرادىغا يېتەلمەي ياپىياش تۇرۇپلا ياۋۇز كۈچلەرنىڭ قولىدا شېھىت بولغانلىقى ھەققىدىكى ئاجايىپ ھېكايىنى ئاڭلاپ ، ئۇ ياش قەھرىمانغا نىسبەتەن غايىبەنە قوزغالغان چەكسىز ھۆرمەت ، قىزىقىش ، ھەسرەت ۋە ئېچىنىش ھېسلىرى ھامان قەلبىدە ئۇرغۇپ تۇرغان تۇرسۇن ، بۈگۈن مەڭلىك بالىنىڭ ئىسمىنى تەكرار ئاڭلاش بىلەن تېخىمۇ ھايجانلىنىپ كەتتى . يۈرىكىنىڭ گۈپۈلدەپ سوقۇۋاتقىنى ئۆزىگە ئاڭلىنىۋاتقانداك سېزىلەتتى . «دوستۇم مەڭلىك ، سەن نېمىدېگەن بەختلىك ! سېنىڭ تېنىڭ يىراقتىكى قۇمۇل تاغلىرىدىكى تاش قەبرىلەرنىڭ بىرىدە ياتىسىمۇ ، ئىسمىڭ سېنىڭ باشئەگىم جىلغىسىدا تىللاردا داستان بولماقتا » دەپ ئۆزىگە پىچىرلايتتى ئۇ ، خۇددى ئىلھامى كەلگەن شائىرلارغا ئوخشاش .

بەزىلەر ئاددىيلا قىلىپ «تۇرسۇن» ياكى «تۇرسۇن دولان» دېسە ، بەزىلەر چاقچاق ئارىلاش «بالا دولان» دەپ ئاتايدىغان بۇ يىگىت مۇشۇ كۈنلەردە ئۆزىنىڭ ھېسسىياتچانلىقى بىلەن ھەقىقەتەنمۇ شائىرلارغا ئوخشاپ قېلىۋاتاتتى . ئۆزى شېئىر يېزىشنى بىلمىسىمۇ ، ئۇنىڭ باشئەگىمىدىن كۇچاغىچە بولغان سەپەر ئۈستىدە يازغان يول خاتىرىلىرىدە شائىرانە تەسەۋۋۇرلار پات - پاتلا ئۇچرايتتى .

— تەڭرىتاغنىڭ جەنۇب ئېتىكى باشقا بىر ئالەمكەن ، — دەپ يازىدۇ ئۇ ، — خۇددى بۇغدا كۆلىنىڭ يۈزىدەك سۈپسۈزۈك ئاسمان ، نە بۆلۈت ، نە تۇمان ! نە گۈلدۈرماما - چاقماقلار ؛ نە شارىلداپ ياغىدىغان يامغۇر . قىزىق ، ئۈرۈمچىنىڭ ھايت - ھۇيت دېگۈچە شار - شۇر قىلىپ يىغىپ كېتىدىغان يام - خۇرلىرىنىمۇ سېغىنىپ قالىدىكەن كىشى ! بىراق ، بۇ يەرلەرنىڭ ھاۋاسى

نېمىدېگەن يېنىك ، نېمىدېگەن سۈزۈك - ھە ، خۇددى يامغۇردىن كېيىنكى
ئۈرۈمچى كوچىلىرىدا يۈرگەندەك ھۇزۇرلىنىپ كېتىمەن ...
... كورلا ، نېمىدېگەن چىرايلىق يۇرت . خۇددى كۆل بويىدىكى
بوستانلىققىلا ئوخشايدىكەن . چوڭ رەستىلىرى تار ، ئارقا كوچىلىرى ئەگرى -
توقاي ، ئۆيلىرى پاكار بولغان بىلەن ھەممىلا يېرىدىن نەشپۈت پۇرايدىغان
يۇرت ئىكەنغۇ بۇ ! شەھەرنىڭ ئوتتۇرىسىدىن ئېقىپ ئۆتىدىغان ئۆستەڭ (ياق ،
ئۆستەڭ ئەمەس ، كىچىكرەك بىر دەريا) نىڭ شىشىدەك سۈزۈك سۈيى بىلەن
ئۇنىڭ قوينىدا غەمىسىز ئۇزۇپ يۈرگەن توپ - توپ بېلىقلار مېنى مەپتۇن قىل-
لىۋالدى . قېزىلارنىڭ ئېيتىشىچە ، بۇ دەريا باغراش كۆلىنى ئۈچ يىلدا بىر قېتىم
ئايلىنىپ چىقارمىش . كاشكى ، مەن شۇ بېلىقلارنىڭ بىرى بولۇپ قالسامۇ ،
سۇنىڭ قارشىسىغا ئۇزۇپ ، باغراش كۆلىگە كىرسەم ، شۇ كۆلنىڭ ئىچىدە
ئۇزۇپ يۈرۈپ ، تاھىر ئاققان ساندۇقنىڭ قۇمۇشلۇقلار ئارىسىدا قالغان
ئىزنالىرىنى تاپسام ، تېپىپ كۆزۈمگە سۈرتسەم ! ...
بۈگۈر — چوڭ يول ئۈستىدىكى كاتتا رابات ، قوينى كەڭ ، مېھمان-
دوست يۇرت ، ئۇسساپ كەلگەنگە سۇ ، ئېچىرقاپ كەلگەنگە ئاش ، ھېرىپ
كەلگەنگە قونالغۇسى تەييار دەپ ئاڭلىغانىدىم . بۈگۈن ئۆز كۆزۈم بىلەن كۆ-
رۈۋاتىمەن . شەھەر سىرتىدىن باشلاپ كوچا - كويلارنىڭ ئىككى قاسنىقىدا
تەۋەڭ - تەۋەڭدە نان - توقاچ ، تاۋاق - تاۋاقتا سۈت - قايماق ، سېۋەت - سې-
ۋەتتە يەل - يېمىش ، سۈگەن - سۈگەندە قوغۇن - تاۋۇزلار بىلەن بىزنى
كۈتۈۋالغان توپ - توپ ئادەملەر ، ئۇلارنىڭ ئىللىق چىرايلىرى بىلەن خۇش
تەبەسسۇملىرى ؛ بىر ياندا «ئامىن ، ئامىن» دېگەن ھەيۋەتلىك سادالار ، بىر
ياندا ناغرا - سۇناي بىلەن نەغمە - ناۋالار ، قەلبىمنى دېڭىزدەك دولقۇنلاندۇرۇپ
تاشلىدى .

«ئاۋۇ ئۆگزىدىكى قىز - جۇگانلارغا قارا ، بىزگە قوللىرىنى پۇلاڭلىتىپ
كۈلۈۋاتىدۇ ، — دېدى مېنىڭ بىلەن يانمۇيان كېتىۋاتقان ھوشۇر ئاكام ، —
كۆكرىكىنى غالىپلارچە كېرىپ ، — بۇ تەرەپلەرنىڭ قىز - جۇگانلىرى بەك

چىرايلىق بولىدىكەن - ھە-! ئۇنىڭ بۇ گەپلىرىدىنمۇ تولاراق ، ئىگەردىن بىرەر غەيرىچ كۆتۈرۈلۈپ غادىيىپ ئولتۇرۇشى ماڭا زادىلا ياقىمىدى . شۇنداقتىمۇ «تولا ھەددىڭدىن ئاشما ، ھوشۇر ئاكا ! بولمىسا ، مۇدەنخان ئاجامغا ئېيتىپ ، بۇرۇتۇڭنى يۇلدۇرۇۋېتىمەن» دېدىم گەپنى چاقچاققا ئۆرۈپ . ھەقىقەتتە بولسا ، «بۇنچىلىك غادىيىشقا نېمە ھەققىمىز بار ؟ بىز ئېنىقلاپ قىلىپ ، خەلققە نېمە بېرەلىدۇ ؟» دېمەكچىدىم . بۇنى دېمىدىم . ھەتتا ، «ھەي ھوشۇر ئاكا ، ئۆگزىدىكى قىز - جۇگانلارغا قارىغۇچە ، ئاۋۇ يىرتىق كۆڭلەك ، ياماق چاپان ئادەملەرگىمۇ ، باش - كۆزى توپا ، يالىڭايىغ بالىلارغىمۇ قاراپ باقساڭچۇ» دېمەكچىدىم . بۇ گەپنىمۇ قىلمىدىم . «توختا ، چوڭلار ئۆزىنى قانداق تۇتۇۋاتىدىكەن» دەپ سەپنىڭ بېشىغا قارىدىم . بىراق ، چاڭ - توزان ئىچىدە ھېچنېمىنى ئىلغا قىلالىمىدىم . پەقەت ، شۇ سەپنىڭ قۇيرۇق قىسمىدا كېتىۋاتقانلار ئىچىدىن توخنىياز زور بىلەن ئەنسىرىنى ھەر ئىككىسىنىڭ باش-قىلاردىن ئالاھىدە پەرقلەنىپ تۇرغان كەڭ يەلكىلىرىدىن تونۇپ قالىدىم . ئۇلار ئىگەردە سەل ئېگىشىپ ئولتۇرۇپ ، بىر نېمىلەر دېيىشۋېتىپتۇ . ئارقامغا ئۆرۈلۈپ قارىدىم . غۇلجىلىق ھېيتەم ئۆزىگە ئوخشاش كېلىشكەن شوخ جەدە ئات ئۈستىدە ئىككى ياندىكى خەلق توپىغا قولىنى پۇلاڭلىتىپ ، خۇشال كېلىۋېتىپتىكەن ، مېنى كۆرۈپ شوخلۇق بىلەن كۆزىنى قىسىپ قويدى . يەنە ھەمىيىم ھوشۇر ئاكامغا قارىدىم . ئۇ يەنىلا شالاڭ بۇرۇتىنى پات - پات سىلاپ ، ئۇيان - بۇيانغا مەغرۇر قاراپ ئولتۇراتتى . خەلق توپى بولسا ، كىيىم - كېچىكىدىن ھەربىي قوشۇنغا ئوخشىمىسىمۇ ، جەڭ ئاتلىرى ئۈستىدە مۇرىلىرىدىكى مىللىق - قىلىچلىرى بىلەن ھەيۋەتلىك كۆرۈنىدىغان بۇ قوشۇن - نىمىزغا زوقلىنىپ قاراپ ، «ئامىن ، ئامىن» دەپ تىنماي توۋلىشاتتى . قېرىلارنىڭ كىرىپىكلىرىدىكى ياش تامچىلىرى شەبنەم دانچىلىرىدەك پار - قىرايتتى . ئېھتىمال ئۇلار تۇنۇگۈنلا چەنتۈسىڭكۈ دەپ ئىت - ئېشەكتىنمۇ بەتتەر خارلانغان بۇ مىللەتنىڭ بۈگۈنكى كۈندە ئۆز پەرزەنتلىرىدىن تەركىب تاپقان شۇنداق بىر قوشۇننى ئۆمۈرلىرىدە تۇنجى قېتىم كۆرۈۋاتىدىغاندۇ ،

ئېزىلگەن كۆڭۈللىرىگە تەسەللى تېپىپ ، پەخىرلىنىۋاتقاندۇ . مەن شۇلارنى ئويلاۋېتىپ ، ھوشۇر ئاكام ئوغرى بولسىمۇ ، توغرى بولسىمۇ ، شۇ قوشۇننىڭ بىر ئەزاسى ؛ ئۆمرى غۇربەتتە ، كۈنى كۈلبەتتە ، جاھاندىن ھېچقانداق خوۋ-لۇق كۆرمىي ئۆتكەچكە ، قوزغىلاڭنىڭ دەسلەپكى كۈنلىرىدە قولغا قورال ئېلىپ ، جەڭگە كىرگەن كونا جەڭچىلەرنىڭ بىرى دېگەن خىيال بىلەن ئۇ-نىڭ بايىقى قىلىقلىرىنى كەچۈرۈۋەتكۈم كەلدى . بىراق ، كۆڭلۈمنىڭ بىر يېرى يەنىلا غەش تۇراتتى . شۇنىڭ ئۈچۈن بولسا كېرەك ، ئۇنىڭغا ئىختىيار-سىز ھالدا يەر ئاستىدىن ھومىيىپ قاراپ قويدۇم ...

... باشئەگىمىدىن چىقىپ ، ئونلىغان ئۆتەڭلەرنى ئارقىدا قالدۇرۇپ ، گۈزەل كۇچاغا يېتىپ كەلگۈچە ، گاھ ئوڭ تەرەپكە ، گاھ سول تەرەپكە تولا قاراپ كۆزلىرىم تېلىپ كەتتى دېسەم بولىدۇ . ئوڭغا قارىسام ، ئاسمانپەلەك ھەيۋەتلىك تەڭرىتاغ . ئۇنى شۇ تاپتا خۇددى چۆچەكلەردىكى ئاجايىپ يوغان مىس تەنەلىك گىگانت پالۋاننىڭ سوزۇلۇپ ياتقان گەۋدىسىگە ئوخشاتقۇم كەلدىمۇ ، «ياق ، ياق ، ئەلمىساقىتىن بېرى ئون سەككىز مىڭ ئالەمنىڭ ھېچ يېرىدىمۇ ئۇنداق يوغان پالۋان بولمىغاندۇ» دەپ بۇ پىكىرىمدىن دەرھال ياندىم . ئەگەر شۇنداق بىر پالۋان بولغان تەقدىردىمۇ ، — دەپ ئويلىدىم يەنە ، — ئۇ-نىڭ بېشىغا قاغا - قۇزغۇنلار قونۇپ ، چوقۇلاۋاتسا ، چېچىۋاتسا ، تۈلۈم چاشقانلار باغرىنى تېشىپ ئۆتمە - تۆشۈك قىلىۋاتسا ، شۇنىڭغا ماقۇل دەپ يې-تسۈپەرمۇ ؟ ياكى ئۇ ئاپتاپسىنىپ يېتىپ ئۇخلاپ قالغانىدۇ ؟ ئۇخلىسىمۇ شۇنداق قاتتىق ئۇخلايدىغاندۇ ؟ ياقەي ، مەن خاتا ئويلايتىمەن . خاتا كۆرۈپ-تىمەن . ئۇ ئويغىنىۋېتىپتۇ ، ئويغىنىپ قىمىرلاۋېتىپتۇ ؛ شۇنداق ، ئۇ ئويغىنىشى كېرەك . چۈنكى ، ئۇ — مىللەتنىڭ روھى ، ئىپتىخارى ! ئۇ ئۇخلاۋەرسە بول-مايدۇ !

سولغا قارايمەن . يۇلغۇن چېچەكلىرىگە پۇركىنىپ ياتقان بىپايان ۋادا . تارىم ۋادىسى شۇ بولسا كېرەك . نېمىدېگەن كەڭ زېمىن ! ئاشۇ تەڭرىتاغنىڭ ئەڭ ئېگىز چوققىسىغا چىقىپ قارىسىمۇ ، ئۇنىڭ چېكى كۆرۈنمەس دەيمەن .

مەن پەقەت ئاسمان گۈمبىزىنىڭ گىرۋىكى بىلەن بۇ ۋادىنىڭ يۈزى تۇتاشقان يەردىكى ئۇيۇق سىزىقىنىلا كۆرۈۋاتىمەن . شۇ سىزىق تەرەپتە گويا شارقىراپ ئېقىۋاتقان تارىم دەرياسىنى ، دەريا بويىدا قەد كۆتۈرگەن ساماۋى شەھەرلەرنى كۆرۈۋاتىمەن . ئەپسۇس ، ھوشۇمنى يىغىپ قارىسام ، خەلق تىلىدا «ئېزىقۇ» ، كىتابىي تىلدا «سەراپ» دەپ ئاتىلىدىغان خىيالىي مەنزىرىكەن . ئەجەب ئەمەسكى ، بۇ خىيالىي مەنزىرە كۈنلەرنىڭ بىرىدە رېئاللىققا ئايلىنىپ قالسا !

نېمىشقا شائىرلىقتىن بىر ئازراق نېسۋەم بولمىغاندۇ ؟ ئەگەر شائىر بولغان بولسام ، قەلىمىدە بۇلاقتەك قايناۋاتقان ھېس - تۇيغۇلىرىمنى مىڭلارچە مىسرالارغا سىڭدۈرۈپ ، ئاشۇ ھەيۋەتلىك تەڭرىتاغ بىلەن بىللە نۇرغۇن مىسرالارنى قويىنىدا يوشۇرۇپ ياتقان مۇشۇ بىپايان ۋادا ھەققىدە ئاجايىپ بىر داستان يازغان بولاتتىم .

... بۈگۈن ئالتۇن قۇياشنىڭ ئاخىرقى نۇرلىرى ئۇيۇقنىڭ يۈزىنى شېھىت قەبىدەك قىزارىتىشقا باشلىغان چاغدا ، يىراقتىن زۇمرەتتەك يېشىل بىر بوستانلىق كۆرۈندى . كىمدۇر بىرسى «ئەنە كۇچا ، يېتىپ كەلدۇق» دەپ ۋارقىراپ تاشلىدى . قېلىدىن چىقىۋاتقان شامال بىلەن گويا شۇ تاپتا سۈنبۇلۇ - رەيھان بىلەن ئالما ، ئانار ، ئەنجۈر ، شاپتۇللۇق باغلارنىڭ خۇش پۇراقلىرى دىماغلىرىغا ئۇرۇلۇۋاتقان دەك سېزىلدى .

ئەھ گۈزەل كۇچا ، داڭقىڭنى تولا ئاڭلاپ ، سېنى بىر كۆرۈشكە ئىندى تىزار ئىدىم . ئاخىر سېنىڭمۇ ۋەسلىڭگە يېتىدىغان بولدۇم .

ئون ئىككىنچى باب سەكسەن قويغا بىر مىللىتىق

قونى كەسىمىگىچە قان چىقىپىدۇ .
— ئۇيغۇر خەلق ماقالى

1

سېخىي تەبىئەت كۇچا دىيارىدىن ھېچنەرسىنى ئايمىغانىكەن ،
ئەتىراپى زۇمرەتتەك يېشىل باغ - ۋاراقلار بىلەن قورشالغان بۇ شەھەرنىڭ
ئىچىدىنمۇ تولىدىن - تولا مېۋىلىك باغلار ياشىرىپ تۇرغاچقا ، ھەممىلا يەردە
تۇرلۇك - نۇمەن گۈل ۋە ھۆل مېۋىلەرنىڭ خۇش پۇراقلىرى دىماغقا ئۇرۇلۇپ
تۇرىدۇ دېسەك ، ھېچ مۇبالىغە بولماس .

ئۇنىڭ ئۈستىگە ، «ئۇچا - كۇچانىڭ باغچىسى ، باي - كۇچانىڭ باغ -
چىسى ، شايار - كۇچانىڭ مالچىسى ، بىجاق - كۇچانىڭ نانچىسى» دېگەن
خەلق تەمسىللىرىنىڭ ئىككىرىگە ئېيتىلىمىغان . شۇ ۋەجىدىن بولسا كېرەك ، بىر -
نەچچە ئاي ئىلگىرى ، تۆمۈر سىجاڭ «ئىسلام ئاچقان» كۈنلەردىكى ئۇرۇش
قىرغىنچىلىقىنىڭ بۇ شەھەر ۋۇجۇدىدا قالدۇرغان جاراھەتلىرى تېزلا ساقىيىشقا
باشلاپ ، ئۇ يەنە بۇرۇنقى ئابدانلىق ھۆسنىگە توشماقتا ئىدى . كارۋان ساراي -
لىرىدىن رەستىلەرگىچە ، ئاشلىق بازىرىدىن قايماق بازىرىغىچە ، ئىگەر -
جايىدۇق بازىرىدىن دوپپا بازىرىغىچە ، يەنە مىسكەرچىلەك ۋە تۆمۈرچىلەك

بازارلىرى ... ئىشقىلىپ، ھەممىلا يەردە ئادەملەر توپى قاينايتتى. سامساخانلار بىلەن ئاشپۇزۇللاردىن خېرىدار قىچقىرىغان شوخ ئاۋازلار ئاڭلىنىپ تۇراتتى. كۇچانىڭ داڭقىنى ئاڭلىغان بولسىمۇ، ئۆزىنى كۆرۈپ باقمىغان توخ-نىياز زور، ئەنسارى، ھېيتەم ۋە تۇرسۇنلار خېلى ئۇزاققىچە بازار ئايلىنىپ، كۈن يانغاندا، ھېيتەمنىڭ چارلىغۇچى قىسمى ئورۇنلاشقان بىر چوڭ باغقا كىرىشتى. باغۋەن بوۋاي «ئۇسساپ قالغانسىلەر» دەپ ئۇلارنىڭ ئالدىغا بىر سېۋەت شاپتۇل ئەيكىلىپ قويدى. شۇ ئارىدا ھوشۇر پەيىجاڭ تەرلەپ - پىد شىپ، ئۇلارنىڭ يېنىغا كەلدى. دە:

— سوراپ يۈرۈپ سىلەرنى ئاران تاپتىم. ئاڭلىدىڭلارمۇ، ھاجى ئاكام ئۆيلەنگۈدەك، — دەپ ھىجايىدى.

— پوق يېمە! سەن كانتونىڭزە تاپمايدىغان گېپىڭ يوق، — دېدى توخنىياز زور، يوغان ئالغانلىرى بىلەن ئاغزىنى سۈرتۈپ.

— چىنىپۈتمىسەڭ مېرۇل پۈگەندىن سورا. ھاجى ئاكامنىڭ ئالدىدىن خوتۇنى ئىرەك چۈنىنىڭ قاننىمۇ تەگمىگەن قىزكەن دېگەن تېخى!

— ھەي ھوشۇر ئاكا، خوتۇن توغرىسىدىكى گەپ بولسا، ھەممىدىن بۇرۇن سەن ئاڭلايسەن. ھە! ئۇنداق بولمىغۇر گەپلەرنى قويۇپ، شاپتۇل يېگىنە، شاپتۇل. كۇچا شاپتۇلى نېمىدېگەن شېرىن، — دېدى تۇرسۇن دولان، سېۋەتنى ئۇنىڭ ئالدىغا ئىتتىرىپ.

ھوشۇر پەيىجاڭ ئۇلارنىڭ «يالغان ئېيتىۋاتىسەن» دېگەندەك قىلىپ، كۆزىگە تىكىلىپ قاراشلىرىدىن خورسىنىپ، شاپتۇلغىمۇ قول ئۇزاتماي ئورنىدىن قوپتى.

— مۇدەنخان ئاچامغا قىسىنىپ يېگۈڭ كەلمىگەن ئوخشايدۇ، سېۋەت بىلەن ئېلىپ كەت، — دېدى ھېيتەم چاقچاق قىلىپ.

ھوشۇر پەيىجاڭ «ئاپاڭغا ئاپىرىپ بەر» دەپ ئاچچىقلانغان پېتى باغدىن چىقىپ كەتتى.

ئۇنىڭ بۇ قىلىقى، بولۇپمۇ «چىنىپۈتمىسەڭ مېرۇل پۈگەندىن سورا»

دېگىنى بايا ئېيتقان گەپلىرىنىڭ راستلىقىنى ئىسپاتلاشقا يېتەرلىك دەلىل بو-
لۇپ، ئەمدى بۇنىڭغا گۇمانلىنىشنىڭ ئورنى قالمىغانىدى. شۇنداقتىمۇ
توخنىياز زور «بۇ مۇمكىنمۇ» دېگەندەك قىلىپ، ئەنسىرىغا قارىدى. ئەنسىرى
مەيىن شامالدا ئاستا لىڭشىپ تۇرغان دەرەخلەرنىڭ باشلىرىغا قاراپ خىيال
دېڭىزىغا چۆمگەنىدى؛ يىگىرمە يىل بۇرۇن، تۆمۈر ئاكام ياكى جاڭجۇننىڭ
ئالدام خالتىسىغا چۈشۈپ، ئۈرۈمچىگە كەلگەندە ھېلىقى سەتەڭ خوتۇن ...
ئاپلا، ئېتى نېمىدى ئۇ قانچۇقنىڭ؟ ھە ... قەمبەرىنساخان، ھە ... شۇ. ئۇنىڭ
ساغرىسىغا چۈشۈپ تۇرىدىغان ئىككى تال چېچى خۇددى ئىككى قارا يىلاندىكە
تولغىنىپ تۇرىدىغان، سۈرمە تارتقان خۇما كۆزلىرىنى سۈزۈپ، ئالتۇن
ئۈزۈكلۈك بارماقلىرى بىلەن دۇتار چېلىپ ئولتۇرۇشلىرىچۇ تېخى! توۋا دې-
گۈلۈك، تۆمۈر ئاكامدەك ئەر ئۆمۈچۈك تورىغا ئىلىنىپ قالغان قوڭغۇزدەك ئاي
- ئايلاپ ئۇنىڭ قېشىدىن چىقالماي قالغان. ھە! بۇ گەپلەرنى ھاجى ئاكامۇ
ئاڭلىغانغۇ! يائۇلا، بىز خەق، بىز ئۇرغۇي دېگەن خەق نېمە بولغاندىمىز؟
تىزغىچە قان كېچىپ يۈرۈپمۇ، ئەستاغپۇرۇللا ...

ئەنسىرى تۆمۈر خەلىپىنىڭ ئۈرۈمچىگە كەلگەندىن كېيىنكى
مەغلۇبىيەتلىرىنىڭ سەۋەبلىرىدىن بىرى ياكى جاڭجۇننىڭ توزىقىغا چۈشۈپ
خوتۇن ئالغانلىقى دەپ چۈشىنىدىغان بولغاچقا، «ھاجى ئاكام ئۆيلەنگۈدەك»
دېگەن گەپ ئۇنىڭغا شۇنداق قورقۇنچلۇق تۇيۇلدىكى، ئۇ بىر تىنىق ئارىسىدا
ھوشىدىن كەتكەن بىمارغا ئوخشاپ قالدى. شۇ سەۋەبتىن بولسا كېرەك،
توخنىياز زورنىڭ سوئال نەزەرى بىلەن يالت قىلىپ قارىغىنىنىمۇ تۇيىمىدى.

بۇلتۇر قۇمۇلنىڭ تارا تۇتېغى يېنىدىكى ئۆرۈكلۈك دېگەن يەردە ھاجىم
شائىرە خوتۇن خەلىپە خېنىمنى نىكاھىغا ئالغاندا، توخنىياز زور ھاجىمنىڭ
يۈزىگىلا «ئابدىنىياز مىراپ خوتۇنىنىڭ سىزىقىدىن چىقالماي، ئەل - يۇرتنى
تاشلاپ كەتتى. ھەممىمىز قان كېچىۋاتقان مۇشۇنداق كۈنلەردە ئۆزلىرى
خوتۇن ئۈستىگە خوتۇن ئېلىۋاتىدىلا، زادى ھېچقايسىلىرىغا ئىشەنگىلى
بولمايدىكەن» دېگەندە، ھاجى «ئىسلام شەرىئىتىدە ئۇرۇش كۈنلىرى خوتۇن

ئېلىش ھارام دېگەن پەتىۋا يوق ، ئاغىنە » دەپ كۈلۈپ قويغانىدى . توخنىياز زور شۇ ۋەقەنى ئەسلەپ ، « بۇ زادى نېمە گەپ » دېدى . دە ، ئورنىدىن چاچراپ قوپۇپ ، ھاجىمنىڭ قارار گامى تەرەپكە مېنىپ كەتتى .

ئۆز بەستىگە لايىق خۇددى يولۋاستەك چوڭ - چوڭ قەدەم تاشلاپ مېڭىشقا ئۆگەنگەن توخنىياز زور رەستىلەردە ئۇدۇل كەلگەننى مۇرسى بىلەن ئىتتىرىپ ، ھېچنېمىگە قارىماي مۇمكىنقەدەر چوڭراق قەدەم تاشلاشقا تىرىشاتتى . ئۇنىڭ پۈتۈن ۋۇجۇدىنى « ئىلاھىم بايقى گەپ يالغان بولۇپ چىققاي » دېگەن بىرلا ئۈمىد چۇلغىۋالغانىدى . بىردىنلا ، قاراشەھەردىكى « كاڭدىن چىققان پەرىزات » ۋەقەسى يادىغا چۈشتى . ھاجىم شۇ چاغدا ، ھو - شۇر كانىئونىڭ كاڭدىن چىققان ھېلىقى خونۇننى نىكاھىغا ئېلىۋالغانلىقىنى ئاڭلاپ ، نوخنىياز زورغا « ماڭ ئۆزۈڭ بېرىپ ، ئۇ خوتۇنلارنى بۇت - قولىنى يەرگە تەگكۈزمەي ھەيدەپ كەل ، تېرىسىنى تەنۈر سويغۇزمسام ئۇنىڭ » دەپ ۋارقىرىغانىدى . « ئانداق بولغاندىن كېيىن ، — دەپ ئويلايتتى توخنىياز زور ، — ئەمدى ھاجىمنىڭ ئۆزى بۇنداق ئىشلارنى قىلىپ يۈرمەس دەيمەن . »

بىراق توخنىياز زور شۇ ۋەقەنىڭ ئاخىرىدا ، ھاجىمنىڭ ھېلىقى خوتۇن قۇدۇقتىن تېپىپ بەرگەن دۇنيا دەپنىنى كۆرۈپ ، ھوشۇر كانىئوننىڭ گۇناھىدىن دەرھال ئۆتكەنلىكىنىمۇ ئەسلىدى . دە ، « بۇ قېتىممۇ شۇنداق بىر دۇنيا دەپسەنە باسانە بولۇپ قالماي يەنە . ئىلاھىم ھەممىسى يالغان بولۇپ چىققاي ، يالغان ! » دەپ ، ئۆز - ئۆزىگە پىچىرلاپ ، قەدىمىنى تېخىمۇ تېزلەتتى . ئۇنىڭغا ھاجىمنىڭ قارار گامى بۈگۈن گويىا يىراقلىشىپ قالغاندەك سېزىلەتتى .

2

چوڭ رەستىدىن سەل چەتتە كەتە يول ئۈستىگە جايلاشقان ھەشەمەتلىك بىر باغلىق ھويلا پىدائىيلار قوشۇنىنىڭ باش قارار گامى ئىدى . ئۈچ

تەرىپى مېۋىلىك دەرەخلەر بىلەن قورشالغان ، تۇۋرۇك ۋە پېشايۋان لەمپىلىرى رەڭدار نەقىشلەر بىلەن زىننەتلەنگەن ئىككى قەۋەتلىك بىنا بۇ ھويلىغا ئالامەت ھۆسن قوشۇپ تۇراتتى . قوشۇندىن ئۈچ كۈن بۇرۇن قەشقەر تەرەپتىن كۇچاغا يېتىپ كەلگەن موسۇلبايلارمۇ شۇ بىنانىڭ بىرىنچى قەۋىتىدىكى ئۆي لەرنىڭ بىرىگە ئورۇنلاشقانىدى .

ھويلىنىڭ يېرىم ئوچۇق تۇرغان قوش قاناتلىق دەرۋازىسى ئالدىدا بولسا ، ئادەملەر توپى مىخىلداپ تۇراتتى . كۆرۈنۈشىدىن دېھقان ، ھۈنەرۋەن ، كاسىپ ۋە مەدرىس تالىپلىرىدىن ئىبارەت بۇ ئادەملەرنىڭ مۇتلەق كۆپ قىسمى باش ۋە ئوتتۇرا ياشلىقلار ئىدى . ئۇلار دەرۋازىدىن كۆزىنى ئۆزمەي ، نېمىگىدۇر تەلپۈرۈپ تۇرۇشاتتى . قوراللىق قاراۋۇللار ئۇلارنى ئىچكىرى كىرگۈزمەسلىككە تىرىشاتتى .

ئەتىگەندىن بېرى پىدائىيلار قوشۇننىڭ ئاساسلىق باشلىقلىرى ئەبە شۇ بىنانىڭ ئىككىنچى قەۋىتىدىكى ئازادە مېھمانخانىدا سوۋېت ئىتتىپاقىدىن سېتىپ ئېلىنىدىغان قورال - ياراغلارغا تۈلىنىدىغان ھەقىقىي قانداق ھەل قىلىش مەسىلىسى ئۈستىدە كېڭەش ئۆتكۈزمەكتە ئىدى . كېڭەش قاتناشچىلىرىنىڭ چىرايىدىن ئۇلارنىڭ ناھايىتى خاپا ئىكەنلىكى كۆرۈنۈپ تۇراتتى . چۈنكى موسۇلبايلارنىڭ قەشقەردىكى سوۋېت كونسۇلى بىلەن تۈزۈشكەن سودا كېلىم شىمى بويىچە ، سوۋېت تەرەپ يۈز تالدىن ئوقى بىلەن مىڭ تال بەشتاتار سېتىپ بەرمەكچى بولغان ؛ ھاجىم تەرەپ بۇنىڭ بەدىلىگە ئىككى ياشىن سەككىز ياشقىچە بولغان ئىككەك قويدىن سەكسەن مىڭ تۇياقنى بىرلا قېتىمدا تولۇق ئۆتكۈزۈپ بېرىشى شەرت ئىدى . مۇنچىۋالا قوبىنى نەدىن ۋە قانداق قىلىپ تېپىش ؛ تاغۇ دەريالاردىن ئۆتكۈزۈپ ، ئۆچتۈرپان ئارقىلىق سوۋېت چېگرىسىغا قانداق يەتكۈزۈش — بۇ ھەقىقەتەنمۇ چوڭ مەسىلە ئىدى .

قوشۇن باشلىقلىرى بۇ مەسىلنى يالغۇز ئۆزلىرى ھەل قىلىپ كېتىشكە كۆزى يەتمەي ، كۇچانىڭ يەرلىك بايلىرىدىن بىر قانچىسىنىمۇ كېڭەشكە قاتناشتۇردى . مۇشۇ باغلىق ھويلىنىڭ ئىگىسى مانىتا چىراي كەلگەن تاقىرباش

ئىسلامباي شۇلارنىڭ بىرى بولۇپ، ئۇ ئاقىرىپ قالغان شالاڭ ساقىلى بىلەن خېلىلا قېرى كۆرۈنەتتى. ئۇنىڭ يېنىدا ئولتۇرغان كىشى چاققان قىلىپ ياستىلغان چارساقىلى، بۇرۇتى ۋە قويۇق قاشلىرى ئاستىدا يېرىم يۇمۇق كۆرۈنىدىغان كۆكۈچ كۆزلىرى بىلەن باشقىلاردىن ئالاھىدە ئايرىلىپ تۇراتتى. بۇ — ئۆكتەبىر ئىنقىلابىدىن كېيىن، شىنجاڭغا قېچىپ ئۆتكەن ئۆز-بېك بايلىرىدىن ئەزەمخان تۆرە بولۇپ، ئۇ ئۆزىنىڭ بايلىقىدىن تولاراق بىلەرمەنلىكى ۋە گەپدانلىقى بىلەن مەشھۇر ئىدى. ئۇنىڭ قېشىدىكى ئاق يۈز-لۈك، قارا ساقال كىشى چوڭ سودىگەر ۋە زور مۈلۈك ئىگىسى بولغاندىن تاشقىرى، چوڭ چارۋىدار بولغانلىقى بىلەنمۇ نام چىقارغان سادىق ھاجىم دېگەن كىشى ئىدى.

ھاجىم بۇ كېڭەشتىن بۇرۇن، ھېلىقى كېلىشىمنىڭ مەزمۇنىدىن ۋاقىپ بولغان كۈنىلا «مەن بۇ ئورۇسلارنى مۇنداق قىلۇر دېمەپتىكەنمەن، ھەممىسىگە قوي بەرسۇن دەپ، قارىغۇنى ياداڭدا قىستىغاندەك بىزنى مۇنچە دىشۋارچىلىققا سالغىنى نېمىسى؟ ئۈچ بىردەك ئادەم قەشقەرگە بېرىپ، قىلىپ كەلگەن ئىشىڭلار شۇ بولدىمۇ؟» دەپ قايناپ كەتكەن؛ قاسىم ئەپەندىگە بولسا «سىز ئورۇس ئاغىنىلەرنىڭ زۇۋانىنى بىلگەندىن كېيىن، بىزنىڭ ئەھۋالىمىزنى ئوبدانراق ئېيتىشىڭىز بولماسمىدى؟ زادى ئەپەندى خەق دېگەن...» دەپ كالا-يىپ كەتكەنىدى. بۈگۈن كېڭەش باشلىنىش بىلەنلا:

— قېنى گەپنى ئوچۇق قىلىڭلار، ئاغىنىلەر، ئەمدى بۇ دىشۋارچىلىقتىن قانداق قۇتۇلىمىز؟ — دەپ يەنە بىرمۇنچە چېچىلدى.

— مېنىڭغۇ سودىگەرچىلىكتىن ئانچە خەۋىرىم يوق، — دېدى نەمەت خەلىپەت، — مىڭ تال مىلتىققا سەكسەن مىڭ قوي بېرىدىغان بولساق، بىر تال مىلتىق سەكسەن تۇياق قويغا توختىغان بولىدۇ. ھازىرقى نەرخى ناۋادا بىر تۇياق ئەر كەك قويىنى كەم دېگەندە ئىككى سەر كۈمۈش تەڭگە ھېسابلىنسا، سەكسەن تۇياق قوي بىر يۈز ئاتمىش سەر تەڭگە بولىدۇ. بىر يۈز ئاتمىش سەر تەڭگە ئون جىڭ كۈمۈش دېگەن گەپ. بىر تال مىلتىقنىڭ

ئېغىرلىقىمۇ ئون جىڭ كېلەر ، دېمەك ، بىز ئون جىڭ تۆمۈرىنى ئون جىڭ كۈمۈشكە سېتىۋالغۇدەكمىز .

— مەھەم ، بۇ ئورۇسلار بىزنى بەكلا ئانايى تېپىۋېتىپتۇ جۈمۇ ! — دەپ ۋارقىرىۋەتتى سالى دورغا ، — سەكسەن قويغا بىر مىلتىق ! ئون جىڭ تۆمۈر — ئون جىڭ كۈمۈش . بولدى قىلايىلا ھاجىم ، بىز قوللىمىزدا بىر تال كۆسەينىڭ تايىنى يوق چاغدىمۇ قوزغىلاڭ قىلىپ ، بۈگۈنگە يەتتۇقۇ . قوشۇننىڭ ئىككىنچى دەرىجىلىك باشلىقلىرىدىن كۆتەككە ئوخشاش دىققەت كەلگەن ئىبراھىم تۈەنجاڭ بىلەن ئۇزۇنتۇرا سامساق تۈەنجاڭلار ۋارقىراشقا باشلىدى :

— دورغام توغرا ئېيتتى . مۇنداقمۇ ئانايى ئەتكەن بارمۇ كىشىنى ، بولدى قىلايلى ھاجى ئاكا ! مىلتىق يېتىشمەسە قىلىچىمىز بار .
— توغرا ، بولدى قىلايلى ، سەكسەن مىڭ قوينى نەدىن تېپىپ بەرگۈدەكمىز ؟

— ئۇنىڭ ئۈستىگە ، ھەممىسىگە ياشقا تولغان ئەر كەك قوي ئالغۇدەك تېخى !

مەھمۇت مۇھىتىنىڭ ۋەزىمىن ئاۋازى ئاڭلاندى . ئۇ ماجۇگىيىنىڭ قەشقەر يېڭىشەھەردە ئىككى مىڭدىن ئوشۇق ، تۇرپان تەرەپتە بەش - ئالتە مىڭ چېرىكى بارلىقىنى ، قوراللىرى ناھايىتى خىل ئىكەنلىكىنى ئېيتىپ ئۆتۈپ مۇنداق دېدى :

— قەشقەر يېڭىشەھەرنى ئازاد قىلىشقىمۇ ، ماجۇگىيىڭ چېرىكلىرى ئار - قىسمىزدىن ھۇجۇم قىلىپ كەلسە ، ئۇنىڭ دەككىسىنى بېرىشكىمۇ قورال - ياراغ كېرەك ئاغىنىلەر . قوللىمىزدىكى قورال - ياراغ بىلەن دۈشمەنگە تەڭ كەلگىلى بولمايدۇ . كۈچادىكىگە ئوخشاش سېپىمىزگە يېڭى قوشۇلۇۋاتقان پىدا ئىيلارغا بەرگۈدەك بىر تالمۇ مىلتىق يوق ، ئەنە قاراڭلار دەرۋازا ئالدىدا تۇرغان يىگىتلەر نېمە تەلەپ قىلىۋاتىدۇ ؟ نېمە بولسا بولسۇن ، سەكسەن مىڭ قوي تېپىپ ، ئاشۇ مىڭ تال مىلتىقنى ئالمىساق بولمايدۇ . ئەل - يۇرت بولغان -

دىن كېيىن بىر گەپ بولۇر .

— خەلىپىتىم ، — دېدى ھاجىم ، مەھمۇت مۇھىتىنىڭ گېپىنى بۆلۈپ ، — قولىمىزدىكى نەق ئالتۇن - كۈمۈشكە قانچىلىك قوي ئالغىلى بولۇر ؟

نەمەت خەلىپەت بىر ئاز ئويلىنىۋېلىپ ، «تولا بولسا ، بەش ئالتە مىڭ قوي ئالغىلى بولۇرمىكىن» دېدى .

— سىجاڭ توغرا ئېيتتى ، — دېدى ئىسلامباي ، — ئەلنىڭ قوينى كەڭ ، قولى ئۇزۇن ، كۈچا خەلقى قاراپ تۇرماس دەيمەن .
— نېمە ، سىز پۇقراغا ئالۋان سالاي دېمەكچىمۇ ؟ — دېدى ھاجىم ،
ئۇنىڭغا ھومىيىپ ، — ئەل - يۇرتنىڭ بىزگە ئاش - نان ، ئاتلىرىمىزغا يەم - خەشەك بەرگىنىمۇ يېتەر !

— يوغىسۇ ، مەن پۇقراغا ئالۋان سالايلى دېمەكچى ئەمەسمەن ، — دېدى ئىسلامباي ، — ساقالغا يېپىشقان چۆپ بىلەن قورساق تويماپتۇ دەپ ، پۇقرادىن يىغىلىدىغان چىشقا قويلار بىلەن ئىش پۈتمەيدۇ . بىزمۇ ئىككى كۈندىن بېرى ھەرقايسىلىرىنىڭ غېمىنى قىلىۋاتىمىز ، قېنى تۆرەم ، گەپ قىلىڭىز چۇ !

ئەزەمخان تۆرە قېشىنى كۆتۈرۈپ ، كۆكۈچ كۆزلىرى بىلەن ھەممىگە بىر قۇر قاراپ چىقتى . دە ، كۈلۈپ تۇرۇپ مۇنداق دېدى :

— بۇ توغرىدا ئارنۇقچە غەم قىلىشما سۇنلەر . بۈگۈن ئاخشام ھاجىم جانابلىرى بىلەن خاس مالاقتە ① بولۇپ ، يالغۇز ئۆزىڭىزگە ئېيتىدىغان مۇ- ھىم گېپىمىز بار . بۇ غەملەرنىڭ ھەممىسى ئاسان تۈگەيدۇ . ئىنشا ئاللا !

— يالغۇز ماڭا ئېيتىدىغان نېمە گەپ ئۇ ؟ — دېدى ھاجىم ، ھەيرانلىق بىلەن كۆزلىرىنى يوغان ئېچىپ . سورۇندىكىلەرمۇ ، ئەزەمخان تۆرىنىڭ گېپىگە ھەيران بولۇپ ، بىر - بىرىگە قاراشتى .

— كېيىن بىلىپ قالسىڭىز ، — دېدى ئەزەمخان تۆرە مەنىلىك كۈ-

① مالاقتە — ئۇچراشماق ، كۆرۈشمەك .

لۇپ .

× × ×

شۇ كۈنى ناماز شامدىن كېيىن مېرۇل پۇگەن ئەزەمخان تۆرە بىلەن ئىسلامباينى ھاجىمنىڭ ياتاق ئۆيىگە باشلاپ كىردى .

ياتىمە دۇئاسىدىن كېيىن ، ئەزەمخان تۆرە ئورنىدىن تۇرۇپ :
— جانابىڭىزنى ئوتتۇز مىڭ قوي ۋە يەنە ئون سەككىز ياشلىق بىر نازىن قىز بىلەن تەبىرىكلەيمىز . بىزگە سۆيۈنچە بېرەرسىز ئەلۋەتتە ، — دەپ كۈلدى .

— نېمە گەپ ئۆزى ؟ چاقچاق قىلماڭ تۆرەم ، — دېدى ھاجىم ھاڭ .
تالڭ بولۇپ .

ئەزەمخان نۆرە چۈشەندۈرۈشكە باشلىدى :
— سادىق ھاجىم ئىنقىلاب مەنپەئىتىگە ئوتتۇز مىڭ تۇياق ئەر كەك قويى ئىشانە قىلماقچى ، ئۇنىڭ بەدىلىگە ھاجىم ئۇنىڭ بويىغا يەتكەن قىزى قەمبەر . نىسا خېنىمنى رەسمىي ئەلچىلەر ئارقىلىق ئۆزىگە سۈرىتىپ نىكاھىغا تېلىشى ۋە سادىق ھاجىمغا ئاقسۇ ۋىلايىتىنىڭ دوتەيلىك مەنسىپىنى ، ھېچ بولمىغاندا ، مۇ . ئاۋىن دوتەيلىكىنى بېرىشى لازىم .

ھاجىم ئورنىدىن چاچراپ قويۇپ ، ئۇيان - بۇيان مېڭىشقا باشلىدى ۋە ئاخىر ئەزەمخان نۆرنىڭ ئالدىدا توختاپ ، بۇنىڭغا قەتئىي قوشۇلمايدىغانلىقىنى ئېيتتى .

— ھازىرقى مۈشكۈلاتتىن قۇتۇلۇش ئۈچۈن بۇنىڭدىن بۆلەك يول يوق ، ھاجىم جانابلىرى ، — دېدى ئەزەمخان تۆرە ئورنىدىن تۇرۇۋېتىپ ، — ئەگەر مۇۋاپىق كۆرسىڭىز ، ئەتە جاۋاب بېرەرسىز .

× × ×

ھاجىم ئۆز سەپداشلىرى بىلەن يېرىم كېچىگىچە مەسلىھەتلەشتى .
— ئوتتۇز مىڭ قوينىڭ ئۆز ئايىغى بىلەن كەلگىنىغۇ ياخشى ئىش بولدى ، ئەمما ، شەرتى بەك ئېغىر كەن . دوتەيلىك مەنسىپىغۇ كېيىنكى گەپ ، ھازىر سادىق ھاجى تۇرماق ، ئۆزىمىزگە بەرگۈدە كمۇ مەنسەپ يوق . لېكىنئە ، مۇشۇنداق كۈنلەردە توي قىلىپ يۈرسەك قانداق بولۇر ؟ — دېيىشتى كۆپچىلىك .

— قوي غېمى ئۈستىگە ، توي غېمىنى بەرگەن خۇدايىمغا رەھمەت ، — دېدى نەمەت خەلپەت پىخىلداپ كۈلۈپ .

— ھاجىمىز ئەپسى بەكلا تەلەپلىك تۇغۇپتىكەن ، قۇمۇلدىكى ئىككى خېنىمنىڭ ئۈستىگە ، كۇچا خېنىمىنىڭ ئۆز ئايىغى بىلەن كەلگىنىنى قارىسىلا ، — خى - خى - خى ، دەپ كۈلدى موسۇلبايىمۇ نەمەت خەلپەتكە قوشۇلۇپ .

— ئاكا ، بۇ چاقچاق قىلىشىدىغان گاڭ ئەمەس ، — دېدى مەھمۇت مۇھىتى موسۇلبايىغا ھومىيىپ ، — ھاجى ئاكامنى تەڭلىكتە قويماي ، ياخشى مەسلىھەتنىڭ بولسا بەرگىن .

— مەھەم ، بۇ بايلارغا چىشىمىزنىڭ ئېقىنى كۆرسىتىپ قويساق ، شىللىمىزگە مېنەي دەۋاتىدۇ ، — دېدى سالى دورغا قوشۇمىسىنى تۇرۇپ ، — ئۇلارنىڭ كۆزىنىڭ ئىچىگە قارىغۇچە ، قويى جىق بايلاردىن زورلۇق بىلەن تارتىۋالسا قلا بولىدىمۇ ؟

ئۆينىڭ ئىچىنى شۇنچىلىك جىمجىتلىق بېسىپ كەتتىكى ، يوغان كىرىسىن لامپىنىڭ ئەتراپىدا ئۇچۇپ يۈرگەن پەرۋانىلەرنىڭ لامپا شىشىسىگە ئۇرۇلغان ئاۋازىمۇ ئاڭلىنىۋاتقاندەك تۇيۇلاتتى .

— ئۇنداق قىلساق بولىماس ، شەرىئەتتە بۇنىڭغا يول يوقتۇ ، — دېدى ھاجىم نەمەت خەلپەتكە قاراپ .

— ئىسلام شەرىئىتىدە گۇناھسىز كىشىگە زورلۇق ئىشلىتىشكە يول يوق . خۇسۇسەن مۆمىنلەرگە ، — دېدى نەمەت خەلپەت كەسكىن جاۋاب بې-

رىپ .

— ئىسلام شەرىئىتىدە زورلۇق ئىشلىتىشكە يول يوق بولسا ، ئۈچ خوتۇنلۇق بولۇشقا يول بار ، — دېدى موسۇلباي ، — كۇچا خېنىم ئوتتۇز مىڭ قويىنى بىللە ئېلىپ كەلسە ، بۇنىڭ نېمە يامىنى بار ؟

— ئاكا ، سېنى جىمغۇر دەپ يۈرسەك ، ئەمدى تىلىڭ كەسلەنچۈكنىڭ قۇيرۇقىدەك ئۇزۇراپ كېتىۋاتىدىغۇ ! — دېدى مەھمۇت مۇھىتى ، — گەپ دېگەننى ئويىناپ قىلساڭمۇ ئويلاپ قىلىدىغان نېمە ! يىڭنە قايان ماڭسا ، يېپمۇ شۇيان ماڭىدۇ دەپ ، پۈتۈن قوشۇننىڭ بېشى بولغان ھاجى ئاكام جەڭ ئۈستىدە خۇتۇن ئالسا ، قالغانلار قانداق قىلىدۇ ؟ بىزنىڭ يىگىتلىرىمىز بىردىن خوتۇننىڭ قوينىغا كىرىپ ، كۇچادا قالغاي دەمەسەن ؟

— توغرا ، توغرا ، — دېيىشتى كۆپچىلىك .

— بولدى ، — دېدى ھاجىم قولنى پۇلاڭلىتىپ ، — كاللىمۇ يېمەي-مەن ، چىشمۇ چاقمايمەن . ئورۇسلار بىلەن تۈزگەن سودا پۈتۈمى جايىدا قالسۇن . ئەتە تەۋەككۈل دەپ قەشقەر تەرەپكە ماڭىمىز . قالغىنىغا ئاللا كېپىل . ئۆيىنىڭ ئىچىنى يەنە جىمجىتلىق باستى . سورۇندىكىلەر بىر - بىرىگە يەر ئاستىدىن قارىشىپ ئولتۇراتتى . بىردىنلا قاسىم ئەپەندىنىڭ ئاۋازى ئاڭلاندى .

— مېنىڭچە ، — دېدى ئۇ بۇرۇتنى ئويىناپ ئولتۇرۇپ ، — ھاجى ئا-كامىنىڭ گېيىمۇ توغرا ، سىجاڭنىڭ گېيىمۇ توغرا . بىراق ، بىزنىڭ قازاقتا مۇنداق بىر ماقال بار :

ئاتنىڭ بېشىغا كۈن چۈشسە ، ئېغىز دۇرۇق بىلەن سۇ ئىچەر ،
ئەرنىڭ بېشىغا كۈن چۈشسە ، ئۆتۈك بىلەن سۇ كېچەر .
بۈگۈن بىزنىڭ بېشىمىزغا كۈن چۈشكەنىكەن ، بۇ بايلارنىڭ شەرتىگە كۆنمەي ئىلاجىمىز يوق . .

— سىزنىڭمۇ گېيىڭىز شۇمۇ ؟ — سورىدى ھاجىم .

— باشقا نېمە ئىلاج بار ، ھاجى ئاكا ؟

— ھاجىم، — دېدى موسۇلباي قويۇن يانچۇقىدىن سائىتىنى
چىقىرىپ، — تۇن نىسپىدىن ئېشىپتۇ. ئەتىمۇ خۇدانىڭ كۈنى بار ئەمەسمۇ!

× × ×

ئۇلار ئەتىسىمۇ چۈش ۋاقتىغىچە تالاش - تارتىش قىلىپ، ئاخىر ھېلىقى شەرتلەرگە كۆندىغان بولۇشتى. يېشىن نامىزىدىن كېيىن، ئەزەمخان تۆرە بىلەن ئىسلامبايلار ھاجىمىدىن «ماقۇل» جاۋابىنى ئېلىپ ئۇنى تەبرىكلەشتى ۋە سادىق ھاجىنىڭ ئۆيىگە ھازىرلا ئەلچىلىككە بارىدىغانلىقىنى ئېيتتى.

3

توخنىياز زور چوڭ - چوڭ قەدەملەر بىلەن ھويلىغا كىرىپلا، مېرۇل پۈگەن بىلەن ئۇچرىشىپ قالدى ۋە ئۇنى بىر چەتكە تارتىپ نېمە ئىشلار بولغانىنى سورىدى. مېرۇل پۈگەن ئىككى كۈندىن بۇيان بۇ يەردە بولۇپ ئۆتكەن ئىشلارنى يىپىدىن - يىڭىسىغىچە سۆزلەپ بەردى - دە، بۈگۈن ئاخشام نىكاھ ئوقۇلىدىغانلىقىنى ئېيتىپ ئېغىر تىنىپ قويدى. ئۇنىڭ گەپلىرى ئاياغلاشقۇچە، توخنىياز زور ئۆزىنىڭ شالاڭ كەكە ساقىلىنى يۇلۇپ تاشلىغۇ - دەك دەرىجىدە تاتىشتۇرۇپ، بىرقانچە قېتىم «ئەستاغپۇرۇللا» دەپ تاشلىدى ۋە ئاخىرىدا مۇنداق دېدى:

— بۇ گەپلىرىڭنى ئاڭلىمىغان بولسام، بايقى ئاچچىقىمدا ھاجىغا دەيدىغىنىمنى دەپ تاشلاپ، يۇرتقا كەتمەكچىدىم. ھەممىسى شۇ مىڭ تال مىلتىق ئۈچۈن بولدى دېگىنە ئۇكام، شۇنداقمۇ؟
— شۇنداق، ھاجى ئاكامنىڭ ئورنىدا سەن بولساڭ قانداق قىلۇر ئىدىڭ؟ — دېدى مېرۇل پۈگەن غەمكىن كۈلۈمسىرەپ.

× × ×

ئۈچ كۈندىن كېيىن ھاجىمنىڭ قېشىغا ئەنسارى كىرىپ كەلدى .
 — ئولتۇر ئۇكام ، تاۋىڭ يوقمۇ نېمە ، چىرايىڭ بىر قىسمىلىغۇ ؟ —
 دېدى ھاجىم مۇلايىملىق بىلەن .
 — ماڭا رۇخسەت بەرسىلە ، يۇرتقا كېتەي ھاجى ئاكا ، — دېدى
 ئەنسارى ئۆرە تۇرغان پېتى .
 — نېمە بولدى ، سېنى بىرسى خاپا قىلىپ قويدىمۇ ؟
 — ياق .
 — ئەمىسە ، نېمىشقا كەتمەكچى بولۇپ قالدىڭ ؟
 — ئەل - يۇرتنى كۆرمىگىلى يىگىرمە يىلدىن ئاشتى . تۇغۇلۇپ ئۆس-
 كەن يەرلەرنى بەكلا سېغىنىپ كەتتىم .
 — ئۇغۇ شۇنداق ، مېنى سېغىنىدى دەمسەن ؟ كېيىن بىللە كېتىمىز .
 — ياق ھاجى ئاكا ، ئۆزلىرىنىڭ يۈكلىرى ئېغىر . يۇرتقا ئوڭاي
 كېتەلمەيدىلا .
 — تولا گەپ قىلما ، كېيىن بىللە كېتىمىز .
 — ياق ھاجى ئاكا ، مەن بۈگۈنلا كېتىمەن .
 — ھەي ، راست گېپىڭنى ئېيتساڭچۇ ئۇكام ، زادى نېمە بولدۇڭ ؟
 ئەنسارى بىردەم جىم تۇردى - دە ، مۇنداق دېدى :
 — تۆمۈر ئاكام تولا چۈشۈمگە كىرىپ بولمايدۇ ، ئاخشامۇ ئۆرەھ-
 مەتلىكىنى چۈشەپ قاپتىمەن . تۆمۈر ئاكامنىڭ ئۈرۈمچىدە ئالغان ھېلىقى
 خوتۇنىنىڭ ئۆيى دېگۈدەكمەن . تۆمۈر ئاكام شۇ ئۆيدىن بىر دۇتارنى ئەپچى-
 قىپ ، ماڭا كۆرسىتىۋاتقۇدەك ، قارىسام دۇتارنىڭ قورسقىدىن قىقىزىل قان
 ئېقىۋاتقۇدەك ، چۆچۈپ ئويغىنىپ كەتتىم . مەن كېتەي ئاكا ، ماڭا رۇخسەت
 بەرسىلە .
 ھاجىم ئەنسارىنىڭ كۆڭلىدىكىنى ئەمدى چۈشەندى چېغى ، نېمە
 دېيىشنى بىلمەي تۇرۇپ قالدى . بىر ھازادىن كېيىن چىرايىغا كۈلكە يۈگۈر-
 دى .

تۇپ ، ئوڭ قولىنى ئەسارنىڭ مۇرىسىگە تاشلىدى ۋە مۇنداق دېدى :
— قوي مۇنداق گەپلىرىڭنى ! چۈشكە نېمە كىرمەيدۇ ، دۈشمەن نېمە
دېمەيدۇ دېگەن گەپ بار . خۇدا بىزنى مورى دېگەن يۇرتنىڭ چۆللىرىدە قايتا
ئۇچراشتۇرغاندا ، ماڭا دېگەن گەپلىرىڭنى ئۇنتۇپ قالدىڭمۇ ؟ تېنىمدە جېنىم
بار بولىدىكەن ، سەندىن ئايرىلمايمەن دېمىگەنمىدىڭ !
— ھاجى ئاكا ! ...

— ياق دېدىم ياق ! يەنە كېتىمەن دەپ جودا قىلىدىغان بولساڭ ، تو-
كۇر پۇتۇڭغا كىشەن سالدۇرۇپ قويىمەن . سەن ئاقساقنىڭ ، — دەپ كۈلدى
ھاجىم ئۇنى قۇچاقلاپ تۇرۇپ .

× × ×

سادىق ھاجىدىن كېيىن ، كۇچا ، شايار ، توقسۇ ۋە باي ناھىيىلىرىد-
دىكى چوڭ - كىچىك بايلار ، ھەتتا قول ئىلكىدە بارلارنىڭ ھەممىسى دېگۈدەك
ئالدى بىر - ئىككى مىڭ ، ئاخىرى ئىككى - ئۈچ يۈز تۇياقتىن قوي ئىئانە
قىلىشتى . قوي يىغىش ئىشىغا موسۇلباي مەسئۇل ئىدى . ئۇ ئاقسۇ ، ئۇچتۇر -
پان ، كەلپىن ، ئاۋات تەرەپلەردىن قوي ئىئانىسىنى توپلاشقا مېڭىش ئالدىدا ،
چوڭلارغا ھېساب كۆرسىتىۋېتىپ ، كۇچا ئەتراپىدىن جەمئىي قىرىق سەككىز
مىڭ تۇياق قوي يىغىلغانلىقىنى ئېيتتى .

× × ×

كۈزنىڭ ئوتتۇرىلىرىدا ، قوشۇن ئاقسۇ تەرەپكە ئاتلانماقچى بولدى .
ھەر ئېھتىمالغا قارشى ، سالى دورغا تۆت - بەش يۈز يىگىت بىلەن كۇچادا قا-
لىدىغان بولۇپ ، شەھەر ئىچىدىن چوڭ يول ئۈستىدىكى ساقساق دېگەن

مەھەللىگە يۆتكىلىپ چىقتى ۋە نەچچە ۋاقىتتىن بېرى ئوغرىلىقچە ئۆيلىنىۋالغانلارنى تەكشۈرۈپ تېپىپ ھەممىسىنىڭ خوتۇنلىرىنى قويغۇرۇۋەتتى .

— شەھەر ئىچىدە يەنە بىرەر ئاي تۇرغان بولساق ، ئادەملىرىمىزنىڭ ھەممىسىنى يىتتىرىپ قويۇر كەنمىز ، — دېدى ئۇ كىنايە بىلەن كۈلۈپ .

— بۇ تەرەپلەردە خوتۇن ئالماق ، تۈگەنگە بېرىپ ئۇن تارتىپ كەلمەكتىنمۇ ئاسان كەن . بىر كىيىملىك رەخت ، ئىككى بولاق قەنت ، بەش نان ، ھە يەنە موللامغا يېرىم سەر تەڭگە ، ئىش تامام ۋەمسالام ، — دەپ ئۇنىڭغا قوشۇلۇپ كۈلدى ئۇزۇنتۇرا سامساق تۈەنجاڭ .

— ئەمدى مۇنداق ئىشلارغا ھەرگىز يول قويمىغۇلۇق ، بولمىسا ماجۇگىيىنىڭ چېرىكلىرى كېلىپ قالسا ...

— ھە ، ئۇلار كېلىپ قالسا ، بىزنى جەڭ مەيدانىدىن تاپالماي ، يوتقان ئىچىدىن سۆرەپ چىقىپ ، قوينى بوغۇزلىغاندەك بوغۇزلاۋېرىدۇ دېسە دورغام ، — دېدى سامساق تۈەنجاڭ سالى دورغىنىڭ گېپىنى ئاغزىدىن يۇلۇپ ئېلىپ .

دەرۋەقە ، ماجۇگىيىنىڭ ۋەدىسىگە ئىشەنگىلى بولمايتتى . ئۇنىڭ قاچانلا بولسا بىر كۈنى قاراشەھەر پۈتۈمىنى بۇزۇپ ، بۇ تەرەپلەرگە باستۇرۇپ كېلىشى چوقۇم ئىدى . قوشۇن باشلىقلىرىلا ئەمەس ، خەلق كۆپچىلىكىمۇ شۇنىڭدىن ئەندىشە قىلاتتى . ئىككى ئاي بۇرۇن پىدائىيلار قوشۇنى كۇچاغا كىرگەندە ، ئۇلارنى ئۆزىنىڭ «نىجاتچىسى ۋە باش پاناھى» دەپ بىلگەن كۇچا خەلقى ، ئەمدى ئۇلارنىڭ ئازراق ئادەم قالدۇرۇپ ئاقسۇغا كەتمەكچى بولغانلىقىنى ئاڭلىغاچ ، تېخىمۇ خەۋپسىرەپ قېلىشتى . شۇڭا ، ئۆز ۋاقتىدا بۇ قوشۇننى داڭدا - دۇمباق ، ناغرا - كاناي بىلەن خۇشال قارشى ئالغان بولسا ، ئەمدى ئۇلارنى غەمكىن ئۇزاتماقتا ئىدى . شەھەرنىڭ سىرتىغىچە چىقىپ يولنىڭ ئىككى قاسنىقىدا ، قوللىرىغا نان - توقاچ ، پىشۇرۇلغان گۆش ۋە باشقا تۈگۈنچەكلەرنى تۇتۇپ تۇرغان كىشىلەرنىڭ چېرايلىرى مەيۈس ، كۆزلىرى ياشلىق كۆرۈنەتتى .

— بۇلار بىزنى تاشلاپ كەتتى، ئەمدى تۇنگانلار كەلسە، بېشىمىزغا نېمە كۈنلەرنى سالار كىن؟! — دېدى بىر بوۋاي، يېنىدىكى ھەمراھىغا.

— بۇلاڭ - تالاڭ قىلىشىغۇ تۇرغان گەپ. سەن كۇچالىقلار خوجىنىڭ يازغا قوي بېرىپسىلەر دەپ، قىرغىن قىلمىسىلا بولاتتىغۇ!

— قوي بەرسە بايلار بەردى، سىلى بىلەن بىزگە نېمە؟ — دېدى قاتاڭغۇر كەلگەن بۇرۇتلۇق كىشى.

— سىلى قوي بەرمىگەن بىلەن بىر ئوغۇللىرىنى پىدائىيلارغا قوشۇپ بەردىلىغۇ، بۇنى ئۇستۇپ قالدىلىمۇ؟ — دېدى قىزىل يۈزلۈك سېمىز بىر ئادەم.

— بالىسىنى پىدائىيلىققا بەرگەن يالغۇز مەنمىدىم!

— ئانداق بولغاندىن كېيىن قوي بەرگەنلەرنى چىشلەپ تارتىمىسىلا.

— مەن سىلنى دېدىممۇ؟

— ئەمىسچۇ!

— بولدى قىلىشىسىلا، ئەزىزلىرىم، ھەممىلىرىنىڭ سەپراسى ئۆرلەپ قاپتۇ، — دېدى ھېلىقى بوۋاي ئارىغا كىرىپ، — قەدىم - قەدىمدىن بۇيان، يېغىلىق بولسا، كەلگۈلۈك پۇقراغا كېلىدۇ. بىزمۇ بېشىمىزغا كەلگەننى كۆ-رەرمىز. ئەل بىلەن ئۆلۈم بەجايىكى توي دەپتىكەن.

ئۆز ئېتى ۋە ئۆزى ياسىۋالغان قىلىچ - نەيزىلىرى بىلەن يۇرت - يۇرتتىن قوشۇلغان پىدائىيلار ھېسابىغا زور بىر توپقا ئايلىنغان قوشۇن ئۇزۇندىن - ئۇزۇنغا سوزۇلۇپ، ئاسمانپەلەك چاڭ تۈزدۈرۈپ كېتىۋاتاتتى. شۇ قوشۇننىڭ قۇيرۇق تەرىپىدە پۇتلىرى ئۇزۇن بىر جەدە قاشقا پەردىسى قايرىپ قويۇلغان ئېگىز چاقلىق كۇچا مەپسىنى سۆرەپ كېتىۋاتاتتى. ئۇنىڭ بويىنىدىكى مىس قوغۇراقلار بىر خىلدا جىرىڭلايتتى. مەپىنىڭ شوتىسىغا خۇددى قارچۇغىدەك ئەپلىك قونۇۋالغان كەكە ساقال مەپىكەش قولىدىكى قىسقا قامچىسىنى پات - پات پۇلاڭلىتىپ قوياتتى. گاھىدا شوتىدىن سەكرەپ چۈشۈپ يايلاق ماڭاتتى. مەپىنىڭ ئارقىسىدا بىر توپ قوراللىقلار كېتىۋاتاتتى.

توپتىن بىرقەدەم ئالدىدا كېتىۋاتقان ھوشۇر پەيىجاڭ ئىگەرگە قىغىغىر ئولتۇرۇپ،
ۋېلىپ، دىمىغىدا ناخشا ئېيتىپ ماڭاتتى.

مەپىنىڭ ئالدى تەرىپىدە قېلىن گۈللۈك شايبى رومال ئوراپ، يېشىل
مەخمەل كەمزۇل كىيىۋالغان مۇدەنخان پۇتلىرىنى ساڭگىلىتىپ ئولتۇراتتى.
مەپىنىڭ ئىچىدە بولسا، ئۈستىگە كەشتە بېسىلغان ئۆرە ياقىلىق زەرباپ تون،
بېشىغا ئالتۇن قاداقلىق كۇچا دوپپىسى كىيگەن بىر ئايال ئولتۇراتتى. بۇ سا-
دىق ھاجىمىنىڭ قىزى قەمەرنىسا خېنىم ئىدى. بۇ قىز ھاجىمنىڭ نىكاھىغا
ئۆتكەندىن كېيىن، كۇچا خېنىم دەپ ئاتىلىدىغان بولدى.

كۇچا خېنىمنى كېيىنكى كۈنلەردە مۇئەللىپنىڭ ئۆزىمۇ كۆرگەن.
بىراق، بۇ بىرنەچچە يىل كېيىنكى ئىش بولغاچقا، ئۇنىڭ ئۆز ۋاقتىدىكى
قىياپىتىنى ئەينەن تەسۋىرلەپ بېرىشكە مۇئەللىپ ئاجىزلىق قىلىدۇ، ئەلۋەتتە.
ياخشىسى، ئۇنىڭ بىلەن زامانداش ۋە سەپەرداش بولغان تۇرسۇن دولاننىڭ
خاتىرە دەپتىرىگە مۇراجىئەت قىلغان تۈزۈك:

... مەن كۇچا خېنىمنى بىرنەچچە كۈنلەر بۇرۇن يىراقتىن بىر كۆرگە-
نىدىم. بۈگۈن يېقىندىن كۆرۈشكە مۇيەسسەر بولدۇم، — دەپ يازىدۇ ئۇ، —
ھاجى ئاتام ئاقسۇغا مېڭىش ئالدىدا، خەت - چەكلىرىنى رەتلەپ يىغىشتۇرۇشقا
مېنى ئۆز ھۇجرىسىغا چاقىرتقانىكەن. بوسۇغىدىن ئاتلاپ كىرىشىم بىلەن
كۇچا خېنىم يۈزىنى يېرىم يېپىپ، ئۆزىنى چەتكە ئالدى. ھاجى ئاتام ئۇنىڭغا:
— بۇ بالىدىن قاچمىدىلا مۇ بولىدۇ، ئۇ مېنىڭ ئوغلۇمغا ئوخشاش، —
دېدى ئاندىن ماڭا قاراپ، — قۇمۇلچە ئېيتساق، بۇ سېنىڭ ئايلا ئاپاڭ، كۈ-
چاچە ئېيتساق، سېنىڭ خانئاجاڭ بولىدۇ، — دېدى. مەن ئۇنىڭغا دەرھال
سالام قىلىدىم. ئۇ ماڭا كۈلۈمسىرەپ، سىپايىلىك بىلەن ئازراق ئېگىلىپ
قويدى. مەن ئۆمرۈمدە مۇنداق خۇش يېچىم، مېھرى ئىسسىق گۈزەل قىزنى
كۆرمىگەنىدىم. ئۇنىڭ ئىنچىكە ئەگمە قاشلىرى، قايرىلما كىرىپكىلىرى بىلەن
شەھلا كۆزلىرى، سەل سوزۇنچاق يۈزىگە ياراشقان چىمدىپ قويغاندەك
بۇرنى، ياقۇتتەك قىزىرىپ تۇرغان نېپىز لەۋلىرى، كلاسسىك شائىرلىرىمىز.

نىڭ تىلى بىلەن ئېيتقاندا ، ئېلىپتەك تۈز سەرۋى قامىتى ، سۈمبۇل چاچلىرى .
.. ئۇنىڭ ئۈستىگە ، چىرايىدىكى مۇلايىملىق بىلەن ئۆزىگە ياراشقان بىر خىل
سىپايىلىق ... ئىگەم ئاللا ئايال زاتىدا بولۇشقا تېگىشلىك گۈزەللىكنىڭ
ھەممىسىنى مۇشۇ قىزغا بەرگەنمىكەن . ھە ! ياكى قەدىمكى ئەجدادلىرىمىز
بولغان كۈسەن ئۇيغۇرلىرىدىكى ئىرسىي گۈزەللىكنىڭ بۈگۈنكى ئۇيغۇر
قىزلىرى سىماسىدا قايتا نامايان بولۇشىمىكەن !

بىراق ، ئۇنىڭ شۇ غەمىسىز كۆرۈنگەن گۈزەل جامالىدا خۇددى تولۇن
ئاينىڭ يۈزىدىكى داغلارغا ئوخشاش قانداقتۇر غەم - غۇسسە ۋە ئەلەم -
ھەسرەت داغلىرىنىڭ سايىسى باردەك تۇيۇلۇپ تۇراتتى ماڭا . دېمىسىمۇ ئەمدىلا
ئون سەككىز يېشىنى بېشىدىن كەچۈرۈۋاتقان بۇ قىزنىڭ ياش يۈرىكىدە
خۇددى ئەۋرىشم چاچلىرىدەك نازۇك ھېس - تۇيغۇلىرى ، شەھلا كۆزلىرىنىڭ
نىگاھىدەك خىيالچان ئىستەك - ئارزۇلىرى بولغاندۇر ؛ ئۇنىڭمۇ ياش يۈرىكى
باشقا قىزلارنىڭكىگە ئوخشاش ئىختىراس بىلەن پىچىرلىغاندۇر . مانا ئەمدى
شۇلارنىڭ ھەممىسى ئۇنىڭ ئۆز ئاتىسى سادىق ھاجىمنىڭ رايى بىلەن بىردەمدە
يوققا چىقتى . ئۇ خۇددى سوۋغاتلىققا بېرىلىدىغان قىممەت باھالىق بىر پارچە
رەخت ياكى بىر يورغا ئات سۈپىتىدە ھاجى ئاتامغا تەقدىم قىلىندى . ھېچكىم
ئۇنىڭ رايىنى سورىمىدى ، ئەلۋەتتە سورىمايدۇ ھەم . مېنىڭ بۇ ئون سەككىز
ياشلىق «خانىچام» نېمىدېگەن بەختلىك ، ھەم نېمىدېگەن بەختسىز !
ئە ، ئۇيغۇر قىزلىرى !

مۇشۇ قۇرلارنى يېزىۋېتىپ ، بىردىنلا ئۇرۇمچىدە قالغان سۆيۈملۈكۈم
زۈبەيدە ئېسىمگە چۈشتى . ئاھ مېنىڭ قارا كۆز زۈبەيدەم . سېنىڭ تەقدىرىڭ ،
ياق ، ياق ، سېنىڭلا ئەمەس ، بىز ئىككىمىزنىڭ تەقدىرى نېمە بولۇپ كېتەر ؟
مۇبادا دۆلەتمەن باي داداڭمۇ سېنىڭ رايىڭغا باقماي ، مېنى ھېچنېمىسى يوق
يېتىم ئوغۇل دەپ قالسا ... يا خۇدا ، ئۇنداق كۈنلەرنى ھارام قىلغايسەن !

ئون ئۈچىنچى باب

«مېنىڭ بۇ بېشىمغا تاج ياراشمايدۇ»

سۈزۈك بۇلاق ئۈستىگە يۈنىدا سەپچەسلىك كېرەك .
— سەيپىدىن ئەزىزى : «ئۆمۈر داستانى»

بۇ بايتىكى ۋەقەلەرنى تۇرسۇن دولاننىڭ ھېكايىگە ئوخشاپ كېتىدىغان خاتىرىسىدىن ئاڭلاشقا توغرا كېلىدۇ :

ئاقسۇدىكى كۈنلىرىمىزدە تاسادىپەن ئىككى مۇھىم تارىخىي ۋەقەنىڭ شاھىتى بولۇپ قالدىم ، — دەپ يازىدۇ ئۇ ، — بۇنىڭ بىرى ، ستالىننىڭ ھاجى ئاتامغا سوۋغات ئەۋەتكەنلىكى ؛ يەنە بىرى ، ھاجى ئاتامنىڭ قەشقەردە قۇرۇلغان «شەرقىي تۈركىستان ئىسلام جۇمھۇرىيىتى» نىڭ «رەئىس جۇمھۇرى» لىق مەنسىپىنى رەت قىلغانلىقى ئىدى .

بىز ئاقسۇغا كېلىپ ئۇزۇن ئۆتمەيلا ، ھېلىقى سەكسەن مىڭ قوينىڭ بەدىلىگە ۋەدە قىلىنغان مىڭ تال مىللىقنىڭ ئالدى ئۇچتۇرپان — قاراقول چېگرىسى ئارقىلىق ئاقسۇغا كېلىۋاتقانلىقىنى ئاڭلىدۇق . بىز بۇنى سوۋېت ھۆكۈمىتىنىڭ بىزگە قىلغان خەير خاھلىقى دەپ چۈشىنىپ ناھايىتى خۇشال بولدۇق . چۈنكى بىزنىڭ قويلرىمىز چېگرىدىن تېخى تولۇق ئۆتكۈزۈلۈپ بولمىغانىدى . ئۆكتەبىرنىڭ ئوتتۇرىدىن باشلاپ ، شتاب ھويلىسىغا ئىككىدىن ئۈزۈنچاق ساندۇق ئارتىلغان كارۋان ئاتلىرى كىرىشكە باشلىدى . بەزىلەر ساندۇقلارنى چۈشۈرۈپ ، ئامبۇر - قىسقۇچلار بىلەن ئېچىشقا ئالدىرىسا ، بەزىلەر ساندۇقتىن چىققان مىللىقلارنىڭ مايلىرىنى سۈرتۈپ ، تازىلايتتى . مې-

نىڭ ۋەزىپەم مىلتىقلارنى ئۆز نومۇرلىرى بويىچە تىزىملاش ئىدى. بەزىدە ھاجى ئاتام ئۆزىنىڭ سەپداشلىرى بىلەن (ئۇلارنىڭ ئارىسىدا ئاقسۇ پىدائىلىرى، رېنىڭ قوماندانى باي سىجاڭمۇ بار ئىدى) بىزنىڭ يېنىمىزغا كېلىپ، مىلتىقلارنى كۆزدىن كەچۈرگەچ، «پاھ، ھەممىسىلا يېڭىكەن» دېيىشىپ تىللىرىنى چىكىلدەتتىپ قوياتتى.

بىر كۈنى يۈك ئارتىلغان يەنە بىر تۈركۈم كارۋان ئاتىلىرى ھويلىغا كىرىپ كەلدى. بىز دەرھال ئىشقا كىرىشتۇق. كارۋان بىلەن بىللە كەلگەن ئېگىز بويلۇق، ئۆچكە ساقىلىنىڭ تەڭدىن تولسى ئاقىرىپ كەتكەن سالاپەتلىك بىر كىشى كۆرۈنۈشىدىن بىر تاللا مىلتىق قاچىلانغان تار ۋە يېنىنىڭ ساندۇقىنى كۆرسىتىپ، ئۇنى ئاچماي تۇرۇشنى بۇيرۇدى. شۇ ئارىدا، ھاجى ئاتاملار ئىچكىرىدىن چىقىپ، ئۇنىڭ بىلەن قىزغىن كۆرۈشۈپ، ھار-دۇق سوراشتى. مەن ئۇلارنىڭ گەپلىرىدىن بۇ كىشىنىڭ قوي ئۆتكۈزۈش ۋە قورال ئۆتكۈزۈۋېلىش ئىشلىرىغا مەسئۇل بولغان ئۇچتۇرپانلىق نۇرھاجىم ئىكەنلىكىنى ۋە مىڭ تال مىلتىقنىڭ تولۇق كېلىپ بولغانلىقىنى ئۇقتۇم. نۇرھاجىم گەپ ئارىسىدا ھېلىقى ساندۇقنى ئالدىغا ئەپكەلدۈرۈپ، «بۇ ستالىننىڭ ھاجىمغا ئەۋەتكەن سوۋغىتى ئىكەن، چېگرىدىكى ناچالنىڭ بۇ ئامانەتنى خوجىنىياز ھاجىنىڭ ئۆز قولىغا تاپشۇرسىز دېگەندى» دېدى. ھاجى ئاتام بىزگە ساندۇقنى ئېچىشنى بۇيرۇدى. ساندۇقتىن بىر يېڭى بەشئاتار چىقتى، ئۇنىڭ باشقا مىلتىقلاردىن ھېچقانداق پەرقى يوق ئىدى. پەقەت قوندىقىنىڭ ئوڭ تەرىپىدە «ستالىندىن خوجىنىياز ھاجىغا، 1933 - يىل» دېگەن ئۇقۇمنى بىلدۈرىدىغان باسما شەكىلدىكى رۇسچە خەتلەر پارقراپ تۇراتتى. مەن مىلتىقنى سۈرتۈپ تازىلاپ ھاجى ئاتامغا ئىككى قوللاپ سۈندۈم. ئۇ مىلتىقنى ئۇيان - بۇيان ئۆرۈپ، قاراپ چىققاندىن كېيىن، «بۇ نېمە خەتلەر ئىكەن» دېدى. مەن تەرجىمە قىلىپ بەردىم. ھاجى ئاتام ناھايىتى خۇش بولۇپ كەتتى ۋە «مەن دېمىدىممۇ قېرىنداشلار، رۇسلار بىزگە دوست، ياشسۇن - تاللىن» دەپ توۋلاپ تاشلىدى. مەيداندىكىلەرنىڭ ھەممىسى ھاياجانلىنىپ

كەتتى . مىلتىق قولىدىن - قولغا ئۆتۈشكە باشلىدى .

كۈلۈمسىرەپ تۇرغان قاسىم ئەپەندى ماڭا قاراپ كۆزىنى قىسىپ قويدى . مەن بۇنىڭ مەنىسىنى دەرھال چۈشەندىم . چۈنكى قاسىم ئەپەندى ھېلىقى جىرجىس ھاجى دېگەن كىشىنىڭ باش ئەگىمىدە قىلغان گەپلىرى ھاجى ئاتاملارنىڭ كۆڭلىدە ستالىنغا نىسبەتەن ئىشەنمەسلىك تۇغدۇرۇپ قويغان بولۇشى مۇمكىن دەپ ئەنسىرەپ يۈرگەنلىكىنى ماڭا بىرنەچچە قېتىم ئەسكەرتىپ ئۆتكەن ۋە «بۇ ئەھۋال تۈزەلمەسە يامان بولىدۇ» دېگەندى . جىرجىس ھاجىنىڭ گەپلىرىنى ئۆز قۇلىقىم بىلەن ئاڭلىمىغان بولساممۇ ، ئۇ ئېيتقان گەپلەرنىڭ ھاجى ئاتاملارغا تەسىر قىلىشى چوقۇملۇقىغا مەنمۇ ئىشىنىتتىم . شۇڭا ھاجى ئاتامنىڭ «رۇسلار بىزگە دوست ، ياشسۇن ستالىن» دەپ شوئار توۋلىغانلىقى قاسىم ئەپەندىنىڭ ئەندىشىسىنى چوقۇم يېنىكلەتتى دەپ ئويلاپ ، مەنمۇ ئۇنىڭغا ھېسداشلىق نەزەرىم بىلەن قاراپ قويدۇم .

باي سىجاڭ قولىدىكى مىلتىقنى ھاجى ئاتامغا قايتۇرۇپ بېرىۋېتىپ :

— ياخشى ئىرىم بولسۇن ئۈچۈن ، بىر پاي ئېتىپ كۆرسىلە ھاجىم ، — دېدى . ھەممەيلەن بۇ تەكلىپكە قوشۇلدى . ھاجى ئاتام مىلتىققا بەش تال ئوقنى بېسىپ :

— نېمىگە ئاتاي ، — دەپ ئەتراپقا قارىدى .

— ئەنە ، ئاۋۇ تېرەككە ، — دېدى باي سىجاڭ ، ھويلىدىن تەخمىنەن ئىككى يۈز قەدەم نېرىدا قەد كۆتۈرۈپ تۇرغان ئېگىز قېرى تېرەكنى كۆرسىتىپ . دەرۋەقە ، يوپۇرماقلىرى شالاڭشىپ كەتكەن قېرى تېرەك بېشىدا بىر توپ قاغا ئولتۇراتتى . ھاجى ئاتام قاغلارنى ئۇچۇرۇۋېتىش ئۈچۈن بولسا كېرەك ، ئاسمانغا قارىتىپ بىر پاي ئاتتى . چۆچۈپ كەتكەن قاغلار ئەنسىزلىك بىلەن قاقىلداپ ھاۋاغا كۆتۈرۈلگەندىن كېيىن ، ئارقا - ئارقىدىن ئىككى پاي ئېتىپ ، ئەڭ ئالدىن ئۈچۈپ كېتىۋاتقان ئىككى قاغىنى جېنىدىن جۇدا قىلدى

ۋە «ياخشى تېگىدىغان مىلتىق ئىكەن» دەپ كۈلۈپ قويدى. ①

25 - ئۆكتەبىر كۈنى يەنە بىر مۇھىم ۋەقەنىڭ شاھىتى بولۇپ قالدىم . بۈگۈن ھاجى ئاتام باشلىق چوڭلار سابىت داموللىنىڭ ۋەكىللىرىنى رەسمىي قوبۇل قىلماقچى بولدى . بۇ ۋەكىللەر ئۇلۇشكۈن ئاقسۇغا يېتىپ كېلىپلا ، ئالدىراش - تېنەش پەتىگە كەلگەنىدى . ئۇلارنىڭ بىرى كۆزلىرى كۈلۈپ تۇرىدىغان ، چاقتان ئورالغان سەللىسى بىلەن قاپقارا ساقال - بۇرۇتى ئۆزىگە خويمۇ ياراشقان ، تەخمىنەن ئەللىك ياشلاردىكى خۇشپىچىم ، چىرايلىق ئادەم ئىدى . تونۇيدىغانلارنىڭ ئېيتىشىچە ، بۇ كىشى سوۋېت ئۆكتەبىر ئىنقىلابىدىن كېيىن ، ئۆزبېكىستاندىن قەشقەر تەرەپكە كېلىپ ، شۇ يەردە يەرلىشىپ قالغان زېرىپ قارى ھاجىم دېگەن ئۆلىما كىشى ئىكەن . ئىككىنچىسى ، پاكىزراق كەلگەن ، چارساقال ، سودىگەر سىياقىدىكى ئادەم ئىدى . بۇ كىشى ھاجى ئاتام بىلەن كونا تونۇشلاردەك ، ھە دېگەندىلا قىزىق پاراڭغا چۈشۈپ ، قۇمۇلنىڭ گەپلىرىنى قىلىشىپ كەتتى . كېيىن مېرۇل ئاكىمنىڭ ماڭا ئېيتىپ بېرىشىچە ، بۇ ئادەم قۇمۇلدىكى مەشھۇر ئاتۇشلۇق بايلاردىن ھەسەن بالا ھاجىنىڭ بىر نەۋرە ئىنىسى ئېلاخۇنباي دېگەن كىشى بولۇپ ، قوزغىلاڭدىن سەل بۇرۇن سودا ئىشلىرى بىلەن قەشقەرگە كەلگەنىكەن . شۇ كۈنى ئۇلار سابىت داموللامنىڭ ھاجى ئاتامغا يازغان مەخسۇس مەكتۇپىنىمۇ تاپشۇرغانىدى . قۇ-

① ھاجىم سابىق ئۆلكىلىك ھۆكۈمەتنىڭ مۇئاۋىن رەئىسلىكىگە تەيىنلىنىپ ئۈرۈمچىدە تۇرغان كۈنلەردە ، ئۇنىڭ مۇھاپىزەتچى قىسمىنىڭ باشلىقى بولغان ھامۇتخان لۇيچاڭ بىلەن ئالتۇن سوپاخۇنلارنىڭ ئېيتىشىچە ، بۇ مىلتىق 1937 - يىلنىڭ ئاخىرىغىچە ھاجىمنىڭ قولىدا ساقلانغان . شۇ يىلى 12 - ئۆكتەبىر كۈنى شېڭ شىسەي ھاجىمنى قولغا ئالغاندا ، بۇ مىلتىقنىمۇ مۇسادىرە قىلىپ كەتكەن . ئۈچ ۋىلايەت ئىنقىلابى مىللىي قىسىملىرىنىڭ ئوفىتى سېرلىرىدىن سوپاخۇن تۇەنجاڭنىڭ گۇۋاھلىق بېرىشىچە ، سوپاخۇن شېڭ شىسەي قوشۇنىدا ليەنجاڭ بولۇپ تۇرغاندا ، بۇ مىلتىق ئايلىنىپ كېلىپ ئۇنىڭ قولىغا چۈشكەن . 1945 - يىلى سوپاخۇن گومىنداڭغا قارشى قوزغىلاڭ كۆتۈرۈپ ، ئۈچ ۋىلايەت تەرەپكە ئۆتكەندە ، بۇ مىلتىق سوپاخۇن بىلەن بىللە ، جىڭ ، شىخو ۋە ئاقسۇنى ئازاد قىلىش جەڭلىرىنىڭ ھەممىسىگە قاتناشقان . ئۆز ۋاقتىدا ئەخمەتجان قاسىمىمۇ بۇ مىلتىقنى كۆرگەن ۋە ئۇنىڭ تارىخىنى ئاڭلىغان . (ئا)

مۇش قەلەمدە ناھايىتى چىرايلىق ۋە پاساھەتلىك قىلىپ يېزىلغان بۇ ئۇزۇن مەكتۇپتا قۇمۇل دېھقانلار قوزغىلىڭى ۋە ھاجى ئاتامنىڭ قەھرىمانلىقلىرى كۆپتىن - كۆپ مەدھىيىلىنىپ ، «بۇ قوزغىلاڭ بۈگۈنكى كۈندە غازى خوجىنى ياز ھاجىم ئاتىمىز باشچىلىقىدا مىللىي ئازادلىق ۋە مۇستەقىللىك يولىدىكى بۈيۈك ئىنقىلابقا تەرەققىي قىلىپ يەتتى . ئەز جۈملە ، بۇ ئىنقىلاب شارائىتىدىن يۇرتىمىزدا مۇستەقىل مىللىي دۆلەت ئەھيا قىلماققا شەرت - شارائىت ھازىر بولدى» دېگەنگە ئوخشاش گەپلەردىن كېيىن ، پات ئارىدا قەشقەر شەھىرىدە «شەرقىي تۈركىستان ئىسلام جۇمھۇرىيىتى» قۇرۇلماقچى بولغانلىقى ئېيتىلغان ۋە ھاجى ئاتامنى دەرھال قەشقەرگە كېلىپ ، شۇ جۇمھۇرىيەتنىڭ «رەئىس جۇمھۇرى» بولۇشقا تەكلىپ قىلىنغان . «شەرقىي تۈركىستان ئىسلام جۇمھۇرىيىتى» ھۆكۈمەت ئەزالىرى نامزاتلىرىنىڭ ئىسمىلىكىمۇ مەكتۇپقا قوشۇپ ئەۋەتىلگەنىكەن .

ھاجى ئاتاملار بىرنەچچە ئاي بۇرۇن ، قاراشەھەردىكى ۋاقتىمىزدا ، يۈ-نۇس بەگنىڭ شانلىقلاردىن ئەۋەتكەن ھېلىقى خېتى ئارقىلىق قەشقەردە سابىت داموللىنىڭ «شەرقىي تۈركىستان ئىسلام جۇمھۇرىيىتى» قۇرۇشقا ھەرىكەت قىلىۋاتقانلىقىدىن ئاللىقاچان خەۋەردار بولغاچقىمىكىن ، بۇ گەپلەرگە ئانچە پەرۋا قىلىشىپ كەتمىدى . ئەلچىلەرنى بولسا ، ئوبدان مېھمان قىلىپ ، «بىرەر كۈن دەم ئېلىشىسلا ، ئەتە - ئۆگۈن پاراڭلىشايلۇ» دەپ يولغا سالغانىدى . ئەمما ، شۇنىڭدىن كېيىن ناھايىتى ئالدىراشلىق بىلەن ئىككى قېتىم جىددىي يىغىلىش ئۆتكۈزدى . بۇ يىغىلىشلاردا ئۇلارنىڭ نېمە دېيىشكەنلىكىنى بىلەلمەيدىم . چۈنكى ، خاتىرە يېزىشنىڭ لازىمى يوق دەپ قارىغانلىقى ئۈچۈن بولسا كېرەك مېنى بۇ يىغىلىشلارغا قاتناشتۇرمىغانىدى . شۇنىڭ ئۈچۈن سابىت داموللىنىڭ تەكلىپىگە ھاجى ئاتاملار قانداق جاۋاب بېرىدىغان بولغاندۇ دېگەن سوئال كېچە - كۈندۈز خىيالىمدىن كەتمەيتتى . ئاخىر ، تاقەت قىلالماي ، ئاخشام قاسىم ئەپەندىدىن سورايدىم . قاسىم ئەپەندى ئېنىق جاۋاب بەرمەي ، ئۆز ئادىتى بويىچە بۇرۇتتىنى ئويناپ ئولتۇرۇپ ، «ئەتە ھاجىمنىڭ ئۆز ئاغزىدىن

ئاڭلايسەن» دەپ كۈلۈپ قويغانىدى .

مانا بۈگۈن بۇ سوئالغا جاۋاب ئاڭلايدىغان پۇرسەت كەلدى . مېھمانلار شەرىپىگە بېرىلگەن زىياپەت ئاياغلاشقاندىن كېيىن ، مېھمان ۋە ساھىبخانلار سىنچاي ئىچكەچ گەپكە چۈشتى . مەن بۇ يىغىلىشنىڭ خاتىرىسىنى تولۇق يېزىشقا تىرىشىپ ، قۇلىقىمنى دىڭ تۇتۇپ ئولتۇراتتىم .

ھاجى ئاتنام «شەرقىي تۈركىستان ئىسلام جۇمھۇرىيىتى» ھۆكۈمەت ئەزالىرىنىڭ نامزاتلىرى يېزىلغان قەغەزگە دىققەت بىلەن قاراشقا باشلىدى . مەن ئالدىنقى كۈنى بۇ ھۆججەتلەرنى تىزىملاۋاتقىنىمدا ، بۇ نامزاتلار ئىسمىلىكىنىمۇ تولۇق ئوقۇپ چىققانىدىم . ئۇنىڭدا «جۇمھۇر رەئىس — خوجى نىياز ھاجىم» دېيىلگەندىن كېيىن ، سابىت داموللا (ئاتۇش) — باش ۋەكىللىككە ① ، جانىبېك قازى (قىرغىز) — مۇئاۋىن باش ۋەكىللىككە ، زېرىپ قارى ھاجى (ئۆزبېك) — ئەدلىيە ۋەكىللىككە ، قاسىمجان ھاجى (خوتەن) — خارىجى ئىشلار ۋەكىللىككە ، ئابدۇكېرىم خان مەخسۇم (قەشقەر) — مائارىپ ۋەكىللىككە ، ئابدۇللاخان (ئۆزبېك) — سەھىيە ۋەكىللىككە ، مەھمۇت مۇھىتى (تۇرپان) — ھەربىي ئىشلار ھەيئىتىنىڭ رەئىسلىكىگە ، ئورازبېك (قىرغىز) — دۆلەت مۇداپىئە ۋەكىللىككە ، يۈسۈپجان (ئۆزبېك) — باش شتاب باشلىقلىقىغا ، ئوبۇلھەسەن ھاجى (ئاتۇش) — سودا - دېھقانچىلىق ۋەكىللىككە ، شەمشىدىن داموللا (ئاتۇش) — ئاۋقاپ (ۋەخپە) ئىشلىرى ۋە - كىلىككە ، مۇھەممىدىن ھاجى (قەشقەر) — ھۆكۈمەت باش كاتىپلىقىغا كۆرسىتىلگەنىكەن .

— بۇ ئادەملەرنىڭ تولىسى ئاتىمانام ئاڭلاپ باقمىغان يۈچۈنلا ئادەملەر ئىكەنغۇ ! — دېدى ھاجىم ، زېرىپ قارى ھاجىغا تىكىلىپ ، — بىزنىڭ ئوقۇشىمىزچە ، ماۋۇ جانىبېك قازى ، ئورازبېك دېگەنلەر بىزنىڭ يەرلىك قىرغىزلىرىمىزدىن بولماي ، ئورۇس يېرىدىن بۇ تەرەپكە قېچىپ ئۆتكەن بىر نېمىلەر كەن ، شۇنداقمۇ ؟

① ۋەكىل — مىنىستىر ، بۇ جاڭ دېگەن مەنىدە .

— شۇنداق ھاجىم .

— ماۋۇ سۇلتانىيەك بىلەن يۇسۇپجان دېگەننىمۇ ئەنجان تەرەپتىن قېچىپ ئۆتكەن كەلگىنىدىلەردىن دەيدۇ ، شۇنداقمۇ ؟

زېرىپ قارى ھاجى مۇنداق سوئالنىڭ قويۇلۇپ كېلىشىنى كۈتمىگەن ياكى « كەلگىندى » دېگەن سۆزنىڭ ئۆزىگىمۇ قارىتىلغانلىقىنى ھېس قىلغان چېغى ، ۋىلىدە قىزىرىپ كېتىپ ئارانلا « شۇنداق » دەپ باش لىگىشتىپ قويدى ۋە دەرھال ئېلاخۇنبايغا قارىدى . ئېلاخۇنباي بىرنەمە دېمەكچى بولۇپ ئاغزىنى ئېچىشىغا يەنە ھاجى ئاتامنىڭ ئاۋازى ئاڭلاندى :

— ماۋۇ پالانى داموللا ، پالانى ھاجى ، مەخسۇم دېگەنلەر چۈ تېخى ! قاچان ، قەيەردە قوللىغا قورال ئېلىپ ئىنقىلاب قىپتىكەن ؟ ئۇلار مىلتىق تۇرماق ، كەتمەننىڭ سېپىنىمۇ ئوبدانراق تۇتمىغان ئاققانچىلارغۇ دەيمەن . مۇشۇنداق قاچاق ، كەلگىنىدى ، ئاققانچىلارزە ھۆكۈمەت بولۇپ ، يۇرت سورىغۇدەكمىش تېخى ! ئۇنىڭ ئۈستىگە تولىسى ئاتۇشلۇققۇزە !

« ئاتۇشلۇق » دېگەن سۆزنىڭ چىقىشى بىلەن ئېلاخۇنباينىڭ چىرايمۇ تامدەك تاتىرىپ كەتتى . سورۇندىكى كەيپىيات جىددىيلىشىپ ، ھەممەيلەن شۈك بولۇپ قالدى . مەھمۇت سىجاڭ بۇ ئەھۋالنى بايقاپ ، كەيپىياتنى يۇمشىتىش خىيالىدا بولسا كېرەك ، مۇنداق دېدى :

— ھاجى ئاكام ئاتۇشلۇقنى بىرنەمە دېمەكچى ئەمەس ، ھاجى ئاكام بۇ ھۆكۈمىتىڭلاردا خوتەن ئىنقىلابچىلىرىنىڭ باشلىقى مۇھەممەت ئىمىن ھەزرەت نېمىشقا يوق دېمەكچى ، شۇنداق ئەمەسمۇ ھاجى ئاكا ؟

— شۇنداق ، — دېدى ھاجى ئاتام ، — ئۇ كىشى بۇ ھۆكۈمەتكە نېمىشقا ئارىلاشمىدى ؟ ئەسلى قان كېچىپ ئىنقىلاب قىلغانلارنىڭ بىرى شۇ كىشى ئىكەنغۇ ؟

— ئۇ كىشى مۇنداق ھۆكۈمەتنىڭ تەسىس قىلىنىشىنى ئىختىيار ئەتدەمسە كېرەك ، — دېدى زېرىپ قارى ھاجى مۇلايىملىق بىلەن .

— نېمىشقا ؟ ئېنىقراق ئېيتىڭ تەقسىر !

— كەمىنلىرىنىڭ پەرز قىلىشىچە ، ئۇ كىشى پۈتۈن ئۆلكە مىقياسىدا ئومۇمىي بىر مەپكۈرە بىرلىكى تېخى مەيدانغا كەلمىگەن شارائىتتا ، مۇنداق قىلىش بىھاجەتتۇر ۋە بەلكى زىيانلىقتۇر دەپ قارايدىكەن .
— ئانداقتا خوتەنلىكلەر بۇ ھۆكۈمەتكە قارشىمىكەن ؟
— يوغسۇ ، ئۇلارنى قارشى دېگىلى بولماس ، ئەمما ئانچە خەير خاھ ئەمەس .

— ئەمەسە بۇ ئادەملەر ئارىسىدا بىر خوتەنلىكمۇ بار ئىكەنغۇزە !
— مېنىڭ پەرىزىمچە ، مۇھەممەت ئىمىن ھەزرەت مادارا قىلماقنى جايىز دەپ بىلسە كېرەك .

— شۇنداق ، — دەپ گەپكە قوشۇلدى ئېلاخۇنىي ، — مەن يېقىندا سابىت داموللاننىڭ بۇيرۇقى بىلەن خوتەنگە بېرىپ ، ئۇ كىشىنىڭ بىزگە بىر ئاز ئالتۇن ياردەم قىلىشىنى ئىلتىماس قىلغانىدىم . ئۇ كىشى ئىككى يۈز سەر ئالتۇن بېرىپ ، « ئەگەر ئومۇمىي ئىتتىپاقلىقىمىزنى دېمەيدىغان بولسام ، قەشقەر ھۆكۈمىتىگە بىر تىيىنمۇ بەرمەيتتىم . ھەتتا ئەسكەر باشلاپ بېرىپ ، بۇزى - بۇزاڭ قىلىپ تاشلايتتىم » دېگەنىدى .

— ئۇ كىشى توغرا ئېيتىپتۇ ، — دېدى ھاجى ئاتام ، — مۇشۇ تاپتا مەنمۇ ئىتتىپاقلىقنى دېمەيدىغان بولسام ، قەشقەرگە بېرىپ ، ئۇ لومودىلارنىڭ ئەدەبىنى بېرىپ قويماقچى ئىدىم . بىزنىڭ قۇمۇللاردا « ئېشەك ئۆلۈۋاتسا ، قوڭى غىجەك تارتىپتۇ » دېگەن ماقال بار . ئەل - يۇرت نېمە كۈندە ، ئۇلار نېمە كويىدا ! سابىت داموللىمۇ كەندىر يېغىغا سالغان چەلپەكنى تولا يەپ ، بېشى قېيىپ قالغان چەلپەكچى موللام ئوخشايدۇ . بولمىسىزە ، ئورۇق ئۇيغا يوغان مۈڭگۈز دەپ ، مۇنچىۋالا بېشى يوغانلىق قىلامدۇ ؟ ئۇ مېنىڭ بۇ ئىنقىلابنى قىلىشتىكى مەقسىتىمنى بىلمەيدىكەن ؟ شېڭ دۈبەندىن دەرھال ئايرىلىپ ، قەشقەرگە بېرىپ « رەئىس جۇمھۇر » بولغۇدەكەن تېخى ! مەندە ئۆز ئالدىمغا پادىشاھلىق قۇرۇپ ، تاج كىيەيچۇ دەيدىغان نىيەت يوق . مېنىڭ بۇ بېشىمغا تاج ياراشمايدۇ . مەن دېگەن تاغدا پادا بېقىپ ، مەرگەنلىك قىلىپ ئۆتكەن

چورۇقى يوغان تاغچى . مېنىڭ مەقسىتىم ئېزىلگەن خەلقىمىزنى زۇلۇمدىن قۇتقۇزۇش ، باراۋەر ھوقۇققا ئىگە قىلىش ، قان تۆكۈلۈشىنى چاققانراق تۈگىتىپ ، يۇرتقا تىنچلىق ئورنىتىش . ئەمدىزە ماجۇڭنىڭ بىلەن سوقۇشقنىمىز يەتمەي شېڭ دۈبەن بىلەن يەنە سوقۇشسۇن دەمدىكەن بىزنى ئۇ داموللا ! ئىككىلىرى بېرىپ ، ئۇنىڭغا ئېيتسالا ، تولا ھەددىدىن ئاشماي ، سىڭگەن زاغرىسىنى يېسۇن . ئاتىمانام ئاڭلىمىغان نەدىكى كەلگىندىلەرنى چۆرىسىگە يىغىۋېلىپ ، پالانىستان ، پوكونىستان قۇرىمەن دەپ ئىشنى بۇزمىسۇن . شۇنچە كۆپ قانلار تۆكۈلۈپ ، ئەل - يۇرت ۋەيران بولۇپ ، خوتۇنلار ئەرلىرى ، نارەسىدىلەر ئاتىسىز قېلىۋاتقىنىمۇ يېتەر . راستتىنلا ئەل - يۇرتنىڭ غېمىنى يەيدىغان ئادەم بولسا ، بىزگە ياردەم ئەۋەتسۇن . ماجۇڭنىڭ دېگەن قاراقچىنى قوغلاپ چىقىرىپ ، يۇرتتا تىنچلىق ئورنىتايلى ، مېنىڭ جاۋابىم شۇ .

بۇ گەپلەر بولۇپمۇ «نەدىكى كەلگىندىلەرنى چۆرىسىگە يىغىۋېلىپ» دېگەن ئىبارىلەر زېرىپ قارى ھاجىغا ناھايىتى قاتتىق تەگدى چېغى ، ئۇنىڭ ئېقى ئاق ، قىزىلى قىزىل سۈزۈك چىرايى تامدەك تاتىرىپ كەتتى . نېپىز لەۋ - لىرىنىڭ تىترەۋاتقانلىقى بىلىنىپ تۇراتتى . ئېلاخۇنباي ئۆزىنى تېتىك تۇتۇشقا تىرىشىپ :

— خوپ ھاجىم ، ئەلچىگە ئۆلۈم يوق دەپ ، بىزمۇ ھەممە گەپنى داموللامغا يەتكۈزەرمىز . شۇنداقتىمۇ بىرەر پارچە مەكتۇپ يېزىپ بەرسىلە ئوبدان بولارمىكەن ، — دېدى .

— بۇنىڭ ھاجىتى يوق ، — دېدى ھاجى ئاتام ، قولىنى سىلكىپ .
شۇنىڭ بىلەن گەپ تۈگىدى .

مېھمانلارنى ئۈزىتىپ ھويلىغا چىقىشىمىز كېرەم شاتىرنىڭ دەرۋازىدىن ئالدىراش كىرىپ كېلىشىگە توغرا كەلدى . ھەممەيلەن قاناڭغۇر كەلگەن بۇ ئۇزۇن پاچاق ئادەمنىڭ غەلىتە مېڭىشىغا قاراپ قېلىشتى . مېرۇل ئاكام ئۇنىڭ بىلەن بىر - ئىككى ئېغىز گەپلىشىۋېلىپ ، دەرھال ھاجى ئاتامنىڭ يېنىغا كەلدى - دە ، ئۇنىڭ كۇچا تەرەپتىن ئىنتايىن مۇھىم خەۋەر ئېلىپ

كەلگەنلىكىنى مەلۇم قىلدى . ھاجى ئاتام باشلىق چوڭلار مېھمانلارغا خوش
ئېيتقاچ ، كېرەم شاتىرنى ئەگەشتۈرۈپ ، مېھمانخانىغا كىرىپ كەتتى .
قالغانلىرىمىز مېھمانلارنى دەرۋازىغىچە ئۈزىتىپ قويدۇق .
كېرەم شاتىر قانداق مۇھىم خەۋەر ئېلىپ كەلدىكىن - ھە !

ئون تۆتىنچى باب

ئەجەل كۆلەڭگىسى

جەڭچىنىڭ كەمىرىدىكى شەمشەر غىلىپىدا
تۇرۇپمۇ ئۇنىڭغا كۈچ بېغىشلايدۇ .

— «جالالدىن رومى» دىن

1

— ھەي مېنىڭ شۇڭقارلىرىم ، ئۈچ ئايلىق مەشق جەريانىدا ، قانات -
قۇيرۇقۇڭلار يېتىلىپ ، قالتىس بولۇپ كېتىپسىلەر . ئەمدى ھېچقانداق ئوۋ
سىلەردىن قېچىپ قۇتۇلالمايدۇ . سىلەرگە بۇيرۇق : جەنۇبىي شىنجاڭغا قاراپ
ئالغا ! خوجىنىيازنى قوغلاپ تىرىك تۇتۇڭلار . ھېچ بولمىسا ئۇنىڭ بېشىنى
تېنىدىن جۇدا قىلىپ ، قەشقەر شەھەر سېپىلىنىڭ دەرۋازىسىغا ئېسىڭلار ! ئۇ -
نىڭ ئەسكەرلىرى سىلەرنىڭ ئالدىڭلاردا نېمە ؟ ھېچنېمە ئەمەس . ئۇلار
خۇددى ئۆيەر - بۇيەردىن يىغىلىپ قالغان بىر توپ پادا . سىلەر چوقۇم غەلىبە
قىلىسىلەر . مەن بىرنەچچە كۈن ئىچىدە ئۈرۈمچىگە تېگىپ ، شېڭ شىسەينى
جەھەننەمگە ئۆزىتىمەن . پۈتۈن شىنجاڭ بىزنىڭ بولىدۇ . مەن شىنجاڭدا
ئىسلام دۆلىتى قۇرىمەن ، بۇنىڭغا قەتئىي ئىشىنىڭلار . غەلىبە بىزنىڭ !
ماجۇگىيىنىڭ تۇرپاندىن قاراشەھەرگە كېلىپ ، ئۆيەردىكى ئىككى مىڭ
بەش يۈز ئاتلىق چېرىكنى پاراتتىن ئۆتكۈزۈپ بولغاندىن كېيىن ، ئۇلارغا
سۆزلىگەن نۇتقىنى ئەنە شۇنداق جۈملىلەر بىلەن ئاياغلاشتۇردى . ئۇنىڭ

سۆزى تۈگىگەن ھامان مۇنتىزىم سەپتە تۇرغان چېرىكلەر ئارىسىدىن «ياشە-
سۇن باش قوماندان! ياشسۇن!» دېگەن سادالار ياڭراپ، ئېگىز كۆتۈرۈلگەن
كەڭ يۈزلۈك قىلىچلار كۈن نۇرىدا يالت - يۇلت قىلىپ، دەھشەتلىك بىر
مەنزىرە نامايان بولدى، ئاتلار تىپىرلاپ كىشىنەپ كەتتى.

بۇ چېرىكلەر ھەقىقەتەنمۇ ماجۇگىيىنىڭ ئېيتقانداك مەخسۇس ھەربىي
مەشىق جەريانىدا «قات - قۇيرۇقى يېتىلگەن»، قورال - يارىغى خىل، ياش
قورامى يىگىرمىدىن ئۈستۈز بەش ياشقىچە بولغان مۇنتىزىم ئاتلىق قوشۇن بو-
لۇپ، ئۇلارنىڭ ئىچىدە تۇرپان، توقسۇن، قاراشەھەر تەرەپلەردىن
ئەسكەرلىككە تۇتۇلغان ئۇيغۇرلارمۇ بار ئىدى. بۇ قوشۇننىڭ باشلىقى مافۇيۇ
من قارام - قەيسەر ۋە جەڭگە ماھىرلىقى بىلەن مەشھۇر ئىدى. ئۇ، قەشقەرگە
تېزىرەك يېتىپ بېرىپ، قەشقەر يېڭىشەھەردە قامىلىپ ياتقان ماجەنسەن (يەنى
چولاق زىخۇي) نى مۇھاسىرىدىن قۇتۇلدۇرۇپ، ئۇنىڭ بىلەن بىرلىكتە
پىدائىيلارغا قارشى كەڭ كۆلەملىك جەڭ باشلاشقا ئالدىرايتتى. شۇنداق بول-
غاندا، ئۇ ماجەنسەننى مۇھاسىرىدىن قۇتقۇزغان ھەم جەڭنى ھەل قىلغان
ئاساسىي قەھرىمان دېگەن شۆھرەتكە ئىگە بولغان بولاتتى. شۇنىڭ ئۈچۈن
قاراشەھەردىن ئالدىراش يولغا چىقتى. قوشۇن ھاجىم بىلەن ماجۇگىيىنىڭ
ئوتتۇرىسىدا تۈزۈلگەن ھېلىقى قاراشەھەر پۈتۈمى بويىچە ئىككى تەرەپنىڭ
پاسىلى دەپ بەلگىلەنگەن باشئەگىم ئۆتكىلىگە تەخمىنەن بەش چاقىرىم
قالغاندا، مافۇيۇمن بۇ كېچىنى شۇ يەردە ئۆتكۈزۈپ، ئەتە تاڭ سەھەر بىلەن
باشئەگىم ئۆتكىلىگە تۇيۇقسىز ھۇجۇم قىلماقچى بولدى. شۇنىڭ ئۈچۈن،
چېرىكلەرگە چېدىر تىكمەي، ئوچاقمۇ ئاسماي، قۇرۇق نان، گۆش بىلەن
ئوزۇقلىنىپ، ئاي دالادا قونۇشقا بۇيرۇق بەردى.

بۇ قوشۇندىكى ئۇيغۇر چېرىكلىرىدىن توقسۇنلۇق ھەمدۇلغا تۈن
ئىسپىدىن ئاشقاندا، كۆزەتچىلىك نۆۋىتى كەلدى. ئۇ بۇنىڭغا نېمىشقىدۇر بەك
خۇشال بولۇپ كەتتى ۋە ئىككى چېرىك بىلەن قارارگاھتىن تەخمىنەن يۈز
ئەللىك قەدەم چەتتە پىيادە ئايلىنىپ يۈرۈشكە باشلىدى. ئەتراپ جىمجىت،

گوييا پۈتۈن كائىنات ئۇيقۇغا كەتكەن . پەقەت جەڭ ئاتلىرىنىڭ توۋرىلاردىكى ئاخىرقى بوغۇزلىرىنى چاراسلىتىپ چايناشلىرىلا ئاڭلىنىپ تۇراتتى . ھەمدۇل بولسا ، پات - پات ئاسمانغا قاراپ قوياتتى . نېپىز بۇلۇتلار بىلەن قاپلانغان ئاسمان گۈمبىزى ئۇنىڭ كۆزىگە خۇددى كۆمۈرۈپ قويۇلغان قازاندەك قاپقارا كۆرۈنەتتى . «بۇنىڭدىن ياخشى پەيت يوق ، ئەممازە ، ماۋۇ دەيۈزلەردىن قانداق قۇتۇلارمەن» دەپ ئويلايتتى ئۇ ئىككى ھەمراھىغا قاراپ .

ئۇنىڭ بەختىگە چېرىكلەرنىڭ بىرىنى قاتتىق ئەسنەك تۇتۇپ كەتتى . ئۇ باش بىرىمىنى ئېڭىكىگە تىرەپ تۇرۇپ :

— جىنىدەك كۆز يۇمۇۋالسام ، قانداق دەيسىلەر ، پەقەت جىنىدەك ، — دېدى . ھەمدۇل دەرھال ماقۇل بولدى . يەنە بىر چېرىك سەل ئىككىلىنىپ ، ئاخىر ماقۇلغا كەلدى . ھېلىقى چېرىك شۇ يەردىلا بىر تاشقا يۆلىنىپ ئۇيقۇغا كەتتى . ھەمدۇل يوغان بىر قورام تاشنىڭ ئارقىسىغا ئۆتۈپ ، غاڭزىسىغا تاماكا سېلىپ تارتىشقا باشلىدى . توقسۇن تاماكىسىنىڭ پۇرىقى نېرىراقتا ئايلىنىپ يۈرگەن ئىككىنچى چېرىكىنىمۇ خۇمارىنى قوزغىدى بولغاچ ، ئۇ ھەمدۇلنىڭ قېشىغا كېلىپ ، زوڭزىيىپ ئولتۇردى - دە ، غاڭزىغا قول ئۇزاتتى . بىراق كۆكسىگە مۇزدەك بىر نېمە سانجىلغاندەك بولۇپ تىن تارتماستىن يەرگە دۈم چۈشتى . قانلىق خەنجەر ھېلىقى ئۇخلاپ ياتقان چېرىكىنىمۇ تۈيدۈرماستىن ئۇ ئالەمگە ئۇزاتتى . ھەمدۇل ئۇلارنىڭ مىلتىقلىرىنى ئېلىپ قاراڭغۇلۇقتا كۆزدىن غايىب بولدى .

2

— ئەھۋال شۇ ، ئاغىنىلەر ، — دېدى ھەمدۇل ، — ئۆز قېرىنداشلىرىمىزغا تېخ كۆتۈرگەن قولۇم قۇرۇسۇن ، ھېچنېمە قىلالىمىسام ، خەۋەر بولسىمۇ يەتكۈزۈپ قويماي دەپ قېشىڭلارغا قېچىپ كەلدىم . تاڭ ئاتقان ھامان يېغى يېسىپ كېلىدۇ ، چاققان بىر گەپكە كېلەيلى . بۇ يەرنى تاشلاپ

كېتىمىزمۇ ياكى سوقۇشۇپ كۆرىمىزمۇ ؟

— چوڭ ئىش قىلىدىڭ دوستۇم ! سەن بولمىغان بولساڭ ، ئۇ دەيۈزلەر بىزنى ئۇخلاپ ياتقان يېرىمىزدە قوينى بوغۇزلىغاندەك بوغۇزلاپ تاشلار ئىد كەندۇق . ساڭا رەھمەت ، — دېدى ئوغلاقچى مەنسۇر ، ئاندىن كۆپچىلىككە قاراپ ، — قېرىنداشلار ، مەردنى مەيداندا سىنايدىغان چاغ كەلدى . جەڭگە تەييار بولۇڭلار ! — دەپ ۋارقىرىدى ۋە ئىككى يىگىتنى دەرھال ئاتلىنىپ ، يول بويى ئات يەڭگۈشلەپ ، ھېچ يەردە قونماستىن كۇچاغا بېرىپ ، سالى دورغىغا خەۋەر يەتكۈزۈشكە بۇيرۇدى .

تاڭ سۈزۈلۈش بىلەنلا چېرىكلەر ھۇجۇمغا ئۆتتى . تاراسلاپ ئېتىلىۋاتقان مىللىتى ئاۋازلىرىغا ئات تۇياقلىرىنىڭ دۈكۈرلەشلىرى بىلەن چېرىكلەرنىڭ «شا - شا» (ئۆر - چاپ) دېگەن دەھشەتلىك ھايقىرىقلىرى قوشۇلۇپ ، باشئەگىم جىلغىسىنى زىلزىلىگە كەلتۈرۈۋەتتى . مافۇيۈەن ئۆز چېرىكلىرىنىڭ سان ۋە ساپا جەھەتتىن مۇتلەق ئۈستۈنلۈكىگە ئىشىنىپ ، باشئەگىم ئۆتكىلىنى بىر ھۇجۇم بىلەن يەنجىپ تاشلىماقچى ئىدى . بىراق ، مەنسۇر بىلەن جابا باتۇ باشچىلىقىدىكى يىگىتلەرنىڭ قاتتىق قارشىلىق كۆرسىتىشى ، ئۇنىڭ ئۈستىگە ، خۇددى قوينىڭ ئۈچىيىدەك ئەگرى - بۇگرى كەلگەن قىيا تاشلىق تار جىلغىدا زەمبىرەكنىڭ كارغا كەلمەسلىكى سەۋەبىدىن ئۇنىڭ بۇ پىلانى قۇرۇق خىيال بولۇپ قالدى . غەزەپلىك تىك قىيالار ، قورقۇنچىلۇق قورام تاشلار ۋە تار جىلغىغا ئۇسۇپ كىرگەن جەينەكسىمان تاشلىق توقايلىقلاردىن چىقىۋاتقان ئەجەل ئوقلىرى ئۇنى ئۆتكەلنىڭ بوسۇغىسىغىمۇ يېقىن كەلتۈرمەي ، ئۇياق - بۇياققا ئۇرۇلۇپ ، تۇمشۇقنى قاندىتىۋالغان تەلۋە قاۋانغا ئوخشىتىپ قويدى . يۈزدىن ئوشۇق چېرىكنى ئۆلۈمگە تۇتۇپ بېرىش بەدىلىگە بىز كۈن ئېتىشىپمۇ بۇ كىچىككىنە ئۆتكەلدىن بۆسۈپ ئۆتەلمىگەن مافۇيۈەن بۇ ئەلەمگە چىدىماي ، ئۆز گۆشىنى ئۆزى يېگۈدەك بولۇپ تۇرغاندا ، ئۇنىڭ مۇشاۋىرلىرى باشقا بىر يولنى كۆرسەتتى .

ئەتىسى چاشكا ۋاقتىدا ، ئاق بايراق كۆتۈرگەن ئىككى ئەلچى مافۇيۈ

ەننىڭ پىدائىيلارغا يازغان خېتىنى مەنسۇر پەيىجاڭغا تاپشۇردى . بۇ خەتتە «مەن سىلەرنى سىناپ كۆردۈم ، سىلەر ياخشى ئۇرۇشىدىغان جەڭچىلەر ئىد كەنسىلەر ، خوجىنىياز بەربىر يوقىتىلىدۇ . مېنىڭ قوشۇنۇمدىمۇ چەنتۇ چىرىكلەر خېلى بار ، ئەل بولساڭلار ، سىلەرنىمۇ ئۆز سېپىمگە قوشۇۋالەمەن . يۇرتلىرىمىزغا قايتىمىز دېسەڭلار ، پۇل ۋە ئات - ئۇلاغ بېرىپ ، يولغا سېلىپ قويىمەن . ئەگەر يەنە تەرسالىق قىلساڭلار ، قاتتىق پۇشايمان يەپ قالسىلەر» دېيىلگەن .

— ھۇ ئاناڭنى ... — دەپ ئاغزىنى بۇزدى مەنسۇر ، خەتنى يىرتىپ تاشلاپ ، — باشلىقنىڭلارغا بېرىپ ئېيتىڭلار ، بىز ئۇنىڭ ئويلىغىنىدەك نوزد - خۇڭ چەنتۇلاردىن ئەمەس ، قولىدىن كەلگىنىنى قىلسۇن .

ئەلچىلەر كەتكەندىن كېيىن ، مەنسۇر ھەممە يىگىتلەرنى يىغىپ :
— كۆرۈۋاتىسىلەر . ئاغىنىلەر . ئەھۋالىمىز ئېغىر . ئۆلۈمدىن قورقىدىغانلارغا رۇخسەت . مەن ھېچكىمنى زورلىمايمەن ، — دېدى . ئۇنىڭغا جاۋابەن ھەيۋەتلىك بىر سادا خۇددى بوراندەك گۇرۇلدەپ كەتتى :
— ئۆلسەك شېھىت ، قالساق غازى !

× × ×

كەچكە يېقىن قارشى تەرەپتە غەلىتە بىر مەنزىرە نامايان بولدى :
ماڧۇيۈەن چىرىكلىرى ئۆز قىسمىدىكى ئۇيغۇر چىرىكلىرىدىن يىگىرمىدەك يىگىتنى ھەيدەپ كېلىۋاتاتتى ، يېرىم يالڭاچ ھالەتتە قوللىرى ئارقىغا باغلانغان بۇ يىگىتلەر نالە - پەرياد بىلەن تىرەجەپ ماڭماسلىققا تىرىشاتتى . ھەر بىرىنىڭ كەينىدە بىردىن چىرىك مىلتىقى گەجگىسىگە تىرەپ ، ئالدىغا مېڭىشقا زورلايتتى . توپقا سۈڭىشىپ كېلىۋاتقان ئاتلىق چىرىكلەر قىلىچلىرىنى پۇلاڭلىتىپ ، نېمىدۇر بىر نېمىلەر دەپ ۋارقىرايتتى . يېقىنلاشقانسېرى ، ھېلىقى قولى باغلاقلق ئۇيغۇر چىرىكلىرىنىڭ قالايمىقان

ۋارقىراشلىرى ئېنىق ئاڭلىنىشقا باشلىدى :
— قېرىنداشلار ، بىزنى قۇتقۇزۇڭلار !
— قۇتقۇزالمىساڭلار ، ئۇلارغا ئەل بولۇڭلار ، بولمىسا ، بۇ دەيۈزلەر
بىزنىڭ ھەممىمىزنى قىرىپ تاشلايدۇ .
— ياق ، ياق ، ئەل بولماڭلار ، بىزگە ھامىنى بىر ئۆلۈم ، بىزنىمۇ
ئېتىۋېرىڭلار ، دۈشمەننىڭ قولىدا ئۆلگۈچە ، سىلەرنىڭ ئوقۇڭلاردا ئۆلەيلى .
— ياق ، مەن ئۆلۈشنى خالىمايمەن ، مېنى قۇتقۇزۇۋېلىڭلار ، قېرىنداشلار ! مېنىڭ ئۈچ بالام يېتىم قالمىسۇن !
چېرىكلەر ئالغا ماڭماي تىرەجەپ تۇرۇۋالغانلاردىن ئۈچىسىنى ئېتىپ تاشلىدى .

بۇ دەھشەتلىك مەنزىرىگە قاراپ ھاڭ - تاڭ بولۇپ قالغان پىدا ئايىلار
نېمە قىلىشنى بىلمەي ھودۇقۇپ قېلىشتى . باش بارمىقىنى چىشلەپ تۇرغان
مەنسۇر بىردىنلا ۋارقىراپ تاشلىدى :
— ھەي نامەردلەر ، ئادەم قېلىپىدىن چىققان ھايۋانلار ! قىلمىغىنىڭلار
شۇ قالدىمۇ ؟

— ۋاي ئىسىت - ھەي ! — دېدى ھەمدۇل ئۆھ تارتىپ ، — ئاۋۇ
ئۆلگەنلەرنىڭ بىرى ، ئەنە ئاۋۇ ئېگىز بويلۇق يىگىت بىزنىڭ مەھەللىدىكى
شاكىر مەزىنىنىڭ ئوغلى نەمەت داڭازا ، بىچارىنىڭ خوتۇنى تۈل قالىدىغان
بولدى - دە ! توي قىلغىلى تېخى يېرىم يىلمۇ بولمىغان .
— قانداق قىلىمىز مەنسۇر ئاكا ، گەپ قىلساڭچۇ ، قانداق قىلىمىز ؟ —
توۋلاشقا باشلىدى يىگىتلەر .

— ئەستاغپۇرۇللا ، ئەستاغپۇرۇللا ، — دېدى مەنسۇر ئۇيان - بۇيان
مېڭىپ . چېرىكلەر توپى تېخىمۇ يېقىنلاشماقتا . قولى باغلانغان يىگىتلەرنىڭ
نالە - پەريادى پەلەككە يەتمەكتە .

— ئەمدى ئاتمىساق بولىمىدۇ ! — ۋارقىرىدى كىمدۇر بىرى .
— ياق ، ئاتماڭلار ، بۇنىڭ ئامالىنى تاپتىم ، — دېدى جاپاباتۇ ئورنى .

دىن تۇرۇپ، ئاندىن ئۇ كۆڭلىكىنىڭ پېشىنى «جارت» قىلىپ يىرتتى - دە،
مىلتىقىنىڭ ئۇچىغا ئېلىپ، پۇلاڭلىتىشقا باشلىدى.

مەنسۇر «نېمە قىلغىنىڭ بۇ؟» دەپ، ئۇنىڭ قولىدىن مىلتىقىنى تار-
تىۋالماقچى بولدى. جاباباتۇ ئۇنىڭ قۇلقىغا بىر نېمىلەرنى دېدى. مەنسۇرمۇ
دەرھال چۈشىنىپ، قول ياغلىقىنى پۇلاڭلىتىشقا باشلىدى.

كېلىۋاتقان چېرىكلەر توپى توختىدى. بىر ئازدىن كېيىن، چېرىك-
لىرىدىن ئىككىسى مەنسۇرلارنىڭ ئالدىغا ئات چاپتۇرۇپ كېلىپ، بىرەر يۈز
قەدەم ئارىلىقتا توختىدى - دە:

— ئەل بولامسىلەر؟ — دېدى.

— ئەل بولىمىز.

— ئەمىسە، قورال تاپشۇرۇڭلار!

مەنسۇر ئېگىز تاغ چوققىلىرى ئارقىسىغا يوشۇرۇنۇپ كېتىۋاتقان قۇ-
ياشنى كۆرسىتىپ:

— كۆرۈۋاتامسىلەر، كەچ كىرىپ قالدى. ئەتە ئەتىگەندە، — دېدى.

— راستمۇ؟

— ئەزىرايى خۇدا، ئەتە ئەتىگەندە بۇ يەر چوقۇم سىلەرنىڭ

قۇلۇڭلارغا ئۆتىدۇ.

× × ×

ئەل ياتارغا يېقىن، مەنسۇرلار جەڭدە قازا تاپقان ئون بەش يىگىتنىڭ
تاش قەبرىلىرى بىلەن ۋىدالىشىپ، جاباباتۇ باشلىغان يول بىلەن كورلا
تەرەپكە راۋان بولدى. ئېگىز قىيا تاغ بېشىدىكى «تاھىر - زوھرا» مازىرى
ئۈستىدە مۇڭلىنىپ تۇرغان كۈمۈش ئاي ئۇلارغا ئاق يول تىلەپ قاراپ قالدى.

ئەتىسى مافۇيۈەن ئۆزىنىڭ ئالدىنغانلىقىنى بىلىپ ، ئاچچىقىدىن مایمۇندەك چىرقىراپ تاشلىدى ۋە تاغقا قارىتىپ ماۋزىرنىڭ ئون تال ئوقىنى بىراقلا ئېتىپ تۈگەتتى - دە ، مەنسۇر پەيىجاڭلار تاشلاپ كەتكەن قارارگاھ تەرەپكە ئات سالدى . ئۇ ، قارارگاھنىڭ ئىزناسى سۈپىتىدە تۇرغان ئوپا ۋە تاش ئوچاقلارغا قاراپ ، ئۇنى ئىككى كۈن ئاۋارە قىلغان پىدائىيلار سانىنىڭ يۈزگىسىمۇ يەتمەيدىغانلىقىنى تەخمىنلەپ ، «خوجىنىيازنىڭ ھەممە ئەسكىرى مۇشۇلاردەك بولىدىغان بولسا ، ئۇلارنى بىرنەپمە قىلماق تەس ئوخشايدۇ» دەپ ئويلاپ قالدى . ئەمما ئۆز مەنتىقىسى بويىچە ، بۇ پىكىردىن دەرھال يېنىپ ، «ياق ، ھەممىسى ئۇنداق ئەمەس ھەم ئۇنداق بولماسلىقى كېرەك» دەپ ، ئېتىنىڭ بېشىنى كورلا تەرەپكە بۇردى .

مافۇيۈەن مەنسۇر پەيىجاڭلارنى بۈگۈر ئارقىلىق كۇچا تەرەپكە كەتتى دەپ ئويلاپ ، خاتىرجەم ھالدا كورلا شەھىرىگە كىرىپ ئورۇنلاشتى . ئۇنىڭ زاپاس ئوق - دورىلار يۈكلەنگەن بەش تارتىم تۆگىسى شەھەر سىرتىدىكى بىر لەنگەرگە جايلاشقانىدى . تاڭ قاراڭغۇسىدا بىر توپ ئاتلىقلار خۇددى تۇيۇقسىز چىققان قارا قۇيۇندەك باستۇرۇپ كېلىپ ، چالا ئۇيەۋدا ياتقان چېرىكلەرنىڭ ھەممىسىنى ئۇچۇقتۇرۇپ تاشلاپ ، ئوق - دورا ۋە قول بومبىلىرى قاچىلانغان ساندۇقلارنىڭ بىر قىسمىنى بۇلاپ كەتتى . يېرىم ھوشسىز ياتقان بىر يارىدار چېرىك ئۇزۇنچاق ساندۇقلارنى ئاتلارغا ئارتىپ يېنىدىن ئۆتۈپ كېتىۋاتقانلار ئارىسىدا ھېلىقى توقسۇنلۇق ھەمدۇنى كۆرۈپ قالدى .

دەل مۇنۇ ۋەقە بولۇۋاتقان چاغدا ، مافۇيۈەن چۈشكۈن قىلغان گازار - مىنىڭ سېپىلى ئۈستىدە كۆزەتچىلىك قىلىۋاتقان چېرىكلەرنىڭ ئىككىسى قاياقتىندۇر ئۇچۇپ كەلگەن ئوقيانىڭ ئوقى بىلەن يەر چىشلەپ قالدى . بىر

ئوقنىڭ قۇيرۇقىدا ئاللىقانچىلىك ئاق لاتا ئېسىقلىق تۇراتتى. ئۇنىڭغا «بىز سېنىڭ ئارقاڭغا چۈشكەن ئەجەل كۆلەڭگىسى» دېگەن سۆزلەر يېزىلغانىدى. شۇ ۋەقەلەردىن كېيىن، مافۇيۈەن بىر پاي ئوقتا ئۆلمەي قېلىپ، رەقەبىدىن ئۆچ ئېلىشقا ئۇرۇنۇۋاتقان يارىدار قاۋاندەك ئۆزىنى ھەر تەرەپكە ئۇرۇپ، «بۇ ئەجەل كۆلەڭگىسى» نى تەلتۆكۈس يوقاتىمىغۇچە كورلىدىن چىقماسلىققا قەسەم ئىچتى. شۇڭا، بىر تەرەپتىن مەنسۇرنىڭ توپىغا قوشۇلغان كورلىلىق يىگىتلەرنىڭ ئانا - ئانا ۋە ئۇرۇغ - تۇغقانلىرىنى ھەيدەپ كېلىپ، «بالىلىرىڭنى تېپىپ بېرىسەن» دەپ قىستىدى. بۇنىڭدىن نەتىجە چىقىمىغاچ، ئۇلاردىن بىرەر يۈز كىشىنى ئېتىپ تاشلىدى. يۇرت چوڭلىرىنىمۇ، بۇ «ئەجەل كۆلەڭگىسى» نى تېپىشقا قىستاپ، شۇ باھانىدە نۇرغۇن ئالتۇن - كۈمۈش يىغىۋالدى. يەنە بىر ياقىتىن مېڭىدىن ئوشۇق ئاتلىق چېرىك شەھەر ئىچىدىن تارتىپ شەھەر ئەتراپىدىكى يېزا - كەنتلەرنى، جاڭگاللىق ۋە قۇمۇشلۇقلارنى ئالا قويماي ئۆچ كۈنىگىچە تىمىسقىلاپ چىقتى. دېھقانلار، ھۈنەرۋەن، كاسىپلار، مەدىكارلار، بېلىقچىلار ھەمدە ئۇششاق سېتىقچىلار ئارىسىدا خۇددى شۇلارغا ئوخشاش كەينىنىۋالغان «ئەجەل كۆلەڭگىلىرى» ئاندا - ساندا كۆزگە چېلىقىپ تۇراتتى. ئەمما ئۇلارنى ھېچكىم ئاشكارىلاپ قويمايتتى. ھەتتا چېرىكلەر قاسساپقا گۆش سېتىشىپ بېرىۋاتقان مەنسۇرنىڭ ئۆزىدىن بىرەر گۇمانلىق ئادەمنى كۆردۈگۈمۇ دەپ سوراپ باقتى. مەنسۇر بىلەن ھېلىقى قاسساپ ئۇنداق ئادەملەرنى ھېچ يەردە كۆرمىگەنلىكىنى ئېيتىپ، چېرىكلەرنى يولغا سالدى. شۇ كۈنى كەچقۇرۇن مەنسۇر بىلەن جاباباتۇ ئۆستەڭ بويىدىكى چاتقاللىقلار ئارىسىدا يوشۇرۇنۇپ يېتىپ، ئات سوغىرىشقا چىققان سەككىز چېرىكنى قول بومبىسى بىلەن پارچە - پارچە قىلىۋەتتى.

مافۇيۈەن ئەسلىدە، كورلىنى بىرەر كۈن بۇلاڭ - تالاڭ قىلغاندىن كېيىن، دەرھال يولغا چىقىپ، ھاجىم تەرەپ خەۋەر تېپىپ بولغۇچە، ئۇلارنىڭ ئۈستىگە تۇيۇقسىز باستۇرۇپ بارماقچى ئىدى. «ئەجەل كۆلەڭگىسى» نىڭ توسقۇنلۇقى بىلەن كورلىدا تۆت كۈن توختاپ قالدى. ئۇ ئاخىر بۇ كۆلەڭگە

بىلەن ئاۋارە بولۇۋەرسە ، تېخىمۇ كېچىكىدىغانلىقىنى چۈشىنىپ ، بايقى قە-
سىمىنى بۇزدى - دە ، كورلىنى تويغۇچە بۇلاڭ - تالاڭ قىلىپ ، بۇگۇر تەرەپكە
ئاتلاندى . بىراق بۇگۇر ، كۇچا ، باي ناھىيىلىرىدىن ئۆتۈپ تاكى ئاقسۇ كو-
نىشەھەر تەۋەسىدىكى قارا يۇلغۇن يېزىسىغا يېتىپ بارغۇچە ، بۇ «ئەجەل
كۆلەڭگىسى» نىڭ دەھشىتىدىن بىرەر كۈنمۇ خالىي بولالمىدى .

بولۇپمۇ ، ھېلىقى كېچىسى بۇلاپ كېتىلگەن قول بومبىلىرى مافۇيۈەن
چېرىكلىرى ئۈچۈن ئاسماندىن تۇيۇقسىز ياغقان بالا - قازدەك بىر دەھشەت
بولدىكى ، ئۇلار بۇ بالانىڭ ئالدىنى ئېلىشقا ئامالسىز قالدى . چۈنكى يىگىتلەر
ئەمدى مىلتىق - قىلىچلىرىنى تىقىشتۇرۇپ قويۇپ ، قول بومبىسى بىلەن
قوراللىنىۋالغانىدى . سېپى كاۋاك ياغاچ ، بېشى كاتەكچە شەكلىدە كىسىم -
كىسىم قىلىپ بەرتىپ قويۇلغان چويۇن پارچىسىدىن قۇراشتۇرۇلۇپ ، ئىچىگە
مىلتىق دورىسى قاچىلانغان ۋە كۆرۈنۈشى خۇددى ھاۋانچا تېشىغا ئوخشاپ
كېتىدىغان بىر يېرىم غېرىچ ئۇزۇنلۇقتىكى بۇ قورال قويۇنغىمۇ ، قولتۇقتىمۇ ،
ھەتتا يەڭنىڭ ئىچىگىمۇ سىغاتتى . يىگىتلەر بۇ قورالنى «ھاۋانچا تېشى» دەپ
ئاتىۋالغانىدى . گاھ دېھقان ، گاھ ھۈنەرۋەن - كاسىپ ، گاھ ئېشەكچى ، گاھ
يولۇچى قىياپىتىدە ، ئىككى ، ئۈچتىن ، بەزىدە يالغۇز يۈرۈپ ، ئەل ئىچىگە
سىڭىپ كەتكەن يىگىتلەردە مۇنداق قورال بار دەپ ھېچكىم گۇمان قىلمايتتى .
ئۇنىڭ ئۈستىگە ، بۇ «ھاۋانچا تېشى» نى قانداق ئېتىشنى ھەمدۇل يىگىتلەرگە
بىردەمدىلا ئۆگىتىپ قويغانىدى .

مانا ، يول ياقىسىغا جايلاشقان پاكار سوقما تاملىق ئاددىي بىر باغ ،
مەي باغلاپ پىشقان بەزى ئالما شاخلىرى تامدىن ئارتىلىپ كەتكەن . ئالدىراش
كېتىۋاتقان بىر توپ چېرىك ئات ئۈستىدە تۇرۇپلا ئالمىلارنى ئۇزۇپ
قويۇنلىرىغا سېلىۋاتاتتى . دەل شۇ چاغدا ، سوقما تامنىڭ ئارقىسىدىن بىر
«ھاۋانچا تېشى» چۈشۈپ ، ئون نەچچە چېرىكنى ئات - پاتلىرى بىلەن
دومىلىتۋەتتى .

كۇچادىن بايغا بارىدىغان يولنىڭ خېلى بىر قىسمى پاكار - پاكار توپا

تاغلاردىن تەركىب تاپقان قېلىن توقايلىق ئىدى . ياز كۈنلىرى يولنىڭ ئىككى قاسنىقىدا ئاغزىنى كۈنگە قارىتىپ ئاچقان پېتى ئاپتاپ يەۋاتقان يوغان - يوغان كېلەرلەرنى كۆرگەن يولۇچىلارنىڭ بەدەنلىرى شۇر كىنىپ كېتەتتى . بۇ قورقۇنچلۇق مەخلۇقلار بولسا ، ئادەملەردىن قىلچە ھېيىقماي ، چەكچىيىپ تۇرۇۋېرەتتى . چېرىكلەر ئاسمانپەلەك چاڭ توزدۇرۇپ يولدىن ئۆتۈۋاتقاندا ، ھېلىقى مەخلۇقلار خۇددى باش كۈز ئاپتىپىنىڭ نۇرىدىن قىيالمىغاندەك ، ئېرىنچە كىلىك بىلەن ئۆزىنى دالدىغا ئېلىشقا باشلىدى .

مافۇيۈەن ئات ئۈستىدە كېتىۋېتىپ ، يوغان بىر كېلەرلەرنى كۆرۈپ قالدى . دە ، ماۋزېر بىلەن ئۇنى ئاتماقچى بولدى . بىراق ، توقايلىقتىن تۇيۇق سىز تاشلانغان بىرنەچچە «ھاۋانچا تېشى» نىڭ گۈمبۇرلىگەن دەھشىتىدىن يەرگە يىقىلىپ ئاتنىڭ ئاستىدا قالدى . كۆكبوز ئاتنىڭ يوغان گەۋدىسى ئۇنىڭ جېنىغا ئارا بولدى . گۆر ئاغزىدىن قايتقان مافۇيۈەن كۆكبوز ئات بىلەن چېرىكلەرنىڭ قانغا مىلىنىپ ياتقان گەۋدىسىگە بىردەم قاراپ تۇرۇپ :

— خەپ ، مەنسۇر ! سېنى تىرىك تۇتۇپ ، بىر قوشۇق قېنىڭنى ئېچىمەيدىغان بولسام ، — دەپ ۋارقىراپ تاشلىدى .

4

«ئەجەل كۆلەڭگىسى» نىڭ ئەنە شۇنداق زەربىلىرى مافۇيۈەننى خۇددى تىكەنگە دەسسەپ مېڭىۋاتقان يالىڭاياغ كىشىگە ئوخشىتىپ قويغانىدى . شۇ ئارىلىقتا مەنسۇر باشەگىمىدىن ماڭدۇرغان ھېلىقى ئىككى يىڭىت كۇچاغا كېلىپ سالى دورغىغا ، سالى دورغا بولسا ، كېرەم شاتىر ئارقىلىق ھا-جىمغا خەۋەر يەتكۈزۈپ بولغاچقا ، پىدا ئىيلار قوشۇنى قارا يۇلغۇنغا توپلىنىپ ، مافۇيۈەننى شۇ يەردە توسماقچى بولدى . باي سىجاڭ باشچىلىقىدىكى ئاقسۇ پىدا ئىيلىرى بىلەن ئەخمەت پانسات باشچىلىقىدىكى خوتەن پىدا ئىيلىرى قوشۇلۇپ ، بۇ قوشۇندىكىلەرنىڭ سانى بەش مىڭدىن ئېشىپ كەتكەن بولسىمۇ ،

تەڭدىن تولسى قارا مىلتىق ، قىلىچ - نەيزە ، چوماق بىلەن قوراللانغان ۋە
ھېچقانداق ھەربىي مەشىق كۆرمىگەن ئادىبىي پۇقرالار ئىدى . ئۇنىڭ ئۈستىگە ،
تەشكىللەش ياخشى بولمىغاچقا ، بىر تۇتاش قوماندانلىققا بوي سۈنۈشى يېتەر-
لىك بولماي ، ھەر بىر توپ ئۆز ئالدىغا ھەرىكەت قىلاتتى .

— بۇ ھالىمىز بىلەن تۇنگان چېرىكلىرىنى بىر نېمە قىلغىلى بولمايدۇ ،
ھاجى ئاكا ، — دېدى نەمەت خەلپەت ، سەنمۇ جاڭلىق سۈپىتى بىلەن ، —
ئاڭال ئاۋۇلارنى گەپكە كىرگۈزۈش لازىم ئىدى .

— بىز ئۇلارغا يەتكۈدەك مىلتىق بېرەلمىگەن تۇرساق ، ئەمدىزە «ئۇيان
تۇر ، بۇيان تۇر» دېگەنگە خەق ئۇنامدۇ ؟ «ھە - ھۇ» قىلىپ باراڭ كۆرسى-
تىشكە يارىسىمۇ بولۇر ، — دېدى ھاجى قاپىقىنى سېلىپ .

شۇنداقتىمۇ سالى دورغىنىڭ يىگىتلىرىنى ئاساس قىلىپ ، باي سىجاڭ
بىلەن ئەخمەت پاناسات ئوڭ قاناتتا ، مەھمۇت مۇھىتى سول قاناتتا ، ھاجىنىڭ
ئۆزى مەركەزدە تۇرىدىغان بولۇشتى .

ماۋىيۈەن چېرىكلىرى زەمبىرەك ئوقلىرىنىڭ ھىمايىسىدە بىرقانچە قېتىم
ھۇجۇمغا ئۆتتى . ئەمما ، كەچكىچە ھېچقانداق نەتىجە چىقىرالماي ئارقىغا
چېكىندى . ئىككىنچى كۈنى پىدا ئىيلار تەرەپ ئۈستۈنلۈككە ئېرىشىپ ، پۈتۈن
سەپ بويىچە ھۇجۇم باشلاش ئالدىدا تۇرغاندا ، باي سىجاڭغا ئوق تەگدى .
بۇ ئارقا تەرەپتىن ، ھېچبىر كۈتۈلمىگەن يەردىن ، نامەلۇم بىر كىشى
ئاتقان غايىب ئوق ئىدى .

— ئارقىدىن ئاتتى ، ئارقىدىن !

— كىم ئاتتى ، كىم ؟

— خۇدا ، بۇ نېمە كەلگۈلۈك ! بۇ قايسى مەلئۇننىڭ ئىشى !

مىڭدەك ئادەم قىيا - چىيا بىلەن پۈتۈن چۆلنى بېشىغا كىيىپ ، باي
سىجاڭنىڭ جەسىتىنى كۆتۈرگەن يېتى سەپتىن چىقىشقا باشلىدى .
سەپنىڭ ئوڭ قانىتى بۇزۇلدى . قاتتىق پاتىپاراقچىلىق باشلىنىپ

كەتتى. ①

سالى دورغا ئات ئۈستىدە سېرىق ساقلىنى تىتىرىتىپ ۋارقىرايدۇ :

— ھاي توختاڭلار ، توختاڭلار ! بولمىسا ئېتىپ تاشلايمەن !

ھاجىم ئاچچىقىغا پايلىماي ساقلىنى يۈلۈپ كايىدۇ :

— بۇ نېمە گەپ ؟ توختا ، ھوي لومودىلار !

«ئادەم ھۈركىسە ، مالىدىنمۇ يامانراق ھۈركۈپ كېتىدۇ» دېگەن راست گەپ ئىكەن . ئالچۇقان كۆتۈرۈپ ئۆلەر - تىرىلىشىگە باقماي قېچىپ كېتىۋاتقانلار ئىچىدە ھېچكىم گەپ ئاڭلار ئەمەس . بۇ پۇرسەتنى غەنىيەت بىلگەن مافۇيۈەن چېرىكلىرى دەرھال ئۇلارنىڭ ئۈستىگە ئات سالدى . كالتە قۇيرۇق - لۇق ئاتلار ئۈستىدە قىلىچ ئويىنىتىپ ، شىددەت بىلەن قىقاس - چۇقان سېلىپ كېلىۋاتقان بۇ چېرىكلەر بىرقانچە ئەسرلەر بۇرۇن غەربكە يۈرۈش قىلغان چىڭگىز ئاتلىقلىرىنى ئەسلىتەتتى . مەركەز ۋە سول قاناتتىكى پىدائىيلارمۇ چېرىكلەرنى توسۇشقا ئاتلاندى . پۈتۈن سەپ بۇزۇلدى . ئىككى تەرەپ گىرە - لىشىپ كەتتى . ئۆزلىرى ياسىۋالغان ئاددىي قىلىچ - نەيزە ۋە تاياق - توقماقلار بىلەن قوراللانغان پىيادە قىسىملار ، بولۇپمۇ خوتەن پىدائىيلىرى كۆپ قىرىلىپ كەتتى .

مافۇيۈەننىڭ غەلىبىسى بىلەن ئاخىرلاشقان بۇ جەڭ پىدائىيلار قوشۇنىنىڭ ۋۇجۇدىدىكى بىرمۇنچە ئاجىزلىقلارنى ئاشكارىلاپ قويدى . ھاجىم

① پىدائىيلار قوشۇنىنىڭ قارا يۇلغۇندىكى جەڭدە مەغلۇپ بولۇشىنىڭ مۇھىم سەۋەبلىرىنىڭ بىرى بولغان بۇ سىرلىق «غايىب ئوق» ۋەقەسى توغرىسىدا ھەر خىل رىۋايەتلەر بار ؛ بەزىلەر باي سىجاڭغا بۇرۇن كۈيۈغۇل بولغان بىر كىشىدىن كۆرىدۇ (چۈنكى ئۇنىڭ باي سىجاڭغا قاننىق ئاداۋىتى بولغانىكەن) ؛ بەزىلەر «مافۇيۈەن تەرىپىدىن ئەۋەتىلگەن بىر ساتقىننىڭ ئىشى ئىكەن» دەيدۇ . يەنە بەزىلەر «باي سىجاڭنىڭ ئۆز يېقىنلىرىدىن بىرى ئۇنىڭ مەنسىپىنى كۆزلەپ شۇنداق قىلغان» دەيدۇ . مۇئەللىپ ئىنسان ۋۇجۇدىدىكى مەنىۋى ئاجىزلىقلار نۇقتىسىدىن بۇ ئۈچ ئېھتىمالنىڭ ھېچقايسىسىنى چەتتە قالدۇرغىلى بولمايدۇ دەپ قارايدۇ ۋە ماتېرىيالنىڭ قىسلىقى تۈپەيلى بىرەر خۇلاسەلىك پىكىر ئېيتىشقا ئاجىزلىق قىلىدۇ . (ئا)

دىن باشلاپ تۇرسۇن دولانغىچە چوڭ - كىچىك ھەممەيلەن ئۆزىدىن بىر ھەسسە ئاز بولغان چېرىكلەردىن يېڭىلىپ قېلىش سەۋەبلىرى ھەققىدە جىددىي ئويلىنىشقا باشلىدى . قورال - ياراغنىڭ قىسلىقى ۋە باي سىجاڭنىڭ سىرلىق ئۆلۈمىدىن باشقا ، يەنە قانداق سەۋەبلەر باركىن - ھە ؟!

ئۇلار بۇ سوئالغا جاۋاب تېپىشقا ئۈلگۈرەلمەي ، چېرىكلەر بىلەن سو - قۇشا - سوقۇشا تاغ تەرەپكە چېكىنمەكچى بولدى . مەنسۇر چوڭلارنىڭ ئالدىغا كېلىپ :

— مەن يۇرت ئىچىدە قالاي ھاجى ئاكا ! يىگىتلىرىم بىلەن قالاي ! —

دېدى .

— نېمىشقا ؟ — سورىدى ھاجىم چېچىلىپ .

مەنسۇر يەنە «ئەجەل كۆلەڭگىسى» بولۇپ ، دۈشمەننىڭ ئارقىسىغا چۈشمەكچى بولغانلىقىنى ئېيتتى .

چوڭلار بىر - بىرىگە قاراشتى .

— ئەمدى بولماسمىكىن ئۇكام ، — دېدى مەھمۇت مۇھىتى غەمكىن

بىر ئاھاڭدا .

— ياق ، بىز جاپاباتۇ بىلەن ھەمدۇل باشلىق توققۇز يىگىت شۇنداق

كېلىشتۇق . بىزگە ئىجازەت بەرسىلە . ئۇلارغا ئەگەشكىنىمىز ئەگەشكەن ، — دېدى مەنسۇر قەتئىي تۇرۇپ .

— نەگىچە ئەگىشىپ بارماقچى سىلەر ؟ — سورىدى ھاجىم ، ئۇنىڭغا

جىددىي قاراپ .

— گۆرنىڭ ئاغزىغىچە . تاكى بىرسىمىز قالغۇچە ، بىرسىمىز !

ھاجىم ئورنىدىن دەس تۇرۇپ ، مەنسۇرنى مەھكەم قۇچاقلدى .

ئون بەشىنچى باب

ھاۋادا رادىئو دولقۇنلىرى

ھەقىقەت ئىككى كىشىگە موھىتاج : بىرى ئۇنى
سۆزلىگۈچى ، يەنە بىرى ئۇنى ئاڭلىغۇچى .
— جىبران خېلىل (ئەرەب)

1

ماجۇڭىيىنىڭ ئۈرۈمچىگە شەرق تەرەپتىن بېسىپ كىرىش ئۈچۈن ، ئالدى بىلەن بۇ شەھەرنىڭ تەخمىنەن توقسان كىلومېتىر شەرقىي - جەنۇبىغا جايلاشقان تاغلىق يېزا داۋانچىڭنى ئىشغال قىلىش لازىملىقىنى ياخشى چۈشىنىپ يەتكەچكە ، بۇ يەرنى ئاللىقاچان ئىگىلىۋالغانىدى . شېڭ شىسەي داۋانچىڭنىڭ ستراتېگىيىلىك ئورنىنىڭ مۇھىملىقىنى ماجۇڭىيىدىن ياخشىراق چۈشىنىدىغان بولغاچقا ، بۇ يەرنى ئۇنىڭدىن تارتىۋېلىش ئۈچۈن ئاساسىي كۈچىنى شۇ تەرەپكە تاشلىغانىدى . شۇنداق قىلىپ ، بۇ كىچىككىنە تاغلىق يېزىغا ئىككى تەرەپتىن بولۇپ ، ئون نەچچە مىڭ چېرىك توپلاندى . ئۇلارنى بېقىش ئۈچۈن شەرقىي تۇرپان ، توقسۇن ، پىچان خەلقىنىڭ ، غەربىي ئۈرۈمچى ، سانجى ، فۇكاڭ ۋە گۇچۇڭ خەلقىنىڭ قان - تەرلىرى دەريادەك ئېقىپ ، يىلىكى قۇرۇماقتا ئىدى .

شېڭ شىسەي داۋانچىڭنى تارتىۋېلىشقا بىرقانچە قېتىم ئۇرۇنۇپ كۆرگەن بولسىمۇ ، ھېچقانداق نەتىجە چىقارالمىدى . قىزىق يېرى شۇكى ، تاغ

باغرىلىرى بىلەن قېلىن قارىياغاچلىقلارنى ئىگىلەپ ، ئەپلىك ئورۇندا تۇرغان ماجۇڭىيىنىڭ قوشۇنى خۇددى ئويناشقاندەك قىلىپ ، قارشى تەرەپنىڭ ھۇجۇمىنى ئېرىنچە كىلىك بىلەن قايتۇراتتى - دە ، قايتۇرما ھۇجۇمغا ئۆتمەي ، نېمىدۇر بىر نېمىنى كۈتۈپ ياناتتى . بۇ ، قانداقتۇر بىر سىرلىق ھالەتتەك كۆرۈنەتتى .

ئەمما شېڭ شىسەي ئۈچۈن بۇ ھېچقانداق سىر ئەمەس ئىدى . يەنى ماجۇڭىيىنىڭ ئۆزىنىڭ ئىتتىپاقىدىشى ئىلىدىكى جاڭ پېيىۋەننىڭ غەرب تەرەپتىن ئۈرۈمچىگە يۈرۈش قىلىشنى كۈتۈۋاتاتتى . بىرى شەرقتىن ، بىرى غەربتىن تېگىش قىلىپ ، ئۈرۈمچىنى ئىككى ياقىتىن قىسىپ ، شۇ يول بىلەن شېڭ شىسەينى يوقاتماقچى .

شېڭ شىسەي ماجۇڭىيىغا ئۆز كۈچى بىلەن تاقابىل تۇرالمىدىغانلىقىنى ئاللىقاچان چۈشىنىپ يەتكەچكە ، كىتابىمىزنىڭ يەتتىنچى بابى (« جادۇگەرنىڭ ئەپسۇنى ») دا بايان قىلىنغاندەك ئۈرۈمچىدىكى سوۋېت كونسۇلى زىلاتكىنىگە ئەپسۇن ئوقۇپ ، سوۋېت ئىتتىپاقىنىڭ ياردەم بېرىشى خۇسۇسىدا ئۈنىڭدىن ۋەدە ئېلىپ بولغانىدى . زىلاتكىن شېڭ شىسەينىڭ كەتمىنىنى چېپىپ ، ئۇنى موسكۋاغا « ماركسىزمنىڭ سادىق مۇرىتى » دەپ تونۇشتۇرغان ۋە ئۇنىڭغا تېزەك ياردەم بېرىلىشىنى ئىلتىماس قىلغانىدى . شېڭ شىسەي بىلەن زىلاتكىن موسكۋانىڭ جاۋابىغا تەقەززا بولۇپ تۇرغاندا ، سوۋېت كونسۇلخانىسىدىكى سىمسىز رادىئو ئاپپاراتىنىڭ سىگنالى جىددىي خەۋەر كەلگەنلىكىدىن بەلگە بەردى . قۇلاقلىرىغا ئاڭلىغۇچ تاقىغان رادىست ئايال بىر - ئىككى مىنۇتتىن كېيىن موسكۋادىن كەلگەن مەخپىي تېلېگراف شىفىرلىرىنىڭ ئاددىي تىلغا ئۆرۈلگەن نۇسخىسىنى زىلاتكىننىڭ ئالدىغا ئېلىپ كىردى :

« موسكۋا شېڭ دۈبەننىڭ سۆھبەت ۋەكىللىرىنى كۈتىدۇ » .

شېڭ شىسەي بۇ خۇش خەۋەرنى ئاڭلاش بىلەن ئۆزىنىڭ ئەڭ يېقىن كىشىسى چېڭ دېلىنى كۆز ئاغرىقىنى داۋالىتىدۇ دېگەن باھانە بىلەن

ئاۋىئاتسىيە ئەترىتىنىڭ مۇئاۋىن باشلىقى ياۋشۇنىڭ ھەمراھلىقىدا دەرھال موسكۋاغا ماڭدۇرغانىدى. بۇ، ئۆكتەبىرنىڭ باشلىرىدىكى ئىش بولۇپ، شۇنىڭدىن بېرى شېڭ شىسەي بىر ياقىتىن ئۇرۇشقا قوماندانلىق قىلىپ، يەنە بىر ياقىتىن چېڭ دېلىدىن خەۋەر كۈتۈپ، داۋانچىڭ بىلەن سايئوپۇ ئارىلىقىدىكى تۈزلەڭلىككە جايلاشقان قوماندانلىق شتابىدا تەقەززا بولۇپ تۇراتتى.

يېڭى كالىندار بويىچە كۈز ئېيى ھېسابلانغان نوپاير كىرە - كىرمەيلا ئۈرۈمچىنىڭ شەرق تەرىپىدىكى تاغلىق رايونلارغا قار يېغىشقا باشلاپ «شامال ماكانى» ئاتالغان سايئوپۇ تۈزلەڭلىكىدىن شەرققە قاراپ گۈركىرەپ سوقۇۋاتقان قارا بوران قار ئۇچقۇنلىرىغا قوشۇلۇپ، ئالەمنى مالەم قىلماقتا؛ يۇمران كۆچەت ۋاقتىدىن تارتىپ سايئوپۇ بورىنىنىڭ دەستىدىن شەرققە قاراپ خۇددى دوڭ ئادەملەرگە ئوخشاش ئېڭىشىپ قالغان قارىياغاچلارنىڭ شاخلىرىدىكى ئاخىرقى يوپۇرماقلىرى قار ئۇچقۇنلىرى بىلەن قوشۇلۇپ، ئا- كۈپتە ياتقان ماجۇڭيىڭ چېرىكلىرىنىڭ كۆزىگە تىقىلماقتا ئىدى. بۇ ھالدا ئۇلار باش كۆتۈرۈشكۈمۈ جۈرئەت قىلالماي، خۇددى كىرىپدەك تۈگۈلۈپ يا- تاتتى. شېڭ شىسەي چېرىكلىرىمۇ مۇنداق قاتتىق شۇنغان پەيتىدە ھېچقانداق جەڭ ھەرىكىتى قىلىنمايدۇ دېگەن خىيال بىلەن ئاكۇپلاردا خاتىر- جەم يېتىشتى.

دەل شۇ چاغدا، ئاق يېپىنچا يېپىنىپ، ئاق بوز ئاتلارغا مىنگەن قىرىق چېرىك ماجۇڭيىڭنىڭ ئالدىنقى سېپىدىن بۆلۈنۈپ چىقىپ، چەت ياقىلاردىكى چىغىر يوللار بىلەن ھېچكىمگە تۇيدۇرماستىن، شېڭ شىسەينىڭ شتابى تەرەپكە ئىلگىرىلىدى. بىر ھازادىن كېيىن ئاي دالادا چوقچىيىپ تۇرغان ھەر- بىي چېدىرلار كۆزگە چېلىقسقا باشلىدى. شۇ چېدىرلارنىڭ بىرىدە تۈلكە جۇۋىسىغا ئورالغان شېڭ شىسەي قۇتىرغان شۇنغاننىڭ خۇددى يىرتقۇچ بۆرىلەردەك ھۇۋلاشلىرىغا قۇلاق سېلىپ، يىغما كارىۋاتتا جىم ياتاتتى. چېدىرنىڭ ئوتتۇرىسىدا يېنىپ تۇرغان گۈلخاندىكى چوغلارنىڭ شولىسىدا ئۇ-

نىڭ كۆزلىرىمۇ يىرتقۇچ بۆرىلەرنىڭ كۆزىدەك دەھشەتلىك پارقرايتتى .
چېدىر ئەتراپىدىكى مۇھاپىزەتچى چېرىكلەر شۇنچە ئارقىسىنى قىلغان
ھالدا مىلتىقلىرىنى قۇچاقلاپ ، دۈگىدىشىپ يۈرەتتى .

ھېلىقى ئاتلىقلار خۇددى يەردىن ئۈنگەندەك ئارقا تەرەپتىن تۇيۇقسىز
باستۇرۇپ كېلىپ ، چېدىرلارنى ئوققا تۇتۇشقا باشلىدى . تاراسلاپ ئېتىلىۋاتى-
قان مىلتىق ئاۋازلىرى ۋە قول بومبىلىرىنىڭ گۇمبۇرلەپ پارتلاشلىرى بىلەن
گويا يەر يېرىلىپ ، ئاسمان ئۆرۈلۈپ چۈشۈۋاتقانداك ئەتراپ جاھاننى دەھشەت
قايلاپ كەتتى . مۇھاپىزەتچى چېرىكلەرنىڭ تەڭدىن تولسى يەر چىشلەپ
قالدى . تىرىك قالغانلىرى ئۆزىنى ئوڭشاپ بولغۇچە ، چېدىرلارنىڭ كۆيى
يىقىلىپ ، ئىس - تۈتەك كۆتۈرۈلۈشكە باشلىدى . ئارقانلىرى ئۆرۈلۈپ ، تۈۋ-
رۈكى ئۆرۈلگەن چېدىرلارنىڭ تىتىلىپ كەتكەن بىر بىرلىك پارچىلىرى بىر دۆۋە
يىرتىق تاغارغا ئوخشاپ قالدى . شېڭ شىسەي بولسا ئۆز چېدىرىدىكى بىر بىرلىك
پارچىلىرى ئاستىدا دۈم ياتاتتى . قېلىن تۈلكە جۇۋا بىلەن پىششىق توقۇلغان
ئاشۇ بىر بىرلىك پارچىلىرى ئۇنىڭ جېنىغا ئارا بولغانىدى .

ئاق بوز ئاتلىقلار چاقماق تېزلىكىدە غايىب بولدى . شېڭ شىسەينىڭ
شتابىدىن چىرقىراق كاناي ئاۋازلىرى ياڭراپ ، پۈتۈن دالانى زىلزىلىگە
كەلتۈرۈۋەتتى . پۈتۈن سەپ جەڭگە تەييارلاندى . بىراق كىمگە قارىتىپ ئې-
تىشنى ھېچكىم بىلمەيتتى .

شېڭ شىسەي مۇنداق تۇيۇقسىز زەربىگە تۇنجى قېتىم ئۇچرىغان بولسا
كېرەك ، قاتتىق ھودۇقۇپ كېتىپ ، بىر ھازاغىچە تېڭىرقاپ قالدى . مۇرسىدىن
يېنىك يارىلانغان باش مۇھاپىزەتچى ئۇنىڭ ئالدىدا تىزلىنىپ كەچۈرۈم
سوراشقا باشلىغاندىلا ئۇ ھوشىغا كەلدى چېغى ، دەردىنى ئۇنىڭدىن ئالماقچى
بولغانىدەك ، «ھوي نانقېيى لالما ، سەن نەدە قالغانىدىڭ !» دەپ ئۇنى شۇ يەر-
دىلا ئېتىپ تاشلىدى ۋە تاڭ سۈزۈلۈپ ، شۇنچە سەل پەسىيىش بىلەنلا ،
ئەللىكتەك مۇھاپىزەتچىسى بىلەن شەھەر تەرەپكە قاراپ ئالدىراش ئاتلاندى .
ھېلىقى قىرىق ئاتلىقتىن ئوتتۇر يەتتىسى شتابقا سالامەت قايتقاندى .

ماجۇڭيىڭ ئۇلارنى قوبۇل قىلىپ ، «بارىكالا ئەزىمەتلەر ، گاسلىڭنىڭ چېر-
رىكلىرى بولۇشقا مۇناسىپ ئىش قىلىدىڭلار» دەپ كۈلۈپ قويدى .

2

شېڭ شىسەينىڭ شەھەرگە مۇنداق ئالدىراش كېلىشتىكى مەقسىتى
ياردەم مەسىلىسى توغرىسىدا موسكۋاغا ئەۋەتىلگەن چېڭ دېلىنىڭ خەۋىرىنى
ئۇقۇش ئۈچۈن كونسۇل زىلاتكىن بىلەن كۆرۈشۈش ئىدى . شۇڭا ئۇ ،
شەھەرگە يېتىپ كېلىش بىلەنلا ئۆيىگىمۇ بارماستىن ، كۆكبوز ئاتنىڭ بېشىنى
سوۋېت كونسۇلخانىسىنىڭ يېشىل سىرلانغان يوغان دەرۋازىسىغا بۇرىدى .
ئۇ دەرۋازىدىن كىرىپ كېلىۋاتقاندا ، زىلاتكىن ھېلىلا موسكۋادىن
كەلگەن رادىئوگرامما شىفىرلىرىنىڭ ئاددىي تىلغا ئۆرۈلگەن نۇسخىسىنى دىق-
قەت بىلەن ئوقۇۋاتاتتى .

— مۇنداقمۇ ئۇدۇل كەلگەن بارمۇ ، دۈبەن جانابلىرى ، مەرھەمەت ،
مەرھەمەت ، قېنى ئولتۇرۇڭ ، — دېدى زىلاتكىن ، شېڭ شىسەينى قارشى ئې-
لىۋېتىپ ، — دەل ۋاقتىدا ، ھەممىمىزنى سۆيۈندۈرىدىغان خۇش خەۋەر
ئۈستىگە كەلدىڭىز . مەن سىزنى تەبرىكلەيمەن .

تەرجىمان بۇ سۆزلەرنى ئۆرۈپ بولغۇچە شېڭ شىسەي كونسۇل
زىلاتكىننىڭ چىرايىدىكى تەبەسسۇم ، ئاۋازىدىكى جۇشقۇنلۇق ۋە قولىدىكى
قەغەزگە قاراپ ، ئەھۋالنى چۈشىنىپ بولغانىدى .

— مانا قۇلاق سېلىڭ ، — دېدى زىلاتكىن ، — قولىدىكى قەغەزدىن
كۆزىنى ئۈزمەي ، — تىلىڭىز ئىجاۋەت بوپتۇ . موسكۋا سىزگە ياردەم بېرىش
قارارىغا كېلىپ ، بەزى تەپسىلاتلار ھەققىدە ۋەكىلىڭىز بىلەن بىرنەچچە قېتىم
سۆھبەت ئۆتكۈزۈپتۇ . ئەپسۇسكى ، سىزنىڭ مەركىزىي ھۆكۈمىتىڭىز بۇ ئىش-
تىن خەۋەر تېپىپ (ئەلۋەتتە موسكۋادىكى جاسۇسلىرى ئارقىلىق
بولغان - دە !) ، جۇڭگونىڭ سوۋېت ئىتتىپاقىدا تۇرۇشلۇق ئەلچىخانىسى ئار-

قىلىق بىزنىڭ تاشقى ئىشلار مىنىستىرلىكىمىزگە نارازىلىق باياناتى بېرىپتۇ . شۇنىڭغا بىنائەن ، سىزنىڭ ۋەكىللىرىڭىز بىلەن بولۇۋاتقان سۆھبەتنى موسكۋادا ئەمەس ، ئۈرۈمچىدە داۋاملاشتۇرۇشقا توغرا كېلىدىكەن ، ھەممىدىن مۇھىمى بۇ سۆھبەتكە بىز تەرەپتىن مۇھىم بىر ئەر باب كېلىدۇ . بۇ كىم بىلەمسىز ؟ ھە ، ئەلۋەتتە بىلمەيسىز .

— شۇنداق ، — دېدى شېڭ شىسەي تېخىمۇ ھاياجانلىنىپ .
— بۇ ئەر باب ، — داۋاملاشتۇردى زىلاتكىن ، — يولداش ستالىننىڭ يېقىنلىرىدىن گارىگىن ئاپرېسوۋ بولىدۇ . ئاپرېسوۋنىڭ باش ۋەكىل سۈپىتىدە سۆھبەتكە كېلىدىغانلىقى يولداش ستالىننىڭ سىزگە تامامەن ئىشەنگەنلىكىنىڭ دەلىلى ، ئۇقتىڭىزمۇ !

— ئۇقتۇم ، ستالىن جانابلىرىدىن پەۋقۇلئاددە مىننەتدارمەن .
— شۇنداق ، ئاپرېسوۋ نەچچە ۋاقىتتىن بېرى موسكۋانىڭ تاشكەنتتە تۇرۇشلۇق دىپلوماتىك ۋەكىلى ئىدى . ئۇ بىر زامانلاردا ئىراننىڭ شەرقىي - شىمالىدىكى مەشھەد دىيارىدا ئىران كوممۇنىستلىرى ئارىسىدىمۇ ئىشلىگەن قابىل ئەر باب ، مۇشۇنداق كىشىنىڭ ئۈرۈمچىگە قەدەم تەشرىپى مۇناسىۋىتى بىلەن مەن سىزنى قىزغىن تەبرىكلەيمەن .

— سىزگە كۆپ رەھمەت ! ئاپرېسوۋ جانابلىرى قاچان يېتىپ كېلىدىكىن ؟

— رادىئوگراممىدا ۋاقتى ئېيتىلمىغان . ھەرھالدا ئۇزۇنغا قالماس دەپ مەن .

— ئۇنداق بولسا ، مەن دەرھال ئۇ زاتنى ئىستىقبال قىلىشنىڭ تەييارلىقىنى كۆرەي .

× × ×

شېڭ شىسەي شەھەردە ئۇزۇن تۇرماي ، ئالاقىدار ئىشلارنى ئورۇنلاش-
تۇرۇپ قويۇپ ، يەنە فرونتقا قايتتى . فرونت تىنچ ئەمەس ئىدى . ماجۇگىيىڭ
تەرەپ بۇرۇنقى ئادىتىگە خىلاپ ھالدا ، كەڭ دائىرىدە بولمىسىمۇ ، پات - پات
ھۇجۇمغا ئۆتۈپ تۇراتتى . شېڭ شىسەي بۇنى ئىلىدىكى جاڭ پېيىۋەننىڭ
ھەرىكەتلىنىپ قالغانلىقىنىڭ ئالامىتى دەپ چۈشەندى . ھەقىقەتەنمۇ ، جاڭ
پېيىۋەن بىر قىسىم كۈچنى ئۈرۈمچى تەرەپكە ماڭدۇرغانىدى . ئۇنىڭ
ئۈستىگە ، ماجۇگىيىڭنىڭ ئالتاي تەرەپتىكى كۈچلىرىمۇ ئۈرۈمچىگە قىستاپ
كەلمەكتە ئىدى . بۇ ئەھۋاللار شېڭ شىسەينى قاتتىق ئەنسىرىتىپ قويدى .

× × ×

ئونىنچى نويابىر ئاخشىمى سوۋېت كونسۇلخانىسىنىڭ سىمسىز رادىئو
ئاپپاراتى يەنە بىر جىددىي سىگنال قوبۇل قىلدى . قەشقەردە تۇرۇشلۇق سو-
ۋېت كونسۇلخانىسىدىن تۆۋەندىكى مەزمۇندا ئاخبارات كېلىۋاتاتتى :
«بۈگۈن كۈندۈز سائەت ئون بىردە ، تۈمەن دەرياسىنىڭ شىمالىدىكى
تۈزلەڭلىكتە چوڭ ئاممىۋى يىغىن ئۆتكۈزۈلۈپ ، ئاتالمىش < شەرقىي تۈر-
كىستان ئىسلام جۇمھۇرىيىتى > نىڭ قۇرۇلغانلىقى رەسمىي جاكارلاندى .
خوجىنىياز ھاجى جۇمھۇرىيەت رەئىسى ، سابىت داموللا باش مىنىستىر دەپ
ئېلان قىلىندى . بىراق خوجىنىيازنىڭ ئۆزى بۇ يەردە يوق . ئېنىق مەلۇماتلارغا
قارىغاندا ، ئۇ ئاقسۇ ئەتراپىدا مافۇيۈەن بىلەن سوقۇشۇۋېتىپتۇ . يىغىن
شەرىپىگە قىرىق بىر پاي ساليوت ئېتىلدى . ئەنگلىيە كونسۇلى ۋە بەزى ئافغان
پۇقرالىرىمۇ يىغىنغا قاتناشتى . يىغىن قەشقەر شەھىرىنىڭ بازار كۈنى پەيشەن-
بىگە توغرىلانغاچقا ، ئادەم ناھايىتى كۆپ يىغىلغان . يىغىن مەيدانى ۋە كوچا -
كويلارغا مەزكۇر «ئىسلام جۇمھۇرىيىتى» نىڭ ئاي يۇلتۇزلۇق كۆك بايرىقى

ئېسىلغان . بۇلارنىڭ ھەيۋىسى بەك چوڭ .

زىلاتكىن رادىست ئايالغا سىمىسىز رادىئو ئاپپاراتىنىڭ سىگنالنى دەر-
ھال موسكۋاغا توغرىلاشنى بۇيرۇدى . ئۈرۈمچى ھاۋا بوشلۇقىدىن تارالغان
رادىئو دولقۇنى شۇ دەقىقىدە موسكۋاغا يېتىپ باردى .

ستالىن ھەيۋەتلىك كىرىمىل سارىيىدىكى ئىشانسىدا ئەگرى ساپلىق
مۇشتەككە تاماكا بېسىۋېتىپ ، «قەشقەر ئۇيغۇرلىرى ئىچىدىمۇ بىر دونكىخوت
چىققان ئوخشايدۇ» دەپ مېيىقىدا كۈلۈپ قويدى .

زىلاتكىندىن ئۈچ سائەت بۇرۇن ، ئەنگىلىيىنىڭ قەشقەردىكى كونسۇل-
خانىسىنىڭ سىمىسىز رادىئو ئاپپاراتى يۇقىرىدىكى خەۋەرنى يېڭى دېھلىغا
يەتكۈزۈپ بولغانىدى . يېڭى دېھلى شۇ سائەتنىڭ ئۆزىدە لوندونغا بۇ ۋەقەنى
مەلۇم قىلدى ۋە شۇ كېچىسى ئەنگىلىيىنىڭ كابۇل ، تېھران ، ئەنقەرە ، قاھىرە
شەھەرلىرىدىكى ئەلچىخانىلىرىنىڭ ھەممىسى بۇ ۋەقەدىن خەۋەر تاپتى . ئۇلار
ئارقىلىق ئافغانىستان ، ئىران ، تۈركىيە ، مىسىر ھۆكۈمەتلىرىنىڭ تاشقى
ئىشلار مىنىستىرلىكلىرىمۇ خەۋەر تېپىپ بولدى . ئەتىسىدىن باشلاپ شۇ ئەل-
لەردىكى بەزى گېزىتلەردە بۇ توغرىلۇق خەۋەر ھەم ماقالىلەر ئېلان قىلىنىشقا
باشلىدى . بەزى ماقالىلەرنىڭ ئاپتورلىرى جۇڭگو زېمىنىدە قۇرۇلغان بۇ «
شەرقىي تۈركىستان ئىسلام جۇمھۇرىيىتى» نى ئۈچۈقتىن - ئۈچۈك قوللاپ ،
ئۆز ھۆكۈمەتلىرىدىن ئۇنى دەرھال ئېنىراپ قىلىشنى تەلەپ قىلىشتى .

جۇڭگو زېمىنىنىڭ غەربىي بۇرجىكىدە يۈز بەرگەن بۇ ۋەقە نەنجىڭ ،
شاڭخەي ، گۇاڭجۇ ، تېيەنجىن ، بېيجىڭ قاتارلىق شەھەرلەردە چىقىدىغان چوڭ
گېزىتلارنىڭ جىددىي دىققىتىنى قوزغىۋەتتى . نەنجىڭدىكى مەركىزىي
ھۆكۈمەت بۇ ئىشنى سۈرۈشتە قىلىپ شېڭ شىسەيگە جىددىي تېلېگرامما ئە-
ۋەتتى . شېڭ شىسەي ئالاقىزادە بولۇپ ، بىر ياقىتىن مەركىزىي ھۆكۈمەتكە «بۇ
گەپلەرنىڭ ھەممىسى ئىغۋا ، قەشقەر ھېلىمۇ بىزنىڭ قولىمىزدا» دېگەن مەز-
مۇندا جاۋاب قايتۇرغان بولسا ، يەنە بىر ياقىتىن دەرھال زىلاتكىن بىلەن
كۆرۈشۈپ ، قەشقەردىكى سوۋېت كونسۇلخانىسى ئارقىلىق خوجىنىياز ھاجى

بىلەن ئالاقىلىشىشقا ئىمكانىيەت يارىتىپ بېرىشنى ئىلتىماس قىلدى .
— ئۇ ساقالغا نېمە دېمەكچىسىز ؟ — سورىدى زىلاتكىنىمۇ
جىددىيلەشىپ .

— ئۆز مەجبۇرىيىتىنى ئادا قىلسۇن ، يەنى مافۇيۈەننىڭ قەشقەردىكى
ماجەنسەن بىلەن قوشۇلۇۋېلىشىغا يول قويىمىسۇن ؛ ئاتالمىش « شەرقىي
تۈركىستان ئىسلام جۇمھۇرىيىتى » دېگەن بىر نېمىنى دەرھال يوقاتسۇن دې-
مەكچىمەن .

— ياخشى ، — دېدى زىلاتكىن ، — جىمىسار پۈتۈمىنىڭ روھى
بويىچە ، خوجىنىياز جەنۇبىي شىنجاڭ ئامانلىقىنى ساقلاش باش قوماندانى
بولۇش سۈپىتى بىلەن ئەلۋەتتە سىز ئېيتقانداق قىلىشى لازىم . بىراق بۇ ئىشلار
ئۇنىڭ قولىدىن كېلەمدۇ . يوق ؟ قولىدىن كەلگەن تەقدىردە ، مەسىلەن
ئېيتايلىق ، سابىت داموللىنى يوقىتىشقا جۈرئەت قىلالامدۇ . يوق ؟ — بۇ بىر
مەسىلە .

— ئۇنىڭ جۈرئەت قىلىش - قىياماسلىقى بىلەن مېنىڭ كىرىم يوق .
ئەمما بۇيرۇققا بوي سۇنۇشى شەرت . شۇنداق ئەمەسمۇ كونسۇل جانابلىرى .
— بىر چالغىدا ئىككى پاختەك سوقىمەن دەۋاتىسىز - ھە ، جانابى دۇ-
بەن . سىز يىتۈك ھەربىي مۇتەخەسسسلار ئەمەس ، بەلكى ھەقىقەتەنمۇ قابىل
سىياسىئون ئىكەنسىز ھەم ، — دېدى زىلاتكىن مەنۇنلۇق بىلەن كۈلۈپ .

× × ×

دېكابر ئېيىنىڭ ئوتتۇرىلىرى چۈشكە يېقىن بىر چاغدا ، ئۈرۈمچى
شەھىرىنىڭ شەرقىي دەرۋازىسى تەرەپتە قېلىن قارغا قاپلىنىپ ياتقان
ئايرودرۇمغا كىچىك تىپتىكى بىر ئايروپىلان كېلىپ قوندى . چاقىلىرى ئورنىغا
چاڭغا بېكىتىلگەن بۇ ئايروپىلان خۇددى چانغا ئوخشاش خېلى يەرگىچە
تېپىلىپ كېلىپ توختىغان ھامان ، زىلاتكىن بىلەن شېڭ شىسەي باشلىق بىر

توپ ھۆكۈمەت ئەر بابلىرى چوڭ - چوڭ قەدەملەر بىلەن ئۇنىڭغا يېقىنلاشتى ۋە كەمچەت ياقىلىق قارادراپ جۇۋا، قاما قۇلاقچا، ئاق كىگىز ئۆتۈك كىيگەن، قەددى - قامەتلىك، كۆكۈچ كۆزلىرى جىددىي قارايدىغان سالاپەتلىك بىر كىشىنى ئىززەت - ئىكرام بىلەن قىزغىن كۆتۈۋالدى. بۇ سوۋېت ئىتتىپاقىنىڭ ئۈرۈمچىدە تۇرۇشقا يېڭىدىن تەيىنلەنگەن باش كونسۇلى گارېگىن ئايرېسوۋ ئىدى.

شېڭ شىسەينىڭ موسكۋاغا ئەۋەتكەن ۋەكىللىرى چېڭ دېلى بىلەن ياۋشۇنمۇ شۇ ئايروپىلاندا قايتىپ كەلگەنىدى.

شۇ ئاخشىمى ئەل ياتار چاغدا، ئۈرۈمچى شەھىرىنىڭ شەرق تەرىپىدىكى ئارقا كوچىلارنىڭ بىرىگە جايلاشقان كاتولىك چېركاۋىنىڭ دەرۋازىسى ئالدىغا جۇغى كىچىككەنە بىر دوڭ ئايال ئاستا كېلىپ، يان ئىشىكىنىڭ تۆمۈر ھالقىسىنى ئېھتىيات بىلەن ئۈچ قېتىم شاراقلاشتى. ئىشىك ئېچىلىپ، ئورۇق بىر گەۋدە كۆرۈندى. ئاي يورۇقىدا ئۇنىڭ سېپتا كىيىنگەن ياغاچ يۈز، كوسا ساقال بوۋاي ئىكەنلىكى ئېنىق كۆرۈنۈپ تۇراتتى. ئۇ گەپ - سۆز قىلماي دوڭ ئايالنى يان ئىشىك يېنىدىكى غۇۋا يورۇپ تۇرغان بىر ئۆيگە باشلىدى. دوڭ ئايال قوينىدىن بىر كىتابنى چىقىرىپ:

— خوجايىن خانىم بۇ كىتابنى ئوقۇپ بويۇتۇ. پوپ جانابلىرىغا بېرىپ قويۇڭ، — دېدى شاڭخەي تەلەپپۇزىدا.

— ياخشى. خوجايىن خانىم سوراتقان زۇرنال مانا. بۇنى ئالغاچ كېتىڭ، — دېدى بوۋاي، ئۇنىڭغا بىر رەسىملىك زۇرنالنى بېرىۋېتىپ.

بوينىغا كىرىست ئېسىۋالغان يوغان قورساق، سېرىق بۇرغۇر ساقال، تەخمىنەن ئاتمىش ياشلار چامىسىدىكى بىر كىشى ئىشىك - دېرىزىلىرى ھىم يېپىلىپ ئوبدان ئىسىستىلغان خىلۋەت ھۇجرىدىكى ئونىنچى لامپا يورۇقىدا بايقى كىتابنى دىققەت بىلەن ۋاراقلاشقا باشلىدى. بۇ، «ئىنجىل» كىتابىنىڭ خەنزۇ تىلىدىكى يېڭى نەشرى بولۇپ، ئۇنى ۋاراقلاۋاتقان كىشى مۇشۇ چېركاۋدا ئۇزۇن يىللاردىن بېرى پوپلۇق قىلىۋاتقان چارلىز جوزج ئىدى. ئۇ

كىتابىنى ۋاراقلاۋېتىپ، خۇددى خورازنىڭ تاجىسىدەك قىزىرىپ تۇرغان گۆشلۈك يۈزىنى قولىغا ئېلىپ بىلەن پات - پات سۈرتۈپ قوياتتى. ئاخىر، كىتابىنىڭ پۈكلەپ قويۇلغان بېتىگە كۆزى چۈشتى - دە، كىچىككىنە شىشە قۇتىدىكى سارغۇچ سۇيۇقلۇققا يۇڭ قەلەمنى چىلاپ ئېلىپ، شۇ بەتكە سۈرۈشكە باشلىدى. يۇڭ قەلەم ھەربىر سۈرتۈلگەندە ئۇنىڭ ئىزى بويلاپ خەت قۇرلىرى ئارىلىقىدا ئۇششاق شىغىرلار نامايان بولۇپ تۇراتتى.

پوپ سېرىق بۇدرە چاچلىرى يېپىپ تۇرغان پېشانىسىنى يەنە بىر سۈرتۈپ ئېلىپ، سىمىز رادىئو ئاپپاراتىنى ئەنگلىيىنىڭ قەشقەردە تۇرۇشلۇق كونسۇلخانىسىغا توغرىلىدى. رادىئو دولقۇنى مۇنۇ مەزمۇندىكى مەخپىي شىغىرلارنى ھاۋا بوشلۇقىغا تارقىتىۋەتتى:

«ئاپرىسوۋ ئۈرۈمچىگە يېتىپ كەلدى. رۇسلارنىڭ شېڭ شىسەي ھۆكۈمىتىگە بېرىدىغان ھەربىي ياردىمىنىڭ تەپسىلاتلىرى ھەققىدە ئەنە رەس-مىي سۆھبەت باشلىنىدۇ. ئۇزاققا قالماي شېڭ شىسەي قوشۇنلىرى سوۋېت روسىيىسىنىڭ ھەربىي تېخنىكىسىغا ئىگە بولىدۇ».

ئەنگلىيىنىڭ قەشقەردە تۇرۇشلۇق كونسۇلخانىسىنىڭ سىمىز رادىئو ئوسى بۇ خەۋەرنى شۇ كېچىسىلا يېڭى دېھلىغا يوللىۋەتتى. تۈن نىسبىدىن ئاشقاندا، لوندونمۇ بۇ گەپتىن خەۋەر تاپتى.

بۇ كۈنلەردە ئۈرۈمچى بىلەن موسكۋا، ئۈرۈمچى بىلەن قەشقەر، قەشقەر بىلەن يېڭى دېھلى، يېڭى دېھلى بىلەن لوندون ھاۋا بوشلۇقىدا توختاۋسىز ئېقىۋاتقان رادىئو دولقۇنلىرى پۈتۈن دۇنيانىڭ دېگۈدەك دىققەت نەزەرىنى ئاسىيا قۇرۇقلقىنىڭ مەركىزىگە جايلاشقان شىنجاڭ دېگەن زېمىنگە مەركەز-لەشتۈرۈپ قويدى. بۇ رادىئو دولقۇنلىرى شۇ چەكسىز ھاۋا بوشلۇقىدا ئېقىپ يۈرگەندە، ئېھتىمال ئاسمان جىسىملىرىغا، ھېچ بولمىغاندا، غەمىز ئۈزۈپ يۈرگەن بۇلۇت پارچىلىرىغا تېگىپ ئۆتكەندۇ! ئۇلار بۇ رادىئو دولقۇنلىرى توشۇپ يۈرگەن گەپ - سۆزلەرنى ئاڭلاپ، ھەيران قېلىشقاندۇ ۋە ھەيران ۋەسلىكتە «ئاي، بۇ قانداق زېمىن؟ ئۇنىڭ غېمىنى يەيدىغانلار، ياق - ياق،

غېمىنى يەيدىغانلار ئەمەس ، ئۇنىڭغا خىرىس قىلىدىغانلار نېمە ئانداق كۆپ ؟
دېيىشكەندۇر .

ئاھ ، يىلىكى شورلۇق زېمىن !

ئون ئالتىنچى ئۈرۈمچى قامال كۈنلىرىدە

«سەن ئۇرۇشنى خالىۋىدىڭ ،

سەن ئۇنىڭغا ئېرىشسەن » .

— چىڭىزخاننىڭ مۇھەممەت خارەزم

شاھقا يازغان خېتى .

I

«خوجايىن خانىم» نىڭ دوڭ ئايالدىن پوپقا ئەۋەتكەن مەخپىي ئاخذ-
باراتى بوش يەردىن چىقمىغان ئوخشايدۇ . خۇددى شۇ ئاخباراتتا
دېيىلگەندەك ، ئايرىسوۋ ئۈرۈمچىگە كېلىپ ئەتىسىدىن باشلاپلا سوۋېت ئىت-
تىپاقى تەرىپىدىن بېرىلىدىغان ھەربىي ياردەمنىڭ تەپسىلاتلىرى ھەققىدە شېڭ
شىسەي بىلەن سۆھبەتلىشىشكە كىرىشتى . زىلاتكىن بولسا ، ئايرىسوۋنىڭ
ئىتائەتمەن ھەمراھى سۈپىتىدە ئۇنىڭ بىلەن دائىم بىللە ئىدى . شېڭ شىسەي
تەرەپتىن چېڭ دېلى بىلەن ياۋشۇن سۆھبەتكە باشتىن - ئاياغ قاتنىشىپ
تۇراتتى . ئۇلاردىن باشقا ، شېڭ شىسەينىڭ ئەڭ ئىشەنچلىك شەخسىي كاتىپى
ۋاڭ يىڭ دېگەن چىرايلىق يىگىتمۇ دائىم بىللە ئىدى . مەخپىيەتلىكنى ساقلاش
يۈزىسىدىن سۆھبەت كۆپىنچە كېچىلىرى ئۆتكۈزۈلەتتى . سۆھبەتنىڭ ئورنىمۇ
ئۆزگىرىپ تۇراتتى .

سۆھبەتنىڭ تۆتىنچى كۈنى ، ئەل ياتار چاغدا پوپ چارلىز يەنە ئۆزد-

نىڭ خاس ھۇجرىسىدا دوڭ ئايال ئارقىلىق «خوجاين خانىم» نىڭ ئۆيىدىن قايتىپ كەلگەن ھېلىقى رەسىملىك ژۇرنالنى ئالدىراش ۋاراقلاشقا باشلىدى. بىردەمدىن كېيىن ژۇرنالنىڭ بېتىدە تۆۋەندىكى مەزمۇنىنى ئۇقتۇرىدىغان ئۇششاق شىفىرلار نامايان بولدى:

ھازىرچە مەلۇم بولغىنى: سوۋېت روسىيىسى شېڭ شىسەي ھۆكۈمىتىگە ئۈچ مىليون رۇبلى قىممىتىدە ھەربىي ئەشيا ياردەم بېرىدۇ. بۇ ئەشيالار ئىچىدە مىلتىق، پىلىموت، خەۋەرلىشىش ئاپپاراتلىرى ۋە يېتەرلىك ئوق - دورا ھەم باشقا ھەربىي لازىمەتلىكلەر بولغاندىن تاشقىرى، مۇھىمى ئۇرۇش ئايروپىلانلىرىمۇ بار. شېڭ شىسەي ھۆكۈمىتىنىڭ بۇنىڭ بەدىلىگە نېمە بېرىدىغانلىقى ھەققىدىكى سۆھبەت يەنە داۋاملىشىدۇ.

پوپ چارلىز ئاڭلىغۇچىنى دەرھال قۇلىقىغا تاقاپ، سىمىز رادىئو كۈنۈپكىسىغا قولىنى ئۇراتتى.

چېركاۋدىن ھاۋا بوشلۇقىغا يەنە رادىئو دولقۇنلىرى تارقىلىشقا باشلىدى.

× × ×

سۆھبەت داۋاملىشىۋاتقان كۈنلەرنىڭ بىرىدە، ماجۇگىيىنىڭ ئون مىڭغا يېقىن قوشۇنى پۈتۈن سەپ بويلاپ قاتتىق ھۇجۇمغا ئۆتتى. شېڭ شىسەي قوشۇنى پۈتۈن كۈچى بىلەن قارشىلىق كۆرسىتىپ باققان بولسىمۇ، بەرداشلىق بېرەلمەي چېكىنىشكە باشلىدى. ئۈرۈمچى شەھىرى خەۋپ ئاستىدا قالدى.

1934 - يىلى يانۋار ئېيىنىڭ ئوتتۇرىلىرىدا ماجۇگىيىنىڭ قوشۇنى نۇرغۇن قۇربانلىقلار بەدىلىگە شەھەر سېپىلىنىڭ نەنلىياڭ (جەنۇبىي دوڭلۇڭ) نىڭ بىر قىسمى بىلەن شەرق تەرەپتىكى مەھەللىلەرنى، جۈملىدىن، شەرق دەرۋازا تە-

رەپىتىكى رادىئو ئىستانسىسى بىلەن ئايرودرومنى ئىشغال قىلدى ۋە كىچىك تىپتىكى بىر ئايرىپىلاننى قولغا چۈشۈرۈۋالدى. ئارقىدىنلا، شەھەرنىڭ شىمال ۋە غەرب تەرەپلىرىمۇ ماجۇگىيىڭ قوشۇنىنىڭ قولىغا ئۆتۈپ، شەھەر قامالدا قالدى. ئەمما، خەندەك ۋە سېپىل سىرتىدىكى كوچا - كويلار ماجۇگىيىڭ چېرىكلىرىنىڭ توڭ تېزەكتەك قېتىپ قالغان جەسەتلىرى بىلەن تولۇپ كەتتى.

كالتە جۇۋا ۋە ھەربىي قۇلاقچا بىلەن تېخىمۇ چاققان بولۇپ قالغان ماجۇگىيىڭ شەھەرنىڭ غەربىدىكى يامالىق تاغنىڭ يانباغرىدا شەھەرگە دۇربۇن سالماقتا ئىدى. قارغا كۆمۈلۈپ ياتقان شەھەر ئۇنىڭ كۆزىگە خۇددى بىر ئوي-مانلىقتا ئۈستىدىن قويۇق ئىس - تۈتەك ئۆرلەپ تۇرغان تىلسىماتقا ئوخشاش كۆرۈنۈپ كەتتى. شەھەر بىلەن يامالىق تاغ ئوتتۇرىسىدا ئاپئاق ھور ئۆرلە-تىپ، جەنۇبتىن شىمالغا ئاستا ئېقىۋاتقان ئۇرۇمچى دەرياسى بولسا، ئۇنىڭغا خۇددى شۇ تىلسىماتنى ساقلاۋاتقان ئەجدىھادەك كۆرۈنەتتى. «بۇ تىلسىمات ئىچىدە پۈتمەس - تۈگىمەس دۇنيا - دەپنە يوق. ئەمما بۇ پۈتمەس - تۈگىمەس دۇنيا - دەپنە ساقلىنىۋاتقان خەزىنىنىڭ ئاچقۇچى مۇشۇ شەھەردە، — دەپ ئويلايتتى ئۇ، — بۇ ئاچقۇچ ھاكىمىيەت دېمەكتۇر. بۇ ئاچقۇچنى قولغا كىرگۈزمگۈچە جاھاندا كەمدىن كەم ئۇچرايدىغان بايلىق خەزىنىسى بولغان شىنجاڭ دېگەن بۇ زېمىننىڭ ھۆكۈمرانى بولماق ۋە شۇنىڭ ئارقىلىق بارلىق مەقسەتلەرگە يەتمەك ھەرگىز مۇمكىن ئەمەس!»

كامال كازىمنىڭ ئاۋازى ئۇنىڭ خىيالىنى ئۇزۇپ قويدى:

— ئاددىي مۇشاۋىرىڭىز بولۇش سۈپىتىم بىلەن بىر تەكلىپ بەرسەم، سىلنىڭ جانابلىرى قوبۇل كۆرەرمىكىن؟

— نېمە دېمەكچىسىز؟

كامال كازىم شەھەر مۇداپىئەسىنىڭ كۈچلۈكلۈكى ۋە قارشىلىقنىڭ قاتتىقلىقى سەۋەبىدىن، چېرىكلەرنىڭ كۆپ قىسمى قىرىلىپ كېتىۋاتقانلىقىنى، ھازىرچە شەھەرنى ئېلىشقا قاتتىق ئۇرۇنماي، قامالنى مەلۇم زامان داۋاملاش-

تۇرسا، مۇنداق قاتتىق سوغۇقتا شەھەردىكىلەرنىڭ ئاشلىق ۋە يېقىلغۇدىن قىسىلىپ، ئۇزۇنغا بەرداشلىق بېرەلمەيدىغانلىقىنى ئېيتىپ كېلىپ مۇنداق دېدى:

— رازۋېتكا قىلىشقا ئەۋەتىلگەن خادىمىڭىز زاكىر دولاتوۋنىڭ ماناستىن يوللىغان خەۋىرىگە قارىغاندا، گېنېرال جاڭ پېيۋەننىڭ ئالدىنقى قىسىملىرى شىخوغا يېتىپ كەلگەن ۋە ئۈرۈمچىگە قاراپ يۈرۈش باشلاش ئالدىدا ئىكەن. شۇنداق بولغاندىن كېيىن، بىر ئاز كۈتسەك، جاڭ پېيۋەن قىسىملىرى يېتىپ كېلىش بىلەن ...

— بەس قىلىڭ، مۇشاۋىر ئەپەندىم! — دېدى ماجۇڭنىڭ ئۇنىڭ گېپىنى ئۇزۇپ، — ھاكىمىيەت تامغىسىنىڭ سېپى بىر، ئۇنى بىر ئادەم تۈتۈشى كېرەك. مەن ساراڭمىدىم، ئۇنىڭ بىر ئۈچىنى جاڭ پېيۋەنگە تۇتقۇزۇپ قويغىلى. ماڭا مەسلىھەت بېرىش ئورنىغا، ئاۋۇ ئەسر چۈشكەن لىيوتچىك بىلەن ھاۋاغا ئۆرلەڭ - دە، شەھەر ئۈستىدە ئايلىنىپ يۈرۈپ ۋەرەقە تاشلاڭ. شەھەر خەلقى قوزغىلىپ شېڭ شىسەينى ئۆرۈۋەتسۇن ياكى شېڭ شىسەي تەسلىم بولۇپ، شەھەرنى ماڭا تاپشۇرسۇن.

كامال كازىم يېنىدىكى ھەمراھلىرىنىڭ ئۆزىگە غەلىتە بىر كىنايىلىك نىگاھ بىلەن قاراۋاتقانلىقىنى كۆرۈپ، ۋىلىتە قىزىرىپ كەتتى. ئەمما، دەرھال ئۆزىنى ئوڭشاشۇپ، «پەرمانىڭىزنى ھازىر بەجا كەلتۈرىمەن» دەپ مېڭىشقا تەلپۈندى.

— ياق، مۇشاۋىر ئەپەندىم! — قاقاقلاپ كۈلدى ماجۇڭنىڭ، — چاقچاق قىلىپ قويدۇم، ئايروپىلانغا باشقا بىرسىنى چىقىرىڭ. مىڭ قاغىدىن بىر لاچىن ئەۋزەل.

شۇنىڭدىن بىرەر سائەت كېيىن، قاناتلىرى يىڭناغۇچقا ئوخشايدىغان بىر ئايروپىلان شەھەر ئۈستىدە ئۇچۇشقا باشلىدى. ليوتچىكنىڭ ئارقىسىدىكى ئورۇندا ئولتۇرغان ئوفىتسېر بىر قولى بىلەن ليوتچىككە تاپانچا تەڭلەپ تۇرۇپ، يەنە بىر قولى بىلەن تەشۋىقات ۋە مەزەقلىرىنى تاشلايتتى. ۋە مەزەقلەر.

دىن كېيىن ، ئۈچ دانە كىچىك بومبىمۇ تاشلاندى . بۇ بومبىلار زىيان -
زەخمەت يەتكۈزەلمىگەن بولسىمۇ ، ئۇنىڭ ھەيۋىسى ئەل كۆڭلىنى پەرىشان
قىلىۋەتتى .

بۇنىڭسىزمۇ شەھەر خەلقىنىڭ كۆڭلى يېتىپ ئاشقۇدەك پەرىشان
ئىدى . چىللە كىرىش بىلەنلا ، سوغۇق شۇنداق قاتتىق بولۇپ كەتتىكى ،
كېچىلىرى تالادا قالغان ئىتلار ياتقان يېرىدە قېتىپ قالاتتى . ئادەملەرنىڭ
تۈكۈرۈكى يەرگە چۈشۈپ بولغۇچە ، مۆلدۈرگە ئايلىنىپ قالاتتى . تېخى تۈ-
نۈگۈنلا ئاپئاق ھور ئۆرلىتىپ ئېقىۋاتقان ئۈرۈمچى دەرياسى بىر كېچىدىلا
شىندەك قېتىپ قالدى .

«قىشنىڭ گۈلى ئوت» دەپتىكەن قەدىمكىلەر . ئوتۇن - كۆمۈر بولمىسا ،
نەدىكى ئوت ! بولۇپمۇ ئۈرۈمچى — ئەتراپتىكى خاڭلاردىن كىرىدىغان كۆمۈر
بىلەنلا ئىسسىنىدىغان شەھەر ، مانا ئەمدى كۆمۈر توشۇيدىغان ھارۋىلارمۇ ،
تۆگە ، ئېشەكلەرمۇ يوقاپ كەتكەن . ئۇلارسىز نە ئۆي ئىسغاي ، نە قازان قاي-
نىغاي !

ئۈرۈمچى زامان - زامانلاردىن بۇيان ، ئەتراپ يېزا قىشلارقلاردىن
تاشقىرى ، ئۆيىنى جۇڭغار ، بۇ يېنى تۇرپان ئويمانلىقى بىلەن تويۇنىدىغان
شەھەر ئىدى . مانا ئەمدى ئۇرۇش يالماۋۇزلىرى يوللارنى ئېتىپ ، كارۋانلارنى
يۈتۈپ ، بۇ شەھەرنى گالدىن بوغۇپ «ئارپا - بۇغداي ئاش ئىكەن ، ئۈنچە -
مارجان تاش ئىكەن» دەيدىغان كۈنلەرگە چۈشۈرۈپ قويدى . شەھەر —
ئەمچەكسىز قالغان بوۋاقتەك يىغلاپ ، ھالسىزلىنىپ كېتىۋاتقان بىچارىدەك
ئىگرىماقتا ئىدى . خۇددى شائىرنىڭ ئېيتقىنىدەك :

مۇزلىدى شەھەر ، مۇزلىدى ھىسار ،

قوۋۇقلار سۇنۇق ، كونا بىر مازار .

شەھەر ئۈستىدە لالما بۇلۇتلار

ئوزۇق ئىزدىشىپ قىلىدۇ شىكار .

كۈننىڭ ئەسرى يوق ، ھاۋا تۇمانلىق ،
يەرلەر تىترىشۇر ، مۇزلىغان جانلىق .
ھەر نە شادلىقتىن جۇدادۇر ھايات ،
ئاڭلىنىۇر ھەر ئۇن مۇڭلۇق ، پىغانلىق .

تۈر خۇن تۈۋىدە يىرتىق كۆن ئۆتۈك ،
چورۇق تىترەيدۇ تاپىنى تۆشۈك .
مەسۇم گۆدەكلەر چىرايى سېرىق ،
قوللار سۇنۇلغان ، بويۇنلار بۈكۈك .

× × ×

شۇنداق كۈنلەرنىڭ بىرىدە ، يەنە ئەل ياتار چاغدا ، ھېلىقى دۆك ئايال
يەنە چېركاۋ دەرۋازىسى ئالدىدا پەيدا بولدى ... پوپ چارلىز ئالدىراش ئىشقا
كىرىشتى . ئۇ ، ئالدىدا يېيىقلىق كىتاب قۇرلىرى ئارىلىقىدىكى مەخپىي
شىفىرلارنى ئوقۇۋېتىپ ، ئىككى قېتىم «خۇداغا ئامانەت» دەپ ئوڭ قولى بىلەن
چوقۇنىۋالدى . بىردەمدىن كېيىن ئۇنىڭ ئالدىدىكى سىمسىز رادىئو
ئاپپاراتىدىن ھاۋا بوشلۇقىغا يەنە رادىئو دولقۇنلىرى تارقىلىشقا باشلىدى :

«جىددىي خەۋەر ! ئاپرىسسۇۋ بىلەن شېڭ شىسەي ئوتتۇرىسىدىكى
سۆھبەت يۇقىرى بالداققا چىقتى ، شېڭ شىسەي سوۋېت روسىيىسىدىن
بېرىلىۋاتقان ھەربىي ئەشيالار ياردىمى بىلەن ماجۇڭنىڭ يېڭىشكە كۆزى
يەتمەي ، بىئاسىتە ھەربىي ياردەم تەلەپ قىلدى . شېڭ شىسەي ھۆكۈمىتى
شىنجاڭدا كوممۇنىزمنى تەشۋىق قىلىدۇ ، ئىچكى - تاشقى سىياسەتلەردە
موسكۋادىن يوليورۇق ئالىدۇ ، سوۋېت روسىيىسىگە شىنجاڭدا كان ئېچىش ،
سودا - تىجارەت قىلىش ئىمتىيازى بېرىدۇ ، سوۋېت ھاكىمىيىتىگە قارشىلىق
قىلىپ ، شىنجاڭغا قېچىپ ئۆتكەن قوراللىق ئاق ئورۇسلارنى تەقىپ قىلىدۇ ۋە

مۇھىم ئاتامانلىرىنى يوقىتىدۇ دېگەنگە ئوخشاش شەرتلەر بەدىلىگە سوۋېت روسىيىسى شېڭ شىسەينىڭ تەلىپىنى قوبۇل قىلىپ ، ماجۇگىيىنى ۋە قەشقەردىكى «شەرقىي تۈركىستان ئىسلام جۇمھۇرىيىتى» نى يوقىتىشقا بىۋاسىتە قوشۇن ئەۋەتمەكچى بولدى .

بۇ قېتىم «خوجاين خانىم» پوپ چارلىزغا ئەۋەتكەن بۇ ئاخباراتنى تېپىشتا قانداقتۇر سەۋەبلەر بىلەن سەل كېچىككەندى . چۈنكى بۇ كۈنلەردە بىرنەچچە مىڭ كىشىلىك سوۋېت قىزىل ئارمىيىسى ئىككى قىسىمغا بۆلۈنۈپ ، شىنجاڭ چېگرىسى ئىچىگە كىرىپ بولغانىدى . بىرىنچى قىسمى «ئالتايىسكىلار» دېگەن نام بىلەن چۆچەك چېگرىسىدىن كىرىپ ، توپتوغرا ماناسقا يېتىپ كەلدى ؛ ئىككىنچى قىسمى ، قورغاس چېگرىسىدىن غۇلجا تەۋەسىگە كىرىپ ، كۈرە شەھىرىنى قورشاۋغا ئېلىپ بولغانىدى .

كۆرە — مىلادى 1763 - يىلى چيەنلۇڭ خان دەۋرىدە ئىلىدىكى توققۇز شەھەرنىڭ بىرى سۈپىتىدە ئىلى دەرياسىنىڭ شىمالى قىرغىقىغا بىنا قىلىنغان بولۇپ ، مەنچىڭ خانلىقىنىڭ شىنجاڭنى ئىدارە قىلىدىغان باش جاڭجۇڭى تۇرىدىغان شەھەر ئىدى . كېيىنچە بۇ شەھەر دەريا سۈيىنىڭ يالاپ كېتىش خەۋپى ئاستىدا قالغانلىقتىن ، 1882 - يىلى ئۇنىڭ 15 چاقىرىم شىمالغا يېڭى كۈرە شەھىرى بىنا قىلىنغان . يېڭى كۈرە شەھىرى شىڭخەي ئىنقىلابىدىن كېيىنمۇ جاڭجۇڭ تۇرىدىغان جاي بولۇپ كەلگەن . ئىلى بوز يەر ئۆزلەشتۈرۈش مەھكىمىسىنىڭ باش ۋالىسى جاڭ پېيۋەنمۇ ئەنە شۇ ئەنئەنە بويىچە كۈرە شەھىرىگە جايلىشىپ ، ئۇنى ئۆزىنىڭ باش شتابى قىلغانىدى .

ئۇنىڭ ئۈستىگە ، سوۋېت ئۆكتەبىر ئىنقىلابىدىن كېيىن ، قورغاس چېگرىسى ئارقىلىق بىرنەچچە مىڭ كازاك سالداتلىرى بىلەن جۇڭگو چېگرىسىغا قېچىپ ئۆتكەن چار روسىيە گېنېراللىرىدىن ئاتامان دۇتوۋ بىلەن ئانىپىنكوۋلارنىڭ بارلىق قورال - ياراغلىرى جۇڭگو ھۆكۈمىتى تەرىپىدىن مۇسادىرە قىلىنىپ ، كۈرە شەھىرىدىكى ھەربىي ئىسكىلاتلاردا ساقلانماقتا ئىدى . بۇ قورال - ياراغلار ئىچىدە يېنىك قوراللاردىن باشقا ، ئون نەچچە ئات

سۆرەپ ماڭىدىغان چوڭ كالىبرلىق زەمبىرەكلەر ، پارچىلاپ ئاتقا ئارتىدىغان دالا زەمبىرەكلىرى ، ۋە ئات قوشۇپ سۆرەپ ماڭىدىغان چاقىلىق بىلىموتلارمۇ بار ئىدى . شۇنداق قىلىپ ، كۈرە شەھىرى چوڭ بىر ھەربىي ئىسكىلاتقا ئايلانىپ قالغانىدى .

ئىلى ۋادىسىدەك كەڭ ۋە باي زېمىننىڭ ھۆكۈمرانى ، بىرنەچچە مىڭ كىشىلىك قوشۇن بىلەن ئەنە شۇنداق ھەربىي ئەشپالار ئىسكىلاتىنىڭ ئىگىسى بولۇۋالغان جاڭ پېيىيۈەن ئۆزىنى دۇنيادا بىرلا ھېسابلايتتى . ئۇ ، شېڭ شىسەيگە قارشى ماجۇڭنىڭ بىلەن تۈزگەن ئىتتىپاقداشلىق شەرتنامىسى بولمىسىچە ، 1934 - يىلى يانۋار ئېيى كىرىش بىلەنلا ، ياڭ جىڭجۇڭ دېگەن سەركەردىسىنىڭ باشچىلىقىدا بىرقىسىم كۈچنى ئۇرۇمچى تەرەپكە ماڭدۇرۇۋېتىپ ، ئارقىدىن زور بىر قوشۇن بىلەن ئۆزى يولغا چىقتى .

قارا ئىگەر — جابدۇقلىق قارا ئاتلارغا مىنىپ ، قارا كالتە جۇۋا كىيگەن ۋە قىسقا مىللىتىق ، ماۋزىلار بىلەن قوراللانغان بىر توپ مۇھاپىزەتچىلەر ئارىسىدا بوز ئارغىماق ئۈستىدە غادىيىپ ئولتۇرغان جاڭ پېيىيۈەن قۇياش نۇرىدا ئالماستەك پارقراپ تۇرغان ھەيۋەتلىك تاغ چوققىلىرىغا ، قېلىن قارغا كۆمۈلۈپ ياتقان يانباغىرلاردىكى قارىغايىلارغا قاراپ خىيال سۈرەتتى : «يالغۇز بىرلا ئىلى ۋادىسى ئەمەس ، پۈتۈن شىنجاڭ مېنىڭ بولۇشى كېرەك . بۇ قوينى كەڭ ، بايلىقى مول ، خەلقى نادان زېمىننى ياڭ زىڭشىندەك قېرى تۈلكە ئون يەتتە يىل سورىغان يەردە ، ئەمدىلا قىرىق ئىككىنچى باھارىمىنىڭ زەۋقىنى سۈرۈپ ، بۆرىدەك ئالغۇر ، يىلپىزدەك چاققان ، يولۋاستەك كۈچتۈنگۈر بىر ئەزىمەت بولغانكەنمەن ، نېمىشقا يىگىرمە يەتتە يىل ، ياق ، بەلكى ئوتتۇز يەتتە يىل سورىيالمىغۇدەكمەن ! بەزىلەر مېنى ئۈچ خوتۇنلۇق بولۇۋالدى دەيمىش تېخى ، بەش خوتۇنلۇق بولسام نېمە بوپتۇ ! قەشقەر دىيارىنى سورىدىغان ماتىتەينىڭ قىرىق خوتۇنى بوپتىكەنغۇ ! مەندەك يىلىكى تولۇق ئەرگە بەش خوتۇنمۇ ئازلىق قىلىدۇ تېخى !»

بىردىنلا ھاۋا بوشلۇقىنى يېرىپ كېلىۋاتقان ئايروپىلاننىڭ دەھشەتلىك

غاقىرىغان ئاۋازى ئۇنى چۆچۈتۈۋەتتى . كۆزنى يۇمۇپ ئاچقۇچە ھاۋادىن پى-لىموت ئوقلىرى يېغىپ ، مۇھاپىزەتچىلەردىن بىرنەچچىسى ئاتتىن غۇلاپ چۈشتى . ئارقىدىنلا ئاسمان ئۆرۈلۈپ چۈشكەندەك گۈمبۇرلىگەن بىر دەھشەت-لىك تاۋۇش ئاڭلىنىپ ، ئۇنىڭ ئۆزىمۇ ئاتتىن غۇلاپ كەتتى . ئات ۋە ئادەملەرنىڭ قانغا مىلەنگەن جەسەتلىرى قارغا كۆمۈلۈپ قالماقتا ئىدى . ئايرو-پىلان ھايات قالغانلارنىڭ باش ئۈستىدە ئۇچۇپ يۈرۈپ ، تىرىك تۇرغۇزۇپلا جېنىنى ئالغۇدەك دەھشەت سالاتتى .

جاڭ پېيىۋەن «بۇ نېمە ئىش» دەپ سوراشقىمۇ قۇربى يەتمەي ، تىرىك قالغان بىرنەچچە مۇھاپىزەتچىسىنىڭ ياردىمى بىلەن تىزىغىچە قار كېچىپ يۈرۈپ ، قېلىن قارىغايلىق ئارىسىغا يوشۇرۇنۇشقا ئاران ئۈلگۈردى . بىراق ، كۈرە تەرەپتىن گۈمبۇرلەپ ئېتىلىۋاتقان زەمبىرەك ئاۋازلىرى ئۇنىڭ جېنىنى ئېلىپ ياندا قويماقتا ئىدى .

بىرەر سائەتتىن كېيىن ، ئۇنىڭ ئارقىدا كېلىۋاتقان قوشۇنىدىكى ئو-فىتسېرلىرىدىن بىرنەچچىسى ئات چاپتۇرۇپ كېلىپ ، قورغاس چېگرىسىدىن كىرگەن سوۋېت قىزىل ئارمىيىسىنىڭ كۈرەنى توپقا تۇتۇۋاتقانلىقىنى ، بايىقى ئايروپىلاننىڭ سوۋېت زېمىنى تەرەپكە ئۇچۇپ كەتكەنلىكىنى مەلۇم قىلدى .

— كۆك كۆزلەر ئارىلاشقان بولسا ، مېنىڭ ئىشىم تۈگەپتۇ ! —
ۋارقىرىدى جاڭ پېيىۋەن ، يوغان كۆزلىرى چانقىدىن چىقىپ كەتكۈدەك بو-لۇپ ، — مەن مۇنداق بولۇشنى نەدىن بىلەي ، ھەممىسى شېڭ شىسەينىڭ ئويۇنى . مەن بۇ ئىشلىس ئۈستىدىن مەركىزىي ھۆكۈمەتكە ئەرز بېرىمەن .

— گېنېرال جانابلىرى ، — دېدى ئۇنىڭ بىر مۇشاۋىرى ، — ھازىرچە جېنىمىزنى يوشۇرغۇدەك بىر دالدا جاي تېپىپ ، ئۈرۈمچى تەرەپكە ئەۋەتىلگەن قوشۇنىمىز بىلەن ئالاقىلىشىشنىڭ ئىلاجىنى قىلساقمىكىن !

شۇنىڭدىن كېيىن ، ئۇلار يەنە ئالغا ئىلگىرىلەپ ، كەچ كىرگەندە ، ئۇدۇل كەلگەن بىر جاڭگىزغا چۈشكۈن قىلماقچى بولدى . بىراق ، ئالدى تەرەپتىن ، ئىككى ئوفىتسېر ئات چاپتۇرۇپ كېلىپ ، ئۈرۈمچى تەرەپكە ئەۋە-

تىلگەن قوشۇنىنىڭ شىخودا شېڭ شىسەي قوشۇنى بىلەن يېرىم كۈن جەڭ قىلىپلا تەسلىم بولغانلىقىنى ، قوشۇن باشلىقى ياڭ جىڭجۇڭنىڭ تاغ يولى بىلەن جەنۇبىي شىنجاڭغا قېچىپ كەتكەنلىكىنى ئېيتىپ ، «بىز گېنېرال جانابلىرىغا بولغان ساداقىتىمىزنى ئاخىرىغىچە ساقلاپ ، ھېچ بولمىسا ، بۇ ئىشلارنى سىزگە مەلۇم قىلىپ قويمايلى دېگەن نىيەتتە نەچچە كۈن يول يۈرۈپ ، ئاران بۇ يەرگە يېتىپ كەلدۇق» دېدى .

جاڭ پېيىۋەننىڭ دەمى ئىچىگە چۈشۈپ كەتتى . بىر ھازادىن كېيىن ، «بۇ ئىشلارنىڭ ھەممىسى ئاسمان خۇداسىنىڭ ئىرادىسى بولسا كېرەك» دېدى ۋە ئۆزىنىڭ زاپاس ئېتىنى ئالدىغا كەلتۈرۈشنى بۇيرۇدى .

جاڭ پېيىۋەن پۇتلىرى ئىنچىكە ، بېشى كىچىك ، كۆكرىكى كەڭ كەلگەن بوز ئارغىماقنىڭ كۆزلىرىنى سىلاپ تۇرۇپ ، ئۇنى تاپانچا بىلەن ئېتىد ۋەتتى ۋە ھەمراھلىرىغا قاراپ «مەندىن ئامەت يۈزىنى ئۆردى ، سىلەرگىمۇ خوش» دېدى . دە ، شۇ تاپانچە بىلەن ئۆزىنىمۇ ئېتىۋالدى .

2

كۈرەدىكى قىزىل ئارمىيە جاڭ پېيىۋەننىڭ ئۆلۈم خەۋىرىنى ئاڭلىغاندىن كېيىن ، ھەممە قورال ۋە ئاشلىق ئىسكىلاتلىرىنى پاك - پاكىز قۇرۇغداپ بولۇپ ، كەلگەن يولى بىلەن ئۆز ئېلىگە قايتتى .

چۆچەك ئارقىلىق چېگرىدىن كىرىپ ، ماناستا توختىغان «ئالتايىسكى» لار ئۈرۈمچىگە يۈرۈش باشلىدى . توپ - زەمبىرەك ، تانكا ۋە تۆمۈر كوڭكىلار بىلەن قوراللانغان بۇ ئاتلىق ۋە موتۇرلۇق قوشۇن جۇڭگو ئارمىيىسى سىياقىدا كىيىنىپ ، جۇڭگو بايرىقى ئاستىدا كېلىۋاتقاچقا ، قورال - ياراغ ۋە چىراي - شەكىلنىڭ ئۆزگىچىلىكىنى دېمىگەندە ، ھېچكىم ئۇلارنى ئاسان تونۇيالمايتتى . قامالدا قالغان ئۈرۈمچى شەھىرىنىڭ مۇداپىئەسى ھەرقانچە چىڭ بولسىمۇ ، ماجۇڭيىڭ چېرىكلىرىنىڭ سېپىل سىرتىدىكى مەھەللىلەرگە

تەلۋىلەرچە باستۇرۇپ كىرىش خەۋىپى قاش بىلەن كىرىپك ئارىسىدا تۇراتتى . ئۇنىڭ ئۈستىگە ، ماجۇگىيىنىڭ خەلقئارالىق قانۇنلارغا رىئايە قىلماي ، سوۋېت كونسۇلخانىسىنى توپقا تۇتۇپ قېلىشىمۇ ئېھتىمالدىن يىراق ئەمەس ئىدى . شۇنىڭ ئۈچۈن ، شېڭ شىسەينىڭ تەكلىپىگە بىنائەن ، ئايرىپىسۇۋ كونسۇلخانىنىڭ مۇھىم خادىملىرى بىلەن رادىئو ئالاقە ئاپپاراتلىرىنى ئېلىپ ، سېپىل ئىچىگە كۆچۈپ كىرگەنىدى .

بىر كۈنى ئايرىپىسۇۋ چىڭ دېلىگە تېلېفون بېرىپ ، شېڭ شىسەي بىلەن دەرھال كۆرۈشمە كىچى ئىكەنلىكىنى بىلدۈردى . شېڭ شىسەي ئۇنى شۇ ھامان قوبۇل قىلدى . ئايرىپىسۇۋ شېڭ شىسەي بىلەن ئىسەنلىشىپ بولغاندىن كېيىن ، بىر پارچە قەغەزنى چىڭ دېلىگە بېرىۋېتىپ :
— موسكۋادىن جىددىي رادىئوگراسىما كەلدى . بۇنى دۈبەن جانابلىرىغا ئوقۇپ بېرىڭ ، — دېدى .

رادىئوگراسىمىدا سوۋېت قىزىل ئارمىيىسىنىڭ شىنجاڭغا كىرمە كىچى بولغانلىقى توغرىسىدا ئەنگىلىيە گېزىتلىرىدە خەۋەر ئېلان قىلىنغانلىقى ئېيتىلىپ كېلىپ ، ئايرىپىسۇۋقا مەخپىيەتلىكىنى ئوبدان ساقلىيالمىغانلىقى ئۈچۈن تەنقىد بېرىلگەن .

— قىزىل ئارمىيىنىڭ شىنجاڭغا كىرىپ بولغانلىقىدىن ، خۇداغا شۇ- كۈر ، ئىنگىلىزلار تېخى خەۋەرسىز ئىكەن ، شۇنداقتىمۇ ئۇلار ئىشنىڭ بىر چېتىنى بىلىپ قاپتۇ . بۇ كىچىك ئىش ئەمەس . بۇ ، سوۋېت ئىتتىپاقىنىڭ خەلقئارادىكى ئابرويىغا دەخلى يەتكۈزىدىغان ، ھەتتا خەلقئارالىق مەسىلە تۇغدۇرىدىغان زور مەسىلە ، — چېچىلىشقا باشلىدى ئايرىپىسۇۋ ، — ئۇلار بۇنى نەدىن بىلىدۇ ؟ دېمەك ، سىلەرنىڭ ئىچىڭلار پاكىز ئەمەس !
شېڭ شىسەي بىلەن چىڭ دېلى بىر - بىرىگە قارىغان پېتى تاڭقىتىپ قېلىشتى .

— ئىچىڭلاردا ئەنگىلىيە جاسۇسلىرى بار ، بىلىۋاتامسىز ، چوقۇم بار . شېڭ شىسەي تىترەپ كېتىۋاتقان بۇرۇتمىنى ئىتتىك بىر سىلىۋېلىپ :

— مۇمكىن ، ئەنگىلىيە ۋە باشقا جاھانگىرلارنىڭ ھەر نېمە قىلىشى مۇمكىن . ئۇرۇش ئىشلىرى بىلەن بولۇپ كېتىپ ، بۇ ئىشلارغا سەل قاراپ قاپ تىمەن . ئەمدى مەن دەرياغا شۇنداق بىر تور تاشلايىكى ، چەت ئەل جاسۇسلىرى تۇرماق ، دۈشمەن ئۇنسۇرلارنىڭ ھەر قاندىقى قېچىپ قۇتۇلالماي غاي .

— توغرا ، تورنىڭ كۆزنەكلىرى قانچە كىچىك بولسا ، بېلىق شۇنچە كۆپ تۇتۇلىدۇ ، — دېدى ئاپرېسوۋ تاماكىسىنى يەنە بىر شورىۋېلىپ .
— باش كونسۇل خانابلىرى خاتىرجەم بولغاي ، بۇ ئىش چوقۇم شۇنداق بولىدۇ ، — دېدى شېڭ شىسەي ، ئۆزىگە قاتتىق ئىشەنگەن بىر تەلەپپۇزدا .

شۇ كەمگىچە ئۆزىنىڭ سىياسىي رەقىبلىرىدىن بىرقانچىسىنى يوقاتقان بولسىمۇ ، يەنىلا خاتىرجەم بولالمايۋاتقان شېڭ شىسەي ئۈچۈن ، چەت ئەل جاسۇسلىرىنى تۇتۇش باھانىسىدە ئۆز تەسەۋۋۇرىدىكى سىياسىي رەقىبلىرىنىڭ ھەممىسىنى بىراقلا سۈپۈرۈپ تاشلاشقا ياخشى پۇرسەت كەلگەنىدى . ئۇ شۇ كۈنىلا ئۆزىنىڭ ئەڭ ئىشەنچلىك كىشىلىرىدىن ئۈچ كىشى بىلەن (بۇلارنىڭ بىرى لى يىڭچى ① ئىدى) باش قوشۇپ ، يۈزدىن ئوشۇق كىشىنىڭ نامى يېزىلغان بىر قارا تىزىملىك تۈزۈپ چىقتى . مەركىزىي ھۆكۈمەت تەرىپىدىن تەيىنلەنگەن شىنجاڭ ئۆلكىلىك ھۆكۈمەت رەئىسى ليۇۋىنلۇڭ شۇ تىزىملىكنىڭ بېشىدا ئىدى . شېڭ شىسەينىڭ نەزەردە بۇ ئادەم ماجۇگىيىڭ ۋە جاڭ پېيۋەنلەر بىلەن بىرلىكتە ئۇنىڭغا قارشى ئۈچ بۇرجەكلىك ئىتتىپاق تۈزگەن ئىمىش . ئۆكتەبىر ئىنقىلابىدىن كېيىن ، سوۋېت ئىتتىپاقىدىن قېچىپ ئۆتكەن رۇسلارنىڭ مۆتىۋەرلىرىدىن بىرقانچىسىنىڭ ، جۈملىدىن چەت ئەل تىللىرىنى بىلىدىغان ياكى تۈرلۈك سەۋەبلەر بىلەن بەزى چەت ئەللەرگە بېرىپ كەلگەن

① لى يىڭچى — 1934 - يىلىدىن تاكى 1944 - يىلى شېڭ شىسەي تەختتىن چۈشكەنگە قەدەر جىخ باشقارمىسىنىڭ باشلىقى بولۇپ ، نەچچە ئون مىڭلىغان كىشىنىڭ قېنىنى ئىچكەن جاللات . 1951 - يىلى خەلق ھۆكۈمىتى تەرىپىدىن باستۇرۇلغان .

ۋە ھەتتا ئىچكى ئۆلكىلەر بىلەن بېرىش - كېلىشى بولغان خەنزۇ ، ئۇيغۇر ، قازاق ، ئۆزبېك ، تاتار زىيالىيلرىدىن بىر مۇنچە كىشىنىڭ ئىسىملىرىمۇ بۇ تىزىملىككە كىرگۈزۈلگەنىدى . ھېلىقى كاتولىك چېركاۋىنىڭ پويى چارلىز جورج ئەلۋەتتە شۇ تىزىملىكنىڭ سىرتىدا قالالمايتتى .

قاراڭغۇ چۈشۈش بىلەنلا ، چېركاۋ دەرۋازىسى ئالدىغا بىر يۈك ماشىنىسى كېلىپ توختىدى . بىر ئازدىن كېيىن ، ئون نەچچە چېرىك پويىنى ھويلىدىن سۆرەپ چىقتى . چېرىكلەرنىڭ ئىككىسى رادىئو ئاپپاراتى بىلەن بىر مۇنچە كىتاب - ژۇرناللارنى قولتۇقلىۋالغانىدى .

ماشىنا قېلىن قار بىلەن قاپلانغان ئوڭغۇل - دوڭغۇل يولدا چايقىلىپ ، شەھەر ئىچى تەرەپكە كېتىۋاتقاندا ، كوزۇپتىكى چېرىكلەر ئارىسىدا شۇمىشىپ ئولتۇرغان پوپ ھېچكىمگە تۈيدۈرماي ، قولىدىكى ئۇزۇكنىڭ كۆزىنى بىرلا چىشلەپ يۇتۇۋالدى ۋە بىرنەچچە دەقىقىدىن كېيىن ، كۆزلىرى چەكچىيىپ قېتىپ قالدى . چېرىكلەر چۈرۈلدۈشپ ، ماشىنىنىڭ كابىنىكىسىنى ئۇرۇشقا باشلىدى . ماشىنا توختىدى . چېرىكلەرنىڭ باشلىقى ئەھۋالنى ئۇققاچ ، كابىنىكىدىن چىقىپ ، دەرھال كوزۇپقا چىقتى - دە ، پوپنىڭ جەستىنى كۆرۈپ ، ئەسەبىيلىك بىلەن چېچىلىشقا باشلىدى :

— ھۇ ئاناڭنى ... بىزگە ئىش تېپىپ بەردىغۇ بۇ قېرى ئىت ! سەن نانقېپىلار ئۇنىڭ قولىنى نېمىشقا باغلاپ قويىمىغان ، ئەمدى دۇبەن جانابلىرىغا نېمە دەپ جاۋاب بەرگۈلۈك ؟

3

شۇ ئاخشىمى ماجۇڭنىڭ ھەربىي كېڭەش ئۆتكۈزدى . بۇ كېڭەش ئۇنىڭ قوماندانلىق شتابى — ئۈرۈمچى شەھىرىنىڭ غەربىگە جايلاشقان چوڭ كۆۋرۈك باغچىسىنىڭ ئوتتۇرىسىدىكى ئىككى قەۋەتلىك ياغاچ بىنانىڭ ئۈستۈنكى قەۋىتىدە ئۆتكۈزۈلۈۋاتاتتى . كېڭەشكە ئائىلىق قىسىملار سەركەر-

دىسى ماخوسەن ، ھەربىي تەمىنات باشلىقى ۋە تۇرپان گارنىزونىنىڭ سىلىڭى يولۋاس ، مۇشاۋىرلاردىن جاڭ ياشاۋ ، كامال كازىم ، زاكىر دولاتوۋ ، ماجۇگ-يىڭنىڭ ئىمامى ئاخۇن تۇەنجاڭ ۋە ياش سەركەردىلەردىن ئۈچ كىشى قاتناشقانىدى .

— رۇسلارنىڭ مۇنداق تۇيۇقسىز ، ئوچۇقتىن - ئوچۇق قوراللىق مۇداخىلە يۈرگۈزۈشى ئۇخلاپ چۈشمىگىمۇ كىرمىگەنىدى . جاڭ پېيۋەندىنىمۇ ئۆمىد ئۈزۈلدى ، ئەمدى قانداق قىلىمىز ؟ قېنى ، مەسلىھەت بېرىڭلار . گەپ قىسقا بولسۇن ، ۋاقىت جىددىي ، — دېدى ماجۇڭنىڭ ، ھەممىگە تەكشى قاراپ چىقىپ . شۇ تاپتا ئۇ ئۆزىنى ئېغىر - بېسىق تۇتۇشقا تىرىشۇاتقاندەك كۆرۈنسە ، ئۇنىڭ نېپىز لەۋلىرى بىلىنەر - بىلىنمەس تىترەپ ، ئاۋازى سەل بوغۇلغاندەك ئاڭلىناتتى . كېڭەش ئەھلىنىڭ ھېچقايسىسى بۇ قورقۇمىسىز ، تەۋەككۈلچى ياش سەركەردىنى بۈگۈنكىدەك جىددىيلەشكەن ھالەتتە كۆرمىگەنىدى . شۇنىڭ ئۆزىلا بۇۋۇنكى كېڭەشكە قويۇلغان مەسلىھەتنىڭ نەقەدەر ئېغىر ئىكەنلىكىنى چۈشەندۈرۈپ تۇراتتى .

بىردەملىك جىمجىتلىقتىن كېيىن ، بىرىنچى بولۇپ ، يولۋاس گەپ ئالدى :

— بۇ ئورۇس دېگەن دىنىزلار بېشىمىزغا بالا بولدى . ئۇلار خوجىنى ياز دېگەن چورۇقى يوغان تاغچىنى ئازدۇرۇپ ، شېڭ شىسەينىڭ قۇيرۇقىغا چېتىپ قويىمىغان بولسا ، (خوجىنىيازنىڭ ئۆزىمىغۇ تازا دۆت نېمە) بۇ كەمگىچە شېڭ شىسەي دېگەن مەلۇمنىڭ گۆشى تۇرماق سۆڭىكىمۇ چىرىپ كېتۈردى . ئەمدى بۇ ئورۇسلار ھەددىدىن ئېشىپ ، بىزنىڭ ئىچكى ئىشىمىزغا قول تىقتى . بۇنىڭغا قانداق چىدىغىلى بولىدۇ . مەن زادى چىدىيالمىدىم . نەنجىڭدا تۇرۇشلۇق ۋەكىلىمىزگە ئەھۋالنى ئېنىق ئېيتىپ ، دەرھال دىيەنباۋ ئەۋەتەيلى ، ئۇ جاڭ ۋېيۋەنجاڭ جانابلىرىنىڭ ھوزۇرىغا كىرگەي ، ئورۇس ئەسكەرلىرى جۇڭخۇا مىنگونىڭ زېمىنى بولغان شىنجاڭغا باستۇرۇپ كىردى دېگەي . بۇنىڭغا مەركەز ئارىلاشمىسا بولمايدۇ دېگەي . مەركەز ئارىلاشمىسا بۇ زېمىن

شەرقىي - شىمالدىكى ئۈچ ئۆلكىگە ئوخشاش قولىدىن كېتىدۇ دېگەي .
— بۇ بولمىغان گەپ ، — دېدى ئاخۇن تۇەنجاڭ ، يولۋاسنىڭ گېپىنى
بۆلۈپ ، — بۇ گەپلەر مەركەزگە يەتكىچە ئورۇسلار ماناستا ئۇخلاپ ياتامدۇ !
ھازىرقى كۈندە مەركەزنىڭ كۈچى نېمىگە يېتىدۇ ؟

— ئۇنداق ئەمەس ، — دېدى يولۋاس ئۇنىڭ گېپىگە ئېتىراز بىلدۈرۈپ ، — نېمىلا بولسا ، جۇڭگو دېگەن چوڭ دۆلەت . مەركەز ھېچ بولمىغاندا
ئورۇسلارنىڭ دۆلەت چوڭلىرىغا دىيەنباۋ ئەۋەتىپ ، بۇ ئىشنى سۈرۈشتە قىلىشقىغۇ يارار دەيمەن .

— ماشائاللا ، يولۋاس بېگىم دانىشمەنلەرچە گەپ قىلدى ، — دېدى
كامال كازىم ، — خەلقئارا قانۇندا بىر ئەلنىڭ زېمىنىگە ئىككىنچى بىر ئەلنىڭ
ھەربىي كۈچ بىلەن بېسىپ كىرىشى تاجاۋۇز دەپ قارىلىپ ، قەتئىي مەنئى
قىلىنغان ، ئەگەر بىر ئەلنىڭ زېمىن پۈتۈنلۈكى تاجاۋۇزغا ئۇچراپ ، شۇ ئەل
نىڭ ھۆكۈمىتى بۇ تاجاۋۇزنى توسۇشقا ئاجىزلىق قىلغان شارائىتتا ، باشقا
ئەللەردىن ھەربىي ياردەم سورىسا بۇ باشقا گەپ . ھالبۇكى شېڭ شىسەي بىلەن
بىزنىڭ سەركەردىمىز ماسىجاڭ جانابلىرىنىڭ ھەر ئىككىسى جۇڭگولۇق .
ئۇلارنىڭ ئارىسىدىكى ئۇرۇشمۇ جۇڭگونىڭ ئىچكى ئىشى . شۇنىڭ ئۈچۈن ،
يولۋاس بېگىم ئېيتقاندا ، مەركىزىي ھۆكۈمەتنىڭ موسكۋاغا نارازىلىق
بىلدۈرۈش ھەققى بار . ئەمما ، بۇنىڭ بىلەنلا چەكلەنمەي ، دۇنيا مىقياسىدا
جامائەت پىكىرى تەييارلاش ئۈچۈن مەركەز يەنە بارلىق رادىئو ۋە مەتبۇئات
ۋاسىتىلىرىنى ھەرىكەتكە كەلتۈرۈش لازىم .

— ئاڭغىچە ، ئورۇسلار ماناستا ئۇخلاپ ياتامدۇ دەۋاتىمەن ئەپەندىم ،
— ۋارقىرىدى ئاخۇن تۇەنجاڭ .

— ياق ، ئۇلار ئەلۋەتتە ئۇخلاپ ياتمايدۇ ، ئەزىزىم ، — دېدى كامال
كازىم ۋەزىيەتلىك بىلەن ، — بىز ھۇجۇم قىلىش ئورنىغا مۇداپىئەلىنىپ تۇرىمىز .

— ھەممىسى قۇرۇق گەپ ! — دېدى ماخوسەن ئەسەبىيلىك بىلەن

ئورنىدىن چاچراپ قويۇپ ، — مەركەز - مەركەز ئىمىش تېخى ! جاڭ ۋىيۈەن-
جاڭ دېگەن تازىنىڭ قولىدىن پوقمۇ كەلمەيدۇ ! ماڭا رۇخسەت بەر ئۇكام ،
ھازىرلا ئاتلىنىمەن . بۇ ئورۇسلارغا قىلىچتىن باشقىسى بىكار ، قانداق دەپ-
سەن ؟

سورۇننى جىمجىتلىق باستى .

ماخوسەن ماجۇگىيىنى ئۆزىنىڭ قېيىن ئىنىسى دەپ قارىغانلىقتىن
بولسا كېرەك ، ئادەتتە ئۇنىڭ ئالدىدا ئۆزىنى تۈرگۈن تۇتۇپ ، ھەرقانداق
گەپنى تەكەللۈپسىزلا ئېيتىۋېرەتتى ۋە مەنسىپىنى ئاتىماي ئۇنى «ئۇكام»
دەۋېرەتتى .

— نېمىشقا گەپ قىلمايسەن ئۇكام ، — دېدى ماخوسەن جىمجىتلىقنى
بۇزۇپ ، — ئورۇسلاردىن قورقۇۋاتامسەن نېمە ؟ ئون يەتتە يېشىڭدا قوشۇنغا
سەركەردە بولۇپ ، گەنسۇ ئۆلكىسىنى ئوڭتەي - توڭتەي قىلىۋەتكەن ئەزىمەت
يىگىت سەن ئەمەسمىدىڭ ، ئەمدىزە رۇسلاردىن ...

— تولا گەپ قىلما ، رۇسلاردىن قورقۇۋاتقىنىم يوق ، — دېدى
ماجۇگىيىنىڭ ئۇنىڭ گېپىنى بۆلۈپ ، — مەسلىھەتلىك ئىش بۇزۇلماس ، دېگەن
گەپ بار . كۆپچىلىكنىڭمۇ گېپىنى ئاڭلاپ باقايلى دەۋاتىمەن . مەركەز بىلەن
ئالاقە باغلاش — بۇ ياخشى تەدبىر بولدى . ئەمدى مېنىڭ بۇيرۇقىمغا قۇلاق
سېلىڭلار :

سورۇندىكىلەرنىڭ ھەممىسى ئورۇنلىرىدىن قوپۇپ ، تىك تۇرۇشتى .
ماجۇگىيىنىڭ بۇيرۇق جاكارلىدى :

— ئاتلىق قىسىملار سەركەردىسى ماخوسەن رۇسلارنى توسۇشقا ئۆز
قىسىملىرى بىلەن دەرھال جەڭگە ئاتلانسۇن ! مەنمۇ شۇ قىسىمدا بولىمەن .
شەھەر مۇھاسىرىسىنى باشقا قىسىملار داۋاملاشتۇرىدۇ . مۇشاۋىر جاڭ ياشاۋ
بىلەن كامال ئەپەندى مەركەز بىلەن ئالاقە باغلاشقا دەرھال كىرىشسۇن !

— ھەببەللى ، — دېدى ماخوسەن ، — بۇ گېپىڭ جايىدا بولدى ،
ئەمما زاكىر سەنمۇنى ماڭا بەر ئۇكام ، ئۇ ئورۇسلارنىڭ زۇۋانىنى بىلىدۇ ئە-

— خوپ ، سېنىڭ دېگىنىڭدەك بولسۇن !

× × ×

بۇ كۈنلەردە سوۋېت قىزىل ئارمىيىسىنىڭ بىر تۆمۈر كوڭكا ، بىرنەچچە موتسىكلت ۋە ئىككى يۈزدەك ئاتلىقلاردىن تەركىب تاپقان ئالدىن-ماڭار بىر ئەتىرىتى سانجى تەۋەسىگە كىرىپ بولغانىدى . ماجۇڭيىڭ چېرىكلىرى سانجىنىڭ غەربىدىكى تۇدۇڭخې دەرياسىنىڭ شەرق قىرغاقلىرىنى ئىگىلەپ جەڭگە تەييارلاندى ۋە بىرىنچى بولۇپ دەريانىڭ ئەڭ كەڭ ۋە ئەڭ چوڭقۇر دەپ پەرمەز قىلىنغان يېرىنى تېپىپ ، ئوتتۇز - قىرىق سانتىمېتر قېلىنلىقتىكى مۇزنى پىيادە ۋە ئاز ساندىكى ئاتلىقلار ئۆتسە كار قىلمايدىغان دەرىجىدە بىر قانچە يېرىدىن چۈنەكلەپ چېپىپ چىقتى . ئاندىن چېپىلغان يەرلەرنى قارىغان بىلەن كۆمۈپ تاشلىدى . ئۇلار ئۆزىنىڭ بۇ ھىيلىسىنى «مۇز توزاق» دەپ ئاتاشتى . ئاندىن ، ئازراق بىر قىسىم ئاتلىقلار كەڭ دالادا كېلىۋاتقان قىزىل ئارمىيىگە ھۇجۇم باشلىدى . بىردەملىك جەڭدىن كېيىن ، ماجۇڭيىڭ چېرىكلىرى پەرىشان ھالدا چېكىنگەن بولۇپ ، ھېلىقى «مۇز توزاق» تەرەپكە قاچتى ۋە ئۇ يەردىن ئاۋايلاپ ئۆتۈۋالدى . ئۇلارنىڭ ئارقىسىدىن شىددەت بىلەن قوغلىغان بىر توپ قىزىل ئارمىيە ئاتلىقلىرى ئارقا - ئارقىدىن كېلىپ ، «مۇز توزاق» قا چۈشۈۋەردى . دەريانىڭ شەرق قىرغىقىدا مۆكۈنۈپ ياتقان ماجۇڭيىڭ چېرىكلىرى پۈتۈن داللا بويلاپ ھۇجۇمغا ئۆتۈپ ھەممىسىنى قىرىۋەتتى . تۆمۈر كونا بىلەن موتسىكلتلارغا بېنىزىن چېچىپ ئوت قويۇۋەتتى .

ھېچيەردە ھېچقانداق توسقۇنلۇققا ئۇچرىماي ، شىنجاڭ چېگرىسىغا شۇنچە ئىچكىرىلەپ كىرگەن قىزىل ئارمىيىگە بۇ تۇنجى ئوڭۇشسىزلىق ناھا-

يىتى ئېغىر كەلدى چېغى ، قاتتىق غەزەپلەنگەن پولك كوماندىرى ۋورگىن پۈتۈن قوشۇنغا دەرھال ئومۇمىي ھۇجۇمغا ئۆتۈشنى جاكارلاۋېتىپ ، «بىرمۇ ئەسىر ئېلىنمىسۇن ، ھەممىسىنى قىرىپ تاشلاڭلار» دەپ بۇيرۇق بەردى . ھاۋادا ئايروپىلان ، يەردە تۆمۈر كوڭكا ۋە تانكىلارنىڭ ياردىمى بىلەن ھۇجۇمغا ئۆتكەن قىزىل ئارمىيە ماجۇگىيىڭ چېرىكلىرىنى سۈرۈپ - توقاي قىلىپ ، ئۈرۈمچى تەرەپكە چېكىنىشكە مەجبۇر قىلدى .

تېخى ئىككى كۈن بۇرۇنلا ، مەيدىسىگە مۇشتلاپ يوغان گەپ قىلغان ماخوسەن زەمبىرەك ئوقنىڭ پارچىلىرىدا تىتىلىپ كەتكەن ئوڭ پاقالچىقىدىكى ئاغرىقنىڭ ئازابىغا چىدىماي ، چېرىكلەر كۆتۈرۈپ كېتىۋاتقان چىرىغدا ۋاي - ۋايلاپ ياتاتتى .

چېرىكلەرنىڭ قۇيرۇق تەرىپىدە بولسا ، يەنىلا قاتتىق جەڭلەر داۋام قىلماقتا ئىدى . چۈنكى ئۇلار مەغلۇبىيەتكە تەن بەرمەي ، بىر ياقتىن چېكىنىپ ، بىر ياقتىن قارشىلىق كۆرسىتەتتى . ئىككى تېرەك بويى ئېگىزلىكتە ئۇچۇپ كەلگەن ئىككى ئايروپىلان ئۇلارنى ئوققا تۈتتى . ئاپئاق قار بىلەن قاپلانغان دالا قىزىل سىياھ چاچراپ كەتكەن بىر پارچە خەسگە ئوخشاپ قالدى .

ئېتىغا ئوق تېگىپ پىيادە قالغان بىر چېرىك تىزىدا قار كېچىپ قېچىپ كېتىۋاتقاندا ، ئىككى ئاتلىق قىزىل ئەسكەر ئۇنىڭغا يېتىشىۋالدى . ۋە پولك كوماندىرى ۋورگىننىڭ «بىرمۇ ئەسىر ئېلىنمىسۇن» دېگەن بۇيرۇقى بويىچە ، ئۇنى چېچىپ تاشلاشقا قىلىچلىرىنى تەڭلا كۆتۈرگەندە ، ھېلىقى چېرىك ئىككى قولىنى ئېگىز قىلىپ يەرگە تىزلاندى - دە ، ساپ رۇس تىلىدا :
— مېنى چاپماڭلار ، مەن سىلەرگە لازىم ! — دەپ يالۋۇرۇشقا باشلىدى .

— ھۇ ئاناڭنى ، سەن تۇنگاننىڭ بىزگە نېمە كېرىكى ، — دېدى ئەسكەرلەرنىڭ بىرى ، ئۇنىڭ بېشىغا قىلىچ ئۇرماقچى بولۇپ .
— مەن تۇنگان ئەمەس ، — دېدى چېرىك بېشىدىكى تېرە قۇلاقچىنى

قولغا ئېلىپ ، — مانا قاراڭلار مەن تۇنگانغا ئوخشامدىمەن ؟
دەرۋەقە ، ئۇ ئۆزىنىڭ ئاق سېرىق كەلگەن بۇدرە چاچلىرى ، ھاۋا
رەڭدىكى كۆكۈچ كۆزلىرى ۋە قاڭشارلىق بۇرنى ئاستىدىكى سېرىق بۇرۇتى
بىلەن تۇنگانلارغا زادى ئوخشىمايتتى .

— سەن نېمە ئادەم ؟ — سورىدى ئەسكەرلەرنىڭ بىرى .
— مەن تاتار ، ئىسمىم زاكىر ، فامىلىم دولاتوۋ .
— بۇ يەردە نېمە قىلىپ يۈرسەن ؟
— مەن ماجۇگىيىنىڭ شتاب ئوفىتسېرى .
— ئانداقتا سېنى ئەلۋەتتە ئۆلتۈرۈش كېرەك .
— ياق ، ياق ! مېنى ئۆلتۈرمەڭلا . مەن ماجۇگىيىنىڭ نۇرغۇن
سىرلىرىنى بىلىمەن ، مېنى كوماندىر بىلەن كۆرۈشتۈرۈڭلار .

× × ×

چۆچەك تەرەپتىن ئۇچۇپ كېلىۋاتقان توپ - توپ ئايروپىلانلار ساند
جىدىدىن چېكىنىۋاتقان ۋە ئۇرۇمچى شەھىرىنى قامال قىلىپ تۇرغان ماجۇگىيىنىڭ
چېرىكلىرىنى شۇنداق بومباردىمان قىلىشقا باشلىدىكى ، ئايروپىلان دەپ ئاڭ-
لىمىغان ياكى بىرەر تە ئايروپىلاننىڭ ھاۋادا ئۇچقىنىنى كۆرگەن بولسىمۇ ، بىر
ياقتىن ئېتىپ ، بىر ياقىدىن بومبىلايدىغان مۇنداق ئايروپىلانلارنى ئۆمرىدە كۆ-
رۈپ باقمىغان چېرىكلەرگە راستتىنلا قىزىل قىيامەت باشلانغانىدى . ئۇنىڭ
ئۈستىگە ، تانكا ۋە تۆمۈر كوڭكىلار ياردىمى بىلەن قۇرۇقلۇقتىن قىلىنىۋاتقان
دەھشەتلىك ھۇجۇملار ئۇلارنى پۈتۈنلەي گاڭگىرىتىپ قويدى .^①
شۇنداق قىلىپ ، 12 - فېۋرال كۈنىدىن باشلاپ ماجۇگىيىنىڭ چېرىكلىرى

① يازما ماتېرىياللارغا قارىغاندا ، شۇ قېتىم سوۋېت ئىتتىپاقى تەرەپتىن ئوتتۇز
ئايروپىلان ، يىگىرمە نەچچە تۆمۈر كوڭكا ۋە بەش تانكا جەڭگە قاتناشتۇرۇلغان .

ئۈرۈمچى شەھىرىنى تاشلاپ ، داۋانچىغا چېكىنىشكە باشلىدى . ئۇلارنىڭ بەختىگە ، شۇ كۈنلەردە ئۈرۈمچى ۋە داۋانچىڭ ئاسمىنى قوبۇق تۇمان قاپلاپ كەتكەچكە ، بومباردىمان قىلىنماي قالدى . بىراق ، ئۈچىنچى كۈنى ھاۋا ئېچىد . لىش بىلەن يەنە دومباردىمان باشلاندى . قۇرۇقلۇقتا بولسا ، قىزىل ئارمىيە بىلەن بىللە ، شېڭ شىسەي چېرىكلىرىمۇ ھۇجۇمغا ئۆتتى .

ماجۇگىيىڭ مۇنداق زور كۈچكە تاقابىل تۇرالمىدىغانلىقىنى چۈشەنپ ، ئۆز سەپداشلىرىغا جەنۇبىي شىنجاڭ تەرەپكە چېكىنىش قارارىغا كەلگەنلىكىنى ئېيتتى . يولۋاس ئۇنىڭغا جەنۇبىي شىنجاڭغا بارماي ، قۇمۇل ئارقىلىق گەنسۇ تەرەپكە كېتىشكە ۋە شۇ يەردە كۈچ توپلاپ ، پۇرسەت بولغاندا ، شىنجاڭغا قايتا كېلىشكە مەسلىھەت بەردى .

— يولۋاس سىلىڭنىڭ ياخشى كۆڭلىگە رەھمەت ، — دېدى ماجۇگىيىڭ ، — بىزدە «ياخشى ئات بىر دەسسەپ ئۆتكەن چۆپنى قايتا يېمەيدۇ» دېگەن ماقال بار . مەن گەنسۇغا قايتمايمەن . مېنىڭ تەلەي يۇلتۇزۇم جەنۇبىي شىنجاڭغا كۆچكەندەك قىلىدۇ ، جەنۇبىي شىنجاڭ مۇسۇلمان يۇرتى ، قەشقەردە مېنىڭ سادىق قوشۇنۇم بار . ئەمما ، شۇنى ئۇنتۇماڭلاركى ، مەن بۇ قېتىم شېڭ شىسەيدىن يېڭىلىدىم . ئەگەر ، رۇسلار ئارىلاشمىغان بولسا ... خەير ، مەن ئۆزۈمنى ئاقلاپ ئولتۇرماي ، كەلگۈسى تارىخ بۇ ھەقتە توغرا ھۆكۈم چىقىرىدۇ دەپ ئىشىنىمەن .

ئۇ شۇنداق دەپ تۇرۇپ قاتتىق يۈتلىپ كەتتى ۋە دەرھال يانچۇقىدىن قول ياغلىقىنى چىقىرىپ ئاغزىغا تۇتقان ھامان ، ياغلىققا ئۇيۇپ قالغان بىر پارچە قان چۈشتى . ئۇ قورقۇمسىز ، قەيسەر تەۋەككۈلچىلەرگە خاس كۆزلىرى بىلەن ئەتراپتىكىلەرگە «يالت» قىلىپ قارىدى . ئۇنىڭ ئۇلۇغۋار ئارزۇ - ئارمانلىرى ئەكس ئېتىپ تۇرىدىغان مەغرۇر چىرايى بىردىنلا قەغەزدەك ئاقىرىپ كەتتى . يولۋاس دەرھاللا :

— تېۋېننى چاقىرىپ كەلسۇنمۇ ؟ — دېدى .

— ياق ، مېنىڭ ئاغرىقىم تېۋېننىڭ دورىسى بىلەن ساقىيىدىغان ئاغرىق

ئەمەس . بۇ ئاغرىققا پەقەت ئۆزۈمنىڭ ئىرادىسىلا داۋا بولالايدۇ ، — دېدى
ماجۇڭيىڭ غەمكىن كۈلۈپ .

× × ×

شۇنىڭدىن كېيىن ماجۇڭيىڭ ئەجەل بورانلىرىدىن ئېشىپ قالغان
چېرىكلىرىنى تۇرپانغا توپلاپ ، شۇ يەردىن جەنۇبىي شىنجاڭغا مېڭىشقا تەي-
يارلىنىۋاتقان كۈنلەرنىڭ بىرىدە ، يولۋاس غىپلا قىلىپ قۇمۇل تەرەپكە
تىكشۈۋەتتى .

ماجۇڭيىڭ بىلەن تۇرپانغا كېتەلمەي داۋانچىڭ غولى بىلەن تاغ قايتا-
لىرىدا قالغان يارىدار چېرىكلەرنىڭ (ئۇلارنىڭ ئارىسىدا ئوفىتسىرلارمۇ بار
ئىدى) خېلى كۆپ قىسمى سوغۇق ۋە ئاچلىقتىن قىرىلىپ كەتتى . تىرىك قال-
غانلىرىنى بولسا ، پۈتكۈل كوماندىرى ۋورگىننىڭ «بىرمۇ ئەسەر ئېلىنمىسۇن ،
ھەممىسى قىرىپ تاشلىنىۋاتىدۇ» دېگەن بۇيرۇقى بويىچە ، توپ - توپ قىلىپ ،
بېنزىن بىلەن كۆيدۈرۈۋېتىش قارار قىلىنغانىدى . بۇ قارارنىڭ ئىجراسىغا بىر
قىزىل ئەسكەر ئوفىتسىرى بىلەن شېڭ شىسەينىڭ بىر يىڭجاڭى مەسئۇل
ئىدى . ئۇلار بىر توپ چېرىك بىلەن شۇ قارارنى ئىجرا قىلىۋاتقاندا ، يارىدارلار
ئارىسىدىن ياپونچە بۇرۇت قويۇۋالغان يوغان بۇرۇن ، كۆك كۆز ، چېكە چاچ-
لىرى ئاقىرىپ قالغان بىر ئادەم تاش پاقىدەك ئۆمىلەپ چىقىپ (ئۇنىڭ سول
پۇتى ناكا بولغانىدى) ، رۇس تىلىدا قاتتىق ۋارقىرىدى :

— مەن تۇنگان ئەمەس ، مېنى ئۆلتۈرمەڭلار ، مەن سىلەرگە لازىم .
— سەن كىم بولسەن ؟ — سورىدى رۇس ئوفىتسىر ھەيرانلىق بى-
لەن ، ئۇنىڭ قېشىغا كېلىپ ، مەن تۈرك ، يەنى تۈركىيىلىك كامال كازىم .
— بۇ تۇنگانلار ئارىسىدا نېمە قىلىپ يۈرسەن ؟
— مانجۇرىيىدىن ماجۇڭيىڭغا مۇشاۋىر بولۇپ كەلگەن .

— تۈركىيلىك بولساڭ ، مانجۇرىيىدە نېمە قىلىپ يۈرسەن ؟
— ھۈرمەتلىك ئوفىتسېر ، بۇنى ئېيتىپ كەلسەم گەپ تولا . مېنى
ياخشىسى ، باش شتابقا ئاپىرىڭ . سىلەرگە ناھايىتى نۇرغۇن سىرلارنى ئېيتىپ
بېرىمەن .

ۋورگىن شتاب چېدىرىدا ئولتۇرۇپ ، كامال كازىم بىلەن زاكىر دوللا-
توۋنىڭ غەلىتە ئەسىرلەر ئىكەنلىكى توغرىسىدىكى مەخسۇس دوكلاتنى ئوقۇپ
چىققاندىن كېيىن ، ئۇلارنى دەرھال سىياسىي باشقارمىغا تاپشۇرۇشنى بۇيرۇدى
ۋە ئۆزىنىڭ «بىر مۇئەسسەر ئېلىنىمىسۇن» دېگەن بۇيرۇقىغا خىلاپ ھالدا بۇ
ئىككىيلەننى كەچۈرۈم قىلىۋەتتى .

ئون يەتتىنچى باب

يول قەشقەرگە

ئېشەكچى دېمەك بىزنى ، قەشقەر يولىدا كارۋان .
سارغايىدى دېمەك بىزنى ، يار دەردىدە سارغايغان .
— ئۇيغۇر خەلق قوشاقلرىدىن .

ئۈرۈمچى شەھىرى قامالدا قالغان كۈنلەرگىچە مافۇيۈەن قەشقەرگە يۈرۈش قىلالماي ، ئاقسۇدا پىتىرلاپ يۈرەتتى . چۈنكى پىدائىيلار قوشۇنى قارا يۇلغۇن جېگىدىكى مەغلۇبىيەتتىن كېيىن ، ئۇنىڭغا يۈزتۇرا تاقابىل تۇرماي ، ئاقسۇ - ئۇچتۇرپان تاغلىرىنى ئاساسىي بازار قىلىپ ، ھازىرقى تىل بىلەن ئېيتقاندا ، «پارتىزانلىق» ئۇرۇشى بىلەن ئۇنىڭ پۇت - قولىنى چۈشەپ قويغا . ئىدى . مەنسۇر ئىختىرا قىلغان ھېلىقى «ئەجەل كۆلەڭگىسى» ئەمدى بىرقانچە ئونغا كۆپىيىپ ، خۇددى تومۇز كۈنلىرىدىكى چاققاق ھەرىلەرگە ئوخشاش ئەپ تاپسىلا ئۇنىڭغا نەشتەر ئۇرىدىغان دەھشەتلىك بىر كۈچكە ئايلىنىپ قالغانىدى . مافۇيۈەن يا ئالغا ماڭالماي ياكى بۇ «ئەجەل كۆلەڭگىلىرى» دەھشتىدىن قۇتۇلالماي ، خۇددى بىر توپ ئالغۇر ئوۋ ئىتلىرى ئارىسىدا قالغان يالغۇز بۆرىگە ئوخشاپ قالدى .

شۇنداق كۈنلەرنىڭ بىرىدە چارلىغۇچى قىسىلار باشلىقى ھېيتەم ئىككى يولۇچىنى پىدائىيلار قوشۇنىنىڭ ۋاقىتلىق شتابى — ئۇچتۇرپان شەنىيىمۇل قورۇسىغا باشلاپ كېلىپ ، ئۇلارنىڭ مۇھىم ئىش بىلەن قەشقەردىن كەلگەنلىكىنى مەلۇم قىلدى . بۇ ئىككى يولۇچىنىڭ بىرى سودىگەر قىياپىتىدىكى ئوتتۇرا ياشلىق كىشى ئىدى ؛ ئىككىنچىسى دېھقان كىيىمىدىكى

چار ساقال ئادەم ئىدى . ئوتتۇرا ياشلىق كىشى يېرىم ئۇيغۇر ، يېرىم ئۆزبېك تەلەپپۇزىدا سۆزلەپ ، ئۆزىنى قەشقەردىكى سوۋېت كونسۇلخانىسىنىڭ مەسئۇل كاتىپى مىرئادىل قاسىموۋ ، ھەمراھىنى بولسا ، يول باشلىغۇچى كىشى دەپ تونۇشتۇردى ۋە چوڭلار بىلەن خالىي قالغاندا ، ئۆزىنىڭ ھاجىمىنىڭ ئالدىغا كېلىشتىكى سەۋەبىنى مۇنداق ئىزاھلىدى : ئۇرۇمچىدىكى باش كونسۇل زىلا تىكىن قەشقەردىكى سوۋېت كونسۇلىغا جىددىي رادىئوگرامما يوللاپ ، شېڭ شىسەينىڭ مۇنۇ مەزمۇنىدىكى بۇيرۇقنى ھاجىمغا يەتكۈزۈپ قويۇشنى تەلەپ قىلغان : خوجىنىياز ھاجى جەنۇبىي شىنجاڭ ئامانلىق قوغداش باش قوماندانى بولۇش سۈپىتى بىلەن جىمىسار پۈتۈمى بويىچە ، مافۇيۈەننى توسۇپ ، قەشقەرگە كىرگۈزمەسلىكى ۋە سابىت داموللا ھاكىمىيىتىنى ئاغدۇرۇشنىڭ ئاماللىرىنى قىلىشى لازىم ئىكەن .

— قېنى ئۇ بۇيرۇق ؟ — سورىدى ھاجىم قاپىقىنى تۇرۇپ .
— مانا ، — دېدى مىرئادىل قاسىموۋ ، رۇسچە خەتلەر يېزىلغان بىر پارچە قەغەزنى كۆرسىتىپ .

ھاجىم قەغەزگە قارىماي تۇرۇپلا ، چېچىلىشقا باشلىدى :

— شېڭ دۇبەن دېگەن لومودى بىزنى نېمە چاغلاپ يۈردى ؟ جىمىسار پۈتۈمى تېخى ! جىمىسار پۈتۈمى بولسا ، ماڭا نېمىشقا قورال - ياراغ يەتكۈزۈپ بەرمەيدىكەن ؟ قورال - ياراغ بولمىسا ، مەن ئۇ تۇنگاننى نېمە بىلەن ئاغدۇرغۇدەك مەن ، ئاش - لەڭپۇڭ يەيدىغان چوكا بىلەنمۇ ؟ سابىت داموللىنى ئاغدۇرغۇدەك مەن تېخى ! تۇنگان بىلەن سوقۇشقنىم يەتمەي ، ئەمدىزە مېنى قەشقەرلىكلەر بىلەنمۇ سوقۇشسۇن دەمدىكەن ؟ ئۇ بىزنى نوزىخۇڭ چەنتۇ دېپ ، يەنە بىر مايىمۇن ئويۇنى قىلماقچى ، شۇنداقمۇ ؟

مەھمۇت مۇھىتى ھاجىمنى تېخىمۇ قايناپ كەتمىسۇن دەپ گەپنى دەرھال باشقا ياققا بۇرۇۋەتتى :

— قەشقەر ئەھۋالى قانداق ، قەشقەردىن چىققىنىڭلارغا نەچچە كۈن بولدى ؟

— ئون كۈندىن بېرى ، سىز لەرنى ئىزلەپ يۈردۈق ، — دېدى مىرئادىل قاسىموۋ ، — قەشقەر ئەھۋالى بەكمۇ مۇرەككەپ ، يېڭى شەھەر مۇ-
ھاسىرىسى داۋام ئەتمەكتە . ئەمما ھېچقانداق نەتىجە يوق . يۇرتتا قەبىلىۋازلىق ،
قىممەتچىلىك ، پاراكەندىچىلىك ھۆكۈم سۈرمەكتە . سابىت داموللا بولسا ،
خوجىنىياز ھاجىم جانابلىرىنىڭ نامىدىن تۈرلۈك ئەمىر - پەرمانلار چىقىرىش
ۋە قەغەز پۇل تارقىتىش بىلەن ئاۋارە .

— مېنىڭ نامىدىن ؟ — سورىدى ھاجىم ئەجەبلىنىپ .
— شۇنداق ، جانابلىرىنىڭ نامىدىن ، يەنى «شەرقىي تۈركىستان
ئىسلام جۇمھۇرىيىتى» نىڭ رەئىسى خوجىنىياز ھاجىم نامىدىن ، — دېدى مىر-
ئادىل ، ھەر بىر سۆزنى ئۇرغۇ بىلەن دانە - دانە ئېيتىپ .
— ئەستەغپۇرۇللا ، نېمە قىلىپ يۈرىدۇ ئۇ چەلپەكچى موللا ! — دېدى
ھاجىم ، ساقىلىنى سىقىمداپ .

— چۆگۈن قايناپ تاشسا ، ئۆزىنىڭ بېشىغا تاشىدۇ ، ئوتقا نېمە
زىيىنى ؟ — دېدى مەھمۇت مۇھىتى ، — سابىت داموللىمۇ ئۆزىنىڭ بىلگىنىنى
قىلىپ تۇرمامدۇ ، بىز بارغاندىن كېيىن ...

— شۇنداق ، — دېدى مىرئادىل قاسىموۋ ، — ھازىرقى ۋەزىيەت
ھەرقايسىگىزلارنىڭ قەشقەرگە تېز رەك بېرىشىنى غايەت تەقەززا قىلىدۇ . باش
كونسۇل زىلاتكىنىنىڭ رادىئوگراممىسىدا يەنە مۇنداق بىر مەسىلە ئالاھىدە
تەكىتلەنگەن ، يەنى جىمىسار پۈتۈمى سوۋېت ئىتتىپاقى ھۆكۈمىتىنىڭ ئارىچى-
لىقى ھەم كاپالىتى بىلەن مەيدانغا كەلگەن . بۇ پۈتۈم بويىچە ، شىمالىي
شىنجاڭنى شېڭ دۇبەن ، جەنۇبىي شىنجاڭنى خوجىنىياز ھاجى باشچىلىقىدا
دىكى ۋاقىتلىق ھۆكۈمەت ئىدارە قىلىدۇ . مۇبادا شىنجاڭدا ئۈچىنچى بىر
ھۆكۈمەت ، مەسىلەن ئېيتايلىق ، سابىت داموللا ياكى ماجۇڭنىڭ ھۆكۈمىتى
مەيدانغا كېلىپ قالسا ، بۇنىڭغا سوۋېت ئىتتىپاقى ھۆكۈمىتى مۇتلەق يول
قوياالمايدۇ . بۇ گەپنىڭ مەنىسى سىز لەرگە ھەم ئايان بولسا كېرەك . ماجۇڭ-
يىڭغا كەلسەك ، ئۇنىڭ ساناقلىق كۈنلىرى قالدى دەپ ئېيتالايمەن . چۈنكى

ئەڭ يېڭى خەۋەرلەرگە قارىغاندا ، شېڭ دۇبەننىڭ ئىلتىماسى بويىچە ، ماجۇڭ يىڭنى ئۈزۈل - كېسىل يوقىتىشقا بىزنىڭ ھۆكۈمىتىمىز بىۋاسىتە ئىستىراك ئېتىشى مۇمكىن . بەلكى بۇ چاقىچە ، بىزنىڭ قىزىل ئارمىيىمىز چېگرىدىن كىرىپ بولغانىدۇ . بۇ ئون كۈن ئىچىدە تاغۇ دەشتلەردە يۈرۈپ ، كۆپ ئىشلاردىن خەۋەرسىز قالدۇم .

— سىز كونسۇلغا ئېيتىپ قويۇڭ ، مەندىن خاتىرجەم بولسۇن ، — دېدى ھاجىم ، — مەن جىمىسار پۈتۈمگە چوقۇم ئەمەل قىلىمەن . بۇنىڭ سەۋەبى مەن ستالىننىڭ ۋە ستالىن ئەۋەتكەن كونسۇلنىڭ ۋەدىسىگە ئىشىنىمەن . ئەمما ، شېڭ دۇبەنمۇ پۈتۈمگە چوقۇم ئەمەل قىلىشى كېرەككۇ ، شۇنداقمۇ ؟

— شۇنداق ، ھاجىم جانابلىرىنىڭ گەپلىرىنى باش كونسۇل زىلاتىكىگە چوقۇم يەتكۈزۈمىز ، — دېدى مىرئادىل قاسىموۋ ، ھاجىم بىلەن خوشلىشىۋېتىپ .

شۇنىڭدىن ئىككى كۈن كېيىن ، پىدائىيلار قوشۇنىنىڭ باش قوماندانلىق شتابى مافۇيۈەن بىلەن ئاۋارە بولۇۋەرمەي ، قەشقەر تەرەپكە ئاتلىنىشنى قارار قىلدى ، ھەر قايسى تەرەپلەردە تارقىلىپ يۈرگەن «ئەجەل كۆلەڭگىلىرى» يىغىلغاندىن كېيىن ، قوشۇننى رەتلەش ئىشى ئېلىپ بېرىلىپ ، قورال - ياراغ يېتىشمەسلىك ۋە جىددىن يىگىتلىرىنىڭ خېلى بىر قىسمى ئۆيلىرىگە قايتۇرۇلدى ۋە ئاخىر 1300 كىشىلىك پىدائىيلار قوشۇنى 1934 - يىلى يانۋار ئېيىنىڭ ئوتتۇرىلىرىدا ئۇچتۇرپاندىن چىقىپ ، نېپىز قار بىلەن قاپلىنىپ ياتقان تاغ - دالالاردا ئەگرى - توقاي ئىزلارنى قالدۇرۇپ قاخشا يولى بىلەن ئاتۇشقا قاراپ ماڭدى .

قوشۇندىن ئىككى چاقىرىم ئالدىدا تورۇق دۈنەنگە مىنىپ يول باشلاپ كېتىۋاتقان روزى كارۋان تېرە قۇلاقچىسىنى ئارقىغا سۈرۈپ قويۇپ ، يىراق - يىراقلارغا پات - پات قاراپ قوياتتى . ئۇنىڭغا سۆڭىدىشىپ كېتىۋاتقان ھېيتەم بىردىنلا گەپ باشلاپ قالدى :

— روزى ئاكا، — دېدى ئۇ، — ئۇلۇشكۇن ھەممىنىڭ كۆڭلىنى غەش قىلغان ئىشتا زادى كىم ئەيىبلىك، ھاجى ئاتامۇ ياكى توخنىياز زورمۇ؟ — نېمە دېسەم بولار؟ ئۇ كۈنى مەنمۇ چىۋىن يەۋالغاندەك بولۇپ قالدىم، — دېدى روزى كارۋان، — مەن ھاجى ئاتىمىزنى ئەۋلىيادەك بىلەتتىم. تۇنجى قېتىم ئۇششاققالدا ئۇنىڭ قولىغا سۆيىمە كىچى بولغىنىمۇ شۇ سەۋەبتىن ئىدى دېگىنە، ئۇكام. مەنلا ئەمەس، كۆرۈپ تۇرۇپسەنغۇ پۈتكۈل ئالتىشەھەردە يەتتى ياشتىن يەتمىش ياشارغىچە سان - ساناقسىز كىشىلەر ھاجى ئاتىمىزنى ئىمام مەھدى ئاخىر زامان ① دەپ بىلىدۇ. ئېتىنىڭ تۇيىقىدىن تۈزىغان چاڭنى كۆزىگە سۈرتكۈدەك بولىدۇ. لېكىن، ئۇلۇغ ئادەملەرنىڭ ئېتىنى ئاڭلاپ، ئۆزىنى يىراقتىن كۆرسە بولىدىكەن، خۇددى ئالدىمىزدا كۆرۈنۈپ تۇرغان ئاۋۇ ھەيۋەتلىك تاغقا ئوخشاش، ئۇنىڭ ئىچىگە كىرسەك كۆڭۈلنى ئاينىتىدىغان بىر نېمىلەر چىقىپ قالمىدۇ تېخى، ئۇنى خۇدا بىلىدۇ. مەنغۇ پۈتۈن ئۆمرۈم ئېشەكچىلىك بىلەن يۈتتىن - يۇرتقا قاتراپ ئۆتكەن بىر قارا تۈرۈك. ھاجى ئاتامغا ئوخشاش ئۇلۇغلارنى بىر نېمە دېيىشكە ھەددىم ئەمەس. ئەممازە توخنىياز زورغا ئۇۋال بولدى جۇما!

روزى كارۋان بىلەن ھېيتەمنىڭ بۇ گەپلىرى ئۇلۇشكۇن يۈز بەرگەن مۇنداق بىر ۋەقە توغرىسىدا بولۇۋاتاتتى:

شۇ كۈنى ئەتىگەنلىك چايدىن كېيىن، چوغلارنىڭ ھەممىسى شتابقا يىغىلىپ، قەشقەرگە بارغاندا، سابىت داموللا ھاكىمىيىتىنى قانداق قىلىش

① ئىمام مەھدى — ئىسلام تارىخىدىكى 12 ئىمامنىڭ ئاخىرقىسى بولۇپ، ئەسلى ئىسمى ئەبۇلقاسىم مۇھەممەت بىننى ھەسەن ئەسكىرى، ھىجرى 259 - يىلى (مىلادى 875 - يىلى) باغدادتا تۇغۇلغان. رىۋايەت قىلىنىشىچە، مىلادى 892 - يىلى ئۇشتۇمتۇت غايىب بولغان ۋە شىئە مەزھىبىنىڭ تەرەپدارلىرى تەرىپىدىن «مەھدى» (ئاخىرقى زاماننى قۇتقازغۇچى) دەپ ئاتالغان. ئۇلارنىڭ قارىشىچە، ئۇ قاچاندۇر بىر زامان پەيدا بولۇپ، «دۇنيادىكى يامانلىقنى تۈگىتىپ، ئادىللىق ئورنىتىپ، تىنچ ۋە پاراۋان دۇنيا» قۇرىدىكەن، شۇنىڭ ئۈچۈن، ئۇ «مەھدى اخىر زامان» دەپ ئاتالغان. («تارىخ ھەمدى» ئىزاھاتلىرىدىن).

مەسىلىسى ئۈستىدە ئالدىن بىر پىكىرگە كېلىشۋالماقچى بولغانىدى .
— بىزنىڭ ئەھۋالىمىز خۇددى ئايغىر ئاتنىڭ ئۆمۈر بويى تارىلىپ باق-
مىغان يايلىغا ئوخشاش چېگىشلىشىپ كەتتى ، — دەپ گەپ باشلىدى مەھمۇت
مۇھىتى ، — ئورۇس كونسۇلىنىڭ بىزگە ئېيتقۇزغان گېپىنىمۇ ئاڭلىدۇق ،
شېڭ دۈبەننىڭ نىيىتىنىمۇ چۈشەندۈك . بىر ياقتا تۇنگان ، بىر ياقتا سابىت
داموللا ، خوتەندە مەمتىمىن ھەزرەتمۇ بار تېخى . تۇنگانلار بىلەنمۇ جەڭ
مەيدانىدا كۆرۈشمىز . سابىت داموللا بىلەن نېمە دېيىشىمىز ؟ بۇ بېشى چوڭ
داموللا ھاي دېگىنىمىزگە ئۇنىماي ھۆكۈمەت قۇرۇۋاپتۇ تېخى . ھاجى ئاكامنى
رەئىس دەپ جاكارلاپ ، بىزگە ئوشۇقچە ئاۋازىگەرچىلىك تېپىپ بەردى . ئۇ-
يان تارتساق ھارۋا سۇنىدۇ ، بۇيان تارتساق ئۆكۈز ئۆلىدۇ . بىز زادى قانداق
قىلىشىمىز كېرەك ؟

مۇزاكىرە قىلىپ كەتتى . بەزىلەر ئىتتىپاقلىقنى نەزەردە تۇتۇپ ، سابىت
داموللا بىلەن يامانلاشماسلىق ، ئۇنى گەپ بىلەن قايىل قىلىپ ، ئاۋۋال ئۇنىڭ
قوللىدىكى قوراللىق كۈچلەرنى ھاجىمنىڭ قوماندالىقىغا ئۆتكۈزۈۋېلىش ،
ئاندىن ئۆزىنى ھەج تاۋاب قىلىشقا ئەۋەتىۋېتىپ ، ئۇنىڭ ھۆكۈمىتىنىمۇ تارقى-
تىۋېتىش ، ئاندىن ، ھەممە كۈچنى ، جۈملىدىن خوتەنلىكلەرنىمۇ بىر
قوماندالىققا ئۇيۇشتۇرۇپ ، ماجۇگىيىڭ چېرىكلىرىگە قارشى ئومۇميۈزلۈك جەڭ
قىلىش دېگەن تەشەببۇسنى ئوتتۇرىغا قويدى . بۇ پىكىردىكىلەرنىڭ ئاساس-
لىق ۋەكىلى نەمەت خەلپەت ئىدى .

— مانا شۇنداق قىلغاندا ، زىنمۇ كۆيەيدۇ ، كاۋاپمۇ — دېدى ئۇ ، ئۆز
پىكىرىنى يەكۈنلەپ .

بۇ پىكىرگە بىرىنچى بولۇپ قاسىم ئەپەندى قارشى چىقتى .
— ئۇيغۇرلاردا «ئالدىماققا بالا ياخشى ، خۇدا ئورسۇن قاقۋاشنى» دې-
گەن ماقال بار ئىكەن ، — دېدى ئۇ ، — سابىت داموللا بالا ئەمەس ، بىزنىڭ
گېپىمىزگە ماقۇل دەيدىغان ؛ ئۇ پۈتۈن باشلىق بىر جۈمھۇرىيەت قۇرۇپ ، ئۇنىڭ
باشلىقى بولغان سىياسىي ئەرباب ، ئۇنىڭ بىر نەچچە مىڭ ئەسكىرى ۋە كەڭ

ئىجتىمائىي ئاساسى بار ، ھاكىمىيەت دېگەننى زورلۇق يولى بىلەنلا تارتىۋالغىلى بولىدۇ .

— سىزىز ، بىزنى سابىت داموللا بىلەن سوقۇشتۇرماقچىمۇ ؟ — دېدى نەمەت خەلىپەت ، ئۇنىڭ كۆزىگە تىكىلىپ قاراپ .

— مەن ئۇنىڭ بىلەن سوقۇشايلى دېدىمۇ ؟

— ئەمەس نېمە دېمەكچىسىز ؟

— مەن دېمەكچىمەنكى ، — دېدى قاسىم ئەپەندى ئۆز پىكرىنى ئىزاھلاشقا تىرىشىپ ، — سابىت داموللا ئۆزىنى باش ۋەكىل ، ھاجى ئاكامنى رەئىس جۇمھۇر دەپ جاكارلىغانىكەن ، رەئىس جۇمھۇرنىڭ باش ۋەكىلىنى مەنەسەپتىن قالدۇرۇش ھوقۇقى بولىدۇ . ئانداق بولغاندىن كېيىن ، ھاجى ئاكام رەئىس جۇمھۇرلۇق سالاھىيىتى بىلەن سابىت داموللىنى مەنەسەپتىن قالدۇرۇپ ، بىرەر باھانە بىلەن قاماققا ئېلىشى ، بارلىق قوراللىق كۈچلەرنى بىر قوماندانلىققا بويسۇنۇشقا پەرمان چۈشۈرۈشى ، قارشىلىق كۆرسەتكەنلەرنىڭ ئەدەبىنى بېرىپ ، قوشۇندىن ھەيدەپ تاشلىشى ، ئاندىن «شەرقىي تۈركىستان ئىسلام جۇمھۇرىيىتى ھۆكۈمىتى» نى قانۇنسىز دەپ جاكارلاپ ، ئۇنىڭ ئورنىغا جىمىسار پۈتۈمى بويىچە ، جەنۇبىي شىنجاڭ ۋاقىتلىق ھۆكۈمىتىنى ھوقۇق يۈرگۈزىدەن خان قىلىشى لازىم .

— بۇ ئەمەلىيەتتە ، سابىت داموللا بىلەن ئۇرۇشىمىز دېگەنلىك بولماي نېمە ؟ سىزىز ، مۇسۇلمان بىلەن مۇسۇلمان ، يەن كېلىپ ئۇيغۇرلار بىلەن ئۇيغۇرلار ئۇرۇشۇپ ، قەشقەر دىيارىنى قانغا بويسۇنۇپ دېمەكچى ، شۇنداقمۇ ؟ — دېدى نەمەت خەلىپەت قاتتىق ئېتىزار بىلدۈرۈپ .

— سابىت داموللا قارشىلىق كۆرسەتسە ، شۇنداق قىلمايمۇ بولمايدۇ ! — دېدى قاسىم ئەپەندى ، بۇرۇتنى تولغاپ ئولتۇرۇپ .

سورۇندا ۋاراڭ - چۇرۇڭ كۆتۈرۈلدى . پەقەت ھاجىم بىلەن مەھمۇت مۇھىتى قاپاقلىرىنى تۈرۈپ جىم ئولتۇراتتى .

يەنە قاسىم ئەپەندىنىڭ ئاۋازى ئاڭلاندى . بۈگۈن ئۇنىڭ ئاۋازى باشقا

چاغلاردىكىدىن كۆتۈرەڭگۈرەك ئاڭلىناتتى .

— مىرئادىل قاسىموۋنىڭ سوۋېت ئىتتىپاقى شىنجاڭدا شېڭ دۈبەن ۋە خوجىنىياز ھاجىمنىڭ ۋاقىتلىق ھۆكۈمەتلىرىدىن باشقا ، ئۈچىنچى بىر ھۆكۈمەتنىڭ مەيدانغا كېلىشىگە مۇتلەق يول قويمايدۇ دېگەن گەپلىرىنى ئۇندۇتۇپ قالمىلى ، — دېدى ئۇ ، — ئەگەر سابىت داموللا ھۆكۈمىتىنى قايسى يول بىلەن بولمىسۇن ، دەرھال يوقاتىمىساق ، چاتاقنىڭ يوغىنى چىقىدۇ ، مىرئادىل قاسىموۋ سوۋېت قىزىل ئارمىيىسىنىڭ چېگرىدىن كىرىپ بولغانلىقىنىمۇ ئەسكەرتىپ قويىدۇ ، بەس ! مەن قازاق بولساممۇ ، ئۇيغۇر خەلقى بىلەن بولغان قانداش قېرىنداشلىقىم ئۈچۈن كۆڭلۈمدىكى گەپنى ئېيتتىم ، قېرىنداشلار !

سورۇننى جىمجىتلىق باستى . ھەممىنىڭ چىرايلىرى تۇتۇق ، كۆزلىرى غەزەپلىك كۆرۈنەتتى . ھاجىمنىڭ بۇرۇن تۆشۈكلىرى يوغىناپ ، ئېغىر - ئېغىر نەپەس ئېلىمۇۋاتقانلىقى سېزىلىپ تۇراتتى . ئۇ ئۆزى بىلەن ئۆزى سۆزلەشكەندەك « ھەي سابىت ، ھەي سابىت ، ئۆزۈڭگىمۇ قىلىدىك ، ماڭىمۇ قىلىدىك » دەپ ساقىلىنى سىقىمداپ ئولتۇرۇپ ، كۆپچىلىككە بىرىنچە دېمەكچى بولۇۋاتقاندا ، ھويلىدا ئادەملەرنىڭ قاتتىق ۋاراڭ - چۇرۇڭلىرى ئاڭلىنىپ قالدى . ئىككى ئادەم ئاغزىغا كەلگەننى دەپ ، قاتتىق تىللىشىۋاتاتتى . ئارنىچىلارنىڭ ھاي بېرىپ ، ئاجرىتىشىغا قارىماي ، جېدەل ئۇلغىيىپ ، بىر ياي ئوقۇ ئېتىلدى .

ھاجىم باشلىق ھەممەيلەن ھويلىغا يۈگۈرۈشتى .

توخنىياز زور يەردە ياتقان ھوشۇر كانتوننىڭ تاپانچا تۇتقان قولىنى دەسسەپ تۇرۇپ بىر نېمىلەر دەپ ۋارقىراۋاتاتتى . ئۇ چوڭلارنى كۆرۈپ ، ۋارقىراشنى توختاتتى . ھوشۇر كانتومۇ ئورنىدىن تۇردى . مەلۇم بولدىكى ، بۈگۈن ئەتىگەن ، روزى كارۋان كېلىپ ، قاخشال يولىدا ھارۋا ياكى مەپە ما-ڭالمايدىغانلىقىنى ، كۇچا خېنىم بىلەن مودەنخاننىڭ ئەمدى ئاتقا مىنىمىسە بولمايدىغانلىقىنى ئېيتىپتۇ . قېرىشقاندەك كۇچا خېنىم ئات مىنىپ باقمىغانىكەن . شۇڭا سەپەر ئۈستىدە كۇچا خېنىمنىڭ مۇھاپىزىتىگە مەسئۇل بولغان

ھوشۇر كانتو كۇچا خېنىم بىلەن مودەنخانغا كاجۇۋا تەييارلاشقا كىرىشىپتۇ . بۇ ئىشتىن ھاجىمىنىڭمۇ خەۋىرى بارلىقىنى ئۇقمىغان توخنىياز زور ھويلىدا ھوشۇر كانتونىڭ كاجۇۋا تەييارلايمەن دەپ پايپاسلاپ يۈرگىنىنىڭ سەۋەبىنى ئۇققاچ ، «بۇ نېمە قىلىق ، كۇچا خېنىم ئاتقا مىنەلمىسە ، سەن بوينۇڭغا مىندۇرۇپ ماڭساڭ بولمامدۇ ؟» دەپتۇ . ھوشۇر كانتو بۇ گەپكە چىدىماي ئۇ-نىڭغا تىل ساپتۇ . توخنىياز زور ئۆزىنى تۇتالماي ، ھوشۇر كانتونى بىر مۇشت بىلەن يىقتىۋېتىپتۇ . ھوشۇر يەردە يېتىپ ، تاپالچىسىنى چىقارغاندا ، توخنىياز زور ئۇنىڭ قولىغا دەسسەگەنكەن ، بىر پاي ئوق ئېتىلىپ كېتىپتۇ .

سابىت داموللا ھەققىدىكى بايىقى مۇزاكىرىدە راسا ئوغىسى قايناپ ، ئاچچىقىنى كىمدىن ئېلىشىنى بىلەلمەي تۇرغان ھاجىم ، توخنىياز زورنىڭ ھېچكىمدىن ئەيمەنمەيدىغان ، بولۇپمۇ ، ھاجىمنىڭ ئۇرۇش ۋاقتىدا خەتۇن ئۈستىگە خوتۇن ئېلىشىغا قۇمۇلدىن تارتىپلا دادىل قارشى تۇرۇپ كېلىۋاتقان قورقۇمسىز ، توغرا سەلەك كىشى ئىكەنلىكىنى ئېسىدىن چىقىرىپ قويدى چېغى :

— خوتۇنلارنىڭ ئىشى بىلەن سېنىڭ نېمە كارىڭ ، — دەپ تاشلى .

دى .

— نېمە كارىڭ دېگەنلىرى نېمىسى ؟ — دېدى توخنىياز زور ئاۋازىنى كۆتۈرۈپ ، — بىز دۈشمەن بىلەن جەڭ قىلىمىزمۇ ياكى خېنىملارنى كاجۇۋاغا ئارتىپ تاغۇتاغ سۆرەپ يۈرمىزمۇ ؟ خوتۇن دېگەن تېپىلماستىڭ خومىسى ئەمەسقۇ ؟

— توخنىياز ، — ۋارقىرىدى ھاجىم ، — سەن كىم بىلەن گەپلىشىۋاتقىنىڭنى ئۇنتۇپ قالما !

— ئۇنتۇپ قالدىم . مەن سان - ساناقسىز مۇسۇلمانلار بىزنى زۇلۇم - دىن قۇتقازغۇچى غازى ئاتىمىز دەپ ئەقىدە باغلاپ كېلىۋاتقان خوجىنىياز ھاجىم بىلەن گەپلىشىۋاتىمەن . ئۆزلىرىمۇ ئەل - يۇرتنىڭ ئەقىدىسىنى ئۇنتۇپ قالمىسلا !

— ھەددىڭدىن ئاشما ، خوتۇنتالاق !

— مېنىڭ تالاق قىلغۇدەك خوتۇنۇم يوق . بۇ گەپنى بىردىن ئېشىپ ،
بىرنەچچە خوتۇن ئېلىۋالغانلارغا ئېيتسالا ، — دېدى توخنىياز چەكچىيىپ
تۇرۇپ .

ھاجىم ئاچچىقىغا پايلىماي ئۇنىڭغا قول كۆتۈردى ، سالى دورغا «ھاي»
دەپ ، ھاجىمنىڭ قولىنى تۇتۇۋالدى . ئەمما ، ئىش بۇنىڭ بىلەن تۈگىمىدى .
ھاجىم يەر تېپىپ :

— يوقال كۆزۈمدىن ، يوقال ! — دەپ ۋارقىراپ كەتتى .

— يوقالسام يوقىلاي ، ئىست ، ساڭا بولغان ئەقىدەمگە ! — دېدى
توخنىياز زور ، چوڭ - چوڭ قەدەملەر بىلەن ھويلىدىن چىقىپ كېتىۋېتىپ .
ھەممەيلەن ھاڭ - تاڭ بولۇپ قاراپ قېلىشتى .

پېشىندىن كېيىن ھاجى ئاچچىقىدىن يېنىپ ، «مەندىن ئۆتتى» دېدى .
دە ، توخنىياز زورنى چاقىرىپ كېلىشكە ئادەم ئەۋەتتى . بىراق ، ئۇنى ھېچكىم
ھېچيەردىن تاپالمىدى . ھەتتا قوشۇن قەشقەر تەرەپكە ئاتلانغىچىمۇ ئۇنىڭ ئۆ -
لۈك - تىرىكلىكىدىن ھېچقانداق ئىز - دېرەك بولمىدى .

توخنىياز زور دەك ئاقكۆڭۈل ، گاڭگۈك مېجەز ، توغرا سۆزلۈك ۋە جەڭ
مەيدانىدىكى ئاجايىپ قەھرىمانلىقلىرى بىلەن ھەممىنىڭ ھۆرمىتىگە سازاۋەر
بولغان كىشىنىڭ مۇنداق پاجىئەلىك ئاقىۋېتى كۆپچىلىككە شۇنداق تەسىر
قىلىدىكى ، ئوغلاقچى مەنسۇر بىلەن ھېيتەمدەك سۆزمەن ۋە خۇشچاقچاق
يىگىتلەرنىڭمۇ دېمى ئىچىگە چۈشۈپ كەتتى . ھاجىم بولسا ، خۇددى توخنىياز
زور ھازىرلا كېلىپ قالدىغاندەك ، پات - پاتلا ئېتىنىڭ تىزگىنىنى تارتىپ ،
ئارقىدا قېلىۋاتقان تاغ - دالالارغا دىققەت بىلەن قاراپ قويايتتى . دە ، ئەستاد
پۇرۇللا ئېيتىپ يەنە يولىغا راۋان بولاتتى .

— ھاجىمغا قارىسالا ، خەلىپىتىم ، — دېدى سالى دورغا ئۆزى بىلەن
يانداس كېتىۋاتقان نەمەت خەلىپەتكە ، — بۇ ئىش ئۇنىڭغىمۇ ئاسان چۈش -
مىدى .

— راست ئېيتىلا دورغام ، ئىككى كۈندىن بۇيان ، ھاجى ئاكام خۇددى مۇھىم بىر نېمىسىنى يىتتۈرۈپ قويغان كىشىدەك ، ئىچىنى تىگشاپلا يۈرىدىغان بولدى . ئەمما مەن باشقا بىر نېمىدىن ئەندىشە قىلىۋاتىمەن .

— نېمىدىن ئەندىشە قىلىۋاتىدىلا ؟

— ھاجى ئاكامنىڭ مېجەزىدىن ئەندىشە قىلىۋاتىمەن . سابىت داموللا ئېغىر بېسىق ، مۇلايىم مېجەزلىك ئادەم بولسىغۇ خوپ ، ئەگەر ئۇمۇ قاتتىق مېجەزلىك ئادەم بولسا ، ئىككىيلەننىڭ سۆھبىتى جاڭجالغا ئايلىنىپ ، ئىشنى گەپ بىلەن بىر تەرەپ قىلىمىز دېگەن ئۈمىدىمىز يوققا چىقىمىغىدى ، دەپ ئەندىشە قىلىۋاتىمەن . تاش يۇمشاق قۇمنىڭ ئۈستىگە چۈشسە ، ئاۋازىمۇ ئاڭلانماي قالىدۇ . مۇبادا ، تاش - تاشقا تەگسە ئوت چىقىپ كېتىدۇ ئەمەسمۇ ؟ سالى دورغا ھېچنېمە دېمەي ، ئاستىدىكى جىرەن قاشقىنىڭ سوغۇق شامالدا يەلپۈنۈپ تۇرغان يايلىنى سىلاپ قويدى .

ئون سەككىزىنچى باب

قانغا بويالغان دىيار

ھەممە نېمىنىڭ رەڭگى ئۆگىدۇ ،
قاننىڭ رەڭگى ئۆچمەيدۇ .

— قەدىمكى ئۇيغۇر خەلق ماقالى

1

قەشقەر شەھىرىنىڭ تەخمىنەن بەش چاقىرىم شەرقىي شىمالىدىكى «
غوجا چوڭنىڭ قۇملۇقى» دېگەن خىلۋەت مەنزىلگاھ بۈگۈن ئەتىگەندىن بۇيان
ئادەم دېڭىزىغا ئايلىنىپ قالدى . ئۇنىڭ كۈنپېتىش تەرىپىدە ياغاچ ۋە بورا
بىلەن قۇراشتۇرۇلۇپ ، زىلچا - گىلەم ، تاۋار - دۇرۇنلار بىلەن بېزەلگەن پە -
لەمپەيلىك كۆركەم بىر سەھنە قەد كۆتۈرۈپ تۇراتتى . سەھنىنىڭ ئالدىغا
«مەرھابا ، قەھرىمان غازىلىرىمىز ، مەرھابا» دېگەن سۆزلەر يېزىلغان قىزىل
تاۋار لوزۇنكا ئېسىلغان بولۇپ ، سەھنە ئەتراپىدا توپ - توپ ئادەملەر
غۇزۈمەكلىشىپ تۇراتتى . ئۇلارنىڭ تولىسى باشلىرىغا سەللە ئورىغان ياكى قاما
ياقىلىق جۇۋىلار بىلەن كەمچەت تۇماقلارنى كىيگەن سۆلەتلىك كىشىلەر
ئىدى . سەھنىنىڭ ئۇدۇلىدىكى قەبرىستانلىققا تۇتاش تۈزلەڭلىكتە بولسا ،
قىزغۇچ چەكمەن تون ئۈستىدىن تاسما بەلباغ بىلەن بەللىرىنى چىڭ باغلاپ ،
يېڭىسار تۇمىقى كىيگەن ئىككى يۈزچە قوراللىق ئۇيغۇر يىگىتلىرى سەپكە تە -
زىلىپ تۇراتتى .

شەھەرنىڭ شەرقىي تەرىپىدىكى تۆشۈك دەرۋازىسىدىن ئاشۇ

مەنزىلگاھقىچە سوزۇلغان تەگرى - توقاي ھارۋا يولىنىڭ ئىككى قاسنىقىمۇ سانجاق - سانجاق ئادەملەر بىلەن تولغانىدى ، ئۇلارنىڭ تولىسى كىيىملىرى يېلىڭ - يۇپقا ھۈنەرۋەن - كاسىيلار ، دېھقانلار ، تالىپلار ، سېتىقچىلار ۋە ئەگنى يىرتىق - ياماق مەدىكارلار بولۇپ ، ئاندا - ساندا پەرەنجىلىك ئاياللارمۇ كۆرۈنۈپ قالاتتى . ئۇلارنىڭ ئالدى تەرىپىدە رەتلىك كىيىنگەن مەكتەپ بالىلىرى ئۇزۇن سەپ تارتىپ تۇرۇشاتتى .

ۋاقىت ئۆتكەنسېرى ، يانۋار ئېيىنىڭ قارا سوغۇقى كىيىملىرى يېلىڭ - يۇپقا كىشىلەرنىڭ دۈمبىلىرىنى قورۇپ ، قۇلاق ، بۇرۇنلىرىنى چىمداپ ، ئۇلارنى تاقەتسىزلەندۈرۈشكە باشلىدى . ئالامان ئىچىدە غۇدۇر - غۇدۇر كۆپەيگىلى تۇردى .

دەل شۇ چاغدا ، ھېلىقى سەھنە تىكىلگەن مەيدان تەرەپتىن داڭا - دۈمباق ، ناغرا - كاناي ئاۋازلىرى ياڭراشقا باشلاپ ، ھەممىنىڭ دىققىتى شۇ تەرەپكە بۇرۇلدى .

× × ×

ئاتۇش تەرەپتىن قېلىن چاڭ تۈزدۈرۈپ كەلگەن پىدائىيلار قوشۇنى مەيدانغا يېقىنلاشتى . بېشىغا تۈلكە تۇماق ، ئۈستىگە ئەپچىل تىكىلگەن بۆرە جۇۋا كىيگەن بوز ئاتلىق كىشى قوشۇندىن يىگىرمە قەدەمچە ئۇزىلىپ چىقىپ ، مەيدانغا كىرىش بىلەن «مەرھابا ، غازى خوجىنىياز ھاجى ئاتىمىز!» دېگەن ئۈنلۈك شوئارلار بوراندەك گۈرۈلدەپ كەتتى . ئۈستىگە مەللە چەكمەندىن پاختىلىق تون ، پۇتىغا مەسە - كالاش كىيىپ ، سەللىسىنى ئەپلىك ئورنىتىلغان ئوتتۇرا بوي ، يۇمىلاق يۈزلۈك ، كەكە ساقال ، ئۆزى دىنماق كەلگەن بىر كىشى توپ ئىچىدىن چىقىپ ، ھاجىم تەرەپكە ئىتتىك - ئىتتىك قەدەم تاشلىدى . بۇ ، سابىت داموللا ئىدى . ئۇنىڭغا «شەرقىي تۈركىستان ئىسلام جۇمھۇرىيىتى»

نىڭ ئەر-بالىلىرىدىن بىرنەچچىيلەن ئەگەشتى. ئۇلارنىڭ ئارىسىدا «ئەدلىيە ۋە-كىلى» زېرىپ قارى ھاجى، «مالىيە ۋەكىلى» ئېلاخۇنبايلارمۇ بار ئىدى. ئۇلار ھاجىمى يېقىنلاشقان ھامان چېپىدە توختىدى. دە، ئېگىلىپ سالام بېرىپ، دەرھال ھاجىنى ئاتىتىن چۈشۈرمەكچى بولۇشتى. بىراق، ھاجى خۇددى چەبدەس چەۋەندازلاردەك ئاتىتىن ئۆزى ئىرغىپ چۈشتى. ئۇ زېرىپ قارى ھاجى ۋە ئېلاخۇنبايلار بىلەن كۆرۈشۈۋېتىپ:

— بىز يەنە كۆرۈشتۈك ئاغىنىلەر، — دېدى.

— خۇش كەلدىلەر، غازى ئاتىمىز، — دېدى زېرىپ قارى ھاجى، ئاندىن سابىت داموللىنى تونۇشتۇرماقچى بولۇپ، «بۇ زاتى كېرەم» دەپ ئېغىز ئېچىشىغا، ھاجىم ئۇنىڭ گېپىنى بۆلۈپ:

— ئۆزىنى كۆرمىگەن بولساممۇ، كۆڭلۈم تونۇۋاتىدۇ. بۇ كىشى سابىت داموللىغۇ دەيمەن، — دېدى. ئاندىن ئۇنىڭ بىلەن كۆرۈشۈۋېتىپ:

— داموللام، سىزنىڭ بېشىڭىز يوغان بولغان بىلەن مېنىڭ چورۇقۇم يوغان، — دەپ كۆلدى.

مەيداندا يېنىك كۈلكە كۆتۈرۈلدى.

— مەرھابا غازى ئاتىمىز! جانابلىرىنىڭ قەدەم تەشرىپى بىلەن كەمىنە خادىملىرىنىڭ ۋە پۈتكۈل كاشىغەر ئەھلىنىڭ بېشى كۆككە ئۇلاشتى، — دېدى سابىت داموللىمۇ كۈلۈمسىرەپ. ئۇنىڭ سەل ئىچىگە ئولتۇرۇشقان قوڭۇر كۆزلىرى خۇددى مەدرىسە ھۇجرىسىنىڭ چىراغلىرىدەك پىلىلداپ، ھاجىنىڭ بۇر كۈتىنىڭكىدەك ئۆتكۈر قارايدىغان قاپقارا كۆزلىرى بىلەن ئۇچراشتى. ھەر ئىككىيلەن قوللىرىنى تۇتۇشقان ھالدا ھېچنەمە دېمەستىن، بىرنەچچە دەقىقە جىم تۇرۇپ قالدى.

كۆرۈشۈش نۆۋىتى باشقىلارغا كەلگەندە، بەزىلەر ھاجىنىڭ قولىنى سۆيمەكچى بولدى. ھاجىم بۇنىڭغا يول قويمىدى. نۆۋەت يوغان سەللىك بىر كىشىگە كەلدى. ئۆزى جىۋەكرەك كەلگەن بۇ قاقىر بوپۇن كىشى بېشى-دىكى قاسقاندىك سەللىسى بىلەن خۇددى يەردىن چىققان ئېشەك مەدىكىگە

ئوخشاپ قالغانىدى .

— ھوي ئاخۇنۇم ، — دېدى ھاجىم ، — بازاردىكى داكىنىڭ ھەممەسىنى بېشىڭىزغا يۆگىۋالدىڭىزمۇ نېمە ؟ ھەممە ئاخۇنلىرىمىز شۇنداق قىلغىلى تۇرسا ، قەشقەر دېگەن شەھەردە ئۇلۇكلەرنى يۆگەيدىغانغا داكا تېپىلماي قالمامدۇ زە ؟

مەيداندا يەنە يېنىك كۈلكە كۆتۈرۈلدى .

شۇ ئارىدا ، بېشىغا ئافغانچە تۇماق ، ئۈستىگە قارىكۆل ياقىلىق جۇۋا كىيگەن بۇزغۇر ساقاللىق ، قۇش بۇرۇن بىر ئادەم بىلەن تۈركچە پاپاخ كىيىپ ، قىسقا بۇرۇت قويۇۋالغان ئېگىز بويلۇق ، كۆك كۆز كىشى ھاجىمغا تەڭلا قول ئۇزاتتى . سابىت داموللا ئۇلارنى تونۇشتۇردى . ئۇنىڭ ئېيتىشىچە ، بۇزغۇر ساقاللىق كىشى ئافغانىستانلىق مۇھىبۇللا خان بولۇپ ، ھازىر قوشۇندا مەشقاۋۇللۇق قىلىدىكەن . ھېلىقى كۆك كۆز كىشى بولسا ، سەھىيە ئىشلىرىغا ياردەم بېرىش ئۈچۈن تۈركىيىدىن كەلگەن مەھمۇت نەدىم دېگەن دوختۇر ئىكەن .

— مىللىتى ئېلىپ كەلگەنمۇ ؟ — سورىدى ھاجىم مۇھىبۇللا خاندىن .

مۇھىبۇللا خان پەقەت ھەربىي مەشق ئۆگىتىشكە كەلگەنلىكىنى ئېيتتى .

— مىللىتى بولسىلا ھەربىي مەشقىنى پاتما خوتۇنمۇ قىلالايدۇ ، — دېدى

ھاجىم ، ئاندىن مەھمۇت نەدىمدىن سورىدى :

— يارىدارلارغا داكا يېتەمدۇ ؟

مەھمۇت نەدىم دەرۋەقە داكا يېتىشمەيۋاتقانلىقىنى ئېيتتى .

— ئانداق بولسا ، — دېدى ھاجىم ، — قەشقەرلىك ئاخۇنلارنىڭ

سەللىسى بەك يوغان بولىدىكەن ، يادىدارلارنىڭ يارىسىنى شۇلارنىڭ سەللىسى بىلەن تېگىپ تۇرۇڭ .

مەيداندىكىلەرنىڭ كۆزلىرى ئالاق - جالاق بولۇپ كەتتى .

بىر چاغلاردا ، تۆمۈر سىجاڭ بىلەن ئوسمان ئېلىنىڭ ئارىسىدا سۇخەنچىلىك قىلىپ ، ئۇلارنى ئوت بىلەن سۈدەك قىلىۋەتكەن ھېلىقى شاپتۇل

داموللىمۇ بىر چەتتە تۇراتتى. ئۇ بايىقى كۈلكىگە ئۇلاپلا يېنىدىكى ھەمراھى بىلەن پىچىرلاشقىلى تۇردى:

— مانا بېگىم، ئېتى ئۇلۇغ غازى خوجىنىياز ھاجى ئاتىمىزنى كۆرۈپ قويسىلا! بۇ قۇمۇللۇق تەلۋە ھېلىقى توقسۇنلۇق ھارۋىكەش تۆمۈردىنمۇ ئېشىپ چۈشىدىغان نادان بىر نېمە ئوخشايدۇ، ئەلھەزەر، ئەلھەزەر! ئۇنىڭ گەپلىرىنىڭ سوغۇقلۇقىنى قارىمامدىغان، ئادەمنىڭ قوۋۇرغىسىنى ئېگىپ.

— دەرۋەقە، گېپى بىزگە سوغۇق بىر نېمىكەن، — دېدى ئۇنىڭ ھەمراھى، — ئەمما لېكىن، ئۇنى نادان دېگىلى بولماس. ھەر بىر گېپىنىڭ تېگىدە گەپ باردەك تۇرىدۇ. بايام سابىت داموللىنى بېشى يوغان داموللا دېگىنىنى قارىمامدىغان. مەن بۇنى غەرەزلىك سىياسىي ھەزىل دەپ چۈشىمەن، تەقسىر!

— ئەقىل - دانىشلىرىغا بارىكالا، بېگىم، — دېدى شاپتۇل داموللا، — جانابلىرىنىڭ سەمىگە سالماقچى بولغىنىمۇ دەل ئەنە شول مەنىدە ئىدىكىم، بۇ ئەقىل - دانىشلىرىنىڭ دۇردانىلىرىنى سابىت داموللىنىڭ مۇبارەك قۇلاقلىرىغا ھەم ھالقا قىلىپ ئېسىپ قويغايلا. ئەلھەزەر، ئەلھەزەر!

— خاتىر جەم بولغايلا داموللام.

— ئىنشائاللا، ئىنشائاللا.

× × ×

مېھمان ۋە ساھىبخانلاردىن ئون نەچچە كىشى سەھنىدىن ئورۇن ئېلىشقاندىن كېيىن، سابىت داموللا، ھاجىم باشلىق ھەممە سەركەردە ۋە جەڭچىلەرنى پۈتكۈل قەشقەر خەلقى نامىدىن قىزغىن قارشى ئالىدىغانلىقىنى قىسقا، ئەمما ناھايىتى جۇشقۇنلۇق ئىبارىلەر بىلەن ئېيتىپ ئۆتكەچ، ئاخىرىدا: — جانابى ئاللاغا ھەددى ھېسابسىز ھەمدۇسانا ۋە شۇكرانىلەر

بولسۇنكىم، بۈگۈن شەرقىي تۈركىستان مىللىي ئازادلىق ھەرىكىتىنىڭ رەھ-
بىرى غازى خوجىنىياز ھاجىمنىڭ دىدارىنى كۆرۈشكە مۇشەررەپ بولدۇق.
ئەمدى بىزنىڭ ئىنقىلابىمىز ھاجىم جانابلىرىنىڭ دانا يولباشچىلىقىدا ئاخىرقى
غەلىبىگە چوقۇم ئېرىشكۈسى. ئاللا بىزنىڭ ئىشىمىزغا نۇسرەت ئاتا قىلسۇن،
ئامىن، — دەپ قولىنى ئېگىز كۆتۈردى.

يۈزلىگەن قوللار ئېگىز كۆتۈرۈلۈپ، «ئامىن، ئامىن!» دېگەن ياڭراق
سادالار مەيداننى زىلزىلىگە كەلتۈرۈۋەتتى.

تەكلىپ بويىچە ھاجىم سۆزگە چىقىپ مۇنداق دېدى:

— ئەسسالامۇ ئەلەيكۈم، ئەزىز قېرىنداشلار، شۇنداق سوغۇققا قارماي
ئالدىمىزغا چىقىپ ئاۋارە بويسىلەر، ھەممىڭلارغا رەھمەت، پۈتكۈل قەشقەر
خەلقىگە رەھمەت. مېنى سورىساڭلار مەن ئاددىي بىر جەڭچى. مېنىڭ
مەقسىتىم خەلقنى جەبىر - زۇلۇمدىن قۇتقۇزۇپ، ئەركىن - ئازادلىققا چىقىد-
رىپ، تىنىچ - پاراۋان تۇرمۇشقا ئىگە قىلىش. ھازىر بىزنىڭ ئەڭ چوڭ
دۈشمىنىمىز ماجۇڭنىڭ ھەممەيلىن چىڭ ئىتتىپاق بولۇپ، يۈرتىمىزنى
دۈشمەنلەردىن ئازاد قىلالى. ئاللا بىزگە نۇسرەت بەرسۇن، ئامىن!

قوللار يەنە ئېگىز كۆتۈرۈلۈپ، «ئامىن، ئامىن!» دېگەن سۆزلەر
بىلەن «ياشسۇن غازى خوجىنىياز ھاجى ئاتىمىز، ياشسۇن!»، «ياشسۇن
قەھرىمان پىدائىيلىرىمىز، ياشسۇن!» دېگەن ياڭراق شوئار سادالىرى كۆككە
ئۇلاشتى.

ھاجىم باشلىق ھەممەيلىن شەھەر تەرەپكە ئاتلانغاندا، يولنىڭ ئىككى
قاسنىقىدىكى ئادەملەر توپى ئەزىم دەريادەك چايقىلىپ، «ئامىن» ئۈستىگە «ئا-
مىن» دېگەن ياڭراق سادالار تېخىمۇ ئۇلغىيىپ كەتتى.

ھاجىم ھەممىنىڭ ئالدىدا سالماق قەدەم تاشلاپ مېڭىۋاتقان بوز ئات
ئۈستىدە مېخىتەك ئولتۇرۇپ، گاھ ئىككى ياندىكى خەلق توپىغا سالام بېرەتتى،
گاھ قولىنى پۇلاڭلىتىپ، خەلققە ھۆرمەت بىلدۈرەتتى. ئۇنىڭدىن ئۈچ - تۆت
قەدەم ئارقىدا سابىت داموللا بىلەن مەھمۇت مۇھىتى، ئۇلاردىن كېيىن باشقا

چوغلار، ئاندىن ئۈچ - ئۈچتىن تىزىلغان جەڭچىلەرمۇ، ئىككى ياققا سالام بېرىپ ماڭاتتى. خەلق توپى خۇشاللىق ياشقا تولغان كۆزلىرىنى ئۇلاردىن ئۈزەلمەي قوللىرىنى ئېگىز كۆتۈرۈپ، دۇئا - تەكبىر بىلەن نۇسرەت تىلەيتتى. بەزىلەر ئالغا ئېتىلىپ چىقىپ، ھاجىنىڭ ئاستىدىكى بوز ئاتنى تاۋاپ قىلماقچى بولۇش ئىستىتى. تەرتىپ ساقلىغۇچى قوراللىق كىشىلەر ئۇلارنى «ھاي - ھوي» بىلەن ئاران توسۇۋېلىشاتتى.

— ماۋۇ خەققە قايلىسىلا بېگىم، — دېدى شاپتۇل داموللا، يېنىدا كېتىۋاتقان ھەمراھىغا پىچىرلاپ، — ئۇلار بۇ قۇمۇللۇق تەلۋىنى بېشىدا كۆتۈرەي دەۋاتامدۇ نېمە؟! ئەلھەزەر، ئەلھەزەر.

— بۇنىڭغا ھەيران قالمايغۇلۇق داموللام، — دېدى ئۇنىڭ ھەمراھى، — بۇ نادان خەق بۈگۈنى بىرسىنى بېشىدا كۆتۈرسە، ئەتىسى ئۇنى يەرگە تۇرۇشتىنىمۇ يانمايدۇ. ئەمما بىز ناھايىتى ھوشيار بولۇشىمىز كېرەك.

— ئېغىزلىرىغا قەنت - ناۋات بېگىم، بۇ ئەقىل - دانىشلىرىنى سابىت داموللامدىن دەرىخ تۇتمىغايلار، ئۇ زاتى كېرەمگە تېخىمۇ ھوشيارلىق دەركار، بېگىم.

× × ×

شۇ ئاخشىمى، ئەنگلىيىنىڭ قەشقەردىكى كونسۇلى ئۆزىنىڭ ياردەمچىسى دوكتور سىمىت بىلەن بۈگۈن بولغان ئىشلار توغرىسىدا پاراڭلىشىپ ئولتۇرۇپ، مۇنداق دېدى:

— دېمەك ئاخباراتچىلىرىمىز ئارقىلىق سىز ئىگىلىگەن مەلۇماتلارغا قارىغاندا، «غوجا چوڭنىڭ قۇملۇقى» دا خوجىنىياز ھاجى شەرىپىگە ئۆتكۈزۈلگەن قارشى ئېلىش مۇراسىمىدا سابىت داموللا «شەرقىي تۈركىستان ئىسلام جۇمھۇرىيىتى» دېگەن سۆزنى ئېغىزغا ئېلىشقىمۇ جۈرئەت قىلالىمىغان.

ھەتتا مۇراسىم مەيدانىغا «شەرقىي تۈركىستان ئىسلام جۇمھۇرىيىتى» نىڭ باي-رىقىمۇ ئېسىلمىغان ، شۇنداقمۇ ؟

— شۇنداق .

— بۇنىڭغا قانداق قارايسىز ؟

— بىز ئۈچۈن ئېيتقاندا ، بۇ ياخشىلىقنىڭ ئالامىتى ئەمەس . بەلكى

بىرەر تراگېدىيىنىڭ مۇقەددىمىسى بولسا كېرەك ، — دېدى دوكتور سىمىت غەمكىن ئاھاڭدا .

— تراگېدىيە دېگىنىڭىزنى قانداق ئىزاھلايسىز ؟

— مەن دېمەكچىمەنكى ، سابىت داموللا خوجىنىياز ھاجىنىڭ جىسار

پۈتۈمى بويىچە ھەرىكەت قىلىشىدىن قورقۇۋاتسا كېرەك . ئۇنىڭ ئۈستىگە ، قۇدرەتلىك رۇس ئارمىيىسىنىڭ بىۋاسىتە مۇداخىلىسى باشلىنىپ كەتتى .

— ياق ، — دېدى كونسۇل ، — يۈز بېرىش ئالدىدا تۇرغان بۇ

تراگېدىيىنى كومېدىيىگە ئايلاندۇرۇش لازىم . بۇنىڭ ئۈچۈن ، سىزدىن پائال-لىيەتنى كۈچەيتىش ۋە كېڭەيتىش تەلەپ قىلىنىدۇ .

2

پىدائىيلار قوشۇنى شەھەرگە كىرگەن كۈننىڭ ئەتىسىلا ، ئاقسۇدىن مافۇيۇمەن چېرىكلىرى يېتىپ كەلگۈچە ، قەشقەر شەھىرىدىكى بارلىق قىسىملار بىر قوماندانلىق ئاستىدا ، يېڭىشەھەرنى چۆلەك زىخۇيدىن ئازاد قىلىش توغرىسىدا ھاجىم ئۆز نامىدىن جىددىي بۇيرۇق چىقاردى . بۇ بۇيرۇققا بىنائەن سابىت داموللىنىڭ ھازىرغا قەدەر يېڭىشەھەر مۇھاسىرىسىنى داۋاملاشتۇرۇپ كېلىۋاتقان بارلىق قوراللىق كۈچلىرى ، جۈملىدىن خوتەندىن ياردەمگە كەلگەن پىدائىيلارنىڭ ھەممىسى شەرتسىز ھالدا مەھمۇت مۇھىتىنىڭ قوماندانلىقىدا بولۇشى لازىم ئىدى . خوتەن پىدائىيلىرىنىڭ سەردارى شامەنسۇر بۇ بۇيرۇققا دەرھال بوي سۇنىدىغانلىقىنى بىلدۈردى . سابىت داموللىمۇ بۇنىڭغا

قارشىلىق قىلىدى . ئەمما «شەرقىي تۈركىستان ئىسلام جۇمھۇرىيىتى» نىڭ «دۆلەت مۇداپىئە ۋە كىلى» ئورازبېك بىلەن «باش شتاب باشلىقى» يۇسۇپجان قۇر بېشى بۇ بۇيرۇققا قارشى چىقىپ ، سابىت داموللىنىڭ ئىشخانىسىغا كىردى .

— بۇ قانداق گەپ بولدى داموللام ؟ — دېدى ئورازبېك سوقۇشقاق خورازدەك ھۇرىيىپ ، — بىز نېمىشقا خوجىنىيازنىڭ بۇيرۇقىغا بويسۇنىمىز ؟ جۇمھۇرىيىتىمىزنى ئېتىراپ قىلمايۋاتقان كىشىنىڭ بىزگە بۇيرۇق چۈشۈرىدەنغان نېمە ھەققى بار ؟

— ئۆزلىرى نېمە ئۈچۈن بۇ ئىشقا سۈكۈت قىلىپ قالدىلەر ؟ — دېدى يۇسۇپجان قۇر بېشى سابىت داموللىنىڭ ئالدىغا دېۋەيلەپ كېلىپ ، — مۇنداق قىلىش ھەربىي ھوقۇقنى ئۇنىڭ قولىغا تۇتقۇزۇپ قويۇش ئەمەسمۇ ، تەقسىر ؟ سابىت داموللا ئۆزىنى ئورۇندۇقنىڭ يۆلەنچۈكىگە تاشلاپ ، ئۇلارنىڭ گېپىگە قۇلاق سېلىپ ئولتۇراتتى . ئۇنىڭ جۈدە گىرەك كەلگەن چىرايىدا ھارغىنلىق ، ئىزتىراپ ۋە تەشۋىش - ئەندىشە ئارىلاش بىر خىل ھالەت ئەكس ئېتىسىپ تۇراتتى . پەقەت سەل ئىچىگە ئولتۇرۇشقان قوڭۇر كۆزلىرىدىلا تۇمانلىق بىر ئۈمىد ۋە ئىشەنچ شۇلىسى چاقناپ تۇرغاندەك كۆرۈنەتتى .

— گەپ قىلىسەنلا داموللا ، — دەپ يەنە ھۇرىيىدى ئورازبېك ئۈستەلنىڭ گىرۋىكىنى تۇتۇپ .

سابىت داموللا سەللە ئورالغان سەرىپۇش تۈمىقىنى سەل ئارقىغا ئىتتى . رىپ قويۇپ ، ئۆزىنى رۇسلىدى ۋە ئاستا سۆزلەشكە باشلىدى :

— ئەي ئەزىزلىرىم ، ھەرقايسىلىرىنىڭ ئاغزىدىن بۇ يەڭلىغ گەپلەرنىڭ چىقىشىنى مەن زىنھار خىيال ئەيلىمىگەن ئىكەنمەن . ھەر ئىككىلىرى پەلەكنىڭ رەپتارىنى ئوبدان چۈشىنىدىغان ئالىي مۇقاملىق سەركەردىلىرىمىز بولۇپ تۇرۇقلۇق ، ناغاتىكى ، بۈگۈنكى ۋەزىيەتكە توغرا باھا بېرەلمىسەلەر ، مەن ھەر قايسىلىرىمىزغا نېمە دېيىشىم كېرەك ؟ خوجىنىياز ھاجىغا كەلسەك ، ئۇ كىشى سىلىونىلغان خەلقنىڭ ئىرادىسىگە ۋەكىللىك قىلىۋاتقان بىر سىما . ھازىرقى

كۈندە ئۇ زاتتىن يۇقىرىراق ئابروي ساھىبى يوقتۇر . بىزنىڭ ھېچقايسىمىز ئۇ زاتنىڭ ئورنىنى باسالمايمىز . بىزنىڭ مۇقەددەس ئىشىمىز ئۇ زاتنىڭ ئىش تىراكسىز روياپقا چىقالمايدۇ . دېمەك ئۇ زاتنىڭ بۇيرۇقىغا خىلاپلىق قىلماق — ئىتتىپاقلىقنى بۇزماق دېمەكتۇر ؛ ئىتتىپاقلىقنى بۇزماق — دۈشمەننىڭ تۈگىمىگە سۇ قۇيماقلىق دېمەكتۇر .

— بىزنىڭ ھۆكۈمىتىمىزنى ئېتىراپ قىلىشتىن باش تارتقان كىشىدىن نېمە ئۈمىد كۈتۈش مۇمكىن ؟ — دېدى يۈسۈپجان قۇر بېشى سابىت داموللىنىڭ گېپىنى بۆلۈپ .

— ئۇنداق ئەمەس ، — دەپ داۋام قىلدى سابىت داموللا ، — ئۇ كىشى بىزنىڭ ھۆكۈمىتىمىزنى ئېتىراپ قىلسۇن ، قىلمىسۇن ، بۇنىڭ كارى چاغلىق . بىزنىڭ مۇخالىپىمىزدە دۈشمەنلەر ھەرىكەتتە بولمىسىلا ، شۇنىڭ ئۆزى كۇپايە . تۇنگانلار ئۈستىدىن تامام زەپەر قازانغىنىمىزدىن سوڭرە ، جانابى ئاللاننىڭ ئىرادىسى نېمە بولسا ، شۇنى كۆرەيمىز . ئەمما ھازىرقى كۈندە ، ھاجىمدەك يېپەڭانە باش سەركەردە بولماي تۇرۇپ ، تۇنگانلارنىڭ تەئەزرۇزىدىن قۇتۇلمىقىمىز بەسى مۇشكۈلدۇر . شۇنىڭ ئۈچۈن ھاجىمنىڭ پەرمانىغا ئەمەل قىلىپ ، مەھمۇت مۇھىتىنىڭ قوماندانلىقىغا ئىتائەت قىلىشلىرى شەرت ، ئەزىزم ! مەن بۇنى باش ۋەكىللىك سالاھىيىتىم بىلەن ئېيتماقتىمەن .

ئورازبېك بىلەن يۈسۈپجان قۇربېشى بىر - بىرىگە قاراپ جىم بولۇشۇپ قالدى .

3

ھاجىم ئىككى كۈندىن بۇيان سابىت داموللا بىلەن ھەرخىل شورۇنلاردا ئۇچرىشىپ تۇرغان بولسىمۇ ، ئۇنىڭ ھۆكۈمىتى توغرىسىدا ئۇنىڭغا بىر نېمە دېيىشكە باھانە - سەۋەب تاپالماي تۇراتتى . بولۇپمۇ قوراللىق قىسىملارنىڭ ھەممىسىنى مەھمۇت مۇھىتىنىڭ قوماندانلىقىغا ئۆتكۈزۈش

توغرىسىدىكى بۇيرۇققا سابىت داموللىنىڭ مۇلايىملىق بىلەن بويسۇنۇپ «ھا-
جىم قانداق بولسۇن دېسە ، شۇنداق بولسۇن» دەپ تۇرغانلىقى ھاجىمنى باشقا
ئىشلاردا ئالدىراپ كەتمەسلىككە مەجبۇر قىلىپ قويغانىدى . ئۇنىڭ ئۈستىگە ،
بۇ كۈنلەردە «شەرقىي تۈركىستان ئىسلام جۇمھۇرىيىتى» نىڭ «ئىچكى ئىشلار
ۋەكىلى» قوشۇمچە قەشقەر ۋىلايىتىنىڭ ۋالىيسى بولۇۋاتقان يۇنۇس بەگ ،
ھاجىمنى سابىت داموللا ھۆكۈمىتى توغرىسىدا ھازىرچە گەپ قىلماسلىققا
قاتتىق دەۋەت قىلاتتى . ئۇنىڭ ئېيتىشىچە ، خۇددى بۇلتۇر يازدا ھاجىمغا خەت
ئارقىلىق مەلۇم قىلغىنىدەك ، سابىت داموللىنى ئۆز مەيدانىدىن ۋاز كەچتۈرۈش
مۇمكىن ئەمەس . ئىش چىڭغا چىققاندا ، قوراللىق توقۇنۇش يۈز بېرىشى ئېھ-
تىمال . يېڭىشەھەردىكى چولاق زىخۇي بىلەن سابىق قەشقەر ۋالىيسى ماشاۋۇۋ
دەل شۇنداق پۇرسەتنى كۈتمەكتە .

يۇنۇس بەگنىڭ بۇ گەپلىرىمۇ ھاجىمنى ئويلاندۇرۇپ قويغانىدى .
دەل شۇنداق پەيتتە ، نەمەت خەلپەت بىلەن تۇرسۇن دولان قەشقەر
خەلقىنىڭ ھاجىمغا سۇنغان ئۈچ يۈز پارچىدىن ئوشۇق ئەرز - شىكايەتلىرىنى
تۈرلەرگە ئايرىپ مەزمۇنىنى ھاجىمغا مەلۇم قىلدى . بۇ ئەرز - شىكايەتلەرنىڭ
مۇتلەق كۆپ قىسمى شەھەر كەمبەغەللىرى — ئۇششاق تىجارەتچىلەر ،
ھۈنەرۋەن - كاسىپلار ، تۇل خوتۇن - يېتىم ئوغۇللار ۋە ئەتراپ يېزا - كەنت
مەرىدىكى نامرات دېھقانلارنىڭ قانلىق كۆز ياشلىرى ، قايناپ تۇرغان دادۇ -
پەريادلىرى بولۇپ ، ئۇلاردا باج - سېلىق ، ئالۋان - ياساقلارنىڭ ھەددىدىن
تاشقىسىرى كۆپىيىپ كەتكەنلىكى ، بېسىمدار ، جازانخور بايلارنىڭ تۈرلۈك -
تۈمەن يوللار بىلەن خەلقنىڭ قان - يىلىكىنى شوراۋاتقانلىقى ، ھۆكۈمەت ئە-
مەلدارلىرى بىلەن دىنىي مەھكىمىلەردە پارىخورلۇقنىڭ ئەۋج ئېلىپ ، دەۋا -
دەستۇر ئىشلىرىدا نۇرغۇن ناھەقچىلىقلار بولۇۋاتقانلىقى دەلىل - ئىسپاتلار بى-
لەن ناھايىتى تەسىرلىك بايان قىلىنغان .

— بۇ لومودىلار ئىسلام ھۆكۈمىتى قۇردۇق دېگەن بىلەن ئۆز
مۇسۇلمانلىرىمىز تېخىچىلا جەپىر - زۇلۇمدىن قۇتۇلالماپتۇغۇزە ! — دېدى

ھاجىم بىرمۇنچە چېچىلىپ . ئاندىن خەلقنىڭ دادى ئەھۋالىغا يېتىشكە سالى دورغا بىلەن نەمەت خەلپەتنى شۇ سورۇننىڭ ئۆزىدىلا مەسئۇل قىلىپ بەلگەلىدى ۋە بۇ ئىشقا ئەتىدىن باشلاپلا تۇتۇش قىلىشقا بۇيرۇق بەردى .

قاسىم ئەپەندى دەرھال گەپكە ئارىلاشتى :

— سابىت داموللىنى قىستاققا ئېلىشنىڭ پۇرسىتى كەلدى . ھاجى ئاكا ،

— دېدى ئۇ ، — سابىت داموللا بىلەن بۈگۈنلا سۆزلىشىپ ، « سىزنىڭ ئىسلام ھۆكۈمىتىڭىز شۇنداق ھۆكۈمەتمۇ ؟ مۇنداق ھۆكۈمەتنىڭ كېرىكى يوق » دېيىش كېرەك .

— ئەپسۇسكى ، — دېدى نەمەت خەلپەت ، — بۈگۈن رامىزان شېرىپىنىڭ ئاخىرقى كۈنى ، ئاللا بۇيرۇسا ، ئەتە روزى ھېيت نامىزىنى ئوقۇيمىز . كۈنلىرىمىز ناتىنچ بولسىمۇ ، يىلدا بىر كېلىدىغان بۇ مۇبارەك ھېيت - ئايەم كۈنلىرىنى ھەممە بىرلىكتە خۇشال - خۇرام ئۆتكۈزۈۋالساقكىن ، ئاندىنچە سابىت داموللىمۇ بىر يەرگە قېچىپ كېتەلمەس .

بۇ پىكىرگە قاسىم ئەپەندىدىن باشقىلار دەرھال قوشۇلدى ۋە يېڭىشەھەرنى قامال قىلىۋاتقان مەھمۇت مۇھىتى باشلىق سەركەردىلەرنىمۇ ھېيت نامىزىنى ئوقۇشقا تەكلىپ قىلىش قارار قىلىندى .

× × ×

بىراق ھېيت كۈنلىرىنى خۇشال - خۇرام ئۆتكۈزۈش ئۇياقتا تۇرسۇن ، ھېيت نامىزىنى ئارام خۇدا ئوقۇشمۇ ھېچكىمگە نېسىپ بولمىدى .

بامدات نامىزىدىن كېيىن ، ھېيتگاھ جامەسىنىڭ ھەيۋەتلىك پەشتاقلاردا قوش - قوش ناغرا - كاناي سادالىرى ياڭراش بىلەنلا پۈتۈن شەھەر گويىا شۇنچە چاغلاردىن بۇيان جانغا تۆرەپ كەلگەن ئۇرۇش پاراكەندىچىلىكلىرىنىڭ ئازابلىرىنى ئۇنتۇپ قالغاندەك بىردىنلا جانلىنىپ كەتتى . بايراملىق

كېيىنكىلەرنى كىيگەن كىشىلەر بىلەن ئۆسمۈر بالىلار ھەمدە ھەربىي تەرتىپ بويىچە تىزىلىپ كېلىۋاتقان جەڭچىلەر خۇددى تاغ قايتاللىرىدىن ئېتىلىپ چىقىپ، يوغان بىر كۆلگە قۇيۇلۇۋاتقان تاغ سۇلىرىدەك، تەرەپ - تەرەپتىن ھېيتگاھ مەيدانىغا ئاقماقتا ئىدى. قىش قۇياشى نەيزە بويى ئۆرلەپ بولغۇچە، كەڭ جامەنىڭ ئىچى - تېشى ئادەم بىلەن تولۇپ كەتتى. پاكىزە سۇيۇرۇلگەن ھېيتگاھ مەيدانى ۋە ئەتراپ رەستىلەر سەپ - سەپ بولۇپ جايىناماز ئۈستىدە ئولتۇرغان ئادەملەرنىڭ باشلىرىدىكى سەللىلىرى بىلەن خۇددى تومۇز كۈنىلىرى ئاپئاق غوزىلار ئېچىلغان بېيايان كېۋەزلىككە ئوخشاپ قالغانىدى.

جامەنىڭ ئىچىدە بولسا ھاجىم، مەھمۇت مۇھىتى، سابىت داموللا باشلىق ھەربىي — مۈلكىي ئەربابلار ۋە يۇرت مۆتىۋەرلىرى بىرىنچى سەپتە باشلىرىنى ئېگىپ ئولتۇرۇپ، يوغان سەللىلىك قېرى ئىمامنىڭ خۇتبىسىگە ئىخلاسل بىلەن قۇلاق سالماقتا ئىدى. خۇتبىدىن كېيىن، «ئاللاھۇ ئەكبەر» دېگەن ھەيۋەتلىك سادالار ئىچىدە ناماز باشلىنىپ، پۈتۈن جامائەت «رۇكۇ» غا بارغاندا، بىردىنلا قويۇق زەمبىرەك ئاۋازلىرى گۇمبۇرلەپ قالدى. قېرى ئىمام يۈزىگە تۇيۇقسىزدىن سوغۇق سۇ سېپىلگەندەك ئەندىكىپ كەتتى. ئەمما دەر-ھال ئۆزىنى تۇتۇۋېلىپ، ھېچنېمىنى ئاڭلىمىغاندەك، نامازنى خاتىرجەم داۋاملاشتۇرۇۋەردى. جامەنىڭ ئىچى ۋە سىرتىدىكى جامائەتنىڭ بەزىلىرى سەل چۆچۈگەندەك قىمىرلاپ قويغان بولسىمۇ، مۇتلەق كۆپچىلىكى نەچچە ئون يەردىكى مەزىن ئاخۇنلارنىڭ «ئاللاھۇ ئەكبەر» دېگەن ئۈنلۈك ئىندالىرىغا ئەگىشىپ نامىزىنى ئوقۇۋەردى.

زەمبىرەك ئاۋازلىرى بارغانسېرى قويۇقلىشىپ، دەرەشەتلىك ئەجەل بورانلىرى باستۇرۇپ كېلىۋاتقاندا تۇيۇلسىمۇ، نامازغا تۇرغان ئادەملەر گويا ھېچنېمىنى ئاڭلىمايۋاتقانداك، قوللىرىنى قوۋۇشتۇرۇپ، باشلىرىنى سەل ئەگكەن پېتى چوڭقۇر سۈكۈنات ئىچىدە مىخەتكە تۇراتتى.

ئۇلارغا مۇنداق مەدەت بېرىۋاتقان ئاجايىپ سېھىرلىك كۈچ نېمىكىن -

ھە !

بىراق ناماز ئوقۇلۇپ بولۇش بىلەنلا پاتپاراقچىلىق باشلىنىپ ، ئادەملەر خۇددى ئۇۋىسى چۇۋۇلۇپ كەتكەن ھەرىلەردەك پېتىراپ كەتتى . ھاجىم باشلىق ئەربابلارمۇ ئالدىراپ - تېنەپ سىرتقا چىقىشتى .

شۇ ئارىدا ، ئوغلاقچى مەنسۇر بىلەن ھېيتەم يېڭىشەھەر تەرەپتىن ئات چاپتۇرۇپ كېلىپ ئەھۋالنى مەلۇم قىلدى : يېڭىشەھەر ئىچىدە قامىلىپ ياتقان ماجۇڭىيىنىڭ چېرىكلىرى مەھمۇت مۇھىتى باشلىق بىرمۇنچە سەركەردىلەرنىڭ روزى ھېيت نامىزىنى ئوقۇش ئۈچۈن كونا شەھەرگە كىرىپ كەتكەنلىكىدىن خەۋەر تاپقاچ ، پۈتۈن كۈچىنى ھەرىكەتكە كەلتۈرۈپ ، ھەممە زەمبىرەكلىرىنى ئىشقا سېلىپ ، ھازىرغا قەدەر كۆرۈلۈپ باقمىغان دەرىجىدە كەڭ كۆلەملىك ھۇجۇمغا ئۆتكەن ۋە مۇھاسىرە چەمبىرىكىنىڭ بىر - ئىككى ئاجىز يېرىنى بۆسۈپ تاشلىغان ھەمدە شۇ يەردىن يەنە زەمبىرەك ئېتىپ كۈنىشەھەرگە تەھدىت سېلىشقا ئۇرۇنغان . ھازىر پىدائىيلار بىلەن چېرىكلەر ئارىسىدا گىرە - لەشمە جەڭ بولماقتا .

— ھەممە مۇسۇلمانلار ئۈچۈن قۇتلۇق بولغان روزى ھېيت نامىزىنىڭ خاتىرىسىنىمۇ قىلماپتۇ بۇ نامەرد چوشقىلار ، — دەپ ئاغزىنى بۇزۇشقا باشلىدى ھاجىم ، — ئىتتىن بولغان قۇربانلىققا يارىماپتۇ دېگەن شۇ . ئۇلارنى قانداق مۇسۇلمان دېگىلى بولسۇن ! بۇ لومودىلارنىڭ جازاسىنى ئۆزۈم بەرمىسەم ، قېنى چاپسان ئاتلىنايلى .

× × ×

چېرىكلەرنىڭ بۇ قۇتلۇق بايرام كۈنىنى مۇنداق نامەردلىك بىلەن ئاياغ ئاستى قىلغانلىقى پىدائىيلار قوشۇنىنىڭلا ئەمەس ، ئادەتتىكى پۇقرالارنىڭمۇ جېنىغا قاتتىق تەگكەنلىكتىن ، نۇرغۇن يېڭى كۈچلەر سەپكە قوشۇلۇپ ، پىدائىيلار قوشۇنىنىڭ سانى ھەسسىلەپ ئېشىپ ، جەڭگىۋارلىق شىجائىتى

تاغىدەك ئۆسۈپ كەتتى. چېرىكلەر يېرىم كۈنلۈك جەڭگە بەرداشلىق بېرەلمەي، پەرىشان ھالدا يېڭىشەھەر سېپىلى ئىچىگە قېچىشقا باشلىدى.

بىراق دەل شۇ چاغدا ئاقسۇدىن كېلىۋاتقان مافۇيۇەن چېرىكلىرى ئاتۇش تەرەپتىن شىددەت بىلەن باستۇرۇپ كەلدى. بۇ چېرىكلەر ئاقسۇدا بىر قۇر تولۇقلىنىپ، ئۈچ مىڭ كىشىگە يەتكۈزۈلگەن ۋە جەنۇبىي شىنجاڭدىكى ماجۇگىنىڭ چېرىكلىرى ئىچىدە ھەممىدىن مۇنتىزىم بىر قوشۇن ئىدى. ئۇلار يېڭىشەھەردىكى چېرىكلەر بىلەن قوشۇلۇپ، بەش - ئالتە مىڭ كىشىلىك قوشۇنغا ئايلاندى ۋە پىدائىيلار قوشۇنىغا ئۈستۈن كېلىشكە باشلىدى. مۇشۇنداق ئەھۋالدا ئۇرۇش ئوتىنىڭ قەشقەر شەھىرىگە تۇتىشىپ، ئاھالىسى زىچ بولغان بۇ شەھەردە قاتتىق ۋەيرانچىلىق ۋە قىرغىنچىلىق بولۇشى ئېھتىمالغا بەك يېقىن ئىدى. شۇنىڭ ئۈچۈن پىدائىيلار قوشۇنىنىڭ قوماندانلىق شتابى ئۇرۇشنى شەھەردە ئەمەس، ئاسمىنى كەڭ دالا - قىرلاردا داۋاملاشتۇرماقچى بولىدى. شۇنىڭدىن كېيىن، سابىت داموللا بىلەن ئۇنىڭ بىر قىسىم سەپداشلىرى خوتەندىكى مەمتىمىن ھەزرەتكە يېقىنراق يەردە تۇرۇش، ۋاقىتى كەلسە، ئۇنىڭ بىلەن بىرلىشىپ ھەرىكەت قىلىش مەقسىتىدە يەكەن تەرەپكە كەتتى؛ ئۇلارنىڭ بەزىلىرى باشقا يۇرتلارغا كېتىشتى، بەزىلىرى قەشقەر شەھىرى ئەتراپىدا پائىداھلىنىپ قالدى. شۇنداق قىلىپ، «شەرقىي تۈركىستان ئىسلام جۇمھۇرىيىتى ھۆكۈمىتى» نىڭ ئەزالىرى تىرىپىرەن بولۇپ كەتتى.

چېرىكلەر مۇداپىئەسىز قالغان شەھەرگە قارشىلىقسىز بېسىپ كىردى. — ئاللا مۇبارەك قىلسۇن زىخۇي جانابلىرى! — دېدى شاپتۇل داموللا دوتەي يامۇلىنىڭ ئازادە مېھمانخانىسىدىكى يېشىل دۇخاۋا قاپلانغان كۇرسىدا غادىيىپ ئولتۇرغان چولاق زىخۇيغا يايىدەك ئېگىلىپ، — بىز قەشقەر ئەھلى قەدىم تەشرىپلىرىگە مۇنتەزىر ئىدۇق. ئەلەلئاخىر، خوجىنىياز ۋە سابىتقا ئوخشاش توپىلاڭچىلاردىن قۇتۇلۇپ، بۇ كۈنلەرگە مۇيەسسەر بولدۇق. ئەمدى ئەزىز دىيارىمىزدا تىنىچ - ئاسايىشلىق ئاپتىپى جەۋلان قىلغۇسى، ئىنشائاللا!

چولاق زىخۇي بۇ گەپلەرنىڭ ھەممىسىگە بولمىسىمۇ، ئاساسىي مەزمۇ-

نىغا چۈشەندى چېغى ، «ئىنشائاللا ، ئىنشائاللا» دەپ قويۇپ ، شاپتۇل داموللىغا ئورۇن كۆرسەتتى .

شاپتۇل داموللا دۇئا ياندۇرۇپ بولغاچ يەنە ئورنىدىن تۇرۇپ :
— مەن كەمىنلىرى زىخۇي جانابلىرىنىڭ خىزمىتىگە ھەر زامان تەييارمەن ، — دېدى .

چولاق زىخۇي بۈگۈن شاپتۇل داموللىنىڭ تەنھا ئۆزىنىلا چاقىرتىشتىكى مەقسىتىنى ئېيتتى : نەچچە ۋاقىتتىن بۇيان ، شەھەر ئاھالىسى ئىچىدە سابىت داموللا بىلەن خوجىنىيازغا كۆپرەك ھېسداشلىق بىلدۈرۈپ ، پۇل ۋە مال - مۈلۈك ئىئانە قىلغانلار كىملىرى ؟ مەشھۇر بايلاردىن باشقا ، ئاھالە ئىچىدە يەنە كىملىرىنىڭ قولىدا ئالتۇن - كۈمۈش بولۇشى مۇمكىن ؟ شاپتۇل داموللا مانا شۇلارنى ئېنىقلاپ ، تولۇق تىزىمنى ئۈچ كۈن ئىچىدە تاپشۇرۇشى كېرەك .

— سىز ئوبدان بىلىدۇ داموللا ، — دېدى چولاق زىخۇي تەكىتلەش ئاھاڭىدا ، — قەشقەردىكىلەردە تىللا - تەڭگە جىق ، ئەسكى چاپان ئىچىگە تىكىدۇ ، يەرگە كۆمىدۇ ، شۇنداق ئەمەسمۇ ؟

— شۇنداق ، شۇنداق ، زىخۇي جانابلىرى .

— سىز ياخشى قىلسا ، بىز ئۈنۈنلەيدۇ . مادوتەي ① يەنە دوتەي بولىدۇ . ئاندىن كېيىن سىز قەشقەرگە چوڭ ئاخۇن بولىدۇ .

— رەھمەت ، زىخۇي جانابلىرى ، ئاللا ئۆمۈرلىرىنى ئۇزۇن ، دەرۋەتلەرنى رىنى پوزۇن قىلغاي ، ئامىن ! — دېدى شاپتۇل داموللا دۇئاغا قول كۆتۈرۈپ . ئۇ شۇ تاپتا ئىگىسىنىڭ قولىدىكى بىر پارچە سۆڭەككە تەلۈرۈپ ، قۇيرۇق شىپاڭلىتىپ تۇرغان مەخلۇققا ئوخشاپ كەتتى .

دەرۋەقە قەشقەرگە «چوڭ ئاخۇن» ، يەنى قازى كالان بولماق ئۇنىڭ ئۆمۈر بويى زارىقىپ كۈتكەن شېرىن ئارزۇسى ئىدى . چۈنكى ، ئۇ قاچاندۇر بىر زامانلار خانلىق مەدرىسىدە ئوقۇغان بولسىمۇ ، بەختىگە قارشى ھازىرغا قە-

① قەشقەرنىڭ سابىق ۋالىيسى ماشاۋۇنى دېمەكچى .

دەر ئاپئاق كۈمۈش تەڭگىلەر بەدىلىگە مۆھۈر بېسىش ياكى بىرەر مەدرىستە دەرس ئېيتىپ چارەك - چارەكلەپ بۇغداي - قوناق ئېلىش سالاھىيىتىگە ئىگە بولالماي كەلدى. ئۇنىڭ ئۈستىگە، نەزىر - چىراغ، توي - تۆكۈن ۋە چاي - زىياپەتلەردە تۆردىن ئورۇن تەگمەي، بويىنى قىسىلىپ قالاتتى. ئەھلى ئىلىملەر يىغىلغان كىتابخانلىق سورۇنلىرىدا بولسا، ئۇنىڭغا گەپ تەگمەيتتى ياكى سۆھبەتداشلىرى ئۇنىڭ مۇلاھىزىلىرىگە ئىرەن قىلماي «داموللام ئۆزلىرى ئىسلام دۇنياسىدىكى ئۇلۇغ ئالىملارنىڭ يېڭى مۇلاھىزىلىرىدىن مەھرۇم ئوخشايدىلا، كۆپرەك كىتاب كۆرسىلە» دەپ مەسخىرە قىلىشاتتى. مۇنداق مەسخىرىلەر ئۇنىڭغا ھەممىدىن ئېغىر تۇيۇلاتتى. ئۇ مۇشۇنداق پەيتلەردە ئۇلۇغ كىچىك تىنىپ، «خەپ سىلەرنى، ھەممىڭلار ھېلىقى ئابدۇقادىر داموللا دېگەن جەدىتتىن ئىكەنلىكىڭىزغا ئۇسسۇل ئوينىۋاتىسىلەر. سىلەرنىڭ كۈنۈڭلەرمۇ تۈگەيدىغان زامان كېلەر» دەپ ئۆز ئىچىدە غۇدۇڭشۇپ قوياتتى. ئۇنىڭ مەندى تىنىقسىز بويىچە بولغاندا، زامان ئۆزگىرىپ، قەشقەرگە يەرلىك ئەھۋالنى بىلمەيدىغان ياقا - يۇرتلۇق بىرەر يېڭى ھۆكۈمدار كەلسەيۇ، شۇ ھۆكۈمدارنىڭ قوينىغا ئۆزىنى ئاتىسا، ئۇنىڭ بارلىق ئارزۇ - ئارمانلىرى ئەمەلگە ئاشقان بولاتتى.

شۇنداق كۈنلەردە تۆمۈر سىجاڭ بىلەن چولاق زىخۇي قەشقەرگە «ئىسلام ئېچىپ» كەلدى. شاپتۇل داموللا بۇلارنىڭ ھەر ئىككىسىنىڭ تومۇرىنى تۇتۇپ كۆرۈپ، ئاخىر چولاق زىخۇيگە ئۈمىد باغلاپ، ئۇنىڭ قوينىغا كىرىۋالدى. چولاق زىخۇيىمۇ «بەگ يالاقچىغا ئامراق، ئىت شاتراقچىغا» دېگەندەك، شاپتۇل داموللىغا ئوخشاش بىر مەخلۇقنىڭ ئۆز ئايىغى بىلەن كېلىپ بوسۇغا يالغىنىغا ناھايىتى خۇشال ئىدى.

— شۇنداق بولسۇن، ئۈچ كۈندىن كېيىن سىز مەن بىلەن كۆرۈشسۇن، — دېدى چولاق زىخۇي شاپتۇل داموللىنىڭ كېتىشىگە رۇخسەت بېرىپ.

كۈنلەر ئۆتمەكتە . يۇرت - يۇرتتا ئۇرۇش تۈتەكلىرى ئاسماننى قاپلاپ ، پامىر ئېتەكلىرى قانغا بۇيالماقتا . ئۆيلەر كۆيۈپ ، تۇرخۇنلار ئۆرۈلۈپ ، يۇرت ئىچى ۋەيران ، ئادەملەر سەرسان - ھەريان پەرىشان ، ھەتتا ، ئىت - مۈشۈكلەرگىمۇ تېپىلماي ئازام ، گويا «قىيامەت» دەھشتىدە قالدى ھەممە ياق .

شۇ كۈنلەرنىڭ بىرىدە دەرۋىش قىياپىتىدىكى بىر ئادەم ئۆزىگە ئوخشاش ياسانغان قاسىم ئەپەندىنى قەشقەردىكى سوۋېت كونسۇلخانىسىغا باشلاپ كەلدى . قاسىم ئەپەندى كونسۇل بىلەن كۆرۈشۈپ ، ئۆزىنىڭ خوجىنىياز ھاجى نامىدىن كەلگەنلىكىنى ، ئەمدى سوۋېت ھۆكۈمىتى ئارىلاشمىسا ، ماجۇگىيىڭ چېرىكلىرىنىڭ ھۇجۇمىدىن قۇتۇلۇش مۇمكىن بولماي قالغانلىقىنى ئېيتىپ ، سوۋېت تەرەپتىن دەرھال ياردەم بېرىلىشىنى تەلەپ قىلدى .

كونسۇل قىسقىچىلا جاۋاب بېرىپ :

— بۇ ئىش مېنىڭ قولىمدىن كەلمەيدۇ ، خوجىنىياز ھاجى ئەر كەشتام چېگرىسىغا بېرىپ ، يۇقىرى بىلەن بىۋاسىتە سۆزلەشسۇن . مەن پەقەت ئالاقە باغلاپ بېرىشكە يارايىمەن ، — دېدى .

شۇنىڭدىن كېيىن ، ھاجىم يېڭىساردىن ئاتۇش ئارقىلىق ئەر كەشتام تەرەپكە ئاتلاندى . قەشقەر شەھىرىدىكى ماجۇگىيىڭ چېرىكلىرى بۇنىڭدىن خەۋەر تېپىپ ، ئۇنىڭ ئىزىغا چۈشتى . ئاتۇش تاغلىرىدا قانلىق جەڭلەر باشلاندى .

شەھەردە بولسا ، ئازراق چېرىك قالغانىدى . ئوپالنى قارارگاھ قىلىپ تۇرغان يۈسۈپجان قۇربېشى ئۆز بېشىمچىلىق بىلەن شەھەرگە باستۇرۇپ كىرىپ ، شەھەرنىڭ بىر قىسمىنى ئىگىلىۋالدى . چېرىكلەردىن بىزار بولۇپ تۇرغان خەلق ، ئۇنىڭغا قوشۇلۇپ قوزغالدى . چولاق زىخۇي مۇشۇنداق

باھانىنىڭ تېپىلىشىنى كۈتۈپ تۇراتتى. ئۇ ھاجىم بىلەن سوقۇشۇۋاتقان چېرىكلەرنى دەرھال قايتۇرۇپ كېلىپ، يېڭىشەھەردىن يەنە بىر تۈركۈم چېرىك يۆتكەپ شەھەرگە ھۇجۇم قىلدى ۋە يۈسۈپجان قۇربىشىدىن شەھەرنى تارتىۋالدى ھەمدە شۇ ئاخشىمى ھېلىقى شاپتۇل داموللىغا مەخسۇس بەلگە سېلىنغان ئون پارچە ئاق لاتا بېرىپ، بۇلارنى ئۆزىنىڭ ۋە ئۆزىگە ئوخشاش «سادىق» كىشىلەرنىڭ دەرۋازىسىغا ئېسىپ قويۇشنى بۇيرۇدى.

تاڭ قاراڭغۇسىدا ھەربىي ھالەت باشلىنىپ، تاراسلاپ ئېتىلغان مىلتىق ئاۋازلىرىدىن شەھەر چۆچۈپ ئويغاندى. چېكەتكىدەك يامراپ كەتكەن چېرىكلەر پۈتۈن شەھەر بويىچە، ئۆيۈ ئۆي باستۇرۇپ تالاڭ - بۇلاڭ، زورلۇق - باسقۇنچىلىق ۋە دەھشەتلىك قىرغىن باشلىۋەتتى. مىڭلىغان ئىشىكلەر ئۆرۈلۈپ، پەنجىرلەر چېقىلىپ، تالاي - تالاي قىز - جۇۋانلارنىڭ كۆڭلەك - تامباللىرى يىرتىلدى؛ تالاي - تالاي ئانىلارنىڭ چاچلىرى يۈلۈنۈپ، ئانىلارنىڭ پېشانىسى يېرىلدى؛ تالاي - تالاي نازۇك قوللار بارماقلىرىدىكى ئۇزۇك، بېغىشلىرىدىكى بىلەيزۇكلەر بىلەن قوشۇپ، شارتىلىدىتىپ كېسىپ كېتىلدى؛ نى - نى نازىنلارنىڭ قۇلاقلىرى ھالقا - زىرىلەر بىلەن قوشۇپ يۈلۈپ ئېلىنىدى. كۆكرەك كېرىپ چىققان يىگىتلەرگە نەيزە سانجىلىپ، باشلىرى كېسىلدى؛ ھەتتا ئىگىرىغان بوۋاقلار بۆشۈكلىرى بىلەن كوچىلارغا تاشلاندى.

پەقەت ئىككى خىل كىشىنىڭ جېنى بۇ دەھشەتتىن ئامان قالدى. ئۇلارنىڭ بىرى پەلەكنىڭ تاسادىپىي «كەڭچىلىكى» گە ئېرىشكەنلەر ئىدىكى، ئۇلار سوغۇقتىن شىنىدەك قېتىپ قالغان جەسەتلەرنى ئۆزلىرى تۇرۇشلۇق خالتا كوچا ئېغىزلىرى ياكى قورۇلارنىڭ ئالدىغا سۆرەشتۈرۈپ كېلىپ، بىر ساختا مەنزىرە پەيدا قىلغانىدى. چېرىكلەر مۇنداق يەرلەرگە كەلگەندە، بۇلاڭ - تالاڭ ۋە قىرغىن قىلىنىپ بولغانىكەن دەپ ئارقىغا ياناتتى؛ ئىككىنچى خىلى شاپتۇل داموللا ئارقىلىق چولاق زىخوي تارقاتقان ھېلىقى ئاق لاتىلار ئېسىقلىق ھويلىلاردىكى كىشىلەر ئىدى.

ئۈچ كېچە - كۈندۈزلۈك ھەربىي ھالەت داۋامىدا ، شەھەر ۋە ئەتراپ مەھەللىلەردە ، تەخمىنەن تۆت مىڭدىن ئارتۇق ئادەم جېنىدىن ئايرىلىپ ، بۇ ئاۋات قەدىمىي شەھەر خۇددى بىر توپ ياۋا چوشقىلار دەپسەپ ، يەنجىپ ، مىجىپ تاشلىغان گۈلزارلىق خارابىسىدەك چۆلدەرەپ قالدى . ئۆي - ئۆيدىن كۆتۈرۈلگەن ماتەم يىغىلىرى بىلەن دادۇ - پەرياد ۋە نالە - ئەفغانلار كىشىنىڭ يۈرىكىنى پارە - پارە قىلىپ تاشلايتتى .

چولاق زىخۇي بىلەن مافۇيۈەن بولسا ، دەستە - دەستە زىخ ئالتۇن ، دۆۋە - دۆۋە تىللا ، تەڭگە ۋە يامبۇلارغا ، قان داغلىرى ئۇيۇپ قالغان ئۈزۈك ، بىلەيزۈك ، ھالقا - زىرىلەرگە ، خالتا - خالتىلاردىكى ياقۇت ، پىرۇزە ، زۇمرەت ، مەرۋايىتلارغا ئاچكۆزلۈك بىلەن قاراپ ئولتۇراتتى .

5

كۈنلەر ئۆتكەنسېرى ، پامىر ئاسمىنىدا ئۇرۇش تۈتەكلىرى تېخىمۇ قو-يۇقلىشىپ ، قانلىق جەڭ مەيدانلىرى كۆپىيىۋەردى . شۇلارنىڭ بىرى چوڭ يول ئۈستىگە جايلاشقان يېڭىسار شەھىرى ئىدى .

چولاق زىخۇي بىلەن مافۇيۈەن بۇ شەھەرنى ئىشغال قىلمىغۇچە يەكەن تەرەپكە ئۆتۈپ ، پۈتۈن زەرەپشان ۋادىسىنى قولغا كىرگۈزۈش مۇمكىن ئە-مەسلىكىنى ئوبدان چۈشىنەتتى . شۇنىڭ ئۈچۈن ، يېڭىسارنى ئېلىشقا ئىككى مىڭدەك چېرىك ماڭدۇرغانىدى . مەتتىمىن ھەزرەتنىڭ كىچىك ئىنىسى ئىمىر ساھىب ① باشچىلىقىدىكى بەش يۈزچە خوتەن پىدائىيلىرى شەھەر ئەتراپىدا چېرىكلەر بىلەن بىرقانچە قېتىم ئېلىشىپ ، ئاخىر بولالمىغاندىن كېيىن ، سېپىل دەرۋازىلىرىنى بېكىتىپ مۇداپىئەلىنىشكە باشلىدى .

چېرىكلەر بىرقانچە كۈنلەرگىچە شىددەت بىلەن ھۇجۇم قىلىپمۇ

① ئۇنىڭ ئۆز ئىسمى نۇرئەھمەت بولۇپ ، ئىمىر ساھىب «قوماندان» دېگەن مەنىدىكى ھەربىي ئۇنۋانى ئىدى .

سېپىلگە كىرەلمىگەندىن كېيىن ، ئاھالىگە شوتا ئالۋىڭى سېلىپ ، ئىككى كۈن ئىچىدە بىرەر يۈز شوتا تەييارلاشقۇزدى ۋە توپ - توپ ئاھالىنى ھەيدەپ كېلىپ ، شوتلارنى سېپىلگە قويۇشقا ۋە ئالدىدا مېڭىپ يول ئېچىشقا زورلايتتى . قارشىلىق قىلغان ياكى قاچقانلارنى شۇ يەردىلا ئېتىپ تاشلايتتى . پەقەت ئىلاجىنىڭ يوقلۇقىدىن بۇيرۇققا بوي سۇنغانلار بولسا ، سېپىلدىكىلەرنىڭ زەربىسىدىن ئۆرۈپ تاشلانغان شوتا بىلەن تەڭلا يىقىلىپ چۈشەتتى ؛ بەزىلەر باش - كۆزىگە تۆكۈلگەن قايناقسۇ ، ئېرىتىلگەن موم ، قىزىتىلغان ياغدا كۆيۈپ ، ئارقىسىدىن چىقىۋاتقان چىرىكلەر بىلەن بىللە ئۆزىنى خەندەككە تاشلايتتى . شۇنداق قىلىپ ، يېڭىسار سېپىلىنىڭ تاملرى قانغا بويىلىپ ، خەندەكلەر جەسەتلەر بىلەن تولۇپ كەتتى .

بۇ باش ئەگمەس شەھەر چولاق زىخۇي بىلەن مافۇيۈەننى گاڭگىرىتىپ قويدى . ئۇلار باشقىچە يول تۇتۇشقا مەجبۇر بولدى .

× × ×

بىر كۈنى شاپتۇل داموللا ئۆزىگە ئوخشاش سالاپەتلىك كەلگەن ئىككى ئاتىلىق بىلەن سېپىلىنىڭ شەرقىي دەرۋازىسى ئالدىدا پەيدا بولدى . ئۇلارنىڭ بىرسى سەللىسىنى باشقىچىرەك قىلىپ (خۇيزۇ موللىلار شەكلىدە) ئورىغان قىزىل يۈزلۈك كىشى ئىدى . ئۇلار ئۆزلىرىنىڭ چولاق زىخۇي نامىدىن ئەلچىلىككە كەلگەنلىكىنى مەلۇم قىلدى . بىر ھازادىن كېيىن ، دەرۋازىنىڭ بىر قانىتى يېرىم ئېچىلدى . قوراللىق قاراۋۇللار ئۇلارنى ئاتتىن چۈشۈرۈپ ، ئىچكىرىگە كىرگۈزدى . تەخمىنەن يىگىرمە قەدەم نېرىسىدىكى مەيداندا ، قىزىل كۇلا ئۈستىدىن يېشىل سەللە ئوراپ ، قىزىل تون كىيگەن بىر كىشى ئوتتەك چاقناپ تۇرغان كۆزلىرى بىلەن ئۇلارغا قاراپ تۇراتتى . ئۇنىڭ چاچ - ساقاللىرى ناھايىتى ئۆسكىلەك بولسىمۇ ، چىرايىدىن يىگىرمە بەش - ئالتە ياشلاردىكى يىگىت ئىكەنلىكى بىلىنىپ تۇراتتى . بۇ ئەمىر ساھىب ئىدى .

ئۇنىڭ ئارقىسىدا توپ - توپ قوراللىق كىشىلەر تىك تۇرۇشاتتى . ئۇلارنىڭمۇ چاچ - ساقاللىرى ئۆسكىلەڭ بولۇپ ، ھەممىسى قىزىل سەللە ئورنىۋالغانىدى .
— بىزنىڭ ساھىبقىرانىمىز سىزلەرنى قوبۇل قىلماقچى ، گەپ بولسا ئېيتقايسىزلەر ، — دېدى يېشىل سەللىلىك بىر مويسىپىت كىشى ئەلچىلەرگە قاراپ .

ئەلچىلەر ئەمىر ساھىبقا ھۈرمەت بىلەن سالام بەجا كەلتۈرۈپ بولغاچ ، شاپتۇل داموللا بىرنەچچە قەدەم ئالدىغا مېڭىپ ، ئۇنىڭغا ئەلچىلىك خېتىنى تاپشۇردى . چولاق زىخۇينىڭ ئەمىر ساھىبقا يازغان بۇ خېتىنىڭ مەزمۇنى : «يەنە قان تۆكۈلمىسۇن دېسىڭىز ، دەرھال تەسلىم بولۇڭ ، تەسلىم بولسىڭىز سىزنىڭ ۋە بارلىق كىشىلىرىڭىزنىڭ ھاياتىغا كاپالەت بېرىمەن . بۇ مېنىڭ مۇسۇلمانلىق ۋەدەم . ئەلۋەدۇن دەينۇن ① . بۇ ۋەدەمنىڭ چىنلىقىغا شاھىتلىق ئۈچۈن مېنىڭ نامىدىن < قۇرئان > تۇتۇپ بېرىشكە ئۆزۈمنىڭ ئىمامى ياك ئاخۇننى ئەۋەتتىم . ئەگەر تەسلىم بولمىسىڭىز ، ئۆزىڭىزنىڭمۇ ۋە بارلىق كىشىلىرىڭىزنىڭ جېنىغا زامىن بولىسىز . ياش جېنىڭىزغا ئىچىڭىز ئاغرىسۇن» دېگەنلەردىن ئىبارەت ئىدى .

ئەمىر ساھىب خەتنى ئۇنلۇك ئوقۇدى . خەت ئوقۇلۇپ بولۇش بىلەن توپ ئىچىدىن «ئۆلسەڭ شېھىت ، قالساق غازى ! ئەلچىلىككە كەلگەن بۇ سەللىلىك مۇناپىقلارغا ئۆلۈم !» دېگەن سادالار ياڭراپ ، قىلىچلار جاراڭلاپ كەتتى . شۇ تاپتا ئالامانغا قويۇپ بەرسە ، ئۇلارنى پارچە - پارچە قىلىپ تاشلايتتى .

— مانا سىلەرگە جاۋاب ، — دېدى ئەمىر ساھىب ھېلىقى خەتنى يىر -

تىپ تاشلاپ .

— ئەمىر جانابلىرى ، — دېدى شاپتۇل داموللا ، — ھەر ھالدا ئەقىل - دانىشلىرى بىلەن تەپەككۈر ئەيلەپ كۆرمەكلىرى جايزدۇركىم ، زىخۇي جانابلىرىنىڭ مۇددىئاسى يۇرتتا تىنچ - ئاسايىشلىق ئەھيا قىلماقتۇر . تىنچ -

① «ۋەدە بەرمەك — قەرزدار بولماقلىقتۇر» (ئەرەبچە ئىبارە)

ئاسايىشلىق ئەھيا قىلماق ھەممىمىزگە ۋاجىپتۇر .

— بارىكالا ، ۋاجىب دېگەن گېپىڭىزنى خوجىلىرىڭىزغا بېرىپ ئېيىد
تىڭ . بىز شۇلار تەرىپىدىن بۇزۇلغان تىنچ - ئاسايىشلىقنى تەكرار ئەھيا
قىلماق ئۈچۈن جەڭ قىلماقتىمىز . ئۇلارنىڭ شۇم قەدەملىرى بۇ يەرلەرگە يەت-
مىسە ، تىنچلىق بۇزۇلماس ئىدى . تىنچلىق بولسۇن دېسە ، ئۇلار دەرھال ئۆز
ماكانلىرىغا كەتسۇن .

— ئەمىر جانابلىرى ياشلىق قىلمىغايلا ، ئېگىلگەن بويۇننى قىلىچ
كەسمەس دېگەن ھېكمەت بار ، — دېدى شاپتۇل داموللا سپايىلىك بىلەن .
— رىزالەت بىلەن باش ئېگىپ ياشىغاندىن ، تىڭ تۇرۇپ ئۆلگەن
ياخشى دېگەن ھېكمەتمۇ بار ! ئەلچى دېگەن ئاتاق بىلەن كەلمىگەن بولسىڭىز ،
بېشىڭىزنى كېسىپ ، قولىڭىزغا قىستۇرۇپ قويغان بولۇر ئىدىم .

× × ×

شۇنىڭدىن كېيىن چېرىكلەر تېخىمۇ شىددەت بىلەن ھۇجۇم باشلىدى .
جەڭ راسا قىزىۋاتقان پەيتتە ، چېرىكلەرنىڭ ئارقا تەرىپىدە قىقاس - چۇقان
كۆتۈرۈلدى . مەھمۇت مۇھىتى بەش - ئالتە يۈزدەك ئاتلىقلار بىلەن ئېتىپ -
چېپىپ دەھشەت بىلەن سەپنى يېرىپ كىردى . ئۇلارغا ياندېشىپلا ئازراقى مىل-
تىق ، كۆپ قىسمى قىلىچ ، نەيزە ۋە مىخ قېقىلغان چوماقلار بىلەن قوراللانغان
ئاتلىق ۋە پىدائىيلار توپى «ئاللاھۇ ئەكبەر» دەپ ئۈنلۈك تەكبىر ئېيتىپ ، غە-
زەپ بىلەن باستۇرۇپ كەلدى . بۇ خوتەن پىدائىيلىرى قىزىل - يېشىل تون ۋە
سەللىلىرى ، ئۆسكىلەڭ چاچ - ساقاللىرى بىلەن ناھايىتى ھەيۋەتلىك
كۆرۈنەتتى . قىزىل سەللە ئوراپ ، يېشىل تون كىيگەن ۋە قاپقارا چاچلىرى
گەجگىسىگە چۈشۈپ تۇرغان بوز ئاتلىق كىشى ھەممىنىڭ ئالدىدا قىلىچ
ئوينىتىپ ، چېرىكلەرگە ئۆزىنى پەرۋاندەك ئۇراتتى . بۇ مەمتىمىن ھەزرەتنىڭ

چوڭ ئىنىسى شامەنسۇر ئىدى ①.

تۇيۇقسىز ھۇجۇمدىن گاڭگىراپ قالغان چېرىكلەرنىڭ سېپى بۇزۇلدى. بەزىلىرى قېچىشقا باشلىدى. مەھمۇت مۇھىتىنىڭ يىگىتلىرى سېپىگە يېقىنلىشىپ قالغاندا، شامەنسۇرغا ئوق تېگىپ ئاتتىن يىقىلدى. خوتەن پىدائىيلىرى سەركىسىز قالغان پادىدەك تەمتىرەپ قېلىشتى. چېرىكلەر ئۆزىنى ئوڭشاپ ئېلىپ، ئۇلارنىڭ ئۈستىگە بۆرىدەك يوپۇرۇلدى. شۇ پاراكەندىچىلىك ئىچىدە ئىككى چېرىك شامەنسۇرنىڭ بېشىنى كېسىۋالدى. خوتەن پىدائىيلىرى بىرمۇنچە قۇربانلىقلار بەدىلىگە ئۇنىڭ باشسىز جەسىتىنى ئاران قۇتقۇزۇپ، جەڭ مەيدانىدىن چىقىپ كەتتى. خوتەن پىدائىيلىرىنىڭ جەڭ مەيدانىدىن تۇيۇقسىز چىقىپ كېتىشى بىلەن مەھمۇت مۇھىتىنىڭ بىر قانچىسى سۈندى. ئاخىر، ئۇمۇ ئۆز يىگىتلىرى بىلەن چېكىنىشكە مەجبۇر بولدى.

ئەمىر ساھىب پەقەت ئۈچ يۈز ئادىمى بىلەن سېپىل ئىچىدە ياردەمسىز قالدى.

× × ×

شۇ كۈنى ئاپئاق ئايدىڭ كېچىدە سېپىلنىڭ غەرب تەرىپىدىكى دوقمۇشقا تۇتاش بىر ئىگىسىز ئۆينىڭ ئۆگزىسىدە ئوغلاقچى مەنسۇر باشلىق بەش يىگىتنىڭ قارىسى پەيدا بولدى. ئوغلاقچى مەنسۇر سېپىل ئۈستىدىكىلەرگە ئاستا بەلگە بېرىپ، ئۆزلىرىنىڭ مەھمۇت مۇھىتى تەرىپىدىن ئەۋەتىلگەنلىكىنى، ئەمىر ساھىبقا يەتكۈزۈۋاتقان مۇھىم گېپى بارلىقىنى ئېيتتى. بىر ئازدىن كېيىن سېپىل ئۈستىدە ئەمىر ساھىب پەيدا بولدى. ئوغلاقچى مەنسۇر ئۆزىنىڭ مەھمۇت مۇھىتى نامىدىن ئۇنى قامالدىن قۇتقۇزۇپ كېتىشكە كەلگەنلىكىنى ئېيتىپ، سېپىل ئۈستىگە بىر ئارغامچا تاشلىدى.

① ئۆز ئىسمى ئابدۇللا.

— قېنى چاپسان بولسلا، ئەمىر! — دېدى ئوغلاقچى مەنسۇر ئاۋازىنى پەسەيتىپ.

— يالغۇز مېنىلا قۇتقۇزغۇلۇقمۇ؟ — دېدى ئەمىر ساھىبمۇ، مۇمكىنقەدەر ئاۋازىنى تۆۋەنلىتىپ.

ئوغلاقچى مەنسۇر ئۆزىنىڭ يوشۇرۇن يوللار بىلەن بۇ يەرگە تەستە كەلگەنلىكىنى، ئادەم كۆپ بولۇپ كەتسە، چېرىكلەرنىڭ تۇيۇپ قېلىشى ئېھتىماللىقىنى ئېيتتى.

ئەمىر ساھىبىنىڭ ئاۋازى ئاڭلاندى. ئۇ خوتەن شېۋىسى بويىچە «ر» تاۋۇشىنى «ي» تەلەپپۇز قىلىپ، مۇنداق دېدى:

— ھىمەتلىرىگە رەھمەت بۇرادەر! قەھرىمان سەركەردىمىز مەھمۇت سىجاڭغا رەھمەت. مەن كەتمەيمەن.

— نېمىشقا؟

— قەدىردان سەپداشلىرىمنى تاشلاپ، يالغۇز كېتەلمەيمەن.

سېپىل ئۈستىكىلەرنىڭ گەپلىرى ئاڭلانغىلى تۇردى. ئۇلارمۇ خوتەن شېۋىسى بويىچە مۇنداق دېيىشۋاتاتتى:

— ھەزرىت ئەمىرىمىز ماقۇل دېسىلىيا، سىلى بولسىلىمۇ ئامان قالسىلا.

— بىز ھەزرىتىمىزدىن رازىمىز. مىڭ - مىڭ رازىمىز.

— قېنى، پاتراق بولسلا!

ئوغلاقچى مەنسۇرمۇ:

— شۇنداق بولسۇن، ئەمىر، پاتراق بولسلا، — دېدى.

ئەمىر ساھىب كۆزىگە لىق ياش ئېلىپ، ھەمراھلىرىغا رەھمەت ئېيتقاچ ئوغلاقچى مەنسۇرغا مۇنداق دېدى:

— مەن يەنە بىر تەكرارلاي، قەدىردان سەپداشلىرىمنى تاشلاپ يالغۇز كېتەلمەيمەن. مېنىڭ جېنىم ئۇلارنىڭ جېنىدىن ئەزىز ئەمەس. ئۆلسەك بىللە ئۆلىمىز، قالساق بىللە قالىمىز. سەپداشلىرىمنى دۈشمەن قولىدا قويۇپ، تىرىك ياشاشتىن ماڭا ئۆلۈم ئەۋزەل!

ئوغلاقچى مەنسۇرنىڭ كۆڭلى بۇزۇلدى . ئۇ قوڭۇر كۆزلىرىدىكى ياش تامچىلىرىنى سۈرتۈپ ، ئۆگزىدىن ئاستا چۈشۈپ كەتتى .

شۇنىڭدىن ئىككى كۈن كېيىن چېرىكلەر سېپىلنى دورا بىلەن پارتلىتىپ ، شەھەرگە باستۇرۇپ كىردى . سېپىل ئىچىدە گىرەلەشمە جەڭ باشلىنىپ كەتتى . قوزغىلاڭ باشلانغاندىن بۇيان ، ھېچقاچان ۋە ھېچ يەردە مۇنداق شىددەتلىك جەڭ بولۇپ باقمىغانىدى . بىرەر سائەت داۋامىدا قەھرىمان خوتەن پىدائىيلىرىدىن بىر مۇئادەم تىرىك قالمىدى . ئۈچ يېرىدىن يارىلانغان ئەمىر ساھىب ئاخىرقى كۈچىنى يىغىپ ، دۈشمەنگە ئاخىرقى قېتىم قىلىچ كۆتۈرۈۋاتقاندا ، كۆكرىكىگە سانجىلغان مىللىق نەيزىسى بىلەن ئوڭدىسىغا يىقىلدى . بىر چېرىك ئۇنىڭ ئۆسكىلەڭ چېچىدىن تارتىپ بېشىنى كېسىۋالدى .

سېپىلنىڭ ئىچى جەسەتكە توشۇپ كەتتى . ھەر بىر پىدائىينىڭ جەسىتى يېنىدا بىر - ئىككىدىن چېرىك ياتاتتى . بۇ مەنزىرىنى كۆرگەن چولاق زىخۇي :

— مەن بۇ خوتەنلىك ئوغرىلارنى مۇنداق قەيسەر دەپ ئويلىمىغان ئىدەكەنمەن . ئۇلارنىڭ ئۆلۈكىگە ئوت قويۇۋېتىڭلار ، — دېدى .

× × ×

ئىككى كۈندىن بۇيان ، قەشقەردىكى ھېيتگاھ مەيدانىنىڭ ئوتتۇرىسىغا تىكىلگەن ئۆگزە بويى ياغاچ مومىدا قان داغلىرى ئۇيۇپ قالغان ئىككى كالا ئېسىقلىق تۇراتتى . ئۇلارنىڭ بىرى شامەنسۇرنىڭ ، يەنە بىرى ئەمىر ساھىبىنىڭ بېشى ئىدى . يولۇچىلار ياقىلىرىنى تۇتۇشۇپ ، يەردىن ئۈستۈن قارىماي ، قەدەملىرىنى تېزلىتىپ ماڭاتتى . ياغاچ مومىنىڭ تۈۋىدە قىلىچلىرىنى يالاڭ - خاچلىغان ئۈچ چېرىك خۇددى بۇ قانلىق كالىلارنى بىراۋ ئېچىپ

كېتىدىغاندەك سەگەكلىك بىلەن قاراۋۇللۇق قىلاتتى .

ئاسمان گۈمبىزىنىڭ شەرق گىرۋىكى سەل - پەل سۈزۈلۈشكە باشلىغان چاغدا ، ھېيتگاھ جامەسىنىڭ ئۇدۇلىدىكى ئۈستى يېپىق تار كوچىدا ئىككى ئادەمنىڭ قارىسى پەيدا بولدى . ئۇلار تام ياقىلاپ كېلىپ ، مەيدانغا يېقىنلاشتى ۋە ھېلىقى ياغاچ مومىنى كۆزلەپ يوغان بىر تېرەكنىڭ ئارقىسىغا يوشۇرۇندى . ئۇلارنىڭ بىرى موڭغۇل مەرگەن جاباباتۇ ، ئىككىنچىسى تۈر - سۇن دولان ئىدى .

بۇ يىل قىش سوزۇلۇپ ، ئەتىياز كېچىكىپ كەلگەچكە ، مارت ئايلىرى بولۇشىغا قارىماي ، ھاۋا خېلىلا سوغۇق ئىدى . شۇنىڭ ئۈچۈن بولسا كېرەك ، ھېلىقى ئۈچ چېرىك قىلىچلىرىنى قولتۇقلىرىغا قىسىپ قوللىرىنى يەڭلىرى ئىچىگە تىقىپ ، ياغاچ موما ئەتراپىدا خۇددى جۇۋازغا قېتىلغان خېچىردەك تىنىماي چۆرگىلەپ يۈرەتتى . ئاسمان گۈمبىزىنىڭ غەرب گەرۋىكىدە مىس قالقاندەك ئېسىقلىق تۇرغان تولۇن ئاي مەيدانىنى كۈندۈزدىكىدەك يورۇتۇپ تۇراتتى .

جاباباتۇ تېرەك ئارقىسىدا تۇرۇپ ، ئوقيايىنى چېرىكلەرگە توغرىلىدى . كۆز يۇمۇپ ئاچقۇچە ، ئۈچ چېرىك ئارقا - ئارقىدىن يەر چىشلەپ قالدى . تۇرسۇن دولان يۈگۈرۈپ بېرىپ ، ياغاچ مومىغا ماي مۇندەك چاققانلىق بىلەن يامىشىپ چىقتى - دە ، ھەر ئىككى كالىنى پەسكە ئېلىپ چۈشتى ۋە جاباباتۇ بىلەن بىللە ھېلىقى ئۈستى يېپىق تار كوچىدا كۆزدىن غايىب بولدى .

قىزىق ئىش ، بىر ھەپتىدىن كېيىن خوتەن تاغلىرىنىڭ بىر سىدەيۈ - زىگە قارا ئىنقاب تارتىۋالغان قارا ئاتلىق بىر ئادەم پەيدا بولۇپ ، ئۆزىنى «مەن شامەنسۇر» دەپ ئېلان قىلدى . خەلق ئارىسىدا «شامەنسۇرنىڭ بېشى بىلەن تېنى قوشۇلۇپ ، ئۇ قايتا تىرىلىپتۇ» دېگەن گەپلەر تارقىلىشقا باشلىدى . بىر مۇنچە كىشىلەر ئۇنىڭغا ئىشىنىپ ، ئۇنىڭ توپىغا قوشۇلۇش ئۈچۈن ئۇنى ئىز - لەپ تېپىشقا كىرىشىپ كەتتى .

ئون توققۇزىنچى باب

خەلىتە مەھبۇسلار

ئۆز ئۆلۈمىڭىز ھەققىدىكى ھۆكۈمگە ، مەرھەمەت قىلىپ ،
ئۆزىڭىز قول قويۇپ بېرىڭ . مەن قول قويماي دېسەم ،
كۆڭلۈم يۇمشاقلىق قىلىۋاتىدۇ .

— دىگۈدەك روماندىن

1

ئاپرىل ئېيى ئەمدىلا كىرگەن كۈنلەرنىڭ بىرىدە ، ھاجىم ئۆز ھەمراھ-
لىرى بىلەن ئەر كەشتام چېگرىسىدىن يەكەنگە قايتتى . ئۇنىڭ روھى
چۈشكۈن ، قاپاقلىرى تۈرۈك ئىدى .

— ھاجى ئاكام خاپا كۆرۈنىدۇغۇ ، ئەر كەشتام سەپىرى سوغۇق كەل-
دىمۇ نېمە ؟ — پىچىرلاپ سورىدى نەمەت خەلىپەت ھاجىمنىڭ كەينىدىن ئۆيگە
كىرىپ كېتىۋاتقان قاسىم ئەپەندىنىڭ يېڭىنى تارتىپ .

— خېلىلا سوغۇق كەلدى ، كېيىن ھەممىنى سۆزلەپ بېرىمەن
خەلىپىتىم .

— ئالدىراش يوق ئەپەندىم . ھاردۇقۇڭىز چىقسۇن . يول ئازابى —
گۆر ئازابى ئەمەسمۇ ، — دېدى نەمەت خەلىپەت مۇلايىملىق بىلەن
كۈلۈمسىرەپ .

كەچقۇرۇن قاسىم ئەپەندى نەمەت خەلىپەتنىڭ قېشىغا كىردى . ئىكە-
كىيلەن چاي ئىچىشكەچ پاراڭغا چۈشتى . قاسىم ئەپەندىنىڭ ئېيتىشىچە ، ئۇلار

ئەركەشتام چېگرىسى يېنىدىكى سىمخانا دېگەن يۇرتقا بارغان ھامان ، قاسم ئەپەندى سوۋېت چېگرا قاراۋۇلخانىسىغا بېرىپ ، ھاجىمىنىڭ كەلگەنلىكىنى مەلۇم قىپتۇ . قاراۋۇلخانا ناچالىنىكى بۇ ئىشتىن خەۋەردار ئىكەنلىكىنى ئېيتىپ ، ھاجىم بىلەن كۆرۈشكىلى كەپتۇ . ھاجىم سوۋېت ھۆكۈمىتىدىن ياردەم سوراپ يازغان خەتنى ئۇنىڭغا بېرىپتۇ . ناچالىنىڭ بۇ خەتنى يۇقىرىغا يەتكۈزۈپ بېرىشكە ۋەدە بېرىپ ، « جاۋاب كەلگۈچە مۇشۇ يەردە كۈتۈپ تۇرۇڭلار » دەپ قايتىپ كېتىپتۇ .

— شۇنىڭ بىلەن ، — دېدى قاسم ئەپەندى گېپىنى داۋاملاشتۇرۇپ ، — بىز سىمخانىدا ئون نەچچە كۈن جاۋاب كۈتۈپ ياتتۇق . سىمخانا تاغ ئىچىگە جايلاشقان چۆل يۇرت بولسىمۇ ، ناھايىتى ھاۋالىق يەر ئىكەن . ئەمما قىلىدىغان ئىش يوق تازىمۇ زېرىكتۇق . بولۇپمۇ ھاجى ئاكامنىڭ ئىچى بەك پۇشۇپ كەتتى بولغاي ، كۈن ئارىلاپ دېگۈدەك ئوۋغا چىقاتتى ، مەنمۇ بىللە باراتتىم . ئەمما ھەر قېتىم قۇرۇق قول قايتتۇق . — نېمە ؟ ئاتقۇدەك بىر نېمە تېپىلمايمۇ ؟ — سورىدى نەمەت خەلپەت ئەجەبلىنىپ .

— يوغسۇ ، ئاتىدىغان نېمىغۇ كۆپ . ئەمما ئاتقىلى بولمايدۇ . دە ! — ھە ، چۈشەندىم ، چۈشەندىم . ئەتىياز ھەممە جان - جانىگەرلەرنىڭ تۇغۇدىغان مەۋسۈمى . شۇنداق ئەمەسمۇ ؟ — توغرا ، راستىنى ئېيتقاندا ، بىز بىر نېمە ئېتىپ كېلىشكە ئەمەس ، پەقەت ئىچ پۇشۇقىنى چىقىرىشقا چىقاتتۇق ، — دېدى قاسم ئەپەندى ، — بىر كۈنى قىزىق بىر ئىش بولدى . بۇنىمۇ سىزگە ئېيتىپ بېرى . مەن ھاجى ئاكامدىن بەش - ئون قەدەم ئارقىدا كېتىۋېتىپ ، ئوڭ قول تەرەپتە بىر نېمەنىڭ شەپسىنى تۇيۇپ قالدىم . قارىسام ، يۈز قەدەمچە كېلىدىغان يەردىكى قورام تاشنىڭ تۈۋىدە بىر بۆرە ئاپتاپقا قاقلىنىپ يېتىپتۇ . دەرھال يەرگە يېتىپ ، ئۇنى قارىغا ئالدىم . ھاجى ئاكام ئارقىغا بۇرۇلۇپ ، « ئاتماڭ ئۇنى » دەپ ۋارقىدى . مەن ئالدىراپ - تېنەپ « بۆرە ، ھاجى ئاكا بۆرە ! » دېدىم . ئۇ ماڭا

قارماي تۇرۇپ، «بۆرلىكىنى مەنمۇ بىلدىم» دېدى. مەن يەنە ئالدىراپ «ئەمىسە نېمىشقا ئاتمايمىز؟» دېيىدىم، ئۇ ئاۋازىنى كۆتۈرۈپ، «بوغازلىقىنى كۆرمىدىڭىزمۇ؟» دېدى. دە، خۇددى مېنىڭ ئېتىپ قويۇشۇمدىن ئەنسىرىگەندەك ھاۋاغا قارىتىپ بىر پاي ئوق ئېتىۋەتتى. بۆرە قورسىقىنى سۆرەپ قېچىپ كەتتى.

«ۋاي ئىست، ئۇنى ئېتىۋەتكەن بولساق، بىر ئەمەس، ئىككى يىرتقۇچ يوقالغان بولاتتى» دېدىم مەن ھاجى ئاكىمنىڭ قېشىغا كېلىپ. ئۇ ھېچنېمە دېمىدى. مەن ئۇنىڭ بۇ ئىشىغا ھەيران قالدىم.

— دەرۋەقە قىزىق ئىش بولمىدۇ، — دېدى نەمەت خەلپەت، — مەن مەدرىستىكى چېغىمدا، بىر مۇدەررىسنىڭ ئاغزىدىن:

«شەرىئەت ئىستىسەڭ ئۆلتۈر يىلانى،

تەرىقەت ئىستىسەڭ ئاغرىتما جاننى»

دېگەن گەپنى ئاڭلىغانىدىم. ھاجى ئاكىمغۇ مەدرىسە كۆرمىگەن ئادەم. ئەمما ئۆزى تەقۋادار بولغاچقا، تەرىقەتكە ئانچە - مۇنچە مايىللىقمۇ بار ئوخشايدۇ. خەير، بۇ گەپنى قويۇپ تۇرايلى. شۇنداق قىلىپ، ئاخىر ئۇ تەرەپتىن نېمە جاۋاب بولدى ئەپەندىم. شۇنى ئېيتىشىڭىزچۇ!

— نېمە جاۋاب بولماقچى، دەل مېنىڭ ئويلغىنىم بولۇپ چىقتى، — دېدى قاسىم ئەپەندى، — بىر كۈنى ناچاننىڭ كېلىپ، ھاجى ئاكىمنى ئۇياققا تەكلىپ قىلدى. مەن تىلماچلىققا باردىم. تاشكەنتتىن بىر چوڭ ئەر باب كەلگەنىكەن، ئۇ كىشى ھاجى ئاكىم بىلەن پاراڭلىشىپ ئولتۇرۇپ، «بىز سىزنى زادى چۈشىنەلمەي قالدۇق، سىز بىر ياقىتىن بىزنىڭ تەۋسىيىمىز بويىچە، شېڭ دۈبەن بىلەن ئىتتىپاق بولۇپ، شىنجاڭنى بىرلىكتە سوراش ئۈچۈن جىمىسار پۈتۈمىگە قول قويدىڭىز؛ يەنە بىر ياقىتىن، ئەنگىلىيە جاھانگىرلىكىنىڭ قوللىشىغا ئىگە بولغان < شەرقىي تۈركىستان ئىسلام جۇمھۇرىيىتى > نىڭ رەئىس جۇمھۇرلۇقى سۈپىتىڭىز بىلەن بۇ جۇمھۇرىيەتنى ئېتىراپ قىلىشىمىزنى تەلەپ قىلىپ، ۋەكىللەر ئۆمىكى ئەۋەتىپسىز. بۇ نېمە قىلغىنىڭىز؟» دېدى.

ھاجى ئاكام ھەيران بولۇپ، «بۇ نېمە گەپ» دەپ مەندىن سورىدى. مەن بۇلتۇر، يەنى 1933 - يىلى 12 - ئاينىڭ ئاخىرلىرى سابىت داموللىنىڭ «سوۋېت ئىتتىپاقى بىلەن سودا كېلىشىمى تۈزۈش ۋە قورال - ياراغ سېتىۋېلىش ئۈچۈن، موسۇلباي باشچىلىقىدا تاشكەنتكە بىر ئۆمەك ئەۋەتمەكچى بولغانلىقى توغرىسىدا ھاجى ئاكامغا خەت يازغانلىقىنى ئەسكەرتتىم. ھاجى ئاكام «ھەئە، شۇنداق ئىش بولغان. ئەمما ئۇ خەتتە شەرقىي تۈركىستان توغرىسىدا ھېچقانداق گەپ يوق ئىدىغۇ! موسۇلباينى تاشكەنتكە مەن ئەۋەتمىگەن تۇر. سام، سابىت داموللا نېمىشقا مېنىڭ نامىمنى يېزىپ قويىدۇ» دەپ كايىپ كەتتى ۋە «بۇ گەپلەرنى ماۋۇ كىشىگە ئېيتىڭ» دېدى. مەن ھېلىقى ئەربابقا ئەھۋالنى چۈشەندۈردۈم. ھېلىقى ئەرباب بىر ئاز ئويلىنىۋالغاندىن كېيىن: «دېمەك، سوۋېت ئىتتىپاقى < شەرقىي تۈركىستان ئىسلام جۇمھۇرىيىتى > نى ئېتىراپ قىلسۇن دېگەن تەلەپنى سىز قويىمىغانمۇ؟» دېدى. ھاجى ئاكام ئورنىدىن چاچراپ قوپۇپ «مەن شەرقىي تۈركىستان دېگەن بىر نېمىگە قوشۇلمايدىغان تۇرسام، يەنە كېلىپ شېڭ دۈبەن بىلەن بىزنىڭ ئارىمىزدا پۈتۈم بار تۇرسا، مەن قانداقسىگە مۇنداق تەلەپنى قويىمەن؟» دەپ ۋارقىراپ كەتتى. ئارقىدىنلا «شەرقىي تۈركىستان قۇرغان بولسا، سابىت داموللا قۇرۇپتۇ. مېنى رەئىسلىككە تەكلىپ قىلغاندا، مەن ئۇنىڭغا تولا پوق يېمىسۇن، مېنىڭ مەقسىتىم ئۆز ئالدىمغا پادىشاھلىق قۇرۇش ئەمەس. مېنىڭ بۇ بېشىغا تاج ياراشمايدۇ دەپ ئېيتقۇزغان. ئەمدىزە، يېمىگەن مانتىنىڭ پۇلىنى تۆلىگۈدەكمەنمۇ! ھوي بېشى يوغان لومودى» دەپ ئاغزىنى بۇزدى.

ئەرباب بۇ گەپلەرنى ئاڭلاپ كۈلۈپ تاشلىدى. ئاندىن: «سىز سابىت داموللا ھۆكۈمىتىگە قارشى بولسىڭىز، ئۇنى نېمىشقا ۋاقتىدا يوقاتىمىدىڭىز؟» دېدى. «قىزىق گەپ قىلىدىغان ئادەم ئىكەنسىز، — دېدى ھاجى ئاكام، — ماڭا مۇنداق دېگۈچە نېمىشقا ئىككى ئوت ئارىسىدا كۆيۈپ كۈل بولىمىدىڭ دېسىڭىز بولمايدۇ؟ سىز مېنىڭ ئورنىمدا بولسىڭىز قانداق قىلالايتتىڭىز؟»

ھېلىقى ئەرباب يەنە كۈلۈپ تاشلاپ مۇنداق دېدى: «بىز رۇسلاردا

بولمىغاندىن كېچىكىپ بولسىمۇ بولغىنى ياخشى دېگەن ماقال بار . سىز سابىت داموللا ھۆكۈمىتىگە قارشى بولسىڭىز ، سابىت داموللا بىلەن ئۇنىڭ مۇھىم كىشىلىرىنى دەرھال تۇتقۇن قىلىپ ، ئاقسۇغا قايتىڭ . بىز شۇ چاغدىلا سىزگە قايتا ئىشەنچ باغلايمىز . سىزگە بېرىلىدىغان ياردەمنىمۇ ئاقسۇدىن ئالسىز » .

ھاجى ئاكام ھېچنېمە دېمەي ، بېشىنى لىگىشتىپ قويدى . كەچقۇرۇن موسۇلبايلار ئەر كەشتامدىن سىمخانىغا يېتىپ كەلدى . مەن ئەمدى قارا بوران چىقىپ كېتىدىغان بولدى دەپ ئەنسىرىدىم . بىراق ئۇنداق بولمىدى . موسۇل بايلار سالامغا كىرگەندە ، ھاجى ئاكام گەپنى چاقچاققا ئايلاندۇرۇپ ، « ھە ، تۇرپانلىق سودىگەر ، مېنىڭ نامىمنى قانچە پۇلغا ساتماقچى بولغان ؟ ئاڭلىسام بىر شىڭ كىيەككىمۇ ئالماپتۇغۇزە ! » دەپ مەسخىرە بىلەن كۈلۈپ قويدى ، خالاس .

— بۇ گەپلەرگە قارىغاندا ، — دېدى نەمەت خەلپەت ، — ئەمدى ھاجى ئاكام سابىت داموللىنى گۇناھكارلار قاتارىدا ھەبىس قىلىدىكەن ، شۇنداقمۇ ؟

— شۇنداق ، چوقۇم شۇنداق قىلىدۇ ، ئۇنى دەرھال تۇتمىسا بولمايدۇ ، — دېدى قاسىم ئەپەندى كەسكىن جاۋاب بېرىپ .

2

نەمەت خەلپەت بىلەن قاسىم ئەپەندىلەر شۇ پاراڭلارنى قىلىۋاتقاندا ، ھاجىمۇ مەھمۇت مۇھىتى بىلەن خاس بىر ئۆيدە جىددىي سۆزلىشىپ ئولتۇراتتى . ئۇلارنىڭ نېمە دېيىشكەنلىكىنى ھېچكىم ئۇقمىدى . گۈگۈم چۈشكەندە مەھمۇت مۇھىتى ئۆزىنىڭ ئەڭ ئىشەنچلىك ئادەملىرىدىن غوپۇر تۈەنجاڭنى چاقىرتىپ كېلىپ ، ئۇنىڭغا سابىت داموللا قاتارلىق « شەرقىي تۈركىستان ئىسلام جۇمھۇرىيىتى » باشلىقلىرىنى دەرھال تۇتقۇن قىلىشنى ، قاغىلىقتىكى مەمتىمىن ھەزرەتنىمۇ تۇتۇشقا ئادەم ئەۋەتىشنى بۇيرۇدى .

غوپۇر تۇەنجاڭ ئىككى يۈزدەك ئادەم بىلەن دەرھال يەكەن كۈنشەھەر سىرتىدىكى ياڭاقلىق باغقا ئات سالدى . بۇ ، يەكەن بويىچە مەشھۇر باغلارنىڭ بىرى بولۇپ ، تۆر تەرەپتە كۆتەمە قىلىپ سېلىنغان پېشايۋانلىق ئۆيلەر بار ئىدى . سابىت داموللا بىلەن زېرىپ قارى ھاجى شۇ ئۆيلەردە تۇراتتى . ئۇلار ناماز خۇپتەننى ئەمدىلا ئوقۇپ بولۇشىغا ئات تۇياقلىرى دۈكۈرلەپ ، باغ دەرۋازىسى قاتتىق قېقىلدى . ھايت - ھۇيت دېگۈچە ئاتلىقلار دەرۋازىنىڭ بىر قانىتىنى سۇندۇرۇپ ھويلىغا باستۇرۇپ كىرىشكە باشلىدى . سابىت داموللا نىڭ باش مۇھاپىزەتچىسى ئوسمان چوڭ دېگەن گەۋرى ئادەم ئۆز يىگىتلىرىنى جەڭگە تەييار تۇرۇشقا بۇيرۇپ قويۇپ ، سابىت داموللانىڭ ھۇجرىسىغا يۈگۈردى . سابىت داموللا ئەھۋالنى ئاللىقاچان چۈشىنىپ يەتكەن چېغى ، ئوسمان چوڭنىڭ گەپ قىلىشىنى كۈتمەيلا :

— دەرھال چىقىپ يىگىتلىرىڭىزگە ئېيتىڭ ، قارشىلىق قىلمىسۇن ! —

دېدى .

— مېنىڭ يىگىرمە نەچچە يىگىتىم قولىغا خىنا يېقىۋالغىنى يوق ،

داموللام ، — دېدى ئوسمان چوڭ ، ماۋزىر تاپانچىسىنى بەتلەۋېتىپ .

— مەندىن بۇيرۇق ، ھەممەيلەن قورال تاشلىسۇن ! — دېدى سابىت

داموللا ئاۋازىنى كۆتۈرۈپ .

× × ×

قولىغا تاپانچا تۇتقان غوپۇر تۇەنجاڭ ئىشىكتىن بوراندەك كىرىپ

كەلگەندە ، سابىت داموللا بىلەن زېرىپ قارى ھاجى خۇددى سەپەرگە تەي-

يارلانغان كىشىلەردەك تون - سەريالىرىنى كىيىپ ، ئۆينىڭ ئوتتۇرىسىدا ئۆرە

تۇرۇشاتتى . ئويۇقتىكى كىرىسىن لامپا ئۇلارنىڭ چىرايىنىمۇ ئوچۇق كۆرسىت-

تىپ تۇراتتى . غوپۇر تۇەنجاڭ بوسۇغىدا توختاپ :

— مەن بۇيرۇققا بىنائەن ، — دېدى . دە ، نېمىشقىدۇر گېپىنىڭ ئاخىرىنى ئېيتالماي توختاپ قالدى .

سابىت داموللا ئىستېزا ئارىلاش كۈلۈمسىرەپ :

— ئۇقتۇم ، ئۇقتۇم ، ھامىنى شۇنداق بولماقچى . مانا مەن تەييار ، — دېدى .

— مەنمۇ تەييار ، — دېدى زېرىپ قارى ھاجى ، — ھاجىم جانابلىرى سىزنى ئاۋارە قىلماي ، ئاددىي نەۋكەرنى ئەۋەتكەن بولسىمۇ ئۆز ئايىغىمىز بىلەن بېرىۋېرەر ئىدۇق .

غوپۇر تۈەنجاڭ گەپ - سۆز قىلماي ئىشىكنى كەڭ ئېچىپ قويدى .

× × ×

ئەل يېتىپ ، يەكەن شەھىرى قاتتىق ئۇيقۇغا كېتىۋاتقاندا ، شەھەرنىڭ شىمال تەرىپىگە جايلاشقان ئالتۇنلۇق تەرەپتىن مىللىتى ئاۋازلىرى ئاڭلىنىپ قالدى . غوپۇر تۈەنجاڭ ئاھالە زىچ جايلاشقان كوچىنىڭ ئاغزىدىكى ھەشەمەتلىك ھويلىنىڭ پېشايۋانىدا تۇرۇپ ، « تىرىك تۇتۇڭلار ، تىرىك ! » دەپ ۋارقىرايتتى . يىگىتلەر غۇۋا ئاي يورۇقىدا تۆر تەرەپتىكى بىر ئۆيگە كىرىشكە ئۇرۇناتتى . ئۇ ئۆينىڭ يېرىم ئوچۇق تۇرغان دېرىزىسىدىن توختىماي مىللىتى ئېتىلىپ بىر يىگىت يىقىلدى . يەنە بىر يىگىتنىڭ قولىغا ئوق تەگدى . ئۆينىڭ ئىچىدىن كىمدۇر بىرسى « ھەي بەچچە غەرلەر ، ئۆلگۈڭ كەلگەن بولسا ، يېقىن كېلىۋېرىش » دەپ ۋارقىراپ يەنە ئوق ئۆزدى .

ھويلىدىكى باشقا ئۆيلەردىن ئاڭلىنىۋاتقان خوتۇن - بالىلارنىڭ قىيا - چىياللىرى مىللىتى ئاۋازلىرىغا قوشۇلۇپ ، پۈتۈن مەھەللىنى چۆچۈتۈۋەتتى . ئىتلار قاۋاپ ، مۈشۈكلەر مىياڭلاپ ، توخۇلار قاقىلداپ ، پۈتۈن ئەتراپنى دەھشەت باستى .

غوپۇر تۈەنجاڭ بىر نېمىنى ئېسىگە ئالغاندەك ، لاپاس تەرەپكە يۈگۈردى - دە ، سامان توشقۇزۇلغان بىر تاغارنى سۆرەپ كېلىپ ، ئۇنى قولى بىلەن قۇچاقلىۋالغان پېتى ئۆزىنى ھېلىقى دېرىزىگە ئۇردى . يىگىتلەر نەقىشلىك ئىشكىنى سۇندۇرۇپ ئۆيگە باستۇرۇپ كىردى . غوپۇر تۈەنجاڭ دېرىزىدىن چۈشتى . تۆت چاسا كەلگەن ، قويۇق بۇرۇتلۇق بىر ئادەم ئۆيىنىڭ ئوتتۇرىسىدا تۇرۇپ «مانا بۇ ئىشىڭلار ماختاشقا ئەرزىيدۇ» دەپ چىشىنىڭ ئېقىنى كۆرسەتتى . بۇ ، «شەرقىي تۈركىستان ئىسلام جۇمھۇرىيىتى» نىڭ «ھەربىي تەمىنات ۋەكىلى» سۇلتانېيەك ئىدى .

— تىرىك تۇتۇڭلار دېگەن بۇيرۇق بولمىغان بولسا ، سەن ئەنجانلىق نىڭ ھارام تېنىنى پارچە - پارچە قىلىپ ئىتقا تاشلاپ بېرۇر ئىدىم ، — دېدى غوپۇر تۈەنجاڭ ، ئۇنىڭ قولىنى باغلاۋېتىپ .

— سىز مېنىڭ تېنىمنى پارچە - پارچە قىلىپ تاشلىيالمىغىنىڭىز بىلەن سىزنىڭ سەردارىڭىز خوجىنىياز ھاجى ئۆز ۋەتىنىدە دۇنياغا كەلگەن تۇنجى ئىسلام جۇمھۇرىيىتىنى پارچە - پارچە قىلىپ ، شېڭ دۈبەن بىلەن ستالىننىڭ ئالدىغا تاشلاپ بېرىدىغان بولدى ، شۇنداقمۇ ؟ — دېدى سۇلتانېيەك زەھەر خەندىلىك بىلەن كۈلۈپ .

— مەن مۇنداق گەپلەرنى ئوقمايمەن . تولا گەپ قىلماي ئالدىمغا چۈشۈپ ماڭ ! — دېدى غوپۇر تۈەنجاڭ ئۇنىڭ مۇرىسىنى ئىتتىرىپ .

بۇ 1934 - يىلى 13 - ئاپرېل كۈنى بولغان ئىشلار ئىدى . «شىنجاڭنىڭ يېقىنقى زامان تارىخىدا <لاپ> قىلىپ يېنىپ ئۆچكەن پاجىئە — <شەر-قىي تۈركىستان ئىسلام جۇمھۇرىيىتى> شۇنىڭ بىلەن ئاياغلاشتى» ①

مەمتىمىن ھەزرەتنى تۇتۇش ئۈچۈن قاغىلىققا كەتكەنلەر 14 - ئاپرېل كۈنى قۇرۇق قول قايتىپ كەلدى . ئۇلارنىڭ ئېيتىشىچە ، مەمتىمىن ھەزرەت بۇ ئىشنى تۈيۈپ قېلىپ ، خوتەن تەرەپكە قېچىپ كەتكەنىكەن . 17 - ئاپرېل كۈنى چولاق زىخۇي بىلەن مافۇيۈمەن پۈتۈن كۈچىنى توپلاپ يەكەنگە

① بۇ جۈملە سەيپىدىن ئەزىزىنىڭ «ئۆمۈر داستانى» دىن ئېلىندى .

ئاتلاندى .

بۇ كۈنلەردە سابىت داموللىنىڭ قوراللىق كۈچلىرى پۈتۈنلەي دېگۈدەك تۈزۈپ كەتكەن ، خوتەن پىدائىيلىرى بولسا ئۆز يۇرتلىرىغا كېتىشكەندى . ئۇنىڭ ئۈستىگە ، خەلق كۆپچىلىكى جىڭ شۈرىن ئىستىبدات ھۆكۈمىتىنىڭ زۇلمىدىن قۇتۇلۇپ ، ئەمدىلا «ئۆھ» دەپ تۇرغاندا ، ماجۇڭنىڭ چېرىكلىرىنىڭ خۇددى شۇمبۇيىدەك ئۇنۇپ چىقىشى بىلەن باشلىنىپ كەتكەن ئىچكى ئۇرۇش پاراكەندىچىلىكلىرى خەلقنى بىزار قىلىۋەتكەنلىكتىن ، قوزغىلاڭنىڭ دەسلەپكى چاغلىرىدىكىدەك توپ - توپ كېلىپ ، پىدائىيلار سېپىگە قوشۇلىدىغانلارمۇ ئازلاپ كەتتى . شۇنداق قىلىپ ، ھاجىمنىڭ قوشۇنىدا پەقەت مىڭغا يېتەر - يەتمەس كىشى قالغانىدى . بۇ ئەھۋالدا يەكەنگە باستۇرۇپ كېلىۋاتقان بىر نەچچە مىڭ كىشىلىك ماجۇڭنىڭ چېرىكلىرىگە تاقابىل تۇرۇش تەس ئىدى . يەنە بىر تەرەپتىن ، ئەر كەشتام چېگرىسىدا ھاجىم بىلەن ئۇچراشقان ھېلىقى ئەر باب «ئاقسۇغا قايتىپ ، ياردەمنى شۇ يەردىن ئېلىڭلار» دېگەندى . شۇ سەۋەبلەر تۈپەيلى ، پىدائىيلار قوشۇنىنىڭ قوماندانلىق شتابى چېرىكلەر بىلەن يەكەندە ئۇرۇشماي ، مەكىت ئارقىلىق ئاقسۇغا كېتىش قارارىغا كەلدى ۋە يولغا چىقىشتىن بىر كۈن بۇرۇن ، ئېغىر يۈك - تاقىلار بېسىلغان ، يارىدارلار ئولتۇرغان ھارۋىلارنى يولغا سېلىۋەتتى .

قىرغاقلىرىدا يۇمران ئوت - چۆپ ۋە دەل - دەرەخلەر ياشىرىپ تۇرغان ھەيۋەتلىك يەكەن دەرياسىنىڭ غەربىي ساھىلىنى بويلاپ ، شىمالغا مېڭىۋاتقان ئۈچ ھارۋىنىڭ ئالدىدا سېمىز تورۇق ئات قېتىلغان ئېگىز چاقىلىق يەكەن مەپىسى كېتىۋاتاتتى . كۇچا خېنىم شۇ مەپىدە ئىدى . ئۇ ئوچۇقچىلىقنى كۆرۈپ مېڭىش نىيىتىدە بولسا كېرەك ، مەپىنىڭ ئالدىدا ئولتۇرۇپ ، بىپايان دالالارغا ، قۇم بارخانلىرى ئارىسىدىكى يۇلغۇنلۇقلارغا ، ئوڭ قولدا ئېرىنچەكلىك بىلەن ئېقىۋاتقان يەكەن دەرياسىغا قاراپ خىيال سۈرەتتى . مودەنخانىم مەپىنىڭ ئىچىدىن بويىنىنى سوزۇپ ، چەكسىز دالالاردىن كۆزىنى ئۆز مەيىتى . شادا پاقاق كەلگەن ئورۇق مەپىكەش قامچىسىنى ئوينىتىپ ، بىر خىلدا قاتراپ

ماڭاتتى . يەتتە - سەككىز قەدەم ئالدىدا روزى كارۋان بىلەن يانمۇيان كېتىۋاتقان سادىق ھاجى ئېتىنىڭ تىزگىنىنى تارتىپ ، كۇچا خېنىمغا پات - پات قاراپ قويماقتى . ئۇنىڭ كۆزىگە بۇ ئەتىۋارلىق نازۇك قىزى گويا بوران - چاپقۇندا قالغان گۈلگە ئوخشاش ۋاقىتتىن بۇرۇن سولشىپ كېتىۋاتقاندا كۆرۈنەتتى . مەيپىگە سوڭىدىشىپ كېتىۋاتقان ھوشۇر كانتو ئىگەرگە سىڭايان ئولتۇرۇۋېلىپ ، دىمىغىدا ناخشا ئېيتىپ ماڭاتتى . ئۇندەك قوراللىق يىگىت ئۇنىڭغا سوڭىدىشىپ كېتىۋاتاتتى .

ئۇلاردىن ئوتتۇز - قىرىق قەدەم ئارقىدىكى ھارۋىنى ئون نەچچە قوراللىق كىشى ئارىغا ئېلىپ كېتىۋاتاتتى . سابىت داموللا ، زېرىپ قارى ھاجى ۋە سۇلتانىبېكلەر شۇ ھارۋىدا ئىدى . ئۇچىلىسىنىڭ پۇتىغا كىشەن سېلىنغانىدى . ئۈستى - بېشىنى قېلىن چاڭ - توزان باسقۇنىغا قارىماي ، سابىت داموللىنىڭ قويۇق كىرىپىكلىرى ئارىسىدىكى قوڭۇر كۆزلىرى يەنىلا چىراغدەك پىلىلداپ تۇراتتى . زېرىپ قارى ھاجى يىراقلارغا قاراپ ، بىر خىلدا تەسۋى سېرىپ ئولتۇراتتى . يوغان يورپا كەلگەن سۇلتانىبېك بولسا ، بېشىنى ئالغانلىرىغا قولى يۇپ ئوڭىدىسىغا ياتاتتى . ئۇنىڭ يوغان ئېچىلغان پولاتى كۆزلىرى قاراڭغۇ كېچىدىكى مۇشۇ كىنىڭ كۆزلىرىدەك يېنىپ تۇراتتى . ئاخىرقى ئىككى ھارۋىدا باش - كۆزلىرى تېڭىقلىق يارىدارلار ئولتۇراتتى .

بىردىنلا ئارقا تەرەپتىن مىلتىق ئاۋازلىرى ئاڭلىنىپ قالدى ، يىگىتلەر مىلتىقلىرىنى قولغا ئېلىپ جەڭگە تەييارلاندى . ھارۋىكەشلەر ئاتلىرىغا قاتتىق - قاتتىق قامچا ئۇرۇشقا باشلىدى . شۇ ئەسنادا ، بىر ئاتلىق چاپتۇرۇپ كېلىپ ، ماجۇگىيىڭ چېرىكلىرىنىڭ قوشۇنىغا ھۇجۇم قىلغانلىقىنى خەۋەر قىلدى ۋە ھاجىمىنىڭ « ھارۋىلار دەريادىن تېزىرەك ئۆتۈپ كەتسۇن » دېگەن بۇيرۇقىنى يەتكۈزدى .

روزى كارۋان ھەرقانچە قىلىپمۇ تېپىزراق كېچىك تاپالمىدى . شۇنىڭ ئۈچۈن ھەممەيلىن روزى كارۋان باشلىغان يول بىلەن قەدەملىرىنى تېخىمۇ تېزلىتىپ ، دەريانىڭ كېمە سالىدىغان يېرىگە يېتىپ كەلدى . دە ،

كېمىچىلەرنى ئالدىراتقىلى تۇردى . قورقۇپ كەتكەن كېمىچىلەر دەريا سۈيى تېخى ئاز بولغاچقا ، ئۇنىڭغا كېمە سېلىش مۇمكىن ئەمەسلىكىنى ، پەقەت ئات - ئۇلاقلار بىلەنلا ئۆتكىلى بولىدىغانلىقىنى ئېيتىشتى . ئەمدى قانداق قىل - غۇلۇق ؟ يارىدارلارنى ئات - ئۇلاقلار بىلەن دەريادىن قانداق ئۆتكۈزگىلى بولىسۇن ؟ ئۇنىڭ ئۈستىگە ، كۇچا خېنىمنىچۇ ، ئۇ ئات مېنەلمەيدىغان نۇرسا ! شۇ ئارىدا ئۇلار توپىلىشىپ تۇرغان يەرگە ئىككى زەمبىرەك ئوقى چۈشۈپ ، كېمىچى ۋە يارىدارلاردىن بىر نەچچە كىشى قازا تاپتى . چېرىكلەرنىڭ « شا - شا » دەپ ۋارقىراشلىرى بىلەن مىلتىق ئاۋازلىرىمۇ ئېنىق ئاڭلىنىشقا باشلىدى . ئاخىرى ، يىگىتلەر ھارۋا - مەپىلەردىكىلەرنى ئات - ئۇلاقلارغا ئارتىشتۇرۇپ ، دەريادىن كېچىپ ئۆتۈشكە مەجبۇر بولدى .

ھاجىمىنىڭ قوشۇنى ئېتىشا - ئېتىشا چېكىنمەكتە ئىدى . ئۇلار بايىقى يەرگە كەلگەندە ، چېكىنىشنى توختىتىپ ، بىر ياقىدىن چېرىكلەرنىڭ ئالدىنى توسۇشقا ، يەنە بىر ياقىدىن دەريادىن ئاتلىق ئۆتۈشكە باشلىدى . ئوغلاقچى مەنسۇر ، جاباباتۇ ، ئەنسارى ۋە ھېيتەمنىڭ يىگىتلىرى چېرىكلەرنى يېقىن كەلتۈرمەي قاتتىق توسۇپ تۇرۇشتى . قوشۇننىڭ ئاساسىي قىسمى دەريادىن ئۆتۈپ بولغاندىن كېيىنلا ئوغلاقچى مەنسۇرلار گۇگۇم قاراڭغۇسىدا ئاتلىرىنىڭ قۇيرۇقلىرىنى تۇتۇۋېلىپ ، دەريادىن ئۆتۈۋالدى .

3

قوشۇن باشلىقلىرى « تاڭ يورۇغاندا چېرىكلەرمۇ ، مۇشۇ يەردىن دەريادىن ئۆتۈشكە باشلايدۇ » دېگەن پەرەز بىلەن نېرىقى قىرغاققا جەڭگە تەييارلىنىپ تۇرۇشتى . بىراق چېرىكلەر ئۇ يەردىن ئەمەس ، ئىككى - ئۈچ چاقىرىم تەۋەن تەرەپتىن ئۆتۈپ ، كۈتۈلمىگەن يەردىن ھۇجۇم قىلدى . بۇ قېتىممۇ چېرىكلەرنىڭ قولى ئۈستۈن كېلىشكە باشلىغاندىن كېيىن ، قوشۇن قېلىن توغراقلىقلار ئىچىگە چېكىندى . چېرىكلەر بۇ قېلىن جاڭگاللىقلارغا كى-

رىشكە جۈرئەت قىلالماي ئارقىغا ياندى . شۇنىڭ بىلەن بۇ قېتىمقى جەڭ ئاياغلىشىپ ، قوشۇن مەكت ئارقىلىق ئاقسۇ تەرەپكە ئاتلاندى .

شۇ قالايمىقانچىلىق ئىچىدە ، سابىت داموللا باشلىق مەھبۇسلار بىلەن ھېچكىمنىڭ كارى بولماي قالدى . چۈنكى ، ئۇلارنى قورۇقداپ كېتىۋاتقان يىگىتلەرنىڭ بەزىلىرى ئۆلۈپ ، بەزىلىرى ئۆز ھالاكەتچىلىكىدە قالغانىدى .

كۈن قايرىلغاندا ، جىمجىتلىققا چۆمگەن قۇم بارخانلىرى ئارىسىدىكى يوغان بىر تۈپ يۇلغۇن تۈۋىدىن ئۈچ كىشى پۇتلىرىنى ئاران سۆرەپ ، كىشەنلىرىنى شاراقلىتىپ ئوچۇقچىلىققا چىقتى . ئاچلىق ، ئۇسسۇزلۇق ۋە تەشۋىش ، ھارغىنلىقتىن چىرايلىرى تاتىرىپ ، كۆزلىرى ئولتۇرۇشۇپ ، تونۇغۇسىز ھالەتكە كېلىپ قالغان بۇ ئادەملەر ، ئېيتىمىساقمۇ كىتابخانلارغا تونۇش ھېلىقى ئۈچ مەھبۇس ئىدى . ئۇلار ئەتراپقا سىنىچىلاپ قارىۋېلىپ ، بۇ ئەتراپتا ئادىمىزاتنىڭ سايىسىمۇ يوقلۇقىغا كۆزى يەتكەندىن كېيىن ، ھاسىراپ - ھۆمىدەپ دەريا بويىغا چۈشتى - دە ، دەريا سۈيىدىن قانغۇچە ئىچىۋېلىشتى .

— ئەمدى قانداق قىلىمىز داموللام ؟ — دېدى سۇلتانېبك ، ئەسەبىيلىك بىلەن ئەتراپقا قاراپ ، — بۇ جاڭگاللىقتا يا ئاچتىن ئۆلىدىغان ياكى بۆرە - يولۋاسلارغا يەم بولۇپ كېتىدىغان بولدۇق ، ئىست ، ئىست !

— ئۈمىدىسىز شەيتان ، — دېدى سابىت داموللا ئۈستى - بېشىنى ئاستا قېقىشتۇرۇۋېتىپ ، — تەڭرى تائاللاغا مىڭ قەتلى شۈكۈركىم ، ھەر ھالدا تىرىك قاپتىمىز . جان بولسا جاھان ، ئاش بولسا قازان دەپتىكەن قەدىمكىلەر ، تىرىك جان بولغاندىن كېيىن ، بىر نېمە قىلارمىز .

— قويۇڭ مۇنداق گەپلىرىڭىزنى ، پۇتلىرىمىزدىكى تۆمۈر كىشەن بىلەن نېمىمۇ قىلالايتتۇق ؟ ھەممىنى قىلغان سىز ، جانابى باش ۋەكىل ! سىز - نىڭ بوشاڭلىقىڭىز بولمىسا ، مۇنداق كۈنلەرگە قالماس ئىدۇق .

زېرىپ قارى ھاجى گەپكە ئارىلاشتى :

— سۇلتانېبك جانابلىرى ، — دېدى ئۇ ، يېرىلىپ كەتكەن لەۋلىرىنى

تەستە قىمىرلىتىپ ، — ھازىر بۇ گەپلەرنى تەگەيدىغان چاغ ئەمەس . ئاۋۋال
ئەل - يۇرت بار بىرەر مەنزىلنى تېپىشنىڭ تادارىكىنى قىلايلى ، قانداق دەيدىلا
داموللام ؟

سابىت داموللا ئۇنىڭ گېپىگە قوشۇلدى ۋە تەۋەككۈل دەپ دەريا يا -
قىلاپ مېڭىشنى تەكلىپ قىلدى . شۇنىڭ بىلەن ئۇلار قۇرۇپ قالغان توغراق
شاخلىرىنى ھاسا قىلىپ يولغا چىقتى .

گۈگۈم چۈشۈپ ، جاھان قاراڭغۇلىشىشقا باشلىدى . ھەممىنىڭ ئالدىدا
كېتىۋاتقان سابىت داموللا بىردىنلا «خۇداغا شۈكۈر» دەپ ۋارقىراپ تاشلىدى
ۋە ئالدى تەرەپتىن ئۈرۈلۈۋاتقان شامال بىلەن توغراق ئوتۇنىنىڭ ئىسى كې -
لىۋاتقانلىقىنى ئېيتىپ :

— «تۈتۈن بار يەردە قۇشقاق ئۆلمەپتۇ» دېگەن گەپ بار ، بىز
قۇتۇلدۇق ، بۇرادەرلەر ، — دېدى . ھەممەيلەن قەدەملىرىنى تېزلەتتى . ئۇزاق
ئۆتمەي ئۈچ - تۆت يەردە چىراغ يورۇقى كۆرۈندى . كىشىلەرنىڭ شاراق -
شۇرۇقىنى ئاڭلاپ ، ئىتلار ئەنسىزلىك بىلەن قاۋاشقىلى تۇردى . ئۇلار مەھەل -
لىگە يېقىنلاشقاندا ، ئىتلارنىڭ قاۋاشلىرى تېخىمۇ ئەدەپ كەتتى . ھەتتا
يامانراق ئىتلار ئېتىلىپ كېلىشكە باشلىدى .

— ئادەم بارمۇ ، ئادەم بارمۇ ؟ — قاتتىق ۋارقىراشتى مەھبۇسلار پۈتۈن
ئاۋازى بىلەن .

شۇ ئەسنادا بىرنەچچە ئادەمنىڭ قارىسى كۆرۈندى . ئۇلار ئىتلارنى
توسۇپ جىمىتتى . كىمدۇر بىرسى :

— نېمە ئادەمسىلەر ، بۇ يەردە نېمە قىلىپ يۈرىسىلەر ؟ — دەپ
ۋارقىرىدى .

— بىز يولۇچى ، مۇساپىر ، يولدىن ئېزىپ قالدۇق ، — دەپ جاۋاب
بېرىشتى مەھبۇسلارمۇ ئارقا - ئارقىدىن ۋارقىراپ . شۇنىڭدىن كېيىن ھېلىقى
ئادەملەر مەھبۇسلارنىڭ قېشىغا كېلىشتى .

پۈتۈن مۇسۇلمانلار ئۈچۈن ئورتاق بولغان «ئەسسالامۇ ئەلەيكۇم» بى -

لەن «ۋەئەلەيكۇم ئەسسالام» دېگەن خاسىيەتلىك ئىبارىلەر خۇددى يۈز كۆرۈشمىگەن كىشىلەرنى بىر - بىرىگە تونۇتىدىغان پارۇلغا ئوخشاش ئۇلارنى بىردەمدە يېقىنلاشتۇرۇپ قويدى. بىراق ئۆزلىرى سالاپەتلىك، قوللىرى پاختىدەك يۇمشاق، ئۈستىباشلىرى خېلىلا تۈزۈك بۇ «يولۇچى» لارنىڭ پۈت - لىرىدا تۆمۈر كىشەنلەرنىڭ شاراقلاپ تۇرۇشى ھېلىقى كىشىلەرنىڭ كۆڭلىدە گۇمان تۇغدۇرۇپ قويدى بولغاي، ئۇلار نېمە قىلىشنى بىلمەي سەل تېگىرقاپ قېلىشتى. سابىت داموللا بۇنى سېزىپ مۇلايىملىق بىلەن:

— ئەزىز قېرىنداشلار، خۇدا ھەققى بىزدىن خاتىرجەم بولۇشىلا، بىز يامۇلىدىن قاچقان قۇلاق كەستى ئوغرى - بۇلاڭچى ئەمەس، تەقدىر - قازا بىد - لەن بۇ تۆمۈر چېتىقلارغا گىرىپتار بولۇپ قالدۇق. بىر ئاز ماغدۇرىمىزغا كەلگەندىن كېيىن، بۇ كىشەنلەرنىڭ سىرنى ھېكايە قىلىپ بېرىمىز، — دېدى.

مەھەللە ئاقساقىلى مەھمۇت قويچى بۇ گەپلەرگە دەرھال ئىشىنىپ، ئۇلارنى ئۆيگە باشلىدى. ئۇلار ئوبدان تويۇنۇپ ماغدۇرىغا كەلگەندىن كېيىن، سابىت داموللا كىشەننىڭ سىرنى راستى بىلەن قىسقىچە ھېكايە قىلىشقا باشلىدى. مەھمۇت قويچىنىڭ نامى بىلەن ئاتىلىدىغان بۇ كىچىككىنە قويچىلار مەھەللىسى جاھاندا بولۇۋاتقان قالايمىقانچىلىقلاردىن خالىي بولسىمۇ، قوي سودىسى بىلەن كېلىپ - كېتىپ تۇرىدىغان سودىگەرلەر بەزى ئەھۋاللارنى يەتكۈزۈپ تۇراتتى. بولۇپمۇ خوجىنىياز ھاجى، سابىت داموللا دېگەن ئى - سىملار بۇ يەرنىڭ ئاھالىسىگە خېلىلا تونۇش ئىدى. شۇنىڭ ئۈچۈن ھېكايە باشلىنىش بىلەنلا، مەھمۇت قويچى ئەھۋالنى چۈشىنىپ، ئوغلىنى سەندەل بىد - لەن بولغا ئېلىپ كېلىشكە بۇيرۇدى.

— بىزنىڭ ئەھۋالىمىز مانا شۇلاردىن ئىبارەت، — دېدى سابىت داموللا كىشەندىن بوشىغان پۇتلىرىنى سىلاپ ئولتۇرۇپ، — تەقدىرنىڭ بىر - رىنى بىزنى بۇ خىل ۋەتەن ماكانغا ئۇچۇرۇپ كەلدى. خۇدادىن قالسا، سىز قېرىنداشلاردىن ئۆزىگە باشپاناھىمىز يوق. كەت دېسەڭلار كېتىمىز. بىرنەچچە

كۈن ئارام ئېلىشقا ئىجازەت قىلساڭلار ، ھەقىقىتلىرىغا دۇئا قىلىمىز .
 — يۇرتىمىز كىچىك ، زامان تار بولغان بىلەن ، قوينىمىز كەڭ دا-
 موللام ، — دېدى مەھمۇت قويچى ، ئاندىن ، — قانداق دەيسىلەر ، — دەپ
 قولۇم - قوشنىلىرىغا قارىدى ، ھەممەيلىن ئۇنىڭ گېپىگە قوشۇلدى .
 ئەتىسى جۈمە كۈنىگە توغرا كەلدى . بۇ مەھەللىدە ئاھالە ئاز ۋە تۈ-
 زۈكرەك مەسچىتىمۇ بولمىغاچقا ، جۈمە نامىزى ئوقۇشنى خالىغانلار گاھ
 ئۇلاغلىق ، گاھ يايلاق مېڭىپ ، «يەتتەغراق» ① دېگەن يەرگە بېرىشاتتى .
 بۈگۈن بۇ مەھەللىدە تۇنجى قېتىم جۈمە نامىزى ئوقۇلماقچى بولغانلىقى چوڭ
 يېڭىلىق بولدى . سابىت داموللىنىڭ ئىمامەتچىلىكىدە ئوچۇق دالادىكى يۇمشاق
 قۇم ئۈستىدە جۈمە نامىزى ئوقۇلۇپ بولغاندىن كېيىن ، زېرىپ قارى ھاجى
 مىسىر ئاھاڭىدا شۇنداق بىر قىرائەت قىلدىكى ، ئۆمرىدە مۇنداق مۇڭلۇق قىرا-
 ئەتنى ئاڭلاپ باقمىغان سەھرا خەلقىنىڭ كۆپچىلىكى ئۆزىنى تۇتالماي
 يىغلىۋەتتى . شۇ جۈمە نامىزىدىن كېيىن مەھبۇسلار تېخىمۇ ئەتىۋارلىق مېھ-
 مانلارغا ئايلىنىپ قالدى .
 بىر كۈنى سۇلتانىيەك بىر چېكىم ناسنى ئاغزىغا تاشلاپ تۇرۇپ ،
 سابىت داموللىغا مۇنداق دېدى :
 — خوش داموللام ، بۇ يەردە مېھماندارچىلىق ئويناپ يېتىۋېرىمىزمۇ ؟
 — يوغسۇ بېگىم ، بۇ يەردىن ئەلۋەتتە كېتىشىمىز كېرەك .
 — نەگە كېتىمىز ؟
 — خوجىنىياز ھاجىم نەدە بولسا ، شۇ يەرگە .
 — نېمە ؟ سىز نېمە دەۋاتىسىز ؟ ئەقلىڭىزدىن ئازدىڭىزمۇ ؟
 — يوغسۇ ، ئەقلى - ھوشۇم جايىدا .
 — ئەقلى - ھوشىڭىز جايىدا بولسا ، شۇنداق گەپنىمۇ قىلامسىز ؟
 — بۇ مېنىڭ قارارىم .
 — قويۇڭ مۇنداق گەپلىرىڭىزنى ، راستتىنلا ساراڭ بوپسىز !

① مەكتەپچىسىغا جايلاشقان بىر يېزا .

— يوغسۇ، مەن ساراڭ بولمىدىم.

— ئەمىسە، سىز شۇ ساقالنىڭ ئالدىغا ئۆز ئايىڭىز بىلەن بېرىپ،
بېشىڭىزنى ئۆلۈمگە تۇتۇپ بەرمەكچىمۇ سىز. ھە! — سۇلتانىيىك ئورنىدىن
تۇرۇپ، ئەسەبىيلىك بىلەن ئۇيان - بۇيان ھاڭغىلى تۇردى. زېرىپ قارى
ھاجى سابىت داموللىنىڭ قارىسىدىن خەۋەردار بولغاچقا، بىيەرۋا كۈلۈپ
ئولتۇراتتى.

— دۇنيادا سىزدەك ھاماقەت كىشى بولماس دەيمەن، — داۋام قىلدى
سۇلتانىيىك، — كەكلىك چېغىدا پۇتىنى قىلناقتىن بوشاتقان ھامان جېنىنى
دالدىغا ئالىدۇ. سىز بولسىڭىز بېشىڭىزنى...

— ھە شۇنداق، — دېدى سابىت داموللا ئۇنىڭ گېپىنى بۆلۈپ، —
مەن خوجىنىياز ھاجىنىڭ قېشىغا بېشىمنى قولىتۇقۇمغا قىسىپ بارىمەن. ئۇ
مېنى بېشى چوڭ داموللا، ئۆزىنى بولسا، چورۇقى چوڭ تاغچى دەيتتى. بۇ
گەپنى سىزمۇ ئاڭلىغان. ئەلھال بۈگۈنكى ۋەزىيەتتە مەن شۇ بېشىمنى ئۇنىڭغا
تاپشۇرمىسام، ئۇنىڭ ئىككى پۇتى بىر ئۆتۈككە تىقىلىدۇ. چۈشەندىڭىزمۇ بىر
گىم؟

— دېمەك، سىز ئاشۇ ساقال ئۈچۈن ئۆزىڭىزنى ئۆلۈمگە تۇتۇپ
بەرمەكچىمۇ؟

— يوغسۇ، ئۇنىڭ ئۆزى ئۈچۈن ئەمەس، ئۇ باشلىغان مۇقەددەس
ئىشنىڭ شان - شۆھرىتى ۋە ئابرويى ئۈچۈن ئۆلۈمگە رازىمەن.
— بۇ قانداق مەنتىق؟ مەن زادى چۈشەنمىدىم.

— مەن چۈشەنمىدىم، مەن چۈشەنمىدىم، — دېدى زېرىپ قارى
ھاجى، — داموللامنىڭ ۋە بىزنىڭ بېشىمىز كېسىلمىسە، خوجىنىياز ھاجىنىڭ
تىلى كېسىلىدۇ. يەنى ئۇ كىشى ئۆز خوجايىنلىرى ئالدىدا ھېساب بېرەلمەي
قالىدۇ، بەس، شۇ ۋەجىدىن مەنمۇ داموللام بىلەن بىللە كېتىش قارارىغا كەل-
دىم.

سۇلتانىيىك «ھەر ئىككىڭىزگە جىن تېگىپتۇ» دەپ ۋارقىرىغان يېتى

ئۆيىدىن چىقىپ كەتتى ۋە شۇ كۈنىلا بىر ئات سېتىۋالدى. ئاندىن بىر كىشىنى يول باشلاشقا ياللىۋالدى - دە، «خوتەنگە بېرىپ مەمتىمىن ھەزرەتكە قوشۇلدەن» دەپ يولغا چىقىپ كەتتى.

سابىت داموللا بىلەن زېرىپ قارى ھاجىلار خوجىنىياز ھاجىنى مەكتەپ ياكى مەكتەپىدە بولۇشى مۇمكىن دېگەن پەرەز بىلەن شۇ تەرەپكە كەتمەكچى بولدى. مەھمۇت قويچى ئۇلارنى توسۇپ قېلىشقا كۆزى يەتمىگەندىن كېيىن، ئوغلىنى ھەمراھ قىلىپ، ئۈچ ئېشەك بىلەن يولغا سېلىپ قويدى.

خوجىنىياز ھاجى مەكتەپتىن مەكتەپكە كېتىۋاتقاندا، سابىت داموللا باشلىق مەھبۇسلارنىڭ ئىزىنى يوقالغانلىقىنى ئاڭلاپ، ئاچچىقىدىن ئۆزىنى قويسىدىغان يەر تاپالماي قالدى. ئەمما كىمگە كايىشنى بىلمەيتتى. چۈنكى ئۇلارنى قورۇقداپ ماڭغان يىگىتلەرمۇ غايىب بولغانىدى. شۇنىڭ ئۈچۈن، غوپۇر تۈەنجاڭنى ئارقىغا يېنىپ مەھبۇسلارنى قەيەردىن بولمىسۇن تېپىپ كېلىشكە بۇيرۇدى. غوپۇر تۈەنجاڭ بىر توپ يىگىتلىرى بىلەن يېزا - كەنتلەرنى ئارىلاپ يۈرۈپ، مەكتەپنىڭ ئېغىزى دېگەن كەنتىدە مەھبۇسلار بىلەن ئۇچرىشىپ قالدى ۋە ئۇلارنى باشقىدىن كىشىلەر، كۆتەك ھارۋا بىلەن ھاجىنىياز قېشىغا ئېلىپ ماڭدى.

— كېيىنكىلەر بىزدىن كۈلمەس - ھە، داموللام، — دېدى زېرىپ قارى ھاجى ئوڭغۇل - دوڭغۇل يولدا كېتىۋاتقان كۆتەك ھارۋىدا چاقىلىپ ئولتۇرۇپ.

— «ئىزا ئەنەلەل قەدەر، بەتەلەل ھەزەر» ① دېگەن ھېكمەت يادلىرىدا بولسا كېرەك، ئەزىزىم، — دېدى سابىت داموللا غەمكىن كۈلۈمسىرەپ.

① قاچانكى تەقدىر نازىل بولسا (كېلىپ قالداسا) ئۇنىڭدىن قېچىپ قۇتۇلماق يوق (ئە. رەببە ئىبارە).

يىگىرىمىنچى باب

سىرلىق قاچقۇن

تېخى بابىلا ۋۇجۇددىن ئان پۇراپ تۇرىدىغان ماجۇڭىيىڭ
قەمىدىلىكتە شۇنچە جىمجۇر ۋە سىرلىق بولۇپ قالدى .

— سۇن مىدىن : « قاچقۇن ماجۇڭىيىڭ »

1

ئۈرۈمچى بوسۇغىسىدىن قوغلىنىپ ، داۋانچىڭدا ئەجەللىك زەربىگە
ئۇچرىغان ماجۇڭىيىڭ چېرىكلىرى تۇرپان ئويمانلىقىدىمۇ تۇرالماي ، فېۋرال
ئېيىنىڭ ئاخىرلىرىدا جەنۇبىي شىنجاڭغا قېچىشقا باشلىدى . ئۇلارنى توپ -
زەمبىرەك ، تۆمۈر كوڭكا ۋە ئايروپىلانلار بىلەن قوراللانغان قۇدرەتلىك بىر
قوشۇن قوغلاپ كېتىۋاتاتتى . بۇ قوشۇننىڭ ئاساسىي گەۋدىسى گېنېرال
ۋورگىن قوماندانلىقىدا « ئالتايىسكىلەر » نامى بىلەن شىنجاڭغا كىرگەن
سوۋېت قىزىل ئارمىيىسى ۋە گېنېرال بېكىتيېۋ قوماندانلىقىدىكى ئاق ئورۇس
پولىكلىرى بولۇپ ، ئۇنىڭ تەركىبىدە بىر قىسىم موڭغۇل ، خەنزۇ ۋە ئۇيغۇر
چېرىكلىرىمۇ بار ئىدى ، بۇ قوشۇن ئادەتتە « ئۆلكە ئارمىيىسى » دەپ ئاتىلات-
تى .

پارتلاۋاتقان بومبا ، ئېتىلىۋاتقان توپ - زەمبىرەك ۋە پىلىموت ئوقلىرى
ئاستىدا قېچىۋاتقان ماجۇڭىيىڭ چېرىكلىرى خۇددى تاغ باغرىدىن ئېتىلىپ

چۈشۈۋاتقان دەھشەتلىك قىياندا دۇمىلىنىپ كېتىۋاتقان تاشلارغا، يىلتىزىدىن قومۇرۇلۇپ ئېقىپ كېتىۋاتقان ئوت - گىياھلارغا ياكى ئۇۋىسى چۇۋۇلۇپ، گۇمۇرۇلۇپ كېتىپ، ھالاكەت دەشتىدە پىتىراپ جان تالىشىپ يۈرگەن باشپاناھسىز جاندارلارغا ئوخشاپ قالغانىدى. بىرنەچچە كۈن ئىچىدە توقسۇندىدىن كورلىغىچە بولغان چوڭ - كىچىك يوللار ئادەم ۋە ئات - ئۇلغلارنىڭ جەسەتلىرى بىلەن تولۇپ كەتتى. نېپىز قار ئۈستىدە ئىگراپ ياتقان ئېغىر ياردىدارلارمۇ ئاچلىق، ئۇسسۇزلۇقتىن يەر تاتىلاۋېتىپ جان بېرەتتى.

ھەر ئىككى پۈتىدىن ئايرىلغان ئوتتۇز ياشلار چامسىدىكى بىرقارا چوقۇر چېبرىك بەش قەدەمچە يەردە ئاق بوز ئاتنى ئويىنىتىپ كېلىۋاتقان ما - جۇڭيىڭنى كۆرۈپ قالدى - دە، ئىككى قولى بىلەن يەر تاپىنىپ بېشىنى كۆتۈردى.

— مېنى تاشلاپ كەتمەڭ، ھۈرمەتلىك سەردارىم! — دېدى ئۇ يال-ۋۇرۇپ، — مەن سىزنىڭ يەتتە يىللىق ئەسكىرىڭىز، ئۆزىڭىز قارا يىلپىز دەپ لەقەم قويغان ھېلىقى خىماز! مەن ئەمەسمۇ! ماڭا ئىچىڭىز ئاغرىسۇن.

ماجۇڭيىڭ ئۇنىڭغا بىر قارىۋېلىپ:

— ھە خىماز-مۇسەن، ياخشى، پۈتۈڭ ساقايغاندا، قەشقەرگە بار، مەن سېنى يىڭجاڭلىقتا ئۆستۈرىمەن، — دەپ ئېيتىغا قامچا ئۇردى.

— ھۇ ئاناڭنى... تاش يۈرەك ئىبلەس، ماڭا بېرىدىغان يىڭجاڭلىقنىڭنى چېكەڭگە تېڭىۋال! — دەپ ۋارقىرىدى خىماز! يەرنى تاتىلاپ.

ماجۇڭيىڭ ئاق بوز ئاتنى يۈرۈتۈپ كېتىۋېتىپ، باش - كۆزلىرى بىلەن قول - پۇتلىرى تېڭىقلىق ياردىدارلار ئولتۇرغان بىر ھارۋىغا كۆزى چۈشۈپ قالدى.

— پۈتۈڭلار جايىدىمۇ ياكى ئۈزۈلۈپ كەتكەنمۇ؟ — سورىدى ئۇ، يېقىن كېلىپ.

— پۈتلىرىمىز ئۈزۈلۈپ كەتمىگەن بىلەن ئۆزىمىز، — دېدى قېرىراق بىر چېبرىك جەينىكىدىن ئۈزۈلگەن قولىنى كۆرسىتىپ.

— خۇداغا شۈكۈر ، ھەرھالدا پۇتۇڭلار جايىدا ئىكەن . ياراڭلار تۈزەلگەندىن كېيىن مېنىڭ قېشىمغا بېرىڭلار ، مەن سىلەرنى ئۇنتۇمايمەن . ھازىرچە بۇ ھارۋىنىڭ باشقا ئىشى بار ، — دېدى ماجۇڭنىڭ ، ئاندىن ھارۋىگەش چېرىككە يارىدارلارنى چۈشۈرۈۋېتىپ ، يولدا چېچىلىپ ياتقان قورال - ياراڭلارنى يىغىشتۇرۇپ ، مۇشۇ ھارۋىدا كورلىغا ئاپىرىشنى بۇيرۇدى . — شۇ تۆمۈر كۆسەيلەرچىلىك ئېتىبارىمىز يوقمۇ ؟ — دېدى بىر يارىدار كۆز ياشلىرىنى ئېقىتىپ .

— شۇنداق ، بۇرادەر ! ھازىر ماڭا سىلەردىنمۇ ئاشۇ تۆمۈر كۆسەيلەر مۇھىمراق ، — دېدى ماجۇڭنىڭ بىپەرۋالىق بىلەن .

ئارقا تەرەپىن ئايروپىلانلارنىڭ غۇڭۇلدىغان ئاۋازى ئاڭلىنىپ قالدى . ھەش - پەش دېگۈچە بومبىلار پارتلاپ يەر - جاھاننى زىلزىلىگە كەلتۈرۈۋەتتى . ھېلىقى يارىدارلار ئولتۇرغان ھارۋىمۇ پاچاقلىنىپ كەتتى . ئاللىقاچان ئاتتىن چۈشۈۋېلىشقا ئۈلگۈرگەن ماجۇڭنىڭ قورقۇپ كەتكىنىدىن يەرگە كىرىپ كەتكۈدەك چاپلىشىۋالغان بىر مۇھاپىزەتچىسىنىڭ قولىدىكى پىلىموتنى تارتىپ ئالدى - دە ، ئوڭىدىسىغا يېتىۋېلىپ ، بىر ئايروپىلاننى ئوققا تۇتتى . ئايروپىلان قۇيرۇقىدىن ئىس چىقىرىپ قاچتى . بىراق ئارقىدىنلا يەنە ئىككى ئايروپىلان كېلىپ ، ئۇنى ئوققا تۇتتى ۋە بىردىن ئىككى بومبىنى تاشلىۋېتىپ ، شالاڭ بۇلۇتلار ئارىسىغا كىرىپ كەتتى .

بىر ھازادىن كېيىن ، ماجۇڭنىڭ ئون بەشتەك مۇھاپىزەتچىسىنىڭ قانغا سىلەنگەن جەسەتلىرى ئارىسىدىن ئۆمىلەپ چىقىپ ، ئېتىنى ئىزلىپ ماڭدى . بايىقى پاتىسپاراقچىلىقتا جېنىنى دالدىغا ئالغان ئاق بوز ئاتمۇ بىر دۆڭنىڭ ئارقىسىدىن چىقىپ ، ئىگىسى تەرەپكە كىشىنەپ كېلىۋاتاتتى .

شۇ يىلنىڭ بېشىدا ئون مىڭدەك چېرىك بىلەن ئۈرۈمچىگە ھۇجۇم

قىلغان ماجۇڭيىنىڭ كورلىغا ئاران بىر مىڭ بەش يۈز چە ئادىمى بىلەن قېچىپ كېلەلدى. بىراق، ھەر كۈنى دېگۈدەك شىمال تەرەپتىن ئۇچۇپ كېلىدىغان ئايروپىلانلاردىن تاشلىنىۋاتقان بومبىلار ئۇنى كورلىدىن تېزىرەك كېتىشكە ئالدىرىتاتتى ۋە ئۇنىڭ ئۆزىمۇ ناھايىتى ئالدىراپ تۇراتتى.

شۇ ئەسنادا، ئۇنىڭ شتاب باشلىقى بىر يېڭى گەپ تېپىپ كەلدى. ئۇنىڭ ئېيتىشىچە، گومىنداڭ ھۆكۈمىتى تۆمۈر يول مىنىستىرلىكىنىڭ تاپشۇرۇقى بويىچە سۈيۈمەن (ئىچكى موڭغۇل) — شىنجاڭ تاشيول لىنىيىسىنى تەكشۈرۈش ئۈچۈن ئىچكىرىدىن كەلگەن بىر ئېكسپىدىتسىيە ئەترىتى ھازىر كورلىدا ئىكەن ۋە بۇ ئەترەتنىڭ بىرنەچچە ئاپتوموبىلى بار ئىكەن. بۇ ئاپتوموبىللارنى ئەلۋەتتە تارتىۋېلىش لازىم.

— بۇنىڭدىن خەۋىرىم بار، — دېدى ماجۇڭيىنىڭ، — ئەپسۇسكى، بۇ ئەترەتتە چەت ئەللىكلەر بار. ئۇنىڭ ئۈستىگە، ئەترەت باشلىقى شۋېتسىيىلىك مەشھۇر ئالىم سۈئىن ھىدىن، ئەگەر ئۇلارنىڭ ئاپتوموبىللىرىنى تارتىۋالسا، كېيىن مېنى جاھانغا قاراقچى دەپ جاكارلاشتىن يانمايدۇ. مەن چەت ئەل مەتبۇئاتىدا يامان ئاتاقلىق بولۇشنى خالىمايمەن.

— ئۇنداق بولسا، — دېدى شتاب باشلىقى، — مەن سىزنىڭ نامىڭىزدىن سۈئىن ھىدىنگە ئىلتىماس قىلىپ، يارىدارلارنى توشۇشقا دەپ ئاپتوموبىل سورايمەن، قەشقەرگە بارغۇچە ئارىيەت بېرىپ تۇرسۇن.

— بۇ ياخشى تەكلىپ بولدى. بىراق، قەشقەرگىچە ئەمەس، ئەڭ يىراق بولغاندا ئاقسۇغىچە، بولمىسا، كۇچاغىچە ئاپىرىپ قويىسلا بولىدۇ، — دېدى ماجۇڭيىنىڭ. ئاندىن ھەرگىز قوپاللىق قىلىپ قويماسلىقىنى، لازىم تېپىلسا، ھەققىنى تۆلەيمىز دېيىش كېرەكلىكىنى جىكىلدى.

سۈئىن ھىدىن ماجۇڭيىنىڭ تەلپىنى رەت قىلالماي، بار - يوقى تۆت يۈك ئاپتوموبىلىنىڭ ھەممىسىنى ئارىيەت بېرىشكە مەجبۇر بولدى ۋە بۇ ئاپتو-موبىللارغا قىزىل كرىست بەلگىسى تاقاتتى. بىراق يولغا چىقىدىغان چاغدا، بىرلا ئاپتوموبىلغا كېسەل كارىۋىتى ئورۇنلاشتۇرۇلۇپ، ئۇنىڭغا سانجىدىكى

جەڭدە يۈتسىسىدىن يارىلانغان ئاتلىق قىسىملار قوماندانى ماخۇسەن ياتقۇزۇلغاندىن باشقا، قالغان ئاپتوموبىللارنىڭ ھەممىسىگە قورال - ياراغ بېسىپ، ماجۇڭيىڭنىڭ مۇھاپىزەتچىلىرى ئۆلتۈرۈۋالدى. ماجۇڭيىڭنىڭ ئۆزى شىۋېتسىيىلىك شوپۇر ئىكەن ھەيدىگەن ماشىنىنىڭ كابىنىكىسىغا چىقىۋالدى. ئىككىنچى ماشىنىسى بىرىنچى بولۇپ قوزغالدى.

ئاق سېرىق كەلگەن قەددى قامەتلىك ئىكەن ئۇزۇن يىللاردىن بۇيان، شىمالىي جۇڭگودا دىن تارقىتىپ يۈرگەن بىر شىۋېتسىيىلىك پوپنىڭ ئوغلى بولۇپ، خەنزۇ تىلىنى سۈدەك بىلەتتى ۋە خۇش چاقچاق، شوخ يىگىتلەرگە خاس جازىبەكارلىقى بىلەن ئۆز ھەمراھلىرىدىن ئالاھىدە پەرقلەنەتتى. ئەمدىلا يىگىرمىگە كىرگەن بۇ يىگىت ئۆزىدىن ئۈچ - تۆت ياشلار چوڭ كۆرۈنىدىغان ۋە ئاددىي سۈر رەختتىن ھەربىي فورما ھەم ئاتلىق ئەسكەرلەر ئۆتۈكىنى كىيىپ، ئۆزى بىلەن يانمۇيان ئولتۇرغان يولۇچىنىڭ ماجۇڭيىڭ ئىكەنلىكىگە ئىشەنمىگەندەك ئۇنىڭغا كۆزىنىڭ قۇيرۇقى بىلەن قاراپ قوياتتى. بىرنەچچە يىلدىن بۇيان، تەڭرىتاغ ئېتەكلىرىنى قانغا بوياپ، ئالەمنى مالەم قىلىپ، جاھانغا داڭقى كەتكەن تەۋەككۈلچى سەركەردە راستتىنلا مۇشۇ ئادەمىدۇر دېگەن خىيال ئۇنىڭ كاللىسىدىن كەتمەيتتى. شۇنىڭ ئۈچۈن، ئۆزى ھەرقانچە خۇش چاقچاق ۋە ئوچۇق كۆڭۈل بولسىمۇ، ھازىرەنلىككە قىلىدىغان گەپ تاپالمايۋاتقانداك جىم ئولتۇرۇپ ماشىنىسىنى ھەيدەيتتى.

بۇ جىمجىتلىقنى ماجۇڭيىڭ بۇزدى.

— ھۈنرىڭىز جايىدا ئىكەن. ماشىنا ھەيدىگىلى خېلى ئۇزۇن بولغان ئوخشايدۇ، — دېدى ماجۇڭيىڭ ئۇنىڭغا كۈلۈمسىرەپ.

— ئۇزۇن بولمىدى. ئەمما شوپۇرلۇقنى بەك ياخشى كۆرىمەن. ئۇنىڭغا قاتتىق باغلانغانمەن. خۇددى ئاشىق يىگىت ئۆز مەشۇقىغا رىشتە باغلىغاندەك، — دېدى ئىقبۇ ئۇنىڭ كۆزىگە تەبەسسۇم بىلەن قاراپ.

— بۇ ئوخشىتىشىڭىز شائىرانە بىر ئوخشىتىش بولدى، — دېدى ماجۇڭيىڭ سەبىي بالىلاردەك قاقاقلاپ كۈلۈپ، — شائىرلىقتىنمۇ خەۋىرىڭىز

بار ئوخشىمادۇ ؟

ئاق بوز ئات ئۈستىدە قان كېچىپ ، تالاي - تالاي يۇرتلارنى ۋەيران قىلىپ ، رەھىمسىز قىرغىنچىلىق بىلەن داڭقى چىققان بۇ ئادەمخور جاللاتنىڭ ئاددىي بىر گەپتىن تەسەرلىنىپ ، ئوچۇق كۆڭۈللۈك بىلەن ئېچىلىپ كۈلۈشى ئىغنى ھەيران قالدۇردى ۋە ئۇ ئۆزىنى يېنىك ھېس قىلىشقا باشلاپ :

— شائىرلىقتىنغۇ خەۋىرىم يوق . ئەمما جۇڭگونىڭ كلاسسىك شېئىر - لىرىنى ، بولۇپمۇ شىمالىي جۇڭگولۇقلارنىڭ يۇمۇرلۇق خەلق ناخشا - قوشاقلرىنى بەك سۆيىمەن ، — دېدى .

— ئۇنداق ناخشىلارغا مەنمۇ ئامراق ، قېنى شۇلاردىن بىرنەچچىسىنى ئېيتىڭچۇ ، دوستۇم ، — دېدى ماجۇڭيىڭ ئىغنىڭ مۇرىسىگە بىر قولىنى تاشلاپ .

ئىنى ئاران تۇرغاندەك ئاغزىنى قويۇۋەتتى . يۇمۇرلۇقى جەھەتتىن خۇددى ئۇيغۇرلارنىڭ «ئالمىخان» ياكى «داۋانچىڭ» دېگەن خەلق ناخشىلىرىغا سەل ئوخشاپ كېتىدىغان ناخشىلارنى ئاڭلىغانسىرى ماجۇڭيىڭ ئۈچىيى ئۈزۈلۈپ كەتكۈدەك كۈلۈپ ، ئۆزىنى تۇتالماي قالدى . ھەتتا ئىغنى بىرنەچچە قېتىم مۇرىسىدىن قۇچاقلاپ قويدى . شۇنداق قىلىپ ، «ئۇلار خۇددى بىر پارتىدا ئولتۇرغان ساۋاقداشلاردەك» ① بىر - بىرىگە ئىجىل بولۇشۇپ قالدى . ئىنى ئۆزىنىڭ بۇ مۇۋەپپەقىيىتىدىن ناھايىتى خۇشال ئىدى . چۈنكى ئۇ ئالۋانغا تۇتۇلغان كۈندىن بۇيان ، ئۆزىنى ۋە قالغان ئۈچ ماشىنىنى ھەيدەپ كېلىۋاتقان شىۋېتسىيىلىك ھەمراھلىرىنى خۇددى يىرتقۇچ يولۋاس بىلەن يانمۇيان ئولتۇرغان ئۆلۈم كىشىلىرى دەپ بىلەتتى . قازارا ئۇ يولۋاسنىڭ ئاچ - چىقى كېلىپ قالسا ، بىر ھەملە بىلەن ھەممىسىنى پارە - پارە قىلىپ تاشلايتتى . ئۇ چاغدا دوكتور سۈن ھىدىن تۆت ئاپتوموبىلدىنلا ئەمەس ، ئۆزىنىڭ ئەڭ ياراملىق سەپداشلىرىدىنمۇ ئايرىلىپ قېلىپ پۈتۈن ئىشى سۇغا چىلاشقان

① بۇ ئوخشىتىش سۈن ھىدىننىڭ «قاچقۇن ماجۇڭيىڭ» دېگەن كىتابىدىن ئېلىندى .

بولاتتى .

ئىق ئەنە شۇلارنى ئويلاپ ، يېنىدا ئولتۇرغان يولۋاسنىڭ كۆڭلىنى تېخىمۇ ئوۋلاش نىيىتىدە يېڭى بىر ماۋزۇدىن گەپ ئاچتى .

— سىز گېنېرال جانابلىرىنى ئىرادە ۋە غايە جەھەتتىن بەزىلەر تۆمۈرلەڭگە ئوخشىتىدىكەن ، — دېدى ئىق ، — مېنىڭچە بۇ مۇبالىغە بولمىسا كېرەك .

— ئەپسۇسكى ، — دېدى ماجۇڭيىڭ ، — بەخت - ئامەت دېگەن نېمە بەزىدە ئارقىسىنى قىلىۋالدىكەن . تۆمۈرلەڭمۇ تاسادىپىي بىر كېسەللىك تۇ . پەيلى ئاخىرقى مەقسىتىگە يېتەلمەپتىكەن . بۇ قېتىم رۇسلار ئارىلاشمىغان بولسا ، شېڭ شىسەي مېنى ئۇرۇمچى ، داۋانچىڭ ۋە تۇرپان ئويمانلىقىدىن ھەرگىز قوغلاپ چىقىرالمىتتى . بىراق ، جۇڭغارىيە بىلەن تۇرپان ئويمانلىقىدىن چېكىنىپ ، چىقىشنىڭ كارايتى چاغلىق . تارىم ئويمانلىقى قولۇمدىلا بولىدىكەن ، مەن ئۆز پىلانلىرىمنى چوقۇم ئەمەلگە ئاشۇرۇپ بىر مۇسۇلمان دۆلىتى قۇرىمەن .

تۇيۇقسىزدىن ھاۋا بوشلۇقىدا غۇڭۇلىدىغان ئاۋازلار ئاڭلىنىپ قالدى . ئاپتوموبىللار يول ياقىسىدىكى سۆگەتلىكلەر ئارىسىغا يوشۇرۇنۇشقا ئاران ئۈلگۈردى . ئۈچ ئايروپىلاندىن تەڭلا تاشلانغان بومبىلار ئەتراپ جاھاننى قېلىن چاڭ - توزانغا كۆمۈۋەتتى . ئۇزۇندىن ئۇزۇنغا سوزۇلۇپ كېتىۋاتقان پىيادە ۋە ئۇلاغلىق چېرىكلەر چاڭ - توزانغا كۆمۈلۈپ قالدى . ئەمما ھېچقانچە چىقىم بولمىدى . ھېلىقى ئايروپىلانلار بولسا ، خۇددى ھەيۋە قىلغاندەك چېرىكلەرنىڭ باش ئۈستىدە بىرقانچە قېتىم ئايلىنىپ قويۇپ ، كەلگەن يولى بىلەن ئۇچۇپ كەتتى .

— مانا كۆردىڭىزمۇ ، رۇسلار ھەربىي تېخنىكىسى بىلەن مېنى قورقۇتۇپ ، باش ئەگدۈرمەكچى . مەن باش ئەگمەيمەن . چوقۇم ئىنتىقام ئالىمەن ، — دەپ ئۇلۇغ كىچىك تىنىدى ماجۇڭيىڭ يولنى داۋاملاشتۇرۇۋېتىپ .

ئىق ھېچنېمە دېمىدى .

شۇنىسى قىزىقكى ، داۋانچىڭدىن باشلاپ ، ماجۇڭيىڭنى قوغلاپ ، خۇددى دەھشەتلىك سەلدەك باستۇرۇپ كېلىۋاتقان قۇدرەتلىك قوشۇن كورلىدىن غەربكە ماڭغاندا نېمىشقىدۇر قەدىمىنى ئاستىلىتىپ قويدى . بۇ ھەرگىز ماجۇڭيىڭ چىرىكلىرىگە تەڭ كېلەلمىگەنلىكتىن بولۇۋاتقان ئىش ئەمەس ئىدى . چۈنكى بۇ كۈنلەردە شېڭ شىسەينىڭ ئىلىدىكى بىر تۈركۈم چىرىكلىرىمۇ داۋان ئېشىپ بايغا چۈشكەنىدى . شۇنىڭ ئۈچۈن ، ماجۇڭيىڭنىڭ قالدۇق قاچاق چىرىكلىرىگە نىسبەتەن مۇتلەق ئۈستۈنلۈككە ئىگە بۇ قوشۇن دەسلەپكى ئەلپازى بىلەن بولسا ، ماجۇڭيىڭ چىرىكلىرىنى بۈگۈر بىلەن كۇچا ئارىلىقىدا پاك - پاكىز يوقىتىۋېتىشكە تامامەن قادىر ئىدى . ئەمەلىيەتتە ئۇنداق قىلماي يۈرۈش سۈرئىتىنى ئاستىلىتىپ ۋە پەقەت ئانچە - مۇنچە بومبىلاپ قويۇش بىلەنلا چەكلىنىپ ، ئۇلارنىڭ يول بويى چوڭ - كىچىك يۇرتلارنى بۇلاپ - تالاپ ، خانىۋەيران قىلىپ ، كۆزلىگەن مەنزىلىگە يېتىۋېلىشىغا ئەتەي يول قويۇۋاتقاندا كۆرۈنەتتى .

3

ئازكەم ئىككى يىلدىن بۇيان داۋاملىشىۋاتقان ئۇرۇش پاراكەندىچىلىكلىرى ، كۆيۈۋاتقان ئۆيلەر ، تۆكۈلۈۋاتقان قانلار ، بىرى كەتسە بىرى كېلىپ ، ئۆز ھۆكۈمىنى جارى قىلدۇرۇۋاتقان يېڭى - يېڭى ھۆكۈمدارلارنىڭ ئۈستى - ئۈستىگە سېلىۋاتقان باج - سېلىق ، ئالۋان - ياساقلىرى قەشقەر دىيارىنى ھالدىن كەتكۈزۈپ خۇددى يىلىكى قۇرۇپ بېلى پۈكۈلگەن ، كۆزلىرى ئولتۇرۇشۇپ رەڭگى سارغايغان ، چاچلىرى چۇۋۇلۇپ ، ياقىسى يىرتىلغان بىر ناتىۋان ئانىغا ئوخشىتىپ قويغانىدى . ھەر يىلى ئاجايىپ زور داغدۇغا بىلەن ئۆتكۈزۈلىدىغان ئەنئەنىۋى مىللىي بايرام — نورۇز شادلىقىمۇ بۇ يىل گويا ئەلنىڭ ئېسىدىن چىقىپ قالغاندەك جىم - جىملا ئۆتۈپ

كەتتى. يىلدا بىر كېلىدىغان قۇربان ھېيتىمۇ شۇنداق بولدى. ناغرا - سۇنايلار چېلىنىپ، مىڭلىغان كىشى ساماغا چۈشىدىغان ھېيتگاھ مەيدانى چوڭقۇر سۈكۈناتقا چۆمگەن گۆرۈستانلىققا ئوخشاپ قالغانىدى. كۆكلەم ئۆتۈپ ياز كىرىش بىلەن تۈمەن دەرياسىنىڭ قانغا ئوخشايدىغان قىزغۇچ لاي سۈيى تېخىمۇ ئۇلغىيىپ چوقچىيىپ تۇرغان ياداڭلىقلارنى يالاپ - ئۈرۈپ، كۆڭۈلگە غەشلىك سېلىپ ئېقىشقا باشلىدى.

شەھەر ئىچىدە بولسا، كالتە قۇيرۇق ئاتلارغا مىنىپ، كەڭ يۈزلۈك قىسقا قىلىچلىرىنى يالىڭاچلىشىۋالغان چېرىكلەر كوچا - كويلاردا چاپتۇرۇپ يۈرەتتى. بىر توپ چېرىك ھېيتگاھ مەيدانىنى كېسىپ ئۆتۈۋاتقاندا، دوقمۇشتىكى ساماۋار خانىدا چاي ئىچىشىپ ئولتۇرغانلاردىن سودىگەر سۈپەت بىر كىشى ئورۇقراق كەلگەن كوسا ساقال ھەمراھىنىڭ قۇلىقىغا پىچىرلىدى:

— بۇ يەر يۇتقۇرلار يەنە نېمە شۇملۇقنى تىلەۋاتىدىكىن؟

— خەۋەرلىرى يوقمۇ، — دېدى كوسا ساقال، — بۇلارنىڭ چوڭى ماجۇڭنىڭ بۈگۈن يېڭىشەھەردىن دوتەي يامۇلىغا كۆچۈپ كىرەرمىش.

— خۇدانىڭ ئۆزىگە ئامانەت، — دېدى سودىگەر پىيالىسىدىكى ئا. خىرقى بىر يۇتۇم چايىنى ئىچىۋېتىپ، — بۇ ياخشىلىقنىڭ ئالامىتى ئەمەس جۇمۇسلا.

— شۇنداق، ئەمما مەن ئاڭلىغان گەپلەرگە قارىغاندا، ئەھۋال باشقىچە بولامدۇ نېمە؟

— قانداقسىغا؟ سىلى نېمە گەپ ئاڭلىدىلا؟

بۇ كوسا ساقال ئەمەت كاسكاس دېگەن كىشى بولۇپ، شاپتۇل داموللىنىڭ يېقىنلىرىدىن ئىدى. قەشقەر دىيارى چولاق زىخۇيغا ئوڭچىسىغا قالغاندىن كېيىن، يۈنۇس بەگنىڭ ئورنىغا سابىق قەشقەر ۋالىيسى ماشاۋۇۋۇ يەنە دوتەي بولدى. چولاق زىخۇي بىلەن ما دوتەي ئۆزىنىڭ ۋەدىسى بويىچە شاپتۇل داموللىنى قەشقەرگە قازىكالاڭ قىلدى. ئەمەت كاسكاس شۇ كۈندىن باشلاپ، شاپتۇل داموللىنىڭ بوسۇغىسىدىن بىر غېرىچىمۇ دالجماي ئۇنىڭغا

تېخىمۇ يېقىنلاشتى. شۇنىڭ ئۈچۈن شاپتۇل داموللىنىڭ ئۆيىدە بولغان گەپ - سۆزلەرنىڭ خېلى كۆپ قىسمىدىن خەۋەردار بولۇپ تۇراتتى ۋە ئۆزىنى مادوتەي بىلەن شاپتۇل داموللىدەك كاتتا ئەر-بابلارنىڭ سۆھبىتىدىن ۋاقىپ كىشى سۈپىتىدە كۆرسىتىپ، شۇنىڭ بىلەن ماختىنىشقا ئامراق ئىدى. شۇ ۋەجىدىن بولسا كېرەك، سودىگەر ھەمراھىنىڭ «سېلى نېمە گەپ ئاڭلىدىلا؟» دېگەن سوئالىغا دەرھال جاۋاب بەرمەي، «ئاڭلىغانلىرىمغۇ كۆپ، ئۇنىڭ ئۈستىگە ھەممىسى يوغان يەرلەردىن چىققان گەپلەر دېسەلەن بايۋەچچە» دەپ نازلىنىشقا باشلىدى.

— قېنى چاپسانراق ئېيتىسلىچۇ، ئادەمنى جىلى قىلماي، — دېدى سودىگەر ئۇنىڭ قېشىغا يېقىنراق سۈرۈلۈپ. ئاندىن ئۇنى چۈشلۈك غىزا ئۈچۈن ئەنجان پولۇسىغىمۇ تەكلىپ قىلىدىغانلىقىنى ئېيتتى.

ئەمەت كاسكاس ئېڭىكىنى سىلاپ قويۇپ گەپكە كىرىشتى. ئۇنىڭ ئېيتىشىچە، تۈنۈگۈن شاپتۇل داموللا دوتەي يامۇلىدا بوپتىمىش، گەپتىن گەپ چىقىپ، مادوتەي ئۇنىڭغا «ماجۇڭيىڭ ئورۇس يېرىگە كەتمەكچى. مەن ئارقىلىق ئورۇس كونسۇلى بىلەن كۆرۈشۈپ تۇرۇش ئۈچۈن دوتەي يامۇلىغا كۆچۈپ كىرىدۇ، ئەمدى ئۇرۇش بولمايدۇ. سىز قەشقەرگە ئۆمۈرۋايەت قازىكالاڭ بولىسىز» دەپتۇمىش.

— قانداق بايۋەچچە، مېنىڭ ئاڭلىغانلىرىم قانئىس گەپلەرمىكەن؟ —

دېدى ئەمەت كاسكاس مەيدىسىنى كۆتۈرۈپ.

— توۋا، غەلىتە گەپ بوپتۇغۇ بۇ! — دېدى سودىگەر ياقىسىنى تۇتۇپ، — ئەگەرچەندە بىر ئادەم پالانى يۇرتتا بىر خوراز تۇخۇم كاكىلىدى دېسە، بۇنىڭغا ئىشەنسەم ئىشىنىمەنكى، ماجۇڭيىڭ ئورۇس يېرىگە كېتىدىكەن دېگەن گەپكە زادى ئىشەنگۈم كەلمەيدۇ جۇما، ئەمەتئاخۇن! ئۇنى ئورۇس ئەسكەرلىرى قوغلاپ كېلىۋاتقان تۇرسا، ئۆزە، مېنى قوغلىمىساڭلارمۇ بولىدۇ. مانا ئۆزۈم ئالدىڭلاردا ئورۇس يېرىگە بېرىپ تۇراي دەمتى!

— راست دېدىلەن بايۋەچچە، بۇ ئىشقا مېنىڭمۇ ئەقلىم يەتمەيدۇ. ئەمما

بۇ گەپنى داموللامنىڭ ئاغزىدىن ئاڭلىغىنىم راست .

× × ×

شۇ كۈنلەرنىڭ بىرىدە ئەنگىلىيە كونسۇلىمۇ خاس بىر ھۇجرىدا ئۆزىنىڭ ياردەمچىسى دوكتور سىمىت بىلەن دەل مۇشۇ مەسىلە ئۈستىدە جىددىي پاراڭلىشىپ ئولتۇراتتى .

— ماجۇگىيىڭ مەسىلىسىدە بىزگە قارىغاندا رۇسلار چاققان چىقىپ كەتتى . بىز ئۇتتۇرۇپ قويدۇق ، — دېدى دوكتور سىمىت غەمكىنلىك بىلەن ، — بۇ ئىشتا مەن ئەيىبلىك . مەن جانابى كونسۇلنىڭ ، ئۇلۇغ بېرىتانيە كورۇلۇقىنىڭ ئالدىدا ئەيىبلىك . ۋەزىپەمنى ئادا قىلالىمىغىنىم ئۈچۈن ماڭا تېگىشلىك جازا بېرىلىشىنى ئىلتىماس قىلىمەن .

— ياق ، ياق دوستۇم ، سىز ئەيىبلىك ئەمەس ، — ئالدىراپ سۆزلىدى كونسۇل ، — سىز ئۆز ۋەزىپىڭىزنى ئىمكانىيەتنىڭ بارىچە ئوبدان ئادا قىلىشقا تىرىشتىڭىز . ماجۇگىيىڭنىڭ ئالدىغا تولا قاتراپ ، تاپىنىڭىز تېشىلەي دەپ قالدى . بۇنىڭغا مەن گۇۋاھ . ئەپسۇسكى ئۇ ئاخىر بىزنىڭ گېپىمىزگە كىرمىدى . بۇنىڭغا نېمە ئامال !

— ئىلتىپاتىڭىزدىن مىننەتدارمەن ، — دېدى سىمىت ، — لېكىن ئۇنىڭ بىزگە مايىل بولمىغانلىقىدىن قاتتىق ئەپسۇسلىنىمەن ھەم ناھايىتى ھەيرانمەن . ئۇ زادى نېمىشقا بىزنىڭ تەكلىپىمىز بويىچە ھىندىستانغا بېرىپ ، ئۆزى بىلەن ھېچقانداق ئاداۋىتى بولمىغان ، بەلكى دوستلۇق قولىنى سوزۇپ تۇرغان ئۇلۇغ كورۇلۇقىمىزنىڭ ھامىيلىقىنى قوبۇل قىلماي ، قانلىق جەڭ مەيدانلىرىدا قىلىچلاشقان دۈشمىنى سوۋېت روسىيىسىگە كېتىشنى خالايدۇ ؟ — مېنىڭچە ، ئۇ شۇنداق قىلىشقا مەجبۇر ، — دېدى كونسۇل ھۆكۈم قىلغان تەلەپپۇزدا .

— مەجبۇر ؟

— ھە شۇنداق ، مەجبۇر !

— بۇنى قانداق چۈشەندۈرۈش كېرەك ؟

— بۇ بىر قاراشتا ناھايىتى مۇرەككەپ ، يەنە بىر قاراشتا تولسۇ ئاددىي مەسىلە ، — دېدى كونسۇل گوياكى دوكتور سىمىتنىڭ ئالدىدا ئۆزىنىڭ دانالىقىنى نامايىش قىلىۋاتقان بىر تەلەپپۇزدا ، — ئاخباراتچىلىرىمىزنىڭ بەرگەن ئەڭ يېڭى ۋە ئىشەنچلىك مەلۇماتىغا قارىغاندا ، ماجۇگىيىنىڭ بىلەن رۇس كونسۇلى (توغرىسى سوۋېت روسىيىسى) ئوتتۇرىسىدا بىر كېلىشىم ھاسىل قىلىنغان . بۇ كېلىشىمگە بىنائەن ، ماجۇگىيىنىڭ ئۆزىگە تەۋە بارلىق قوشۇنلىرىنىڭ ساقى - سالامەت ساقلىنىپ قېلىشى شەرتى بىلەن سوۋېت روسىيىسىگە ئوقۇشقا بارىدۇ . ئۇنىڭ ھاياتى ۋە مال - مۈلكىگە رۇسلار تولۇق كاپالەتلىك قىلىدۇ . ئۇنىڭ قوشۇنى بولسا ، ئاتلىق قىسىملار باشلىقى ماخۇسەن قوماندانلىقىدا خوتەن ۋىلايىتىنى ئىگىلەپ تۇرىدۇ . پوسكام ناھىيىسى چېگرا قىلىنىدۇ . ئۈرۈمچى ھۆكۈمىتى ئۇنىڭغا دەخلى - تەرۇز قىلمايدۇ . دېمەك ، پۈتۈن خوتەن دىيارىنى ماخۇسەن سورايدۇ . بۇنىڭدىن كېيىن چاتاق چىقارمايدۇ . ئەگەر ماجۇگىيىنىڭ بۇنىڭغا رازى بولمايدىغان بولسا ، ئۆزىنىڭ ۋە بارلىق قوشۇنىنىڭ تەقدىرى باشقىچە ھەل قىلىنىدۇ ، يەنى ...

— كەچۈرۈڭ ، كونسۇل جانابلىرى ، — دېدى سىمىت ، ئۇنىڭ گېپىنى بۆلۈپ ، — مەن ھەيرانمەنكى ، ماجۇگىيىنىڭ بىلەن ئۇنىڭ قوشۇنىنى ساقلاپ قېلىش رۇسلارغا نېمىشقا مۇنداق زۆرۈر بولۇپ قالدى ؟

— سىز مەسىلىنىڭ ئەڭ نازۇك تەرىپىنى سوراۋاتىسىز ، — دېدى كونسۇل ، — بۇ سىرلىق تېپىشماقتا جاۋاب تاپالماي ، مەنمۇ ھازىرچە ھەيرانمەن . بىراق تۇرمۇشتا جاۋابىز تېپىشماق يوق . مەن ئويلايمەنكى ، رۇسلار شېڭ شىسەيدىن تېخى ئەمەن بولالمايۋاتسا كېرەك ، خۇددى يېڭى كېلىنىنىڭ مېجەز - خۇلقىنى تولۇق چۈشىنىپ يېتەلمىگەن قېيىن ئانىغا ئوخشاش . دېمەكچىمەنكى ، كۈنلەردە بىر كۈن شېڭ شىسەي قۇيرۇق كۆتۈرۈپ شىلتىنىڭ

ئېتىپ قالسا، ھە مانا شۇ چاغدا رۇسلار ئۈچۈن ئۇنىڭغا تېتىغۇدەك بىر كوزىر كېرەككۇ ئەلۋەتتە. ماجۇڭنىڭ رۇسلارغا ئەنە شۇنىڭ ئۈچۈن لازىم بولۇپ قالدى. قانداق دېدىم؟

دوكتور سىمىت خۇددى مۇدەررىستىن دەرس ئاڭلاۋاتقان تالىپتەك بېشىنى لىڭشىتتى.



دەرۋەقە ئۇزۇن ئۆتمەي يەنى ئاۋغۇستنىڭ باشلىرىدا ماجۇڭنىڭ قەشەردىكى سوۋېت كونسۇلخانىسىنىڭ كاتىپى كونستانتىن ئوۋ بىلەن سودا ۋە كالا تىخانىسىنىڭ بىر قانچە خادىملىرىنىڭ ھەمراھلىقىدا ئەر كەشتام چېگرىسىغا قاراپ يولغا چىقتى. ئۇنىڭ ئۆز مۇھاپىزەتچىلىرى بەكلا ئاز، پەقەت بىر نەچچە چېلا كىشى ئىدى. ئەمما، قېلىن كۆندىن ئالاھىدە قىلىپ تىكىلگەن تېرە تۈلۈملەر ۋە ئۇزۇنچاق تۆمۈر ساندۇقلار ئارتىلغان ئات - ئۇلاغلار بىرەر يۈزدىن كۆپ ئىدى. بەزى ئاتلار ئۈستىدىكى يۈكنىڭ ئېغىرلىقىدىن ئاران ماڭاتتى.

ئون يەتتە يېشىدا «بالا سەركەردە» ئاتىلىپ، خۇاڭخې دەرياسىنىڭ غەربىي قىرغىقىدىن پامىر ئېتىكىگىچە سوزۇلغان كەڭ زېمىندا گاھ بوراندەك گۈر كىرەپ، گاھ چاقماقتەك يالىتىراپ، «قەدىمى يەتكەنلىكى يېرىدىن ئوت ۋە قان چاچرىتىپ جاھانغا پاتىمىغان بۇ بوز ئاتلىق ئادەم» ئەمدى يولغا چىداملىق دەپ تاللىۋالغان پۇتلىرى قىسقا، دىنماق جەدە قاشقا ئۈستىدە خىيال سۈرۈپ كېتىۋاتاتتى. ئۇ خىيال دېڭىزىغا شۇنچىلىك قاتتىق چۆمگەن ئىدىكى، يېنىدا كېتىۋاتقان كونستانتىننىڭ «ئوھوي، بۇ يەرلەردە جەرەن نېمىدېگەن كۆپ!» دەپ ۋارقىرىشىمۇ ئۇنىڭ قولىغا كىرمىدى.

غايىتىن بىر ئاۋاز ئاڭلانغاندەك تۇيۇلدى:

— ئۇ نېمىلەرنى ئويلاۋاتىدىكىن - ھە! جەڭگى - جېدەل، ئۇر - چاپ

بىلەن ئۆتكەن بوران - چاپقۇنلۇق ئۆتمۈشىنىمۇ ياكى گۇگۇم ئالدىدىكى ئۇپۇقتەك قارىيىپ كېتىۋاتقان تۇمانلىق كېلەچىكىنىمۇ ؟ ۋەياكى ئۆزى باش رولغا چىقىپ ئوينىلىۋاتقان بۇ قىزىق ئويۇننىڭ سىرى - ئەسرارىنى ئۆزىمۇ بىلەلمەي ھەيرانىمىدۇ - يا ؟!

ماجۇگىيىدىن كېيىن ، ئۇنىڭ ئورنىدا بىرنەچچە مىڭ كىشىلىك قو- شۇنغا باش بولۇپ قالغان ماخۇسەن قەشقەرنى بوشىتىپ ، خوتەن دىيارىغا باستۇرۇپ كىردى . مەمتىمىن ھەزرەت باشچىلىقىدىكى خوتەن قوزغىلاڭچى- لىرى ماخۇسەن چېرىكلىرىنى گۇما ئەتراپىدا توسۇپ ، بىر كۈن ئېلىشقاندىن كېيىن ، زاۋاغا چېكىندى ۋە ئۆيەردە ئىككى كۈنگىچە قاتتىق قارشىلىق كۆر- سەتتى . بىراق قورال - ياراغ جەھەتتە مۇتلەق ئۈستۈنلۈككە ئىگە ماخۇسەن چېرىكلىرىگە تەڭ كېلەلمىدى . شۇنىڭدىن كېيىن ، مەمتىمىن ھەزرەت ئۆزىنىڭ ئائىلە تەۋەسى بىلەن ھىندىستانغا قېچىپ كەتتى .

ماخۇسەن چېرىكلىرى مۇداپىئەسىز قالغان خوتەن شەھىرىگە يېقىنلاپ قالغاندا ، خوتەن ۋالىيسى مۇھەممەت نىياز ئەلەم يۈرت چوڭلىرىنى يىغىپ :
— قازاغا رىزا ، بالاغا سەۋر قىلماق ۋاجىپتۇر ، بۇنىڭدىن ئۆزگە چارىمىزمۇ يوق ، قېنى يۈرۈشسىلە ، مېھمانلارنىڭ ئالدىغا چىقايلى ، — دېدى .
ماخۇسەن شەھەر سىرتىدىكى بارىگاھ ئالدىدا قول قوۋۇشتۇرۇپ تۇر-
غان يوغان سەللىلىك ۋە ئۇزۇن ساقاللىق ئادەملەر توپىنى كۆرۈپ ، ئاتتىن چۈشتى . مۇھەممەت نىياز ئەلەم بىر تىلماچ بىلەن ئۇنىڭ ئالدىغا كەلدى - دە :
— مەرھابا ، خوتەن دىيارىنىڭ يېڭى ھۆكۈمدارى مەرھابا ! بىزدە »
ئېگىلگەن بويۇننى قىلىچ كەسمەس» دېگەن سۆز بار ، — دېدى .

— بۇ ھېكمەتلىك سۆز ئىكەن ، ماڭا قارشى مۇشت كۆتۈرمىسەڭلار مېنىڭ قىلىچىمۇ قىنىدىن چىقمايدۇ . ماڭىمۇ پۇقرا كېرەك ، داڭاخۇن !

شۇندىن باشلاپ ، پوسكامدىن چاقىلىققىچە سوزۇلغان كەڭ بىر پارچە زېمىن يەنىلا ماجۇگىيىڭ چېرىكلىرىنىڭ قانلىق تاپىنى ئاستىدا قالدى .
ماخۇسەننىڭ قىلىچى قىنىدىن چىقىمىغان بىلەن قولىدىكى قامچىسى خۇددى

تىلىنى چىقىرىپ كۈشۈلداۋاتقان زەھەرلىك قارا يىلاندىك ، كېچەيۇ كۈندۈز خەلق بېشىدا ئويناشقا باشلىدى . بۇ قارا كۈنلەرنى ئۆز كۆزى بىلەن كۆرگەن خوتەن شائىرى ھەزىنىي ① تۆۋەندىكى مىسرالارنى يازدى :

دەرىخ ، ئۈچ يىل داۋامىدا خوتەندە بار غېرىپ مىللەت ،
ئەجىپ زالىم ، بۇلاڭچى قوللىرىدا خارۇ - زار ئولدى .
نە باي يۇ كەمبەغەل بولسۇن ، نە ئالىم ، نە شەرەپزادە ،
تامامۇ قۇل خوتەن ئاجىز ، يېتىملەر نالە - زار ئولدى .
ھەمە مىسكىن قېرىنداشلار ، ھەمە ئوششاق ئوغۇل - قىزلار ،
ئۇلار تىرناقى زەخمىدىن ئۆلۈمگە ئانچە زار ئولدى .
دېمەسلەر « بۇ قېرى مەھزۇن » قولىنى ئارقىغا باغلاپ ،
ئېسىپ ئاسماققا سەيسى دەپ ئۇنى ئانداق ئۇرار ئولدى .
يالىڭاچ ، ئاچ دېمەي ياكى كېچەسى سەيسى دەپ ھەيدەپ ،
سوغۇقتا مۇزلىبان ئۆلگەن ، تولا يوللار مازار ئولدى .
تاۋار ، مەخمەل جىلىتكە تارلىقىدىن رەنجىگەن قىزلار ،
ھەمىشە ئوت - سامان پۈتمەك ، تايماقتىن زەخمىدار ئولدى .
دۇردۇن كۆڭلەك ئېغىرلىق ئەيلىگەن نازۇك بەدەنلەر ھەم ،
ياغۇچۇ - شال كۆتۈرمەك رەنجىدىن قەددى دۇتار ئولدى .

① شائىرنىڭ ئۆز ئىسىم - فامىلىسى مۇھەممەت تۇردى قاسىم قارى بولۇپ ، بۇ مىسرالار ئۇنىڭ 1937 - يىلى ئېلان قىلىنغان «خوتەن ئاھالىسىنىڭ ئۈچ يىللىق پىغانى» ناملىق شېئىرىدىن ئېلىنغان .

يىگىرمە بىرىنچى باب

تۇمانلىق قىسمەت

قايغۇلۇق ۋە چاپسان ئۇنتۇلار ئەل بولۇپ ،
ئۇنسۇز ھەم ئىزىسىز دۇنيادىن ئۆتتۇق .
نە ئەسىرلەرگە مېۋىلىك پىكىر قالدۇرماي ،
نە دانىشمەنلىك ئىش باشلىمىدۇق .

— لېر مونتوۋ

1

— سىز باش كونسۇلغا ئېيتىڭ ئەپەندىم ! مەن ئۆتتىڭ گەپلىرىگە راستتىنلا چۈشەنمەيۋاتىمەن . باش كونسۇلنىڭ گېپىچە بولغاندا ، ماجۇگىيىڭ شۇرالار ھۆكۈمىتىدىن باشپاناھلىق تىلەپتىمىش . بوپتۇ ، شۇنداقمۇ بولسۇن دەيلى ، ئەمما ئۇنىڭ بىرنەچچە مىڭ كىشىلىك قۇلاق كەستى چېرىكلىرى نېمىشقا ئامان ساقلىنىپ قالدۇ ؟ ئۇ چېرىكلەرمۇ باشپاناھلىق تىلەپتۇمۇ . - يا ؟ باشپاناھلىق تىلىگەن بولسا ، ئورۇس يېرىگە كەتمەي ، نېمىشقا خوتەندە تۇرۇپ قالدۇ ؟ ئۇلارزە ، خوتەندە تىنچ ياتامدۇ ؟ بىر كۈنى بولمىسا بىر كۈنى يەنە باش كۆتۈرۈپ چىقامدۇ ؟ ئۇنىڭ ئۈستىگە ، خوتەن خەلقى ئۇ لومو-دىلارنىڭ چاڭگىلىدا قالسا بۇ قانداق بولغىنى ؟ ئازادلىق ئۈچۈن تۆكۈلگەن شۇنچە قانلار بىكارغا كېتەمدۈزە ؟

ئاقسۇ دوتەي يامۇلىنىڭ ئازادە مېھمانخانىسىدا ئۆتكۈزۈلۈۋاتقان سۆھ-

بەتتە ھاجىم قاپىقىنى سېلىپ ئولتۇرۇپ سوۋېت ئىتتىپاقىنىڭ ئۈرۈمچىدە تۇرۇشلۇق يېڭى باش كونسۇلى گارېگىن ئايرېسوۋقا ئەنە شۇ گەپلەرنى قىلىۋاتاتتى. قاسىم ئەپەندى بۇ گەپلەرنى تەرجىمە قىلىۋاتقاندا، سالى دورغا مەھمۇت مۇھىتىنىڭ قۇلىقىغا بىر نېمە دەپ پېچىرلىدى. مەھمۇت مۇھىتى بىر شىنى لىگىشىتىپ قويدى. قالغانلار جىم ئولتۇرۇشاتتى.

ئەسلىدە ھاجىم ئۆز قوشۇنى بىلەن يەكەندىن ئاقسۇغا كېلىپ، ئۇزۇن ئۆتمەيلا ئۈرۈمچىدىن كەلگەن مەخسۇس بىر ئۆمەك تەنتەنىلىك مۇراسىم ئۆتە كۈزۈپ، ھاجىمنىڭ شىنجاڭ ئۆلكىلىك ھۆكۈمەتنىڭ مۇئاۋىن رەئىسلىكىگە، مەھمۇت مۇھىتىنىڭ جەنۇبىي شىنجاڭ ئامانلىق قوغداش قوماندانلىق شتابىنىڭ مۇئاۋىن قوماندانى ۋە قوشۇمچە 6 - دېۋىزىيە كوماندېرلىقىغا تەيىنلەنگەنلىكىنى رەسمىي جاكارلىغان ھەمدە ھاجىمنى ئۈرۈمچىگە بېرىپ مۇئاۋىن رەئىسلىك ۋەزىپىسىنى تاپشۇرۇۋېلىشقا تەكلىپ قىلغانىدى. ئۆمەك يەنە بۇ ئىككىيلەنگە مەشرەك سارجىدىن تىكىلگەن ھەربىي فورما، قاسقانلىق شەپكە، ياقىغا قادايدىغان گېنېراللىق ئالتۇن چەن ۋە پارقۇراپ تۇرىدىغان تاسما بەلباقلارنى تەقدىم قىلغانىدى. بىراق ھاجىم ئۈرۈمچىگە بېرىشقا ئۇنىماي، ھەتتا شېڭ شىسەينىڭ ئارقا - ئارقىدىن يوللىغان تېلېگراممىلىرىغىمۇ پەرۋا قىلماي، جىم يېتىۋالغانىدى. شۇ ۋەجىدىن ئايرېسوۋ سوۋېت ئىتتىپاقىنىڭ رەسمىي ۋەكىلى سۈپىتىدە ئۇنى ئۈرۈمچىگە بېرىشقا كۆندۈرمەكچى ۋە مۇمكىنقەدەر ئۆزى بىلەن بىللە ئېلىپ كەتمەكچى بولۇپ، ئايروپىلان بىلەن ئاقسۇغا كەلگەنىدى. بۇ گەپلەر تېخى بىر باشقا چىقماي تۇرۇپلا، ھاجىم ماجۇگىيىنىڭ سوۋېت ئىتتىپاقىغا قىلغان سىرلىق سەپىرى ئۈستىدە گەپ باشلاپ، ئايرېسوۋدىن بۇ سىرنى ئېچىپ بېرىشنى تەلەپ قىلدى ۋە ئايرېسوۋنىڭ بىر مۇنچە ئىزاھاتلىرىغا قانائەتلىنمەي يەنە سوئال قويدى:

— لېنىن ئىنقىلاب قىلغاندا، ئاق پادىشاھنىڭ سولداڭلىرىنى ئاشۇ تۇندىگان چېرىكلىرىگە ئوخشاش قورالسىزلاندۇرماي، بىر بۇلۇڭدا ساقلاپ قويغان ئىشلارمۇ بولغانمۇ؟ — دەيدى ھاجىم يەنە ئايرېسوۋنىڭ كۆزىگە قاراپ تۇرۇپ.

— ياق .

— ئانداق بولسا ، سىلەر نېمىشقا مۇنداق قىلىسىلەر ؟

دىپلوماتىيە ساھەسىدە ئۇزۇن يىل ئىشلىگەن ۋە دۇنيانىڭ ھەر خىل ئادەملىرى بىلەن ئۇچراشقاندا ، دىپلوماتىيىگە خاس تىلدا سۆزلىشىشكە ئادەتلەنگەن ئايرىپىسوۋغا ئۇدۇلدا ئولتۇرغان بۇ چالا ساۋات كىشىنىڭ تومئاق ۋە يالىڭاچ سوئاللىرى ئېغىر كەلدى چېغى ، ئۇ خېلىلا تەرلەپ كەتتى ۋە ئاپئاق ياغلىقى بىلەن پېشانىسىنى سۈرتۈپ ئولتۇرۇپ مۇنداق دېدى :

— ھاجىم جانابلىرىنىڭ باياتىن بېرى قويغان سوئاللىرىغا تولۇق جاۋاب بېرىش مېنىڭ ۋەزىپەم دائىرىسىگە كىرمەيدۇ . ياخشىسى ، بۇ سوئاللارغا ئۈرۈمچىگە بارغاندا ، شېڭ دۈبەن جانابلىرى بىلەن بىللە ئولتۇرۇپ جاۋاب بەرگىنىمىز تۈزۈك .

— بۇ ئىشلارنىڭ سىرنى شېڭ دۈبەن بىلەمدۇ ؟

ھاجىمنىڭ بۇ سوئالى ئايرىپىسوۋنى قىيىن ئەھۋالدىن قۇتقۇزدى ۋە ئۇنىڭغا ھاجىمنى ئۈرۈمچىگە بېرىشقا دەۋەت قىلىشقا قولاي پەيت يارىتىپ بەردى . شۇنىڭ ئۈچۈن ئايرىپىسوۋ شېڭ دۈبەننىڭ بۇ ئىشلارنىڭ سىرنى بىلىدىغانلىقىنى ، شېڭ دۈبەن بىلەن كۆرۈشكەندە بۇ سىرلارنىڭ ھەممىسىنىڭ تېگىگە يېتىش مۇمكىنلىكىنى ، بولۇپمۇ مۇئاۋىن رەئىسلىك مەنسىپىگە ئولتۇرغاندىن كېيىن شىنجاڭنىڭ ھەممە ئىشلىرىنى سۈرۈشتۈرۈش ، بىر ياقلىق قىلىش ھوقۇقىغا ئىگە بولىدىغانلىقىنى ئېيتىپ ، « شۇ ۋەجىدىن بولسىمۇ ، ھا- جىم جانابلىرى ئۈرۈمچىگە تېزىرەك بېرىشى لازىم » دېدى .

— جىمىسار پۈتۈمى ھازىرمۇ ھېسابقا ئېلىنامدۇ ؟ — تۇيۇقسىز سوئال قويدى مەھمۇت مۇھىتى .

— ئەلۋەتتە ، ئەلۋەتتە كۈچكە ئىگە . ھاجىم جانابلىرىنىڭ شىنجاڭ ئۆلكىلىك ھۆكۈمەت مۇئاۋىن رەئىسلىكىگە بەلگىلەنگەنلىكى ، سىز گېنېرال جانابلىرىنىڭ جەنۇبىي شىنجاڭ ئامانلىق ساقلاش شتابىنىڭ مۇئاۋىن قوماندانى ۋە قوشۇمچە 6 - ئاتلىق دىۋىزىيە باشلىقلىقىغا بەلگىلەنگەنلىكىڭىز شۇنىڭ دە-

لىلى .

— ئانداق بولسا ، جىمىسار پۈتۈمى بويىچە ئىش قىلغىنىمىز تۈزۈك ، —
دېدى مەھمۇت مۇھىتى ، — ئۇ پۈتۈمدە ھاجى ئاكىمنىڭ جەنۇبىي شىنجاڭدا
تۇرىدىغانلىقى ئېنىق بەلگىلەنگەن . ئۇ پۈتۈمگە شۇرالار ھۆكۈمىتىنىڭ سابىق
باش كونسۇلى زىلاتكىن شاھىت بولۇپ قول قويغان .

— بۇنىڭدىن مېنىڭمۇ خەۋىرىم بار ، — دېدى ئاپرېسوۋ مۇلايىملىق
بىلەن .

— ئانداق بولغاندىن كېيىن ، ھاجى ئاكىم ئۈرۈمچىگە بارمىسىمۇ
بولۇۋەرمەمدۇ ؟

— ھاجىم جانابلىرى ئۈرۈمچىگە بېرىپ ، مۇئاۋىن رەئىسلىك ئورنىدا
ئولتۇرسا ، يالغۇز جەنۇبىي شىنجاڭغا ئەمەس ، شىنجاڭنىڭ ھەممە يېرىگە ئۆز
ھۆكىمىنى يۈرگۈزەلەيدۇ . بۇنى ئويلاپ كۆردىڭىزمۇ ؟ شىنجاڭ ئۆلكە بولۇپ
تەسىس قىلىنغاندىن بۇيان ، قايسى بىر ئۇيغۇرغا مۇنداق ئالىي ماقام ، ئالىي
ھوقۇق نېسىپ بولغان ؟ ھېچكىمگە ، شۇنداق ئەمەسمۇ ! شىنجاڭنىڭ يېقىنقى
زامان تارىخىدا ئۇيغۇرلارغا ئۆلكە رەئىسى ياكى ۋىلايەت ۋالىيسى تۇرماق ، نا-
ھىيە ھاكىملىقى ، ھەتتا ئەڭ تۆۋەن دەرىجىلىك ھاكىمىيەت ئورنىنىڭ
باشلىقلىقىمۇ تەگكەن ئەمەس . سىز گېنېرال جانابلىرىغا ئوخشاش بىرنەچچە
مىڭ كىشىلىك رەسمىي قوشۇنغا قوماندان بولۇش ھېچكىمنىڭ چۈشىگىمۇ
كىرىپ باقمىغاندۇ ! بۇنى مۇشۇ دەۋرنىڭ بىر مۆجىزىسى دېمەي مۇمكىنمۇ ؟
مەن ئۇيغۇرلارنى ياخشى چۈشىنمەن . سىلەر ئۇيغۇرلار ئۇزۇن تارىخقا ،
پارلاق مەدەنىيەتكە ئىگە ، ھەر ئىشقا قابىل ، ئەقىللىك ۋە زېرەك مىللەت . سى-
لەر شۇ مىللەتنى خىتايلار بىلەن تەڭ ھوقۇقلۇق قىلىش ، ئىرىك-ئازاد ۋە
پاراۋان ياشاش ئىمكانىيىتىگە ئېرىشتۈرۈش ئۈچۈن قان كېچىپ ، جان بېرىپ
كۈرەش قىلىدىڭلار . ئەمدى سىلەرنىڭمۇ يۇرت سورايدىغان ۋاقىتلىرى كەلدى .
بۇ پۇرسەتنى غەنىيەت بىلىڭلار . بۇنىڭ ئۈچۈن ، ھاجىم جانابلىرى شىنجاڭ-
نىڭ مەركىزىي شەھىرى ئۈرۈمچىگە بېرىپ ، ئۆلكىلىك ھۆكۈمەتنىڭ مۇئاۋىن

رەئىسلىك ئورنىدا مەھكەم ئولتۇرۇپ ئۆز ھوقۇقىنى يۈرگۈزۈشى كېرەك .
— ياق ، مەن ئۈرۈمچىگە بارمايمەن ، — دېدى ھاجىم ، — ياك جاڭ-
جۈن دېگەن قېرى تۈلكىمۇ شۇنداق گەپلەر بىلەن تۆمۈر ئاكامنى ئۈرۈمچىگە
ئاپىرىۋېلىپ بېشىنى يېگەن . بىز خەق قوي گۆشى يېگەنلىكىمىز ئۈچۈنمىكەن ،
قويغا ئوخشاش ياۋاش ۋە گۈل كېلىدىكەنمىز . قوينىڭ بۇرىدىن يىراقراق
تۇرغىنى ياخشى .

— شېڭ دۈبەن ياك جاڭجۈن ئەمەس . سىز ياشاۋاتقان زامانمۇ تۆمۈر
خەلىپىنىڭ زامانى ئەمەس . گېنېرال مەھمۇت مۇھىتى بىرنەچچە مىڭ كىشىلىك
مىللىي قوشۇن بىلەن جەنۇبىي شىنجاڭنى ئۆز قولىدا تۇتۇپ تۇرىدۇ .
جەنۇبىي شىنجاڭنىڭ مەمۇرىي ئەمەلدارلىرىنىمۇ ئۆزۈڭلار تەيىنلەيسىلەر .
شۇرالار ھۆكۈمىتىنىڭ شاھىتلىقى بىلەن تۈزۈلگەن جىمىسار پۈتۈمىدە شۇنداق
بەلگىلەنگەن ئەمەسمۇ ؟ بۇ پۈتۈمنىڭ ئىجراسىغا ھېلىمۇ بىز كېپىل . ھاجىم-
نىڭ ھاياتى ۋە مال - مۈلكىگىمۇ بىز كېپىل . ھەممىڭلارغا بىز كېپىل .
سورۇندىكىلەر ئەمدى باشقا گەپكە ئورۇن قالمىغانلىقىنى سېزىپ جىم
بولۇشۇپ قالدى .

يەنە ئاپىرسوۋنىڭ ئاۋازى ئاڭلاندى :

— گېنېرال مەھمۇت مۇھىتى مىللىي قوشۇننى تولۇقلاپ مۇنتىزىملاش-
تۇرۇشقا ھازىردىن باشلاپ كىرىشسە بولىدۇ . جەنۇبىي شىنجاڭنىڭ مەمۇرىي
ئەمەلدارلىرىنىمۇ ھاجىم ئۆزىنىڭ ھوقۇقى بويىچە ھازىردىن باشلاپ تەيىنلىشى
مۈمكىن . مەن بۇ گەپلەرنى شېڭ دۈبەننىڭ نامىدىن ئېيتىۋاتىمەن .
شۇ گەپلەردىن كېيىن ، ھاجىم بىردىنلا بوشاپ قالدى . باشقىلارنىڭ
چىرايلىرىدىمۇ رازىلىق ئالامەتلىرى چىلۋىلىنىشكە باشلىدى . قاسىم ئەپەندى
خۇددى ئاپىرسوۋنىڭ گەپلىرىنى ئىزاھلاپ چۈشەندۈرۈشكە تىرىشىۋاتقاندا
قېشىدىكىلەرگە بىر نېمىلەر دېمەكتە ئىدى . پەقەت مەھمۇت مۇھىتى بىلەن
نەمەت خەلپەت يەنىلا قاپىقىنى سېلىپ ئولتۇراتتى .

ھاجىم مەھمۇت مۇھىتى بىلەن نەمەت خەلپەتنىڭ ئانچە رازى ئەمەسلىكىنى سېزىپ ، سۆھبەتتىن كېيىن ئۇلار بىلەن ئايرىم پاراڭلاشتى . مەھمۇت مۇھىتى شېڭ شىسەيگە ئىشەنمەيدىغانلىقىنى ئېيتىپ ، ھاجىمنى ئۈرۈمچىگە بارماسلىققا دەۋەت قىلدى . نۆۋەت نەمەت خەلپەتكە كەلگەندە ئۇ خۇددى بوم ناغرىدەك بوڭۇلداپ چىقىدىغان ئاۋازى بىلەن گەپ باشلاپ :

— ھاجى ئاكام رۇخسەت قىلسا ، مەن ئاۋۋال بىر ھېكايە ئېيتىپ

بېرىي ، — دېدى .

— ھەي ، سىز خەلپىتىم زە ، قىزىق ئادەم جۇمۇ ! مەدرىسىنىڭ نېنىنى بىكار يېمەپتىكەنسز ، — دەپ كۈلدى ھاجى ، — ھېلىمۇ يادىدا تۇرۇپتۇ . بۇلتۇر ياز جېمساردىكى چېغىمىزدىمۇ بىر ھېكايە ئېيتىپ ، مېنى قايىل قىلغانىدىڭىز . ئەمدى ھېكايە بىلەن مېنى يەنە قايىل قىلاي دەۋاتامسىز ؟

— دەرۋەقە ، مەدرىسىدىكى چېغىمدا بىر كىتابتىن مۇنداق بىر ھېكايە ئوقۇغانىدىم ، — دېدى نەمەت خەلپەت ، — بۇرۇننىڭ بۇرۇنىسىدا مايۇنلار مەملىكىتىدە كاردان دېگەن مايۇن پادىشاھ ئىكەن . يىللار ئۆتكەنسېرى كاردان قېرىپ ، مەملىكەتنى ئىدارە قىلالمايدىغان بولۇپ قاپتۇ ۋە پادىشاھلىق تەختىنى ئوغلىغا بېرىپ ، ئۆزى خىلۋەت بىر ئارامگاھتا يالغۇز ياشاشقا باشلاپتۇ . بۇ ئارامگاھ بىر ئەزىم دەريانىڭ ياقىسىغا جايلاشقان مېۋىزارلىق باغ بولۇپ ، ئۇنىڭدا پىستە - بادام ، ئەنجۈر ، شاپتۇلدىن تارتىپ جاھاندا بارلىكى مېۋىلەرنىڭ ھەممىسى مۇھەببەت ئىكەن . كاردان شاختىن - شاخقا سەكرەپ مېۋىلەرنى خالىغىنىچە يەپ ، ھۇزۇر قىلىدىكەن . بىر كۈنى ئۇ يوغان بىر تۈپ ئەنجۈر دەرىخىنىڭ ئۈستىدە ئارام ئېلىپ ئولتۇرغاندا ، دەريادىن بىر تاشپاقا چىقىپ ، شۇ ئەنجۈر دەرىخىنىڭ تۈۋىگە ئۆمىلەپ كەپتۇ . كاردان ئىچ پۇشۇقىنى چىقىرىش ئۈچۈن ، ئىككى تال ئەنجۈرنى ئۇنىڭ ئالدىغا تاشلاپتۇ .

تاشپاقا ئۇنى ھاپىلا - شاپىلا يەپ بولۇپ ، يەنە بارمىكىن دەپ يېنى -
ۋىلىغا قاراپتۇ . كاردان ئەنجۈرنىڭ سۇغا چولتۇقلاپ چۈشكەن ئاۋازغا قىزىپ
قىپ يەنە بىر نەچچە تال تاشلاپتۇ . تاشپاقا بۇ ئەنجۈرلەرنى ئاسماندىن چۈشتى
دەپ ئويلاپ ، «توۋا ، نەچچە يىللاردىن بۇيان ئەجەب بىلىمەپتىمەن ، بۇ يەردە
ئاسماندىن ئەنجۈر چۈشىدىكەن ئەمەسمۇ» دەپتۇ . كاردان بۇ گەپنى ئاڭلاپ
قاققلاپ كۈلۈپ تاشلاپتۇ . شۇ چاغدىلا تاشپاقا بۇ ئەنجۈرلەرنى شۇ مايمۇننىڭ
تاشلاپ بەرگەنلىكىنى بىلىپ ، ئۇنىڭغا سەممىي رەھمەت ئېيتىپتۇ . كاردان بۇ
تاشپاقىنىڭ ساددا مەخلۇق ئىكەنلىكىنى كۆرۈپ ، دەرەختىن چۈشۈپتۇ ۋە
ئۇنىڭ بىلەن ھال - مۇڭ قىلىشقا باشلاپتۇ . تاشپاقا مۇنداق داستىخنى كەڭ ،
سېخىي بىر دوست تاپقىنىدىن ؛ كاردان بولسا ، مۇنداق يالغۇزچىلىقتا بىر
مۇڭداش تېپىلغىنىدىن ناھايىتى خۇشال بوپتۇ . شۇنىڭدىن كېيىن ، تاشپاقا
ھەر كۈنى ئۇ يەرگە كېلىدىغان ، كاردانمۇ ئۇنى شېرىن مېۋىلەر بىلەن مېھمان
قىلىپ ، پادىشاھلىق تەختىدە ئولتۇرغان يىللاردا ئاڭلىغان - بىلگەن ئاجايىپ -
غارايىپ ئىشلارنى ئۇنىڭغا ھېكايە قىلىپ بېرىدىغان بوپتۇ . شۇنداق قىلىپ
ئۇلارنىڭ ئارىسىدا دوستلۇق رىشتىسى باغلىنىپ ، بىر - بىرىنى كۆرمىسە
تۇرالمايدىغان ھالەتكە يېتىپتۇ . تاشپاقىنىڭ ئۆيى دەريانىڭ ئۇ قېتىدا ئىكەن .
ئۇ ھەر كۈنى تاڭ سەھەردىلا ئۇنى كۆرگىلى كېلىدىكەن ۋە ئۇنىڭ بىلەن
كەچكىچە مۇڭىشىدىكەن .

— بۇ كېلىشمەسلىكنى قارىمىدىغان ، — دەپ داۋام قىلدى نەمەت
خەلىپەت ، — تاشپاقىنىڭ خوتۇنى تولىمۇ كۈنچى ئىكەن . ئۇ ئېرىنى «نەگە
باردىڭ ، نەدە تۇردۇڭ» دەپ سوئال - سوراق قىلغىلى ، ھەتتا ، بارا -
بارا «سەن ئاشنا تېپىۋاپسەن» دەپ ئۇنىڭ بىلەن سوقۇشقىلى باشلاپتۇ .
تاشپاقا ئۆزىنىڭ ھېلىقى مايمۇن بىلەن دوستلىشىپ قالغانلىقىنى ، ئۇنى بىر
كۈن كۆرمىسە زادى تۇرالمايدىغانلىقىنى ئېيتىپ ، يەنە ھەر كۈنى كارداننىڭ
يېنىغا بېرىۋېرىپتۇ . خوتۇنى مۇنداق بولۇۋەرسە ، ئېرىنىڭ ئۆيىدىن كۆڭلى
سوۋۇپ قېلىشىدىن ئەنسىرەپ ، بۇنىڭغا چارە تاپماق مەقسىتىدە ئۆزىنىڭ

دەردىنى شۇ مەھەللىدىكى بىر قېرى دەللىگە ئېيتىپتۇ .

— بۇنىڭ چارىسى ئاسان ، — دەپتۇ دەللە ، — سېرىق ھېلىلىنى سۇدا ئېزىپ ، يۈزىڭىزگە سۈرتىسىڭىز ، ئۇزۇن يىل ئاغرىق تارتقان بىماردەك سارغىد يىپ كېتىسىز . ئاندىن «ئۆلدۈم - ئۆچتۈم» دەپ يېتىۋېلىڭ . ئېرىڭىز ئەلۋەتتە تېۋىپ ئىزلەيدۇ ۋە چوقۇم مېنى تاپىدۇ . قالغان ئىشنى ئۆزۈم توغرىلايمەن .
تاشپاقىنىڭ خوتۇنى دەللىنىڭ دېگەنلىرىنى قىلىپ ، ھازىرلا ئۆلۈپ قالدۇرغاندەك ئىنجىقلاپ يېتىۋاپتۇ . تاشپاقا ھېلىقى دەللىنى چىللاپ كېلىپ تومۇر تۇتقۇزۇپتۇ .

— خوتۇنىڭىزنىڭ ئاغرىقى جانغا قادالغان ئاغرىق ئىكەن . دەرھال دورا قىلىمىساق ئۇنىڭدىن ئايرىلىپ قالسىز ، — دەپتۇ دەللە ۋە بۇ ئاغرىققا مايۇننىڭ يۈرىكىدىن باشقا دورا يوقلۇقىنى ئېيتىپتۇ .

تاشپاقا «مايۇننىڭ يۈرىكىنى نەدىن تاپۇرمەن» دەپ قايغۇرۇشقا باشلىغاندا ، ھېلىقى دەللە : «مايۇندىن بىر دوستىڭىز بارلىقىنى ھەممىمىز ئاڭلىغان . ئەجەبكى ، ئۇ دوستىڭىز سىزدىن بىرەر يۈرەكنى ئايسا !» دەپتۇ . بېشىنىڭ ئىچىمۇ - تېشىمۇ قاتقان تاشپاقا «ۋاي جېنىم چوڭ ئانا ، ئۇ ھەرقانچە دوستۇم بولغان بىلەن ، مەن سورىغانغا يۈرىكىنى بېرەمتى ؟» دەپتۇ . دەللە ئاچچىقلىنىپ ، «ئۇنىڭدىن يۈرەكنى سوراپ ئالامسىز ، سۇغۇرۇپ ئالامسىز ، بۇ ئۆزىڭىزنىڭ ئىشى . يا خوتۇنىڭىزغا تۇرۇڭ ، يا مايۇن دوستىڭىزغا . ئىككىنىڭ بىرى» دەپ ئۆيىدىن چىقىپ كېتىپتۇ .

ئەخمەق تاشپاقا ئاخىر نىيىتىنى بۇزۇپ ، كاردانىنىڭ قېشىغا كەپتۇ . كاردان ئۇنىڭ نەچچە كۈنلەپ كەلمىگىنىنى ۋە چىرايىدا غەم - قايغۇ بۇلۇتلىرىنى كۆرۈپ ، «سىزگە نېمە خاپىلىق يەتتى دوستۇم» دەپ ئەھۋال سورايتۇ . تاشپاقا خوتۇنىنىڭ ئاغرىپ قالغانلىقىنى ، شۇنىڭ ئۈچۈن كېلەلمىگەنلىكىنى ئېيتىپ ، «مۇشۇنداق كۈنلەردە دوستلۇق ھۈرمىتى ئۈچۈن ، مېنىڭ غېرىپ كۈلەلمەكە قەدەم تەشرىپ قىلىپ ئايالىمدىن بىرەر ئېغىز ئەھۋال سوراپ قويسىڭىز ، سىزنىڭ مۇبارەك قەدىمىڭىز شاراپىتىدىن ئۇ بىچارە بىمار

تەسەللى تېپىپ ، ساقىيىپ كەتسە ئەجەب ئەمەس . مېنىڭمۇ بېشىم كۆككە تا-
قىشۇر ئىدى» دەپتۇ .

كاردان ئۇنىڭغا ئىچىنى ئاغرىتىپتۇ . ئەمما ئۆزىنىڭ دەريادىن ئۇرۇپ
ئۆتەلمەيدىغانلىقىنى ئۆزرە قىلىپ ، ئۇنىڭ خوتۇنىغا تۈرلۈك مېۋىلەردىن سوۋ-
غات ئەۋەتمەكچى بولپتۇ . تاشپاقا «سۇ ئۈزلەلمەسلىكىڭىز ئۆزرە ئەمەس . مېنىڭ
ئۈستۈمگە مىنىڭىز ، دەريادىن بەھوزۇر ئۆتۈۋېرىسىز ئەمەسمۇ» دەپ قاتتىق
تۇرۇۋاپتۇ . كاردان ئۇنىڭغا يۈز كېلەلمەي ، تاشپاقىغا مىنىپ يولغا چىقىپتۇ .
ئەمما دەريانىڭ ئوتتۇرىسىغا كەلگەندە ، كۆڭلى بىر نېمىنى تۇيۇپ قاپتۇ . قا-
رىغۇدەك بولسا ، تاشپاقا پەللىنى بۇزۇۋاتقۇدەك ، «ئاپلا ، قىلتاققا ئىلىنىپتىمەن»
دەپ ئويلاپتۇ كاردان ۋە دەرھال ھوشىنى يىغىپ ، «ئەي ئەزىز دوستۇم ، نېمە
قىلىۋاتىسىز ، ھەرىكىتىڭىز باشقىچىغۇ ؟» دەپتۇ . تاشپاقا بولغان ئىشلارنىڭ
ھەممىسىنى ئېيتىپ ، «مانا شۇ ۋەجىدىن ماڭا سىزنىڭ يۈرىكىڭىز لازىم بولۇپ
قالدى . ئەمدى مەن سىزنى دەرياغا غەرق قىلىپ يۈرىكىڭىزنى سۇغۇرۇۋال-
مەن . مەندىن رەنجىمەڭ» دەپتۇ .

كاردان ناھايىتى ئاقىل ۋە چېچەن مايىمۇن ئىكەن . ئۇ دەرھال يوتىسىغا
ئۇرۇپ ، قاقاقلاپ كۈلۈپتۇ ۋە «ھەي دوستۇم ، سىزدىن بىرەر يۈرەك
ئايلىانسۇن . ئەمما بۇ گەپنى نېمىشقا بىز يولغا چىقىشتىن بۇرۇن ئېيتىمىدىڭىز ؟
بىز مايىمۇنلارنىڭ سەپەرگە چىققاندا يۈرىكىمىزنى ئۆيدە قويۇپ ماڭىدىغان
ئادىتىمىز بار ئىدى . مېنىڭمۇ يۈرىكىم ئۆيدە قالغان ئەمەسمۇ !» دەپتۇ .

— ئەمدى قانداق قىلىمىز ؟ — دەپتۇ تاشپاقا .

— دەرھال ئۆيگە قايتىپ ، يۈرەكنى ئېلىۋېلىپ ، يەنە يولغا چى-
قايلى ، — دەپتۇ مايىمۇن .

شۇنىڭ بىلەن ئۇلار ئارقىغا يېنىپ ، دەريانىڭ بۇ قېتىغا كەلگەندە ،
مايىمۇن بىرلا سەكرەپ ھېلىقى ئەنجۈر دەرەخىگە چىقىۋاپتۇ . بىر ھازادىن كې-
يىن ، تاشپاقا «قېنى دوستۇم ، يۈرىكىڭىزنى تاپقان بولسىڭىز ، تېزىرەك يولغا
چىقايلى» دەپتۇ مايىمۇنغا خىتاب قىلىپ .

مايمۇن دەرەخ بېشىدا ئولتۇرۇپ : «ئاۋۋال مەن بىر ھېكايە ئېيتىپ بېرىمەن ، ئاندىن يولغا چىقساقمۇ ئۆلگۈرىمىز» دەپتۇ ۋە ھېكايىسىنى باشلاپتۇ :

يىرتقۇچىلارنىڭ پادىشاھى بولغان شىر قوتۇر كېسىلىگە گىرىپتار بولۇپ ، تۈلكىلىرى چۈشۈپ كېتىپتۇ . تېۋىپلار كۆرۈپ ، بۇ كېسىلگىزگە ئېشەكنىڭ يۈرىكى بىلەن قۇلىقى دورا بولغاي دەپتۇ . شىر تۈلكىنى بىر ئېشەك تېپىپ كېلىشكە بۇيرۇپتۇ . شىر ماكان تۇتقان غارغا يېقىن بىر يەردە بىر دەريا بار ئىكەن . شەھەردە بويلاقچىلىق قىلىدىغان بىر ئادەم بويىغان ماتا - چەكمەنلىرىنى ئېشىكىگە ئارتىپ كېلىپ ، شۇ دەريانىڭ سۈيىدە چايقايدىكەن ، بويلاقچى ماتا - چەكمەنلىرىنى قۇرۇتۇپ بولغۇچە ، ئۆزىنىڭ ئېشىكى شۇ ئەتراپتا ئوتلاپ يۈرىدىكەن . تۈلكە بۇنىڭدىن خەۋەردار بولغاچقا ، دەريال ئېشەكنىڭ يېنىغا كەپتۇ . دە ، «ھەي بىچارە مۇنداق سېسىق ئوتلارنى يېگۈچە ، ئاۋۋ غار - دىكى زۇمرەتتەك يېشىل ، سۈمبۈلدەك يۇمران مايىسلارنى يېسەڭ بولماسمىدى» دەپتۇ . ئېشەك تۈلكىنىڭ گېپىگە كىرىپ ، غار تەرەپكە مېڭىپتۇ . تۈلكە ئۆزىنىڭ دىن بۇرۇنراق غارغا كىرىپ ، شىرغا خەۋەر قىپتۇ ۋە ئېشەككە ئالدىرىماي تېگىشنى تەۋسىيە قىپتۇ . ئارقىدىنلا ئېشەكنىڭ ئالدىغا چىقىپ ، بۇ بىر تىلىسم غار ، ئۆزىنىڭ ئىچىدە دەل شىرغا ئوخشايدىغان تاش بۇت بار ، ئۆزىڭدىن قورقۇپ كەتمە ، بۇرادەر» دەپ قويۇپتۇ . ئېشەك غارغا كىرىپ قارىغۇدەك بولسا ، راستتىنلا ياپيېشىل يۇمران ئوت - چۆپلەر يەلپۈنۈپ تۇرغۇدەك . بىراق ئۇ ئەمدىلا ئوتلاشقا باشلىغاندا ، نەپىسى تاقىلداپ كەتكەن شىر مىدىرلاپ تاشلاپتۇ . ئېشەك بۇنى تۇيۇپ قېلىپ بەدەر قېچىپتۇ . تۈلكە ئارقىدىن قوغلاپ كېلىپ ، نېمىشقا قاچقانلىقىنى سورىغاندا ، ئېشەك بايقى ئەھۋالنى ئېيتىپ ، «سەن مېنى ئۆلۈمگە تۇتۇپ بەرمەكچىمۇ ؟» دەپ تۈلكىگە كايىپتۇ . تۈلكە بىرمۇنچە گەپلەر بىلەن ئېشەكنى ئىشەندۈرۈپ ، يەنە غارغا باشلاپ كىرىپتۇ . بۇ قېتىم شىرمۇ نەپىسىنى يىغىپ تاكى ئېشەك خاتىرجەم ئوتلاپ ، قارىنى توپىغۇزۇپ ، بخارامان ئېغىناپ ياتقۇچە جىم تۇرۇپتۇ . ئاندىن تۈلكىنىڭ ئىشال - رىتى بىلەن ئېتىلىپ بېرىپ ئېشەكنى جېنىدىن جۇدا قىپتۇ . تېۋىپ ئۆزىنىڭغا

ئېشەكنىڭ يۈرىكى بىلەن قۇلىقىنى يېيىشتىن بۇرۇن ، غۇسلە - تاھارەت قىلىشنى تەۋسىيە قىلغانىكەن . شۇنىڭغا بىنائەن ، شىر غارنىڭ ئىچكىرىسىگە غۇسلە قىلىشقا كىرىپ كېتىپتۇ . شۇ ئارىدا تۈلكە ئېشەكنىڭ يۈرىكى بىلەن قۇلىقىنى يەۋاپتۇ . شىر كېلىپ ئېشەكنىڭ يۈرىكى بىلەن قۇلىقىنى ئاخشۇرۇپ تاپالماي «تۈلكەجان ، بۇ ئېشەكنىڭ يۈرىكى بىلەن قۇلىقى يوق ئىكەنغۇ ؟» دەپ سوراپتۇ . «ۋاي تەقىسىر ، بۇ ئېشەكنىڭ يۈرىكى بولغان بولسا ، مېنىڭ ھىيلە - مىكىرلىرىمگە ئالدىنماس ئىدى ، ئەگەر ئۇنىڭدا قۇلاق بولسا ، سىزنىڭ يىرتقۇچلۇقۇڭىزنى ئاڭلاپ تۇرۇقلۇق ئالدىڭىزغا ئۆز ئايىغى بىلەن كەلمەس ئىدى ، دەپتۇ تۈلكە .» مايىمۇن بۇ ھېكايىسىنى تۈگىتىپ ، تاشپاقىغا «ئۇنداق دەپتۇ : «شۇنى بىلىپ قويۇڭكى ، مەن ئۇ ئېشەككە ئوخشاش يۈرىكىمۇ يوق ، قۇلىقىمۇ يوق مەخلۇقلاردىن ئەمەس . بۇنىڭدىن كېيىن مېنىڭ بوسۇغامغا قەدەم قويغۇچى بولماڭ . بىزنىڭ دوستلۇقىمىز شۇنىڭ بىلەن تامام .»

— ھازىرقى ئەھۋالىمىزدا مايىمۇن بىلەن تاشپاقا ھەققىدىكى بۇ ھېكايەنىڭ بىزگە ئازراق پايدىسى تېگىپ قالسا ئەجەب ئەمەس ھاجى ئاكا ، — دېدى نەمەت خەلپەت گېپىنى ئاياغلاشتۇرۇپ .

— بۇ قالتىس ھېكايە ئىكەن . بۇ ھېكايىنى ئېيتىشتىكى ھەقىقىتىڭىز مېنى ئۈرۈمچىگە بارما دېمەكچىغۇ . شۇنداقمۇ ؟

— يوغسۇ ، يوغسۇ ، مەن ئۇنداق دېمەكچى ئەمەس ، — ئالدىراپ جاۋاب بەردى نەمەت خەلپەت ، — ئۈرۈمچىگە بارمىسىلا بولمايدۇ ، جەزمەن بارسىلا ھاجى ئاكا . ئەمما ئاشۇ مايىمۇنلارنىڭ پادىشاھى كاردانغا ئوخشاش ناھايىتى ھوشيار بولسىلا دېمەكچىمەن . قازارا ، شېڭ دۈبەن يۈرەكلىرىنى سۇغۇرۇۋالماقچى بولۇپ قالسا ، يۈرىكىم قەشقەردە ، يەنى مەھمۇت سىجاڭنىڭ قېشىدا قالغان ، مەن سىزگە ئەپكەلىپ بېرىي دەپ دەرھال قەشقەرگە يېنىپ كەلسە دېمەكچىمەن .

نەمەت خەلپەتنىڭ بۇ گېپىنى ئاڭلاپ ، ھاجىم بىلەن مەھمۇت مۇھىتى تەڭلا كۈلۈپ تاشلىدى . نەمەت خەلپەت ھېچنېمە بولمىغاندەك غېمىدىمۇ يوق

تاۋۇز يېيىشكە باشلىدى .

— مۇنداق گاختىمۇ چاقچاق قىلامدۇ كىشى ! — دېدى مەھمۇت مۇھىتى كۈلكىسىنى توختىتىپ ، ئەمما ئۇنىڭ چىرايىدا چوڭقۇر خىيال ئىزنا-لىرى جىلۋىلىنىۋاتقاندەك كۆرۈنەتتى .

نەمەت خەلىپەت : «بۇ چاقچاق ئەمەس سىجاڭ» دەپ يەنە بىر نېمە دېمەكچى بولۇپ تۇرغاندا ، مېرۇل پۈگەن كىرىپ ، ئاپرىسۋىنىڭ كەلگەنلىكىنى مەلۇم قىلدى .

ئاپرىسۋ قاسىم ئەپەندىنى ئەگەشتۈرۈپ ئۆيگە كىرىش بىلەنلا قولىدىكى تېلېگراف قەغىزىنى كۆرسىتىپ :

— شېڭ دۇبەندىن جاۋاب كەلدى . ھاجىم جانابلىرىنىڭ ئۇرۇمچىگە مېڭىش ئالدىدا جەنۇبىي شىنجاڭنىڭ دوتەي ، شەنجاڭلىرىنى ئۆزى خىزمەتكە تەيىنلىشىگە شېڭ دۇبەن تامامەن قوشۇلدى . مەن سىلەرنى تەبىرىكلەيمەن ، — دېدى .

بۇ گەپلەر ھاجىمنى تېخىمۇ خاتىرجەم قىلدى . دېمەك ئاشۇ كۈنى خۇددى مۇشۇ ئاپرىسۋنىڭ ئۆزى ئېيتقاندەك ئۇيغۇرلارنىڭ يۇقىرىسى ئۆلكىلىك ھۆكۈمەتنىڭ مۇئاۋىن رەئىسى ، تۆۋىنى ناھىيە ھاكىملىرى بولۇپ يۇرت سورايدىغان ، ھەتتا بىرنەچچە مىڭ كىشىلىك مىللىي قوشۇننى ئۆز قولىدا تۇرىدىغان كۈنلىرى كەپتۇ . بۆلۈپمۇ جەنۇبىي شىنجاڭنىڭ ھەربىي - مەمۇرىي ھوقۇقىغا ھېچكىم تەئەررۇز قىلالمايدىكەن . سوۋېت ئىتتىپاقىدەك بۈيۈك دۆلەتنىڭ كاپالىتىدىن باشقا ، جەنۇبىي شىنجاڭ زېمىنىدىكى بىرنەچچە مىليون ئاھالە ئارقا-ئايانچ بولۇپ تۇرغاندا ، يەنە نېمىدىن ئەنسىرەپ يۈرگۈلۈك ! ئۇنداق بولغاندىن كېيىن ، ئۇرۇمچىگە خاتىرجەم بېرىۋېرىش كېرەك . بىرەر كۈتۈلمىگەن ئىش يۈز بېرىپ قالسا ، نەمەت خەلىپەت ئېيتقاندەك ، قەشقەر تەرەپكە يېنىپ كەلسە بولۇۋېرىدىغۇ !

ھاجى ئەنە شۇنداق خىياللار بىلەن ئۇرۇمچىگە بېرىشنى ئاخىر قارارلاشتۇردى ۋە يولغا چىقىش ئالدىدا تۇنجى بولۇپ ۋىلايەت ۋالىيلىرى بىلەن

بىرمۇنچە ناھىيىلەرنىڭ ھاكىملىرىنى تەيىنلەپ بۇيرۇق چۈشۈردى. شۇ كۈنىلا تۇرپان ياڭغىلىق ئىبراھىم تۈەنجاڭ ئۇچتۇرپانغا، قۇمۇللۇق قادىر ھاجى كۈچاغا، ھاجىمىنىڭ قەيىن ئاتىسى سادىق ھاجى بايغا، توقسۇنلۇق ھەمدۇللا يىڭجاڭ قەشقەر پەيزىۋاتقا ھاكىم بولۇپ ماڭدى. تۇرپان ئاستانىلىق نىياز شېرىپ ئاقسۇ ۋالىيلىقىغا، سالى دورغا بىلەن پازىل دورغىلار 6 - دىۋىزىيە قارمىقىدىكى مىللىي قىسىملارنىڭ لۇيچاڭلىقىغا، نەمەت خەلپەت 6 - دىۋىزىيەنىڭ سەنمۇجاڭلىقىغا رەسمىي تەيىنلەندى. ئوغلاقچى مەنسۇر، ھېيتەم، جاباباتۇ باشلىق بىرمۇنچە كىشىلەرنىڭ مەنسىپى ئۆستۈرۈلدى. پەقەت ھوشۇر كانتونىڭ مەنسىپى ئۆستۈرۈلمىدى. كىشىلەر ئۇنى ھازىردا «ھوشۇر پەيچاڭ» دېسىمۇ، غايىبىدا يەنىلا «ھوشۇر كانتون» دېيىشەتتى. مېرۇل پۈگەن «ماڭا مەنسىپەنىڭ كېرىكى يوق، بىر تامچە قېنىم قالغۇچە ھاجى ئاكامنىڭ خىزمىتىنى قىلىمەن. رەھمەتلىك دادامنىڭ ۋەسىيىتى شۇنداق» دەپ ھېچقانداق مەنسەپ ئالمىدى.

3

تۇرسۇن دولان لاپاسىنىڭ سايىسىدە ئولتۇرۇپ، ئىگەر - جابدۇق ئوڭشاۋاتقان ئەنسارنى كۆرۈپ، ئۇنىڭ قېشىغا ئاستا كېلىپ ئولتۇردى.

— بىر گەپ سورىسام خاپا بولماسسىز - ھە، ئەنسارى ئاكا. ھاجى ئا. تام بەرگەن مەنسەپنى نېمىشقا ئالمايسىز؟ — دېدى ئۇ، مۇلايىملىق بىلەن ئۇنىڭغا قاراپ.

— ماڭا مەنسەپنىڭ كېرىكى يوق!

— نېمىشقا؟

— قۇمۇلغا بېرىپ پادامنى باقمەن.

— بۇ نېمە دېگەننىڭىز، ئۈرۈمچىگە بارامسىز؟

— بارمايمەن.

— نېمىشقا بارمايسىز ؟

— ھەي ئۇكام ، سەن تېخى ياش ، كېيىن بىلىپ قالسەن .

— مۇنداق قىلىشىڭىز ھاجى ئاتام خاپا بولۇپ قالمامدۇ ؟

— خاپا بولۇپ بولدى . يەنە خاپا بولسىمۇ مەيلى . ئۈرۈمچىنى كۆرەر

كۆزۈم يوق . تۆمۈر ئاكام بىلەن ئامانقۇلنىڭ قانلىق كۆز ياشلىرى بىلەن زەپلىشىپ ياتقان قەبرىسىنى كۆرگىلى بارامدەن ، بارمايمەن .

تۇرسۇن دولان ئادەتتە ناھايىتى كەم سۆز ۋە مۇلايىم يۈرىدىغان بۇ ئادەمنىڭ چىرايىغا ئەجەبىسىنىپ قارىدى . ئېگەكلىرىنى ساقال ، پېشانىسىنى قورۇق باسقان بۇ پېشقەدەم جەڭچىنىڭ كۆزلىرىدىن غەزەپ ۋە ئۆكۈنۈش ئۇچقۇنلىرى چاچراۋاتقاندەك كۆرۈنەتتى . تۇرسۇن دولاننىڭ كۆڭلى بىر قىسما بولۇپ ئىچى سىرىلىپ كەتتى .

— دېمىسىمۇ راست ئەمەسمۇ ، — دەپ ئويلايتتى ئۇ ، — يىگىرمە بىر

يىل بۇرۇن يۈز بەرگەن تۆمۈر خەلىپە پاجىئەسىنى ئۆز كۆزى بىلەن كۆرگەن ، ئولانئۇسۇ جىلغىسىدىكى دەھشەتلىك قىرغىننىڭ بىر دىنىبىر تىرىك قالغان شاھىتى ئەنسارى ئۈچۈن ئېيتقاندا ، بۇ قېتىمقى ئۈرۈمچى سەپىرى گويىا يەنە بىر قانلىق ۋەقەنىڭ مۇقەددىمىسىدەك تۇيۇلىدىغانلىقى تەبىئىي . ئەجىبا ، بۇ قانلىق تارىخ يەنە تەكرارلىنىپ قالسا ! ئەجىبا ، ئۈچ - تۆت يىلدىن بۇيان قۇ- مۇل تاغلىرىدىن پامىر ئېتەكلىرىگىچە ، ئالتاي يايلاقلىرىدىن خوتەن بوستانلىقىغىچە سوزۇلغان كەڭ زېمىندا تەڭلىك ، ئازادلىق ئۈچۈن تۆكۈلگەن دەريا - دەريا قانلار قۇمغا سىڭگەن سۈدەك بىكارغا كەتسە !

« ياق ، ئۇنداقمۇ بولۇپ كەتمەس » دەپ بىردىنلا باشقىچە ئويلاشقا باشلىدى ئۇ ، خۇددى گارىگېن ئاپرېسوۋ ئېيتقاندەك ، شېڭ دۇبەن ياك زىڭ- شىڭ ئەمەس . ھازىرقى دەۋرىمۇ ، تۆمۈر خەلىپە ياشىغان دەۋر ئەمەس . قۇمۇلدىن باشلانغان دېھقانلار قوزغىلىڭى ئۇلۇغ ئۆكتەبىر ئىنقىلابىدىن ئىلا ھاملانغان . سوۋېت ئىتتىپاقى بۇ قوزغىلاڭغا بىۋاسىتە مەدەت بېرىپ كەلگەن . ھېلىمۇ قوزغىلاڭ مېۋىسىنىڭ ئۆز ھەقدارلىرى قولىدا بولۇشىغا سوۋېت ئىتتى-

پاڭى كېيىل بولۇۋاتىدۇغۇ ! ئانداق بولغاندىن كېيىن تۆمۈر خەلپە پاچىئەسىنىڭ تەكرارلىنىپ قېلىشىدىن ئەندىشە قىلىشنىڭ نېمە ھاجىتى ؟ » سۈننە ئاغزى كۆيگەن قېتىقنىمۇ پۈۋلەپ ئىچىدۇ « دېگەندەك ، ئەنسارى ئاكىغا ئوخشاش كونا ئادەملەر كۈنچە ئويلاشقا ئادەتلىنىپ قالغان . مېنىڭچە بولسا ، ئۇرۇمچىگە ئەتىلا ماڭساق ، قانداق ياخشى بولاتتى ! ئاھ زۇبەيدە ، گۈزەل جامالىڭنى قاچان كۆرەرمەن !

ئاپىرىپسۇننى ئۇزىتىپ مېھمانخانىدىن ھويلىغا چىققان چوڭلارنىڭ ئاياغ تىۋىشى تۇرسۇن دولاننىڭ خىيالىنى ئۇزۇپ قويدى . ھاجىم ئاپىرىپسۇ بىلەن خوشلىشىپ بولۇپ ، ئەنسارىنىڭ قېشىغا كەلدى . دە :

— يەنە ئىگەر . جابدۇق بىلەن ئېيتىشىپ قاپسەنغۇ ، قوي بۇ ئىشىڭ . نى ! مەن بىلەن بىللە كوڭكىدا ماڭسەن ، — دېدى :

— ئېتىمدىن ئايرىلالمايمەن ھاجى ئاكا ، — دېدى ئەنسارى تۇرغان ئىزىدا كۆزىنى ئىگەر . جابدۇقتىن ئۈزۈمەي .

— ئۇرۇمچىدە ساڭا ئات كەممۇ ؟

— ياق ، ئۇرۇمچىگە بارمايمەن دېدىمغۇ ، بارمايمەن !

— قېنى بارمىغىنىڭنى كۆرەي ، پۇت . قولۇڭنى باغلاپ بولسىمۇ ئەپ . كېتەرەمەن سەن توكۇر يىلپىزنى ، — دەپ كۈلدى ھاجىم . ئاندىن بىردىنلا قانداقتۇر بىر كۆڭۈلسىز ھادىسە يادىغا يەتكەندەك قوشۇمىسىنى تۇرۇپ ، — زادى نېمە بولدۇڭلار سىلەر ؟ توخنىياز زورمۇ مېنى تاشلاپ كەتتى . ئەمدى سەنمۇ ... — دېدىمۇ ، گېلىغا بىر نېمە تىقىلىپ قالغاندەك گېپىنىڭ ئاخىرىنى ئېيتالمىدى .

دېمىسىمۇ پۈتۈن قوشۇن ئىچىدە ، ھەتتا جەنۇبىي شىنجاڭنىڭ بۇ پايانسىز زېمىنىدا ھاجىغا نىسبەتەن ئېيتقاندا ، ئەنسارىدىن كونىراق دوست ، كونىراق سەپداش يوق ئىدى . ئەنسارى مۇندىن بىر يېرىم يىل بۇرۇن مورى دالاسىدىكى تاسادىپىي ئۇچرىشىشتا قايتىدىن سەپكە قوشۇلغاندىن بۇيان جەڭ مەيدانلىرىدا گەرچە تىلغا ئالغۇدەك بىرەر چوڭ خىزمەت كۆرسەتمىگەن

بولسىمۇ، ھاجى ئۇنى ھەر كۆرگەندە، تۆمۈر خەلىپىنى كۆرگەندەك بولۇپ، ئۆزىنىڭ ياشلىق دەۋرى، شۇ ياشلىق دەۋرىدىكى جەڭگىۋار ھاياتى ئېسىگە چۈشەتتى. ئەنسارى ئۇنىڭغا تۆمۈر خەلىپىدىن قالغان بىردىنبىر قىممەتلىك يادنامىدەك بىلىنىپ، ئارىدىن چارەك ئەسىر ئۆتكەن بۈگۈنكى كۈندە مىڭلىغان، تۈمەنلىگەن ئەنسارىلار كۆتۈرگەن ئازادلىق بايرىقىدا تۆمۈر خەلىپىنىڭ سۈرىتى باشقىلارنى نۇر چېچىۋاتقاندا تۇيۇلاتتى. شۇنىڭ ئۈچۈن بولسا كېرەك، ئەنسارىدىن ئايرىلىپ قېلىشقا كۈڭلى قىيامي، ئۇنى ئۆزى بىلەن بىللە ئۈرۈمچىگە ئېلىپ كەتمەكچى بولدى ۋە شۇ يەرنىڭ ئۆزىدىلا، ئوغلاقچى مەنسۇرنى چاقىرتىپ كېلىپ، «بۇ توكۇر يىلپىزنى ساڭا تاپشۇردۇم. ئىككى كىڭلار بىر كوڭكىدا ئولتۇرۇڭلار، قاچۇرۇپ قويىدىغان بولساڭ، تېرەڭنى تەتۈر سۈيىمەن» دەپ كۈلۈپ كۆزىنى قىسىپ قويدى.

سەپەر كۈنلىرى يېقىنلاشماقتا. ھاجىنى ئۈرۈمچىگە ئېلىپ كېتىشكە كەلگەن «Знак» ① ماركىلىق سەككىز يۈك ماشىنىسى دوتەي يامۇلىنىڭ دەرۋازىسى ئالدىدىكى مەيداندا قاتار تۇرۇشماقتا. بۇ ماشىنىلار شەھەرگە كىرگەن كۈندىن باشلاپ، دوتەي يامۇلىنىڭ ئالدى ئادەم ئايىغى ئۈزۈلمەيدىغان كۆرگەزمە مەيدانغا ئايلىنىپ قالغانىدى، «كوڭكا» دەپ ئاڭلىغان بولسىمۇ، ئۆزىنى كۆرۈپ باقمىغان ئادەملەر توپى ئىككى كۆزى خۇددى چۆچەكلەردىكى يۇھا پاقىنىڭ كۆزلىرىدەك كېچە - كۈندۈز پارقراپ تۇرىدۇ. خان، ئات - ئۇلاغ قاتىمىسىمۇ ئۆزى ماڭىدىغان بۇ ئاجايىپ «مەخلۇق» لارغا قاراپ، ھەيرانۇ - ھەس بولۇشاتتى.

بىر كۈنى گۇگۇم ۋاقتىدا سېرىق چاچلىق بىر كۆك شوپۇر قىزىقچىلىق قىلاي دېگەن چېغى، ماشىنىنىڭ چىرىغىنى ياندۇرۇپ، ئارقا - ئارقىدىن قاتتىق سىگنال بېرىۋەتتى. تاماشا كۆرۈپ تۇرغان ئالامان خۇددى يولۋاستىن قاچقانداك، تەرەپ - تەرەپكە قېچىپ كەتتى، ھېلىقى شوپۇر كابىنىكىدىن چىقىپ، ھەمراھلىرىنىڭ قېشىغا كەلدى. دە «بۇ يەردىمۇ ئافرىد

① «ستالىن نامىدىكى ئاپتوموبىل زاۋۇتىدا ياسالغان» دېگەن مەنىدە.

قىدىكى ياۋايى نېگىرلارنى كۆرىدىكەن كىشى» دەپ قاقلاپ كۈلدى .
بىر چەتتە قاراپ تۇرغان تۇرسۇن دولان ئۇنىڭغا رۇس تىلىدا مۇنداق
دېدى :

— سىزنىڭ كۆرگەنلىرىڭىز نېگىرلار ئەمەس ، ئۇيغۇرلار ! بىزمۇ
ئۇزۇنغا قالماي مەدەنىي مىللەت بولۇپ قالغىمىز . ئەمما بىز شۇ چاغدىمۇ كىشىلەر
ئۈستىدىن كۈلۈشنى ئەيىب كۆرىمىز .

ھېلىقى شوپۇر ئۆپكەدەك قىزىپ كېتىپ ، ئەپۇ سورىدى . تۇرسۇن
دولاننىڭ شۇ كۈنىدىكى خاتىرىسى مۇنداق سۆزلەر بىلەن ئاياغلاشتى :

«... دەرۋەقە ، مىللىتىمىزنىڭ ھازىرقى ھالىدىن باشقىلار ھەرقانچە
كۈلسە بۇنىڭغا ھەقلىق . بىزنىڭ مىللىتىمىز نېمە ئانداق ئارقىدا قالغان . ھە !
ئۈستىبېشىمىزغا ئىگىن كىيىپ يۈرگەنلىكىمىزنى دېمىسە ، بەزى جەھەتلەردە
خۇددى شۇ بىچارە نېگىرلارغا ئوخشاپ قاپتىمىز . تارىختا باشقىلارغا مەدەنىيەت
تارقاتقان مىللەتنىڭ بۈگۈنكى كۈندە (ياۋايى) بولۇپ ، باشقىلارنىڭ
كۈلكىسىگە قېلىشىدىكى سەۋەب نېمە ؟ ھەي بىچارە مىللەت !»

4

ئاۋغۇست ئېيىنىڭ ئوتتۇرىلىرىدا ھاجىم ئۆزىنى ئۆزىتىپ شەھەر
سىرتىغا چىققان ھەربىي ۋە مۈلكىي ئەمەلدارلار ، يۇرت چوڭلىرى ، مىللىي
قوشۇن جەڭچىلىرى ۋە شەھەر ئاھالىسى بىلەن خوشلىشىپ بولۇپ ، ئەڭ
ئالدىنقى ماشىنىنىڭ كابىنىكىسىغا چىقتى . ئاپرېسوۋ ئۇنىڭ ئارقىسىدىكى ماشى-
نىنىڭ كابىنىكىسىغا ئولتۇردى . ماشىنىلار ئەمدى قوزغىلاي دەپ تۇرغاندا ،
مەھمۇت مۇھىتى ھاجىم ئولتۇرغان ماشىنىنىڭ قېشىغا ئوقتەك ئېتىلىپ كەلدى .
ھاجىمۇ كابىنىكىدىن دەرھال چۈشتى . ئۇلار خۇددى تېخى خوشلاشمىغاندەك
باشقىلاتىن قۇچاقلاشتى .

— ئەمدى قاچان كۆرۈشۈرمىز ؟ — دېدى مەھمۇت مۇھىتى يوغان

قولى بىلەن كۆز ياشلىرىنى سۈرتۈپ .

— ئاللا ئىگەم بىزنى ناۋۇمىد قويماستىن ، — دېدى ھاجىمۇ كۆزىگە ياش ئېلىپ .

— يەنە بىر قېتىم ئېيتاي ھاجى ئاكا ! ئۇ كۈنى نەمەت خەلپەت ئېيتقان ھېكايىنى پات - پات ئەسلەپ تۇرغايلا .

— خوپ ، شۇنداق قىلاي ، ئۇكام .

ماشىنىلار قوزغالدى . ئۈچىنچى ماشىنىنىڭ كابىنىكىسىدا كۇچا خېنىم بىلەن مودەنخان ئولتۇراتتى . ھەر ئىككىسىنىڭ يۈزى يېپىقلىق ئىدى . قالغان ماشىنىلارنىڭ كابىنىكا ۋە كوزۇپىلىرى يېڭىدىن تەشكىل قىلىنغان مۇھاپىزەتچىلەر ئەترىتىنىڭ باشلىقى ھامۇتخان لۇيچاڭ^① ۋە ئوغلاقچى مەنسۇر باشلىق ئىككى يۈزدىن ئوشۇق مۇھاپىزەتچىلەر بىلەن تولغانىدى . پۇتلىرى كىشەنلەنگەن ساپىت داموللا بىلەن زېرىپ قارى ھاجى ئەڭ ئاخىرقى ماشىنىنىڭ كوزۇپىدىكى قوراللىق مۇھاپىزەتچىلەر ئارىسىدا ئولتۇراتتى . بۇ ئىككىيلەن خۇددى ئاياغلىرى باغلىنىپ ، قۇربانلىق قىلىشقا ئېلىپ كېتىلىۋاتقان بىر جۈپ سەركىگە ئوخشايتتى .

ھېيتەم شۇ ماشىنىدا ئىدى . ماشىنىلار جامدىن ئۆتكەندە ، ئۇ كابىنىكىدىكى دىمىقچىلىققا چىدىماي ، كوزۇپقا چىققۇالدى ۋە بىپايان دالالارغا قاراپ ئولتۇرۇپ ، سادىر پالۋان ناخشىلىرىنى ئېيتىشقا باشلىدى . ناخشا ئەۋجىگە چىقىپ :

« مېنىڭ ئىككى ئوغلۇم بار ،

بىرى پەندىنامە ئوقۇيدۇ .

مېنى مويىتوڭزىدا چاپسا ،

تېنىمنى قاغا چوقۇيدۇ . »

① بۇ ئادەم قوزغىلاڭ باشلىنىشتىن بۇرۇن قۇمۇلدىن كۇچاغا كۆچۈپ بېرىپ ، شۇ يەردە موزدۇزلۇق قىلغان . كېيىن تۆمۈر سىجاڭنىڭ سېپىگە قوشۇلۇپ قەشقەرگە بارغان ۋە شۇ چاغلاردا «لۇيچاڭ» دەپ ئاتالغان .

دېگەن قوشاق ئېيتىلغاندا ، سابىت داموللىنىڭ كۆزلىرىدىن تاراملاپ ياش تۆكۈلۈپ كەتتى .

— ئەتتەگەي ، بۇ ناخشىنى ئېيتىمىسام بوپتىكەن ، داموللام . كۆڭۈللىرى بۇزۇلۇپ قالدى ، — دېدى ھېيتەم ناخشىنى توختىتىپ .

— يا قەي ئوغلۇم ! — دېدى سابىت داموللا ، — ناھايتى ئوبدان ناخشىنى ئېيتتىڭىز . سادىرنى چاپسا ياتلار چاپقان . مەن ئۆز قېرىنداشلىرىمىز قولىدا چېپىلىپ كېتىۋاتقىنىمىزغا يىغلايمەن .

— نەدىكى گەپلەرنى قىلىۋاتىدىلا ، كىم سىلەرنى چاپمەن دەۋاتىدۇ ؟ — ھەي ئوغلۇم ، بىزنىڭ تېنىمىز تىرىك بولغان بىلەن جېنىمىزغا ئاللىقاچان ئۆز قېرىنداشلىرىمىزنىڭ قىلىچى تېگىپ بولدى . « ياتنىڭ ياندىن ئۆتىدۇ ، ئۆزىنىڭ جاندىن » دېگەن ماقالىنى ئاڭلىمىغانمۇ ؟ خالىسىڭىز بۇ ماقالىنىڭ قانداق كېلىپ چىققانلىقىنى مەن ھېكايە قىلىپ بېرىمەن . ھېيتەممۇ ۋە باشقا يىگىتلەرمۇ قېنى ، قېنى دېيىشىپ قۇلاقلىرىنى دىڭ تۇتۇشتى .

— قاچاندۇر بىر زامانلاردا ، — دەپ باشلىدى ئۇ ، — بىر زەرگەر بىلەن تۆمۈرچى تام قوشنا ئىكەن . زەرگەر ئالتۇن جابدۇق : تۆمۈرچى كەتمەن . گۈرجەك سوقۇپ كۈن كەچۈرىدىكەن . بىر جۈمە كۈنى ئىككىسى تەڭلا دۇكانلىرىنى تاقاپ مەسچىتكە كېتىپتۇ . زەرگەر چالا سوقۇپ تاشلاپ قويغان ئالتۇن بىلەيزۇك ، تۆمۈرچى سەندىلى يېنىدا ياتقان كەتمەنگە تامنىڭ يوقۇقىدىن قاراپ « ھەي بۇرادەر ، سەن تولىمۇ چىدىماس نېمىكەنسەن ، ئۇسە تاڭ سېنى بازغان بىلەن ھەر بىر ئۇرغاندا ۋاي جان ، ۋاي توۋا دەپ ، جاھاننى بېشىڭغا كىيىپ ، قۇلاق - مېڭەمنى يەپ كېتىسەن . ئۇستام مېنىمۇ بولقا بىلەن سوقىدۇغۇ . مەن ساڭا ئوخشاش ئاللىتوۋا دەپ قاخشاپ كەتمەيمەن . ئېيتقىنا ، سەن نېمە ئانچە قىلىسەن ؟ » دەپتۇ . كەتمەن زۇۋانغا كېلىپ : « توغرا ، سېنىڭ ئۇستۇڭگە بولقا چۈشكەندە ، سەن ئانچە ۋاي جان ، ۋاي توۋا دەپ كەتمەي ، جىرىڭ - جىرىڭلا قىلىپ قويسەن . چۈنكى ئاستىڭدىكى سەندەل بىلەن

ئۈستۈڭدىكى بولقا سېنىڭ ئۆز جېنىڭ ئەمەس . ئۇلاردىن يەتكەن ئاغرىق زەخمىتى سېنىڭ يېنىڭدىن ئۆتدۇ . ئەمما مېنىڭ ئاستىدىكى سەندەلمۇ تۆمۈر ، بېشىمغا تېگىدىغان بازغانمۇ تۆمۈر ، ئۈزۈمۈ تۆمۈر بولغىنىم ئۈچۈن ، ئاغرىق زەخمىتى جېنىمدىن ئۆتۈپ كېتىدۇ . مەن يىغلىماي كىم يىغلىسۇن !» دەپ جاۋاب بېرىپتىكەن . «ياتنىڭ ياندىن ئۆتىدۇ ، ئۆزىنىڭ جاندىن» دېگەن ماقال ئەنە شۇنداق كېلىپ چىققان .

ھەممەيلەن شۇك بولۇپ قالدى . ئېغىر يۈك ماشىنىسى ھارۋا چاقلىرى ئويۇۋاتقان ئوڭغۇل - دوڭغۇل توپا يېلدا كوداڭدىن - كوداڭغا چۈشۈپ چاڭ - توزان ئىچىدە ئۇيانغا بىر ، بۇيانغا بىر چايقىلىپ ماڭاتتى .

ھاجىم كۇچادا بىر كۈن دەم ئېلىپ يەنە يولغا چىقتى . كۇچا خېنىم بىلەن مودەنخان ئاي - كۈنى يېقىنلاپ قالغانلىقتىن كۇچادا قالدى . ئۇلارنىڭ خىزمىتىنى قىلىش ئۈچۈن ھوشۇر كانتومۇ ئۈچ يىگىت بىلەن كۇچادا قالدى . ماشىنىلار توقۇنۇشقا توختىغان كۈنى ئەنسارى پېشانە تەرلىرىنى سۈرتە - سۈرتە ھاجىمنىڭ قېشىغا ئاقساقلاپ كىردى .

— كەل توكۇر يىلىپىز ، توقسۇننىڭ ئىسسىقى جېنىڭدىن ئۆتۈپ كېتىپتۇ . ھە ! ئاڭال ئۇسسۇزلۇق ئىچىۋال ، — دېدى ھاجىم مۇلايىم - لىق بىلەن ئۇسسۇزلۇق قاپىقىنى ئۇنىڭ ئالدىغا ئىتتىرىپ .

— رەھمەت ئاكا ، مەن ئۆزلە بىلەن خوشلاشقىلى كىردىم . ئۆزلەنى خۇدايىمغا ئامانەت .

— قارا سېنى ! نەگە كەتمەكچىسەن ؟

— يۇرتقا كېتىۋالاي ، ماڭا رۇخسەت قىلسىلا ئاكا !

— ئۈرۈمچىگە نېمىشقا بارمايسەن ؟

— بارمايمەن ، ئۈرۈمچىنى تولا كۆرگەن .

— قوي بۇ گېپىڭنى . مەن بىلەن بىللە بارىسەن دېدىم ، بارىسەن .

— ياق بارمايمەن . تۆمۈر ئاكام بىلەن ئامانقۇلنىڭ قان ئارىلاش كۆز

ياشلىرى بىلەن زەپىلىشىپ ياتقان قەبرىسىنى كۆرمىگىنىم تۈزۈك .

ھاجىمنىڭ يۈرىكى «جىغىدە» قىلىپ كەتتى. ئۇنىڭ كەڭ قاسقانلىق ھەربىي شەپكە بىلەن تېخىمۇ سالاپەتلىك كۆرۈنگەن چىرايىنى چۈشىنىكسىز بىر ئىپادە قاپلىدى. ئۇ ياقىسىدا گېنېرال مايۇرلۇق ئالتۇن چەن پارقىراپ تۇرغان ماش رەڭ نېپىز شېرىس ھەربىي فورمىسى ئۈستىدىن باغلىۋالغان يال-تىراق تاسما كەمىرىنى تۇتقان پېتى جىم ئولتۇرۇپ قالدى ۋە بىردەملىك جىمجىتلىقتىن كېيىن مۇنداق دېدى:

— ئۇنداق بولمىغۇر خىياللارنى قىلما! ئۇلارنىڭ ھەممىسى ئۆتۈپ كەتكەن ئىشلار. شېڭ دۈبەن بىلەن ئارىمىزدا توختام پۈتۈلگەنلىكىنى بىلسەنغۇ، بۇ توختامغا چوڭ بىر دۆلەت كېپىل بولغان.

— ھاجى ئاكا، مەن ئاقسۇدىكى چېغىمىدىلا ئېيتتىمغۇ، بۇ توختام ئاللاننىڭ كالامى بولغان «قۇرئان كەرىم» دىنمۇ ئۇلۇغمۇ؟ لى شۇفۇ دېگەن مەلئۇن تۆمۈر ئاكامغا «قۇرئان» تۈتۈپ بېرىپ، ئاخىر نېمىلەرنى قىلمىغان؟ بارىمەن دېسە، ئۆزلە بېرىۋەرسە.

ھاجىم «ئەستاغپۇرۇللا» دەپ ئىچىنى تىڭشاپ جىم ئولتۇرۇپ قالدى. شۇ ئارىدا، ئاپرېسوۋ بىلەن قاسىم ئەپەندى كىرىپ، ماشىنلارنىڭ تەييار بولۇپ قالغانلىقىنى ئېيتتى.

ئەنسارى قېلىن چاڭ - توزانلار ئىچىدە ئۈرۈمچى تەرەپكە كېتىۋاتقان ماشىنلارنىڭ ئارقىسىدىن ئۇزاققىچە قاراپ تۇردى.

«ھاجى ئاكامنى قانداق قىسمەت ئۈرۈمچىگە سۆرەپ كېتىۋاتىدىكىن - ھە!» دەپ ئويلايتتى ئۇ.

يىگىرمە ئىككىنچى باب

«ئۈرۈمچى سىزنى كۈتىدۇ»

1

توقسۇندىن يولغا چىققان ماشىنىلار ئوڭغۇل - دوڭغۇل توپا يولدا قو-
يۇق چاڭ تۈزدۈرۈپ ، توپتوغرا شىمالغا قاراپ ماڭماقتا ئىدى . ھەممىنىڭ
ئالدىدىكى ماشىنىنى ھەيدەپ كېتىۋاتقان قارا قۇمچاق يىگىت ئورازبېك يېنىدا
ئولتۇرغان قارا ساقال كىشىگە كۆزىنىڭ قۇيرۇقىدا بىلىندۈرمەي قاراپ
قوياتتى . ئۇ كىشى يەنى خوجىنىياز ھاجى بولسا ، كابىنىكىنىڭ ئەينىكى چۈ-
شۈرۈۋېتىلگەن ئىشىكىگە جەينىكى بىلەن تايىنىپ جىم ئولتۇراتتى . ئۇنىڭ
بۇر كۈتىنىڭكىگە ئوخشاپ كېتىدىغان دۈگىلەك كۆزلىرى يىراقلارغا تىكىلگەن
پېتى قېتىپ قالغاندەك كۆرۈنەتتى . شىكارغا چىققان كۈنلىرى بىرەر ئوۋنى
قارىغا ئالغاندا ياكى بىرەر جىددىي مەسىلە ئۈستىدە خىيال سۈرۈپ ، بىئارام
بولغاندا ئۇنىڭ كۆزلىرى ئەنە شۇنداق بولاتتى .

ئۇ ئەمدى شۇ تاپتا نېمىلەرنى ئويلاۋاتىدىكىن ؟ ئەنسارنىڭ بايقى
گەپلىرىنىمۇ ؟ ياكى تەۋەككۈل قىلىپ ئۈرۈمچىگە بارغاندا ، ئۆزىنىڭ ئۇزۇن
يىللىق ئەشەددىي رەقىبى ، ئەمدىلىكتە بولسا ، ئىتتىپاقداش دوستى بولۇپ
قالغان شېڭ شىسەي بىلەن قانداق كۆرۈشۈشنى ، نېمىلەر دېيىشىنىمۇ ؟ ياكى
ھازىرچە بىزگە نامەلۇم بولغان ئاللىقانداق ئىشلارنىمۇ ؟ بىراق ئۇنىڭ بۇلۇتلۇق
ئاسماندەك تۇتۇلۇپ كەتكەن چىرايى بىلىنەر - بىلىنمەس تىترەپ تۇرغان

بارماقلىرى بىلەن قويۇق ساقلىنى پات - پات قاشلاپ قويۇشى ئەنسىرى ئېيتقان
بايىقى گەپلەرنىڭ ئۇنىڭ يۈرىكىنى قانچىلىك قاتتىق مۇجۇۋاتقانلىقىدىن دې-
رەك بېرىپ تۇراتتى . چۈنكى ، ئەنسىرى بايىقى گەپلىرىنى جانلىق شاھىت
سۈپىتىدە ئېيتقان ئەمەسمىدى !

بىر ھازادىن كېيىن ئوڭ قول تەرەپتە توقسۇندىن تۇرپانغا بارىدىغان
ئاچا يول كۆرۈنۈپ قالدى . ماشىنا يول ئاغزىغا كەلگەندە :

— ئوڭغا بۇرۇل ! — دېدى ھاجى شوپۇرغا بۇيرۇق بېرىپ . شوپۇر
ئورازبېك ماشىنىنى سەل ئاستىلىتىپ ، ھېچنېمىنى چۈشەنمىگەندەك ھاجىغا
سوئال نەزمى بىلەن قارىدى .

— ئوڭغا بۇرۇل دەۋاتىمەن ، ئۇقتۇڭمۇ ؟ — دېدى ھاجى شوپۇرنىڭ
كۆزىگە قاراپ .

شوپۇر نېمە قىلارنى بىلمەي يەنە ئىككىلىنىپ تۇرغاندا ھاجىم « تۇر-
پانغا بارىمەن ، خوتۇنتالاق ، ئۇقتۇڭمۇ ! » دەپ ۋارقىراپ رولغا ئېسىلدى .
ئورازبېك رولنى ئوڭغا بۇردى . ماشىنا تۇرپان تەرەپكە راۋان بولدى .
ئىككىنچى ماشىنىنىڭ كابىنكىسىدا ئولتۇرغان ئاپرېسوۋ بۇ ئەھۋالنى
كۆرۈپ چۆچۈپ كەتتى ، ھەتتا ئۆزىنىڭ كۆزىگە ئىشەنمىگەندەك قىلىپ ، كا-
بىنكىدىن بېشىنى چىقىرىپ قارىدى . ھاجى ئولتۇرغان ماشىنا تەخمىنەن
ئۈچيۈز مېتىر ئۇزاق كەتكەندى . ئاپرېسوۋ شوپۇرغا ئۇنى قوغلاپ يېتىشنى
بۇيرۇدى . شوپۇر يولنىڭ يامانلىقىغا قارىماي ، ماشىنىنى ئەڭ يۇقىرى سۈرئەت
بىلەن ھەيدەپ ، ئاخىرى ئالدىدىكى ماشىنىغا يېتىشىۋالدى . دە ، يانداپ ئۆتۈپ
يولنى توسۇۋالدى .

— ھاي ئوراز ، ئەقلىڭدىن ئازدىڭمۇ ؟ تۇرپان تەرەپكە كېتىۋاتقىنىڭنى
بىلمىدىڭمۇ ؟ — رۇسچە ۋارقىردى ئاپرېسوۋ ماشىنىدىن چۈشۈۋېتىپ .
ئورازبېك كابىنكىدىن سەكرەپ چۈشۈپ ، « ئاۋۇ چوڭ كىشىنىڭ
بۇيرۇقى شۇنداق » دەپ دولىسىنى چىقاردى .
ئاپرېسوۋ يەنە بىر نېمىلەرنى دەپ شوپۇرغا كايىشقا باشلىدى .

ھاجىم ئۇلارنىڭ نېمە دېيىشىۋاتقانلىقىنى ئۇقمىسىمۇ ، گەپنىڭ نېمە توغرىسىدا بولۇۋاتقانلىقىنى چۈشىنىپ ، ئۆزىنىڭ ئورنىدا جىم ئولتۇراتتى . ئاڭغىچە قاسىم ئەپەندى ئولتۇرغان ماشىنىمۇ يېتىپ كەلدى .

— ھاجىم جانابلىرى نېمىشقا تۇرپانغا بارىدىغان بولۇپ قالدىكىن ؟ — سورىدى ئاپرېسوۋ ھاجىمنىڭ ئالدىغا كېلىپ .

— باش كونسۇل جانابلىرىغا ئېيتىڭ ، — دېدى ھاجىم قاسىم ئەپەندىگە قاراپ ، — تۇرپانغا بېرىپ ، مەخسۇتباي بىلەن ئابدۇخالىق ئۇيغۇر باشلىق شېھىتلارنىڭ قەبرىسىنى يوقلايمەن .

— ئاڭلىشىمچە ، ئاۋغۇست ئايلىرىدا تۇرپان شەھىرى ئوتتەك قىزىپ كېتىدىكەن ، ھاجىم جانابلىرى بولسا تاغدا ئۆسكەن . مۇنداق چاغلاردا تۇرپاننىڭ ئىسسىقى ھەرەج قىلۇرمىكىن ، — دېدى ئاپرېسوۋ چىرايىغا كۈلكە يۈگۈرتۈپ .

— ئىسسىق بولسىمۇ ، سوغۇق بولسىمۇ ئۆز ۋەتىنىمىزنىڭ ھاۋاسى بىزگە يېقىملىق . باش كونسۇل جانابلىرى مەندىن غەم يېمىگەي .

— ھاجىم جانابلىرىنىڭ مۇنداق نىيىتى بولسا ، بىزنى بۇرۇنراق ۋا- قىپلاندۇرۇپ قويسا بوپتىكەن ، — دېدى ئاپرېسوۋ چىرايىنى سەل ئۆزگەرتىپ .

— شۇمۇ گەپ بولدىمۇزە ، مەن شور پېشانە كېلىنىمىدىم ، ھەر قەدەمىمنى قېيىن ئاندىن سوراپ باسقۇلى !

« كېلىن » ، « قېيىن ئانا » دېگەن سۆزلەر ئاپرېسوۋقا قاتتىق تەنىدەك بىلىنىدى چىغى ، ئۇنىڭ چىرايى تاتىرىپ ، دېمى ئىچىگە چۈشۈپ كەتتى . شۇنداقتىمۇ يېتىلگەن دىپلوماتلارغا خاس تەمكىنلىك بىلەن ئۆزىنى تۇتۇۋېلىپ ، ھاجىمدىن تەبەسسۇم بىلەن كەچۈرۈم سورىدى . بىراق شۇ تاپتا بىرەر سىنچى ئادەم بولسا ، ئۇنىڭ شۇ تەبەسسۇم ئويناپ تۇرغان لەۋلىرىدە « خەپ توختاپ تۇر ، سەن ساقاللىق يىلپىزنى » دېگەن مەنىدىكى ئىستىھزا ئالامەتلىرى بىلىنىپ تۇرغانلىقىنى كۆرمەي قالمايتتى .

ھاجىم تۇرپانغا كېلىپ ئەتىسى بامدات نامىزىنى ئابدۇخالىق ئۇيغۇر دەپنە قىلىنغان قەبرىستانلىققا يېقىن باغرى مەھەللىسىدىكى چوڭ جامەدە ئو- قۇدى ۋە نامازدىن كېيىن ، جامائەت بىلەن قەبرىستانلىققا ماڭدى .

ئايھاي ، تۇرپان خەلقى نېمىدېگەن ئاجايىپ ، نېمىدېگەن جۇشقۇن خەلق ! ھاجىمنىڭ بۇ يەرگە كېلىشىنى نەلەردىندۇر ئۇقۇپ ، شەھەر خەلقىنىڭ يېرىمى قوزغىلىپ چىققانداك قەبرىستانلىق ئادەم دېڭىزىغا ئايلانغانىدى . ھاجىم ئابدۇخالىق ئۇيغۇرنىڭ قەبرىسى ئالدىدا قۇرئان تىلاۋەت قىلىپ بولغاچ ، ئۈي- غۇر خەلقىنىڭ بۇ ئوت يۈرەك ئىنقىلابىي شائىرىنى يادلاپ ، بىرنەچچە ئېغىز سۆز قىلىش بىلەن «ئامىن ، ئامىن» دېگەن ھەيۋەتلىك سادا بورانداك گۇرۇل- دەپ ، پۈتۈن ئەتراپنى زىلزىلىگە كەلتۈرۈۋەتتى . بوۋايلارنىڭ ئاپئاق ساقاللىرى بىلەن مومايلارنىڭ قورۇق باسقان مەڭزىلىرىدە ياش تامچىلىرى پارقرايتتى . مىڭلىغان كۆزلەر بۇ قارا ساقال كىشىنى تۇنجى قېتىم كۆرگەندەك ئۇنىڭغا زوق - شوق بىلەن قاراپ تويمايتتى .

شۇ ئارىدا كۆرۈنۈشىدىن يىراق سەپەردىن يېڭىلا كەلگەنلىكى بىلىنىپ تۇرغان ئوتتۇرا بوي ، قىزىل يۈزلۈك ، قاڭشالىق بىر يىگىت ھاجىمغا سالام بەجا كەلتۈرۈپ ، ئۆزىنىڭ قۇمۇلدىن مۇھىم خەت ئېلىپ كەلگەنلىكىنى مەلۇم قىلدى ۋە قېلىن بىر لىپايىنى ئىككى قوللاپ سۈندى .

ھاجىم ئادەتتە خەت - چەكلەرنى نەمەت خەلپەت ياكى تۇرسۇن دولانغا ئوقۇتۇپ ئاڭلايتتى . بۈگۈن بولسا ئۆزى ئوقۇماقچى بولۇپ ، لىپايىنى ئالدىراپ - تېنەپ ئېچىۋىتتى ، ئىچىدىن ئايرىم - ئايرىم پۈكلەنگەن ئىككى پارچە خەت چىقىتتى . بىرىنچى خەت ھاجىمنىڭ ئىنىسى باقىنىياز نامىدىن ناھايىتى قىسقا يېزىلغان بولۇپ ، ئۇنىڭدا ھاجىمنىڭ چوڭ خوتۇنى قەمەر خان ئايالنىڭ قاتتىق ئاغرىپ ، سەكرات ھالىتىدە ياتقانلىقى ، ھاجىمنىڭ دەرھال قۇمۇلغا كېلىپ را-

زىلىق ئېلىۋېلىشى زۆرۈرلۈكى يېزىلغان؛ ئىككىنچى خەت قۇمۇل مۆتىۋەرلىرى ۋە يۇرت چوڭلىرىدىن سەدەنشا ئاخۇنۇم، يۈسۈپ تەيجى، يولۋاس، ھەسەن بالاھاجى باشلىق ئون نەچچە كىشى نامىدىن يېزىلغانىدى.

بۇ خەتنى ئوقۇۋېتىپ ھاجىمنىڭ چىرايى بىر قىسىلا بولۇپ كەتتى، قەغەز تۇتقان بارماقلىرى بىلىنەر - بىلىنمەس تىترەيتتى. ئۇنىڭغا دېققەت بىلەن قاراپ تۇرغان قاسىم ئەپەندى بۇنىڭ پەۋقۇلئاددە خەت ئىكەنلىكىنى چۈشىنىپ، تۇرسۇن دولانغان مەنىلىك قاراپ قويدى ۋە بۇ ھەرىكىتى بىلەن «ھاجىم بۇ خەتنى ساڭا بېرىشى مۇمكىن، سەن يېقىنراق بار» دېمەكچى بولدى. بىراق، ھاجىم خەتنى ئوقۇپ بولۇپلا يانچۇقىغا سالدى - دە، خەت ئېلىپ كەلگەن ھېلىقى يىگىتنى ئۆزى بىلەن بىللە مېڭىشقا بۇيرۇپ چۈشكۈن قىلغان جايغا قايتتى ۋە ئۇنى خاس بىر ھۇجرىغا باشلاپ كىرىپ پاراڭلىشىشقا باشلىدى. مەلۇم بولدىكى، بۇ يىگىت قۇمۇلدىكى مەشھۇر باي سودىگەر ھەسەن بالاھاجىنىڭ ئىش باشقۇرغۇچىسى ئەزىز ئەپەندى ① دېگەن كىشى بو-لۇپ، تېخى تۇنۇگۇن ئاخشاملا تۇرپانغا يېتىپ كەلگەنىكەن. ئۇنىڭ ۋەزىپىسى توقسۇندا، ئۇ يەردە بولمىسا، ئۇرۇمچىدە بولسىمۇ ھاجىم بىلەن كۆرۈشۈپ، بۇ خەتنى ئۇنىڭ ئۆز قولىغا تاپشۇرۇش ئىكەن.

— ئاللاغا شۈكۈركىم، — دېدى ئەزىز نىيازى، — تەقدىرنىڭ بۇ تاسادىپىيلىقى بىلەن جانابلىرىنىڭ نىدارىنى تۇرپاندا كۆرۈشكە مۇشەررەپ بولدۇم، ھاجى ئاكا.

— چوڭ ئىش قىپسىز ئۇكام، — دېدى ھاجىم، — قېنى ئېيتىڭا قەمەر خان ئاچىڭىزنىڭ ئاغرىقى راستتىنلا شۇنداق ئېغىرمۇ؟
ئەزىز نىيازى كۈلۈپ تاشلاپ مۇنداق دېدى:

— يوغسۇ، ئەندىشە قىلمىسلا ھاجى ئاكا، قەمەر خان ئايلا م ساق - سالامەت، پەقەت ھەر ئېھتىمالغا قارشى، ئىككىنچى خەتكە دالدا قىلىش

① بۇ كىشى ھازىرقى كۈندە پېشقەدەم زىيالىي ۋە مەشھۇر خەتتات سۈپىتىدە جەمئىيەتكە تونۇلغان ئەزىز نىيازى ئىدى.

ئۈچۈنلا ئۇ خەت شۇنداق يېزىلغان .

شۇ گەپلەردىن كېيىن ھاجىم ئىككىنچى خەتنى يەنە ئوقۇشقا كىرىشتى . بۇ خەت ئۇنى ئۇرۇمچىگە بارماسلىققا ، ئەڭ ياخشىسى قۇمۇلغا قايتىپ كېلىشكە قىلىنغان دەۋەتنامە بولۇپ ، ئۇنىڭدا تۆمۈر خەلپىنىڭ پاجىئەلىك ئاقىۋېتى تەكرار - تەكرار تىلغا ئېلىنغان . ئۇنىڭدىكى سۆز - ئىبارىلەر شۇنداق كۈچلۈك ۋە تەسىرلىك ئىدىكى ، ھاجىم قوللىرىنى ئارقىسىغا تۇتقان ھالدا ئۆيىنىڭ ئۈستىدىن بۇ بېشىغا تىنماي مېڭىشقا باشلىدى . ئۇ بىردىنلا ئىزىدا توختاپ ، «... يولۋاس بېگىم بەركامال سەممىيەت بىلەن ھاجىمدىن ئەپۇ سورايدۇ . جانابى ئاللانىڭ مۇقەددەس كالامىنى شاھىت قىلىپ تۇرۇپ ، چىن ئىخلاسل بىلەن قەسەمىياد قىلىدۇركى ، مۇبادا ھاجىم قۇمۇلغا قايتىپ كەلسە ، ھەتتاكى ئۇرۇمچىدىن باشقا بىر دىياردا تۇرسىمۇ ، ئەبەدىلئەبەد ساداقەتمەنلىك كىدە مەھكەم تۇرغىسىدۇر» دېگەن جۈملىلەرگە يەنە بىر قۇر كۆز يۈگۈرتۈپ چىققاچ ، — يۇرت مۆتىۋەرلىرى مېنى يولۋاسقا ئىشەنسە بولىدۇ دېمەكچىمۇ ؟ — دېدى .

— شۇنداق ، كېمىگە چۈشكەنلەرنىڭ ئۈمىدى بىر دېگەن ماقال بار ، ھاجى ئاكا ، — دېدى ئەزىز نىيازى ، — يولۋاس بېگىمنىڭ جانابلىرىغا ساداقەتمەنلىك بىلدۈرگىنىگە مەنمۇ گۇۋاھ .

— خەير ، مەن ئۆزۈمنى توختىتىپ بىر قارارغا كەلگۈچە سىز تۇرپاندىن كېتىپ قالماڭ ، — دېدى ھاجىم گەپنى تۈگىتىپ .

3

— راستىنكى ئېيت ، ئۇ خەتتە زادى نېمىلەر يېزىلغان ؟ سەن ھاجىم بىلەن مەخپىي كۆرۈشكەندە ، نېمە قۇتراتقۇلۇقلارنى قىلىدىڭ ؟
تۇرپان ساقچى ئىدارىسىنىڭ باشلىقى ، ياداڭغۇ كەلگەن ، ئېگىز

بويلۇق ، چېكىملىكتىن قارىداپ كەتكەن كالىپۇكلىرى ئارىسىدا ئىككى تال ئال
تۇن چىشى پارقراپ تۇرغان سەمەت جۇيجاڭ كېچىدىن بېرى سولاقتا ياتقان
ئەزىز نىيازنى ئىشخانىسىغا ئالدۇرۇپ چىقىپ ، ئەنە شۇنداق سوراق قىلىۋال-
تاتتى . ئاپرېسوۋ بىلەن قاسىم ئەپەندى ئۆيىنىڭ ئوتتۇرىسىغا تارتىلغان
پەردىنىڭ ئارقىسىدا سوراق ئەھۋالىنى تىڭشاپ تۇراتتى .

— مەندەك بىر ئاددىي پۇقرانىڭ ھاجى ئاكامغا ئوخشاش بۈيۈك ئەربابقا
قۇتراتقۇلۇق قىلىشى ئەقىلگە سىغامدۇ ؟ — دېدى ئەزىز نىيازى ، — سىز مېنى
يەنە قانداقسىغا ھاجىم بىلەن مەخپىي كۆرۈشتۈڭ دەيسىز ، ئۇ كىشى مېنى ئۆ-
زىنىڭ ھۇجرىسىغا ئۇچۇق - ئاشكارا باشلاپ كىرگەن تۇرسا !

— ھە ئەمەسمە ئېيتە ، ھېلىقى خەتتە زادى نېمە گەپ بار ؟

— ئەرەبىلەردە «ئەتتە كرارۇن قەبىھۇن» يەنى بىر گەپنى
تەكرارلاۋېرىش يامان ئادەت دېگەن گەپ بار ، — مەسخىرە بىلەن كۈلۈمس-
رىدى مەھبۇس ، — ھېلىلا سىزگە ئېيتتىمغۇ ، ھاجى ئاكامنىڭ چوڭ خوتۇنى
قەھىرىخان ئايلا سەكرات ھالىتىدە يېتىپتۇ . ئۇ خەتتە ھاجىم قەدىناس ئايالىنىڭ
يۈزىنى ئاخىرقى قېتىم كۆرۈۋالسۇن دېگەندىن بۆلەك گەپ يوق .

— ياق ... ياق ... ھەي گەپدان يىگىت ، سىز بىزنى ئالداۋاتىسىز ، —
دېدى ئاپرېسوۋ پەردىنىڭ ئارقىسىدىن چىقىپ ، — بىز ئاۋۋال باشقا بىر
مەسىلىنى ئايدىڭلاشتۇرۇۋالساق بولغۇدەك ، سىز ياش بولغىنىڭىز بىلەن خېلى
قاتناش كۆرۈنىسىز . قېنى ئېيتىڭا ، سىز زادى نېمە كەسىپ قىلىدىغان ئادەم ؟
— بىر باي سودىگەرنىڭ كونتورىدا ئىشلەيمەن . بەزىدە
پرىكازچىلىك قىلىمەن .

— مانا - مانا ، رۇسچىدىنمۇ خەۋىرىڭىز بار ئوخشايدۇ . ئەرەبچە ، پا-
رىسچىدىن ھە ، شۇنداقمۇ ؟

— ...

— قېنى ئېيتىڭا ، سىز نەدە ئوقۇغان ؟

— ماناستىكى دىنىي مەكتەپتە .

— رۇسچىنى قايسى مەكتەپتە ئۆگەنگەن ؟
— مەكتەپتە ئەمەس ، ئۆزلىكۈمدىن ئوقۇپ ، ئانچە - مۇنچە بىلىۋالغان .

— كىتاب ئوقۇپ تۇرامسىز ؟
— چىشىم ياتقۇدەك كىتاب بولسلا ، قىزىقىپ ئوقۇيمەن .
— بەلىلى ، بەلىلى ، دېمەك سىز ئاددىي ئادەملەردىن ئەمەس ، — دېدى ئايرىپسوۋ ئۆزىنى سالاپەتلىك تۇتۇپ ، — قۇمۇلدىكىلەرنىڭ ھاجىمغا ئۇ خەتنى نېمىشقا سىزدىن چىقارغانلىقىمۇ ئەمدى چۈشىنىشلىك بولدى . قېنى ئېيتىڭ ، سىز ھاجىمغا نېمىلەرنى دېدىڭىز ؟

— ئامانەت خەتنى تاپشۇرغاندىن باشقا ھېچنېمە دېمىدىم .
— ھېچنېمە دېمىسىڭىز ، ھاجىم سىز بىلەن كۆرۈشكەندىن كېيىن ، نېمىشقا بىردىنلا ئاينىپ قۇمۇلغا بارىمەن دەپ تۇرۇۋالىدۇ ؟
— بۇ گەپلەردىن خەۋىرىم يوق ، مېنىڭ بۇ ئىشلارغا ئارىلاشقىدەك سالاھىيىتىمىمۇ يوق .

— ماقۇلە ، شۇنداقمۇ دەپ تۇرايلى ، سىز زادى قانچە پارچە خەت ئېلىپ كەلدىڭىز ؟
— بىر پارچە .

— يالغان ، — دېدى قاسىم ئەپەندى ، — مەن ئۆز كۆزۈم بىلەن كۆردۈم ، بىر پارچە ئەمەس ، ئىككى پارچە .
— مەن ھاجى ئاكىمغا پەقەت بىر كۈنۋېرت بەردىم .
— دېمەك ، سىزنى ئۇچۇقداپ قويمىساق ، — دېدى ئايرىپسوۋ ، — راستىڭىزنى ئېيتمايدىغان ئوخشايسىز ، قېنى ساقچى ناچالنىڭ ، بۇ يىگىتكە ھۇنرىڭىزنى كورسىتىپ قويۇڭ .

سەمەت جۇبجاڭنىڭ ئىشارىتى بىلەن يەڭلىرىنى جەينەكلىرىگىچە تۈرۈۋالغان ئۇچ جاللات ئەزىز نىيازغا يېپىشتى .
دەل شۇ چاغدا ھويلىدا دۇكۇرلىگەن ئاياغ تاۋۇشلىرى ئاڭلىنىپ

قالدى . ئوغلاقچى مەنسۇر بىر توپ قوراللىق يىگىتلىرى بىلەن ئۆيگە باستۇرۇپ كىرگۈچە ، ئاپرېسوۋ بىلەن قاسىم ئەپەندى پەردە ئارقىسىدىكى ئىشىكتىن باشقا ئۆيگە چىقىۋالدى .

ئوغلاقچى مەنسۇر ئۇن - تىنسىز كېلىپ ، ئەزىز نىيازنىڭ پۇت - قو-لىنى بوشاتتى . ئاندىن تۇرغان يېرىدە تامدەك قېتىپ قالغان سەمەت جۈيجاڭغا قاتتىق ھومىيىپ :

— بىز بىلەن ماڭ ، ھاجى ئاكام سېنى چاقىرىۋاتىدۇ ، — دېدى .

× × ×

ھاجىم چۈشكۈن قىلغان باغ - ۋارانلىق ئازادە ئىبارەتنىڭ ھويلىسىدا باش - كۆزى يېرىلغان سەمەت جۈيجاڭ داق يەرگە تىزلىنىپ :

— بىر قوشۇق قېنىمدىن كەچسىلە ، — دەپ يالۋۇراتتى .

— ماڭا خەت ئېلىپ كەلگەن ئادەمنى تۇتۇپ سوراق قىلىدىغان ھو-

قۇقنى ساڭا كىم بەردى ؟ ئېيت ، بولمىسا كۆرگۈلۈكۈڭنى كۆرسەن !

— مەن ئېزىپتىمەن ، ھاجى ئاتا .

— قېنى ئېيتە ، سېنى كىم ئېزىقتۇردى ؟

— ...

— ئېيت دەيمەن ، — دېدى ھاجىم يان قورالنى چىقىرىپ .

— راستىمنى ئېيتسام ، ھاجى ئاتا ، ماڭمۇ ئىلاج يوق . مەن ۋەزىپە

كىشىسى . شېڭ دۈبەن جانابلىرىدىن بۇيرۇق بار . قۇمۇل تەرەپتىن كەلگەن

ھەرقانداق ئادەمنى ، خۇسۇسەن خوجىنىياز ھاجى بىلەن باردى - كەلدىسى بار

ئادەملەرنى تۇتۇپ ، سوراق قىلىپ نەتىجىسىنى مەلۇم قىلىسەن دېگەن .

— بۇ گېپىڭ راستمۇ ؟

— راست ، مىڭ مەرتىۋە راست ، — دېدى سەمەت جۈيجاڭ خۇددى

ئۆزىگە قۇتۇلۇش يولى تېپىلغاندەك سەل يېنىكلەپ .

ھاجىم قۇمۇلدىن كەلگەن خەتلەرنىڭ ئىككىنچىسىنى ئوقۇپ ، بىر ھازا ئارىسالدى بولغاندىن كېيىن ، ئۇرۇمچىگە بارماسلىق خىيالغا كېلىپ تۇرغاندا ، سەمەت جۇيچاڭ ۋەقەسىنىڭ يۈز بېرىشى ، بولۇپمۇ ئۇنىڭ يۇقىرىدىكى ئىقرارى ھاجىمغا چوڭ دەستەك بولۇپ بەردى . شۇنىڭ ئۈچۈن بولسا كېرەك ، ئاپرېسوۋنى قىچقىرىپ كېلىش ئۈچۈن «قاسىم ئەپەندى قېنى» دەپ توۋلىدى . كىمدۇر بىرسى ئۇنىڭ بۇ يەردە يوقلۇقىنى ئېيتتى .

— قېنى سەن تۇرسۇن ، ھە ، چاپسان بېرىپ ئاپرېسوۋ بىلەن قاسىم ئەپەندىنى قىچقىرىپ كەل ، — دېدى ھاجىم ، ئاندىن سەمەت جۇيچاڭغا ئەزىز نىيازىنى كۆرسىتىپ تۇرۇپ بۇيرۇق بەردى :

— ھازىردىن باشلاپ بۇ كىشىگە سەن كېپىل ، مۇبادا ئۇنىڭ بىر تال تۈكىگە چېقىلىدىغان بولساڭ ، جېنىڭدىن جۇدا بولسەن . ئاڭلىدىڭمۇ !

× × ×

— قېنى ئېيتە ، شېڭ دۈبەن ساڭا نېمە دەپ بۇيرۇق بەرگەن ؟ باش كونسۇل جانابلىرىمۇ ئاڭلىسۇن ، — دېدى ھاجىم پەگادا قول قوۋشتۇرۇپ تۇرغان سەمەت جۇيچاڭغا .

سەمەت جۇيچاڭ ئاستىرتىن ئاپرېسوۋقا قارىدى ، ئاپرېسوۋ ئۇنى كۆر-مەسكە سېلىپ جىم ئولتۇراتتى .

— ھەي لومودى ، ئېيت دەۋاتىمەن سېنى ، — ۋارقىرىدى ھاجىم . سەمەت جۇيچاڭ تىترەپ كەتتى ۋە ئاخىر دۇدۇقلاپ تۇرۇپ شېڭ دۈبەننىڭ ھېلىقى بۇيرۇقىنى تەكرارلىدى .

— ماڭ ، ئەمدى يوقال كۆزۈمدىن ، — دېدى ھاجىم ، ئاندىن ئاپرېسوۋدىن سورىدى ، — ئاڭلىدىڭىزمۇ باش كونسۇل جانابلىرى ؟ بۇ قانداق

گەپ ؟

قاسىم ئەپەندى تەرجىمانلىق قىلىۋېتىپ تەرگە چۆمۈلۈپ كەتتى .
— مۇشۇنداق ئەھۋالدا مەن شېڭ دۈبەنگە قانداق ئىشىنەلەيمەن ، —
داۋام قىلدى ھاجىم ، — يەنە قان تۆكۈلۈۋېرىپ ، ئەل - يۇرت تېخىمۇ
خانئەمىران بولمىسۇن ، پۇقرالار تىنىچ - ئامان تىرىكچىلىك قىلسۇن ، ھەممىمىز
ئىناق - ئىتتىپاق ئۆتەيلى دەپ ، سىزنىڭ شۇرالار ھۆكۈمىتى نامىدىن بەرگەن
كاپالىتىڭىزگە ئىشىنىپ ، ئۈرۈمچىگە بارسامۇ باراي دەۋاتسام ، ئۇ نېمە قىلىپ
يۈرىدۇ ! مۇنداق گاختا مەن ئۈرۈمچىگە پوق بار دەپ بارامدىمەن ؟ بولدى
مېنى توسماڭ . ماڭا ئەمەل - مەنسەپنىڭمۇ كېرىكى يوق . يۇرتقا كېتىپ ئۆز
تىرىكچىلىكىمنى قىلىمەن .

بۇنىڭسىزمۇ ئىككى كۈندىن بېرى ھاجىمنى قۇمۇل سەپىرىدىن تو-
سۇش ئۈچۈن ئۇنىڭ بىلەن سائەت - سائەتلەپ پاراڭلىشىش ، ئۈرۈمچىگە
تېلېگرامما بېرىش ، خەت يېزىش ، ھەتتا كونسۇلخانا ئارقىلىق شېڭ شىسەي
بىلەن تېلېفوندا بىۋاسىتە سۆزلىشىش قاتارلىق ئىشلار بىلەن ھېرىپ - ئېچىپ ،
ئۇنىڭ ئۈستىگە تۇرپاننىڭ پىژغىرىم ئىسىقىغا چىدىماي ھالىدىن كېتەي دەپ
قالغان ئاپرېسوۋ ئۇيقۇسىزلىقتىن قىزىرىپ كەتكەن كۆزلىرىنى ئاپئاق قولىغا
لىقى بىلەن سۈرتۈۋېلىپ ، ئاستا گەپكە كىرىشتى . ئۇ ئۆز سۆزىدە ئەزىز
نىيازى ۋەقەسى ئۇقۇشماسلىقتىن كېلىپ چىققان ، شېڭ دۈبەننىڭ ھېلىقىدەك
بۇيرۇق بەرگىنى يالغان . بۇنى سەمەت جۇيچاڭ ئۆزى ئويدۇرۇپ چىقارغان
دەپ چۈشەندۈرۈشكە تىرىشتى ۋە ھازىرلا شېڭ دۈبەنگە تېلېفون بېرىپ ، بۇ
بۇيرۇقنىڭ يالغانلىقىنى ئىسپاتلايدىغانلىقىنى ئېيتىپ ، ھاجىمنى شېڭ
دۈبەندىن ھەرگىز گۇمانلانماسلىققا دەۋەت قىلدى .

— بۇ ئۆزىڭىزنىڭ ئىشى . قانداق قىلىشىڭىز شۇنداق قىلىڭ ، — دېدى
ھاجىم قوشۇمىسىنى تۇرۇپ . مەن ئەتە قۇمۇلغا ماڭمىسام بولمايدۇ .
خوتۇنۇمنىڭ سەكرات ھالىتىدە ياتقانلىقىنى ئاڭلىدىڭىز . ھەتتا ئۇ خەتنىمۇ
كۆردىڭىزغۇ .

ئاپرىسوۋ شېڭ دۇبەندىن جاۋاب كەلگۈچە ئۇنىڭ بىرەر كۈن سەۋر قىلىپ تۇرۇشىنى ئۆتۈنۈپ :
— ھېچ بولمىغاندا ، مېنىڭ يۈزۈمنى قىلىڭ ، — دېدى .

4

ئەتىسى كۈن پاتارغا يېقىن ، ئۈرۈمچىدىن تاهىر بەگ باشچىلىقىدا بىر ھال سوراۋىش ئۆمىكى تۇرپانغا يېتىپ كەلدى . بۇ ئۆمەك ئۈرۈمچىدىكى ئۇيغۇر بايلىرىدىن گۆش يۈزلۈك ، قارا ساقال ، ئوتتۇرا بوي كەلگەن روزى ھاجىم ، بېشىغا سەللە ئورنىالغان قىزىل بۇرۇن ، چارساقال نەزەرقازى ، ئاتاقلىق خۇيزۇ ئۆلىماسى ئېگىز بويلۇق ، ياداڭغۇ كەلگەن ، كۇسا ساقال مالىياڭجۇن ئاخۇن ، قارا مەخمەل تەقى ، ناۋاترەڭ چۈچۈنچە يەكتەك ، سېرىق خۇرۇم ئاياغ كىيىپ ، چىرايلىق بۇرۇت قويۇۋالغان ئېگىز بويلۇق خۇسەيىن چانئېۋ ، قويۇق بۇرۇتى بىلەن تېخىمۇ سالاپەتلىك كۆرۈنىدىغان تۇرسۇنباي ، كۆرۈنۈشىدىن ئوقۇمۇشلۇق كىشى ئىكەنلىكى نامايان بولۇپ تۇرىدىغان قازاق زىيالىيسى ۋە جامائەت ئەربابى بايموللا قاتارلىق مەشھۇر كىشىلەردىن تەركىب تاپقان . ئۆمەك تەركىبىدە يەنە يۇقىرى دەرىجىلىك ئىككى ھەربىي ئەمەلدارمۇ بار ئىدى .

شىنخەي ئىنقىلابى نەتىجىسىدە ، جۇڭگو تارىخىدا دۇنياغا كەلگەن تۇنجى جۇمھۇرىيەتكە سۇن جۇڭسەن ئەپەندىنى دازۇڭتۇڭ (بۈيۈك رەئىس جۇمھۇر) لىققا سايلاش ئۈچۈن 1912 - يىلى 1 - يانۋار كۈنى نەنجىڭدە چاقىرىلغان قۇرۇلتايعا شىنجاڭ ئۇيغۇرلىرىنىڭ ۋەكىلى بولۇپ بارغان تاهىر بەگ بۇ كۈنلەردە شىنجاڭ ئۆلكىلىك ھۆكۈمەتنىڭ ئەزاسى ، قوشۇمچە مىللەتلەر بىرلەشمىسىنىڭ رەئىسى ئىدى . شېڭ شىسەي تاهىر بەگنىڭ بىر-قانچە تىلىنى بىلىدىغان چوڭ زىيالىي ، ھەممە ئېتىراپ قىلىدىغان جامائەت ئەربابى ۋە خوجىنىياز ھاجىنىڭ سىرداش دوستى ئىكەنلىكىنى ئوبدان بىل-گەچكە ، ئۇنى شۇ مەنەسەپلەرگە قويغان ، ئەمىدلىكتە بولسا ھال سوراۋىش

ئۆمكىنىڭ باشلىقى قىلىپ ھاجىمنىڭ ئالدىغا ئەۋەتكەنىدى .

تۇرسۇن دولان تاھىر بەگنى كۆرۈپ خۇشاللىقىدىن تېرىسىگە پاتە ماي ، ئۇنىڭ بوينىغا ئېسىلغۇدەك بولۇپ كەتتى . تاھىر بەگمۇ ئۇنى باغرىغا بېسىپ :

— يارايىسەن ئوغلۇم مانا ئەمدى بوي - بەستىڭ تولۇپ ، يۈزۈڭمۇ ئاپتاپتا كۆيۈپ ھەقىقىي جەڭچىگە ئوخشايسەن ، — دېدى .
— رەھمەت بەگ ئاتا ، مۇبارەك دىدارلىرىنى كۆرۈپ ئانا شەھىرىم ئۈرۈمچىنى كۆرگەندەك بولۇۋاتىمەن ، — دېدى تۇرسۇن ئاندىن ، — ئۈرۈمچىدىكى يېقىنلىرىمىزنىڭ ھەممىسى تىنچلىقتۇ ؟ — دەپ سوراپ تاشلاپ «ۋىللىدە» قىزىرىپ كەتتى .

تاھىر بەگ بۇ قىزىرىشنىڭ سەۋەبىنى دەرھال چۈشىنىپ :
— ھەممەيلەن تىنچلىق ، سېنىڭ ياخشى كۆرىدىغان كىشىڭمۇ تىنچلىق ، — دەپ مەنىلىك كۈلۈپ قويدى . تۇرسۇن دولان يەرگە قاراپ تۇرغاچقا تاھىر بەگنىڭ كۈلۈمسىرەپ تۇرغان كۆزلىرىدە ياش ئەگىپ تۇرغىنىنى كۆرمەي قالدى .

تۇرسۇننىڭ سۆيگىنى زۇبەيدە بىرنېمە بولدىمۇ - نېمە !

× × ×

ئۆمەك يېتىپ كېلىش بىلەنلا دوقمۇش - دوقمۇشتا تۆت بۇرجەكلىك يوغان تامغا بېسىلغان ئېلانلار چاپلاندى . بۇ ئېلانلاردا تۇرپان ساقچى ئىدارىسىنىڭ باشلىقى سەمەت دېگەن «بۇرغۇنچى ئۇنسۇر» نىڭ خىزمەت ھوقۇقىنى سۈيىستېمال قىلىپ ، شېڭ دۈبەن نامىدىن يالغان بۇيرۇق ئويدۇرۇپ چىقىپ شېڭ دۈبەن بىلەن ھاجىمنىڭ ئارىسىنى بۇزۇشقا ئۇرۇنغانلىقى ، بۇ ئېغىر جىنايىتى ئۈچۈن ئۇنىڭ ئۆلۈمگە ھۆكۈم قىلىنغانلىقى ۋە بۇ ھۆكۈمنىڭ

دەرھال ئىجرا قىلىنىدىغانلىقى جاكارلانغان .

دەرۋەقە شۇ ئاخشىمى بەش چېرىك سەمەت جۇيىجاننى ئۆيىدىن سۆ-
رەپ چىقىپ ، تۆت كوچا ئاغزىدا ئېتىپ تاشلىدى . بۇ ئىش ئەل ياتار چاغقىچە
پۈتۈن شەھەرگە پۇر كەتتى .

ئىككىنچى كۈنى چاشكا ۋاقتىدا تاھىر بەگ ئۆز ھەمراھلىرى بىلەن
ھاجىمنىڭ قېشىغا پەتىگە كەلدى . سالام - سائەتتىن كېيىن ، تۈرلۈك - تۈمەن
گۈللەر خۇش پۇراق چېچىپ تۇرغان ئۈزۈم بارىڭى ئاستىدا ، تۇرپان دىيارى-
نىڭ يازلىق نازۇ نېمەتلىرى بىلەن تولغان مول داستانخان ئۈستىدە گەپ
باشلاندى . تاھىر بەگ ئۆز ھەمراھلىرىنى بىر قۇر تونۇشتۇرۇپ ئۆتكەچ ، بۇ
ئۆمەكنىڭ بۇ يەرگە كېلىشتىكى مەقسىتى يازنىڭ پىژغىرىم ئىسسىقىدا ئۈزۈن
يول بېسىپ كەلگەن ھاجىمدىن ھاردۇق سوراش ، سەمەت جۇيىجاننىڭ باش-
باشتاقلۇق قىلىپ قويغىنى . ئۈچۈن شېڭ دۈبەنگە ۋە كالىتەن كۆڭۈل ئېيتىش
ۋە ئۈرۈمچىدىكى ھەر مىللەت ، ھەر ساھە خەلقلەرنى نامىدىن ، شەخسەن شېڭ
دۈبەن نامىدىن ھاجىمنى قارشى ئېلىش ئىكەنلىكىنى بايان قىلدى ۋە ئەسلىدە
«دۈبەن جانابلىرى ئۆزى كەلمەكچى بولغان» بولسىمۇ ، ھۆكۈمەتنىڭ جىددىي
ئىشلىرى بىلەن بەنت بولۇپ قالغانلىقتىن كېلەلمىگەنلىكىنى ئېيتىپ ئۆزىنىڭ
لىق سورىدى .

— رەھمەت ھەرقايسىلىرى كۆپ جوۋاپلا ، — دېدى ھاجىم ھەممىگە
تەكشى قاراپ .

ئارقىدىنلا ھېلىقى ئىككى ھەربىي ئەمەلدار ئورۇنلىرىدىن دەس قويۇپ
ھاجىمغا ھەربىيچە سالام بەجا كەلتۈرگەچ ، ئۇلارنىڭ بىرى «بۇزغۇنچى ئۇنسۇر»
سەمەتنىڭ سۈيىقەستلىك ھەرىكىتى ئۈچۈن شېڭ دۈبەننىڭ ھاجىمدىن قاتتىق
خىجالەتچىلىك بىلەن كەچۈرۈم سوراپ ، ئالاھىدە مەكتۇپ يازغانلىقىنى
ئېيتىپ ، يوغان بىر لىپاپىنى ئۇنىڭغا سۈندى ۋە ئۇ «بۇزغۇنچى ئۇنسۇر تېگىش-
لىك جازاسىنى تارتتى» دېدى .

— ئوقتۇم ، — دېدى ھاجىم قاپىقىنى سېلىپ ئولتۇرۇپ .

شۇنىڭدىن كېيىن ئۆمەكنىڭ باشقا ئەزالىرىمۇ ھاجىمنى ئۇرۇمچىگە تەكلىپ قىلىپ ئاغزى - ئاغزىغا تەگمەي سۆزلەپ كەتتى .
ھاجىم ئۇلارنىڭ كۆڭلىگە يارىشا ئىككى - ئۈچ ئېغىز گەپنى سىلىق قىلدىمۇ يەنە بىردىنلا چېچىلىشقا باشلىدى :

— گەپ چىرايلىق بولغان بىلەن ئىشەنگەن تاغدا كىيىك ياتىمغان تۇرسا ، مەن ئۆلەيمۇ - ئۆچەيمۇ ؟ ھەممىلىرىگە مەلۇم ، مەن يۇرت ۋە مىللەتنىڭ ئازادلىقى ئۈچۈن ، پۇقرانى زۇلۇمدىن قۇتۇلدۇرۇش ئۈچۈن ، ئۇزاق يىللار قان كېچىپ كۈرەش قىلدىم . كېيىن شېڭ دۈبەنمۇ ھەق يولغا كىرىپ ، يارىشايلى دەيدى ، ياراشتۇق . توغرىسى بىزنى شۇرالار ھۆكۈمىتىنىڭ ۋەكىلى ياراشتۇردى ، ئىككىمىز يەنە شۇرالار ھۆكۈمىتىنىڭ ياردىمى بىلەن ماجۇڭيىڭ دېگەن لومودىنى يۇرتتىن قوغلاپ چىقاردۇق . بەزىلەر ئۆزى مۇسۇلمان تۇرۇپ كاپىرلار بىلەن بىرلەشتى دەپ مېنى تىللاپ قاغاشتى . سابىت داموللىنىڭ « شەرقى تۈركىستان » دېگەن بىر نېمىسىنى ئۆرۈپ تاشلاپ ، ئۆزىنى تۇتقۇن قىلسام بەزىلەر ئۆز مىللىتىنى خىتايلارغا تۇتۇپ بەردى دەپ مېنى ھېلىمۇ تا- غاۋاتىدۇ . مەن خاتا قىپتىمەنمۇ ؟ ياق ، مەن خاتا قىلمىدىم .

ئۇزۇم بارىڭنىڭ سايىسىدە بولۇشقا قارىماي تىنچىق ئىسسىقتا تەرلەپ - پىشىپ كەتكەن كىشىلەر يۈز - كۆزلىرىدىكى تەرلىرىنى ئېيتىشىنىمۇ ئۇنتۇپ ، چوڭقۇر سۈكۈتكە چۆمۈپ ئولتۇراتتى . پەقەت قاسىم ئەپەندىنىڭ ياردىمى بىلەن بۇ گەپلەرنى ئاڭلاپ ئولتۇرغان ئاپرېسۇۋىڭلا پات - پات سەرەڭگە چې- قەۋاتىنى ئاڭلىنىپ قالاتتى .

— ئەگەر مەن شۇ ئىشلارنى قىلمىسام ، — داۋام قىلدى ھاجىم ، — قان تۆكۈلۈش توختىمايتتى ، يۇرت پارچىلىنىپ كېتەتتى . تىنچلىق بولمايتتى ، پۇقرالار تېخىمۇ خانىۋەيران بولۇپ كېتەتتى . مانا باش كونسۇل جانابلىرىمۇ بۇ يەردە ئولتۇرۇپتۇ . شېڭ دۈبەن مىللەتلەر باراۋەرلىكىنى ئەمەلگە ئاشۇرۇپ ، خەلقنى جەبىر - زۇلۇمدىن قۇتقۇزىدىغان ئادىل سىياسەتنى ئەمەلگە قويۇپ ، يۇرتنى بىللە سورايمىز دەپ ۋەدە بەرگەندىن كېيىن بۇ ۋەدىنىڭ ئە-

مەلگە ئېشىشىغا شۇرالار ھۆكۈمىتى كېپىل بولغاندىن كېيىن ، مەن شېڭ دۈبەنگە ، شۇرالار ھۆكۈمىتىگە ئىشىنىپ ئۈرۈمچىگە كېلىشكىمۇ رازى بولدۇم . شۇنداقمۇ باش كونسۇل جانابلىرى ؟

— شۇنداق ، شۇنداق ، — تەستىقلىدى ئاپرېسوۋ .

— شۇنداق تۇرۇقلۇق ، سەمەت دېگەن مورتەت ھېلىقىدەك ئىشلارنى قىلسا مېنىڭ ئوغام قاينىمامدۇزە ! سەمەتنىڭ يۆلەنچۈكى بولمىسىزە شۇنداق قىلالامدۇ ! ئۇنىڭ بۇ ئىشىنى دۈبەننىڭ بۇيرۇقى بىلەن قىلدىم دېگىنى مەيلى راست ، مەيلى يالغان بولسۇن ، مېنىڭ ئۇيقۇمنى ئېچىپ قويدى . كېيىنكى پۇشمان ئۆزۈڭگە دۈشمەن دەپ ، مەنمۇ جاھاننىڭ شۇنچىلىكلىكىدە يولۇمنى تېپىۋالاي ! كېيىنلىكتە ، ئايرىلغانغا ئۆلمەيمەن ، ئەقىدەمگە يىغلايمەن دەپ لې-ۋىمنى چىشلەپ يۈرمەي !

ئاپرېسوۋ بىر نېمە دېمەكچى بولۇپ تەمىشلىۋىدى ، ھاجىم ئۇنى كۆرمىدىمۇ ياكى كۆرمەسلىككە سالدۇمۇ :

— گەپ شۇ ئاغىنىلەر . جۈمە ۋاقتىغا ئاز قاپتۇ ، — دەپ ئورنىدىن تۇردى .

شۇنىڭ بىلەن گەپ تۈگىدى .

سورۇندىكىلەر قوزغىلىشقاندا ، ئاپرېسوۋ دەرھال تاھىر بەگنى قولتۇقلاۋېلىپ :

— ئۇنىڭغا ئۆزىڭىز بىر نېمە دېمىسىڭىز بولىمىدى . ئاڭلىشىمچە ، ئۇ سىزنىڭ گېپىڭىزنى يىرالمايدىكەن ، — دېدى .
تاھىر بەگ ماقۇل بولدى .

ھاجىم خاس بىر ئۆيدە تاھىر بەگ بىلەن پاراڭلىشىپ ئولتۇرۇپ ، ئەسلىدە ئابدۇخالىق ئۇيغۇرنىڭ ، ئاندىن ئاستانىگە بېرىپ مەخسۇتباينىڭ

قەبرىسىنى يوقلاپ ئۆتۈش ئۈچۈنلا تۇرپانغا كەلگەنلىكىنى ، تاسادىپەن قۇمۇل مۆتىۋەرلىرىنىڭ دەۋەتنامىسىنى ئوقۇپ ، تازا ئارىسالدى بولۇپ تۇرغاننىڭ ئۈستىگە ، سەمەت جۇيچاڭ ۋەقەسىنىڭ يۈز بەرگەنلىكىنى ، شۇنىڭ ئۈچۈن ئۇرۇمچىگە بارماسلىق قارارىغا كەلگەنلىكىنى ئېيتىپ ئۆتكەچ مۇنداق دېدى :

— بېگىم ، ئۆزلە تازىمۇ گاختىدا كەپتىلا . مېنى مەخسۇتبايدىن ئايرىدىن خان خۇدايىم ئۆزلەدىن ئايرىمىغاي . سەمەت دېگەن مۇرتەتنىڭ قىلغانلىرىدىن دۈبەننىڭ نىيىتىنى چۈشەنگەنلا . ئۆزلەنى باش قىلىپ مېنىڭدىن ھال سوراشقا ئۆمەك ئەۋەتكىنىمۇ بىر ياڭزا . قۇمۇلدىن كەلگەن خەتلەرنىمۇ ئوقۇپ چىقتىلا ، ئېيتىسلا چۇ ، ئۇرۇمچىگە بېرىش نىيىتىدىن يانغىنىم خاتا بوپتۇمۇ ؟

تاھىر بەگ قۇمۇلدىن كەلگەن خەتلەرنىڭ ئىككىنچىسى ئۈستىگە ئېگىشكەن پېتى ، ئەگرى ساپلىق غاڭزىسىنى شوراپ جىم ئولتۇراتتى . ئالدى تەرىپىدىن قارىغاندا قوڭۇر چاچلىرى ئارقىسىغا تارالغان كەڭ پېشانىلىك ، ئاق سېرىق كەلگەن بۇ ئادەم ئەللىك ياشلاردىن ئاشقانداك كۆرۈنىمۇ ، ئارقا تەرىپىدىن قارىغاندا ، مۇكچىيىپ قالغان بوۋايدەك كۆرۈنەتتى .

— ھاجىم ، — دېدى ئۇ بېشىنى كۆتۈرۈپ ، — ئۆزلىرىنىڭ ئالدىلىرىدا گەپدانلىق قىلماسلىقىم لازىم ئىدى ، ئەمما بىز ئىككىمىز قىيامەتلىك دوستلاردىن بولغىنىمىز ئۈچۈن ھەرقانداق گەپنى قىلسام ، خاپا بولمايدىغانلىرىغا ئىمانىم كامىل . قەدىمكىلەر دوست يىغلىتىپ ئېيتار ، دۈشمەن كۈلدۈرۈپ دەپتەتكەن . مەن گەپنىڭ ئوچۇقىنى ئېيتاي ، ئالتىشەھەردىن بۇ يەرگىچە كېلىپ ئەمدى ئۇرۇمچىگە بارمايمەن دېيىشلىرى خاتا .

— خاتا ؟

— ھە ، شۇنداق ، ھەتتا خەتەرلىك .

— نېمە دەۋاتىسىز ؟ مەن سىزدىن مۇنداق گەپ چىقۇر دەپ ئويلىماپتىمەن ، — دېدى ھاجىم بويىنى تولىغاپ .

— خاپا بولسىلا مۇمكىن . مەن ئېيتىشقا تېگىشلىك بولغان گەپلىرىمنى ئېيتىمىسام بولمايدۇ . بۇ مېنىڭ دوستلۇق قەرزىم . ھازىرقى كۈندە پۈتۈن يۇرت

ۋە مىللىتىمىزنىڭ تەقدىرى خوجىنىياز ھاجىم دېگەن نام بىلەن مەھكەم باغلانغان. ئۆزلىرى خۇددى بىر پۈتۈن پادىنىڭ سەركىسىگە ئوخشايدىلا. مۇبادا خاندا يول باشلاپ قويسىلا، پۈتۈن پادا دەھشەتلىك ئاقبۇەتكە ئۇچرايدۇ. يەنى خۇددى بۈگۈن ئەتىگەن ئۆزلىرى ئېيتقاندا يۇرتىمىزدا ھەرگىز تىنچلىق، ئەمىنلىك بولمايدۇ. قان تۆكۈلۈش توختىمايدۇ. يۇرت پارچىلىنىدۇ. تەڭلىك، ئەركىنلىك ئۈچۈن قۇربان بولغان سان - ساناقسىز شېھىتلارنىڭ قېنى بىكار ئاققان بولىدۇ. تاڭدا مەھشەر كۈنى خۇدانىڭ ئالدىدا نېمە دەپ جاۋاب بېرىدىلا ؟

— يۈچۈنلا گەپلەرنى قىلىۋاتىسىزغۇ ! مەنزە شۇرالار ھۆكۈمىتىنىڭ گېپىگە ئىشىنىپ، شېڭ دۈبەن بىلەن ياراشقىنىم ئۈچۈن، سابىت داموللا ھۆكۈمىتىنى ئۆرۈپ تاشلىغىنىم ئۈچۈن مەھشەر كۈنى جاۋاب بېرىمىدەن ؟ — يوغسۇ، مەن ئۇنداق دەۋاتقىنىم يوق. ئۇ چاغدا ئۆزلىرى توغرا قىلغان، ئەمدى ئۈرۈمچىگە بارمايمەن دېسە، شۇ توغرا قىلغان ئىشلىرىنىڭ، ھەممىسىنى بەربات قىلىدىلا، — دېدى تاھىر بەگ، ئاندىن مەسلىنى تەمكىنلىك بىلەن چۈشەندۈرۈشكە باشلىدى ۋە خېلى ئۇزاق سۆزلەشكەندىن كېيىن، ئۆز گېپىنى مۇنداق خۇلاسەلىدى :

— بىرىنچىدىن، جىمىسار پۈتۈمى بۇزۇلىدۇ. ئۇنى بىز ئاشكارا بۇزغان بولىمىز. شېڭ دۈبەن بىلەن باشقىلارنى دۈشمەنلىشىشكە توغرا كېلىدۇ. يولۋاس بېگىمگە كەلسەك، ئۇ بىزنىڭ شېڭ دۈبەن بىلەن يارىشىشىمىزغا بۇرۇنلا قارشى ئىدى. قۇمۇلغا بارسىلا ئۇ ۋە ئۇنىڭغا ئوخشاش كىشىلەر ئۆزلىرىنى دەيدىگە سېلىپ، نەتىجىدە يەنە ئۇرۇش باشلىنىپ كېتىشى تۇرغان گەپ. مەھمۇت سىجاڭ باشچىلىقىدىكى نەچچە مىڭ كىشىلىك قوشۇنچۇ، ئۇلارمۇ ئالتىنچەھەر تەرەپتە شېڭ دۈبەننىڭ چېرىكلىرى بىلەن باشقىدىن ئۇرۇشسا، پۈتۈن تارىم ۋادىسى قانغا بويالمايدۇ ؟ ئۇ ھالدا پۇقرانىڭ ھالى نېمە بولىدۇ ؟ ئىككىنچىدىن، قازار شېڭ دۈبەن بىلەن ئۇرۇشۇپ قالساق شۇرالار ھۆكۈمىتىنىڭ ئىشەنچ ۋە كاپالىتىدىن تامامەن مەھرۇم قالىمىز. ئۇ ھالدا

شۇرالار ھۆكۈمىتى بىزگە يەنە ياردەم بېرىمتى ! شۇنىڭ ئۈچۈن شېڭ دۈبەن بىلەن يامانلىشىپ قالىدىغان ئىشنى ھەرگىز قىلماسلىقىمىز كېرەك . سەمەت جۇيىجاڭ ۋە قەسىگە كەلسەك ، بۇنىڭدىن ئارتۇقچە خاپا بولۇشنىڭ ھاجىتى يوق . ھاكىمىيەت دېگەن شۇنداق نېمە . بۇرۇنقى زامانلاردىمۇ پادىشاھلار ھەتتا ئۆز پۇشتىدىن تۆرەلگەن شاھزادىلىرىنىڭمۇ ئىش - ھەرىكىتىنى مەخپىي تەپتىش قىلىپ تۇرۇشقا خاس خۇپىيەلەرنى (ئىشپيونلارنى دېمەكچى - ئا) قويغان .

— بېگىم ، — دېدى ھاجىم ئۇنىڭ گېپىنى بۆلۈپ ، — سىز شېڭ دۈبەنگە بۆلەكچىلا ئىشىنىپ كەتكەن ئوخشىمايمىز ؟
— ئۇنىڭ ئۆزىگە ئەمەس ، شۇرالار ھۆكۈمىتى شاھىتلىقىدا تۈزۈلگەن جىمىسار پۈتۈمىگە ئىشىنىمەن .

— ئەگەر ئۇ كۈنلەرنىڭ بىرىدە جىمىسار پۈتۈمىنى سېتىق پايتىما ئور - نىدا چۆرۈۋەتسىچۇ ؟

— ياق ، ئۇنىڭ ھەددى ئەمەس . شۇرالار ھۆكۈمىتى بۇنىڭغا ھەرگىز يول قويمايدۇ ، — دېدى تاھىر بەگ ئاندىن ئاۋازىنى بىر ئاز پەسەيتىپ داۋام قىلدى ، — شۇرالار ھۆكۈمىتىنىڭ ماجۇڭيىڭنى ئۆز پاناھىغا ئېلىپ ، ئۇنىڭ چېرىكلىرىنى خوتەندە سالامەت ساقلاپ قېلىشىدا بىر سىر بار دەپ ئويلايمەن . يەنى مۇبادا ، شېڭ دۈبەن شۇرالار ھۆكۈمىتىنىڭ ئىرادىسىگە قارشى ئىش قىلسا ، مەسىلەن ، ئۇ جىمىسار پۈتۈمىنى ئاياغ - ئاستى قىلىپ ، شۇرالار ھۆكۈمىتىنى تەڭلىكتە قويىدىغان بولسا ، شۇرالار ھۆكۈمىتى ئۇنى ماجۇڭيىڭنىڭ قولى بىلەن بوغۇپ تاشلىماقچى بولسا كېرەك .

— شۇرالار ھۆكۈمىتى شېڭ دۈبەنگىمۇ تازا ئىشىنىپ كېتەلمەيدۇ دېمەكچىمۇ سىز بېگىم ؟

— مەن شۇنداق ئويلايمەن . چۈنكى شېڭ دۈبەن ياپونىيىدە ئەسكەر بىلەن تەلىم ئالغان . شۇرالار ھۆكۈمىتى ياپونلاردىن بەك ئېھتىيات قىلىدۇ .
— سىلە ئوقۇغان ئادەملەر بۆلەكچىلا گەپدان بولىدىكەنسىز ، — دېدى

ھاجىم سەل بوشىشىپ ، — سىزنىڭ بۇ گەپلىرىڭىزنى ئاڭلاپ ، مېنىڭ بېشىم قېتىپ قالدى . مەن ئويلىنىپ كۆرۈپ ، ئەتە جاۋاب بېرىي .
تاھىر بەگ ئۆز گەپلىرىنىڭ ھاجىغا شۇنچىلىك تەسىر قىلغانلىقىدىن خۇشال بولۇپ ئايرىپىسۇۋىنىڭ قېشىغا كەتتى .

× × ×

شېڭ شىسەي ھاجىنىڭ تۇرپاندىن قۇمۇلغا كەتمەكچى بولغانلىقىنى ئۇققان ھامان ، گۈچىڭدىكى بىر ئاتلىق تۈمەن (پولك) بىلەن پىچاندىكى بىر ئاتلىق يىڭ (باتالىيون) نى قۇمۇل بىلەن تۇرپان ئارىلىقىدىكى يەتتە قۇدۇق دېگەن يەردە ئۇنى توسۇشقا ئەۋەتكەنىدى . ئايرىپىسۇ ھاجىنىڭ قۇمۇلغا كېتىش نىيىتىدىن يانغانلىقىنى ئۇققان ھامان ، شېڭ شىسەيگە خۇش خەۋەر يەتدۈردى . شېڭ شىسەي يەنە بىرەر گۇمان تۇغدۇرۇپ قويماسلىق ئۈچۈن ، يەتتە قۇدۇقتىكى ئەسكەرلىرىگە دەرھال ئۆز جايلىرىغا قايتىشقا بۇيرۇق بەردى . ھاجىم ئۈرۈمچىگە مېڭىشتىن بۇرۇن ئاستانىگە بېرىپ ، مەخسۇت مۇھىتىنىڭ قەبرىسىنى يوقلىدى ۋە ئەزىز نىيازنى قۇمۇلغا ساق - سالامەت يەتكۈزۈپ قويۇشنى تۇرپان ھاكىمىغا تاپشۇردى .
تۇرسۇن دولاننىڭ تۇرپاندا يازغان كۈندىلىك خاتىرىسىنىڭ ئاخىرقى بېتى مۇنۇ قۇرلار بىلەن ئاياغلاشتى :

«ھەر نېمە بولسا بۇ ئىشلار چىرايلىقچە تۈگىدى . ئەگەر ھاجى ئاتام ئۆز گېيىدە چىڭ تۇرۇۋېلىپ ، قۇمۇلغا ماڭغان بولسا (مېنىڭمۇ ئايرىلىپ قېلىش ئۈمىدۈم يەنى بولمايتتى) ئۇ چاغدا يەنە قانداق تاراڭبىدىيە باشلىناتتىكىن ! يېشىم يىگىرمە بىردىن ئاشقان بىلەن مەن تېخى بەكلا گۆدەك ئىكەنمەن . تەقدىرنىڭ ئويۇنلىرى نېمىدېگەن كۆپ ! بۇ دۇنيا بىر سەھنىگە ئوخشايدىكەن . بىز ئادەم بالىلىرى خۇددى سەھنىگە چىققان ئارتىستلاردەك

ئۆزىمىزگە بۆلۈنگەن رولنى بەجا كەلتۈرىدىكەنمىز . ئۇرۇمچىگە بارغاندىن
كېيىن يەنە قانداق ئويۇنلار باشلىنىدىكەن ؟ قىزىق ، مەن بۇ كۈنلەردە غەلىتە -
غەلىتە خىياللارغا چۆكىدىغان بولۇپ قالىدىمغۇ . قانداقتۇر بىر تېپىشماقنىڭ
جاۋابىنى تاپالمايۋاتقانداك ئىچىم تىت - تىت بولۇپ كېتىۋاتىدۇ . ئۇرۇمچىگە
بارغاندىن كېيىن تۈزۈلۈپ قالارمەنمىكەن - يا! ئاھ ئۇرۇمچى ، ئاھ زۇبەيدە !»

يىگىرمە ئۈچىنچى باب

سەرلەۋھىسىز پاراڭلار

1

ئەنسىرىگەك ئەنسارى بىكارغىلا ئەنسېرەپ يۈرگەن ئوخشايدۇ . قۇمۇل - دىكى ئاقساقال مۆتىۋەرلەرمۇ بېھۇدە غەم - ئەندىشە قىلىپ ، ھېلىقى ئەزىز ئەپەندى دېگەن كىشىدىن مەخپىي خەت يازغان بولسا كېرەك ، مانا توپتوغرا بىر يىل ئۆتۈپ كەتتى ، ھېچ ئىش بولمىدى . ئەكسىچە بۇلتۇر ياز كۈنلىرى ئۈرۈمچى شەھىرىنىڭ جەنۇبىدىكى ئولانباي ئورمانلىقىدا ئىككى مىڭدىن ئو - شۇق كىشىنىڭ قاتنىشىشى بىلەن داقا - دۇمباق ، ناغرا - كاناي سادالىرى ئىچىدە ئۆتكۈزۈلگەن داغدۇغىلىق قارشى ئېلىش مۇراسىمىدا شېڭ شىسەي ھاجى بىلەن قۇچاقلىشىپ كۆرۈشكەندىن بۇيان ، بىرنەچچە يىللىق قانلىق جەڭلەردە بىر - بىرىنى يەپ تاشلىغۇدەك ئەلپازدا ئېلىشىپ كەلگەن بۇ ئىككى رەقىب ئەمدى قەدىناس دوستلاردەك ئىرماش - چىرماش بولۇشۇپ كەتكەنىدى . شۇ كۈندىكى مۇراسىمدا شېڭ شىسەينىڭ ئېغىزىدىن چىققان تەنتەنىلىك سۆزلەر ھېلىمۇ ھاجىنىڭ قۇلاق تۈۋىدە جاراڭلاپ تۇرغاندەك سېزىلەتتى :

— ئۇيغۇر مىللىتىنىڭ نىجادچىسى خوجىنىياز ھاجىغا شان - شەرەپلەر بولسۇن ! ئۇيغۇر خەلقىنىڭ مىللىي قەھرىمانى بولۇشقا مۇناسىپ بۇ زاتنىڭ

ئۈرۈمچىگە قەدەم تەشرىپ قىلىپ ، مەن بىلەن بىرلىكتە يېڭى شىنجاڭ قۇرۇش ۋەزىپىسىنى ئۈستىگە ئالغانلىقى شارائىتىدىن شىنجاڭ تارىخىدا يېڭى بىر سەھىپە ئېچىلدى .

شېڭ شىسەينىڭ سۆزى ئاياغلىشىش بىلەن «مەن سىزنى ۋە ئۇيغۇر خەلقىنى يەنە بىر قېتىم تەبرىكلەيمەن . بۈگۈندىن باشلاپ سىزنىڭ نامىڭىز يېقىنقى زامان شىنجاڭ تارىخىدا ھاكىمىيەتنىڭ ئەڭ يۇقىرى مەرتىۋىسىگە ئېرىشكەن تۇنجى ئۇيغۇر دەپ يېزىلىدۇ» دېگەندى ئاپرىسوۋ ، ھاجىنىڭ قولىنى مەھكەم سىقىپ تۇرۇپ .

شۇنىڭدىن باشلاپ ، ھاجىم مۇئاۋىن رەئىسكە خاس ھەشمەتلىك ئىشخانىدىكى يېشىل موۋۇت قاپلانغان يوغان ئىش ئۈستىلىنىڭ يېنىدا يۇمشاق كىرىسلوغا يۆلىنىپ ئولتۇرىدىغان ، ھەپتىدە بىر قېتىم ئېچىلىدىغان شىنجاڭ ئۆلكىلىك ھۆكۈمەت ئەزالىرىنىڭ يىغىنىغا ئىزچىل قاتنىشىپ ، پىكىر بايان قىلىدىغان بولدى . شېڭ شىسەي ئۇنىڭ پىكىرلىرىگە ئەستايىدىل قۇلاق سېلىپ ، ھەر بىر مەسىلە ئۈستىدە ئۇنىڭ رايى بويىچە قارار چىقىرىلىشىنى تەلەپ قىلاتتى . ھۆكۈمەت رەئىسى لى يۇڭ دېگەن ئۆچكە ساقال مۇيسىپىت كىشىمۇ ئۆزىنىڭ مۇئاۋىنى بولغان ھاجىنى ھۈرمەتلەپ ، «بۇ يۇرت سىلەرنىڭ ، سىز دېگەن مۇشۇ يۇرتنىڭ ئاتىسى ، سىز نېمە دېسىڭىز شۇ» دەپ مۇلايىم كۈلۈم سىرەپ تۇراتتى . ھاكىمىيەت ئورگانلىرىغا ئەمەلدار تەيىنلەشتە ھاجىنىڭ پىكىر - تەلەپلىرى ئېتىبارغا ئېلىنىپ ، ئۇيغۇر ۋە باشقا مۇسۇلمان مىللەتلەردىن نۇرغۇن كىشى نازىر ، مۇئاۋىن نازىر ، ۋالىي ۋە ھاكىم قاتارلىق مەنەسپلەرگە تەيىنلىنىپ كەتتى .

بولۇپمۇ شېڭ شىسەينىڭ چوڭ - كىچىك يىغىنلاردا ۋە مەتبۇئاتتا ئۆز - لۈكىسىز ئېلان قىلىنىپ تۇرغان ئاجايىپ نۇتۇقلىرى — مىللىي زۇلۇم ۋە تەڭسىزلىكنى تۈگىتىپ ، مىللەتلەر باراۋەرلىكىنى قەتئىي ئەمەلگە قويۇش ، دىنىي ئېتىقاد ئەركىنلىكىنى قوغداش ، پارىخورلۇقنى تۈگىتىپ ، ئەدلىيە ئىشلىرىدا ئادالەتنى يولغا قويۇش ، دېھقان - چارۋىچىلارنى قىيىنچىلىقتىن قۇت

قۇزۇش ، مىللىي مەدەنىيەت ۋە مائارىپنى تەرەققىي قىلدۇرۇش تەدبىرلىرى ۋە ناھايەت ھۆكۈمەتنىڭ سىياسىي پروگراممىسى بولغان «ئالتە بۈيۈك سىياسەت» ①نى ئوتتۇرىغا قويغانلىقى ، ھەقىقەتەن شىنجاڭدا يېڭى بىر دەۋرنىڭ باشلانغانلىقىنى كۆرسىتىپ تۇراتتى .

2

«شېڭ دۈبەن — ياكى جاڭجۈن ئەمەس ، ھازىرقى دەۋرىمۇ تۆمۈر خەلىپە ياشىغان دەۋر ئەمەس» دەپ ، ئاپرېسوۋ توغرا ئېيتىپتىكەن . ھاجىم ئاپرېسوۋنىڭ شۇ گەپلىرىنى ئويلاپ ئولتۇرغاندا ، بۇلتۇر بولغان بىر ئىش ئېسىگە چۈشۈپ قالدى :

كۈز كۈنلىرىنىڭ بىرىدە ھاجىمنىڭ گۇڭگۈەنگە ②قوراللىق مۇھاپىزەتچىلەر ئولتۇرغان بىر يۈك ماشىنىسى بىلەن ئىككى قارا پىكاپ كىرىپ كەلدى . پىكاپلارنىڭ بىرىدە شوپۇردىن باشقا كىشى كۆرۈنمەيتتى ، ئىككىنچىسىدە شېڭ شىسەي ئولتۇراتتى . ھاجىم دەرھال ئالدىغا چىقىپ ئوچۇق چىراي قارشى ئالدى .

— مەن فۇجۇشى جانابلىرى بىلەن ئىككىمىزگە ئاتاپ يېقىندا سوۋېت ئىتتىپاقىدىن مۇشۇ بىر جۈپ پىكاپنى ئالدۇرغانىدىم ، — دېدى شېڭ شىسەي قۇياش نۇرىدا پارقىراپ تۇرغان پىكاپلارنى كۆزى بىلەن ئىما قىلغاچ ، ھاجىمنىڭ قولىنى مەھكەم سىقىپ تۇرۇپ ، — بۇ ئاددىي سوۋغام فۇجۇشى

① ئالتە بۈيۈك سىياسەت — «جاھانگىرلىككە قارشى تۇرۇش ، سوۋېت ئىتتىپاقى بىلەن دوستلىشىش ، مىللەتلەر باراۋەرلىكىنى ئەمەلگە قويۇش ، پارىخورلۇقنى يوقىتىش ، تىنچلىقنى ساقلاش ، قۇرۇلۇش ئېلىپ بېرىش» دېگەنلەردىن ئىبارەت .

② گۇڭگۈەن — قەدىمكى زامانلاردا «مەشھۇر بەگ - خوجىلارنىڭ قەسىر ئوردىسى» دېگەن مەنىدە بولۇپ ، كېيىنچە ھەشەمەتلىك قورۇ - جايلازمۇ شۇنداق ئاتىلىدىغان بولغان . ھاجىمنىڭ گۇڭگۈەننى ھازىرقى ئاپتونوم رايونلۇق خەلق دوختۇر خانىسىنىڭ قارمىقىدىكى شەھەرلىك سودا ئىدارىسىنىڭ ئائىلىلىكلەر قورۇسىنىڭ ئورنىدا ئىدى .

جانابلىرىغا مەقبۇل بولسا ، ئۆزۈمنى بەختىيار ھېسابلا ئىدىم .
ھاجىم ئاھىر بەگنىڭ تەرجىمانلىقىدا رەھمەت - ھەشقاللا ئېيتىپ ،
ئۆزىگە تەقدىم قىلىنغان پىكاپنى كۆزدىن كەچۈرۈپ بولغاچ ، شېڭ شىسەينى
ئۆيگە باشلىدى .

داستىخان ئۈستىدىكى ئۇزۇن - قىسقا پاراڭلاردىن كېيىن ، شېڭ
شىسەي كۈلۈپ تۇرۇپ مۇنداق دېدى :

— مەن فۇجۇشى جانابلىرىنى تەبرىكلەيمەن ، ئىككىمىزنىڭ سوۋېت
ئىتتىپاقىغا ئوقۇغۇچى چىقىرىش دېگەن ئارزۇيىمىز ئەمەلگە ئاشىدىغان بولدى .
باش كونسۇل ئاپرېسوۋ جانابلىرى موسكۋا بىلەن سۆزلىشىپ بوپتۇ ، ئەمدى
سوۋېت تەرەپ بىلەن رەسمىي كېلىشىم تۈزسە كلا بولىدۇ . ①

— دۈبەن جانابلىرىنىڭ مېنىڭ ئارزۇيۇمنىمۇ يەردە قويىمىغانلىقىغا
كۆپتىن - كۆپ رەھمەت ، — دېدى ھاجى ناھايىتى خۇشال بولۇپ ۋە شېڭ
شىسەي ئۇزۇن چىققان ھامان تۇرسۇن دولاننى ئالدىغا چاقىردى .

— بولدى قىل بالام ، ئوغۇل بالا دېگەن سەۋرلىك بولىدىغان ، —
دېدى ھاجىم چاچلىرى ئۆسۈپ ، چىرايى زەپىراندەك سارغىيىپ كەتكەن
تۇرسۇن دولانغا ، — سېنى ئورۇس يېرىگە ئوقۇشقا ئەۋەتىمەن . خۇش
بولامسەن ؟

تۇرسۇن دولاننىڭ غەمكىن كۆزلىرىدە خۇددى بۇلۇتلار

① ئۇزۇن ئۆتمەي ، شىنجاڭ ئۆلكىلىك مۇكۈمەت بىلەن سوۋېت ئىتتىپاقىنىڭ ۋەكىلى
ئوتتۇرىسىدا كېلىشىم تۈزۈلدى . بۇ كېلىشىم بويىچە 1934 - يىلىنىڭ ئاخىرىدىن باشلاپ ،
ئوتتۇرا مەكتەپ سەۋىيىسىدىكى ياشلاردىن ھەر يىلى يۈز نەپەردىن ئۈچ يىلغىچە ئۇچۇز
ئوقۇغۇچى سوۋېت ئۆزبېكىستاننىڭ پايتەختى تاشكەنتكە ئوقۇشقا ئەۋەتىلىدىغان بولدى .
ئۇلارنىڭ 40 نەپىرى ئۇيغۇر ، 40 نەپىرى خەنزۇ ، خۇيزۇ ، مانجۇ ، شىبە ، سۇلۇن (ئۇ
چاغلاردا ھازىرقى داغۇر مىللىتى «سۇلۇن» دەپ ئاتىلاتتى) قاتارلىق خەنزۇ تىلى
سىستېمىسىدىكىلەر ، قالغان 20 نەپىرى موڭغۇل ، قازاق ، قىرغىز ، تاتار ، ئۆزبېك ۋە تاجىك
ياشلىرىدىن ئىبارەت ئىدى . شىنجاڭنىڭ 30 - يىللار تارىخىدا مۇنداق بىر پارلاق سەھىپىنىڭ
ئېچىلىش سەۋەبلىرى ، جەريانى ۋە نەتىجىسى ئايلىمىت ھاجىيوفنىڭ «شىنجاڭ تارىخىي
ماتېرىياللار» 27 - سانىغا بېسىلغان ئەسلىمىسىدە تەپسىلىي بايان قىلىنغان .

ئارسىدىن «پاللىدە» قىلىپ كۆرۈنگەن يۇلتۇزلارغا ئوخشاش ياش تامچىلىرى پارقراپ كەتتى.

— رەھمەت ھاجى ئاتا، — دېدى ئۇ كۆز ياشلىرىنى يوشۇرۇشقا تىرىشىپ.

— شۇنداق، سېنى ئورۇس يېرىگە ئوقۇشقا ئەۋەتىمەن. يىگىتلەرنىڭ ئارسىدا ئۆزۈڭگە ئوخشاش خەت - ساۋاتى بارلارنىڭ ئېتىنى بىر قەغەزگە پۈتۈپ چىق.

تۇرسۇن دولان «خوپ» دېگەن پېتى ئالدىراپ ئىشك تەرەپكە بۇرۇلغاندا، يەنە ھاجىمنىڭ ئاۋازى ئاڭلاندى:

— توختاپ تۇر، گېيىمنىڭ ئايىغىنى ئاڭلا. سەن مېنىڭ نامىدىن بۈگۈنلا قۇمۇلغا ئىككى پارچە خەت يازسەن. بىرىنى باقى نىيازغا ① ياز، بىرىنىڭ جەمەت ئىچىدىن ئوقۇشقا بارالايدىغان بالىلارنى، ھە راست، مېنىڭ ئوغلۇم سەئىدۇللا نىمۇ ئۈرۈمچىگە جابدۇپ چىقارسۇن، ئورۇس يېرىگە ئوقۇشقا بارىدۇ دەپ ياز. يەنە بىر پارچىنى يۈسۈپ تەيجى بىلەن يولۋاس بەگلەرگە ياز. قۇمۇلدىن ياراملىق بالىلار بولسا تېپىپ چىقارسۇن. ئاندىن مەھمۇت سىجاڭغىمۇ شۇ گەپلەرنى دەپ بىر پارچە خەت ياز، كېيىن ئۇ خەتلەرنى ماڭا كۆرسەت، ئۇقتۇڭمۇ؟

— ئۇقتۇم، ھاجى ئاتا.

— مەن سېنى تەبرىكلەيمەن ئوغلۇم، — دېدى تاھىر بەگ تۇرسۇن دولاننىڭ قوللىرىنى ئالغىنىغا ئېلىپ، — مۇنداق خۇشاللىقلار بولۇۋاتقاندا قارىلىق تۇتۇشنى ئەمدى توختاتساڭمۇ بولار. ئاۋۋال بازارغا بېرىپ ساتىراشخانغا كىرىپ چىق.

تۇرسۇن دولان ھاجىمنىڭ گۇڭگۈەندىن چىقىپ بازار تەرەپكە ئەمەس، خاڭچىڭ قەبرىستانلىقىغا قاراپ ماڭدى. ئۇ قەبرىستانلىقنىڭ بىر چېتىدە قويۇرۇلغىنىغا ئانچە ئۇزاق بولمىغانلىقى بىلىنىپ تۇرغان بىر ئايالچە

① باقى نىياز — ھاجىنىڭ چوڭ ئىنىسى

قەبرىنىڭ ئالدىدا يۈكۈنۈپ ئولتۇرۇپ مۇڭلۇق قىرائەت باشلىدى . قەبرە تېشىدا ئىمان ئىسلام كەلىمىلىرىدىن كېيىن «زۇبەيدە ياقۇپ ھاجى قىزى . ماجۇگىيىنىڭ چېرىكلىرىنىڭ زەمبىرەك ئوقى بىلەن ھېجرىيە 1353 - يىلى رامىزاننىڭ 20 - كۈنى ئون سەككىز يېشىدا شېھىت بولغان» دېگەن جۈملىلەر ئويۇقلۇق تۇراتتى . تۇرسۇن كۆزلىرىدىن تارام - تارام ياش تۆكۈپ ، قەبرە تېشىغا ئۇزاققىچە قاراپ تۇردى . دە ، شەيخنىڭ قولىغا بىر كۈمۈش تەڭگىنى تۇتقۇزۇپ ، چوڭقۇر سۈكۈناتقا چۆمگەن قەبرىستانلىقتىن ئېغىر قەدەملەر بىلەن چىقىپ كەتتى .

شۇ يىلى كەچكۈز كۈنلىرىنىڭ بىرىدە ، تاشكەنتكە ئوقۇشقا بارىدىغان ئوقۇغۇچىلارنى ئۈزىتىش مۇناسىۋىتى بىلەن ئۆتكۈزۈلگەن تەنتەنىلىك چاي زىياپىتىدە ، شېڭ شىسەيدىن كېيىن ھاجى سۆزگە چىقتى . ئۇ ئىلىم - پەن ئۆگىنىشنىڭ مۇھىملىقى ھەققىدە ئۆزىگە خاس ساددا تەلەپپۇزدا ئاندىن - مۇندىن سۆزلەپ كېلىپ بىردىنلا قايناپ كەتتى :

— مەن نېمىشقا قوزغىلاڭ قىلىپ ئۇرۇشقان ، بىلەمسىلەر ؟ مانا مۇشۇنداق ياخشى كۈنلەرنىڭ كېلىشى ئۈچۈن ، مىللىتىمىزنىڭ ئەركىن - ئازادلىقى ، تەڭ - باراۋەرلىكى ئۈچۈن ئۇرۇشقان . بۈگۈن ئۇيغۇر ۋە باشقا ئېزىلگەن مىللەتلەرنىڭ بالىلىرىمۇ خىتايلارغا ئوخشاش ھوقۇققا ئىگە بولۇپ ، چەت ئەلگە ئوقۇشقا بارىدىغان بولدۇڭلار . سىلەر ئوقۇپ كەلگەندىن كېيىن ، يۇرتنى ئۆزۈڭلەر سورايىسىلەر . بىز خەق بۇرۇن نادان ئۆتكەن . شۇ سەۋەبتىن باشقىلار بىزنى ئاناي ئەتكەن . سىلەر ئورۇس يېرىگە بارغاندا ئوبدان ئو- قۇڭلار . ئورۇسلار ناھايىتى تىرىشچان ، ئوبدان خەق . ئۇلار ھۈنەر - سانائەتتە بىزدىن جىقلا ئېشىپ كەتكەن ، ئۇلارنىڭ بىلىمىنى ، تىلىنى ئوبدان ئۆگىنىپ كېلىڭلار . ئەممازە ئۇلارنىڭ تۇتقان يولىنى ئۆگەنمەڭلار ، مۇبادا ئۇلارنىڭ يو- لىغا كىرىپ دىنىسىز بولۇپ كەلسەڭلار ، سىلەرگە شىنجاڭدا ئورۇن يوق !

يېڭىلا ئۈستىرا تەگكەن بېشىغا يېشىل مانچىستىر بۆك ، ئۈستىگە قارا كۆك سارجىدىن كۈزلۈك پەلتۇ ، پۇتىغا خۇرۇم ئۆتۈك كىيىۋالغان بۇرنى قاڭ

شارلىق ، ئۆگى سەل قاراراق كەلگەن قىرىق نەچچە ياشلار چامىسىدىكى بىر ئادەم ئايرىسوۋ بىلەن يانمۇيان ئولتۇرۇپ ھاجىنىڭ گەپلىرىنى ئۇنىڭغا تەر-جىمە قىلىپ بېرىۋاتاتتى . ھاجىنىڭ گېپى ئاياغلاشقاندا ، ئايرىسوۋ ھېلىقى ئادەمنىڭ قۇلىقىغا پىچىرلىدى :

— بۇ ساقاللىق يىلپىزنى مەن ئۇرۇمچىگە ئاران ئەكەلدىم . ئەمدى ئۇنى قولغا ئۆگىتىپ ياۋاشلىتىۋېلىش سىزنىڭ ئىشىڭىز .

— بۇ ئىش ماڭىمۇ ئاسانغا چۈشمەيدىغان . ئوخشايدۇ ، — دېدى ھېلىقى ئادەم ئايرىسوۋغا غەمكىن قاراپ . بۇ موسكۋادىن كەلگەن يۇقىرى دەرىجىلىك مەسلىھەتچى مەتنۇر ئەپەندى ئىدى .

مەتنۇر ئەپەندى شېڭ شىسەي بىلەن ھاجىنىڭ ھەر ئىككىسىگە مەسلىھەتچى بولسىمۇ ، كۆپرەك ۋاقىتنى ھاجىنىڭ قېشىدا ئۆتكۈزەتتى ، ئۇنىڭ بىلەن شاھمات ئوينىتتى . پات - پات مۇڭدشاتتى . گېزى كەلگەندە ئىچكى - تاشقى ۋەزىيەت ، مىللەت ۋە مىللىي مەسىلە ، بولۇپمۇ شېڭ شىسەينىڭ «ئالتە بۈيۈك سىياسىتى» ھەققىدە ئاددىي تىل بىلەن چۈشەنچىلەر بېرەتتى . بېشىغا چاچ قويماي ، ئاددىي كىشىلەر قىياپىتىدە يۈرىدىغان ، گەپ - سۆزلىرى يۇمشاق ، ئۆزى مۇلايىم ، ھەتتا ناماز ئوقۇيدىغان بۇ ئادەم ھاجىغا خېلىلا يېقىپ قالغانىدى . شۇنىڭ ئۈچۈن ئۇنىڭ ئېيتقانلىرىغا ئىشەنەتتى .

3

بىر يىل شۇنداق ئۆتۈپ كەتتى . ھەپتىدە بىر قېتىم ھۆكۈمەت ئەزالىرىنىڭ يىغىنىغا قاتنىشىش ، ئادەتتىكى كۈنلەردە ئۆزىنىڭ ئىشخانىسىدا ئولتۇرۇپ ، كاتىپلار ئەكىرىپ بېرىدىغان ھۆكۈمەت ھۇججەتلىرىنى ئانچە - مۇنچە كۆرۈپ قول قويۇشتىن باشقا ، ھاجىنىڭ ھېچقانداق ئالدىراش ئىشى يوق ئىدى . ئۇنىڭ كۆپرەك ۋاقتى ئايىغى ئۈزۈلمەيدىغان مېھماندارچىلىقتا ئۆتەتتى . كۈز ۋە قىش كۈنلىرى بولسا ، ئوۋغا چىقىش ، يورغا سېلىش ، بەيگە

ۋە ئوغلاق تارتىشلارنى كۆرۈشكەنمۇ خېلى كۆپ ۋاقتى كېتەتتى. ئۇزۇنغا قالماي بالا - چاقىلىرىنىمۇ ئۇرۇمچىگە كۆچۈرۈپ كەلدى. چوڭ خوتۇنى قەمەرخان ئايلاغا ئۆزىنىڭ گۇڭگۈمىدىن، كۇچا خېنىمغا روزى ھاجىمىنىڭ شىخابادىكى باغچىسىدىن ئۆي تۇتۇپ بەردى. قۇمۇلدا قالغان ئىككىنچى خوتۇنى خەلىپە خېنىمىمۇ تۇرپانغا ئالدۇرۇپ چىقىپ، ئۇنىڭغا شۇ يەردىن قورۇ - جاي ئېلىپ بەردى. خەلىپە خېنىم شۇ كۈندىن باشلاپ «تۇرپان خېنىم» دەپ ئاتىلىدىغان بولدى.

ئۆز ۋاقتىدا، تۆمۈر خەلىپە ئۇرۇمچىدە قەمەرخان دېگەن سەتەڭنىڭ دۇتارنى چېكىپ ئولتۇرۇپ، ئاپئاق بارماقلىرى بىلەن چالىدىغان ئاجايىپ شوخ پەدىلىرىگە مەستۇ - غەرق بولۇپ ئۆتكەن بولسا، شۇنىڭدىن يىگىرمە ئىككى يىل كېيىنكى بۇ كۈنلەردە، خوجىنىياز ھاجىم «شېڭ دۈبەن جانابلىرى» سوۋغا قىلغان ھېلىقى چىرايلىق قارا پىكاپتا ئولتۇرۇپ، قۇمۇل خېنىم بىلەن كۇچا خېنىمىنىڭ ئۆيلىرى ئارىسىدا، ھەپتە ئاخىرىدا بولسا، ئۇرۇمچى بىلەن تۇرپان ئارىسىدا بابكانىڭ موخسىدەك قاتناپ، كۆڭلى توق، ھېچنەمىدىن غېمى يوق كىشىدەك بەخىرامان ئۆمۈر ئۆتكۈزۈشكە باشلىدى. ئۇ پات - پاتلا ئەنسارنى ئېسىگە ئالاتتى - دە «ھەي ئەنسارىگە گۇۋال، خۇدا سېنى خويۇمۇ ئەمگەكلىك قىلىپ يارىتىپتەكەن ئۇكام، يوقىلاڭ ئەندىشلەر بىلەن ئۇرۇمچىگە كەلمەي قويدۇڭ. مۇشۇ كۈنلەردە يېنىمدا بولغان بولساڭ كاشكى...» دەپ ئۇلۇغ - كىچىك تىنىپ قوياتتى.

× × ×

ھاجىمىنىڭ ئۇرۇمچىگە كەلگىنىگە بىر يىلدىن ئاشقان بولسىمۇ پەتىھىيەلەرنىڭ ئايىغى ئۇزۇلەر ئەمەس. ئۇنىڭ ئازادە مېھمانخانىسىدا ئەتىدىن كەچكىچە دېگۈدەك داستان سېلىقلىق ئىدى. ھەر كۈنى ئىككى، ئۈچ قوي

سويۇلۇپ تۇراتتى . ھاجىم ئۆيدە بولمىغان چاغلاردىمۇ ، مېھمانخانا كەلدى - كەتتىلەر بىلەن لىق تولۇپ تۇراتتى . يىرىقى چەت ۋىلايەت - ناھىيىلەردىن ، يېقىنى ئۈرۈمچىنىڭ ئۆزىدىن ھاجىنى يوقلاپ كېلىدىغانلار قۇرۇق كەلمەيتتى ، ئەلۋەتتە . ھاجى دەسلەپكى كۈنلەردە ئۇلارنىڭ سوۋغا - سالاملىرىنى ئالماستى . لىققا تىرىشقان بولسىمۇ ، بارا - بارا كۆنۈپ قالدى چېغى ، ھەممىنى قوبۇل قىلىۋېرىدىغان بولدى . چۈنكى ئىسلام ئۆلىمالىرى « سوۋغا - سالام قوبۇل قىل - ماقلىق سۈننەتتۇر » دېگەن پەتىۋانى ئۇنىڭ قۇلىقىغا قۇيۇپ تۇراتتى . ھەتتا پادىشاھلىق مەرتىۋىسىگە يەتكەن سۇلايمان پەيغەمبەر چېغىدا ، ئاغزىدا چېم - كەتكىنىڭ بىر پۇتىنى چىشلەپ ، سالامغا كىرگەن چۈمۈلنىڭ كۆڭلىنى يەردە قويىمىغان دېگەن رىۋايەتمۇ بار ئەمەسمۇ تېخى !

بۇ سوۋغاتلار ئىچىدە قۇلاقلىرى قىيغان قەلەمگە ئوخشايدىغان ، تەڭگە گۈللىرى بېلىق قاسرىقىدەك پارقىراپ تۇرىدىغان بىر جۈپ بوز ئارغىماق بىلەن چاقلىرىغا زېرىنكا قاپلانغان بىر يېڭى پوۋىسكىمۇ بار ئىدى . بۇلار شېك شى - سەينىڭ سوۋغاتلىرى بولۇپ ، ھاجىم يىغىن ۋە زىياپەتلەرگە گاھىدا ھېلىقى قارا پىكاپتا ، گاھىدا شۇ پوۋىسكىدا باراتتى .

بىر كۈنى ھاجىنىڭ كىچىك ئىنىسى يارى قارى ئامباردا بېسىلىپ ياتى - قان بۆرە ، تۈلكە ، سۈلۈيسۈن ۋە بۇلغۇن تېرىلىرىنى ، تاي - تاي زىلچا - گىلەملەر بىلەن ئېسىل گەزلىمىلەرنى كۆرۈپ :

— مۇنچىۋالا مال - دۇنيانى بېسىپ قويغۇچە مىدىرلىتىپ تۇرساق بول - ماسمۇ ، ئاكا ؟ — دېدى .

— ئۇنداق قىلساق بولامدۇ زە ! بۇ نەرسىلەر ئەل - يۇرتنىڭ سوۋغا - سالاملىرى تۇرسا ! — دېدى ھاجى ساقلىنى قولى بىلەن تاراپ ئولتۇرۇپ .

— سودا - تىجارەت ئىمام ئەزەمدىن مىراس قالغان ھالال كە - سىپ ، پۇل - پۇلنى تاپىدۇ ، ئارتۇق دۆلەت باشنى يارماپتۇ دېگەن گەپ بار ، ئاكا ، — دېدى يارى قارى ئۆز پىكىرىنى قۇۋۋەتلەپ .

ھاجى ھېچنېمە دېمىدى .

سېنتەبر ئاخشاملىرىنىڭ بىرىدە ، شېڭ شىسەي يۇمشاق دىۋاندا ئولتۇرۇپ ، ئوتتۇرا بوي ، پاناق بۇرۇن ، ياپما قاپاق بىر ئادەمنىڭ گېپىگە دىققەت بىلەن قۇلاق سېلىۋاتاتتى . ئۇ ئادەم تۇرغان ئورنىدا سەل ئېگىلىپ بىر دەستە قەغەزنى قولىدا تۇتقان ھالدا ، جۇڭگونىڭ شەرقىي شىمال رايونىغا خاس تەلەپپۇزدا ھەر بىر سۆزنى ئېنىق سۆزلەشكە تىرىشاتتى . بۇ شېڭ شىسەينىڭ يېقىن يۇرتىدىشى ۋە شىنجاڭ ئۆلكىلىك ج خ باشقارمىسىنىڭ باشلىقى لى يىڭچى ئىدى .

لى يىڭچى ئۆزىنىڭ قول ئاستىدىكى ئىشپىيونلىرىدىن «قارچۇغا» لە - قەملىك بىنرسى تەرىپىدىن يېزىلىپ خەنزۇچىغا تەرجىمە قىلىنغان ئاخباراتلارنى تۈۋەندىكى نۇقتىلارغا يىغىندىلىدى : بىرىنچى ، ئۇلۇشكۇن قۇ - مۇلىدىن يولۋاسنىڭ بىر ۋەكىلى نۇرغۇن سوۋغا - سالاملار بىلەن كېلىپ ، خوجىنىياز بىلەن ئىككى سائەت سۆھبەتلەشكەن ؛ ئىككىنچى ، مەھمۇتنىڭ چاپارمىنى تۈنۈگۈن قەشقەردىن خوجىنىيازغا يەنە خەت ئېلىپ كەلگەن ؛ ئۈچىنچى ، خوجىنىيازنىڭ كىچىك ئىنىسى يارى قارى ئارقىلىق قىلىۋاتقان سودا - تىجارىتى ئۈزلۈكسىز كېڭەيمەكتە .

— يەنىچۇ ؟ — سورىدى شېڭ شىسەي قاپقىنى سېلىپ .
— «قارا قۇشقاچ» نىڭ بەرگەن ئاخباراتىغا قارىغاندا ، تۈنۈگۈن ئاخشام تاھىر بەگ ، ھەيدەر ئەپەندى ، يۇنۇس بەگ قاتارلىقلار مەتنۇر ئەپەندىنىڭ ئۆيىگە يىغىلىپ ، بىرەر سائەت پاراڭلىشىپتۇ .

— ئۇلار نېمە دېيىشىپتۇ ؟

لى يىڭچى بۇ سوئالغا جاۋابەن «قارا قۇشقاچ» نىڭ بوسۇغا تۈۋىدە خېلى ئۇزاققىچە گەپ تىڭشاپ تۇرغان بولسىمۇ ، پاراڭنىڭ مەزمۇنىنى ئۇقالمايدىغانلىقىنى ئېيتتى .

— دېمەك سىزنىڭ ئۇ بىر نېمىلىرىڭىزنىڭ ھەممىسى نانقېپىلار ،
ئاڭلاپ تۇرۇڭ ، ئۇلارنىڭ نېمە دېيىشكەنلىكىنى مەن ئېيتىپ بېرىمەن ، — دېدى
شېڭ شىسەي مەسخىرە ئاھاڭدا ، — ئۇلار خوجىنىيازنىڭ نامىدىن مەتنۇر
ئەپەندىگە مېنى ئەرز قىلىپ بېرىپتۇ . ھەربىي ئوفىتسېرلار مەكتىپىگە مۇسۇل-
مانلاردىن ئوقۇغۇچى ئالمىغانلىقىمنى مىللەتلەر ھوقۇقتا باراۋەر دېگەن
سىياسەتكە خىلاپ دەپتۇمۇش . كۆردىڭىزمۇ ، خوجىنىيازنى دۆت دېگىلى
بولامدېكەن ! ئۇ ئەمدى ھەربىي مەكتەپكىمۇ قول تىنماقچى . مەن سىزگە
ئېيتىپ قوياي ، ھېلىقى نانقېپىللىرىڭىز ئۇيقۇسىنى ئېچىپ يۈرسۇن . ماڭا پالانى
- پالانى بىلەن كۆرۈشتى ، پالانىدىن پالانىغا خەت كەلدى ، دەيدىغان قۇرۇق
گەپلەرنىڭ كېرىكى يوق ، ماڭا كونكرېت مەزمۇن كېرەك .
— خوپ دۇبەن جانابلىرى .

— يەنە بىر گەپ ، — دېدى شېڭ شىسەي ئورنىدىن تۇرۇپ ، —
خوجىنىياز نېمىشقا تۇرپاندىن يەر - زېمىن ئالىدۇ ؟ قۇمۇلدىكى ئىككىنچى
خوتۇننى نېمىشقا تۇرپانغا كۆچۈرۈپ چىقىدۇ ، بۇنىڭ ھەممىسى بىر ھىيلە .
ئۇ تۇرپاننى ۋاستە قىلىپ تۇرۇپ ، لازىم تاپقاندا ، جەنۇبىي شىنجاڭغا ، يەنى
مەھمۇتنىڭ قېشىغا تىكۋەتمەكچى . شۇنىڭ ئۈچۈن ھازىردىن باشلاپ تۇرپانغا
بولغان دىققەتنى كۈچەيتىڭ . ئەمما خوجىنىيازنىڭ تىجارەت ئىشلىرىغا قىلچە
توسقۇنلۇق قىلىنمىسۇن . بۇ «مىللىي قەھرىمان» سودىگەرچىلىككە قانچە بې-
رىلسە ، بىز ئۈچۈن شۇنچە ياخشى .

— دۇبەن جانابلىرىنىڭ ئەقىل - پاراسىتىگە قايىلمەن ، — دېدى لى
يىڭجى بېشىنى ئېگىپ .

5

بىر سائەتتىن بېرى ، ئاپرېسوۋ ئۆزىنىڭ مېھمانخانىسىدا شېڭ شىسەي
بىلەن قىزغىن سۆھبەت ئۆتكۈزمەكتە ئىدى ، شەخسەن چېڭ دېلىنىڭ

تەرجىمانلىق ۋەزىپىسىنى ئۆتەۋاتقانلىقى بۇ سۆھبەتنىڭ نە قاتارلىق مۇھىم ۋە مەخپىلىكىنى كۆرسىتىپ تۇراتتى .

شېڭ شىسەي مەھمۇت بىلەن يولۋاسنى كۆزىتىپ ، ئەھۋال ئىگىلەشكە ئەۋەتىلگەن پايلاقچىلارنىڭ ھېچقانداق نەتىجە قازىنالمىۋاتقانلىقىنى ئېيتىپ :
— مەھمۇت بىلەن يولۋاسنى ئۇرۇمچىگە نەچچە قېتىم چاقىرساممۇ ، ھېلىغىچە قارىسىنى كۆرسەتمىدى . بۇ ئىككىسى خوجىنىيازنىڭ ئىككى قاننى .
خوجىنىياز بىلەن يولۋاش ئوتتۇرىسىدا كونا ئاداۋەتلەر بولسىمۇ ، بەزى ئەھۋاللار ئۇلارنىڭ يارىشىپ قېلىۋاتقانلىقىدىن دېرەك بەرمەكتە . ئۇلارنىڭ قولىدا ھەربىي كۈچ ساقلىنىپ تۇرىدىكەن ، خوجىنىيازدىن خاتىرجەم بولغىلى بولمايدۇ ، — دېدى .

ئاپىرسوۋ تاماكىسىنى قاتتىق شورىۋېلىپ مۇنداق دېدى :

— دۈبەن جانابلىرىنىڭ مۇلاھىزىلىرىگە تامامەن قوشۇلمەن . دەرۋە . قە ، خوجىنىيازنى يېتىم قالدۇرۇش ئۈچۈن ئالدى بىلەن ئۇنىڭ شۇ ئىككى قاننىنى قايرىۋېتىش كېرەك . بىراق بۇنىڭ ئۈچۈن قورغاننى ئىچىدىن بۇزۇش لازىم . بىز بۇنىڭ چارىسىنى ئويلىشىپ قويغانىمىز .

ئاپىرسوۋ شۇ گەپلەرنى قىلىۋېتىپ ، سومكىسىدىن ئۈچ ئادەمنىڭ ئايرىم - ئايرىم قىلىپ يېرىم چۈشكەن ئۈچ پارچە فوتو رەسىمىنى شېڭ شىسەينىڭ ئالدىغا قويدى . بىرىنچى رەسىمدە قويۇق بۇرۇت قويۇۋالغان ، قىزىق ياشلار چامىسىدىكى گۆش يۈزلۈك ، يالاڭباش بىر ئادەم پولاتاي كۆزلىرى بىلەن چەكچىيىپ تۇراتتى ؛ ئىككىنچى رەسىمدە كۆزلىرىدىن قۇۋلۇق - شۇم - لىۋۇ يېغىيىپ تۇرىدىغان تاز چىراي بىر ئادەم بادام دويپىسىنى چۆكۈرۈپ كىيىپ ، سەل مۈكچىيىپ ئولتۇراتتى ؛ ئۈچىنچى رەسىمدە ئوتتۇز بەش - ئالتە ياشلاردىكى بۇدۇر چاچلىق سۆرۈن چىراي ئادەم كىيىپ ۋە غۇرۇر تەلۋىلىكى تولىغان كۆزلىرى بىلەن قاراپ تۇراتتى .

ئاپىرسوۋ بىرىنچى رەسىمدىكى پولاتاي كۆز ئادەمنىڭ ئىسمىنى سېيىت ھاجى ، ئىككىنچى رەسىمدىكى بادام دويپىلىقنىڭ ئىسمىنى ھاشىم ھاجى ،

ئۈچىنچى رەسىدىكى بۇدۇر چاچلىق ئادەمنى قادىر ھاجى دەپ ئىزاھات بەردى
ۋە :

— بۇ ئۈچەيلەننىڭ ھەممىسى مەخسۇس تەربىيە كۆرگەن ، ئەمەلىي
كۈرەش تەجرىبىلىرىگە باي قابىل خادىملار . ئۇلارغا قەتئىي ئىشىنىش
مۇمكىن . ئۇنىڭ ئۈستىگە ھەممىسى شىنجاڭدا تۇغۇلۇپ ئۆسكەن ئۇيغۇرلار ،
ئۇلار يەرلىك خەلقنىڭ ئۆرپ - ئادىتى ۋە مەجەز - خۇلقىنى ئوبدان چۈشىنىدۇ
دېدى . ئۇ يەنە تېخىمۇ ئىلگىرىلەپ ، سېيىت ھاجى ئۈرۈمچىدىكى ، ھاشىم
ھاجى قۇمۇلدىكى ، قادىر ھاجى قەشقەردىكى ج خ ئورگانلىرىدا ئىشلىسە ،
ناھايىتى مۇۋاپىق كېلىدۇ دەپ ئەسكەرتتى .

— بۇ ئەپەندىلەر قاچان يېتىپ كېلىدۇ ؟ — دېدى شېڭ شىسەي رە -
سىملەرگە يەنە بىر قۇر كۆز تاشلاپ .

— دۇبەن جانابلىرى رازىلىق بىلدۈرسە ، پات ئارىدا چېگرىدىن
ئۆتىدۇ .

— باش كونسۇلغا ۋە باش كونسۇل ئارقىلىق ستالىن جانابلىرىغا كۆپ
رەھمەت ، — دېدى شېڭ شىسەي بېشىنى ئېگىپ . ئاندىن خەلق ئىچىدە ،
بولۇپمۇ ئۇيغۇرلار ئارىسىدا شېڭ شىسەي ھۆكۈمىتىگە ئىشەنمەسلىك ، ھەتتا
قارشىلىق كەيپىياتىنىڭ ئېغىر دەرىجىدە مەۋجۇت ئىكەنلىكىنى ، بۇنىڭ ئۈچۈن
ھاجىنىڭ مەيدانغا چىقىپ بىر نېمە دېيىشى ناھايىتى لازىم بولۇۋاتقانلىقىنى ،
ئەمما بۇ توغرىلۇق ھاجىغا ئۆزىنىڭ گەپ قىلىشى ئانچە مۇۋاپىق ئەمەسلىكىنى
ئېيتىپ كېلىپ مۇنداق دېدى :

— ھازىرقى ۋەزىيەت شۇنى تەقەززا قىلماقتىكى ، ئەگەر خوجىنىياز
ئۆزى ئېغىز ئېچىپ ، يېڭى ھۆكۈمەتنى ھىمايە قىلىش توغرىلۇق ئۇيغۇرلارغا
بىۋاسىتە بىر نېمە دېسە بۇنىڭ رولى چوڭ بولار ئىدى .

— چۈشەندىم ، — دېدى ئاپىرىسوۋ ، — ياۋايى ئىندىئانلار ئۆز
خۇدالىرىغا قارىغاندا ، ئۆز ئاقساقاللىرىنىڭ گېيىنى كۆپرەك ئاڭلايدۇ ، بەزى
جەھەتلەردە ئۇيغۇرلارمۇ ئىندىئانلارغا ئوخشاپ كېتىدۇ .

سورۇندا يېنىك كۈلكە كۆتۈرۈلدى .

— بىراق ، — دېدى شېڭ شىسەي ، — ئۇ ساقال ، ھە ياق ، باش كونسۇل جانابلىرىنىڭ تىلى بىلەن ئېيتقاندا ، بۇ ساقاللىق يىلپىز ئېغىز ئېچىشنى خالامدىكىن ؟

— بېلىق قارماققا ئۆزى خالاپ ئەمەس ، يەمچۈكنى يەيمەن دەپ ئىلىنىدۇ ، — دېدى ئاپرېسوۋ جىددىي قىياپەتتە .
— يەمچۈك ؟ — قىزىقىپ سورىدى شېڭ شىسەي .

— ھە شۇنداق ، مەسىلەن ، ھازىرقى پەيتتە ھېلىقى ھەربىي ئوفىتسېرلار مەكتىپىدىن ياخشىراق يەمچۈك يوق ، چۈنكى ئۇ ساقاللىق يىلپىزنىڭ ئىشتىھاسى شۇنى تارتىۋاتىدۇ . ئەگەر ھەربىي ئوفىتسېرلار مەكتىپىگە مۇسۇلمانلاردىن ئوقۇغۇچى قوبۇل قىلىسۇن ، ئۇنىڭ بەزى گۇمانلىرى تۈگەپ ، سىزگە تېخىمۇ ئىشىنىدۇ ۋە نېمە دېسىڭىز شۇنى قىلىدۇ .
شېڭ شىسەي رەھمەت ئېيتىپ ئورنىدىن تۇردى .

6

شېڭ شىسەي ئەتىسىلا ئۆزىنىڭ تەرجىمانىنى ئەگەشتۈرۈپ ، ھاجىمىنىڭ ئىشخانىسىغا كىرىپ كەلدى . دە ، ھەربىي ئوفىتسېرلار مەكتىپىگە مۇسۇلمان ئوقۇغۇچىلارنىمۇ قوبۇل قىلىش مەسىلىسى توغرىلۇق ئۇنىڭ بىلەن مەسلىھەتلەشمەكچى بولغانلىقىنى ئېيتىپ مۇنداق دېدى :

— ئەسلىدە بۇ مەكتەپكىمۇ مۇسۇلمان ياشلىرىدىن ئوقۇغۇچى قوبۇل قىلىش نىيىتىم بار ئىدى ، ئەپسۇسكى ، مۇسۇلمانچە ئاشخانا ۋە مۇسۇلمان ئاشپەز مەسىلىلىرى ھەل بولماي ، بۇ مەكتەپكە سۆرۈلۈپ كەتتى . ئەمدى شەرت - شارائىت يېتىلدى . فۇجۇشى جانابلىرى بۇ پىكرىمگە قوشۇلسا ، ھەربىي ئوفىتسېرلار مەكتىپىدە ئوقۇشقا ئۇيغۇر ۋە باشقا مۇسۇلمان ياشلىرىدىن مۇۋاپىق ساندا نامزات كۆرسىتىشنى سورايمەن .

پاھ، ئۇيغۇر ۋە باشقا مۇسۇلمان مىللەتلەرنىڭ ياشلىرىمۇ ھەربىي مەك-
تەپتە ئوقۇيالايدىغان بولسا بۇ ھەقىقەتەنمۇ كارامەت ئىش بولمىغۇ! شېڭ
دۈبەن جانابلىرى نېمىدېگەن ئادىل، نېمىدېگەن كەڭ قورساق ئادەم! ھاجى
ئۇنىڭ نىيىتىنىڭ ياخشىلىقىنى ئۇقماي، بىكارغىلا ئاغرىنىپ يۈرگەنىكەن.
شۇنىڭ ئۈچۈن بولسا كېرەك، قول باغلاپ تۇرغان پاكىنەك تەرجىمان گەپتىن
توختىغان ھامان، ھاجى جۇشقۇن بىر ھاياجان بىلەن شېڭ شىسەينىڭ قو-
لىنى مەھكەم سىقىپ:

— دۈبەن جانابلىرى، راستىنلا شىنجاڭدىكى ئون ئۈچ مىللەتنىڭ
بۈيۈك داھىيسى بولۇشقا مۇناسىپ. مەن بۈگۈن باشقىلاتىن ئىشەندىم ۋە قايىل
بولدۇم. بۇنى بارلىق مۇسۇلمانلارغا، خۇسۇسەن ئۇيغۇرلارغا ئوبدان چۈشەن-
دۈرمىسەم بولمايدۇ، — دېدى.

بۈگۈن شېڭ شىسەي كۈتكىنىدىن ئارتۇقراق نەتىجىگە ئېرىشتى.
چۈنكى ھاجى ئۇنىڭغا باشقىلاتىن ئىشىنىپ، قايىل بولۇپلا قالماي، بۇنى ھەتتا
كەڭ جامائەتچىلىككە چۈشەندۈرمەكچىمۇ بولغانلىقىنى ئۆز ئاغزى بىلەن
ئېيتتى. مۇسۇلمانلاردا، بولۇپمۇ ئۇيغۇرلاردا شېڭ شىسەيگە ئىشەنمەسلىك
كەيپىياتى ھېلىمۇ خېلى دەرىجىدە مەۋجۇت بولۇپ تۇرغان، ئۇنىڭ سىياسەت-
لىرى توغرىسىدا ھەرخىل سۆز - چۆچەكلەر بولۇۋاتقان شارائىتتا، ھاجى ئۆز
نامىدىن بىرەر بايانات ئېلان قىلسا، بۇنىڭ سىياسىي ئۈنۈمى نەقەدەر زور
بولاتتى. ھە! شۇنىڭ ئۈچۈن بولسا كېرەك، شېڭ شىسەيمۇ ھاجىنىڭ قولىنى
مەھكەم سىقىپ تۇرۇپ مۇنداق دېدى:

— فۇجۇشى جانابلىرىنىڭ ئاغزىدىن چىققان ھەر بىر كەلىمە سۆزنىڭ
تييانشان تېغىدەك ئېغىرلىقى بولىدۇ. ئەگەر فۇجۇشى جانابلىرى ئىككىمىزنىڭ
ئىناق ئىتتىپاقلىقىمىز ۋە يېڭى ھۆكۈمىتىمىزنىڭ سىياسەتلىرى خۇسۇسىدا،
گېزىت يۈزىدە ھەممىگە، خۇسۇسەن ئۇيغۇر خەلقىگە قارىتىپ بىرەر خىتابنامە
ئېلان قىلسا، ناھايىتى چوڭ ئىش بولار ئىدى.
ھاجى بۇ تەكلىپنى قوبۇل قىلدى.

شېڭ شىسەي شۇ ئاخشى ئۆزىنىڭ كۈندىلىك خاتىرىسىنى مۇنۇ قۇرلار بىلەن ئاياغلاشتۇردى :

«ئەگەر مەھمۇت بىلەن يولۋاسمۇ ، خوجىنىيازغا ئوخشاش ساددا مەخ-
لۇقلاردىن بولغان بولسا ، مەن ئۆزۈمنىڭ پىلانلىرىمنى بۇرۇنراق ئەمەلگە
ئاشۇرغان بولار ئىدىم .»

× × ×

شۇنداق قىلىپ 1935 - يىلى 11 - ئۆكتەبىر كۈنى «يېڭى شىنجاڭ»^①
ناملىق ھەپتىلىك گېزىتىنىڭ 25 - سانىدا ھاجىنىڭ بىر خىتابنامىسى ئېلان قى-
لىنىدى . «شىنجاڭدىكى بارلىق دوتەي ، شىيەنجاڭلارغا ، دۈپ بېگى ، شاڭيۇ ،
مەدەنىي - مائارىپ خادىملىرى ، ئاقارتىش ئۇيۇشمىلىرى ، مىللەتلەر كومىتېتى
لىرى ۋە بارلىق يۇرت چوڭلىرىغا ، بۇلار ئارقىلىق ھەممە ئۇيغۇر خەلقىگە
خىتابنامە» دەپ سەرلەۋھە قويۇلغان بۇ خىتابنامىنىڭ ئاساسىي قىسمىدا مۇنداق
دېيىلگەن :

«... مەن خەلقنى جەبىر - زۇلۇمدىن قۇتقۇزۇش ئۈچۈن ، زالىملار بى-
لەن رەھىمسىز ئۇرۇشتۇم ، ئادالەتپەرۋەر ، ھەقىقەتچى بۈيۈك داھىمىز شېڭ
دۈبەن جانابلىرىمۇ زالىم خۇنخورلارغا قارشى چىقىپ ، مېنىڭ بىلەن
دوستلاشتى . نەتىجىدە زالىملارنىڭ توپىسى كۆككە سورۇلدى ... ھازىر
خەلقىمىز تىنىچلاندى ، تەپرىقلىرى بېسىلدى . خەلق ئىقتىسادىي تۇرمۇشنى

① «يېڭى شىنجاڭ» — شىنجاڭ تارىخىدا تۇنجى قېتىم نەشىر قىلىنغان ئۇيغۇرچە گې-
زىت بولۇپ ، 1934 - يىلىنىڭ ئوتتۇرىلىرىدىن باشلاپ شاپىگرافىيە بىلەن ، كېيىنچە تاش
مەتبەئەدە بېسىلىشقا باشلىغان . گېزىتنىڭ نامى ئۇيغۇرچە . لاتىنچە ۋە خەنزۇچە يېزىلىپ ،
ئۇنىڭ يېنىغا «مەركىزىي ئۇيغۇر مەدەنىي ئاقارتىش ئۇيۇشمىسىنىڭ نەشرى ئەپكارى» دېگەن
سۆزلەر ئەسكەرتىپ قويۇلغان . بۇ گېزىت 1935 - يىلى 12 - ئايدىن باشلاپ شىنجاڭ ئۆلكىلىك
ھۆكۈمىتى بىلەن مەركىزىي ئۇيغۇر مەدەنىي ئاقارتىش ئۇيۇشمىسىنىڭ نەشر ئەپكارىغا
ئۆزگەرتىلگەن .

ياخشىلاپ ، باي بولۇشقا جان - دىلى بىلەن كىرىشتى . شىنجاڭدىكى ئون ئۈچ مىللەت سىياسىي ، ئىقتىسادىي ، مەدەنىي ، دىنىي جەھەتلەردە باراۋەر ھوقۇقلۇق بولدى . مانا بۇ ئەھۋاللارنى كۆرگۈسى كەلمىگەن ، ھەقىقەتتىن كۆز يۇمغان بەزى ئادەملەر ، ئۆزىنى داھىي ھېسابلاپ يۈرگەن بەزى كىشىلەر چەتلەردە ۋە بەلكى يوشۇرۇن ھالدا ئۆز ئىچىمىزدە ، تۈرلۈك پىتنە - ئىغۋالارنى تارقاتماقتا . كېيىنكى ۋاقىتلاردا ، بەزىبىر ئېلىنغان خەۋەرلەرگە قارىغاندا ، يۇرت ئىچىدە تۈرلۈك ئالدى - قاچتى ، نېرى - بېرى سۆزلەر تارقالغانغا ئوخشايدۇ ، < خوجىنىياز ھاجىم خىتايلارغا سېتىلدى ، ئۇيغۇرلار ئالاھىدە مۇستەقىل بولۇشى كېرەك ئىدى . شۇرالار ھۆكۈمىتى شىنجاڭنى تارتىۋالماقچى . ئىنقىلاب نەتىجىسىز بولدى . بىزنى خىتايلار ئەزمەكتە > دېگەنگە ئوخشاش تۆھمەت - ئىغۋالارنى تارقاتقۇچىلارمۇ بارغا ئوخشايدۇ .

بۇ خىيالپەرەس ، پىتىنخور ، خائىنلار ئويلىمامدۇ ؟ شىنجاڭدىكى ئون ئۈچ مىللەت ئون ئۈچ بۆلەك بولۇپ تۇرسا ، نېمە مەقسەتكە يەتمەكچى ؟ بۆلەك - بۆلەك بولۇش دېگەن سۆز بىرپاقتىن ئۆز ئىچىدە دۈشمەنلىكنى كۈچەيتىش ؛ ئىككىنچى پاقتىن جاھانگىرلارنىڭ قاپقىنىغا چۈشۈش دېگەن سۆز ئەمەسمۇ ؟ بۇ خائىنلار كۆرمەمدۇ ؟ خىتايدىن ئايرىلىپ مۇستەقىل بولۇڭلار دەپ ، ياپونىيە مانجۇرىيىنى مۇستەملىكە قىلىۋالدى . مۇنداق دەلىللەر جىق . « ھەممىڭلار ۋە ھەممە خەلقلەرىمىز ياخشى بىلىۋىلەركىم ، مەن سوقۇشقان ۋاقىتتا ئۇيغۇرلارنى ئالاھىدە ھۆكۈمەت قىلاي ، ئۆزۈم ئۇلارغا پادىشاھ بولاي ، باشقا مىللەتلەرگە تامام قارشى تۇراي دەپ سوقۇشقان ئەمەس . مەن خەلقنىڭ ھاياتى ئورنىدا دەسسىلىپ كېتىپ بارغانلىقىنى كۆرۈپ ، زالىملارنى يوقىتىپ ، باشقىلار بىلەن بىرلىكتە ھەممە مىللەت ھوقۇقىنى ھىمايە قىلغۇچى ئادالەتلىك ھۆكۈمەت قۇرۇلسۇن دەپ سوقۇشقان ، مەن ھازىر شۇ مەقسىتىمگە يەتتىم » .

بۇ خىتابنامە مۇنداق سۆزلەر بىلەن ئاياغلاشقان :
« ئەي ئەزىز ئۇيغۇر مىللىتىم ، كېلىڭلار شىنجاڭدىكى ئون ئۈچ مىللەت

بىرلىكتە ، بىر سەپكە تىزىلىپ ، ھەممىمىز بىر كىشىدەك جاھانگىرلارغا قارشى تۇرۇپ خاقان مەملىكىتىنىڭ ① بىرلىكى ۋە بۆلۈنمەسلىكى ئۈچۈن ، شىنجاڭنى بۈيۈك خاقان جۇمھۇرىيىتىنىڭ بۆلۈنمەس بىر ئۆلكىسى قىلىش ئۈچۈن تىردە شايلى . خەلقىمىزنىڭ ئىقتىسادىي ، مەدەنىي تۇرمۇشىنى ئالغا چامدىتايلى ، خەلقىمىزنى ئىلىم - بىلىملىك ، ھۈنەرلىك ، ھەر ئىشقا ماھىر قىلىپ ، مەدەنىي مىللەتلەرنى قوغلاپ يېتەيلى . دوستلىرىمىزنى كۈلدۈرۈپ ، دۈشمەنلىرىمىزنى زار - زار يىغلىتايلى .

7

يەنە بىر يىل ئۆتتى . پەلەكنىڭ چاقى ھامان ئوڭ چۆرىگىلەۋاتقاندا قىلاتتى . خۇددى ئاشۇ كۈنى ھاجىم ئېيتقاندا « شېڭ دۈبەن جانابلىرى راستىنلا شىنجاڭدىكى ئون ئۈچ مىللەتنىڭ بۈيۈك داھىيسى بولۇشقا مۇناسىپ » كىشى بولسا كېرەك ، ئۇ ھاكىمىيەت ئۈستىگە چىققاندىن بۇيان ، يەرلىك مىللەتلەرنىڭ تەڭ ھوقۇقلۇق بولۇپ ، نادانلىق ۋە قالاڭلىقتىن قۇتۇلۇشى ئۈچۈن مەدەنىي - مائارىپنى گۈللەندۈرۈشكە ئىزچىل كۆڭۈل بۆلۈپ كەتتى . بولۇپمۇ ، ئۇيغۇرلارنىڭ مەدەنىي - مائارىپ ئىشلىرىغا ئالاھىدە كۆيۈنۈپ ، بۇ يىل ئۈچىنچى تۈر كۈمدە سوۋېت ئىتتىپاقىغا ئوقۇشقا ئەۋەتىلىدىغان يۈز نەپەر ئوقۇغچىنىڭ ئەسلى قارار بويىچە قىرىق نەپىرىنىڭ يەنىلا ئۇيغۇرلاردىن ئېلىنىشىنى قاتتىق تەكىتلىگەندىن تاشقىرى ، شىنجاڭ بويىچە پەقەت ئۈرۈمچىدىلا بولغان ئۆلكىلىك دارىلمۇئەللىمىن بىلەن ئۆلكىلىك بىرىنچى ئوتتۇرا مەكتەپتىكى ئۇيغۇر ئوقۇغۇچىلارنىڭ سانىنى تېزلىكتە كۆپەيتىش توغرىلىق ئالاھىدە بۇيرۇق چۈشۈردى . ھەتتا مەھمۇت مۇھىتى بىلەن ئاقسۇ ۋالىيسى نىياز شېرىپنىڭ جەنۇبىي شىنجاڭدا مائارىپ بىلەن كەڭ شۇغۇللىنىۋاتقانلىقىغا مەدەت بېرىپ مەخسۇس تېلگرامما ئەۋەتتى .

① ئۇ چاغلاردا بەزى كىشىلەر جۇڭگونى « خاقانى چىن » ياكى « خاقان مەملىكىتى » دەپ ئاتايتتى .

تاشكەنتكە تۇنجى تۈركۈمدە ئوقۇشقا كەتكەنلەر شۇ كۈنلەردە ئوقۇشنى تاماملاپ ئۈرۈمچىگە قايتىشقانىدى. شىنجاڭ تارىخىدا تۇنجى قېتىم مەيدانغا كەلگەن بۇ يېڭى زىيالىيلار توپىنى خەلق ئاممىسى «تاشكەنتچىلەر» دەپ ئاتاپ، ئۇلارغا زور قىزىقىش ۋە ھۆرمەت بىلەن قارايتتى. بىراق ئۇلارنىڭ ئۈچىسىدىكى كاستۇم - بۇرۇلكا، بويىندىكى گالىتۇك ۋە بېشىغا قويۇۋالغان چاچلىرى ئاۋام خەلقىگە يوچۇنراق تۇيۇلاتتى. ھەتتا ھاجىمۇ تۇرسۇن دولانىنى شۇ قىياپەتتە كۆرۈپ:

— مەھەم، چاچ قويۇۋالغىنىڭ نېمىسى، ئورۇسلارنىڭ ئۆزىگىلا ئوخشاپ قاپسەنغۇ ئوغلۇم، — دەپ سوغۇق كۈلۈپ قويدى.

— ئوقۇغان كىشىلەرنىڭ بېشىغا چاچ قويۇۋېلىشى شەرتىمۇ، سىز شۇنچە ئوقۇغان تۇرۇپ، چاچ قويمايدىكەنسىزغۇ، ئەپەندىم، — سورىدى ھاجىم مەتنۇر ئەپەندىدىن.

— بۇنى شەرت دېگىلى بولمايدۇ، ئەمما ئەتە - ئۆگۈن جانابلىرىنىڭ پەرزەنتلىرى سەدەنش ئوغللىرىمۇ تاشكەنتتىن بېشىغا چاچ قويۇپ كېلۈرمىكەن، — دەپ كۈلدى مەتنۇر ئەپەندى.

ھاجىم ھېچنېمە دېمىدى.

ئۇزۇن ئۆتمەي، بۇ ئوقۇغۇچىلارنىڭ كۆپچىلىكى ئۆلكە، ۋىلايەت دەرىجىلىك مەدەنىي - مائارىپ ئورگانلىرى ۋە ئوتتۇرا مەكتەپلەرگە، بىر قىسمى بولسا مەمۇرىي ئىدارىلەرگە تەقسىم قىلىنىپ، ئىشقا كىرىشىپ كەتتى.

تۇرسۇن دولان ئۆلكىلىك دارىلمۇئەللىمىندە تىل - ئەدەبىياتتىن دەرس بېرىشكە باشلىدى. تاشكەنتتە ئوقۇۋاتقان كۈنلىرىدىن باشلاپ ئۇنىڭ ئىسىم - فامىلىسى تۇرسۇن ھەسەنوف بولۇپ قالغانىدى. ئۇنىڭ ساۋاقداشلىرىنىڭمۇ مۇتلەق كۆپ قىسمى ئاشۇ خىلدا ئورۇسچە فامىلە قوللانغانىدى، بۇمۇ ھاجىغا ياقىمىدى.

— بۇ نېمە قىلىق؟! — كايىشقا باشلىدى ئۇ تۇرسۇن دولانغا، — ئېتىڭلارنىمۇ ئورۇسچە قىلىۋاپسىلەرغۇ! مەن سىلەرگە ئورۇسلارنىڭ تىلىنى

ئۆگىنىڭلار ، بىلىمنى ئۆگىنىڭلار ، ئەممازە ئۆزىنى دورىماڭلار دېمىگەنمىدىم -
ھە !

تۇرسۇن دولان شۇ كۈندىكى خاتىرىسىگە مۇنۇ قۇرلارنى يازدى :
« ھاجى ئاتام قىزىق ئادەم - دە ! ئۆزى بىز ياشلارنى ئوقۇڭلار ، ئو-
قۇڭلار ، يۇرت ۋە مىللەتكە مائارىپ كېرەك دەيدۇ ، ئەمدى بولسا ئەڭ ئاددىي
يېڭىلىقلارنىمۇ قوبۇل قىلالمايدۇ . بۇ كونا ئادەملەرنى قانداق قىلىشارمىزكىن -
تاڭ ؟ تارىخنى ۋاراقلىسام كۆڭلۈم بۇزۇلۇپ ، كۆزۈمگە ياش ئولشىدۇ . بىزدىن
ئات ئۈستىدە قىلىچ ئوينىتىپ ، يۇرت ئالغان قەھرىمانلار چىققانغا ئوخشاش ،
قاچانمۇ مىللەتنىڭ قەلب - ساداسىنى ئاڭلاپ ، ئەقىل - دانىشى بىلەن يىراق
كېلەچەكنى كۆرەلەيدىغان ھەقىقىي داھىي چىقارمىز ! مىللىي قەھرىمان باشقا
گەپ ، مىللەت داھىيسى يەنە باشقا گەپ دېگەن ھۆكۈم توغرا ئوخشايدۇ . »
تۇرسۇن دولان شۇ قۇرلارنى يېزىپ بولۇپ ، ئۆزىنى كارىۋاتقا
تاشلىدى . بىردەم خىيال سۈرۈپ ياتقاندىن كېيىن ، ئورنىدىن دەس قوپۇپ
مۇنۇلارنى يازدى :

« ئەستاغپۇرۇللا ، ھاجى ئاتام ھەققىدە ئېگىز - پەس جۆيلۈپ سالىدىمۇ
نېمە ؟ شورۇم قۇرۇسۇن مېنىڭ ، مەن يەنىلا بالىلىق قىلىۋاتىمەن . ئۇنىڭ
يۇرت ۋە مىللەتكە مائارىپ كېرەكلىكىنى چۈشىنىپ ، بۇ ئىشقا ئەستايىدىل
كۆڭۈل بۆلگىنىمۇ چوڭ گەپ . نېمىلا بولسا بىزدە بىر يېڭى دەۋر باشلاندى ،
ئەمدى يېڭى بىر ئەۋلاد دۇنياغا كېلىدۇ . بۇ يېڭى ئەۋلادنى مەرىپەت ئانىسى
تۇغىدۇ . شېڭ دۈبەن بىلەن ھاجى ئاتام باشچىلىقىدىكى يېڭى ھۆكۈمەتنىڭ
مائارىپپەرۋەرلىكى شۇ مەرىپەت ئانىسىنىڭ تۇغۇت ئانىسى بولىدۇ . مېنىڭ
مىللىتىمۇ نادانلىق ۋە قالاچلىقتىن قۇتۇلىدۇ . مەن ئوقۇتقۇچى بولغانلىقىم بى-
لەن پەخىرلىنىمەن . ھەي ھەسەن دولانىڭ ئوغلى ، سەن نېمىدېگەن
بەختلىك ! »

تۇرسۇن دولان شۇ قۇرلارنى يېزىۋاتقاندا ، شېڭ شىسەينىڭ گازۋاي لامپا بىلەن يورۇتۇلغان ئازادە مېھمانخانىسىدا غەلىتە بىر ئىش بولۇۋاتاتتى . چېكە چاچلىرى تەكشى ئاقارغان ، ئېگىز بويلۇق ، قاتاڭغۇر ، سۆرۈن چىراي بىر قېرى ھەربىي كىشى باياتىن بېرى ، شېڭ شىسەيگە قوللىرىنى شىلتىپ - شىلتىپ ئاچچىق بىلەن بىر نېمىلەرنى دەۋاتاتتى . ئادەتتە ئۆزى تۇرماق ، سا . يىسى بىلەنمۇ كىشىلەرنىڭ كۆڭلىگە ۋەھىمە سالدىغان شېڭ شىسەي بولسا خۇددى ئۇستاز ئالدىدا قول قوۋشتۇرۇپ «خوش» دەپ تۇرىدىغان شاگىرتقا ئوخشاش يەرگە قارىغان پىتى يۇمشاق دىۋاندا جىم ئولتۇراتتى .

— قېنى ئېيتىڭچۇ ، — دېدى ھېلىقى قېرى ھەربىي ، ئاۋازىنى تېخىمۇ كۆتۈرۈپ ، — مېنىڭ ھاكىمىيەت تەقدىرىگە دائىر ئىشلارغا ئارىلىشىشقا ھەق قىم بارمۇ . يوق ؟ ئەلۋەتتە ، يوق دېيەلمەيسىز ، شۇنداقمۇ ؟

بۇ كىشى شېڭ شىسەينىڭ قېيىن ئاتىسى چۇزۇڭجىڭ بولۇپ ، ئۆزىنىڭ تەرسا ۋە ئۆكتەملىكى ، بولۇپمۇ ئاچچىقى يامانلىقى بىلەن داڭقى چىققان قېرى مىللىتارىست ئىدى . چۇيۇفاڭ دادىسىنىڭ مېجەزىنى بىلگەچكە ، بىرەر كۆڭۈلسىزلىك يۈز بەرمىگىدى دېگەندەك قىلىپ ، گاھ دادىسىغا ، گاھ ئېرىگە خاۋاتىرلىنىپ قارايتتى . شېڭ شىسەينىڭ ئىشپىيون باشلىقى لى يىڭچى بىلەن باش مەسلىھەتچىسى پېڭ ئەپەندىمۇ بىر چەتتە ئەندىكىپ ئولتۇراتتى . — مەن سىزگە قېيىن ئاتا بولۇشتىن كۆرە ، — داۋام قىلدى چۇزۇڭجىڭ ، — بۇ ھاكىمىيەتنى قۇرغۇچىلارنىڭ بىرى ۋە ئۇنىڭ تۈۋرۈكى بۇلۇش سۈپىتىم بىلەن شۇنى قەتئىي تەلەپ قىلىمەنكى ، ئاتالمىش مائارىپپەرۋەرلىكىڭىزنى دەرھال يىغىشتۇرۇڭ ! بولمىسا يامان ئاقىۋەت يۈز بېرىدۇ .

شېڭ شىسەي بۆرە كۆزلىرى بىلەن خوتۇنغا «يالت» قىلىپ بىر

قارىۋالدى - دە ، تاماكىسىنى قاتتىق - قاتتىق شۇراشقا باشلىدى . ئادەتتە ئۇ قېيىن ئاتىسىنىڭ ھېچقانداق سۆزىنى يىرايمايتتى . ئۇنىڭ رايىغا باقماسلىق خوتۇنىنى رەنجىتىپ قويۇش ، ھەتتا قارشىلىقنى قوزغاش دېگەن گەپ ئىدى . ئەگەر خوتۇنى بىلەن قارشىلىشىپ قالسا ، ئىشنىڭ تۈگىگىنى شۇ ، چۈنكى خوتۇنى ئۇنىڭ ئەڭ مەخپىي سىرلىرىدىنمۇ تولۇق خەۋەردار ئىدى . ھەر زامان دادىسى تەرەپتە تۇرۇپ كېلىۋاتقان چۇيۇفاڭنىڭ بۈگۈنمۇ بۇ قېرى تەرسانىڭ تەرىپىنى ئېلىشى چوقۇم . ئۇ ھالدا شېڭ شىسەينىڭ پۈتۈن يۈرۈشلۈك پىلانى قاتتىق توسقۇنلۇققا ئۇچرايدۇ .

شېڭ شىسەي ئەنە شۇنداق خىياللار بىلەن نېمە دېيىشنى بىلمەي تۇرغاندا ، چۇيۇفاڭ كۈتۈلمىگەن يەردىن چىقىپ :

— دادا ، بۈگۈنكى گېپىڭىز بەك چەكتىن ئېشىپ كەتتى . ئۇنى مەرىپەتپەرۋەرلىك سىياسىتىدىن دەرھال ۋاز كەچ دېگىنىڭىزگە مەن قوشۇلالايمەن ، — دېدى .

— مەن ۋاز كەچ دېمىدىم ، يىغىشتۇر دەۋاتىمەن ، — دېدى چۇزۇڭجىڭ ئەسەبىيلىك بىلەن قولىنى شىلتىپ .

چۇيۇفاڭنىڭ دادىسىغا قارشى مەيدانغا ئۆتكەنلىكى شېڭ شىسەينى مۈشكۈل ھالەتتىن قۇتۇلدۇردى بولغاى ، ئۇ دەرھال زۇۋانغا كېلىپ مۇنداق دېدى :

— توغرا ، پەدەر بۇزۇكۋارىمىز مېنى مەرىپەتپەرۋەرلىكتىن ۋاز كەچ دېگىنى يوق ، پەقەت ئۇنى يىغىشتۇر دەۋاتىدۇ . مۇمكىن بولسا ئېنىقراق ئېيتىسلا مەن زادى قانداق قىلسام بولىدۇ ؟

— مانا قىزىق ، — دەپ مەسخىرە ئارىلاش كۈلدى چۇزۇڭجىڭ ، — سىز شۇنچە ئاقىل ۋە چېچەن ئادەم تۇرۇقلۇق مېنىڭ نېمە دېمەكچى بولغانلىق قىمىنى چۈشەنمىسىڭىز ، كاشكى ! ياكى ھەزرەتنىڭ (ياڭ زېڭشىڭنى دېمەكچى) ئەرۋاھى سىزنى قوللىسۇن دەۋاتىمەن . مەرىپەتپەرۋەرلىكىڭىزنى قويۇپ ، ياكى ھەزرەتنى ئۇستاز تۇتۇڭ دەۋاتىمەن ، ئۇقتىڭىزمۇ ؟

شېك شىسەي ئۆز قېيىن ئاتىسىنىڭ تەرسالقىنى ئوبدان چۈشىنىدىغان بولغاچقا ، ئۇنىڭ بىلەن ئېيتىشماسلىققا تىرىشىپ ، يۇمشاق تەلەپپۇزدا مۇنداق دېدى :

— پەدەر بۇزۇڭلارنىڭ ياڭ جاڭجۇڭغا بولغان ئىخلاسىغا قايىل مەن . بىراق زامان ئۆزگەردى . ياڭ جاڭجۇڭنىڭ بۇ چېگرا يۇرتنى ئىدارە قىلىش ھەققىدىكى تەلىماتلىرىنىڭمۇ ۋاقتى ئۆتتى .

— ياق ! — قولىنى شىلتىدى چۇزۇڭنىڭ ، — ياڭ ھەزرىت ئۆلگەن بولسىمۇ ، ئۇنىڭ ئەرۋاھى سىزنىڭ يامۇلىڭىزدىن كەتمەسلىكى كېرەك ، ئۇ ھەزرىتىم شىنجاڭنى قانداق قىلىپ 17 يىل سورىغان ، بۇنى بىلىسىزغۇ ! دادا-ئىشەنلەرگە خاس پاراسەت بىلەن ئاۋامنى شېرىن ئۇيقۇسىدىن ئويغىتىۋەتمەسلىك سەنئىتى بىلەن سورىغان . ئەگەر پەن ياۋنەنچىلەر خائىنلىق قىلمىغان بولسا ، ئۇ زاتى كەرەمنىڭ تەختى - بەختى تېخىمۇ ئۇزۇن يىللار بەرقرار تۇرغان بولاتتى . سىز بولسىڭىز ئاۋامنى مائارىپ بىلەن ئويغىتىپ ، ئۆزىڭىزگە دۈشمەن تەييارلاۋاتىسىز ، ئۇقتىڭىزمۇ ؟ ھەش - پەش دېگۈچە ئو-رۇس يېرىگە ئۈچ يۈز ئوقۇغۇچى چىقىرىپ بولدىڭىز . يەنە كېلىپ ، ئۇلارنىڭ مۇتلەق كۆپچىلىكى يەرلىك مىللەتلەر . ئۇلار كوممۇنىزم مەپكۇرىسىدىن تاش-قىرى ، ئورۇس يېرىدىكى مىللەتلەرنىڭ قوشما جۇمھۇرىيەتلىك تۈزۈمىنىڭ تەسىرىنى يۇقتۇرۇپ كېلىدۇ . ئۇزۇن ئۆتمەي ، ئۇلارنىڭ بىرى ئون ، ئونى يۈز ، يۈزى مىڭ بولىدۇ . ئۇنىڭ ئۈستىگە جەنۇبىي شىنجاڭدا مەھمۇتنىڭ تۈركىيىدە ئوقۇغان ئەپەندىلەر ئارقىلىق مەكتەپ مائارىپىنى يولغا قويۇپ ، ھە-دەپ ئادەم تەييارلاۋاتقانلىقىنى ئاڭلىدىم . ھەتتا ئۇ شىنجاڭنىڭ شەرقىي دەرۋازىسى قۇمۇلغىمۇ قولىنى سوزغان . شۇنداقمۇ لى چۇجاڭ ؟

— شۇنداق ، — دەرھال جاۋاب بەردى لى يىڭچى ، — ھاشىم ھاجى-نىڭ بەرگەن مەلۇماتىغا قارىغاندا ، ئابدۇراخمان قارى ھاجى دېگەن ئادەم مەھمۇتنىڭ بۇيرۇقى بويىچە قۇمۇلغا كېلىپ ، يېڭىچە مائارىپ بىلەن كەڭ شۇغۇللىنىۋېتىپتۇ .

— مۇشۇنداق ماڭسا، — داۋام قىلدى جۇزۇڭجىڭ، — ئاسمان خۇداسىغا ئامانەت، ئۈچ يىلغا قالماي سىز تەختىڭىزدىنمۇ، شىنجاڭدىنمۇ ئايرىلىپ قالسىز، ئۇقتىڭىزمۇ؟

— غەمخورلۇقلىرىغا كۆپتىن كۆپ رەھبەت، — دېدى شېڭ شىسەي ئورنىدىن تۇرۇپ. ئاندىن جۇزۇڭجىڭنى ئاستا يۆلەپ، دېۋانغا ئولتۇرغۇزدى ۋە ئۆزى ئۇنىڭغا يېقىنراق ئولتۇرۇپ سۆزگە كىرىشتى:

— پەدەر بۇزۇرۇكۋارىمىزنىڭ دانىشمەنلەرچە پاراسىتىگە قايلىمەن. ئېيتقانلىرىنىڭ ھەممىسى راست، ئەمما كەمىنلىرىنىڭ ئىككى كەلىمە گېپىنىمۇ ئاڭلاپ قويمىسلا. بىرىنچىدىن، بۈگۈنكى زاماندا ياڭ جاڭجۇڭنىڭ ئەلنى غەپلەتتە تۇتۇش سىياسىتىنى يۈرگۈزۈشكە قەتئىي بولمايدۇ. چۈنكى جاھان ئۆزگەردى، زامان ئۆزگەردى. جۇڭگودا بولۇپ ئۆتكەن «4 - ماي» ھەرىكىتى ۋە روسىيە ئىنقىلابىنىڭ غەلىبىسى تەسىرىدە خوجىنىياز باشلىغان توپىلاڭ بۇ زېمىننى، بۇ زېمىندىكى مىللەتلەرنى ئاللىقاچان ئويغىتىۋەتتى. ئەمدى ئۇنى سۇن ۋۇكۇڭنىڭ ئەپسۇنى بىلەنمۇ ئۇخلاقمىلى بولمايدۇ. ئويغانغان مىللەت تەرەققىياتىنى تەلەپ قىلىدۇ. تەرەققىيات مائارىپىنى تەقەززا قىلىدۇ. بۇ قانۇنىيەتنى ئۇلار چۈشىنىپ قالدى. مۇشۇنداق ئەھۋالدا، مەن شارائىتقا ماسلىشىپ مەرىپەتپەرۋەرلىك سىياسىتىنى ئەمەلگە قويىمىسام، بۇ يۇرتنى قانداق ئىدارە قىلالايمەن. ھاكىمىيەتنى قانداق قىلىپ قولدا تۇتالايمەن! شۇنداق ئەمەسمۇ پېڭ ئەپەندى؟

— شۇنداق، شۇنداق، — دەرھال تەستىقلىدى باش مەسلىھەتچى پېڭ ئەپەندى، — دۈبەن جانابلىرىنىڭ ئېيتقانلىرى تامامەن توغرا، — ئاۋام ئويغانمىسا خۇددى بىر توپ پادىغا ئوخشايدۇ، ئۇنى تاياق بىلەن خالىغان تەرەپكە ھەيدەش مۇمكىن. ئويغانغان ئاۋام يولۋاسقا ئوخشاپ قالىدۇ. ئۇنى ئىدارە قىلماق بەسى مۈشكۈل. يولۋاسنى تۆمۈر قەپەستە ساقلىغىلى بولغان بىلەن ئويغىنىپ قالغان ئاۋامنى تۆمۈر قەپەستە ساقلىغىلى بولمايدۇ. ئۇنى پەقەت دىنىي ئېتىقاد ياكى پالانى «ئىزم» دېگەنگە ئوخشاش مەنىۋى قەپەسلا تۇتۇپ

تۇرالايدۇ. دۈبەن جانابلىرىنىڭ ياڭ ھەزرەتتىن ئېشىپ چۈشىدىغان دانىش-
مەنلىكى شۇكى، دۈبەن جانابلىرى ئەنە شۇنداق مەنىۋى قەيەسنى ئىختىرا
قىلدى. بۇ قەيەسنىڭ ئېتى ئىلغارلىق، ئۇنى تېخىمۇ كونكرېت قىلىپ ئېيتقاندا
مەرىپەتپەرۋەرلىك!

— بۇنىڭ ھەممىسى قۇرۇق گەپ، — دېدى چۈزۈڭجىڭ قولىنى
پۇلاڭلىتىپ، — سىلەر بۇ ياۋايى مىللەتلەر ئارىسىدا مەرىپەتپەرۋەرلىكنىڭ
ئاخىرى يامان ئاقىۋەت بېرىدىغانلىقىنى ئويلىماپسىلەر. مەن شۇنىڭدىن خاۋا-
تىرلىنىمەن.

— پەدەر بۇزۇرۇڭلارمىز خاتىرجەم بولغاي، — دېدى شېڭ شىسەي
ئىشەنچ بىلەن، — ئېيتايلىق، مەيلى تاشكەنتتە، مەيلى شىنجاڭدا بولسۇن،
يېڭىچە پەننىي مەكتەپلەردە ئوقۇپ كۆرى ئېچىلغان ياشلار ئاتا - بوۋىلىرى
چوقۇنۇپ كېلىۋاتقان دىنىي خۇراپاتلارغا، كونا قائىدە - يوسۇن ۋە ئۆرپ -
ئادەتلەرگە سەلبىي نەزەردە قارايدىغان بولۇۋاتىدۇ. ئۇلار ئۆزىنى يېڭى
ئادەملەر، ئاتا - بوۋىلىرىنى بولسا، يېڭىلىقتا قارشى كونا ئادەملەر دەپ چۈش-
ىنىدۇ. شۇنداق قىلىپ، ھەر بىر مۇسۇلمان ئائىلە ئىككىگە بۆلۈنۈۋاتىدۇ. شۇ
ئائىلە مەنسۇپ بولغان مىللەتمۇ پارچىلىنىۋاتىدۇ، مەن شۇنىڭدىن خۇشال
مەنكى، مۇسۇلمان مىللەتلەرنىڭ، بولۇپمۇ ئۇيغۇرلارنىڭ پەرزەنتلىرى مىللىي
ئەنئەنە بىلەن ھېسابلىشىپ ئولتۇرماي، يېڭىلىقنى تېز قوبۇل قىلىدىكەن.
ھەتتا مىللىي زىيالىيلاردا دىنىيلىك خاھىشلىرى بىخ يېرىپ چىققاقتا. مەن
بىر تەرەپتىن ئۇلارغا سۆزلىگەن نۇتۇقلىرىمدا بۇ خىل خاھىشنى قوللاۋاتىمەن؛
يەنە بىر تەرەپتىن، دىنىي ئېتىقادنى، ۋاڭ، گۇڭ، ئاخۇنلارنىڭ ھوقۇق ۋە
ئورنىنى قوغداش سىياسىتىنى يۈرگۈزۈۋاتىمەن. بۇ ھال جەمئىيەت ۋە
مىللەتلەرنىڭ ئىچكى زىددىيەتلىرىنى كۈچەيتىپ، ئۆز ئىچىدىن پارچىلىنىشنى
تېزلەتمەكتە. مەن بۇنىڭدىن ياخشى پايدىلىنىشنى بىلىمەن. بۇ بىر؛
ئىككىنچىدىن، بۇ سورۇندا ھېچقانداق سىرنى يوشۇرۇشنىڭ ھاجىتى بولمى-
غانلىقتىن، مەن شۇنى ئوچۇق ئېيتايكى، يەنە شۇ مەرىپەتپەرۋەرلىك يولى

بىلەن بەزى دۈشمەن كۈچلەرنىمۇ پارچىلاشقا مۇۋەپپەقىيەت بولماقتىمىز . مەسىلەن ، مەھمۇتنىڭ ئەتراپىدىكى ئىخلاسمەنلىرىدىن ، جۈملىدىن يېقىن تۇغقانلىرىدىن بىرقىسىم ياشلارنى ئۈرۈمچىگە كەلتۈرۈپ ، بىرنەچچە ئايلىق كۇرستتا ئوقۇتۇش جەريانىدا ئۇلار «يېقىن كېلەچەكتە ھەممە ھوقۇق بىزنىڭ بولىدىكەن . ھازىر مەنەسەپ ئۈستىدە تۇرغانلار بىزنىڭ ئۆسۈشمىزگە توسالغۇ ئىكەن ، بىز شۇنىڭغا مۇناسىپ ئىش كۆرسەك بولغۇدەك» دېگەن تونۇشقا كەلدى . مېنىڭچە ئەڭ جاھىل دۈشمەن مەھمۇتنىڭ مۇستەھكەم قورغىنىمۇ ئۆز ئىچىدىن پارتلايدۇ . دېمەك ، مائارىپپەرۋەرلىك بايرىقى ئاستىدا ، بىر چالما بىلەن ئىككى پاختەك سوقىمىز . بىرىنچىدىن ، يېڭىلىق تەرەپدارلىرى ماڭا ئىشنىپ ، ئەتراپىغا ئويۇشىدۇ ، ماڭا ئەگىشىدۇ . ئۇلارنىڭ كونا كۈچلەر بىلەن بولغان زىددىيىتى كۈنسايىن كۈچىيىپ بارىدۇ . بۇ بىزنىڭ ھاكىمىيەت يۈرگۈزۈشىمىزگە پايدىلىق ؛ ئىككىنچىدىن ، يېڭىلىق تەرەپدارلىرى بىلەن كونا كۈچلەر ئارىسىدىكى كۈرەش جەريانىدا ، ھەر ئىككى تەرەپنىڭ سەردارلىرى ، يەنى ئەڭ خەتەرلىك شەخسلەر ئۆزىنى چوقۇم ئاشكارا قىلىدۇ . بۇ بىزنىڭ ئۇلارنى تونۇۋېلىشىمىزغا ئىمكانىيەت يارىتىپ بېرىدۇ . دە ، ۋاقتى كەلگەندە ئۇلارنى يىغىشتۇرۇشىمىزغا ئاسان بولىدۇ .

— مانا بۇ جەھەتتىن ياڭ ھەزرەتكە بىر ئاز ئوخشايدىكەنسە ، — دېدى چۇزۇڭجىڭ سەل ئېچىلىپ ، — ئەمما ۋاقتى كەلگەندە ئۇلارنى قانداق يىغىشتۇراركەنسە دەپ خاۋاتىرلىنىۋاتىمەن .

— شىنجاڭنىڭ ھەممە يېرىگە يايغان مەخسۇس تورلىرىمىزنىڭ بارلىقى سىزگىمۇ مەلۇم ، — دېدى شېڭ شىسەي ، — بۇ تورلار ئۈرۈمچىدە لى چۇجاڭ بىلەن سېيىت ھاجى ، قۇمۇلدا ھاشىم ھاجى ، قەشقەردە قادىر ھاجى باشچىلىقىدىكى مەخسۇس خادىملار بىزنىڭ ئارقىلىق بىزنىڭ قولىمىزغا مەركەزلەشكەن . خۇسۇسەن سوۋېت ئىتتىپاقىدىن كەلگەن بۇ ئۈچ مۇتەخەسسس دەرياغا تاشلانغان تورنىڭ يېپىنى تارتىشقا كېچە - كۈندۈز تەييار تۇرغان ئۇستا بېلىقچىلاردەك ئۆز ئىشىغا مۇئەككەل . ۋاقتى - سائىتى يەتكەندە

ھەممە ئىش جايىدا بولىدۇ . دېمەك مېنىڭ مائارىپپەرۋەرلىكىم پەقەت بىر ۋاسىتە ، ئەسلى مۇددىئا ھاكىمىيەتنى قوغداش ۋە مۇستەھكەملەش .

— بۇ گەپلىرىڭىزگە قايىلمەن ، — دېدى جۇزۇڭجىڭ ئورنىدىن تۇرۇپ .
رۇۋېتسىيە ، — ئەمما مەن يەنىلا شۇنى جېكىلەيمەنكى ، ياڭ ھەزرەتنىڭ بىزگە قالدۇرغان قىممەتلىك مىراسى — «ئىستىغپار ھۇجرىسىدىكى خاتىرىلەر» دېگەن كىتابىنى پات - پات ئوقۇپ تۇرۇڭ ، چېگرا رايونىنى ئىدارە قىلىش سەنئىتىدە ئۇ زاتقا ئوخشاش پاراسەتلىك كىشى تېخى دۇنياغا كېلىپ باقمىدى . ئۇ كىشى ئاتىنىڭ چۈلۈۋىرىنى ھېچقاچان ئورۇسلارنىڭ قولىغا تۇتقۇزۇپ قويىمىغان .

— دادام قېرىپ قاپتۇ ، — دېدى چۇيۇفاڭ جۇزۇڭجىڭ ئۇزاپ چىققاندىن كېيىن ، — ئۇ ئۇرۇمچىدىن يىراقراق يەردە تۇرسا بولغۇدەك .
— توغرا ئېيتىتىڭىز سۆيۈملۈكۈم ، — دېدى شېڭ شىسەي ئۇنىڭ قىزىقىم چاچلىرىنى سىلاپ ئولتۇرۇپ .

9

تۇرسۇن دولان ھەر ئىككى - ئۈچ كۈندە دېگۈدەك ھاجىمىنىڭ ھۇزۇرىغا سالامغا كېلىپ كۆرۈنۈش بېرىپ تۇراتتى . بىر كۈنى مېرۇل يۈگەن ئۇنى ھويلىدا ئۇچرىتىپ :

— تازىمۇ ئوبدان گاختا كەپسەن ئۇكام ، بۈگۈن ئارمانبەگنى كۆرىدىغان بولدۇڭ ، — دېدى .

— ئارمانبەگ ؟! — دېدى تۇرسۇن دولان سەل تېڭىرقاپ قېلىپ .
— قارا سېنى ! رەھمەتلىك تۆمۈر خەلپەم بىلەن بىللە شېھىت بولغان ئامانقۇلنىڭ ئوغلى ئارمانبەگچۇ ، ساڭا نەچچە قېتىم گېپىنى قىلىپ بەرگەندىمغۇ ! ئۇنتۇپ قالىدىغۇ نېمە ؟

— يوغسۇ ، ئۇنتۇپ قالمىدىم ئاكا ، ھەيران قېلىۋاتىمەن .

مېرۇل پۈگەن بۈگۈن ئالتايدىن قازاق خەلقىنىڭ ئاتاقلىق قەھرىمانى شەرىپقان تۆرىنىڭ ھاجىمىنى يوقلاپ كەلگەنلىكىنى ، ئۇ كىشى ئۆزىنىڭ مۇھاپىزەتچىسى بولۇپ كەلگەن بىر يىگىتنى ئامانقۇلنىڭ ئوغلى ئارمانبەگ دەپ تونۇشتۇرغاندا ، ھاجىمنىڭ ئۇ يىگىتنى باغرىغا بېسىپ يىغلاپ كەتكىنىنى ، ھاجىمنىڭ يىغلىغىنىنى كۆرۈپ ، شەرىپقان تۆرە ۋە باشقا مېھمانلارنىڭمۇ كۆزىگە ياش ئالغانلىقىنى ناھايىتى تەسىرلىك قىلىپ سۆزلەپ بەردى ۋە ئاخىرىدا مۇنداق دېدى :

— مەنغۇ ئامانقۇلنى كۆرمىگەن ، ھاجى ئاكىمنىڭ ئېيتىشىچە ، ئارمانبەگ دادىسىغا قۇيۇپ قويغاندەك ئوخشايدىكەن . بۇ يىگىتنىڭ بويى - بەستى سەنچىلىكلا بار ، ئەممازە ، شەرىپقان تۆرىنى كۆرسەڭ ھەيران قالسىەن ، بۇ - لەكچىلا يوغان ئادەم ئىكەن .

— ئارمانبەگ ھازىر نەدە ، مېھمانخانىدىمۇ ؟ — ئالدىراپ سورىدى تۇرسۇن دولان .

— دالاندا ، يۈر بولمىسا ، مەن سىلەرنى تونۇشتۇرۇپ قويماي .
يېرىم سائەتتىن بۇيان ، مېھمانخانىنىڭ دالىنىدا تۇرسۇن دولان بىلەن ئارمانبەگ خۇددى كونا دوستلاردەك مۇڭدېشىپ ئولتۇراتتى . ئۇلار مېھمانلارنىڭ سۆھبىتىگە دەخلى يەتكۈزۈپ قويماسلىق ئۈچۈن بولسا كېرەك ، مۇمكىنقەدەر پەسرەك ئاۋازدا سۆزلىشەتتى . ئارمانبەگ تولاراق قازاقچىنى ئارىلاشتۇرۇپ سۆزلەيتتى . بۇ ئىككى يىگىتنىڭ بويى - بەستى ۋە ياش - قۇرامى تەڭدەك كۆرۈنىسمۇ ، تۇرسۇنغا قارىغاندا ئارمانبەگ سەل ئەتىلىكرەك ۋە غول - لۇقراق كۆرۈنەتتى . مۇرىسىدىن ئارتىلدۇرۇپ ئېسىۋالغان ماۋزىرى بىلەن بېلىگە باغلىۋالغان پارقراق چەم ئوق خالتىسى ئۇنى ھەيۋەتلىك كۆرسىتىپ تۇراتتى .

مېھمانخانىنىڭ ئىشىك پەردىسى قايرىلىش بىلەن تەڭلا ھەر ئىككىيلەن ئورونلىرىدىن تۇرۇشتى . تۇرسۇن دولان شەرىپقان تۆرىنى كۆرۈپ راستىنلا ھەيران قالدى . ئادەم بالىسى شۇنداقمۇ يوغان ۋە ئېگىز بولىدىكەن - ھە ؟ ئۇ

خۇددى قۇشۇق قاناتلىق ئىشىككە ئارانلا سىغىۋاتقاندا كۆرۈنەتتى . ھاجىمنىڭ شۇ سورۇندىكى مېھمانلىرى ئارىسىدا ھەممىدىن ئېگىزرەك كۆرۈنگەن مەتئۇر ئەپەندىنىڭ بېشى ئارانلا ئۇنىڭ مۇرىسىگە كېلەتتى . كەڭ قاسقانلىق شەپكە ، ماشىرىڭ شېرىستىن تىكىلگەن ھەربىي فورما ، بېلىدىكى پارىقراق چەم تاسما ، پۇتسىدىكى سېرىق خۇرۇم ئۆتۈك ئۇنىڭ جاسامىتىگە يەنە ھەيۋەت قوشۇپ تۇراتتى .

— مانا - مانا ، مەن سىلەرنى تونۇشتۇرۇپ قويغۇچە ، ئۆزۈڭلار تو-
نۇشۇپ قاپسىلەر - ھە ، شەيتانلار ، — دەپ كۈلدى ھاجىم ئەدەب بىلەن تۇرغان يىگىتلەرنىڭ ئۇدۇلىدا توختاپ ، ئاندىن ، شەرىپقان تۆرىگە تۇرسۇن دولانىنى كۆرسىتىپ ، — ئورۇس يېرىدە ئوقۇپ كەلگەن يىگىتلىرىمىزنىڭ بىرى شۇ . بۇ ئوغللىمىزمۇ بىز بىلەن بىللە جەڭدە بولغان . ئەمدى بىر چوڭ مەكتەپتە ئەپەندىچىلىك قىلىۋاتىدۇ ، — دېدى .
شەرىپقان تۆرە :

— بەك ياخشى ئىش بوپتۇ ، — دەپ تۇرسۇن دولانىنىڭ پېشانىسىگە بىرنى سۆيۈپ قويدى ۋە ئارمانبەگكە قاراپ ، — مەن سېنى قۇتلۇقلايمەن ئى-
نىم ، مۇرادىڭغا يېتىدىغان بولدۇڭ ، ھاجى ئاتىمىز سېنى ھەربىي مەكتەپكە كىرگۈزۈپ قويىدىغان بولدى ، — دېدى .
— رەھمەت ھاجى ئاتا !

— رەھمىتىڭنى قوي . جەڭ ھۈنەرلىرىنى ئوبدان ئۆگىنىپ ، داداڭنىڭ ئىزىنى باس ئوغلۇم ، — دېدى ھاجىم ئاندىن خۇددى نۇتۇق سۆزلەۋاتقاندا ، — بىزنىڭ ياشلىرىمىزنىڭ ھەممىسى بىرى ئەلەمدە ، بىرى قەلەمدە يېتىشىپ چىقسا ، ئەل رازى . بىز رازى شۇنداق ئەمەسمۇ ؟ — دەپ ئەتراپىدىكىلەرگە قارىدى .

— ئېيتقىنىڭىز كەلسۇن ، — دېدى شەرىپقان تۆرە ھەممىدىن بۇرۇن .
بىرنەچچە كۈندىن كېيىن ئارمانبەگ ھەربىي ئوفىتسېرلار يېتىشتۈرۈش مەكتىپىگە قوبۇل قىلىندى . ئۇ ھەر يەكشەنبە كۈنى ھاجىمنىڭ ئالدىغا سالامغا

كەلگەندە تۇرسۇن دولان بىلەن ئۇچرىشىپ تۇراتتى . بۇ يىگىتلەرنىڭ بىر تۇغقان ئاكا - ئۇكىلاردەك مېھىر - مۇھەببىتى ۋە ئىناقلىقىدىن ھەممەيلەن ، بولۇپمۇ ھاجىم ناھايىتى خۇشال ئىدى . ئۇ خۇددى ئۆزى قوبىغان كۆچمەننىڭ يىلتىز تارتىپ ، كۆكلەپ كېتىۋاتقىنىنى كۆرگەن باغۋەندەك ، ئۇلارغا زوقلىنىپ قارايتتى .

بىراق ھاجىمنىڭ بەزى ئىشلىرى ، مەسىلەن ، ئايىغى ئۈزۈلمەيدىغان مېھماندارچىلىقلار ، سائەت - سائەتلەپ شاھمات ئويناشلار ، كۈن ئارىلاپ دېگۈدەك ئولتاي ياكى نەنسەن تەرەپتە ئوۋ ئوۋلاپ يۈرۈشلەر ، بەزى كۈنلىرىنى تۇرپاندا قۇرغان پاختا زاۋۇتىدا ياكى ئۈرۈمچىدىكى سوۋىستتورگ ① ھويلىسىدا يا بولمىسا كىراكەشلىك قىلىدىغان يۈك ماشىنىلىرى گراژىندا ئۆتكۈزۈۋېتىشلىرى — مانا بۇلارنى ئاڭلاپ ياكى كۆرۈپ ، ئارمان بەگنىڭ كۆڭلى غەش بولاتتى .

— ھاجى ئاتام ئەل - يۇرتىنىڭ غېمىنى ئۇنتۇپ قالغانمۇ نېمە ؟ — دېدى ئارمانبەگ ، بىر كۈنى تۇرسۇن دولاننىڭ ياتىقىدا ئولتۇرۇپ .

— دەرۋەقە ، بەزى ئەھۋاللارغا قاراپ . شۇنداق دېگۈسى كېلىدۇ كىشىنىڭ ، — دەپ ئۇلۇغ - كىچىك تىنىدى تۇرسۇن دولان ، — ئەمما سەندىن يوشۇرىدىغان سىرىم يوق . ھاجى ئاتامنىڭمۇ بىر تاغار دەردى بار ئىكەن . — قانداق دەيسەن ؟ — سورىدى ئارمانبەگ بۇ گەپكە قىزىقىپ .

— ھاجى ئاتامنىڭ مېنى ئۆز ئوغلىدەك كۆرىدىغانلىقىنى بىلسەن ، ئۇنىڭ ئۈستىگە مېنىڭ قەلىمىگە بەك خۇشتار ، — دېدى تۇرسۇن دولان ، — شۇنىڭ ئۈچۈن بولسا كېرەك ، يېقىندا ھاجى ئاتام مەھمۇت سىدا جاڭغا چاپارمەن ئارقىلىق ئەۋەتىدىغان بىر خەتنى ماڭا كۆچۈرگۈزدى . بۇ مەھمۇت سىجاڭنىڭ خېتىگە يېزىلغان جاۋاب ئىكەن . خەتتە مۇنداق مەزمۇن

① سوۋىستتورگ — سوۋېت شىنجاڭ سودا شىركىتىنىڭ قىسقارتىپ ئاتىلىشى . بۇ شىركەتنىڭ باش ئاپپاراتى ھازىرقى نەنلىياڭ شىنخۇا كىتابخانىسى جايلاشقان ئورۇندا ئىدى .

دىكى گەپلەر بار: «ھەرقايسىلىرى مېنى سودىگەرچىلىك، بەزمە - مەشرەپ، ئوۋ - شىكار بىلەن كۈن ئۆتكۈزىدىغان بولۇپ قاپتىلا، ئەل - يۇرتنىڭ غېمىنى ئۈنۈپ قاپتىلا، بۇ قانداق بولغىنى دەپ ئەيىبلەپتىلا، راست، مېنىڭ كۈنۈم شۇنداق ئۆتۈۋاتىدۇ، ئاتاققا شىنجاڭ ئۆلكىلىك ھۆكۈمەتنىڭ مۇئاۋىن رەئىسى بولغىنىم بىلەن، ساناققا يوق ئادەم بولۇپ قالدىم. بۇرۇنلاردا مەجلىسلەرگە بېرىپ بىر نېمە دېسەم، گېپىمنى ئاڭلايدىغان قۇلاق، بۇيرۇقۇمغا ماڭىدىغان ئاياغ بار ئىدى. ئەمدى بولسا مەجلىسلەرگىمۇ تولا قىچقىرمايدىغان، گېپىمگىمۇ قۇلاق سالمايدىغان بولۇپ قالدى. لازىم بولسا، قولغا ئېلىپ كۆز - كۆز قىلىدىغان، لازىم بولمىسا بىر بۇلۇڭدا تاشلاپ قويىدىغان لاتا قورچاققا ئوخشاپ قالدىم. ئىچىم پۇشۇپ بۇرۇختۇم بولۇپ كېتىۋاتىمەن، دەردىم ئىچىمگە پاتىبايۋاتىدۇ. شۇ ۋەجىدىن، كۆڭلۈم نېمە بىلەن ئارام تاپسا، شۇنى ئەرمەك قىلىدىغان بولۇپ قالدىم. بىرلا ئۈمىد ئاپرىسوۋدا قالدى. ئەھۋاللارنى ستالىن جانابلىرىغا مەلۇم قىلماقچى. ئەسلىدە ئۈرۈمچىگە كەلمەي، ئالتىشەھەردە سىلەر بىلەن بىللە تۇرسام بوپتىكەن. ئامال قانچە، پۇشايماقنى ئالىدىغان قاچا يوق، ئەمدى ئاللاننىڭ تەقدىرى نېمە بولسا شۇنى كۆرەرمىز.»

تۇرسۇن دولان شۇ گەپلەرنى قىلىۋېتىپ «ئاشۇ خەتنى كۆرگەندىن بۇيان، ھاجى ئاتامغا ئىچىم ئاغرىيدىغان بولۇپ قالدى» دېدى.

ئارمانبەگ تۇرسۇن دولانغا خەير خاھلىق بىلەن قاراپ، ئۇلۇغ كىچىك تىنىپ قويدى.

ھەش - پەش دېگۈچە 1937 - يىل باشلىنىپ قالدى. بۇ يىل ئۈرۈمچىدە سوغۇقنىڭ ئاچچىقى بەكلا يامان كۆرۈنەتتى. ئادەتتە قىرىق كۈن داۋام

قىلىدىغان چىللە زېمىستان چىقىپ، ھۇت ① باشلانغان بولسىمۇ، كېچە - ئەتىلىرى كوچا - كويلاردا توڭلاپ ئۆلگەن ئىتلارنىڭ ئۆلۈكى تېپىلىپ تۇراتتى. ئارىلىقتىكى چاغان كۈنلىرىمۇ سوغۇقنىڭ چاياندەك چىقىپ تۇرۇشى بىلەن ئۆتتى. شۇنىڭغا قارىماي پۈتۈن ئىدارە - جەمئىيەت، مەكتەپلەرگە ۋە چەت ۋىلايەت، ناھىيىلەرگە ھۆكۈمەتنىڭ جىددىي بۇيرۇقى جاكارلاندى. ئۇ - ئىڭدا شېڭ شىسەي تەختكە چىققان كۈن - «12 - ئاپرېل» نىڭ تۆت يىللىقىنى ئۆتكەن يىللار دىكىگە قارىغاندا تېخىمۇ تەنتەنىلىك ئۆتكۈزۈشكە ھا - زىردىن باشلاپ تەييارلىق كۆرۈش تەلەپ قىلىنغانىدى.

شېڭ شىسەي ئۆلۈش يىلىدىن باشلاپ، مەھمۇت مۇھىتى بىلەن يولۋاسنى ئۈرۈمچىگە كېلىپ دىدارلىشىپ كېتىشكە بىرنەچچە قېتىم تەكلىپ قىلغان بولسىمۇ، ئۇلار تۈرلۈك باھانە - سەۋەبلەر بىلەن ئۆزىنىڭ قارىسىنىمۇ كۆرسەتمىگەنىدى. بۇ قېتىم شېڭ شىسەي «12 - ئاپرېل» بايرىمى باھانىسىدە ئۇلارنى قانداقلا بولمىسۇن ئۈرۈمچىگە كەلتۈرۈشكە قاتتىق بەل باغلىدى چېغى، ھەر ئىككىسىگە ئۆزىنىڭ نامىدىن ناھايىتى چىرايلىق سۆزلەر بىلەن ئايرىم - ئايرىم دەۋەتنامىلەر ئەۋەتىشتىن تاشقىرى، ھاجىمىدىن پايدىلىنىش قارارىغا كەلدى.

— بۇ ئىككى ئەبلەخنىڭ بۇرۇنقىدەكلا ئاللىقانداق باھانە - سەۋەبلەرنى كۆرسىتىپ، ئۈرۈمچىگە كەلمەسلىكى كۆڭلۈمگە ئايان، — دېدى شېڭ شىسەي، ئۆزىنىڭ مېھمانخانىسىغا تەكلىپ قىلىنغان مېھمانلارغا جىددىي قاراپ، — دېمەك مېنىڭ دەۋىتىم ھېچقانچە رول ئوينىيالمىدۇ. ئەمدى خوجىنىيازنىڭ ئۆزى مەيدانغا چىقىمسا بولمايدۇ.

— دۈبەن جانابلىرىنىڭ ئەقىل - پاراسىتىگە قايىلمەن. ئەمما مېنىڭچە، خوجىنىيازنى ئىندەككە كەلتۈرۈش پەقەت باش كونسۇل جانابلىرى ياكى مەنتۇر ئەپەندىنىڭلا قولىدىن كېلىدۇ. مەمەدانلىق قىلىپ قويغان بولسام، مېنى

① ھۇت — شەمسىيە ھېسابىدا 12 - ئاينىڭ ئەرەبچە نامى (22 - فېۋرالدىن 21 - مارت كۈنلىرىگە توغرا كېلىدۇ — ئا)

كەچۈرگەيلا ، — دېدى باش مەسلىھەتچى پىڭ ئەپەندى ئاپرېسوۋقا خۇشامەتكۈيلىق بىلەن ھىجىيىپ .

— پىڭ ئەپەندىنىڭ پىكىرىگە قوشۇلىمەن ، ئەمما بۇ كۈنلەردە ، ئۇ ساقاللىق يىلپىز مەتنۇر ئەپەندىگە كۆپرەك مايىل ، — دېدى ئاپرېسوۋ ئاندىن مەتنۇر ئەپەندىگە قاراپ ، بۇ ۋەزىپىنى سىز زىممىڭىزگە ئالسىڭىز قانداق ؟ — دېدى .

— خوپ ، — دېدى مەتنۇر ئەپەندى بېشىنى ئېگىپ .

× × ×

ئۈچ كۈندىن كېيىن ، ئۈرۈمچى شەھىرىنىڭ شەرقىي دەرۋازىسى يېنىدىكى ئايرودرومىدىن قاناتلىرى يىڭناغۇچىڭكىگە ئوخشايدىغان ئىككى ئايرۇپىلان شېڭ شىسەي بىلەن ھاجىمنىڭ مەھمۇت مۇھىتى بىلەن يولۋاسقا ئەۋەتىدىغان مەخسۇس خەت ۋە سوۋغاتلىرىنى ئېلىپ ، بىرى قەشقەر تەرەپكە ، يەنە بىرى قۇمۇل تەرەپكە ئۇچتى ۋە ئۇلارنىڭ جاۋابىنى ئېلىپ ، شۇ ھەپتە ئىچىدە كەينى - كەينىدىن دېگۈدەك يېنىپ كېلىشتى . بۇ قېتىم مەھمۇت مۇھىتى بىلەن يولۋاسنىڭ ھەر ئىككىسى بۇ يىلقى « 12 - ئاپرېل » بايرىمىغا ئۈلگۈرۈپ ئۈرۈمچىگە چوقۇم كېلىشكە ۋەدە بېرىشكەنىدى .

شېڭ شىسەي ئۇلارنىڭ جاۋابىدىن مەمنۇن بولۇپ ، ھاجىمنىڭ بۇ ئىشتا ئوينىغان رولى ئۈچۈن ئۇنىڭ ئالدىغا كىرىپ ئالاھىدە تەشەككۈر ئېيتتى . يەنە بىر تەرەپتىن ، مەھمۇت مۇھىتى بىلەن يولۋاسنى بايرامدىن كېيىن قانداق قىلىپ ئۈرۈمچىدىن كەتكۈزمەسلىكىنىڭ تەپسىلىي پىلانى ئۈستىدە لى يىڭچى باشلىق يېقىنلىرى بىلەن مەخپىي ھالدا دەرھال مۇزاكىرىلىشىشكە كىرىشتى . بىراق شېڭ شىسەي بۇ قېتىم مەقسىتىگە يېتىشكە ئىشەنسىمۇ ، يەنىلا خاتىرجەم بولالماي ، ئاپرېسوۋ بىلەن يەنە بىر قېتىم ئۇچراشتى ۋە مەھمۇت

مۇھىتىنىڭ سوۋېتلىك سىياسىي كومىسسارى گېنېرال رېبالكىنىڭ مەخسۇس مەكتۇپ ئەۋەتىش نىيىتىنى ئىزھار قىلدى .

— گېنېرال رېبالكىن بىز ئويلىغاندىنمۇ ھوشيار ۋە تەدبىرچان كىشى ، — دېدى ئاپرېسوف ، — ئەگەر دۇبەن جانابلىرى مەخسۇس مەكتۇپ ئەۋەتىش نىيىتىدە بولسا مەن بۇنىڭغا قارشى ئەمەسمەن .

شۇنىڭدىن كېيىن شېڭ شىسەي مەھمۇت مۇھىتىغا بولغان نازارەتنى كۈچەيتىش ، قادىر ھاجىدىن تېخىمۇ ئوبدان پايدىلىنىش توغرىسىدا گېنېرال رېبالكىنىڭ ئالاھىدە مەكتۇپ ئەۋەتتى . قۇمۇلدىكى ھاشىم ھاجىغا بولسا ، « يولۋاسنىڭ ناھايىتى قۇۋۋەتلىك ئادەم ئىكەنلىكى سىزگە ئايان . ھوشيارلىقنى تېخىمۇ ئاشۇرۇڭ » دېگەن مەزمۇندا ئۈچىنچى قېتىم بۇيرۇق بەردى .

كۈنلەر ۋە تۈنلەر تەبىئەت قانۇنىيىتى بويىچە ئۆز يولى بىلەن ئۆتۈۋاتقان بولسىمۇ ، شېڭ شىسەي ئۈچۈن ناھايىتى ئاستا ئۆتۈۋاتقاندا تۇيۇلاتتى . ئۇ ھەر كۈنى كالىپىندار ۋاراقلاپ ، ئاپرېل ئېيىنىڭ تەيزىگە يېتىپ كېلىشىنى تەقەززالىق بىلەن كۈتەتتى . ئاخىرى ئاپرېل ئېيىمۇ كىردى . چەت ۋىلايەتلەردىن بايرامغا كېلىدىغان ئەمەلدارلارنىڭ ئالدى كېلىشكە باشلىدى . 6 - ئاپرېل كۈنى ھېلىقى ئىككى ئايروپىلان مەھمۇت مۇھىتى بىلەن يولۋاسنى ئۈرۈمچىگە ئېلىپ كېلىش ئۈچۈن يەنە ھاۋاغا كۆتۈرۈلدى .

بىراق قۇمۇلغا ئۇچقان ئايروپىلان نىشانغا يەتمەي تۇرۇپلا ، ھاشىم ھاجىدىن يولۋاسنىڭ گەنسۇ تەرەپكە قاچقانلىقى توغرىسىدا شېڭ شىسەيگە جىددىي تېلېگرامما كېلىپ قالدى . شېڭ شىسەي ئاچچىقىغا پايلماي ، تېلېگرامما قەغىزىنى يىرتىپ تاشلىدى . 8 - ئاپرېل ئاخشىمى قەشقەر گارنىزون قوماندانى گېنېرال ليۇبىڭ مەھمۇت مۇھىتىنىڭ ئۆز يېنىغا قويۇلغان ئايغاقچىلارنى ئېتىپ تاشلاپ ، تۈنۈگۈن ئازغىنا ئادەم بىلەن ھىندىستان تەرەپكە قېچىپ كەتكەنلىكىنى تېلېفون ئارقىلىق شېڭ شىسەيگە مەلۇم قىلدى . شېڭ شىسەي « ئاغزىڭغا پوق ، نانقىيى ۱ » دەپ كايىپ تېلېفون تروپىكىسىنى

زەردە بىلەن ئۈستەلگە تاشلىدى - دە ، ئەپپون چىرىغىنىڭ يېنىغا ياتتى . ① —
ئۆزىڭىزنى بېسىۋېلىڭ سۆيۈملۈكۈم ، — دېدى ئۇنىڭ قېشىدا ياتقان چۇيۇفاڭ
ئىككىنچى گاڭزىنى ئۈزىتىپ تۇرۇپ ، — ھەر ئىككى رەقېبىڭىز ئۆز ئايىغىدىن
يوقالدى ، بۇمۇ سىزنىڭ غەلبىڭىز ئەمەسمۇ !

— ئەپسۇس ، ئەپسۇس ، بىر قوشۇق قېنىنى ئىچەلمىدىم ، مەن
ھەرقانداق دۈشمىنىمنىڭ دۇنيادا تىرىك يۈرۈشىنى خالىمايمەن ، — دېدى ئۇ
ئۇلۇغ - كىچىك تىنىپ ، ئاندىن ، — لى چۇجاڭنى تېلېفونغا چاقىرىڭ ! —
دېدى .

ئىككى كۈندىن كېيىن مەھمۇت مۇھىتى بىلەن يولۋاسنىڭ ھۆكۈمەتكە
ئاسىيلىق قىلىپ چەتكە قېچىش بىلەن يۇرتنىڭ تىنچلىقىنى بۇزغانلىقى ، شۇ
سەۋەبتىن بۇ يىلقى « 12 - ئاپرىل » بايرىمىنىڭ ئۆتكۈزۈلمەيدىغانلىقى ،
پۇقرالارنىڭ تۈرلۈك پىتنە - پاساتلارغا قۇلاق سالماي ئۆز تىرىكچىلىكى بىلەن
بولۇپ ، پىتنە - ئىغۋا تارقاتقان بۇزۇق ئۇنسۇرلارنى ھۆكۈمەتكە مەلۇم قىلىشى
لازمىلىقى خۇسۇسىدا كۈچا - كويلارغا ئېلانلار چاپلاندى ۋە چەت ۋىلايەت ،
ناھىيىلەرگىمۇ جىددىي ئۇقتۇرۇش قىلىندى .

بىراق ئىش بۇنىڭ بىلەن تۈگىمەيدى . قەشقەر دىيارىدا قادىر ھاجى ،
قۇمۇلدا ھاشىم ھاجىلار ئالدىنلا تەييارلاپ قويۇلغان تىزىملىك بويىچە تۇتقۇن
قىلىشنى باشلىدى . دەل شۇ كۈنلەردە 6 - دىۋىزىيىنىڭ ليەنجاڭ دەرىجىلىك
ئوفىستىسىرى ئابدىنىياز دېگەن بىر يىگىت مەھمۇت مۇھىتىدىن قالغان مىللىي
قوشۇنغا سەركەردە بولۇپ ، خوتەندىكى ماخۇسەن بىلەن بىرلىكتە ھۆكۈمەتكە
قارشى قوراللىق ئىسيان كۆتۈردى . بىرنەچچە ئاي ئىچىدە بۇ ئىسياننىڭ ئوت
يالقۇنى كۈچانغىچە يامراپ كەلدى . تارىم ۋادىسى يەنە ئوت ئىچىدە قالدى .

① شېڭ شىسەي ھاكىمىيەت بېشىغا چىققاندىن كېيىن ، جەمئىيەت مىقياسىدا ئەپپوننى
قاتتىق مەنى قىلغان ، ھەتتا ئۇنى تېرىغان ، ساتقان ۋە چەككەنلەرنى قاتتىق جازالىغان .
ئەمما يازما ماتېرىياللارغا قارىغاندا ، ئۇنىڭ ئۆزى ۋە بەزى يېقىنلىرى مەخپىي ھالدا چېكىپ
تۇرغان .

شېڭ ھۆكۈمىتى ئاجىزلىق قىلىپ، يەنە سوۋېت ئىتتىپاقى ھۆكۈمىتىدىن ھەر-
بىي ياردەم سورىدى ۋە ئاخىر بۇ ئىسيان تانكا، زەمبىرەك ۋە ئايروپىلانلار
بىلەن قوراللانغان قىزىل ئارمىيىنىڭ قولى بىلەن باستۇرۇلدى.

مەھمۇت مۇھىتى بىلەن يولۋاس ۋە قەسىنى ۋە ئابدىنىياز ئىسيانىنى ئە-
يىبلەش يۈزىسىدىن ئۈرۈمچى شەھىرىنىڭ شىمالىي دەرۋازىسى سىرتىدىكى
مەيداندا ئۆتكۈزۈلگەن ئاممىۋى يىغىندا ھاجىمۇ سۆزگە چىقىپ، ئۇلارنى «
ۋەتەن خائىنلىرى»، «ئىسيانچى ئوغرىلار» دەپ قاتتىق سۆكتى. مەھمۇت
مۇھىتىنىڭ تاشكەنتتە ئوقۇپ كەلگەن ئوغلى ئابلىمىت مۇھىتىمۇ دادىسىغا
قارشى ئۇزۇن نۇتۇق سۆزلەپ، «مېنىڭ ئۇنداق ئاتام يوق، ئۇ خائىن!» دەپ
قاتتىق توۋلىدى ھەمدە ئۇنىڭ بۇ نۇتقى «شىنجاڭ گېزىتى» دە ئېلان قىلىن-
دى.

بىر ئاخشىمى ئەل ياتار چاغدا، يېلىڭ چەكمەن كەمزۇل كىيىپ،
پۇتىغا كەش سېپىۋالغان شادا پاقاق، ئورۇق بىر ئادەم ھاجىمىنىڭ گۇڭگۈنى
ئالدىغا ئاقساقلاپ كېلىپ، ھاجىم بىلەن كۆرۈشىدىغان مۇھىم ئىشى بارلىقىنى
پوستىكىلەرگە ئېيتتى. پوستىكىلەر:

— ئىشىڭ بولسا كۈندۈزدە كەل، ھاجى ئاتىمىز يېتىپ قالدى، —
دەپ ئۇنى ئىچكىرى كىرگىلى قويىمىدى. ئۇ ئادەممۇ گېپىدىن يانماي ئۇلار
بىلەن گەپ تالىشىۋەردى. شۇ ئەسنادا، ئىچكىرىدىن ئوغلاقچى مەنسۇر چىقىپ
قالدى. دە، ھېلىقى ئادەمنى دەرھال تونۇپ، ئۇنىڭ بىلەن كونا دوستلاردەك
ئەھۋاللىشىپ كەتتى. بۇ رومانىمىزنىڭ «قەشقەردىن خەت» دېگەن بابىدا بايان
قىلىنغانىدەك، يۇنۇسبەگنىڭ ھاجىغا يازغان مۇھىم بىر خېتىنى قارا
شەھەرگە يەتكۈزۈپ كېلىپ، ئوغلاقچى مەنسۇرغا تاشپۇرغان كېرەم شاتىر
ئىدى.

— مەن مامۇت سىجاڭدىن ھاجى ئاتىمىزغا خەت ئېلىپ كەلدىم،
غوجام، بۇ خەتنى ئۆز قولىغا بەرمىسەم بولمايدۇ، — دېدى ئۇ ئوغلاقچى مەن-
سۇرنىڭ قۇلىقىغا پىچىرلاپ.

ئوغلاقچى مەنسۇر ئەھۋالنى مەلۇم قىلغىلى كىرگەندە ، ھاجىم ناماز خۇپەتنى ئوقۇماقچى بولۇپ تۇراتتى .

— چاپسان كىرسۇن ، — دېدى ھاجىم ناماز ئوقۇشىنىمۇ ئۇنتۇپ .
سالام - سائەتتىن كېيىن كېرەم شاتىر قوينىدىن ئالغانچىلىك كېلىدە -
خان كىچىككىنە چەم خالتىنى چىقاردى ۋە ئۇنىڭ ئاغزىنى پىچاق بىلەن
سۆكۈپ ، تۇمارچە شەكلىدە پۈكلەنگەن بىر پارچە خەتنى ھاجىمغا ئىككى
قوللاپ سۇنۇۋېتىپ :

— بۇ ئامانەتنى ۋاقتىدا تاپشۇرالمىدىم . گۇناھىمدىن ئۆتسىلە ، ھاجى
ئاتا ، — دېدى .

— سىجاڭ بۇ خەتنى قاچان بەرگەن ؟ — دېدى ھاجىم قەغەزنى ئې-
چىۋېتىپ .

— ئالاھەزەلەقىياس ، بۇ يىل 4 - ئاينىڭ 6 - كۈنىغۇ دەيمەن .

— نېمىشقا مۇنداق كېچىككەش ؟

— سىجاڭ كەتكەندىن كېيىن جاھان بۇزۇلۇپ ، پاتىپاراقچىلىق بولۇپ
كەتتى ، يوللار ئېتىلىپ قالدى ، غوجام ! بىر ئاماللاپ ئاقسۇغا كەلگىنىمىدە ،
ئۇرۇش بولۇۋېتىپتىكەن ، غايىب ئوق تېگىپ پاقالچىكىمنى چېقۇۋەتتى ، غو-
جام ! مېنى ئەپۇ قىلسىلا !

ھاجىم چاقماق قەغەزگە سۆسۈن قېرىنداشتا يېزىلغان خەتكە بىر
قاراپلا ، مەھمۇت مۇھىتىنىڭ ئۆز قەلىمى ئىكەنلىكىنى تونۇدى . ئەمما بۇ خەت-
نىڭ بەك قىسقا يېزىلغىنىغا ھەيران بولۇپ ، گازۋاي لامپىنىڭ يورۇقىدا ئۇنى
ئوقۇشقا باشلىدى . داستىخان سېلىپ ، چاي قۇيۇپ يۈرگەن يىگىرمە ياشلار
چامىسىدىكى مەھرەم يىگىت مېھمانخانىدىن دالان ئۆيگە چىقىپ ، ئىشىكنىڭ
ئارقىسىغا ئۆتتى - دە ، قۇلىقنى دىڭ تۇتۇپ ، گەپ تىڭشاشقا باشلىدى ، ئۆي-
نىڭ ئىچى جىمجىت ، پەقەت ھاجىمنىڭ ھېلىقى خەتنى تەكرار - تەكرار
ئوقۇۋېتىپ ، ئۇلۇغ - كىچىك تىنىغىنى ۋە كېرەم شاتىرنىڭ غورتىلىدىتىپ چاي
ئىچىۋاتقىنى ئاڭلىنىپ تۇراتتى .

«خەير - خوش ھاجى ئاكا! ئۆزلىرىنى ئاللاغا تاپشۇردۇم، مېنىڭدىن رازى بولسىلا، بۇ ئالەمدە كۆرۈشەلمىسەك، ئۇ ئالەمدە كۆرۈشەرمىز. بىز بەك ئۇلۇغ ۋە مۇقەددەس ئىشنى باشلىغاندۇق، بۇ ئىشقا پۈتكۈل بارلىقىمىزنى ئاتىغاندۇق، نىيىتىمىز خالىس بولغانلىقى ئۈچۈن پۈتكۈل ئەل - يۇرت بىزگە ئەگەشكەن. ئاللا بىزگە نۇسرەت ئاتا قىلغانىدى. ۋاي ئىسىت، ئاخىر يېڭىلىپ قالدۇق، يېڭىلىشىمىزغا نادانلىقىمىز سەۋەب بولدى. نادانلىقىمىز ۋە جىددىن ئالدىندۇق، ئالدىندۇق. بەكلا ئالدىندۇق، دۈشمەنلىرىمىز بۆكىمىزگە جىگدە سالسا ئۇنى تۇيىمدۇق. ھېچكىم بىزدەك ھاماقەت بولماس! تاڭنا مەھشەر كۈنى مىڭ - مىڭلىغان شېھىتلىرىمىزنىڭ يۈزىگە قانداق قارارمىز؟ ئاللاغا نېمە دەپ جاۋاب ئېيتۇرمىز؟ گېيىم قاتتىق كەتتى، مېنى ئەپۇ قىلسىلا!»

ھاجىم ھوشىدىن كەتكەن كىشىدەك جىم ئولتۇرۇپ قالدى.

— خوش، ھاجى ئانا، ماڭا ئىجازەت، — دېدى كېرەم شاتىر ئورنىدىن تۇرۇپ.

— ئۈرۈمچىدە قالامسىز ياكى...

— خۇدا خالىسا، ئەتىلا يۇرتقا قاراپ يولغا چىقىمەن، غوجام.

— بۇنى يول خىراجىتى قىلىڭ، — دېدى ھاجىم يانچۇقىدىن ئىككى

دانە تىللا چىقىرىپ، ئاندىن ئوغلاقچى مەنسۇرغا ئۇنى ئەتە يولغا سېلىپ قو-
يۇشنى جېكىلىدى.

ئەتىسى كۈن پاتار چاغدا، كېرەم شاتىر توقسۇن بازىرىدىكى بىر ئاشپۇزۇلغا كىرىپ، ئەمدىلا غىزا - تاماق بۇيرۇپ تۇرغاندا ساقچى ئەمەلدارلىق فورمىسىنى كىيگەن ھوشۇر كانتو ئىككى ساقچىنى ئەگەشتۈرۈپ كىردى - دە، كېرەم شاتىرغا سىنجىلاپ قاراشقا باشلىدى.

— شۈمىكەن، جۈيچاڭ جانابلىرى؟^① — سورىدى ساقچىلارنىڭ

بىرى.

① شېڭ ھۆكۈمىتىنىڭ مىللىي سىياسىتى شارائىتىدىن، ھوشۇر كانتوغا توقسۇن ناھىيىلىك ساقچى ئىدارىسىنىڭ مۇئاۋىن باشلىقلىقى تەگكەنىدى.

— دەل ئۆزى شۇ ، كېرەم شاتىر دېگەن سەنغۇ - ھە ! يۈر بىز بىلەن ،
— دېدى ھوشۇر كانتو غادىيىپ تۇرۇپ .
ئىككىنچى كۈنى گۈگۈم ۋاقتىدا ، كېرەم شاتىر ئۈرۈمچى شەھىرىنىڭ
غەربىي دەرۋازىسى يېنىدىكى تۈرمىنىڭ بىر قاراڭغۇ كامېرىغا تاشلاندى .
ھوشۇر كانتو لى يىڭچىنىڭ بىر پارچە تەقدىر نامىسىگە ئېرىشتى .

11

ھاجىم بۇ كۈنلەردە خۇددى مۇھىم بىر نېمىسىنى يىتتۈرۈپ قويغان
كىشىدەك ئىچىنى تىڭشاپ جىم يۈرىدىغان ، تۇرۇپ - تۇرۇپلا سەپراسى
ئۆرلەپ ، يوقىلاڭ ئىشلارغا چېچىلىدىغان ، ھەتتا دوست - يارلىرى بىلەن
شاھمات ئوينىۋېتىپ ئۇتتۇرۇپ قويسا ، راستتىنلا تېرىكىپ كېتىدىغان ، يىغىن
ۋە زىياپەتلەرگە «مىجەزم يوق» دەپ بارمايدىغان ، خېنىملىرىنىڭ ئۆيلىرىگىمۇ
بارماي ، مېھمانخانىسىغا يانداش ھۇجرىسىدا قونۇپ ، كېچە - كېچىلەرنى قۇر-
ئان تىلاۋەت قىلىش بىلەن ئۆتكۈزىدىغان ، كەلدى - كەتتىلەر بىلەن
پاراڭلىشىشنىمۇ ئانچە خالىمايدىغان بولۇپ قالدى . مەتنۇر ئەپەندىنىمۇ «ئەتە
كەلگەي» دەپ بىرنەچچە قېتىم ئىشىكتىن قايتۇرۇۋەتتى . پات - پاتلا ئولانباي ،
سايئوپۇ تەرەپلەرگە ئوۋغا چىقاتتى . بىراق مىلتىقىنى نىشانغا قارىتىپ
ئاتمايتتى .

بىر كۈنى ئولانباينىڭ قېشىدىكى «سېستىكۆل» بويىدا بىر توپ ياۋا
ئۆردەك كۆرۈنۈپ قالدى . مېرۇل پۈگەن بەش ئاتارنى بەتلەپ ھاجىغا
ئۇراتتى . ھاجىم خۇددى ئۆردەكلەر ئۇچۇپ كەتسۇن دېگەندەك ، بەش تال
ئوقنىڭ ھەممىسىنى ئاسمانغا قارىتىپ ئېتىۋەتتى .

— ھاجى ئاكا ، بۇ نېمە قىلغانلىرىدۇ ، — دېدى مېرۇل پۈگەن
ئەجەبلىنىپ .

— ئەمدى قان تۆككۈم يوق . ئۇكام ئۆتكەنكىلەرنى ئاللا كەچۈرسىلا

بولاتتىغۇ ، — دېدى ئۇ مەيۇس بىر ئاھاڭدا .

تۆت يىل بۇرۇن ، ئاقسۇدا ھاجىمىدىن كۆڭلى قېلىپ ، ئىشكىتىن چىقىپ كەتكەن پېتى قۇدۇققا چۈشكەن تاشتەك غايىب بولۇپ كەتكەن توخ-
نىياز زور دەل شۇ كۈنلەرنىڭ بىرىدە ئاسماندىن چۈشكەندەك تۇيۇقسىز پەيدا
بولۇپ قالدى . جەڭدە دۈشمەنگە ئۆزىنى ئارسلاندەك ئۇرىدىغان ، ھەمراھلىرىغا
قېرىندىشىدىنمۇ كۆپرەك كۆيۈنىدىغان ، ئەمما ھېچكىمدىن ، ھەتتا ھاجىمىدىنمۇ
ئەيمەنمەي ھەرقانداق گەپنى يۈزىدىن يۈزىگىلا قىلالايدىغان بۇ توغرا سۆزلۈك
ئېگىز بوي ، قاتمال ئادەمنىڭ پەيدا بولۇشى بىلەن ھاجىمنىڭ گۈڭگۈمەنى باش-
قىلاتتىن جانلىنىپ كەتتى . نەچچە ۋاقىتتىن بېرى ، ئۇيقۇسى قانسىغان
كىشىدەك خامۇش يۈرگەن يىگىتلەر ئۇنى ئوراپ ئېلىپ ، تۆت يىللىق سەر-
گۈزەشتىلىرىنى ئاڭلىماقچى بولۇشاتتى . ئۇ بولسا ، توختاپ تۇرۇڭلار ، مەن
ئاڭال ھاجى ئاتام بىلەن كۆرۈشۈپ چىقاي ، دەپ ئۇلاردىن يۇلقۇنۇپ چىقىشقا
تىرىشاتتى .

ھاجىم ۋاراڭ - چۇرۇڭنى ئاڭلاپ ، پېشايۋانغا چىقتى - دە ، ئۇنى
كۆرۈپ پەلەمپەيدىن چۈشمەكچى بولدى ، توخنىياز زور چوڭ - چوڭ قەدەملەر
بىلەن ھاجىمنىڭ ئالدىغا كېلىپ سالام بەردى . ھاجىم كۆزلىرىگە ياش ئالغان
ھالدا ئۇنى مەھكەم قۇچاقلدى .

— نەلەردە يۈردۈڭ قاچقۇن بۇغرا ؟ سېنى ئىزلىمىگەن يەر قالمىدى .

— مەن قاچمىدىم ، ئۆزلىرى قوغلىۋەتتىلە ، ھاجى ئاكا !

— ئۆزۈڭ پىلدەك بولغىنىڭ بىلەن كۆڭلۈڭ قىلدەك ئىنچىكە بىر نېمە

ئىكەنسەن ، دوستۇم . بولدى ، ئۇ گەپلەرنى قوي . ئۆيگە كىرىپ گەپلىشىيلى .

توخنىياز زور داستىخان ئۈستىدىكى پاراڭ ئەسناسىدا تۆت يىلدىن بۇ-

يان ، جەنۇبىي شىنجاڭ ۋە قۇمۇل دىيارىنىڭ ھەممە يەرلىرىنى دېگۈدەك

ئايلىنىپ چىققانلىقىنى ، ئاخىرى پۇقرالارنىڭ ھال - ئەھۋالى ۋە سالامىنى يەنە

كۈزۈپ قويۇش مەقسىتىدە ھاجىمنىڭ قېشىغا كەلگەنلىكىنى ئېيتىپ ئۆتكەچ

مۇنداق دېدى :

— دەريا - دەريا ئاققان قانلار بىكارغا كېتىپتۇ ، يامۇل - يامۇللاردا خىداي ئەمەلدارلىرىنىڭ ئورنىغا بىز ئۇيغۇرلار ئولتۇردۇق دېگەن بىلەن يەنە ئاتام ئېيتقان بايقى ، قوپ توختىمەت ئورنۇڭغا بار بوپتۇ . پۇقرانى جەبىر - زۇ-لۇمدىن قۇتقۇزمىز دەپ مەيدىسىگە مۇشتلىغان ئەرلەر مەنسەپكە چىقماق بىلەن پۇقرانىڭ قېنىنى شوراپ ، چوشقىدەك سەمرىگىلى تۇرۇپتۇ . نەگىلا بارسام قازاننىڭ قۇلىقى تۆت . ھوشۇر كانتودەك بىر نېمە چېغىدا توقسۇن خەلقنىڭ شىللىسىغا مىنىۋاپتۇ .

— مەن ئۇنى جۇبجاڭلىقتىن ئېلىپ تاشلاڭلار دېگەندىمىغۇ ؟
— ئۆزلىرىنىڭ بۇيرۇقلىرى داۋانچىڭدىن ئۆتەلمەيدىغان ئوخشايدۇ .
بىزنىڭ قان كېچىپ ، جان بېرىپ قىلغان ئىشلىرىمىزنىڭ نەتىجىسى نېمە بولدى ھاجى ئاكا !

— خەلق مېنى نېمە دەۋاتىدۇ ، تىللاپ - قاغاۋاتامدۇ ؟ — سورىدى ھاجىم ئۇنىڭ گېپىنى بۆلۈپ .

— خەلق نېمە دەيتتى ! خاپا بولسىلامۇ مەيلى . ھەممىنى ئېيتاي ، خوجىنىياز ھاجىم جۇشى بولغىلى ، سودىگەرچىلىك قىلىپ پۇل تاپقىلى ئىنقىلاب قىپتىكەن دەۋاتىدۇ . قوش - قوشلاپ خوتۇن ئالغىلى ئىنقىلاب قىپتىكەن دەۋاتىدۇ . جۇشى بولۇۋېلىپ بىز بىلەن كارى بولمىدى ، بىزنى ئۇنتۇپ قالدى دەۋاتىدۇ . مامۇت سىجاڭنىمۇ تىللاۋاتىدۇ . ئىنقىلاب قىلدۇق دەپ ، بىزنى قان دەرياسىغا سۆرەپ كىردى . ئىش چىڭغا چىققاندا ، ئۆزىنىڭ بېشىنى ئېلىپ قاچتى . مامۇت سىجاڭنىڭ بېشى تېگىپ كەتكەن ئادەملەرنىڭ بېشى كېتىۋاتىدۇ .

— بولدى قىل ! ۋارقىراپ تاشلىدى ھاجىم ، ئاندىن ئورنىدىن دەس قوپتى ۋە يۈزىنى قولياغلىقى بىلەن توسۇۋېلىپ ، ئۆكسۈپ - ئۆكسۈپ يىغلاشقا باشلىدى . ئۇنىڭ كەڭ يەلكىسى بىر كۆتۈرۈلۈپ ، بىر پەسكە چۈشۈپ ، قاتتىق سىلكىنىپ تۇراتتى .

— مېنى نېمە قىل دەيسەن ؟ — دېدى ئۇ بىر ھازادىن كېيىن توخنىياز

زورنىڭ مۇرىسىگە بىر قولىنى تاشلاپ ، — قېنى ئېيتچۇ ، مەن ئەمدى قانداق قىلىپم بولىدۇ ؟

— ئۆزلىرىگە ئەقىل كۆرسىتىش مېنىڭ قولۇمدىن كېلەتتى ! مەن ئاشۇ گەپلەرنى ئۆزلىرىگە دەپ قويغىلى كەلدىم . خۇدايىم بۇيرۇسا ، ئەتىلا يۇرتقا يانمەن .

— نېمە دەۋاتىسەن دوستۇم ؟ — دېدى ھاجىم ئۇنىڭ يېنىدىكى ئو-
رۇندۇققا ئۆزىنى تاشلاپ ، — سەن كەتتە ، مېنىڭ يېنىمدىن كەتتە . ھېچ بولمىسا ماڭا پات - پات گەپ قىلىپ تۇر . باشقىلار مەندىن ئەيمىنەيدىكەن تاڭ . ساڭا ئوخشاش ئۇدۇل گەپ قىلمايدۇ . مەن ساڭا موھتاج !

— ياق ، ئەمدى گاڭ ئۆتتى ، خىش قېلىپتىن چىقتى . مېنىڭ گەپلىرىمنىڭمۇ لازىمى يوق ، خوش ، ئۆزلىرىنى خۇدايىمغا ئامانەت ھاجى ئاكا ! ھاجىم قوش قاناتلىق ئىشىككە بېشى تاقىشىپ دېگۈدەك چىقىپ كە-
تىۋاتقان توخنىياز زورنىڭ كەڭ يەلكىسىگە قارىغان پېتى «ئەستاغپۇرۇللا» دەپ ئۆيدە يالغۇز قالدى .

12

شېڭ شىسەي شۇ كۈنلەرنىڭ بىرىدە ئاپرېسوۋ بىلەن بولغان ئايرىم ئۇچرىشىشتا ، «قارا قۇشقاچ» دەمدۇ ، «قارچۇغا» دەمدۇ ، ئىشقىلىپ ئاشۇنداق مەخپىي لەقەملەر بىلەن ئاتىلىدىغان يەتتە كىشىنىڭ ھاجىم ۋە ئۇنىڭ يېقىنلىرى توغرىسىدا بەرگەن مەلۇماتلىرىنى يىغىندىلاپ ئۆتكەچ :

— ئەمدى تورنى يىغساق بولارمىكەن ، بولمىسا ئۇلارنىڭ بىرەر چاتاق چىقىرىشى مۇمكىن . بىزدە «ئىت تېرىكسە ، تامدىن سەكرەيدۇ» دېگەن ماقال بار ، — دېدى .

— دۇبەن جانىبلىرىغا ئېيتىڭ ، — دېدى ئاپرېسوۋ تەرجىمانلىق قىلىۋاتقان پېڭ ئەپەندىگە ، — ئۇ ساقاللىق يىلپىزنىڭ ھازىرقى روھىي ھالىتى

ماڭىمۇ ئايان . ھەتتا ئۇنىڭ ئۆزى ماڭا ئىككى قېتىم ھال ئېيتتى . دەرۋەقە ئۇ بۇ كۈنلەردە تازىمۇ ئەسەبىيلىشىپ كېتىپتۇ . بۇنى ئىستېرىيە كېسەللىكى دەپ ئاتاشقا بولىدۇ . ئەمما تورنى يىغىشقا سەل بالدۇرلۇق قىلىدۇ . ھازىرچە ئۇنىڭغا تىنچلاندۇرۇش ئوكۇلى ئۇرۇپ قويۇش كۇپايە دەپ ئويلايمەن .

— باش كونسۇل جانابلىرىنىڭ دانىشمەنلىكىگە قايلىمەن ، — دېدى شېڭ شىسەي مەمنۇنىيەت بىلەن بېشىنى ئېگىپ .

ئۇزاق ئۆتمەي ، سوۋېت ئىتتىپاقى ھۆكۈمىتى نامىدىن ھاجىمغا بىر تېلېگرامما كەلدى . ئۇنىڭدا ئۇلۇغ ئۆكتەبىر ئىنقىلابىنىڭ 20 يىللىقىنى نىشانلاش مۇراسىمىغا قىممەتلىك مېھمانلار قاتارىدا داخىل بولۇش ئۈچۈن ھاجىم موسكۋاغا تەكلىپ قىلىنغانىدى .

— سىزنى چىن كۆڭۈلدىن تەبرىكلەيمەن ، — دېدى ئاپرېسوف تېلېگراممىنى ھاجىمغا ئوقۇپ بېرىۋېتىپ ، — شىنجاڭدىكى ئون ئۈچ مىللەت خەلقلىرىدىن ھېچكىم تېخى مۇنداق شائۇ - شاۋكەتكە مۇيەسسەر بولغان ئەمەس . بۇ يولداش ستالىننىڭ ھاجىم جانابلىرىغا ، جۈملىدىن ئۇيغۇر خەلقىگە بولغان پەۋقۇلئاددە ھۆرمەت ۋە ئېتىقادىنىڭ بەلگىسى .

— شۇنداق ، — دەپ ئۇنىڭغا قوشۇلدى مەتنۇر ئەپەندى ، — بۇ بىز ئۇيغۇرلارنىڭ يېقىنقى زامان تارىخىدا تۇنجى قېتىم بولۇۋاتقان ئىش . بۇ قېتىم يولداش ستالىننىڭ دىدارىنى كۆرۈش شەرىپىگىمۇ سازاۋەر بولۇپ قالىدىلا ، ئاللا مۇبارەك قىلغاي !

ستالىننىڭ نامى تىلغا ئېلىنىش بىلەن ھاجىمنىڭ چىرايى گۈلدەك ئېچىلىپ كەتتى ۋە :

— ستالىن جانابلىرىغا رەھمەت ، مېنى ئۇنتۇپ قالمىغىنىغا رەھمەت ، مېنىڭ ستالىنغا ئېيتىدىغان ئەرزىمۇ بار تېخى ، — دەپ سەمىمىي كۈلۈمسىردى .

ئاپرېسوفنىڭ تىنچلاندۇرۇش ئوكۇلى ھاجىمنىڭ نېرۋىلىرىغا خېلى ئارام بەردى چېغى ، ئۇ گويا ھېچ ئىش بولمىغاندەك موسكۋا سەپىرىگە

خاتىرجەم تەييارلىنىشقا باشلىدى. شېڭ دۇبەن تەرىپىدىن ئەۋەتىلگەن كىيىملىك يۇڭ رەختلەرنى كۆزدىن كەچۈردى ۋە قول باغلاپ تۇرغان ھاپىز ئۈستىغا قاراپ:

— سىز موسكۋادا تۇرۇپتىكەنسىزغۇ، — ھۈنەرنىمۇ شۇ يەردە ئۈگەنگەنمۇ؟ — دېدى.

— شۇنداق ھاجى ئاتا.

— ئەمىسە، موسكۋادا كىيىشكە قايسى رەخت باب كەلسە، ئۆزىڭىز بىلىپ تىكىۋېرىڭ، ئەمما ئىشتاننى تاھارەت ئېلىش ۋە مەيسە - كالاڭ كىيىشكە لايىق قىلىپ تىكىڭ.

— خوپ.

13

بۇ كۈنلەردە ھاجىمنىڭ ھويلىسىمۇ ھېيت كۈنلىرىدەك قىزىپ كەتتى. موسكۋا سەپىرى مۇناسىۋىتى بىلەن ئۇنى تەبرىكلەپ كەلگۈچىلەرنىڭ ئايىغى ئۈزۈلمەيتتى. ھاجىمنىڭ يىگىتلىرىمۇ ناھايىتى خۇشال ئىدى. «يىگىتلەردىن بىرەرسى ھەمراھ بولۇپ بارغۇدەك» دېگەن گەپ تارقالغاندىن بۇيان، «كىمنىڭ تەلىپى كېلەركىن» دېگەن خىيال بىلەن بەزىلەر كېچىلىرى ئۈخلەيالمىدىغان بولۇپ قالدى. بولۇپمۇ، ئۆزىنىڭ تەرجىمان بولۇپ بارىدىغانلىقىنى ئاڭلىغان تۇرسۇن دولان خۇشاللىقىدىن تېرىسىگە پاتماي قالدى - دە، يېقىن ئارىدا قىلماقچى بولغان تويىنىمۇ ئارقىغا سۈرۈۋېتىپ، سەپەر كۈنلىرىنى تۆت كۈز بىلەن كۈتۈپ تۇراتتى.

— سەن نېمىدېگەن تەلەپلىك، — دېدى ئۇنىڭ ئورنىدا ۋاقىتنىچە دەرس بېرىپ تۇرماقچى بولغان ھەمدۇللايوۋ، — موسكۋانى يەنە بىر قېتىم كۆرىدىغان بولدۇڭ.

10 - ئاينىڭ 12 - كۈنى ئەتىگەندە دۇبەن مەھكىمىسىنىڭ شاڭشياۋ

دەرىجىلىك بىر ئەمەلدارى چۈشتىن كېيىن سائەت 2 دە ناھايىتى مۇھىم يىغىن بولىدىغانلىقى توغرىلىق ھاجىغا جىددىي ئۇقتۇرۇش ئېلىپ كەلدى. ئارقىدىنلا شېڭ شىسەينىڭ ئۆزى تېلېفون بېرىپ، ئۇنىڭ بۇ يىغىنغا چوقۇم كېلىشىنى ئىلتىماس قىلدى. ھاجىم ئۆزىنىڭ ياش مەھرىمى سىپتا كىيىنىپ يۈرىدىغان قىزىل يۈزلۈك يىگىت تەييارلىغان ئاپتۇۋا - چىلاپچىدا تاھارەت ئېلىپ، ناماز پېشىنى ئوقۇپ بولغاچ، شېڭ دۈبەن ھەدىيە قىلغان پىكاپ بىلەن ھويلىدىن چىقتى. شوپۇرنىڭ قېشىدا پەقەت مېرۇل پۈگەنلا ئولتۇراتتى، مۇھاپىزەتچىلەر ئەترىتىنىڭ باشلىقى يوغان يورپا كەلگەن ئالتۇن سوپاخۇن يىگىرمە بەش نەپەر مۇھاپىزەتچى ئولتۇرغان يۈك ماشىنىسى بىلەن پىكاپقا سۈڭىشىپ ماڭدى.

بەزىلەرنىڭ بىردەم ئېچىلىپ، بىردەم تۇتۇلۇپ قالىدىغان كىشىلەرنىڭ مىجەزىنى ئۇرۇمچى ھاۋاسىغا ئوخشىتىشى ئاساسسىز بولمىسا كېرەك. ھاجىملا دۈبەن مەھكىمىسىنىڭ دەرۋازىسىدىن كىرە - كىرمەيلا قاتتىق بوران چىقىپ كەتتى. ئۇلار ئۆزىنى دالدىلاپ ئېلىپ بولغۇچە شەھەرنىڭ شىمال ئاسمىنىدا پەيدا بولغان تاغدەك يوغان قارا بۇلۇت ئەتراپقا يېيىلىپ، پۈتۈن ئاسمان قاراڭغۇلاشتى. ھاۋا گۈلدۈرلەپ، چاقماق چېقىشقا، ئارقىدىنلا يامغۇر تاش-چىلاشقا باشلىدى. ھويلىنىڭ كۈن پېتىش تەرىپىدە چوقچىيىپ تۇرغان ئىككى قەۋەتلىك بىنانىڭ پەلەمپەيدە شېڭ شىسەي پەيدا بولدى. ئۇ ھاجىنى ئۆزى قارشى ئېلىپ، ئىچكىرىگە ئەپكىرىپ كەتتى. ئىككى ھەربىي ئەمەلدار كېلىپ ئالتۇن سوپاخۇن باشلىق ھەممە مۇھاپىزەتچىلەرنى ھېلىقى بىنانىڭ قارشىسىدىكى بىر كىچىك زالغا باشلىماقچى بولدى. ئۇلار بۇ تەكلىپنى رەت قىلىپ، سىرتتا تۇرۇۋەردى؛ بىراق خۇددى ئاسمان گۈمبىزى تېشىلىپ كەتكەندەك چىلەك - چىلەكلەپ يامغۇر قۇيۇلۇشقا باشلىغاندىن كېيىن، ئىلاجىنىڭ يوقىدىن ھەممىسى ھېلىقى زالغا كىرىپ پاناھلاندى. ئىشك - دېرىزىلەر ھاڭغىرىقاي ئوچۇق تۇرسىمۇ زالىنىڭ ئىچى دىمىق سېزىلىپ، ھەممەيلەننىڭ نەپىسى بوغۇلۇپ تۇراتتى. قانداقتۇر بىر شۇملۇق يۈز بېرىدە-

غاندەك كۆڭۈللەر غەش ، چىرايلار مەھزۇن ، كۆزلەر غەمكىن ئىدى . ئالتۇن سوپاخۇن بىلەن مېرۇل پۇگەن ، ئارقىدىنلا ئوغلاقچى مەنسۇر خۇددى مەسلە مەتلىشىۋالغاندەك ، كەينى - كەينىدىن دېرىزە ئالدىغا كېلىپ ، ھاجىم كىرىپ كەتكەن ھېلىقى بىنانىڭ ئىشىكىگە پەرىشان قارىشىپ تۇراتتى . زالىنىڭ ئىچى جىمجىت ، ھېچكىم ھېچنېمە دېمەي مىللىق - تاپانچىلىرىنى چىڭ تۇتقان يېتى شۇك ئولتۇراتتى . شۇ ئارىدا ئىشىكتە بىر ئادەمنىڭ قارىسى كۆرۈندى .

— سوپاخۇن دادۇپچاڭنى ھاجىم قىچقىرىدۇ ، — دېدى ئۇ ، ئاغزىدىكى ئالتۇن چىشلىرىنى كۆرسەتمەكچى بولغاندەك غەلىتە ھىجىيىپ ، بۇ دۈبەن مەھكىمىسىنىڭ تەرجىمانى چاشقان بۇرۇت مەمەتبەگ ئىدى .

ئالتۇن سوپاخۇن ھەمراھلىرىغا پەرىشان بىر قارىۋېلىپ ، زالىدىن چىقتى . ئۆتكۈنچى يامغۇر قانداق تېز باشلانغان بولسا ، شۇنداق تېز توختاپ ، ئاستا سىمىلداپ يېغىشقا باشلىدى .

تەخمىنەن ئون مىنۇتلاردىن كېيىن ئالتۇن سوپاخۇن ئۆگى ئۆچكەن ھالدا قايتىپ چىقىپ ، بوسۇغا تۈۋىدە جىم تۇرۇپ قالدى . ئۇ قورالسىزلاندى . رۇلغانىدى .

قول پىلىموتلىرى بىلەن قوراللانغان يۈزدىن ئوشۇق چېرىك خۇددى تاشنىڭ تۈۋىدىن ئۈنۈپ چىققاندەك زالىنى قورشىۋېلىپ ، پىلىموتلارنىڭ ئاغزىنى ئىشىك - دېرىزىلەردىن زالىنىڭ ئىچىگە قاراتتى . ھەممەيلەن ھاڭ - تاڭ قالدى .

— ھاجى ئاكام ئۆز قولى بىلەن يازغان خەت ، — دېدى سوپاخۇن يانچۇقىدىن بىر پارچە قەغەزنى چىقىرىپ ، ئۇنىڭ ئاغزى ئاران گەپكە كېلىپ ، قەغەز تۇتقان يوغان بارماقلىرى تىترەپ تۇراتتى .

كىمدۇر بىرسى « چاپسان ئوقۇسلاچۇ ، بۇ زادى نېمە گەپ » دەپ ۋارقىراپ تاشلىدى .

سوپاخۇن ئوقۇشقا باشلىدى :

— قەدىردانلىرىم ، مېنى رازى بولسۇن دېسەڭلار ، قان تۆكۈلمىسۇن ،

قورال - يارىغىڭلارنى تاپشۇرۇپ بېرىڭلار !
خەتنىڭ ئاخىرىغا «ھاجى خوجىنىياز» دېگەن سۆزلەر ئويۇلغان
كىچىككىنە تامغا بېسىلغانىدى .

زالدا قاتتىق ۋاراڭ - چۇرۇڭ كۆتۈرۈلدى .

— بۇ نېمە گەپ ؟

— ھاجى ئاتام ساراڭ بوپقايتۇمۇ نېمە ؟

— قورال - ياراغنى نېمە دەپ بەرگۈدەكمىز ؟ بەرمەيمىز !

— بىزنى ئاتا - ئانىمىز ئوغۇل دەپ تاپقان . بۇ لومودىلار بىزنى

شۇنداق ئاناي ئېتەمدۇ ؟

سوپاخۇننىڭ ئاۋازى ئاڭلاندى :

— ئاغا - ئىنىلەر ، ھاجى ئاكىمنى ئايساڭلار ، ئۇنىڭ گېپىنى

ئاڭلاڭلار . بولمىسا جىق قان تۆكۈلۈپ كېتىدۇ .

— ھېلىمۇ ئاز قان تۆكۈلدىمۇ ؟ يەنە تۆكۈلسە ، شۇنچىلىك تۆكۈلەر !

— ۋارقىرىدى ئوغلاقچى مەنسۇر .

— ياق ، سەن ئۇنداق دېسەڭ قانداق بولىدۇ ؟ ئۇنداق قىلما ئۇكام ، —

يالۋۇردى ئالتۇن سوپاخۇن ، يوغان ئاللىقىنى ئۇنىڭ مۇرىسىگە قويۇپ .

شۇ ئارىدا ئىشىك سىرتىدا بىر ھەربىي ئەمەلدار قوللىرىنى پۇلاڭلىتىپ

بىر نېمىلەر دېدى . مەمەتبەگ ئۇنىڭ گېپىنى ئۇيغۇرچىغا ئۆزىدى :

— ۋاڭ تۈەنجاڭ بۇيرۇق قىلىۋاتىدۇ . بىردىن ئۈچكىچە سانايىمەن

دەيدۇ ، قورالنى تاپشۇرمىساڭلار ، ھەممىڭلارنى قىرىپ تاشلايمەن دەيدۇ .

ئەمدى قارشىلىشىشنىڭ پايدىسى يوقلۇقىنى چۈشىنىپ ، ھەممەيلەن

قورال - ياراغلىرىنى بىرلەپ - ئىككىلەپ ئىشىك - دېرىزىلەردىن سىرتقا

تاشلاشقا باشلىدى .

— سوپى دادۇيچاڭدىن باشقىڭلار ماشىنىغا چىقىڭلار ، گۇڭگۈنەنگە

قايتىسىلەر ، — بۇيرۇق قىلدى ۋاڭ تۈەنجاڭ ، ھەممىسى قورالسىزلىنىپ بول-

غاندىن كېيىن .

ئادەتتە قارا يەرنى ئويۇپ تاشلىغۇدەك ئەلپازدا قاپلاندىك قەدەم تاشلاپ ماڭىدىغان يىگىتلەر قولىدىكى قورالدىن ئايرىلىپ قېلىش بىلەن سۇغا چۈشكەن مۈشۈكتەك دۈگىدىشىپ، ھېچقانداق قارشىلىقسىز ماشىنىغا چىقىپ جىم ئولتۇرۇشتى. تاپانچىسىنى يالڭاچلىۋالغان بىر ھەربىي ئەمەلدار كابىنىكىغا سەكرەپ چىقتى. ماشىنا ئۇنىڭ بۇيرۇقى بويىچە ھاجىمنىڭ گۇڭگۈەنىگە ئەمەس، كىشىلەر كۆڭلىگە دەھشەت سېلىشقا باشلىغان ج خ باشقارمىسى تەرەپكە ئۇچقاندىك يۈرۈپ كەتتى.

ۋاڭ تۈەنجاڭ سوپاخۇن دۇيجاڭنى پىكاپقا سېلىپ، ھاجىمنىڭ گۇڭگۈەنى تەرەپكە ماڭدى.

پۈتۈن شەھەردە ھەربىي ھالەت ئېلان قىلىنىپ، كوچا - كويلاردا قىزىقلىقلىرىنى يالڭاچلىۋالغان ئاتلىقلار ۋە نەيزىلىك مىلتىقلىرىنى ئېسىۋالغان پىيادە چېرىكلەردىن باشقا ھېچكىم كۆرۈنمەيتتى. پۈتۈن قاتناش توختاپ، دۇكانلار تاقىلىپ، ئىشك - قوۋۇقلار ئېتىلىپ، پۈتۈن شەھەر ئۇرۇش ۋاقتىدىكىگە ئوخشاش قورقۇنچلۇق بىر ھالەتكە كىرىپ قالغانىدى. ھاجىمنىڭ گۇڭگۈەنى بىرەر مىڭ چېرىكنىڭ قورشاۋىدا تۇراتتى. چېرىكلەر گۇڭگۈەنگە، قوشنا ھويلىلارنىڭ ئۆگزىلىرىگىمۇ قارا قاغىدەك چىقىشىۋالغانىدى. ئىككى تۆمۈر كوڭكىنىڭ پىلىموتلىرى گۇڭگۈەننىڭ تاقاقلىق تۇرغان يوغان دەرۋازىسىغا قارىتىپ قويۇلغانىدى.

ۋاڭ تۈەنجاڭ پىكاپ بىلەن كېلىپ دەرۋازا ئالدىدا توختىدى. چېرىكلەر ئۇنىڭ بۇيرۇقى بىلەن قەيەردىندۇر بىر شوتا تېپىپ كېلىشتى. سوپاخۇن دۇيجاڭ ۋاڭ تۈەنجاڭنىڭ ئىشارىتى بىلەن شوتىغا چىقتى. ھويلىدا ئىككى يۈزدىن ئوشۇق كىشى مىلتىقلىرىنى بەتلەپ، غەزەپلەنگەن ھالدا جەڭگە تەييار بولۇپ تۇراتتى. سوپاخۇن دۇيجاڭ ھاجىمنىڭ ئۆز قولى بىلەن بۇيرۇق يېزىپ ئەۋەتكەنلىكىنى ئېيتىپ، بايقى خەتنى ئۇنلۇك ئاۋاز بىلەن ئوقۇشقا باشلىدى:

«قەدىردانلىرىم، مېنى رازى بولسۇن دېسەڭلار قان تۆكۈلمىسۇن،
قورال - يارىغىڭلارنى تاپشۇرۇپ بېرىڭلار!»

ھويلىدىن قىقاس - چۇقان كۆتۈرۈلدى .

سوپاخۇن خەتنى يەنە بىر قېتىم ئوقۇپ «ئاغا - ئىنىلەر ، بولار ئىش بولدى ، ھاجى ئاكىمنى ئايايلى . ئۆزىمنى ئايايلى ، ئىل - يۇرتنى ئايايلى ، قورال - يارىغىلارنى تاپشۇرۇڭلار !» دەپ ۋارقىرىدى .

سوپاخۇن دۇيىجاننىڭ گېپى تۈگە - تۈگىمەيلا ، تۆمۈر كوڭكىلاردىكى پىلىموتلار تاراسلاپ ئېتىلىپ ، دەرۋازىنى ئۆتمە - تۆشۈك قىلىۋەتتى .

دەرۋازا ئېچىلدى . چېرىكلەر يەردە ياتقان مىلىتىقلارنى خۇددى تەمەچ تەرگەندەك پاك - پاكىز تېرىپ بولۇپ ، بىر قىسمى يىگىتلەرنىڭ يانلىرىنى ئاڭلىتىشقا ، بىر قىسمى ياتاق - ئۆيلەرنى تىننىشقا كىرىشىپ كەتتى .

كەچقۇرۇن ۋاڭ تۈەنجاڭ تىزىملىك بويىچە يىگىتلەر ئارىسىدىن ئۈنەش كىشىنى ئايرىپ چىقىپ ، بىر يۈك ماشىنىسىغا ئولتۇرغۇزدى . كىتاب - خانىلارغا تونۇش بولغان غۇلجىلىق ھېيتەممۇ شۇلارنىڭ ئارىسىدا ئىدى .

— ئاقىۋەت شۇ بولدىمۇ سوپاخۇن ئاكا ؟ — دېدى ئۈزەردە بىلەن شەپكىسىنى ئارقىغا سۈرۈپ قويۇپ .

— ئالانىڭ تەقدىرى شۇ ئوخشايدۇ ئۇكام ، بىزدە نېمە ئىلاج ! — دېدى سوپاخۇن دۇيىجاڭ كۆزىگە ياش ئېلىپ .

— قۇرۇپ كەتسۇن ئۇنداق تەقدىر !

ۋاڭ تۈەنجاڭنىڭ ئاۋازى ئاڭلاندى :

— سوپاخۇن دۇيىجاڭمۇ مۇشۇ ماشىنىغا چىقسۇن !

سوپاخۇن دۇيىجاڭ ئېغىر گەۋدىسى بىلەن ماشىنىغا ئېسىلىۋېتىپ ، ئاخىرقى قېتىم كۆرۈۋالاي دېگەندەك ھاجىمنىڭ ھۇجرا ۋە مېھمانخانىسى جايلاشقان پېشايۋانلىق ئۆيلەر تەرەپكە قارىدى . ھېلىقى سېپتا كىيىنىپ يۈرىدىغان قىزىل يۈزلۈك ياش مەھرەم مېھمانخانا ئالدىدا گويا ھېچقانداق ئىش بولمىغاندەك پەرۋاھسىز قاراپ تۇراتتى .

ھەربىي ھالەت ئۈچ كېچە - كۈندۈز ھۆكۈم سۈردى . بۇ كۈنلەردە ج خ باشقارمىسىنىڭ ماشىنىلىرى خۇددى قوتاندىن بوشىنىپ كەتكەن تەلۋە بۇقىلارغا ئوخشاش دەھشەت بىلەن ھۆركىرەپ پۈتۈن شەھەرنى بېشىغا كىيىۋالغانىدى . بولۇپمۇ ، كېچىلىرى بۇ ماشىنىلارنىڭ كۆرسەتكۈچ چىراغلىرى يىرتقۇچ ئەجدىھاننىڭ كۆزلىرىدەك ۋال - ۋۇل يېنىپ ، ئەلنىڭ كۆڭلىگە قاتتىق ۋەھىمە سالاتتى . بۇ ماشىنىلارنىڭ ئۆزىمۇ ، يان ئەينەكلىرىمۇ قارا بولغاچقا ، خەلق ئۇلارنى «قارا بۇقا» دەپ ئاتىشاتتى ۋە بۇ ھەقتە «قارا بۇقا ھۆكىرىسە ئاپەت كېلىدۇ ، ئاپەت بىلەن تەڭ قىيامەت كېلىدۇ» دەيدىغان گەپلەرمۇ پەيدا بولغانىدى .

دەرۋەقە ، «قارا بۇقا» قايسى ھويلىنىڭ دەرۋازىسى ئالدىدا توختىسا ، شۇ ھويلىدا قىيامەت دەھشىتى باشلىناتتى .

ھاجىم تۇتقۇن قىلىنغان كۈنى يېرىم كېچىدە ، يوغان بىر «قارا بۇقا» ئۆلكىلىك دارىلمۇئەللىمىنىڭ دەرۋازىسىدىن ھۆركىرەپ كىرىپ ، تۇرسۇن ھەسەنوۋ (دولان) نىڭ ياتىقى ئالدىدا توختىدى - دە ، بېشىدىن تاپىنىغىچە قارا كىيىنگەن ئىككى ساقچى ئەمەلدار تاپانچا دەستىسى بىلەن ئىشكىنى قاتتىق تاقىلداتتى . ئۇيقۇدىن چۆچۈپ ئويغانغان تۇرسۇن دولاننىڭ «كىم بۇ ، يېرىم كىچىدە ئىشك قاققان ؟» دېگەن سوئالىغا جاۋابەن ئىشك يەنە قاتتىق تاقىلداپ قوپال ئاۋاز ئاڭلاندى :

— چاپسان بولۇڭ ، دۈبەن جانابلىرى سىزنى چىلاۋاتىدۇ !
تۇرسۇن دولان دەرھال لامپىنى ياقىتى ۋە ئالدىراش - تېنەش كىيىنە-
ۋېتىپ ، شېڭ شىسەينىڭ ئەينەك رامكىدا تۇرغان فوتو رەسىمىگە كۆزى
چۈشۈپ قالدى . رەسىمنىڭ بىر چېتىدە شېڭ شىسەينىڭ ئۆز قولى بىلەن ياز-
غان خاتىرىسى — «... مېنىڭ ئەڭ مۇنەۋۋەر شاگىرتىم تۇرسۇن ھەسەنوۋقا

ئەستەلىك» دېگەن سۆزلەر ئېنىق كۆرۈنۈپ تۇراتتى. تۇرسۇن دولاننىڭ خىيال قۇشلىرى قاناتلاندى :

تۇنجى قارار «تاشكەنتچىلەر» ئۈرۈمچىگە قايتىپ كېلىش بىلەنلا قېرىق كۈنلۈك سىياسىي - نەزەرىيە كۇرسى ئېچىلىپ ، شېڭ شىسەي ئۆزىنىڭ «ئالتە بۈيۈك سىياسىتى» توغرىسىدا ، ئۇنىڭغا يانداشتۇرۇپ مىللەت ۋە جەمئىيەت تەرەققىياتى ، ئىچكى - تاشقى ۋەزىيەت ، «يېڭى شىنجاڭ» قۇرۇشتا زىيالىيلار - نىڭ رولى قاتارلىق مەسىلىلەرنى ماركسىزم - لېنىنىزم نۇقتىئىنەزەرى بويىچە ، ئاتىقلارغا خانى مەنتىق ۋە پاساھەت بىلەن شەرھلەپ بەرگەندى ؛ كۇرس داۋامىدا ، كۇرسانتلارنى بىرنەچچە قېتىم قوبۇل قىلىپ ، ئۇلار بىلەن ئايرىم - ئايرىم سۆھبەتلەشكەن ۋە شۇ سۆھبەتلەرنىڭ بىرىدە تۇرسۇن دولاننىڭ قولىنى تۇتۇپ تۇرۇپ ، «سىز ئۇيغۇر خەلقىنىڭ مۇنەۋۋەر پەرزەنتى ۋە مېنىڭ ياراملىق شاگىرتىم بولۇشقا مۇناسىپ» دېگەندى . ئوقۇش پۈتتۈرۈش مۇراسىمىدا باشقا كۇرسانتلار قاتارىدا ئۇنىڭغا بايقى سۆزلەر يېزىلغان فوتو رەسىمنى خاتىرە قىلىپ بەرگەندى . باشقىلارغا بېرىلگەن رەسىملەرگە بولسا ، «مېنىڭ ئەڭ مۇنەۋۋەر شاگىرتىم» دېگەن سۆزلەر يېزىلماي ، پەقەت ھەر كىمنىڭ ئىسمى - فامىلىسىلا يېزىلغانىدى . مانا شۇنداق بىر قاتار ئىشلاردىن كېيىن تۇرسۇن دولاننىڭ قەلبىدە شېڭ شىسەيگە نىسبەتەن چوڭقۇر ھۆرمەت ، ھەتتا بىر خىل چوقۇنۇش تۇيغۇسى ئويغىنىشقا باشلىدى . شۇنىڭ ئۈچۈن شېڭ شىسەينى «ئۇلۇغ داھى» دەرىجىسىگە كۆتۈرۈپ ، ماقالە ۋە شېئىرلار يازدى . دەرسخانىدىمۇ ئوقۇغۇچىلارغا ئۇنى ئالاھىدە مەدھىيەلەپ ، «شېڭ دۈبەن ۋە ئالتە بۈيۈك سىياسەت» كە مەڭگۈ سادىق بولۇش توغرىسىدا تەربىيە بېرەتتى . ھەتتا ھاجىم ۋە ئۇنىڭ يېقىنلىرىغىمۇ تەسىرىنى ئۆتكۈزۈش غەرىزىدە ئۇلارنىڭ ئالدىدا شېڭ دۈبەن ۋە «ئالتە بۈيۈك سىياسەت» نى ماختاپ ، ياش يىگىتلەرگە خاس قىزغىنلىق بىلەن بەزى گەپلەرنى قىلاتتى .

ئېشىك يەنە قاتتىق تاقىلداپ ، تىل - ھاقارەت يېغىشقا باشلىدى :

— ھۇ ئاناڭنى ... ئىشكىنى ئاچامسەن يوق ؟!

— قېشىڭغا ئوسما قويۇۋاتامسەن نېمە ؟

—

تۇرسۇن دولان نېمە ئىش ئىكەنلىكىنى چۈشەنمەي تېڭىرقاپ قالدى ۋە تىترەپ كېتىۋاتقان بارماقلىرى بىلەن ئىشكىنىڭ ئىلغۇچىنى كۆتۈرۈۋېتىشكە ئارائلا ئۈلگۈردى . ئىككى جاللات قۇيۇندەك باستۇرۇپ كىرىپ ، ئۇنىڭ قولىغا كويىزا سالدى . دە ، سىرتقا سۆرەپ ماڭدى . تۇرسۇن دولان ئۇلارنى خاتا قىلىۋاتىدۇ دەپ ئويلاپ ، ۋارقىراشقا باشلىدى .

— بۇ ئىشىڭلار ئۈچۈن ئۇلۇغ داھىمىز دۈبەن جانابلىرىغا قانداق

جاۋاب بېرىسىلەر ؟

— مانا مۇنداق جاۋاب بېرىمىز ، — دېدى جاللاتلارنىڭ بىرى ،

تاپانچىسىنىڭ سېپى بىلەن ئۇنىڭ گەجگىسىگە بىرنى سېلىپ .

تۇرسۇن دولان ماشىنىغا قانداق چىقىپ قالغىنىنى تۇيماي قالدى . بىر ھازادىن كېيىن ھوشىغا كېلىپ ، يېنى - ۋېيىنىغا قارىدى ۋە باش ئۈستىدە غۇۋا يورۇپ تۇرغان كىچىككىنە لامپۇچكا يورۇقىدا غەلىتە بىر مەنزىنى كۆرۈپ ، پۈتۈن بەدىنى شۈركىنىپ كەتتى : بېشىغا قارا خالتا كىيگۈزۈلۈپ ، قوللىرىغا كويىزا سېلىنغان بەش ئادەم خۇددى قېتىپ قالغان مۇردىدەك جىم ئولتۇراتتى . تۇرسۇن دولان ئىشنىڭ تەكتىنى ئەمدى چۈشەندى چىغى ، تەقدىرگە تەن بېرىپ جىم ئولتۇرۇشقا مەجبۇر بولدى . « بىر - بىرنى تونۇپ قالمىسۇن ئۇ - چۈن تۇتقۇن قىلىنغان سىياسىي مەھبۇسلارنىڭ بېشىغا خالتا كىيىدۇرەرش دېگەن گەپلەر راست ئىكەن . بىراق ، مېنىڭ بېشىمغا نېمىشقا كىيىدۇرمىدىكىن . ھە ! » دەپ ئويلايتتى ئۇ .

تاڭغا يېقىن ھەربىي ئوفىتسېرلار مەكتىپىنىڭ ھويلىسىغىمۇ بىر « قارا بۇقا » كىرىپ ، 3 - ياتاقىدىن بىر يىگىتنى ئېلىپ ماڭدى . بۇ ، تۆمۈر خەلىپىنىڭ سەپىدىشى مەرھۇم ئامانقۇلنىڭ ئوغلى ئارمان بەگ ئىدى .

شۇ كېچىدىن باشلاپ ئۈچ كۈن ئىچىدە ئۈرۈمچى شەھىرىنىڭ ئۆز - دىنلا بەشيۈز نەچچە ئادەم تۇتقۇن قىلىنغانىدى . بۇلار بۇنىڭدىن تۆت يېرىم

يىل بۇرۇن شېڭ شىسەينى يۆلەپ تەختكە چىقارغان ۋە ئۇنىڭ ئۆز يۇرتداشلىرىدىن بولغان شەرقىي - شىماللىق پىدائىيلار قوشۇنىنىڭ يۇقىرى دەرىجىلىك ئوفىتسېرلىرى، شېڭ شىسەي تەختكە چىققاندىن كېيىن، مەنسەپكە ئولتۇرغان مائارىپ نازىرى جاڭ شىڭ، ئىچكى ئىشلار نازىرى ماشاۋۇۋ قاتارلىق ئالىي ماقام ئەربابلار، ۋاڭ زىخۇ، ھۆسۇيۇن چانېۋ، تۇرسۇن بابا قاتارلىق چوڭ بايلار، خوجىنىياز ھاجىم مۇئاۋىن رەئىس بولغاندىن كېيىن يۇقىرى مەنسەپلەرگە تەيىنلەنگەن مىللىي ئەمەلدارلار — يېزا ئىگىلىك كان ئىشلىرى نازىرى يۇنۇس بەگ، مىللەتلەر ئىشلىرى كومىتېتىنىڭ رەئىسى تاھىر بەگ، ئىچكى ئىشلار نازارىتىنىڭ مۇئاۋىن نازىرى بايموللا، ئۆلكىلىك بانكىنىڭ مۇئاۋىن باشلىقى ئاقموللا، مەشھۇر زىيالىيلاردىن سوپىزادە، مەرۇپ سەئىدى، ھەيدەر-ئەپەندى، بۇرھان شەھىدى، ھاجىمنىڭ يېقىن تۇغقانلىرى ۋە ئۇنىڭ خىزمىتىدە بولغان قاسىم ئەپەندى قاتارلىق جامائەتچىلىككە تونۇلغان كىشىلەر ئىدى. شۇنىڭ ئۈچۈن بولسا كېرەك، بۇ قېتىمقى تۇتقۇن ئۈرۈمچى شەھىرىنى زىلزىلىگە كەلتۈرۈۋەتتى. پۈتۈن شەھەر ئاھالىسى قاتتىق يەر تەۋرەشتىن كېيىن بىر ھازاغىچە ھوشىغا كېلەلمىگەن ئادەمدەك تېڭىرقاپ قېلىشتى. «دوستلار كۆرۈشكەندە سۆزلەشمەيدىغان، بازارلار جىمجىت، ئات - ئۇلار شالاڭ، بالىلار يىغلاشقا پېتىنالمىدىغان، بېشەم خوتۇنلارمۇ ئۈنلۈك جېدەل قىلىشقا جۈرئەت قىلالمايدىغان، ئىتلار قاۋىماي، توخۇلار چىلىنمايدىغان بولۇپ قالدى» ①.

ئۈرۈمچى بىلەن تەڭلا باشقا ۋىلايەت، ناھىيىلەردىمۇ تۇتقۇن باشلىنىپ كەتتى. شىمالدا پولاتاي كۆز سېيىت ھاجى، شەرقتە تاز چىراي ھاشىم ھاجى، جەنۇبتا قاۋان تەلەت قادىر ھاجى بىلەن قارا كۆتەككە ئوخشاپ كېتىدىغان ۋە شىنجاڭغا نەدىن كېلىپ قالغانلىقىنى ھېچكىم بىلمەيدىغان مەۋلانوف دېگەن مەخلۇقلار قوناقلىققا كىرگەن غالىجىر قاۋاندىك ئۆز خۇددى بىلمەي، مىڭ - مىڭلىغان ئادەملەرنىڭ ھايات رىشتىسىنى ئۈزۈمەككە كىرىشتى. ئۇلارنىڭ

① «شىنجاڭ تارىخ ماتېرىياللىرى»، 7 - كىتاب، 15 - بەت.

چۆچەكلەردىكى جىن - ئالۋاستىلارغا ئوخشاش مەشئۇم كۆلەڭگىسى چۈشكەن يەرلەر خۇددى كۆكلەم كۈنلىرى تۇيۇقسىز مۆلدۈر زەربىسىگە ئۇچرىدىغان باغ ۋە ئېتىزلەردەك ۋەيرانۇ ۋەيران بولماقتا ئىدى . مەھبۇسلارنى سولاشقا تۈرمە يېتىشمەي ، تامللىرى ئېگىزەڭ ، ئىشىك - قوۋۇقلىرى پۇختىراق كەلگەن ئىدارە - جەمئىيەتلەرنىڭ ھويلىلىرىمۇ سولاقخانغا ئايلاندۇرۇلدى . پەقەت تۇرپان ناھىيىسىنىڭ ئاستانە يېزىسىدىكى ساقچى پەيچۇسوسىدىلا ئىككىيۈزدىن ئوشۇق مەھبۇس تىقىلىپ ياتاتتى .

قوزغىلاڭنىڭ مېۋىسى سۈپىتىدە شىنجاڭ تارىخىدا تۇنجى قېتىم ۋالىيلىق مەنەسپىگە ئولتۇرغان سالى دورغىدىن تارتىپ ، ھوشۇر كانتوغىچە مىللىي ئەمەلدارلارنىڭ ھەممىسى تۇتقۇن قىلىنىپ كەتتى . ھەتتا ھېچقانداق سەنەسەپنى خالىماي ، قۇمۇلنىڭ ئېدىر دېگەن تېغىدىكى غېرىپانە كەپسىگە قايتىپ بېرىپ پۇقراچىلىق بىلەن ئۆز تىرىكچىلىكىنى قىلىشقا كىرىشكەن ئەنسارىغىمۇ ھاشىم ھاجى دەرھال قانلىق چاڭگىلىنى ئۇزاتتى . ھاشىم ھاجى تەرىپىدىن قارا تەزىملىككە كىرگۈزۈلگەن يۇرت چوڭلىرى ، دۆلەتمەن بايلار ، قوزغىلاڭ ئىشتىراكچىلىرىدىن بولۇپ ، ئىككى يۈز ئەللىك بەش كىشىدىن پەقەت بىرلا ئادەم — غەلىتە مېجەزلىك توخنىياز زور قايىققىدۇر قېچىپ قۇتۇلغانىدى .

شېڭ شىسەيگە بولغان ساداقىتى ئۈچۈن ئۇنىڭ ئىلتىپاتىغا ئېرىشىپ ، ئىلى ۋىلايىتىنىڭ ۋالىيلىقىغا تەيىنلەنگەن چىڭ دېلى ۋە ئۆز ۋاقتىدا شېڭ شىسەينىڭ ئەڭ ئەشەددىي رەقىبلىرى بولغان جاڭ پېيۈەن بىلەن ماجۇگىيىغا قارشى يۈرۈشلەردە زور خىزمەت كۆرسەتكەن ۋە ئەلھال قەشقەر گارنىزون قوماندانى بولۇپ تۇرغان گېنېرال ليۇ بىڭمۇ ئامان قالمايىدى .

ھەممىدىن قىزىقى شۇكى ، ھاجىم تۇتقۇن قىلىنىپ ، ئىككى ھەپتە ئۆتكەندە ، شېڭ شىسەينىڭ بىۋاسىتە رىياسەتچىلىكىدە چوڭ ئاممىۋى يىغىن چاقىرىلىپ ، بۇ قېتىم ئۆلكە بويىچە تۇتقۇن قىلىنغانلارنىڭ ھەممىسى «ياپون جاھانگىرلىكىگە سېتىلغان خائىنلار ، ئۇلار ياپون جاھانگىرلىكىنىڭ تاجاۋۇزچىلىق پىلانىغا ماسلىشىپ ، شىنجاڭدىكى يېڭى ھۆكۈمەتكە قارشى توپىلاڭ

كۆتۈرمە كىچى ، جۇڭگو خەلقىنىڭ ياپون تاجاۋۇزىغا قارشى ئېلىپ بېرىۋاتقان ئازادلىق كۈرىشىگە بۇزغۇنچىلىق قىلماقچى ، خوجىنىياز ئەنە شۇ سۈيىقەستنى پىلانلىغۇچى باش جىنايەتچى ، بۇنى خوجىنىيازنىڭ ئۆزى ۋە ئۇنىڭ شېرىكلىرى سوراق ئۈستىدە ئىقرار قىلدى» دەپ جاكارلىدى .

يىغىنىدىن كېيىن ، كوچا - كوچىلارغا ئېلانلار چاپلاندى . تەشۋىق - ۋەزىقىلىرى تارالدى . گېزىتلاردا ماقالە ۋە مۇراجىئەتنامىلەر ئېلان قىلىندى . بۇ شۇنداق پەيت ئىدىكى ، پۈتۈن مەملىكەت ، جۈملىدىن شىنجاڭدا »

ياپون» دېگەن سۆزنى ئاڭلىغان ھەر بىر ۋىجدانلىق كىشىنىڭ قۇيقاچچىلىرى تىك بولۇپ ، چىشلىرى غۇچۇرلاپ كېتەتتى . چۈنكى ، ياپون جاھانگىرلىكى 1931 - يىلى 18 - سېنتەبىردە جۇڭگونىڭ شەرق - شىمالدىكى ئۈچ ئۆلكىسىنى بېسىۋالغاندىن كېيىن ، تاجاۋۇزچىلىق پىلانىنى تېخىمۇ كېڭەيتىپ ، 1937 - يىلى 7 - ئىيۇل كۈنى بېيجىڭ شەھىرىنىڭ غەربىي جەنۇبىدىكى لۇگۇچياۋ كۆۋرۈگىگە ھۇجۇم قىلدى . شۇ كۈندىن باشلاپ ، پۈتۈن مەملىكەت خەلقى ياپون تاجاۋۇزچىلىرىغا قارشى ئازادلىق ئۇرۇشىغا ئاتلاندى . شىنجاڭدىكى ھەر مىللەت خەلقىمۇ ، پۈتۈن مەملىكەت خەلقىگە ئوخشاشلا ، ياپون تاجاۋۇزچىلىرىنىڭ ئەڭ نومۇسسىز ، ياۋۇز مەخلۇقلار ئىكەنلىكىنى چۈشىنىپ ، ئۇلارغا قاتتىق نەپرەت ۋە غەزەپ بىلدۈرمەكتە ئىدى . شېڭ شىسەي بۇ قېتىمقى ئاتالمىش «سۈيىقەستلىك توپىلاڭ» ئەنزىسىنى دەل شۇ پەيتكە توغرىلاپ ياساپ چىققانىدى . ۋاقىتنى تېپىپ جايدا ئېيتىلغان يالغان سۆز خۇدانىمۇ قايىل قىلىدۇ دېگەندەك ، شېڭ شىسەينىڭ بۇ يالغانلىرىغا بىر قىسىم كىشىلەر ئىشىنىپ قالدى .

بىراق ، ھەرقانچە قىلغان بىلەن يالغاننىڭ ئۆمرى قىسقا بولىدىكەن ، ئەپسانىلەردە ئېيتىلىشىچە ، ئالۋاستىنىڭ ئارقىسى كاۋاك بولغاچقا ، ئۇ كىشىلەرگە ھەمىشە ئالدى تەرىپى بىلەن كۆرۈنمە كىچى بولىدىكەن ، ئۇيان - بۇيانغا بىرلا ئۆرۈلسە ، سىرى ئاشكارا بولۇپ قالىدىكەن . شېڭ شىسەيمۇ خۇددى شۇنداق بولدى . چۈنكى ئۇستا سېھىرگەرلەر تۈرلۈك سېھىرىي - ئەپ-

سۇنلىرى بىلەن تاماشىبىنلارنىڭ كۆزىنى بوياشقا مۇۋەپپەقىيەت بولالمىسۇمۇ ، ئۇلارنىڭ ئەقىل - پاراستىنى ، سېزىش ، ھېس قىلىش ئىقتىدارىنى ، قىسقىسى ، ھېسسىي ۋە ئەقلىي تەپەككۇرىنى بەربىر بوغۇپ تاشلىيالمىدۇ . ئەكسىچە ، خۇددى ئاسمان گۈمبىزى قانچىكى قارايسا ، يۇلتۇزلار شۇنچە پارقراپ كۆرۈنگىنىگە ئوخشاش ، جاھاننى زۇلمەت قاپلىغانسېرى ئادەملەر باشقىچىلا سەگەكلەشپ ، ئاددىي كۆز بىلەن كۆرگىلى بولمايدىغان نەرسىلەرنى ئەقىل كۆزى بىلەن كۆرۈپ ، يۈرەك بىلەن سېزىپ ، تېخىمۇ چوڭقۇر ئويلاشقا باشلايدىكەن . ئۈرۈمچى ئاھالىسىنىڭ ئىچىدە بۇ خىلدىكى ئادەملەر ئاز ئەمەس ئىدى . دىن ، مىللەت ، جىنس ، ئورۇن - مەرتەبە ۋە سەۋىيىلىرىنىڭ قانداقلىق قىسمىدىن قەتئىينەزەر ، ئىنسانلىق تۇيغۇسى ئۆلمىگەن كىشىلەرنىڭ يۈرىكىدە تۈرلۈك - نۇمەن گۇمان ۋە سوئاللار تۇغۇلماقتا ئىدى . گەرچە شائىر ئېيتقاندا :

«قۇرتتەك يامرىدى جاي - جايدا جاسۇس ،

ئاياغ ئاستى قىلىندى ، بىتتى نامۇس .

نەچچە دوستلۇق ، ۋاپادىن قالدى زەررە ،

قارا ئېتلەر ئۈچۈن مول كەلدى مەررە»

بولۇۋاتقان بولسۇمۇ ، بىر - بىرىگە قاتتىق ئىشىنىپ ، يۈرەك سىرىنى

ئېيتىشالايدىغان دىلگەش دوستلار پۇرسەت تاپقاندا ، كۈندۈزلىرى ئەتراپقا بې-

قىپ ، كېچىلىرى قۇلاقنى - قۇلاققا يېقىپ ، پىچىرلىشىپ ئالاتتى . مۇنداق

پىچىرلاشلار زاماننىڭ پىچىرلىشى ، ۋىجداننىڭ پىچىرلىشى ، ھەق - ئادالەتنىڭ

پىچىرلىشى ئىدى :

— 1931 - يىلدىكى «18 - سېنتەبىر» ۋەقەسىدە ، ياپون تاجاۋۇزچىلىرىغا

قارشى شىددەتلىك جەڭلەردە نۇرغۇن قۇربان بېرىپ ، ئاخىر بولالمىغاندىن

كېيىن سىبىرىيە ئارقىلىق شىنجاڭغا پاناھلىنىپ كەلگەن شەرق - شىمال

پىداائىيلىرىنى ئەمدى ياپونلارغا سېتىلدى دېسە ، بۇنىڭغا كىم ئىشىنىدۇ ؟

— 1933 - يىلى «12 - ئاپرېل» ئۆزگىرىشىدە شېڭ دۇبەننى تەختكە

يۆلەپ چىقارغانلا شۇلار ئەمەسمىدى ؟ ئەمدى ئۇلار قانداقسىغا شېڭ دۈبەنگە قەست قىلماقچى بولۇپ قالغانىكىن - ھە ؟!

— گېنېرال ليۇبىڭ ئەزەلدىن شېڭ دۈبەننىڭ سادىق دوستى ئىدى . ئۇ ھېلىقى مەنمەنچى جاڭ پېيۇەننى يوقىتىشتا زور خىزمەت كۆرسەتكەن كىشى ، ئەمدىزە خوجىنىياز بىلەن بىرلىشىپ ، شېڭ دۈبەننى ئۆلتۈرمەكچى بويۇنۇش ، نېمىدېگەن كۈلكىلىك گەپ !

— خوجىنىياز نەلەردە يۈرۈپ ياپونلارغا سېتىلغان بولغىدى ؟ ئۇ ئەگەر ياپونىيەرەست بولسا ، ياپون مۇشاۋىرلىرىنىڭ مەسلىھەتى بىلەن ئىش قىلىدىغان ماجۇڭبېڭ بىلەن بىللە بولماي - زە ، ئۇنىڭدىن ئايرىلىپ ، شېڭ دۈبەن بىلەن بىرلىشەمتى ؟ قەشقەردە قۇرۇلغان «شەرقىي تۈركىستان ئىسلام جۇمھۇرىيىتى» نى ئاغدۇرۇپ ، سابىت داموللىرىنى شېڭ دۈبەنگە تۇتۇپ بېرىمتى ؟ شېڭ دۈبەن ئۇنى ياپونغا سېتىلدى دېسە ، بەزىلەر ئۇنى شېڭ دۈبەنگە سېتىلغان دەيدىكەن . بۇ ئادەمگە بەك ئۇۋال بولدى . يالغۇز خوجىنىياز غىلا ئەمەس ، نۇرغۇن ئادەمگە ئۇۋال بولدى ، جۇمۇ ! مۇنداقمۇ قارا كۆڭۈللۈك قىلغان بارمۇ ؟

— گەپ ئۇنىڭدا ئەمەس ، جىننىڭ قەستى شاپتۇلدا دەپ ، شېڭ دۈبەن بىر چالمىدا ئىككى ياخشەك سوقماقچى . بىرىنچىدىن ، قۇمۇل دېھقانلار قوزغىلىڭى نەتىجىسىدە ھاكىمىيەت بېشىغا چىقىپ قالغان مىللىي ئەربابلارنى ئۈزۈل - كېسىل يوقىتىپ ، يەرلىك مىللەتلەرنى قايتا باش كۆتۈرەلمەيدىغان قىلىۋېتىش ۋە خەنزۇ مىللىتىدىن كىم بولسا بولسۇن ئۇنىڭ بىلەن تۈر تاللىشى ئېھتىمالى بولغان ھەممە كۈشەندىلىرىنى كۆزدىن يوقىتىش ئارقىلىق ئىستېپىداتلىق تەختىدە خاتىرجەم ئولتۇرماقچى ؛ ئىككىنچىدىن ، ئىستېپىداتلىق تەختىنى مۇستەھكەملەش ۋە سوۋېت ئىتتىپاقىغا قەرز تۆلەش ئۈچۈن شېڭ دۈبەنگە نۇرغۇن پۇل كېرەك ئىدى . شۇنىڭ ئۈچۈن قايسى مىللەتتىن بولسا بولسۇن ، چوڭ بايلارنى بىرەر باھانە بىلەن قولغا ئېلىپ ، مال - مۈلكىنى مۇ - سادىرە قىلىمىسا ، بۇ پۇلنى نەدىن تاپقىلى بولىدۇ . مېنىڭ ئاڭلىشىمچە ،

ھۆسۈيۈن چانشېۋنىڭ مال - مۈلكى مۇسادىرە قىلىنغاندا ، پەقەت ئالتۇن - يام - بۇسىنىلا بەش ماشىنا ئۇدا بىر ھەپتە توشۇپتۇ . ئۇنىڭ ئامبىرىدىن چىققان يۇڭ رەخت ، تاۋار - دۇردۇن ، يىپ - گەزلىمە ، مۇڭگۈز ۋە ئېسىل موي - تېرە دېگەنلەرنىڭ ھەددى - ھېسابى يوق دەيدۇ .

— چانشېۋ زە ، مال - دۇنياسىنى شېڭ دۈبەن ئۈچۈنلا يىغىپ قويۇپ - تىكەن - دە !

— ئۇلا ئەمەس ، نادان مىللەتنىڭ بايلىرىنىمۇ كۆپىنچە نادان بولىدىكەن . ئۇلار خەير - ساخاۋەت دېسە ، بىر تىيىننىڭ ئۈستىدە تىك تۈ - رۇپ ، توخۇ تۇخۇم باسقاندەك مال - دۇنياسىنى باغرىغا بېسىپ ياتىدۇ . ۋاقتى كەلگەندە ئوغرىنى قاراقچى ئۇرۇپتۇ بولىدۇ ، خالاس !

— مەن ھەيرانمەن ، شېڭ دۈبەن زىيالىيلارنىمۇ ئامان قويمايۋاتىدۇ . ھەتتا ئۆزى تاشكەنتتە ئوقۇتۇپ كەلگەنلەردىنمۇ بىرمۇنچىسىنى تۇتقۇن قىپتۇ . بۇ نېمە ئۈچۈن ؟

— ئەزەلدىن بۇيان زالىم پادىشاھلار ئىلىم ئەھلىدىن ئۆلگۈدەك قورقىدۇ . چۈنكى ، ئىلىم ئەھلى قارىغۇلارچە ئەگەشمەيدۇ . ئۇلارنىڭ كۆزى روشەن ، كۆڭلى ئويغاق بولىدۇ . ئۇلاردىن بىر ئىشنى يوشۇرغىلى بولمايدۇ . زالىم پادىشاھلار بولسا ، ئەل - يۇرتنىڭ كۆزى تېڭىلغان جۇۋاز ئېتىدەك بو - لۇشنى خالايدۇ . ياڭ زېڭىشنىڭ ئەنە شۇنداقلارنىڭ ۋەكىلى ئىدى . شېڭ دۈبەنمۇ ئۇنىڭدىن قېلىشمايدۇ . شائىرنىڭ مۇنۇ مىسرالىرىدا ئۇلارنىڭ خاراكتېرى ئوبدان ئېچىپ بېرىلگەن :

زالىم ئۈچۈن ئالىم ، كىتاب ئەجەلدۇر ،
ئەدەپ ، شائىر دېمەك كۆزگە سۆگەلدۇر .
ئاڭا لازىم پەقەتلا روھى مەستلەر ،
«لەبەي» دەپ تۇرغۇچى ئاپتاپپەرەستلەر .
يېتىشمەس ئەل ئاڭا بولسا كېكەچ ، گاس ،
يەنە بولسۇن تېخى قارىغۇ ئاۋام ، خاس .

— ئانداقتا بىزنىڭ كۆرىدىغىنىمىز بار ئوخشايدۇ !

— بۇ تېخى ئىشنىڭ باشلىنىشى ، ھەرھالدا غاپىل يۈرمىگەن ياخشى . مانا قاراڭ ، «قارا بۇقا» كېلىپ قالسا ، ئالدىراپ قالماي دەپ ، ئىچىمگە ئۈچ قات كۆڭلەڭ - تامبال كىيىپ يۈرىدىغان بولدۇم . زاماندا ئىشەنچ يوق . شېڭ دۈبەنگە تېخىمۇ ئىشەنگىلى بولمايدۇ . ھاكىمىيەتكە ھېرىسلىق سەۋداسى ئۇنى چايان تەبىئەت ، تۈلكە مېجەز قىلىپ، قويغان .

— بۇ نېمە دېگىنىڭىز ؟

— بىر ئادەمنىڭ تارىخى ئۇنىڭ مېجەز - خۇلقىنىڭ يېتىلىش جەريانى ؛ مېجەز - خۇلقى بولسا ئۇنىڭ تارىخىنىڭ داۋامى . شېڭ دۈبەننىڭ تارىخى بىزگە مەلۇم . ئۇ ھاكىمىيەت بېشىغا چىقىش ئۈچۈن نېپىلەرنى قىلمىدى . ئەمدى ئىستىپاداتلىق تەختىنى چىڭگىتىش يولىدا ھەرقانداق رەزىللىكنى قىلىشتىن يانمايدۇ . ئۇ ، چايانغا ئوخشاش ھەممىدىن گۇمانلىنىپ ، ھەممىنى دۈشمەن ساناپ ، نەشتىرىنى ئۇرۇۋېرىدۇ . لازىم تاپسا ، بىرلا يۇمۇلىنىپ ، تۈلكە بولۇۋالىدۇ - دە ، ھىيلە - مېكىر بىلەن ئالدامچىلىق قىلىدۇ . ئۇنىڭ بۇ قېتىم تۇتقۇن قىلغانلارنى ياپونغا سېتىلغانلار دەپ جار سېلىپ ، ياپونغا قارشى بايراقنى ئېگىز كۆتۈرۈپ چىقىشتىكى مەقسىتى جۇڭگو كوممۇنىستلىرىنىڭ ئىشەنچسىزى قازىنىش ۋە ئۇنىڭ ئارقىلىق ئۆزىنى ۋە تەنپەرۋەر كۆرسىتىپ ، مەملىكەت خەلقىنىڭ ھىمايىسىگە ئېرىشىشتىن باشقا نەرسە ئەمەس . ئۇ ، ئەنە شۇ مەقسەتتە شىنجاڭدىكى جۇڭگو كومپارتىيىسى ئەزالىرىنى بوشاپ قالغان مۇھىم ئورۇنلارغا خىزمەتكە قويۇشقا باشلىدى ، بېشىمىز ئامان بولسا تېخى كۆرمىز ، بىر كۈنى بولمىسا بىر كۈنى ئۇ جۇڭگو كومپارتىيىسىدىنمۇ ، سو-ۋېت ئىتتىپاقىدىنمۇ چوقۇم يۈز ئۆرىدۇ .

— بەك ئاشۇرۇۋەتتىڭىزمۇ قانداق ؟

— بۇنىڭدىن قىلچە گۇمانلانمايمەن . ئۇنىڭ تەبىئىتى شۇ .

يىگىرمە تۆتىنچى باب

ھەسرەتلىك نىدا

تارىخ — خاتالىقلارنىڭ يىغىندىسى ئەمەس ،
ئۇرۇنۇشلار جەريانىدۇر .

— رادىي فېش ①

1

ئالدىنقى بابتا بايان قىلغىنىمىزدەك ، خوجىنىياز ھاجىم ئاشۇ كۈنى دۇ-
بەن مەھكىمىسىگە يىغىنغا كىرىپ ، تۇيۇقسىز تۇتقۇن قىلىنغان سائەتتىن
باشلاپ ، تۆمۈر قەپەستىكى شىرغا ئوخشاپ قالدى . ئۇ بىر دەم غەزەپ بىلەن
ھۆركىرىپ ، قاتتىق قاپلانغان قېلىن ئىشكىنى يوغان مۇشتۇملىرى بىلەن
ئۇراتتى ، كۈچلۈك ئاياغلىرى بىلەن تېپەتتى ، كەڭ مۇرىسى بىلەن ئىتتىرەتتى
؛ بىر دەم ئىشكىنىڭ ئوتتۇرىسىدىكى تۆشۈكنىڭ قاپقىغىنى ئېچىپ ۋارقىرايت-
تى !

— شېڭ دۈبەن دېگەن لومودىنى قىچقار ، ئۇنىڭغا دەيدىغان گېپىم بار !
بىراق ، سۆرۈن چىراي گۈندىپايلا ھېچنىمىنى ئاڭلىمىغاندەك قۇلىقىنى
يوپۇرۇپ يۈرۈۋېرەتتى .

ھېلىقى كۈنى ھاجىمنىڭ تۇتقۇن قىلىنىشىمۇ ناھايىتى غەلىتە بولغانىدى .
: شېڭ شىسەي ئۇنى ئىككى قەۋەت بىنانىڭ ئىشىكى ئالدىدىكى پەلەمپەيدە

① «جالالىدىن رۇمى» ناملىق تارىخىي بىئوگرافىك رومانىنىڭ ئاپتورى .

قىزغىن قارشى ئېلىپ، ئىچكىرىگە باشلاپ كىردى - دە، ئۆزى « غىپلا » قىلىپ باشقا بىر ئۆيگە كىرىپ كەتتى. كۆزنى يۇمۇپ ئاچقۇچە، ھاجىنى ئالتە چېرىك ئارىغا ئېلىۋالدى. پارقراپ تۇرغان مىلتىق نەيزىلىرى ئۇنىڭغا قادىلىپ تۇراتتى. شۇنداقتىمۇ، ئۇ يانچۇقىدىن كىچىككىنە تاپانچىسىنى چىقاردى. بىسراق تاپانچىنىڭ تەپكىسى بېسىلمىدى. مەلۇم بولدىكى، تاپانچىغا قانداقتۇر بىر سوغۇق قول تېگىپتۇ.

— نېمە قىلىشماقچىسەن لومودىلار؟ — ۋارقىرىدى ھاجىم، تاپانچىنى ئاچچىق بىلەن چۆرۈپ تاشلاپ.

چېرىكلەر بۇنى كۆرۈپ، مىلتىقلىرىنى يىغىشتۇردى.

يان ئىشىكتىن ۋاڭ تۈەنجاڭ مەمەتبەگنى ئەگەشتۈرۈپ چىقىپ بىر نېپەسلەر دېيىشكە باشلىدى. مەمەتبەگ ئۇنىڭ گېپىنى مۇنداق ئۆردى:

— ۋاڭ تۈەنجاڭ دۈبەن جانابلىرىنىڭ گېپىنى ئېيتىمەن دەيدۇ، ھازىر تالادا مالىماناڭچىلىق كۆپ، ياپون جاھانگىرلىرىنىڭ ئىتلىرى غالجىرلاشتى دەيدۇ، دۈبەن جانابلىرى ھاجىمغا كۆيۈنىدۇ. ھاجىمنى مۇشۇ يەردە بىر نەچچە كۈن تۇرسا ئامان بولىدۇ، كېيىن يەنە ئۆيگە قايتىپ كېتىدۇ دەيدۇ. — دۈبەن دېگەن لومودى مېنى زادى نېمە قىلماقچى؟ قىچقار ئۇنى، گېپى بولسا ئېيتسۇن! — يەنە ۋارقىرىدى ھاجىم.

ۋاڭ تۈەنجاڭ ئىزاھات بەردى. ئۇنىڭ ئېيتىشىچە، شېڭ دۈبەننىڭ ھازىر ۋاقتى يوق. ھاجىم بۇيرۇققا ئىتائەت قىلىپ، دۈبەن مەھكىمىسىنىڭ مېھمانخانىسىدا بىرنەچچە كۈن دەم ئېلىپ تۇرۇشى كېرەك. قوراللىرىنى ئاپىشۇرۇش توغرىسىدا ئۆزىنىڭ ئادەملىرىگە ھازىرلا بۇيرۇق بېرىشى لازىم. ئۇنداق قىلمايدىغان بولسا، ئۇرۇمچى شەھىرى قانغا بويىلىدۇ، بۇنىڭغا ھاجىم جاۋابكار بولىدۇ.

شۇنىڭ بىلەن گەپ تۈگىدى.

بىسراق، ھاجىمنىڭ دەم ئالىدىغان ئورنى دۈبەن مەھكىمىسىنىڭ مېھمانخانىسى ئەمەس، تۇرمىشنىڭ قاراڭغۇ كامبىرى بولۇپ قالىدۇ. ئۇ ھېچنېمىنى

چۈشەنمەيتتى. ئۆزىنىڭ نېمىشقا « مەھبۇس » بولۇپ قالغانلىقىنى بىلىش نىيىتىدە بولسا كېرەك، كامېرنىڭ ئىشىكىنى كۈندە نەچچە ئۇرۇپ، بىرلا سۆزنى تەكرارلايتتى:

— شېڭ دۈبەن دېگەن لومودنى قىچقار، ئۇنىڭغا دەيدىغان گېپىم بار!

كۈنلەر، تۈنلەر شۇنداق ئۆتۈۋەردى. بىر ھەپتىدىن كېيىن ھاجىمنىڭ مەھرەم بېشى بەزى لازىمەتلىكلەرنى ئېلىپ كۆرۈشكىلى كەلدى. گەپ ئارىسىدا گۇڭگۈەننىڭ پېچەتلەنگەنلىكى، مۇھاپىزەتچىلەردىن بىر قىسمىنىڭ تۇتقۇن قىلىنىپ، قالغانلىرىنىڭ تارقىتىپ تاشلانغانلىقى، ھاجىمنىڭ پۈتۈن مال - مۈلكى مۇسادىرە قىلىنىپ، بالا - چاقىلىرىنىڭ نازارەت ئاستىغا ئېلىندى. خانلىقى مەلۇم بولدى. ھاجىم بىر ھازاغىچە كايىپ - چېچىلىپ، ئاخىرىدا ئۇنىڭغا مۇنداق دېدى:

— سىز قانداقلا قىلىپ بولمىسۇن، دۈبەن بىلەن كۆرۈشۈڭ، مېنى دۈبەنگە دەيدىغان يوجۇڭ گەپلىرى بار ئىكەن دەڭ. ئاندىن باش كونسۇل ئاپرىسسۇڭنىڭ يېنىغا بېرىڭ. مەن كونسۇل جانابلىرىنىڭ سۆزى بىلەن كاپالەتلىككە ئىشىنىپ ئۈرۈمچىگە كەلگەندىم، ئەمدى بۇ نېمە بولغىنى؟ مۇشۇ گەپلىرىمنى ئۇنىڭغا ئېيتىڭ، جاۋابىنى ماڭا يەتكۈزۈڭ، كېيىنكى قېتىم كەلسىڭىزدە مېنىڭ قۇرئانىمنى ئالغۇچ كېلىڭ.

مەھرەم بېشى ئۇ « قۇرئان » نىڭمۇ باشقا مال - مۈلۈكلەر قاتارىدا مۇسادىرە قىلىنىپ كەتكەنلىكىنى ئېيتتى. ھاجىم تېخىمۇ چېچىلىپ كەتتى ۋە نەدىن بولمىسۇن بىر « قۇرئان » تېپىپ كىرگۈزۈشنى جېكىلىدى.

— مەھرەم بېشى شۇنچە قىلىسىمۇ شېڭ شىسەي ئۇنى بوسۇغىسىغا يولاتمىدى. ئاپرىسسۇڭ بولسا، « بۇ ئىشتىن خەۋىرىمىز يوق ئىكەن. سۈرۈش تۈرۈپ كۆرەيلى » دېگەن جاۋابىنى بەردى. ئەمما ئىككى كۈندىن كېيىن ئاپرىسسۇڭنىڭ ئۆزى ئۈرۈمچىدىن قاياققىدۇر كېتىپ غايىپ بولدى.

بىر - بىرىگە تۇتاش جايلاشقان پاكىز، زەي، قاراڭغۇ كامېرلارنىڭ

قاڭالىتىر قاپلانغان ئېغىر ئىشىكلىرى ھەر كۈنى ئەتىگەن - ئاخشىمى نۆۋەت بىلەن پەقەت ئىككىلا قېتىم ئېچىلاتتى . خالا جايغا ئاران ئۇلگۈرگەن مەھ بۇسۇلار گۈندىپايىلارنىڭ ۋار - ۋۇر جارقىراشلىرى بىلەن دۈشكەللەشلىرى ئاستىدا ئالدىراپ - تېنەپ ئىشنى تۈگىتىپ ، ئۆز كامبىرلىرىغا كىرىپ كېتى شەتتى . بىر نەچچە مىڭ قوشۇننىڭ سەردارى بولۇپ جاھاننى تىترەتكەن « غازى خۇجىنىياز ھاجى » مۇ ئەمدى سۈيدۈك تۈگىنى كامبىردىن ئۆزى كۆتۈرۈپ چىقىپ ، ئېگىز سېپىل تاملىرى ئارىسىدىن ئاسماننىڭ بىر پارچىسىنى كۈندە ئاران ئىككىلا قېتىم كۆرەلەيدىغان بولۇپ قالدى . ئۇ قالغان چاغلىرىنى خۇددى ھايۋانات باغچىسىدىكى تۆمۈر قەپەستە يېتىپ ئەسەبىيلەشكەن شىرغا ئوخشاش ئۆزىنى ھەر تەرەپكە ئۇرۇپ ، تۆتلا قەدەم كېلىدىغان يەردە توختىماي مېڭىش بىلەن ئۆتكۈزەتتى ، مېڭىپ ھارغاندا تورۇسقا تاقاشقان كىچىككىنە تۆمۈر رۇجەككە ؛ كېچىلىرى بولسا مەھكۇملارنىڭ نەملەشكەن كىرىپىكلىرىگە ئوخشاش چىمىلداپ تۇرىدىغان يۇلتۇزلارغا قاراپ خىيال سۈرەتتى . كامبىرنىڭ ئىچى بىرەر نەرسىنى ئىلغا قىلالىغۇدەك بولغان چاغلاردا « قۇرئان » نى قولغا ئالاتتى - دە ، گويا شۇنىڭ بىلەن كۆڭلىگە تەسكىن بەرمەكچى بولۇپ ، ئۇنلۇك قىرائەت باشلايتتى . باش - ئايىغى يوق خىياللار بىلەن شۇ « قۇرئان كېرىم » تىكەندەك يالغۇز قالغان بۇ شورلۇق مەھبۇسنىڭ يېگانە ۋە دىلكەش ھەمىيى بولۇپ قالغانىدى .

يولۋاستەك قورقۇمسىز ، بۆرىدەك ئالغۇر ، سېغىزخانەدەك سەزگۈر يىگىتلىك چاغلىرى — قاتاڭغۇر كەلگەن كەكە ساقال ، كۆزلىرىدە ئەقىل - دانىش نۇرلىرى چاقناپ تۇرىدىغان غەيرەتلىك ، ئەمما ئۆزى سەبىي بالىدەك ئاقكۆڭۈل يولباشچى تۆمۈر خەلپە بىلەن ئۆتكەن ئۇنتۇلماس چاغلار ... ھەي شۇ ياغاچ يۈز تەقۋارار لى شۇفۇنىڭ شېرىن سۇخەنسازلىق بىلەن « قۇرئان » تۇتۇپ بېرىشلىرى ... يەنە نېمىلەر ، نېمىلەر ... لى شۇفۇدەك « قۇرئان » تۇتۇپ بەرمىسىمۇ ، سۇخەنسازلىقتا ئۇنىڭدىن ئۇستىراق بولغان ئاپرىسوۋ جانابلىرى نەگە يوقالدىكىن - ھە! قېنى ئۇ تەنتەنىلىك ۋەدىلەر ، قېنى! قېنى!

ئۇ ھەيۋەتلىك تاغلاردا كۈلۈغۇزار كاپالەت ؟ ھەممىسى ئۇنتۇلدىمۇ شۇنچە نېز ،
گوياكى بىردەملىك چۈشتە كۆرگەندەك ...

ھە ئېيتماقچى ، كونسۇل زېلاتكىن شاھىت بولغان . ئۇنىڭدىن كېيىن
ئاپرىسسۇمۇ ئېتىزداپ قىلىپ ئىمزا قويغان ھېلىقى جىسار پۈتۈمىنىڭ بىر
نۇسخىسى ھاجىدا ئەمەسمىدى ! ھاجىم ئۇنى مۇھىم خەت - چەكلەر ساقلىنىد
دىغان كىچىككىنە ساندۇققا سېلىپ قويغان ئەمەسمىدى ، ئايلا مەھرەم بېشى
كۆرۈشكىلى كەلگەندە نېمىشقا ئۇنى سۇرۇشتۇرۋىگەندۇ ، نېمىشقا ئۇنىڭدىن
ئالدىرۇپ كىرۋىگەندۇ ؟ ھەي تاگەي ، « قۇرئان » نى مۇسادىرە قىلغان يەردە
ئۇنى ئاللىقاچان ئېلىپ كېتىشكەنىمىكىن - يە ! ئۇ بولغاندىمۇ بۇ ئەھۋالدا قۇرۇق
قەغەزنىڭ نېمە ئەھمىيىتى بولار ؟

شۇنداق قىلىپ بىر يىل ئۆتۈپ كەتتى ، ھېچكىم ھېچنەم دەپ گەپ
سوراپ باقمىدى . بايقى ۋەدىلەرگە ئوخشاش بۇ سورلۇق مەھسۇمۇ ئۇنتۇلۇپ
قالدىمۇ - نېمە ؟

ياق ئۇنتۇلۇپ قالماپتۇ .

بىر كۈنى ئەتىگىنى گۈندىپايلار ئۇنى بېشىغا قارا خالتا كىيدۈرۈپ قا-
ياققىدۇر ئېلىپ مېڭىشتى . بىر ھازادىن كېيىن ئېگىز تۈرمە سېپىلىنىڭ
بۇلۇڭىدىكى بىر ھويلىغا ئەپكىرىپ ، بېشىدىن قارا خالتىنى ئېلىشتى . قەدىناس
ئايلى قەمەر خان ئايلا غەمكىن تەبەسسۇم بىلەن ئۇنىڭغا قاراپ تۇراتتى . بۇ
چۈشمۇ نېمە ؟! ياق چۈش ئەمەسكەن .

شېڭ شىسەينىڭ باش مەسلىھەتچىسى پېڭ ئەپەندى پەيدا بولدى . ئۇ
يېنىدىكى تەرجمان ئارقىلىق ئەھۋالنى چۈشەندۈردى . ئۆتكەنگە سالاۋات ،
دۈبەن جانابلىرى ئۇنى ھېلىمۇ دوست دەپ بىلىدۇ ، بىر زامان ئوبدان
كۈتۈلۈپ ئەسلىگە كەلسۇن ئۈچۈن مۇشۇ ھويلىنى خاس ئۇنىڭغا ئاجراتتى ،
قەدىناس ئايلى ئۇنىڭغا ھەمراھ بولىدۇ . كېيىنكى ئىشلاردا ، مەسلىھەت ، سوراق
ئۈستىدە دۈبەن جانابلىرىغا سەمىمىي ھەمكارلاشسا ، پات ئارىدا ئەر كىنلىككە
ئېرىشىپ ، بۇرۇنقىدەك دەۋران سۈرىدۇ .

توپتوغرا ئۈچ ئاي تۆتكەندە سوراق باشلاندى . بەش سوراقچى ئىچىدە پولاتاي كۆز سەپىت ھاجى بىلەن ياپما قاپاق لى يىڭىچىدىن بۆلەكلىرى ئۇنىڭغا ئاتولۇش كىشىلەر ئىدى .

غەلىتە سوئاللار : مائارىپ نازىرى جاڭ شىڭ ، ئىچكى ئىشلار نازىرى ماشاۋۇ ، يېزا ئىگىلىك . كانچىلىق نازىرى يۈنۈس بەگ ، مىللەتلەر ئىشلىرى كومىتېتىنىڭ رەئىسى تاھىر بەگ باشلىق نەچچە ئۆزلىغان شېرىكلىرى بىلەن قۇرغان تەشكىلات ، يەنى شېڭ دۈبەننى ئۆلتۈرۈپ ، ھۆكۈمەتنى ئاغدۇرماقچى بولغان سۇيىقەستلىك توپىلاڭ تەشكىلاتىنىڭ تەپسىلىي پىلانى نېمە ؟ بۇ ئىستىنا ياپون جامائىتىلىكى قانداق يوليوزۇق بەرگەن ؟ شېرىققان ئۆرە بىلەن نېمە دېيىشكەن ؟ قازاقلار قاچان قوزغىلاڭ قىلماقچى ؟ — بۇ ئىشلارنى ھاجىنىڭ شېرىكلىرى ئاللىقاچان ئىقرار قىلىپ بولدى . ئەمدى ئۇنىڭ ئۆز ئىقرارى كېرەك . بۇنى ئېيتماي قۇتۇلالمايدۇ ۋەھاكازالار ...

مۇشۇ تەرىقىدىكى سوئاللار بىلەن سوراق ئىشى ئۇدا ئون كۈن داۋام قىلدى . مەھبۇس ئاچچىق بىلەن قول شىلتىپ ، بىرلا گەپنى تەكرارلايدۇ :

— تۆھمەت ، ھەممىسى تۆھمەت ! ئېشىمدا يوق پۇرچاق پوقۇمدا نېمە قىلىدۇ ؟ شېڭ دۈبەن بىلەن كۆرۈشمەن ، ئۇنىڭغا دەيدىغان گېپىم بار .

— سەن تۆھمەت دېگىنىڭ بىلەن شېرىكلىرىڭ ئىقرار قىلدى .

— يۈزلەشتۈر مېنى ئۇلار بىلەن .

— پۇشايماننى ئالدىغان قاچا تاپالماي قالمايەنە !

— ئورۇسلارنىڭ گېپىگە كىرىپ ، شېڭ دۈبەننى دوست تۇتقىنىمغا

پۇشايمان قىلىسام ، باشقا پۇشايمانم يوق مېنىڭ !

بىر كۈنى پېڭ ئەپەندى يەنە بەيدا بولدى . ئۇنىڭ ئېيتىشىچە ، دۈبەن جانابلىرى ئون كۈنلۈك سوراق ئەھۋالىنى ئاڭلاپ ھاجىدىن خاپا بوپتۇ . مېنىڭ ئۈمىدىمنى ئاقىللىمىدى دەپتۇ . ئەگەر مۇشۇنداق بولۇۋەرسە ، ئاقىۋەت يامان بولىدۇ .

— ياخشىلىق بولۇشقا مېنىڭمۇ كۆزۈم يەتمەيدۇ ، — دېدى ھاجى .

چېچىلىپ ئولتۇرۇپ ، — شېڭ دۇبەنگە ئېيتىڭ مەستۈرە خوتۇنلاردەك قېچىپ يۈرمەي ، مېنى ئۆزى بىلەن كۆرۈشتۈرگەي . ئۇنىڭ ئۆزىگە دەيدىغان گېپىم بار .

ئەتىسىدىن باشلاپ ئەھۋال ئۆزگەردى . چېرىكلەر قەمەر خان ئايلىنى كەتكۈزۈۋېتىپ ، ئۇنى باشقا تۈرمىگە يۆتكىدى .

بۇ كۈنلەردە ئۈرۈمچىدىكى تۈرمىلەرنىڭ سانى كۈنساين كۆپەيمەكتە ئىدى . كىتابىمىزنىڭ 15 - بابىدا بايان قىلىنغان ھېلىقى كاتولىك چېركاۋىسىمۇ تۈرمە بولۇپ قالدى . تۈرمە بولغاندىمۇ ئانداق — مۇنداق ئەمەس ، جېنى تۆمۈردىن پۈتكەن مەھبۇسىمۇ بەرداشلىق بېرەلمەيدىغان ، نى - نى ئەزىمەتلەر - نىڭ ئۈستىخنى گۆشىدىن ئاچراپ ، ئۆزى خېمىردەك چېيلەپ تاشلىنىدىغان ، ھەتتا مۇتلەق كۆپلىرىنىڭ قۇرۇق جەستى چىقىدىغان ئازاب زىندانى ، قىيىن - قىستاق ئوچىقى ، قىسقىسى ئۆلۈم مەنزىلى ئىدى .

تارىخىي ماتېرىياللاردا خاتىرىلىنىشىچە ، بۇ تۈرمىدىكى قىيناش ئۇسۇللىرى باشقا تۈرمىدىكىلەردىن نەچچە ھەسسە كۆپ ۋە دەھشەتلىك بو - لۇپ ، تىرناق ئاستىغا جۇۋالدۇرۇز سانجىش ، تىرناقنى يۇلۇپ ئېلىش ، ئادەمنى تىك تۇرغۇزۇپ ئاللىقىنىدىن تامغا مىخلاپ قويۇش ، يالىڭاچ بەدەنگە قاينىغان ياغنى چېچىش ، دەزماننى قىزدۇرۇپ يېقىش ، جان يېرىگە بامبۇك يېرىندىسىنى تىقىشتىن تارتىپ ئىتقا تالىتىشقىچە تەخمىنەن بىر يۈز ئەللىك خىلغا يېتىدۇ - كەن . شۇنىڭ ئۈچۈن « تىەنجو تاڭ » (يەنى كاتولىك چېركاۋىسى) دېگەن گەپنى ئاڭلىغان مەھبۇسنىڭ جېنى سىقىرايدىكەن .

ھاجىم ئەنە شۇ تۈرمىگە يۆتكەپ كېلىندى .

سوراقچىلار ئۈستىلىدە سەيت ھاجىمۇ ، لى يىڭچىمۇ كۆرۈنمەيتتى . ئۇلارنىڭ ئورنىدا كۆك كۆز ، سېرىق چاچ كەلگەن گەۋدىلىك ئادەملەر سوراق قىلىشقا باشلىدى . ئۇلارنىڭ سۆز - ھەرىكەتلىرىمۇ ئېيىقنىڭكىدەك قوپال بو - لۇپ ، بىر گەپنىڭ ئىككىسى بولسىلا « ياپتۇۋايماي » ① دەپ ئاغزىنى بۇراتتى .

سوراق سوئاللىرىغىمۇ يېڭى مەزمۇنلار قوشۇلۇپ ، باشقىچىلا مۇرەككەپلىشىپ كەتكەندى .

— ياپون ئېمپېرىيالىستلىرىنىڭ پىلانلىشى بىلەن شېڭ دۇبەننى ئۆل-
تۈرۈپ ، ھۆكۈمەتنى ئاغدۇرماقچى ، ئاندىن شىنجاڭدا ، يەنى سوۋېت
ئىتتىپاقىنىڭ يېقىندا سوۋېتكە قارشى ، كوممۇنىزمغا قارشى ياپون ھەربىي با-
زىسىنى قۇرماقچى ! شۇنداقمۇ ؟ ياپون ئېمپېرىيالىزىمى بىلەن بىرلىكتە سوۋېت
ئىتتىپاقىغا بۇزغۇنچىلىق ۋە ئىغۋاگەرچىلىك قىلماقچى ! شۇنداقمۇ ؟
يارەببىم ، « چورۇقى يوغان » ، چالا ساۋات بىر تاغچى ئۈچۈن بۇ نې-
مىدېگەن يوغان گەپلەر !

— ھەممىسى يالغان ، ھەممىسى تۆھمەت ! — پۇتىدىكى يىگىرمە
جىڭلىق ئېغىر كىشەقنى شاراقلىتىپ ، ئورنىدىن دەست قوپتى مەھ-
بۇس ، — سەنلەر زادى نېمە قىلماقچى ؟ مەن سوۋېت ھۆكۈمىتىنىڭ ياردىمى
بىلەن ، ستالىن جانابلىرىنىڭ مەدەتكارلىقى بىلەن قوزغىلاڭ قىلغان . مەن
يۇرتتا ئۇرۇش تۈگەپ تىنىچلىق بولۇشنى ئۆزۈم خالاپ ، يەنە شۇ ستالىن
جانابلىرىنىڭ كونسۇلىدىن ئېيتقۇزغان گېپىنى قۇلىقىمدا چىڭ تۇتۇپ ، شېڭ
دۇبەن بىلەن ياراشتىم ، ئۇرۇمچىگىمۇ كەلدىم ، مەن سوۋېت ھۆكۈمىتىگە ،
ستالىن جانابلىرىغا خۇداغا ئىشەنگەندەك ئىشەنگەن . ئەمدى - زە ، سوۋېتكە
قارشى ئادەم بولۇپ قالدىمما ؟ ياپون دېگەننى مەن نەدىن بىلەي ! ئۇنىڭ
يۇرتىغا بارمىسام ، ئۆزىنى تۇرماق سايىسىنىمۇ كۆرمىسەم ، قانداقسىغا ...
— يۈم ئازغىڭنى ، ياپتۇۋايما ! تولا بىلىجىرلىماي مۇنۇ قەغەزگە قول
قوي !

بۇ ئۇنىڭ نامىدىن يېزىلغان ئىقرارنامە بولۇپ ، قەغەزگە ئۇنىڭ
يۇقىرىدىكى « جىنايەت » لىرى يېزىلغانىدى .

مەھبۇس قەغەزنى ئاچچىق بىلەن يىرتىپ تاشلىدى . بىراق ، شۇئان
باش - كۆزىگە تېگىشكە باشلىغان ئېغىر سىم قامچە زەربىدىن مەھبۇسنىڭ
بەدىنى تىتىلىپ كەتتى ، مەھبۇس ھوشىدىن كەتتى . بىر ھازادىن كېيىن يۈز

- كۆزىگە ئېچىلگەن مۇزدەك سۇ بىلەن ھوشىغا كەلگەندە ئىككى ئالغىنىدىن تامغا مىخلاقلىق تۇراتتى. يەنە سوراق، يەنە قىيىناش، يەنە ھوشىدىن كېتىش... كۈنلەر، ئايلار شۇنداق ئۆتۈپ كەتتى. ھەتتا بىر يىل توشتى. قىس - قىستاق تۇرلىرىنىڭ قانچىغا يەتكەنلىكىنى مەھبۇسنىڭ ئۆزىمۇ بارا - بارا ئەسلىيەلمەيدىغان بولدى. پەقەت كىمدۇر بىرسىنىڭ ئۇنىڭ باش بarmىقىنى تارتىشتۇرۇپ قەغەزگە باستۇرۇپ ئالغانلىقىلا ئېسىدە قالدى. چۈنكى ئۇ ئۆلۈك دېسە تىنىقى بار، تىرىك دېسە تېنىدە جېنى يوق بولۇپ قالغانىدى.

يەنە قانچە ئاي، قانچە يىل ئۆتكىنىنىمۇ مەھبۇس ئەسلىيەلمەي قالدى. يەنە سوراق باشلاندى. بىراق نېمىشقىدۇر سوراقلار ئالمىشىپ، سوئاللارمۇ ئازىيىپ، ھەتتا ئاددىيلىشىپ، بىرلا مەسىلە تەكرارلىناتتى — شېڭ دۈبەنى ئۆلتۈرۈپ، ھۆكۈمەتنى ئاغدۇرماقچى، باشقا ھۆكۈمەت قۇرماقچى! قىزىق ئىش، ئۆتكەن سوراقلاردىكى گەپلەر — سوۋېتكە قارشى، كوممۇنىزمغا قارشى دېگەن ئىبارلەر نېمىشقا يوقاپ كەتكەندۇ؟!

مەھبۇس ھېچنېمىنى چۈشەنمەي بىر ئاز تېڭىرقاپ تۇردى. دە، « پالتا كۆتۈرگۈچە كۆتەك دەم ئاپتۇ » دېگەندەك، بىر كۈن بولسىمۇ ئازاتىن قۇتۇلۇش نىيىتىگە كېلىپ:

مەن ئىقرار قىلاي، — دېدى. سوراقچىلار قەغەز، قەلەم بېرىپ ئىقرار نامىنى ئۇنىڭ ئۆز قولى بىلەن يېزىشىنى بۇيرۇدى. قىزىق! نېمىشقا ئۆتكەنكىدەك ئالدىن تەييارلاپ قويۇلغان ئىقرار نامىگە زورلاپ بارماق باستۇرماي، ئۆزۈڭ ياز دەيدىغاندۇ؟

— نېمىگە قاراپ تۇرسەن؟ — ۋارقىرىدى سوراقچىلارنىڭ بىرى، ئۇنى يېزىشقا ئالدىرىتىپ.

« شېڭ دۈبەنىنى باشتىراق ئۆلتۈرۈۋەتمىگىنىمگە تاغدەك پۇشايمانم بار » دەپ يازدى مەھبۇس ۋە ئاخىرىغا ئۆزىنىڭ ئىمزاسىنى قويۇپ، بارماق باستى.

سوراقچىلار بۇ ئىقرار نامىگە قاراپ، مىيىقىدا كۈلۈپ قويۇشتى.

مەھبۇس شۇ كۈنىلا باشقا بىر تۈرمىگە يۆتكەپ كېتىلدى. ئۇنىڭ يۈ-
تىدىكى ئېغىر كىشەنمۇ ئېلىپ تاشلاندى.
شېڭ شىسەي شۇ ئاخشىمى لى يىڭچى بىلەن ھاشىم ھاجىغا بۇيرۇق
قىلدى. ئۇلار شۇ بۇيرۇق بويىچە ھاجىنىڭ « جىنايىتى » توغرىسىدا موسكۋاغا
يوللىنىدىغان ماتېرىيالنى تەييارلاپ چىقتى. بۇ ماتېرىيالدا ئۇنىڭ « ياپون جا-
ھانگىرلىكى بىلەن تىل بىرىكتۈرۈپ ، سوۋېت ئىتتىپاقىغا ، كوممۇنىزمغا قارشى
قىلمىشلىرى » تەپسىلىي بايان قىلىنىپ ، ئاخىرىغا ھېلىقى كۈنى مەجبۇرىي
بارماق باستۇرۇپ ئالغان ئىقرارنامە ئىلاۋە قىلىنغانىدى. ئۇلار يەنە شۇ بۇيرۇق
بويىچە « خوجىنىياز باشچىلىقىدىكى يەرلىك فېئودال كۈچلەرنىڭ يېڭى
ھۆكۈمەتكە قارشى سۈپقەستلىك ھەرىكەتلىرى » دېگەن تېمىدا ئايرىم بىر
ماتېرىيال تەييارلاپ چىقتى. ھاجىنىڭ ئۆز قەلىمى بىلەن يېزىلغان بايقى
ئىقرارنامىنى شۇ ماتېرىيال بىلەن ئايرىم بىر قەغەز خالتىغا سېلىپ پېچەتلەپ
قويدى.

2

مېرۇل پۈگەن بىلەن ئوغلاقچى مەنسۇر ھاجىم يۆتكەپ كېلىنگەن
تۈرمىدە ئىدى. ئۇلار كامېردىن چىقىرىلىپ « ئىشچى گۇناھكارلار » قاتارىدا
مۇشۇ تۈرمىنىڭ مەھبۇسلار ئاشخانىسىدا ھەر كۈنى كامېرلارغا ئىككى قېتىم غىزا
- تاماق توشۇپتتى. شۇ مۇناسىۋەت بىلەن ھاجىم بىلەنمۇ كۈندە ئىككى قېتىم
— گەرچە ئىشكىنىڭ كىچىككىنە تۆشۈكى ئارقىلىق بولسىمۇ — يۈز كۆرۈشە-
لەيدىغان بولدى. بۇنىڭدىن بولۇپمۇ ھاجىم بەك خۇشال ئىدى. چۈنكى ،
ھېلىقى كىچىككىنە تۆشۈكتىن چىنە - قاقچىلارغا غىزا - تاماق ياكى قايناقسۇ
قۇيۇپ بېرىش ئارىلىقىدا ئازراق گەپلىشىۋالغىلى بولاتتى.
ئۇلارنىڭ ئېيتىشىچە ، بۇ ناھايىتى پۇختا ۋە چوڭ تۈرمە بولۇپ ، بۇ
تۈرمىدە مىڭدىن ئوشۇق مەھبۇس بار ئىكەن. ئۆزۈمچىدە تۇتقۇن قىلىنغانلار-

نىڭ خېلى كۆپ قىسمى مۇشۇ تۈرىدە ئىكەن . ھازىر ئۈرۈمچىدە تۈرىمىلەرنىڭ سانى سەككىزگە يېتىپتۇ . چەت ۋىلايەت - ناھىيىلەردە قولغا ئېلىنغان مۇھىم مەھبۇسلار ، مەسىلەن ، سالى دورغا ، پازىل دورغا ، نەمەت خەلپەت ؛ تاشكەنتتە جۇڭگو كونسۇلى بولۇپ تۇرغان نىياز شېرىپى قاتارلىقلارمۇ مۇشۇ تۈرىمىگە يۆتكەپ كېلىنىپتۇ . ئاقت ھاجى ، شىرىپقان تۆرە قاتارلىق قازاق چوڭلىرىمۇ مۇشۇ تۈرىدە ئىكەن .

ھاجىم ئۇلاردىن تۇرسۇن دولان بىلەن ئارمانبەگنىڭمۇ مۇشۇ تۈرىدە ئىكەنلىكىنى ئاڭلاپ ، « ھەي گوۋالار ، ئون گۈلنىڭ بىرىسمۇ ئېچىلمىغان ياش بالىلار ئىدى » دەپ ئۇلۇغ - كىچىك تىنىپ قويدى .

ئادەتتە ھاۋا ئوچۇق كۈنلىرى گۈندىپايىلار ئۇنى ھويلىغا چىقىرىپ ، بىرەر سائەت ئاپتاپ سىنىۋېلىشقا رۇخسەت قىلاتتى ، شۇنداق چاغلاردا كامبىرلارنىڭ ئارقا تاملرىدىكى تۆمۈر رۇجەكلىرىدىن يامشىپ تۇرغان مەھبۇسلار ئۇنىڭ ئوڭ پۇتىنى سۆرەپ ئاقساق ماڭغانلىقىنى ، سول قوللىنىڭمۇ جەينىكىدىن قىغىر تۇتۇپ قالغانلىقىنى بايقاپ قالدى . ئۇ بولسا ، چۆل - يا - ياۋاندا كۆمۈكسىز قالغان مۇساپىرنىڭ باش سۆڭىكىدىكى كۆز چاناقلىرى پاكى بۇرۇن تۆشۈكلىرىگە ئوخشاپ كېتىدىغان ئاشۇ تۆمۈر رۇجەكلەرگە قاراشقا پېتىنالمىغاندەك ، ھەمىشە يەرگە قاراپ ماڭاتتى . دەرۋەقە بۇ تۈرىمىگە يۆتكىلىپ كەلگەندىن بۇيان ، ئۇنىڭ تېنى ئازابىتىن قۇتۇلۇپ قالغان بولسىمۇ ، شۇ تەندە ئامانەت تۇرغان يۈرىكى تولىدىن تولا سېپىقراپ ئاغرىيدىغان بولۇپ قالغانىدى . گامى - گامىدا ئاشۇ تۆمۈر رۇجەكلەرگە يامشىۋاتقان نەچچە يۈزلىگەن مەھبۇسلارنىڭ كۆزلىرى ئۇنىڭغا قاراپ گويىكى « ھەي ھاجىم بۇ قانلىق ئاقىۋەتكە كىم جاۋابكار ؟ تەقدىرىمۇ ياكى سەنمۇ ؟ » دەۋاتقاندەك تۇ - يۇلاتتى .

مېرۇل پۈگەن بىلەن ئوغلاقچى مەنسۇرنىڭ ئېيتىشىچە ، مۇشۇ تۈرمىنىڭ ئۆزىدىلا كېسەللىك ، ئاچلىق ۋە قىيىن - قىستاق ئازابىدىن نەچچە يۈزلىگەن مەھبۇسلار جېنىدىن ئايرىلىپتۇ . ئۇلارمۇ ، يەنە باشقا تۈرمىلەردە

ئۆلگەن مىڭلىغان كىشىلەرمۇ ، جان بېرىدىغان چاغدا شۇنداق دېيىشكەنىمىدۇ ؟
— ئەستاغپۇرۇللا ، مەن نېمە ئۇنداق تولا خاتالىشىمەن ، ئېشەك چېغىدا
پۇتى بىر قېتىم تىقىلىپ قالغان تۆشۈككە ئىككىنچى يېقىن كەلمەسمىش .
رەھمەتلىك تۆمۈر ئاكىمنىڭ ئاقىۋىتىدىن نېمىشقا ئىبرەت ئالالمىغاندىمەن ! مېنى
ئەجەبمۇ قارا بېسىپتۇ . بولمىسىزە ، نەمەت خەلپەت ئېيتىپ بەرگەن ھېكايىدىكى
يىرتقۇچ شىرنىڭ ئالدىغا ئۆز ئايىغى بىلەن بارغان ئېشەككە ئوخشاپ قالامدى .
مەن . تۈلكە ھېلىقى شىرغا توغرا ئېيتقان : « ھەي تەقسىرىم ، بۇ ئېشەكنىڭ
قۇلىقى بىلەن يۈرىكى بولسا ، سىزنىڭ ئالدىڭىزغا ئۆز ئايىغى بىلەن كېلەر .
مىدى » دەپ ! ئۇ ئېشەكقۇ ئۆزى ئۆلۈش بىلەن قۇتۇلۇپتىكەن . مەنچۇ ، ئۇرۇق
- ئەۋلادىم ، دوست - بۇرادەرلىرىم تۇرماق چاپىنىمنىڭ پېشى تېگىپ كەتكەن
كىشىلەرنىڭ ھەممىسى مېنىڭ كاساپىتىمگە كېتىۋاتىدۇ . ئاھ خۇدا ، مېنىڭ ئې-
تىكىم نېمە ئانچە شورلۇقتۇ ؟ مېنى نېمە ئانچە شور پېشانە ياراتقانىسەن ؟

شۇ خىيال ، شۇ ھەسرەت ، شۇ ئىزتىراپ ئۇنى قىينايدۇ ، ئۇنىڭ
يۈرىكىگە تىكەندەك سانجىلىپ ئارام بەرمەيدۇ . تاڭ - تاڭلار ئېتىپ كېتىدۇ ،
كۆزىگە ئۇيقۇ كەلمەيدۇ . ھەر بىر قوشۇق ئۇماچ ، ھەر بىر چىشلەم نان ئۇنىڭ
گېلىنى جىراپ ، مەيدىسىگە زەھەر بولىدۇ .

— يارەببىم ! — دەپ ئورنىدىن چاچراپ تۇردى بىر كېچىسى ئۇ ، —
كېيىنكى ئەۋلادلار مېنى نېمىلەر دەپ قاغىشىپ كېتەر ! نەچچە مىڭلىغان
شېھىتلارنىڭ قىزىل قانلىرى ئۈچۈن تاڭنا مەھشەر كۈنى سېنىڭ ئالدىڭدا نېمە
دەپ جاۋاب بىرۈرمەن ؟ ئەستاغپۇرۇللا !

غايىبىتىن بىر سادا گەلگەندەك تۇيۇلدى :

— ياق ، سەن ئاللاننىڭ ئالدىدا ، ئال - يۇرتنىڭ ئالدىدا ، مىللەتنىڭ
ئالدىدا گۇناھكار ئەمەس ! سەن ئۆزۈڭنىڭ ئىنسانىي - ۋىجدانىي بۇرچۇڭنى ،
تارىخىي بۇرچۇڭنى ئادا قىلدىڭ . بۇ ھەسرەتلىك ئاقىۋەت ، بۇ قانلىق پاچىئە
زامانىدىن كەلدى ، مۇھىتتىن كەلدى . نادانلىقتىن كەلدى . سەن ياشىغان
زېمىن شۇنداق زېمىن ، بۇ يەردە جەننەتتەك باغۇ بوستانلىقلار بىلەن بېپايان

ۋادىلارمۇ، تاسلىق داۋانلار بىلەن قاراڭغۇ توقايلىقلارمۇ كۆپ. بىپايان چۆللەردە بولسا، دائىم ئېزىتقۇغا ئۇچرايدۇ كىشى. تۇن قاراڭغۇلاشقا نىسبىتى، يۇلتۇزلارغا قاراپ يول تېپىشنى سەنمۇ بىلەتتىڭمۇ. ئەيسۇس! تۆت ئايغىلىق ئاتىمۇ گاھىدا مۇدۇرۇلۇپ كېتىدۇ، ئات مۇدۇرۇلۇپ كەتسىمۇ، ئەر غاپىل بولماسلىقى، گۈل بولماسلىقى لازىم ئىدى. ئاق كۆڭۈللۈك — ئىنساننىڭ ئېسىل خىسلىتى، ئەمما، بۆرە — تۈلكىلەرگە ئاق كۆڭۈللۈك قىلغان كىشى چوقۇم نادامەت چېكىدۇ. خەير، سېنىڭ خاتالىرىڭ كىيىنكىلەرگە ئىبرەت بولۇپ قالىدۇ. «تارىخ — خاتالىقلارنىڭ يىغىندىسى ئەمەس، ئۇرۇنۇشلار جەريانى. «قۇمۇل تاغلىرىدا، سېنىڭ باشچىلىقىڭدا باشلانغان گۈلدۈرماما بۇ كەڭ زېمىننى، ئۇنىڭ ھەممە بۇلۇڭ - پۇشقاقلرىنى ئويغىتىۋەتتى. ئويغانغان زېمىننى ئەمدى ھېچكىم ئۇخلىتالمايدۇ. چۈنكى، ئويغانغان زېمىننىڭ ئىگىلىرى — مىليونلىغان خەلق ئاممىسى — ئۆزىنى ۋە دوست - دۈشمەننى تۇتۇۋالدى، ئۆزىنىڭ كەلگۈسىنى كۆرۈۋالدى. سان - ساناقسىز قۇربانلارنىڭ ئىسسىق قانلىرى بەدىلىگە پارلاق كېلەچەكنىڭ چوقۇم كېلىدىغانلىقىغا ئىشەنچ باغلىدى. كەلگۈسى ئەۋلاد سېنى ۋە سىلەرنى ئۇنتۇمايدۇ. تارىخ چوقۇم بىر كۈنى ئادىل ھۆكۈمىنى تەنتەنە بىلەن جاكارلايدۇ.

يىگىرمە بەشىنچى باب قىسىمىنىڭ ئاخىرى

دۇنيادا باش - ئاخىرى يوق نەرسە بولمايدۇ .

— ماكسىم گوركىي

كىتابخانلارنىڭ ۋاقتىنى ئاياش ئۈچۈن ئەمدى بۇ قىسىمنىڭ ئاخىرىنى ئاددىي بايان شەكلىدە قىسقارتىپ يازمەن .
كاتولىك چېركاسى (تىەنجوتاڭ) دىكى نۇرغۇن قېتىملىق سوراق ۋە قىيىن - قىستاقلار نەتىجىسىدە خوجىنىياز ھاجىمىدىن ئېلىنغان ھېلىقى ئىقرار - نامە ، يەنى ئۇنىڭ ئاتالمىش « كوممۇنىزمغا ، سوۋېت ئىتتىپاقىغا قارشى جىنايەتلىرى » توغرىسىدىكى ماتېرىيال موسكۋادىن ناھايىتى تېزلا تەستىقلىنىپ كەلدى . شۇنىڭ بىلەن « ئۇ موسكۋانىڭ تەستىقلىشى بىلەن سىرتماقتا بوغۇپ ئۆلتۈرۈلدى . جازا ئىجرا قىلغۇچىلارمۇ ، سوۋېت ئىتتىپاقى تەرىپىدىن ئەۋەتىلگەن ھاشىم ھاجى باشچىلىقىدىكى كىشىلەر بولۇپ ، ئۇلار شېڭ شىسەينىڭ ئىرادىسىنى ئىشقا ئاشۇردى ... » ①

شۇ قېتىمدا شېڭ شىسەينىڭ سابىق مەسلىھەتچىسى ، ئىلى ۋالىيسى چىڭ دېلى ۋە يۇنۇس بەگ ، تاھىر بەگ ھەمدە قازاق خەلقىنىڭ مىللىي قەھرىمانى شەرىپقان تۆرە قاتارلىق ئەربابلاردىن بىر يۈز يىگىرمە كىشىمۇ تۈرلۈك قەبىھ ئۇسۇللار بىلەن ئۆلتۈرۈلدى . شەرىپقان تۆرىنىڭ ئۆلۈمى تولىمۇ پاچىئەلىك بولدى . جالالتار ئۇنى باشقىلارغا ئوخشاشلا ئاۋۋال تاياق - توقماق بىلەن

① سەيپىدىن ئەزىزى : « ئۆمۈر داستانى » ، 1 توم 322 - بەت ، مىللەتلەر نەشرىياتى 1990 - يىلى بېيجىڭ .

ئۇرۇپ يىقىتىپ ، ئاندىن بوغۇپ ئولتۇرما كىچى بولدى . بىراق ، چۆچەكلەر - دىكى پالۋانلارغا ئوخشاپ كېتىدىغان بۇ گېگانت ئادەم يىقىلمىدى . بەلكى جېنىنىڭ بارىچە جاللاتلار بىلەن قاتتىق ئېلىشتى ، شۇنىڭدىن كېيىن ، قىلىچ تۇتقان ئالتە جاللات تەڭ يوپۇرلۇپ كېلىپ ، تەرەپ - تەرەپتىن قىلىچلاشقا باشلىدى ۋە ئاخىرى ئۇنى قىيما - چىيما قىلىۋەتتى .

شەرىپقان بىلەن بىر قاتاردا ئۆلتۈرۈلگەنلەر ئىچىدە دۇ جۇڭيۈەن ① ۋە قۇرباننىياز شاھىدىمۇ بار ئىدى . قۇرباننىياز شاھىدى مەھمۇد مۇھىتىنىڭ يېقىن تۇغىنى ۋە سەپىدىشى بولۇپ ، كېيىن شېڭ شىسەي تەرىپىگە ئۆتۈپ كەتكەن ۋە مەھمۇت مۇھىتىغا قەست قىلغان . شۇ خىزمەتلىرى ئۈچۈن شېڭ شىسەي ئۇنى ئۆلكىلىك ج خ باشقارمىسىنىڭ مۇئاۋىن باشلىقى قىلغان ، ئەمدىلىكتە ئۇنىڭ لازىمى قالمىغانلىقتىن شېڭ شىسەي ئۆز قولى بىلەن بۇيرۇق يېزىپ ئۇ - نىمۇ بوغۇپ ئۆلتۈرگۈزدى .

بۇ كۈنلەردە ئىچكى - تاشقى ۋەزىيەت ناھايىتى كەسكىنلىشىپ كەتكەنىدى . غەرىپتە ، گىتلىر فاشىست ئارمىيىسى سوۋېت ئىتتىپاقى زېمىنىنىڭ غەربىي قىسمىنى بېسىۋېلىپ موسكۋا بوسۇغىسىدا قۇتراۋاتاتتى ؛ شەرقتە ، ياپون جاھانگىرلىكى جۇڭگوغا قاراتقان تاجاۋۇزچىلىق ئۇرۇشىنى غالىبلىق بىلەن كۈچەيتىمەكتە ئىدى . جياڭ كەيشى گۇرۇھى بۇنىڭدىن پايدىلىنىپ ، 8 - ئارمىيىنى يوقىتىشنىڭ تەدبىرلىرىنى قوللانماقتا ۋە ئۆز تەسىر دائىرىسىدىكى رايونلاردا كوممۇنىزمغا ، جۇڭگو كومپارتىيىسىگە قارشى دولقۇن قوزغىماقتا ئىدى . شېڭ شىسەي ئۆزىنىڭ تەبىئىي بويىچە ۋەزىيەتنى خانا مۆلچەرلەپ ، فاشىستلار غەلىبە قىلىدۇ ، كوممۇنىزم دۇنياسى ياشاپ تۇرالمىدايدۇ

① دۇ جۇڭيۈەن — مەملىكەت بويىچە نام - ئاتىقى چىققان جامائەت ئەربابى . ئۇ ئۆز ۋاقتىدا شېڭ شىسەينىڭ يۇرتىدىكى ھەم دوستى بولۇش سۈپىتى بىلەن ئۇنىڭغا ماددىي - مەنىۋى ياردەملەر بەرگەن . شىنجاڭغا كەلگەندىن كېيىن ، شېڭ شىسەينىڭ « ئىلغارلىقىنى » مەدھىيلەپ ماقالە ۋە كىتابلار يازغان . ھەتتا ، ماۋدۇن (شېڭ يەنىڭ) ، چاۋدەن ، شۇئاۋ قاتارلىق مەشھۇر مەدەنىيەت ئەربابلىرىنى شىنجاڭنىڭ مەدەنىيەت ۋە سەنئەت ئىشلىرىغا ياردەم بېرىشكە چىللاپ كەلگەن .

دېگەن ئۆي بىلەن «ئىلغارلىق» تونىنى چۆرۈپ تاشلاپ، ئەسلى قىياپىتىنى ئاشكارىلىماقچى بولدى. ئۇ بۇ ئىشنى ئالدى بىلەن ئۆز ئائىلىسىدە باشلىدى، بىرىنچى قەدەمدە، موسكۋا قىزىل ئارمىيە داشۆسىدە ئوقۇۋاتقان ئىنىسى شېڭ شىچىنى دەرھال چاقىرتىۋالدى ۋە ئۇنى ئۆزىنىڭ يولىغا كىرگۈزۈشكە ئۇرۇندى، بىراق شېڭ شىچى ئۇنىڭ كۈتكەن يېرىدىن چىقىمىدى. ئەكسىچە تاڭ سۇلالىسى دەۋرىدە ياشىغان بىر شائىرنىڭ:

«چۆكۈپ كەتسە بىر كېمە، قالغىنى كېتىۋېرەر،

قۇرۇپ قالسا بىر دەرەخ، ئورمانلار كۆكلەۋېرەر.»

دېگەن مىسرالىرىنى ئوقۇپ «غەربتە ستالىن، شەرقتە ماۋزېدۇڭ بار، فاشىستلار بىر مەھەل غالجىرلاشسىمۇ كەلگۈسىدە ھامان ھالاك بولىدۇ. سەن ئەگەر ئۆز بىلگىنىڭنى قىلىدىغان بولساڭ، قېرى ئانامنى يېتىلىۋېلىپ تىلەمچىلىك قىلىمەنكى، ھەرگىز تەسلىم بولۇپ، ئۆزىمىزنى نابۇت قىلىدىغان يولغا ماڭمايمەن» دېدى.

شۇنىڭدىن كېيىن ئاكا - ئۇكىلار ئوتتۇرىسىدا كەسكىن زىددىيەت باشلاندى. شېڭ شىسەي ئۇنى كۆزدىن يوقىتىش خىيالىغا كەلدى ۋە ئۇنىڭ ئۆلۈمىنى جۇڭگو كومپارتىيىسى بىلەن سوۋېت ئىتتىپاقىدىن يۈز ئۆرۈشنىڭ باھانە - سەۋەبلىرىدىن بىرى قىلىش پىلانىنى تۈزۈپ چىقتى.

1942 - يىلى 29 - مارت كەچقۇرۇن شېڭ شىچى نەخىۋا يۈەن

(جەنۇبىي گۈلباغ) ①دىكى ياتاق ئۆيىدە ئۆزىنىڭ سىرداش دوستى چېن ۋىنفەن دېگەن يىگىت بىلەن پاراڭلىشىپ ئولتۇراتتى، ئۇنىڭ خوتۇنى چېڭ شۈيىڭ مېھماندارچىلىققا كەتكەنىدى. تۆت ياشلىق ئوغلى بولسا، بوۋىسىنىڭ قېشىدا ئىدى.

كۈتۈلمىگەندە، شېڭ شىسەي ئىككى كانۇپىيى بىلەن ئىشىك ئالدىدا

① شېڭ ئائىلىسىنىڭ بىر قىسىم ئەزالىرى شۇ باغدا تۇراتتى. ھازىرقى ئاپتونوم رايون - لۇق مائارىپ كومىتېتى جايلاشقان ئورۇندا بۇرۇن بىر باغ بولۇپ، ئاشۇنداق دەپ ئاتىلاتتى.

پەيدا بولدى ، چېن ۋىنفەن ئۇنى دېرىزىدىن كۆرۈپ قېلىپ ، ئۇنىڭ بىلەن ئۇچرىشىشتىن ھەزم ئەيلىدى چېغى ، دەرھال ئاشخانىغا كىرىۋالدى . شېڭ شىسەي بىر كانۇپىنى ئىشىكتە قالدۇرۇپ ئىككىنچى كانۇپى بىلەن ئىنىسىنىڭ قېشىغا كىرىپ كەتتى . تەخمىنەن ئون مىنۇتلاردىن كېيىن « تاڭ » قىلىپ ئېتىلىغان ئوق ئاۋازى ئاڭلاندى . قاتلىق سۈيقەست يۈز بەرگەنلىكىنى سەزگەن چېن ۋىنفەن ئۆزىنى مىڭ تەستە تۇتۇۋېلىپ ، شېڭ شىسەي ئولتۇرغان ماشىنىنىڭ دەرۋازىدىن چىقىپ كەتكىنىنى پەملىگەندىن كېيىن ، شېڭ شىجىنىڭ ياتاق ئۆيىگە يۈگۈرۈپ كىردى . شېڭ شىجى دىۋان بىلەن كارىۋات ئوتتۇرىسىدا قانغا مىلىنىپ ياتاتتى . دىۋانغا بىر تاپانچا تاشلاپ قويۇلغانىدى . مېھماندارچىلىقتىن قايتىپ كەلگەن چېڭ شۈيىڭ ئەھۋالنى ئۇققاچ ، ئېرىنىڭ جەسىتى ئۈستىگە ئۆزىنى تاشلىدى ۋە يىغلا - يىغلا نەچچە قېتىم ھۇشىدىن كەتتى .

تۈن نىسبىدە چېن ۋىنفەن قولغا ئېلىنىپ ، كاتولىك چېركاۋىدىكى كىرسە چىقباس كامېرلارنىڭ بىرىگە تاشلاندى . چۈنكى شېڭ شىسەينىڭ ئايغاقچىلىرى ئۇنىڭ شۇ ئاخشى جەنۇبىي گۈلباغدىن چىقىپ كېتىۋاتقىنىنى كۆرۈپ قېلىشقانىدى .

تەزىيە مۇراسىمى ئۆتكۈزۈلگەندە شېڭ شىسەي بۇ ئۆلۈم ۋەقەسىنى « ئىنىمنىڭ ئوغلى تاپانچىنى ئويناپ ئولتۇرغاندا ئوق چىقىپ كەتكەنلىكتىن بولدى » دەپ چۈشەندۈردى . بىراق ، ھەپتە ئۆتمەي ، چېڭ شۈيىڭ قولغا ئېلىنىپ ، « ئېرىنى قەستلەپ ئۆلتۈرگەن جىنايىتى » ئۈچۈن كاتولىك چېركاۋىسىدا سوراققا ئارتىلدى . چېڭ شۈيىڭ « جۇڭگو كومپارتىيىسى بىلەن ئالاقىسى بولغان $\times \times \times$ بىلەن ، ئۇنىڭدىن كېيىن سوۋېتلىك مەسلىھەتچى بېكوۋ بىلەن ئوبىدىم ۋە شۇلارنىڭ يوليورۇقى بويىچە ئېرىمنى ئېتىپ ئۆلتۈردۈم » دېگەن مەزمۇندا ئالدىنلا يېزىپ قويۇلغان ئىقرارنامىگە قول قويۇشى لازىم ئىدى . لېكىن ئەڭ قاتتىق قىيىناش ئۇسۇللىرى ئىشلىتىلگەن بولسىمۇ ، ئۇ « بۇ گەپلەرنىڭ ھەممىسى تۆھمەت ۋە ھاقارەت »

دەپ قەتئىي قارشىلىق كۆرسىتىۋەردى .

— ئايال كىشىنىڭ قاياشى ئايال ، — دېدى شېڭ شىسەي ، ئۆزىنىڭ خوتۇنى چۇيۇفاڭغا ، — بۇ تەنتەكنى قانداقلا قىلىپ بولمىسۇن ، ئەيۋاشقا كەلتۈرۈڭ ، بۇ سىزگە بېرىلگەن ۋەزىپە .

شۇنىڭدىن كېيىن چۇيۇفاڭ كامېرغا كىردى . ھۆسنى جامالى ھەر - قانداق كىشىنى مەپتۇن قىلىدىغان غۇنچە بوي چېڭ شۇيىڭنىڭ ئورنىدا چاچلىرى چۇۋۇق ، يۈز - كۆزلىرى يېرىق ، كىيىم - كېچىكى يىرتىق ، ھەتتا تىرناقلىرىدىن تېخىچە قان تېپىپ تۇرغان قورقۇنچىلۇق بىر ئايال ئولتۇراتتى . چۇيۇفاڭ ئىچىنى ئاغرىتىپ ، ئۇنىڭ چاچلىرىنى تۈزەشتۈردى ، يۈزىدىكى قان داغلىرىنى سۈرتتى ۋە بىر تالاي شېرىن سۆزلەر بىلەن ئۇنىڭغا تەسەللى بېرىپ ، ئاخىردا :

— بىز ھەر ئىككىمىز بۇ ئۆينىڭ كېلىنى ، سىز مەندىن خېلىلا ياش - ھاياتلىقنىڭ لەززىتىنى كۆرۈشىڭىز كېرەك . سىزدە گۇناھ يوق . سىزنى كۈم - مۇنىستىلار ئىپزىقۇرغان ئەمەسمۇ؟ ئىقرارنامىگە قول قويۇۋەتسىڭىزلا دۇبەن سىزنى كەچۈرۈم قىلىدۇ ، — دېدى چېڭ شۇيىڭ يىغلاپ تۇرۇپ :

— بۇنىڭ ھەممىسى تۆھمەت . مۇنداق ھاقارەتكە قالغۇچە تۈرلۈكلىرىم ياخشى . مەن ئېرىمغا سادىق ، بۇنى ئاسمان خۇداسى بىلىدۇ — دېدى . چۇيۇفاڭ يەنە بىردەم ھەپىلىشىپ كۆردى . ئاخىرى ئۇنى مۇنداق ئۇسۇل بىلەن ئەيۋاشقا كەلتۈرۈشكە كۆزى يەتمەي ، « ھۇ ، پاسكىنا ! يۈم - شاقنى يېمىسەڭ . قاتتىقنى غاجىتىمەن ساڭا ! » دەپ قوڭغىنى چېقىپ چىقىپ كەتتى .

چۇيۇفاڭنىڭ رىياسەتچىلىكىدە جاللاتلار چېڭ شۇيىڭنىڭ جان يېرىگە يۇقىرى گرادۇسلۇق سوزۇنچاق لامپۇچكىنى تىقىپ توك ماڭغۇزدى . ھەببۇس چىرقىراپ ھۇشىدىن كەتتى . ئۇ بىر چېلەك مۇزدەك سۇ بىلەن ھۇشىغا كەلگەندە ، چۇيۇفاڭ قەغەز - قەلەملىرىنى تەڭلەپ ، ئۇنىڭ ئالدىدا تۇراتتى .

— تۇنى، تۈلكىدىن تۆرەلگەن چىشى ئالۋاستى، — دېدى ئۇ، چۈيۈ-
فاڭنىڭ يۈزىگە بىرنى تۈكۈرۈپ.

چۈيۈفاڭ ئاچچىقىدىن يېرىلىپ كەتكىدەك بولۇپ، جاللاتلارغا
قارىدى. جاللاتلار مەھبۇسنى يالىڭاچلىدى ۋە بىر تال كۇلا ئارغامچىنى ئۇنىڭ
چاترىقىدىن ئۆتكۈزۈپ، خۇددى پەن تىلىۋاتقان ياغاچچىلاردەك ھەرىلەشكە
باشلىدى. جاھان تارىخىدا مۇنداق قىيىن ئۇسۇلى ھېچبىر دەك كۆرۈلۈپ
باقمىغان بولسا كېرەك. بىر مىنۇت ... بەش مىنۇت ... ئون مىنۇتقا بارغاندا،
مەھبۇسنىڭ دېمى ئۇزۇلۇپ، كۆزلىرى يۇمۇلۇپ، بېشى مۇرسىگە ساڭگىلاپ
چۈشتى.

شېڭ شىسەي ئۆزى ياساپ چىققان بۇ ئەنئەنىۋىي ئارقىلىق بىر چالما
ئىككى پاخىتەك سوقۇش مەقسىتىگە يەتتى: « ئىنىم شېڭ شىچى ئۇنىڭ
خوتۇنى بىلەن غەيرىي نورمال مۇناسىۋەتتە بولغان بىر كىشى تەرىپىدىن ئېتىپ
ئۆلتۈرۈلدى. بۇ جاھانگىرلارنىڭ، گومىنداڭ ئەكسىيەتچىلىرىنىڭ ۋە بېكوۋقا
ئوخشاش تروتسكىچىلارنىڭ شىنجاڭدا سوۋېت ئىتتىپاقىغا، كوممۇنىزمغا،
< ئالتە بۈيۈك سىياسەت > كە قارشى ئېلىپ بارغان سۈيىقەستلىك
ھەرىكىتى » دېگەن مەزمۇنىدا ستالىنغا ئۆز قەلىمى بىلەن خەت يازدى؛
جياڭ كەيشىگە بولسا، « ئىنىم شېڭ شىچىنىڭ ئۆلتۈرۈلۈشى جۇڭگو
كومپارتىيىسىنىڭ شىنجاڭدىكى سۈيىقەستى » دەپ مەلۇم قىلدى.

شۇنىڭ بىلەن بېكوۋ ۋە « تروتسكىچى » دەپ گۇمان قىلىنغان بىر
مۇنچە سوۋېت كىشىلىرى موسكۋاغا چاقىرتىپ كېتىلدى؛ جياڭ كەيشىنىڭ
شېڭ شىسەينى ئۆز تەرىپىگە تارتىپ، ئۇنىڭ قولى بىلەن شىنجاڭدىكى
جۇڭگو كومپارتىيىسى ئەزالىرىنى يوقىتىش سۈيىقەستىگە يول ئېچىلدى.

« ئىز » رومانىنىڭ خاتىمىسىدە يېزىلغانىدەك، 1942 - يىلى 1 -
سېنتەبىر كۈنى ئۈرۈمچى ئاسمىنىدا ئامېرىكىدا ياشىغان بىر چوڭ ئايروپىلان-
نىڭ موتورلىرى گۈر كېرەپ قالدى. شېڭ شىسەي ئۆزىنىڭ خوتۇنى چۈيۈفاڭ
ۋە باشقا يېقىنلىرى بىلەن ئايروپىلاندا غەلىتە بىر مېھماننى كۈتۈۋالدى. بۇ

مېھمان ناھايىتى پۇزۇر كېيىنگەن ، زىلۋا بويلۇق ، چىرايلىق بىر خانىم ئىدى . ئۇ ئاپئاق يىپەك پەلەي كىيگەن قولىنى شېڭ شىسەيگە ئۈزىتىۋېتىپ ، ئۇنىڭغا ئاجايىپ ناز - كەرەشمە بىلەن كۈلۈپ قويدى . شېڭ شىسەي ئىككى پۈكۈلۈپ تازىم بەجا كەلتۈرگەچ ، ئۇنى سوۋېت ئىتتىپاقىدا ياسالغان « زىم » ماركىلىق ئۇزۇن قارا پىكاپقا تەكلىپ قىلدى . بۇ « خانىم » جياڭ كەيشىنىڭ خوتۇنى سۇڭ مېيلىڭ ئىدى .

شۇنىڭدىن كېيىن شېڭ شىسەي « ئىلغارلىق » گۈللىرى ئالتۇن بېلىق - نىڭ تەنگىلىرىدەك پارقىراپ ، كىشىلەرنىڭ كۆزىنى قاماشتۇرۇپ كەلگەن چىرايلىق تونىنى سېلىۋېتىپ ، ئۆزىنىڭ ئالۋاستىلىق قىياپىتىنى ئاشكارىلىدى . سېنتەرنىڭ ئوتتۇرىلىرىدا نەچچە يىلدىن بېرى شىنجاڭنىڭ ھەممە قۇرۇلۇش ساھەلىرىدە جان پىدالىق بىلەن ئىشلەپ كەلگەن بىر يۈز ئەللىك نەچچە كومپارتىيە ئەزاسىنى قولغا ئالدى ۋە بىر يىل قىيناپ - قىستاپ ، ھېچقانداق نەتىجىگە ئېرىشەلمەي ، ئاخىرى ئۇلارغا قانلىق چاڭگىلىنى ئۇزاتتى — جۇڭگو كومپارتىيىسىنىڭ مۇنەۋۋەر ئەزالىرى چېن تىەنجۇ ، ماۋزېمىن ، لىن جىلۇ باشلىق ئەزىمەتلەر بىر كېچىدە بوغۇپ ئۆلتۈرۈلدى .

تۇنۇگۇنلا « ماركسىزمچى » ، يەنئەننىڭ « دوستى » بولۇپ يۈرگەن شېڭ شىسەي بىردىنلا « سەنمىن جۇيىچى » ۋە يەنئەننىڭ ئەشەددىي دۈشمىنى بولۇپ قالدى . ئوتتۇرىسىغا ئالتە بۇرجەكلىك سېرىق يۇلتۇز شەكلى چۈشۈرۈلگەن قىزىل بايراق ئورنىغا گومىنداڭ بايرىقى ئېسىلدى .

شىنجاڭدا تۇرۇشلۇق سوۋېت كىشىلىرى ، قۇمۇلدا شىنجاڭنى گومىنداڭ تەھدىتىدىن قوغداپ تۇرغان سوۋېت قىزىل ئارمىيىسى — مۇكەم - مەل بىر دىۋىزىيىگە تەڭ قۇدرەتلىك 8 - پولك — چېگرىدىن قوغلاپ چىقىرىلدى . ھەتتا سوۋېت كونسۇلخانىلىرىنىڭ خادىملىرى تەقپ ئاستىغا ئېلىندى .

جاھان بىردىنلا قاراڭغۇلاشتى . قاراڭغۇلاشتىلا ئەمەس ، تەسۋىرلىگۈسىز قېلىن زۇلمەت پەردىسى ئاستىدا قالدى .

تۇن قاراڭغۇلاشقانسېرى تومۇز كۈنلىرى چۆل - باياۋاندا قالغان بولۇپ
لۇجى بىر يۇتۇم سۇغا قانداق تەشنا بولسا، ئادەملەر قەلبى يورۇقلۇققا شۇنداق
تەشنا بولۇۋاتاتتى، بىردىنلا جاھان يەنە ئۆز گىرىشكە باشلىدى. شائىرنىڭ:

سايىرام ئويغىنىپ، چايقالمامدىكىن؟

ئەلگىدىن تۇمان تارقالمامدىكىن؟

ئىلى ئاتلىرى چاپالمامدىكىن؟

كۆز ياشلىرىمدىن قاينار بۇلاقلار.

زۇمرەت كۆلۈمنى بۇلغاتتى ياقا،

مەيلىمۇ شۇنچە يىرتىلسا ياقا.

ئېلى ئېتىغا يوقمىدىن تاقا؟

كۆز ياشلىرىمدىن قاينار بۇلاقلار.

دېگەن ھەسرەتلىك ئىندالىرىغا جاۋابەن، سايىرام ئويغىنىپ چايقىلىپ كەتتى،
ئىلىغا ئاتلىرىنىڭ تۇياقلىرىدىن ئۇچقۇنلار چاچراپ، يالقۇنغا ئايلىنىشقا
باشلىدى.

شېڭ شىسەي پۇتى كۆيگەن توخۇغا ئوخشاپ قالدى. جياڭ كەيشى
ئىلى ۋادىسىدا ياتقان يالقۇننى ئۆچۈرۈش باھانىسىدە «يېرى كەڭ، بايلىقى مول
شىنجاڭنى شېڭ شىسەيدىن تارتىۋېلىش پەيتى كەلدى» دەپ ئويلاپ، دەرھال
تۈمەن - تۈمەنلەپ چېرىك ماڭغۇزۇشقا كىرىشتى.

شېڭ شىسەي ئون بىر يىلدىن بۇيان، يالغۇز ئۆزى سوراپ كەلگەن بۇ
زېمىننى جياڭ كەيشىگە تارتقۇزۇپ قويۇشنى خالىمايتتى، ئەلۋەتتە. ئۇنىڭ
ئۈستىگە، گېتلىر گېرمانىيىسى ھالاك بولۇش ئالدىدا تۇراتتى. شۇنىڭ ئۈچۈن
شىنجاڭدا قۇرۇلغان گومىنداڭ پىرقىسىنىڭ كاتتا بېشىدىن تارتىپ ھەممە
گومىنداڭچىلارنى قولغا ئالدى ۋە ستالىننىڭ ئالدىدا قۇيرۇق شىپاڭلىتىپ
كەچۈرۈم سوراپ، بۇرۇنقى مۇناسىۋەتنى ئەسلىگە كەلتۈرۈشنى ئىلتىجا
قىلدى. بىراق بۇ قېتىم ستالىن ئۆزىنىڭ بۇرۇتغا چالما تىزدۈرىدى. ئەگەر
سىچە ئۇنىڭ نىيىتىنى جياڭ كەيشىگە ئۇقتۇرۇپ قويدى. ئۇزۇن ئۆتمەي،

شېڭ شىسەي ئۆزىنىڭ يۈزىگىدىن ئوشۇق گومىنداڭ چېرىكلىرى ئوتتۇرىسىدا خۇددى ئۆمۈچۈك تورغا ئېلىنىپ قالغان چىۋىنىگە ئوخشاپ قالغانلىقىنى سېزىپ، جياڭ كەيشىنىڭ بۇيرۇقىغا بوي سۇنۇشقا مەجبۇر بولدى. ئۇ، گومىنداڭ مەركىزىي ھۆكۈمىتىنىڭ دېھقانچىلىق - ئورمانچىلىق مىنىستىرلىكىگە «ئۆسۈرۈلگەن» يېڭى ئەمەلدار سۈپىتىدە شىنجاڭدىن كېتىشكە تەييارلاندى ۋە ئاخىرى قان يۇرۇپ تۇرغان توننا - توننا ئالتۇن، قاپ - قاپتا جاۋاھرات، ما - كىنا - ماشىنىلار بىلەن مۇڭگۈزى ۋە ئېسىل مويلارنى جياڭ كەيشىگە سوۋغاتلىققا ئېلىپ يولغا چىقتى.

ئۇ مېڭىشىدىن ئۈچ كۈن بۇرۇن ئۆزىنىڭ بىرمۇنچە سىر - ئەسرارنى بىلىدىغان يېقىنلىرىدىن بىڭ ئەپەندى باشلىق سەككىز كىشىگە زەھەر ئىچۈرۈۋەتتى. ئۇرۇمچىدىكى تۇرمۇشلارگە ئوت قويۇۋەتمەكچى بولىۋىدى، بۇ - نىڭغا ئۈلگۈرەلمىدى.

— توختاڭ سۆيۈملۈكۈم، گالىستۇكىڭىزنى تۈزەشتۈرۈپ قويماي، — دېدى چۈيۈفاڭ، دەھلىزدىكى يوغان بويىتىشەك ئالدىدا توختاپ، — قارىڭا، بۇ گالىستۇك قىلغىر بولۇپ قاپتۇ.

شېڭ شىسەي ئەينەككە قارىدى. ئۇنىڭ كۆزىگە ئۆزى ئەمەس، مانجۇچە قىزىل مۇنچاقلىق قالپاق، ئۆرە ياقىلىق زەرباب تون كىيگەن زۇزۇڭ - تاڭ كۆرۈنىدى. زۇزۇڭتاڭنىڭ ساقال - بۇرۇتلىرى بىلەن قۇشنىڭكىگە ئوخشاش ئۇرۇن ئەگرى ئىرنىقلىرىدىن قان تېمىپ تۇراتتى. شېڭ شىسەيمۇ دەرھال ئۆزىنىڭ قوللىرىغا قارىدى. ئاپئاق يىپەك پەلەيلىرىدىن قان تەپچىپ تۇرغاندەك كۆرۈنىدى. دە، ئۇ دەرھال پەلەيلىرىنى چىقىرىپ چۆرۈۋەتتى. بىراق، ھەر ئىككى قولى قىپقىزىل قانغا بويلاقلىق پېتى تۇراتتى. ئۇ قوللىرىنى يوشۇرماقچى بولدى. ئەمما تىقىدىغان يەر تاپالمىدى. چۈنكى ئۇنىڭ يەڭگىلىرىمۇ قان، يانچۇقلىرىمۇ قان، ئېتىكىمۇ قان، قوينىمۇ قان ئىدى.

شۇنداق، بۇنىڭ ھەيران قالغۇدەك ھېچ يېرى يوق. ئۇ ھۆكۈمرانلىق قىلغان ئون بىر يىل ئىچىدە تۆت مىليونلا نوپۇسى بولغان شىنجاڭ زېمىنىدە

بىر يۈز يىگىرمە بەش مىڭدىن ئوشۇق كىشى تۇتقۇن قىلىندى ۋە ئۇلارنىڭ ئوندىن توققۇزى قاراڭغۇ تۈرمىلەردە ئۆلدى، ئۆلتۈرۈلدى. شۇنچىۋالا ئادەم نىڭ قېنى ئەگەر بىر يەرگە يىغىلىپ ئاقىدىغان بولسا، جاھان نېمە بولۇپ كېتەر! شۇنچىۋالا قان نەگىمۇ سىغىپ، نەگىمۇ سىڭار! ئۇنىڭغا شۇ قانلارنى تۆكۈشۈپ بەرگەن ئاتاقلىق ئەربابلار، ئايرىپىسۇ بىلەن مەتنۇر ئەپەندىگە ئوخشاش كازاپلار، ھاشىم ھاجى، سېيىت ھاجى، قادىر ھاجىدەك پوكانچى قاسساپلار شۇنى ئويلاپ باققانىمىدۇ؟ ئەگەر ئۇلارمۇ قارا يەر قوينىغا كىرىپ، ئويلاش ئىقتىدارىدىن قالغان بولسا، ئېھتىمال، ئۇلارنىڭ جىن - ئالۋاستىلارغا ئايلىنغان ئەۋھلىرىغۇ باردۇر، شۇلار بولسىمۇ بۇنى كۆرۈشى كېرەك. قاچانلا بولمىسۇن بۇنىڭ جاۋابىنى بېرىشى كېرەك!

قىزىق ئىش، شېڭ شىسەي كېتىپ ئەتىسى ئۈرۈمچى تۈرمىلىرىدىكى مىڭلىغان كامېرلارنىڭ تۆمۈر ئىشىكلىرى قانداقتۇر بىر كۈچ بىلەن ئېچىلىپ كەتتى. يوغان - يوغان قۇلۇپلارغا ئاچقۇچ سېلىۋاتقان گۈندىبايلارمۇ ئۆزىنىڭ نېمە ئىش قىلىۋاتقانلىقىنى گويا بىلمىگەندەك، سەزمىگەندەك قىلاتتى. رەڭگى - رويى ساماندەك سارغىيىپ، چاچ - ساقاللىرى ئۆسۈپ، كىيىملىرى تىتىلىپ كەتكەن مەھبۇسلار خۇددى قەپەستىن بوشاپ چىققان بىر توپ ئۇچارلىقلار - دەك چۇرۇلىدىشىپ، دىن، مىللەت، دەرىجە - مەرتىۋە ئايرىماي تونىسا - تونىمىسا بىر - بىرىنى قۇچاقلىشىپ يىغلىشاتتى، سۆيۈشەتتى، كۈلۈشەتتى، مۇڭ - زار قىلىشاتتى. بۇ ھالەت ئۇدا ئۈچ كۈن داۋام قىلدى.

ئوغلاقچى مەنسۇر بىلەن مېرۇل پۈگەن تېخىمۇ خۇشال ئىدى. چۈنكى ئۇلار ئۆزىنىڭ سەپداشلىرى بولغان نەمەت خەلپەت، قاسىم ئەپەندى، تۇرسۇن دولان، غۇلجىلىق ھېيتەم، ئارمانبەگ ۋە موڭغۇل يىگىتى جابباتۇ بىلەن كامېر ئىشىكىنىڭ كىچىككىنە تۆشۈكى ئارقىلىق ئەمەس، ئەمدى ئوچۇق مەيداندا ئۇچرىشىش ئىمكانىيىتىگە ئىگە بولغانىدى. شۇنىڭدىن كېيىن ئۆزىنى - ئۆزى جالغىچىلىق مادارى بار يىگىتلەر بولسىمۇ بۇ كوھىقايتىن قۇتۇلسۇن دېگەن مەقسەتتە تۈرمە ئاشخانىسىدىكى «ئىشچى مەھبۇسلۇق» ئەر كىنلىكىدىن

پايدىلىنىپ ، ئۈچىنچى كۈنى تۇرسۇن دولان ، ئارمانبەگ ۋە ھېيتەملەرنى تۇرمىدىن قاچۇرۇۋەتتى .

— قاياققا ماڭىمىز ؟ — دېدى ھېيتەم ، تۇن قاراڭغۇسىدا شەھەر سىرتىغا تىنچ - ئامان چىقىۋالغاندىن كېيىن .

— قاياققا يالقۇن كۆرۈنسە شۇ ياققا ماڭايلى ، — دېدى تۇرسۇن دولان كەسكىن بىر ئاۋازدا ، — بىزنى ئىلى تەرەپكە ، ئازادلىق مەشئىلى يانغان نىلقا تاغلىرىغا باشلا ، ھېيتەم ئاكا !

— ياشاپ كەت دولان ، — دېدى ھېيتەم ، بۆلەكچىلا جانلىنىپ ، — ئەمىسە بىز كەتتۇق ، ئاكاڭ قارىغاي نىلقا تاغلىرىنى بەش قولىدەك بىلىدۇ دېگەن تېخى !

× × ×

ھۈرمەتلىك كىتابخان :

ئەسلىدە مەنمۇ شۇ يىگىتلەرنىڭ ئىزى بىلەن نىلقاغا ، ئاندىن پۈتۈن ئىلى ۋادىسىغا ، ھەتتا جۇڭغار ئويمانلىقى بىلەن ئالتاي تاغلىرىغا بېرىپ ، ئۇ يەرلەردە بولۇپ ئۆتكەن جاھانئۇمۇل ۋەقەلەرنى ، تىللاردا داستان بولغان قەدىمكىلەرنىڭ ئاجايىپ سەرگۈزەشتىلىرىنى سىلەرگە ھېكايە قىلىپ بەرمەكچى ۋە بەزى سىرلىق تېپىشماقلارنى يېشىپ باقماقچى بولغانىدىم . بۇ ئارزۇ - خىياللىرىم «ئويغانغان زېمىن» نىڭ 3 - قىسمى بولماقچى ئىدى . ئەپسۇسكى ، بۇنى يېزىپ پۈتتۈرۈشكە ئىمكانىيەت ياز بەرمەيدىغان ئوخشايدۇ . شۇڭا بۇ قىسىمنى ھازىرچە مۇشۇ يەردە ئاياغلاشتۇرۇشقا مەجبۇر بولدۇم . قالغان قىسمىنى كەلگۈسى ئەۋلادلىرىمىزنىڭ يېزىپ چىقىشىغا ئىمانىم كامىل ! مېنى كەچۈرگەيسىلەر !

1993 - يىلى ، ئىيۇل

ئۈرۈمچى

مەسئۇل مۇھەررىرى : ئەخەت ھاشىم
مەسئۇل كوررېكتورى : پەرىدە ئېلى
مۇقاۋىسىنى لايىھىلىگۈچى : ۋاڭ گۈلىن

ئابدۇرېھىم ئۆتكۈر
ئويغانغان زېمىن
(ئۈچ قىسىملىق تارىخىي رومان)
2 - قىسىم

*
شىنجاڭ خەلق نەشرىياتى نەشر قىلدى
(ئۈرۈمچى شەمىرى جەنەبۇلك كوچىسى 54 N)
شىنجاڭ شىنخۇا كىتابخانىسىدىن تارقىتىلدى
شىنجاڭ خەلق نەشرىياتى كومپيۇتېر بۆلۈمىدە تىزىلدى
شىنجاڭ شىنخۇا پائالىيەت زاۋۇتىدا بېسىلدى
فورماتى : 850×1168 مىللىمېتىر 32/1
پائالىيەت زاۋۇتى : 15.25 قىستۇرما ۋارىتى : 4
1993 - يىلى 12 - ئاي 1 - نەشرى
1994 - يىلى 4 - ئاي 1 - بېسىلىشى
تىراژى : 17,600 1 -
ISBN7-228-02850-3/1 • 1008
پائالىيەت زاۋۇتى : 9.54 يۈەن
9.15

责任编辑：艾海提·阿西木
责任校对：帕丽丹·艾利
装帧设计：王国玲

苏醒了的大地（维吾尔文）
（历史三部曲）
（第二卷）
阿·吾提库尔著

新疆人民出版社出版

（乌鲁木齐市建中路54号 邮政编码 830001）

新疆新华书店发行 新疆人民出版社微机室排版
新疆新华印刷厂印刷

850×1168毫米 32开本 15.25 印张 4插页

1993年12月第1版 1994年4月第1次印刷

印数：1 —— 17,600

ISBN7-228-02850-3/I·1008 定价：9.50元
9.15

